

१०२  
SC  
ईशस्तव :

(१)

गणानां त्वां गणपतिं हवामहे  
कविं कवीनामुपमश्रवस्तमम् ।  
ज्येष्ठराजं ब्रह्मणां ब्रह्मणस्पत  
आ नः शृण्वन्नूतिभिः सीद सादनम् ॥  
(ऋ० २/२३/१)

(२)

तव स्याम पुरुवीरस्य शर्म-  
न्पुरुशंसस्य वरुण प्रणेतः ।  
यूयं नः पुत्रा अदितेरदब्ध्या  
अभि क्षमध्वं युज्याय देवाः ॥  
(ऋ० २/२८/३)

(३)

अचिन्ती यच्चकृमा दैव्ये जने  
दीनैर्दक्षैः प्रभूतो पूरुषत्वता ।  
देवेषु च सवितर्मनुषेषु च  
त्वं नो अत्र सुवतादनागसः ॥  
(ऋ० ४/५४/३)

## संकेत-सूची

- अ० = अथर्ववेद  
अ० = अध्याय  
अनु० = अनुक्रमणी  
अष्टा० = अष्टाध्यायी  
आपि० शि० = आपिशलि शिक्षा  
उप० = उपनिषद्  
ऋ० = ऋग्वेद  
ऋ० प्राति० = ऋक्-प्रातिशाख्य  
ऐत० ब्रा० = ऐतरेय ब्राह्मण  
कौषी० ब्रा० = कौषीतकि ब्राह्मण  
छ० आ० = छन्द आर्चिक  
छा० उ० = छान्दोग्य उपनिषद्  
जै० सू० = जैमिनि सूत्र  
ता० ब्रा० = ताण्ड्य ब्राह्मण  
तै० ब्रा० = तैत्तिरीय ब्राह्मण  
प० = पटल  
बृह० उ० = बृहदारण्यक उपनिषद्  
ब्रा० = ब्राह्मण  
मी० सू० = मीमांसा सूत्र  
वि० पू० = विक्रम पूर्व  
शत० ब्रा० = शतपथ ब्राह्मण  
शा० भा० = शाङ्करभाष्य  
शु० य० = शुक्ल-यजुर्वेद  
सां० सू० = सांख्य-सूत्र  
सा० सं० = साम-संहिता  
हा० ओ० सी० = हारवर्ड ओरियण्टल सीरीज



# भूमिका

## [ परिवर्द्धित चतुर्थ संस्करण ]

वेद के स्वरूप, महत्त्व तथा सिद्धान्त से परिचय प्राप्त करना प्रत्येक शिक्षित व्यक्ति का, प्रधानतः प्रत्येक भारतीय का, नितान्त आवश्यक कर्तव्य है। वेद हमारी संस्कृति के मूल स्रोत हैं, हमारी सभ्यता को उच्चकोटि तक पहुँचाने वाले ग्रन्थ-रत्न हैं, जिनकी विमल-प्रभा देश तथा काल के दुर्भेद्य आवरण को छिन्न-भिन्न कर आज भी विश्व के अध्यात्म-पारखी जौहरियों की आँखों को चकाचौंध बनाती है। जो लोग वेद के भीतर संसार की समस्त भौतिक तथा ऐहिक विद्याओं, कलाओं और आविष्कारों को ढूँढ़ निकालने का अवलान्त परिश्रम करते हैं, वे नहीं जानते कि वेद तथा ज्ञान में अन्तर है। विद् धातु तथा ज्ञा धातु में सामान्यतः ऐक्य होने पर भी मूलतः पार्थक्य है। भौतिक विद्याओं की जानकारी का नाम है — ज्ञान तथा अध्यात्म-शास्त्र के तथ्यों की अवगति का अभिधान है — वेद। एक का लक्ष्य बाह्य विषयों के विश्लेषण की ओर रहता है। यह पार्थक्य संस्कृति से सम्बद्ध अनेक यूरोपीय भाषाओं के शब्दों के अनुशीलन से भी स्पष्टतः जाना जा सकता है। जर्मन भाषा में दो सम्बद्ध धातु हैं—कन्नेन तथा वाइसेन। अंग्रेजी में दो सम्बद्ध शब्द हैं—नॉलेज तथा विज्डम। इनमें कन्नेन तथा नो का साक्षात् सम्बन्ध है संस्कृत के ज्ञा धातु से और वाइसेन तथा विज्डम का सम्बन्ध है विद् धातु से।<sup>1</sup> फलतः विदेशी शब्दों के भी अर्थों में वही भेद है, जो संस्कृत के 'ज्ञान' तथा 'वेद' शब्दों के अर्थ में है। इसीलिए हमारी दृष्टि में वेद का मौलिक तात्पर्य अध्यात्म-शास्त्र की समस्या को हल करना है। सायण के अनुसार वेद का वेदत्व प्रत्यक्ष अथवा अनुमान द्वारा अगम्य उपाय के बोधन में ही है-

प्रत्यक्षेणानुमित्या वा यस्तूपायो न बुध्यते।

एनं विदन्ति वेदेन तस्मात् वेदस्य वेदता ॥

विश्व के आद्य-ग्रन्थ, भारतीय धर्म के कमनीय कल्पद्रुम तथा आर्य-संस्कृति के प्राणदाता वेद के रूप तथा रहस्य, स्वरूप तथा सिद्धान्त का ज्ञान भारतीय संस्कृति के उपासक के लिए नितान्त आवश्यक है, परन्तु दुःख की बात है कि वेदों के गाढ़ अनु-

1. Kennen; Weisen, Knowledge; Wisdom.

## पञ्चम संस्करण

इस नूतन संस्करण में पूरे ग्रन्थ का विधिवत् परिष्कार कर दिया गया है तथा नवीन तथ्यों का संकलन सन्निविष्ट किया गया है । 'ब्राह्मण' को वेद का अविभाज्य अंग सिद्ध करने वाले प्रमाण विस्तार से दिये गए हैं (पृ० २२३ - २३१) । वैदिक देवताओं के विषय में अभिनव सामग्री संगृहीत की गई है (पृ० ४७६ - ५१०) तथा वैदिक भाषा के विकास-क्रम का सूक्ष्म अध्ययन ग्रन्थ के अन्त में प्रस्तुत किया गया है । आशा है इन परिवर्द्धनों के द्वारा ग्रन्थ की उपादेयता में विशेष वृद्धि होगी ।

इदं नमः ऋषिभ्यः पूर्वजैभ्यः पूर्वैभ्यः पथिकृद्भ्यः ।

श्रावणी पूर्णिमा, वि० सं० २०३७  
२६-८-१९८०

बलदेव उपाध्याय

## पुनर्मुद्रित संस्करण


प्रस्तुत संस्करण पुस्तक के पञ्चम संस्करण का पुनर्मुद्रित संस्करण है । इस संस्करण में पूर्व की अशुद्धियों को हटा दिया गया है । आशा है कि ग्रन्थ का पुनर्मुद्रण इस रूप में अधिक उपयोगी होगा ।

वैशाख पूर्णिमा २०५५ विक्रमी  
११-५-६८.

बलदेव उपाध्याय



# विषय-सूची



## [ १ ] वेद का महत्त्व

पृ० १-९

वेद का महत्त्व १, वेद का अर्थज्ञान ६, धार्मिक महत्त्व ६, भाषागत महत्त्व ७, लौकिक भाषा से तुलना ८ ।

## [ २ ] वेद और ब्राह्मण दर्शन

पृ० १०-३२

ऋषि का अर्थ १०, वेद के विषय में न्याय का मत ११, सांख्य का मत १२, वेदान्त का मत १३, मीमांसा का मत १४, वेद की अपौरुषेयता १५, मनु का मत १५, वेद में विज्ञान १६, वेद में अध्यात्मवाद १९, वेद में रहस्यवाद २४, अष्ट विकृति २९, संहिता पाठ—पद, क्रम, जटा, शिखा, घनपाठ ३०, सामवेद का स्व-रांकन ३०, सामवेद की स्वरगणना ३१-३२ ।

## [ ३ ] वैदिक अनुशीलन का इतिहास

पृ० ३३-४४

( १ ) प्राचीन काल : पदकार—शाकल्य ३४, आत्रेय ३४, गार्ग्य ३४, मध्य-युग के भाष्यकार ३५ ।

( २ ) पाश्चात्य वेदज्ञों का कार्य ३५, ग्रन्थों का संस्करण ३७, अनुवाद ३९, व्याख्या-ग्रन्थ ४०, वैदिक व्याकरण ४०, वैदिक पुराण-विज्ञान ४१, वैदिक साहित्य का इतिहास ४१, वैदिक साहित्य की सूचियाँ ४२ ।

( ३ ) नव्य-भारत में वैदिक अनुशीलन ४२-४४ ।

## [ ४ ] वेद के भाष्यकार

पृ० ४५-४७

ऋग्वेद-भाष्यकार—स्कन्दस्वामी ४५, नारायण, उद्गीथ, माधव भट्ट ४७, वैकट माधव ४९, धानुष्कयज्वा, आनन्दतीर्थ ५१, आत्मानन्द, सायण ५२, साम-भाष्यकार—माधव ५३, भरतस्वामी ५४, गुणविष्णु ५५, शुक्लयजुर्भाष्यकार—उव्वट, महीधर ५६, काण्वभाष्य—हलायुध ५७, अनन्ताचार्य, आनन्दबोध भट्टाचार्य ५८, तैत्तिरीय-भाष्यकार—कुण्डिन, भवस्वामी, गुहदेव ५९, क्षुर, भट्ट भास्कर ६०, अथर्वभाष्य ६१ ।



ब्राह्मणभाष्य—गोविन्दस्वामी ६१, षड्गुरुशिष्य ६२, तैत्तिरीय-भाष्यकार—भवस्वामी, भट्टभास्कर, आचार्य सायण ६२, सायण के वेदभाष्य—महत्त्व, रचना का उपक्रम ६३, संख्या ६३-६५; संहिता तथा ब्राह्मण के भाष्य ६६, ऋग्भाष्य ६७; साम-भाष्य ६८, काण्व-भाष्य ६९, अथर्व-भाष्य ६९, शतपथ-भाष्य—रचनाकाल ७०, माधववीय नाम का रहस्य ७३, वेदभाष्य का एक-कर्तृत्व ७३-७४ ।

### [ ५ ] वेद की ध्याख्या-पद्धति

पृ० ७५-९२

कोत्स का पूर्वपक्ष ७६; यास्क का सिद्धान्त-पक्ष ७८, पाश्चात्य पद्धति के गुण-दोष ७९, वैदिक शब्दों की पाठ-कल्पना ८१, आध्यात्मिक पद्धति ८१, परम्परा का महत्त्व ८४, स्मृति का महत्त्व ८५, सायण का महत्त्व ८७, श्री अरविन्द का मत ९०, डॉ० आनन्दकुमार स्वामी का मत ९१-९२ ।

### [ ६ ] वेद का काल-निरूपण

पृ० ९३-१०१

डॉ० मैक्समूलर का मत ९३; प्राचीन वर्षारम्भ ९५, लोकमान्य तिलक का मत ९६, शिलालेख से पुष्टि ९८, भूगर्भ-सम्बन्धी वैदिक तथ्य ९९-१०१ ।

## [ इतिहास खण्ड ]

### [ ७ ] संहिता साहित्य

पृ० १०५-१७३

वेद-परिचय १०५—( १ ) ऋक्संहिता—ऋग्वेद-विभाग १०७, अष्टक-क्रम, मण्डल-क्रम १०८, ऋग्वेदीय ऋचाओं की गणना १०९; वंशमण्डल ११०, ऋक्-परिशिष्ट ११५, ऋग्वेदीय शाखायें ११२; विषय-विवेचन ११४, दशम-मण्डल की अर्वाचीनता—भाषागत विभिन्नता ११५; छन्दोगत वैशिष्ट्य, देवगत वैशिष्ट्य ११६, दार्शनिक तथ्यों का आविष्कार ११६, विषय की नूतनता ११७; दान-स्तुति ११९, संवाद-सूक्त १२१, ऋग्वेद में लौकिक सूक्त १२२, दार्शनिक सूक्त—नासदीय सूक्त १२३, श्रद्धा सूक्त १२४, हिरण्यगर्भ सूक्त १२५, पुरुष सूक्त १२६ ।

( २ ) यजुर्वेद संहिता—विषय विवेचन १२८, काण्व-संहिता १३०, कृष्ण-यजुर्वेद—तैत्तिरीय संहिता १३१, मैत्रायणी संहिता १३१, कठ-संहिता १३२, कपिष्ठल कठ-संहिता १३३-१३४ ।

( ३ ) सामवेद संहिता—साम का अर्थ १३५, सामवेद का परिचय १३६; ऋक्-साम का परस्पर सम्बन्ध १३७, सामवेद की शाखायें १३९—कौथुम शाखा, राणायनीय शाखा १४१, जैमिनीय शाखा १४२, सामगान-पद्धति १४२, साम का



परिचय १४४, गानों के प्रकार १४६; स्तोभ तथा विष्टुति १४७, साम के विभाग १४८ ।

( ४ ) अथर्ववेद संहिता—नामकरण १४९, अथर्ववेद की शाखायें—पिप्पलाद १५२, मौद, शोनक १५३; अथर्व का विस्तार, महत्त्व १५४; विविध संहिताएँ १५५, अथर्व में विज्ञान १५७, विषय विवेचन—भैषज्य, आयुष्य १५९, पौष्टिक, प्रायश्चित्तानि, स्त्रीकर्मणि १६०, राजकर्मणि—दुन्दुभि सूक्त, पृथिवी सूक्त १६१, ब्रह्मण्यानि—काल, स्कम्भ, उच्छिष्ट, व्रात्य १६४, अथर्व ऋग्वेद का पूरक १६५, कौटुम्बिक अभिचार १६८, रचना-काल १७२, बाह्य प्रभाव १७४ ।

## [ ८ ] ब्राह्मण

पृ० १७६-२३१

सामान्य परिचय १७६, संहिता तथा ब्राह्मण का पार्थक्य १७७, विषय-विवेचना—विधि १७९, विनियोग १८०, हेतु १८१, अर्थवाद, निरुक्ति १८२; आख्यान १८३, ब्राह्मणों का महत्त्व १८५, ब्राह्मणों का देशकाल १८७, भाषा तथा शैली १८८, धर्म और समाज १८८, चतुर्वर्ण १९०, नैतिकता १९१, नारी की महिमा १९२ ।

ब्राह्मण साहित्य—अनुपलब्ध ब्राह्मण १९४, वैदिक ग्रन्थों की सूची १९५; ऐतरेय ब्राह्मण १९८, शांखायन २००, शतपथ २०१, यज्ञों का आध्यात्मिक तत्त्व २०५, प्राचीनता २०६, वैशिष्ट्य २०७, तैत्तिरीय २०९, ताण्ड्य २११, पड्विंश २१४, साम-विधान २१५, आप्येय २१६, देवताध्याय, उपनिषद्-ब्राह्मण, मंत्र-ब्राह्मण २१७, संहितोपनिषद् ब्राह्मण २१९, वंश ब्राह्मण २२०, जैमिनीय ब्राह्मण २२१, गोपथ ब्राह्मण २२१-२२३, ब्राह्मण—वेद का अविभाज्य अङ्ग २२३-२३१ ।

## [ ९ ] आरण्यक साहित्य

पृ० २३२-२८१

सामान्य परिचय २३२, विषय-विवेचन—प्राण विद्या की महिमा २३३, प्राण की ध्यान-विधि २३४, ऐतरेय आरण्यक २३६, शांखायन आरण्यक २३७, बृहदारण्यक, तैत्तिरीय आरण्यक २३८, तवलकार आरण्यक २३९ ।

उपनिषद्—परिचय २४०, संख्या २४१, उपनिषदों का प्रथम भाषान्तर २४४, विषय-विवेचन २४५—( १ ) ईश २४५, ( २ ) केन २४५, ( ३ ) कठ २४५, ( ४ ) प्रश्न २४६, ( ५ ) मुण्डक २४६, ( ६ ) माण्डूक्य २४६, ( ७ ) तैत्तिरीय २४७, ( ८ ) ऐतरेय २४७, ( ९ ) छान्दोग्य २४८, ( १० ) बृहदारण्यक २४९, ( ११ ) श्वेताश्वतर २४९, ( १२ ) कापीतकी २५०, ( १३ ) मैत्री,



महानारायणोपनिषद् २५१; वाष्कलमन्त्रोपनिषद् २५३; छागलेयोपनिषद्, आर्षे-  
योपनिषद् २५३, शौनकोपनिषद् २५४ ।

( १ ) वेद की साहित्यिक विशिष्टता—रस-विधान २५५, अलंकार-विधान  
२५६, सोन्दर्य की कल्पना २५९-२६२ ।

( २ ) वैदिक आख्यान २६२, प्रख्यात आख्यान २६३, तात्पर्य २६६ ।

( ३ ) वेदों में ऋषि-आख्यान २६८, भरद्वाज ऋषि २६९, अर्थशास्त्र के  
रचयिता भरद्वाज २७२, भरद्वाज-संहिता २७४ ।

( ४ ) वैदिक और लौकिक साहित्य का पार्थक्य—विषय २७४, आकृति  
२७५, भाषा २७५, अन्तस्तत्त्व २७६; गाथा विवरण २७७, गाथा की भाषा २७८,  
गाथा ( अवेस्ता ) २७९, बाह्य रूप २७९, अन्तस्तत्त्व २८०-२८१ ।

## [ १० ] वेदांग साहित्य

पृ० २८२-३०६

( १ ) वेदांग का अर्थ एवं महत्त्व २८२, शिक्षा २८३, उपनिषद् काल में  
शिक्षा २८५, प्रातिशाख्य २८७, ऋक्-प्रातिशाख्य २९१, वाजसनेयी प्रातिशाख्य २९३,  
व्याख्यायें २९५, प्रतिज्ञा सूत्र २९६, भाषिक सूत्र २९७, तैत्तिरीय प्रातिशाख्य २९७,  
सामवेदीय प्रातिशाख्य—पुष्पसूत्र २९८, ऋक्तन्त्र २९९, अथर्व प्रातिशाख्य ३००-  
३०२; शिक्षा का साहित्य ३०२-३०६ ।

( २ ) कल्पसूत्र—प्रकार ३०६, ऋग्वेदीय कल्पसूत्र—आश्वलायन श्रौतसूत्र,  
शांखायन श्रौतसूत्र ३०७, आश्वलायन गृह्यसूत्र ३०८, उसकी टीकायें ३०९, आश्व-  
लायन धर्मसूत्र, आश्वलायन स्मृति ३०९, शांखायन गृह्यसूत्र ३०९, कौपीतिक गृह्य-  
सूत्र ( = शाम्भव्य गृह्यसूत्र ) ३०९, कात्यायन श्रौतसूत्र ३१०, पारस्कर गृह्यसूत्र  
३१०, कात्यायन श्राद्धसूत्र ३११, पारस्कर के टीकाकार—कर्क, जयराम, हरिहर  
३१२, गदाधर, विश्वनाथ ३१३, वैजवाप गृह्यसूत्र ३१४ ।

कृष्णायजुः कल्पसूत्र—बोधायन कल्पसूत्र, आपस्तम्ब कल्पसूत्र ३१५, हिरण्य-  
केशी श्रौत, सत्यापाठ श्रौत, वैखानस श्रौत ३१६, वैखानस स्मार्त सूत्र, बाधूल श्रौत,  
भारद्वाज श्रौत ३१७, भारद्वाज पितृमेधिक सूत्र, भारद्वाज परिशेष सूत्र, परिभाषा  
सूत्र ३१८, भारद्वाज धर्मसूत्र ३१९, भारद्वाज स्मृति ३१९; मानव श्रौत ३१९, वाराह  
श्रौत ३२०, वाराह गृह्यसूत्र, वाराह परिशिष्ट ३२०, काठक श्रौतसूत्र ३२१ ।



**कृष्ण-यजुर्वेदीय गृह्यसूत्र**—बौधायन, भारद्वाज, आपस्तम्ब ३२१; हिरण्य-केशी, वैखानस, अग्निवेश्य, मानव गृह्य ३२२, वाराह, काठक या लोगाक्षि गृह्यसूत्र ३२३, गृह्य पञ्जिका ३२३ ।

**सामवेदीय कल्पसूत्र**—आप्येय ( मशक ) कल्पसूत्र ३२३, क्षुद्रकल्प ३२६; लाट्यायन श्रौत, द्राह्यायन श्रौत, जैमिनीय श्रौत ३२७; गोभिल, मन्त्र ब्राह्मण, खादिर गृह्यसूत्र, जैमिनीय गृह्यसूत्र ३२८ ।

**अथर्ववेदीय कल्पसूत्र**—वैतान श्रौतसूत्र, कौशिक गृह्यसूत्र ३२८-३२९ ।

**धर्मसूत्र**—गौतम धर्मसूत्र ३३०, बौधायन धर्मसूत्र ३३०; बौधायन का जन्म-स्थान ३३१, आपस्तम्ब धर्मसूत्र ३३३; आपस्तम्ब का स्थान ३३३-३३४, हिरण्य-केशिन् धर्मसूत्र ३३५, वसिष्ठ धर्मशास्त्र ३३५, वसिष्ठ का धार्मिक मत ३३७, वैखानस धर्मसूत्र ३३९, वैखानस स्मृति-सूत्र ३३९, विष्णु धर्मसूत्र ३४० ।

**शुल्बसूत्र**—बौधायन शुल्ब ३४१, आपस्तम्ब शुल्ब ३४२, बौधायन तथा आपस्तम्ब शुल्ब के टीकाकार ३४२-३४४, कात्यायन शुल्ब ३४४, इसके टीकाकार ३४४, मानव, मैत्रायणीय, वाराह शुल्ब ३४६, इनके टीकाकर्ता ३४६ ।

( ३ ) **व्याकरण**—प्रयोजन ३४८, ऐन्द्र व्याकरण ३५२, पाणिनीय व्याकरण का इतिहास ३५२-३५४; संस्कृत भाषा ३५४-३५५ ।

( ४ ) **निरुक्त**—निघण्टु के रचयिता ३५६, निघण्टु के व्याख्याकार देवराज यज्वा ३५६, भास्करराय ३५७, निरुक्त तथा प्राचीन निरुक्तकार ३५७ ।

**निघण्टु तथा निरुक्त का परस्पर सम्बन्ध** ३५८, वेदार्थ सम्प्रदाय ३५९; निरुक्त बार्तिक ३६०, दुर्गाचार्य ३६०, स्कन्द महेश्वर ३६१, निरुक्त निचय ३६१, निरुक्त का महत्त्व ३६१, निरुक्त की शैली ३६३, गार्ग्य का मत तथा उसका खण्डन ३६३-३६४ ।

( ५ ) **छन्द**—छन्द का अर्थ ३६५, व्यूहन के नियम ३६८, वैदिक छन्दों का विभाजन ३६९-३७४, छन्दों का विवरण—प्रथम सप्तक—गायत्री ३७१, उंणिक्, अनुष्टुप्, बृहती, पंक्ति, त्रिष्टुप् ३७२, जगती ३७३, द्वितीय सप्तक के छन्द—नाम और विवरण ३७४ ।

( ६ ) **ज्योतिष**—माहात्म्य ३७४, वेदाङ्ग ज्योतिष, याजुष ज्योतिष, आर्च ज्योतिष ३७५, लगघ का परिचय ३७५-३७६ ।



अनुक्रमणी—बृहद्देवता ३७७, सर्वानुक्रमणी ३७८; याजुष् अनुक्रमणी—  
सर्वानुक्रम सूत्र ३७९, सामवेदीय ग्रंथ—कल्पानुपद सूत्र, उपग्रंथ सूत्र ३७९, अनुपद  
सूत्र, निदान सूत्र, उपनिदान सूत्र ३८०, पञ्चविधान सूत्र, लघु ऋक्तंत्र संग्रह, साम-  
सप्तलक्षण ३८०; अथर्ववेदीय ग्रंथ—पञ्चपटलिका ३८०, दन्त्यौष्ठ विधि, बृहत् सर्वा-  
नुक्रमणी ३८१, नक्षत्र कल्प, आंगिरस कल्प, शान्ति कल्प, अथर्व परिशिष्ट ३८१-  
३८२, चरणव्यूह सूत्र, नीतिमंजरी ३८२ ।

## [ संस्कृति खण्ड ]

[ ११ ] वैदिक भूगोल और आर्य निवास पृ० ३८५-४०३

वैदिक खगोल ३८६, समुद्र ३८७, नदियाँ ३८७-३९२, आर्य-निवास ३९६,  
सप्त सिन्धव ३९९, उत्तरी समुद्र ४००, आर्य सभ्यता का विस्तार ४०२-४०३ ।

[ १२ ] आर्य और दस्यु पृ० ४०४-४१९

पञ्च जनाः ४०४, यदु, तुर्वंश, अनु, दह्यु तथा पुरु ४०५, तृत्सु ४०६, दृजय  
क्रिवि, वृचीवन्त ४०७, नहुष, भरत ४०८, अन्य जातियाँ ४०८, ऋग्वेद-कालीन  
प्रख्यात राजा—पुरुमीढ ४०९, अभ्यावर्ती, मनुसार्वणि ४१०, दाशराज्ञ युद्ध ४११,  
दस्यु और दास ४१२, दास ४१३, दस्यु ४१४, पणि का परिचय ४१६, पणि फीनि-  
शिया में ४१८ ।

[ १३ ] सामाजिक जीवन पृ० ४२०-४४९

वेदकालीन समाज ४२०, विवाह प्रथा ४२१, नारी महिमा ४२३, उपनिषत्-  
कालीन नारी ४२३, शिक्षा, छात्राओं के प्रकार—( क ) सद्योद्वाहा ४२४, ( ख )  
ब्रह्मवादिनी ४२४, विवाह ४२५, सामाजिक जीवन ४२६, दुर्ग ४२७, पुर ४२८,  
वैदिक ग्राम ४३०, वैदिक गृह ४३१, गृह निर्माण ४३१ ।

घरेलू सामान—तल्प, प्रोष्ठ ४३४, वह्य आसन्दो ४३५, भोजन ४३६,  
मांस भोजन, फल ४३८, पेय-सोम एवं सुरा ४३९, वस्त्र और परिधान, अजिन  
४४१, रेशमी वस्त्र, सूती वस्त्र ४४२, परिधान विधि ४४३, पेशस् ४४४, उष्णीष  
४४४, जूता ४४५, भूषा-सज्जा ४४६, ओपश, कुरीर, कुम्ब ४४७, यातायात के  
साधन ४४८-४४९ ।



## [ १४ ] आर्थिक जीवन

पृ० ४५०-४६३

कृषि-कर्म ४५०, अनाज, वपनकाल ४५२, सिचाई ४५३, पशुपालन ४५४, गो का महत्त्व ४५५, अन्य उद्यम—बढ़ई ४५७, रथकार, लोहार, बुनकर ४५७, व्यापार ४५९, स्थल व्यापार ४६०, सामुद्रिक व्यापार ४६१, सिक्का ४६१, ऋण की प्रथा ४६२-४६३ ।

## [ १५ ] राजनीतिक दशा

पृ० ४६४-४६९

राजा का निर्वाचन ४६४, सभा तथा समिति ४६५, एकादश रत्नी ४६६, अभिषेक तथा उसका महत्त्व ४६६, अभिषेक-कालीन शपथ ४६७, शासन पद्धतियाँ—भोज्य ४६८, स्वराज्य, वैराज्य, साम्राज्य पद्धति ४६८-४६९ ।

## [ १६ ] वैदिक धर्म

पृ० ४७०-५२३

भारोपीय धर्म ४७०, भारतीय पारसीक धर्म ४७१, वैदिक देवता का स्वरूप ४७२, देव की संख्या ४७४, वेद में अद्वैत तत्त्व ४७६-४७९ ।

देव परिचय—वरुण ४७९-४८५, सौर-देवता-पूषन् ४८६, मित्र-सवितृ ४८६, सूर्य, विष्णु ४८६, विष्णोः परमं गुदं ४८७, कारण-सलिल ४९०, नित्य वृन्दावन ४९१, आश्विन ४९२; उषा ४९३-४९४ ।

अन्तरिक्ष-स्थान देवता—इन्द्र ४९६, इन्द्र-वृत्र युद्ध का रहस्य ४९८, अपां नपात्, पर्जन्य, आपः ४९९, रुद्र का वैदिक स्वरूप ४९९-५०५, मरुतः ५०५ ।

पृथिवी-स्थान देवता—अग्नि ५०६, वृहस्पति ५०७, सोम ५०८-५१० ।

राज्ञ संस्था—यज्ञ के विविध प्रकार ५१०, अग्निहोत्र, दर्शपूर्णमास, आग्रायण, इष्टि, चातुर्मास्य, निरूढ-यशु ५११, सौत्रामणि, पिण्ड, पितृयज्ञ ५१२ ।

सोमयाग—अग्निष्टोम ५१२, उक्थ्य, षोडशी, अतिरात्र, ज्योतिष्टोम, अत्य-निष्टोम, ब्रात्य स्तोम ५१३, ब्रात्यघन; पञ्चाग्नि ५१४, ( १ ) देवता ५१४, ( २ ) हविर्द्रव्य ५१४, ( ३ ) मन्त्र ५१५, ( ४ ) ऋत्विज् ५१५, ( ५ ) दक्षिणा ५१६, यज्ञ का रहस्य ५१६, स्वर्ग की कल्पना ५१९, उपसंहार ५२१-५२३ ।

## परिशिष्ट—वैदिक व्याकरण और स्वर-प्रक्रिया

पृ० ५२४-५५४

स्वर वर्ण ५२४, व्यञ्जन यम, क्रम ५२५ स्वरभक्ति ५२७, अभिनिधान ५२७, व्यूह तथा व्यवाय ५२७, सन्धि प्रकरण—स्वर-सन्धि ५२८, प्रकृतिभाव ५२९,

विसर्ग सन्धि ५३०, व्यञ्जन सन्धि ५३१, शब्दरूप ५३३, समास ५३४, लट् लकार ५३५, भूतकाल ५३७, कृदन्त ५३९। वैदिक स्वर—उदात्त, अनुदात्त, स्वरित ५४१, पराश्रित स्वरित ५४१, प्रशिष्ट, क्षैप्र, अभिनिहित, जात्य स्वरित ५४२, सामान्य स्वरित ५४२, जात्य स्वरित ५४३, सन्धिजन्य स्वरित, स्वतन्त्र स्वरित ५४४, स्वर—सामान्य नियम ५४४, उदात्त का अभाव ५४५, सन्धिस्वर ५४५, पदपाठ के नियम ५४६-५४७, पद तथा संहिता ५४८।

वैदिक भाषा का सूक्ष्म-विश्लेषण—ऋग्वेदीय वैदिक भाषा ५४८, साम-वेद की भाषा ५५०, यजुर्वेद की भाषा ५५०, अथर्व की भाषा ५५१, ब्राह्मणों की भाषा ५५२, उपनिषदों की भाषा ५५४।

सन्दर्भ-ग्रन्थ सूची

५५६-५६५

पारिभाषिक शब्दसूची

५६६-५६९

ग्रन्थकारानुक्रमणी

५७०-५७३

ग्रन्थानुक्रमणी

५७४-५७८



[ १ ]

## प्रवेश-खण्ड

- (१) वेद का महत्त्व
- (२) वेद और ब्राह्मणदर्शन
- (३) वैदिक अनुशीलन का इतिहास
- (४) वेद के भाष्यकार
- (५) वेद की व्याख्यापद्धति
- (६) वेद का रचनाकाल

सत्या विशुद्धिस्तत्रोक्ता विद्यैवैकपदागमा ।  
युक्ता प्रणवरूपेण सर्ववादाविरोधिनी ॥  
विधातुस्तस्य लोकानामङ्गोपाङ्गनिबन्धनाः ।  
विद्याभेदाः प्रतायन्ते ज्ञानसंस्कारहेतवः ॥

(वाक्यपदीय, १।९-१०)



## प्रथम परिच्छेद

### वेद का महत्त्व

भारतीय संस्कृति के इतिहास में वेदों का स्थान नितान्त गौरवपूर्ण है। श्रुति की दृढ़ आधारशिला के ऊपर भारतीय धर्म तथा सभ्यता का भव्य विशाल प्रासाद प्रतिष्ठित है। हिन्दुओं के आचार-विचार, रहन-सहन तथा धर्म-कर्म को भली भाँति समझने के लिए वेदों का ज्ञान विशेष आवश्यक है। अपने प्रातिभ चक्षु के सहारे साक्षात्कृतधर्मा ऋषियों के द्वारा अनुभूत अध्यात्मशास्त्र के तत्त्वों की विशाल विमल शब्दराशि का ही नाम 'वेद' है। स्मृति तथा पुराणों में वेद की पर्याप्त प्रशंसा उपलब्ध होती है। मनु के कथनानुसार वेद पितृगण, देवता तथा मनुष्यों का सनातन, सर्वदा विद्यमान रहनेवाला चक्षु है। लौकिक वस्तुओं के साक्षात्कार के लिए जिस प्रकार नेत्र की उपयोगिता है, उसी प्रकार अलौकिक तत्त्वों के रहस्य को जानने के लिए वेद की उपादेयता है। इष्टप्राप्ति तथा अनिष्ट-परिहार के अलौकिक उपाय को बतलाने वाला ग्रन्थ वेद ही है। वेद का 'वेदत्व' इसी में है कि वह प्रत्यक्ष या अनुमान के द्वारा दुर्बोध तथा अज्ञेय उपाय का ज्ञान स्वयं कराता है। ज्योतिष्टोम याग के सम्पादन से स्वर्गप्राप्ति होती है, अतः वह ग्राह्य है तथा कलञ्ज-भक्षण से अनिष्ट की उपलब्धि होती है, अतएव वह परिहार्य है। इसका ज्ञान तार्किक-शिरोमणि हजारों अनुमानों की सहायता से भी नहीं कर सकता। इस अलौकिक उपाय के जानने का एकमात्र साधन हमारे पास वेद ही है।

प्रत्यक्षेणानुमित्या वा यस्तूपायो न बुध्यते।

एनं विदन्ति वेदेन तस्माद् वेदस्य वेदता ॥

वेद की भारतीय धर्म में इतनी प्रतिष्ठा है कि अनेक प्रबल तर्क के सहारे विपक्षियों की युक्तियों को छिन्न-भिन्न कर देनेवाले तर्ककुशल आचार्यों के सामने भी यदि कोई वेदविरोध दृष्टिगोचर होता है, तो उनका मस्तक स्वभावतः नत हो जाता है। हम ईश्वरविरोध को सह्य कर सकते हैं, परन्तु वेद का आंशिक विरोध भी हमारी दृष्टि में नितान्त असह्य है। ईश्वर की सत्ता न माननेवाले भी दर्शन 'आस्तिकता' से विहीन नहीं माने जाते, परन्तु वेद की प्रामाणिकता को अनङ्गीकार करने वाले दर्शनों पर नास्तिकता की पक्की छाप पड़ी रहती है। 'आस्तिक' वही है जो वेद की प्रामाणिकता में विश्वास रखे तथा 'नास्तिक' वही है जो वेद की निन्दा करे। 'नास्तिको वेदनिन्दकः' (मनु) इस प्रकार वेदों का माहात्म्य हिन्दूधर्म में नितान्त उच्चतम तथा विशाल है। शतपथ-ब्राह्मण का स्पष्ट कथन है कि धन से परिपूर्ण पृथिवी के दान करने से जितना फल होता है, वेदों के अध्ययन से भी उतना ही फल मिलता है, उतना

ही नहीं; प्रत्युत उससे भी बढ़कर अविनाशशाली अक्षय्य लोक को मनुष्य प्राप्त करता है। अतः वेदों का स्वाध्याय करना अत्यन्त आवश्यक तथा उपादेय है :—

“यावन्तं ह वै इमां पृथिवीं वित्तेन पूर्णां ददत् लोकं जयति-त्रिभिस्तावन्तं जयति; भूयांसं च अक्षय्यं च य एवं विद्वान् अहरहः स्वाध्यायमधीते, तस्मात् स्वाध्यायोऽध्येतव्यः।” (शत० ११।५।६।१)।

वेदज्ञ की प्रशंसा में मनु की यह उक्ति बड़ी मार्मिक है—वेदशास्त्र के तत्त्व को जाननेवाला व्यक्ति जिस किसी आश्रम में निवास करता हुआ कार्य का सम्पादन करता है, वह इसी लोक में रहते हुए भी ब्रह्म का साक्षात्कार करता है—

वेदशास्त्रार्थतत्त्वज्ञो यत्र कुत्राश्रमे वसन्।

इहैव लोके तिष्ठन् स ब्रह्मभूयाय कल्पते॥

(मनुस्मृति १२।१०२)।

जब भारतीय धर्म का जानकारी के लिए वेदों को इतना महत्त्व प्राप्त है, तब इनका अनुशीलन प्रत्येक भारतीय का आवश्यक कर्त्तव्य होना ही चाहिए। महाभाष्यकार पतञ्जलि के अनुसार षडङ्ग वेद का अध्ययन तथा ज्ञान प्रत्येक ब्राह्मण का सहज कर्म होना चाहिए (ब्राह्मणेन निष्कारणो धर्मो षडङ्गो वेदोऽध्येयो ज्ञेयश्च) मनु ने क्षोभभरे शब्दों में वेदानध्यायी विप्र की कटु निन्दा की है कि जो द्विजन्मा वेद का विना अध्ययन किये अन्य शास्त्रों में परिश्रम करता है, वह जीवित दशा में ही अकेले नहीं, बल्कि पूरे वंश के साथ शूद्रत्व को शीघ्र ही प्राप्त कर लेता है। द्विज का द्विजत्व तो इसी में है कि वह गुरु के द्वारा उपनीत होकर वेद का अध्ययन करे, परन्तु इस कार्य के अभाव में वह द्विजत्व से वंचित होकर शूद्र-कोटि में सद्यः प्रविष्ट हो जाता है—

योजनधीत्य द्विजो वेदमन्यत्र कुरुते श्रमम्।

स जीवन्नेव शूद्रत्वमाशु गच्छति सान्वयः॥

(मनु २।१६८)।

अतः उचित तो यह था कि अन्य ग्रन्थों के अध्ययन को अपेक्षा हम वेदानुशीलन को महत्त्व देते, वैदिक धर्म तथा भारतीय संस्कृति के विशुद्ध रूप को समझने के लिए वेद के तत्त्वों के अध्ययन में समय बिताते, परन्तु आजकल वेदाध्ययन की दशा बड़ी दयनीय है। हमारी उदरपूर्ति का प्रधान साधन होने के कारण विदेशी भाषा का अध्ययन ही हमारे अथक परिश्रम का विषय बना हुआ है। संस्कृत भाषा के पढ़ने वालों की भी रुचि वेद की ओर नहीं है। काव्यनाटक की कोमल रसमयी कविता के आस्वादन करने में ही हम अपने को भाग्यशाली समझते हैं, वेद को फूटी नजर भी नहीं देखते।



क्या यह खेद का विषय नहीं है कि काव्य-नाटक के अनुशीलन में ही हम अपना अमूल्य समय बिताकर अपने कर्तव्यों की समाप्ति समझने लगते हैं और इनके मूल स्रोतभूत वेद तथा वैदिक संस्कृति से परिचय पाने से हम मुँह मोड़े रहते हैं। साधारण संस्कृतानभिज्ञ जनता की तो बात ही न्याारी है, हम उन पण्डितों तथा शास्त्रियों से भी परिचित हैं जो केवल अष्टाध्यायी के कतिपय सुप्रसिद्ध अल्पाधर सूत्रों के ऊपर शास्त्रार्थ करने में घंटों बिता देते हैं, परन्तु वेद के सीधे सरल मन्त्रों के भी अर्थ करने में अपने को नितान्त असमर्थ पाते हैं। क्या यह हमारे लिए लज्जा की बात नहीं है ? कि जिन विद्वान् ब्राह्मणों के ऊपर समाज के नेतृत्व का उत्तरदायित्व टिका हुआ है वे ही इन ग्रन्थरत्नों का जोहर न समझें, वे ही इनके द्वारा प्रतिपादित आचारपद्धति के रहस्योद्घाटन में अपने को कृतकार्य न पावें। काशी, पूना जैसे विद्याशेखों में आज भी अनेक वैदिक विद्यमान हैं जिन्होंने समाज की उदासीनता को अवहेलना कर अश्रान्त परिश्रम तथा अनुपम लगन के साथ विविध कठिनाइयों के बीच श्रुतियों के प्रत्येक मन्त्र को कण्ठाग्र कर जीवित रखा है। इनकी जितनी श्लाघा की जाय, थोड़ी है; जितनी भी प्रशंसा की जाय, मात्रा में वह न्यून ही जँचती है, क्योंकि इनके कण्ठों से आज भी हम मन्त्रों का उच्चारण उसी भाँति उसी स्वरभङ्गी में सुन सकते हैं, जिस प्रकार सुदूर प्राचीनकाल के ऋषिजन इनका विधिपूर्ण उच्चारण किया करते थे। इस प्रकार इन मन्त्रों के रक्षक रूप में ये वैदिक विद्वत्समाज के आदर तथा श्रद्धा के भाजन हैं; परन्तु इनमें एक बूटि गुलाब में काटों की तरह वेतरह खटक रही है। ये अक्षरज्ञ होने पर भी अर्थज्ञ नहीं होते। और यह भी निश्चित है कि वेद के अर्थों का ज्ञाता विद्वान् केवल मन्त्रवर्ण से परिचित व्यक्ति को अपेक्षा कहीं अधिक महत्त्व रखता है। इसीलिए निरुक्तकार यास्क ने बाध्य होकर अर्थज्ञ विद्वान् की जो प्रचुर प्रशंसा की है वह अनोखी और अनुठी है। “जो व्यक्ति वेद का अध्ययन तो करता है, पर उसका अर्थ नहीं जानता, वह खंभा की तरह केवल भार ढोने वाला ही होता है। जो अर्थ को जानता है वही सम्पूर्णकल्याण भोगता है और ज्ञान के द्वारा पापों को दूर कर वह स्वर्ग प्राप्त करता है”—

स्थाणुरयं भारहारः किलाभूद,  
अधीत्य वेदं न विजानाति योऽर्थम् ।  
योऽर्थज्ञ इत् सकलं भद्रमश्नुते  
नाकमेति ज्ञानविधूतपाप्मा ॥

ऐसी विषम स्थिति में वेदों के अर्थ को जानकर तत्प्रतिपादित धर्म, आचार, व्यवहार तथा अध्यात्मशास्त्र के मन्तव्यों के समझने का उद्योग सर्वथा स्तुत्य तथा प्रशंसनीय है।



‘पात्रे’ शब्द लैटिन ‘पेतर’ शब्द का अपभ्रंश है और यह ‘पेतर’ संस्कृत भाषा का सुप्रसिद्ध ‘पितर’ (पितृ) ही है। इस प्रकार संस्कृत की सहायता से हम ‘पादरी’ का अर्थ ‘पिता’ समझ सकते हैं। अंग्रेजी में आज भी इन पूजनीय धर्मोपदेष्टाओं के लिए इसीलिए पिता (फादर) शब्द का ही प्रयोग किया जाता है।

अंग्रेजी के रात्रिवाचक ‘नाइट’ (Night) शब्द में उपलब्ध, परन्तु अनुच्चार्यमाण gh वर्णों का रहस्य संस्कृत की सहायता के बिना नहीं समझा जा सकता। उच्चारण के दृष्टिकोण से इन वर्णों का इस पद में स्थान देने की क्या आवश्यकता है? शब्दों के लेखनक्रम में सुधारवादी अमेरिकन भाषावेत्ताओं ने भी इन अक्षरों पर अभी अपना दण्डप्रहार इसलिए नहीं किया है कि इन वर्णों की सहायता से इसके मूल रूप का परिचय भला भानि चल जाता है। gh ‘घ’ का सूचक है, जो मूल शब्द में किसी कवर्गीय वर्ण को सूचना दे रहा है। संस्कृत ‘नक्त’ के साथ इसकी साम्य विवेचना करने पर इस रहस्य का उद्घाटन हो जाता है ‘नाइट’ शब्द का मूल यही ‘नक्त’ शब्द है। लैटिन ‘नाक्टर्नल’ (Nocturnal) में भी इसी प्रकार ‘ककार’ की स्थिति बनी हुई है। अंग्रेजी फार्चुन (Fortune) शब्द के रहस्य का परिचय कम मनोरञ्जक नहीं है। ‘फार्चुन’ का अर्थ होता है, धन सम्पत्ति, समृद्धि, भाग्य आदि। ‘फार्चुन’ शब्द इटली देश की एक प्राचीन ‘फोर्स’ (Fors) नामक देवी के साथ सम्बद्ध है, जो ज्युपिटर की पुत्री मानी जाती है। ये दोनों शब्द ‘लाने’ के अर्थ में व्यवहृत ‘फेरे’ (Ferre to bring) धातु से सम्बद्ध हैं। फोर्स देवी की कल्पना ‘उषा’ देवी से बिल्कुल मिलती है। दोनों के स्वरूप एक ही प्रकार से उल्लिखित हैं। जिस प्रकार उषा देवी नाना प्रकार के कल्याणों को भक्तों के लिए लाती है उसी प्रकार यह देवी भी करती है। ‘फोर्स’ का शाब्दिक साम्य ‘हरति’ के साथ है, तथा इसीलिए ‘हृ’ से व्युत्पन्न ‘हर्तृ’ (= सुन्दर) शब्द का प्रयोग उषा के लिए बहुशः किया गया है। इस प्रकार की समता से ‘फोर्स’ तथा फार्चुन शब्दों का ठीक अर्थ समझा जा सकता है। अतः अंग्रेजी शब्दों के अर्थ तथा रूप को समझने के लिए संस्कृत शब्दों से परिचय नितरां अपेक्षित है।

वैदिक भाषा को लौकिक भाषा के साथ तुलना करने पर अनेक मनोरञ्जक बातें दृष्टिपथ में आ जाती हैं। भाषाशास्त्र का यह एक सामान्य नियम है कि भौतिक अर्थ में व्यवहृत होने वाले शब्द कालान्तर में आध्यात्मिक अर्थ में प्रयुक्त होने लगते हैं तथा पार्थिव जगत् से हटकर वे सुदूर मानसिक जगत् की वस्तुओं की सूचना देते हैं। वेद इस विषय में बहुत-से रोचक उदाहरण उपस्थित करता है। इन्द्र की स्तुति के प्रसङ्ग में गृत्समद ऋषि की अन्तर्दृष्टि पुकार कर कह रही है—“यः पर्वतान् प्रकुपितां अरम्णात्” अर्थात् इन्द्र ने चलायमान पर्वतों को स्थिर किया। यहाँ कुप् तथा रम् धातु के प्राचीन अर्थ का ऊहापोह भाषा की दृष्टि से नितान्त उपदेशप्रद है। कुप् धातु का मौलिक अर्थ है भौतिक संचलन। और रम् धातु का अर्थ है स्थिरीकरण, चंचल पदार्थ को

निश्चल बनाना । कालान्तर में इन धातुओं ने अपनी दीर्घजीवन-यात्रा में पलटा खाया । सबसे अधिक मानसिक विकार उस दशा में उत्पन्न होते हैं जब हम क्रोध के वशीभूत होते हैं । हम उस दशा में अपने मन के भीतर एक विचित्र प्रकार की प्रखर चञ्चलता का अनुभव पद-पद पर करते हैं । अतः अर्थ को समता के बल पर 'कोप' शब्द भौतिक जगत् के स्तर से ऊपर उठकर मानस स्तर तक अनायास पहुँच गया । आधुनिक संस्कृत में यदि हम कहें "कुपितो मकरध्वजः तो वाक्यपदीय के मन्तव्यानुसार कोप-रूपी 'लिङ्ग' की सत्ता के कारण मकरध्वज से अभिप्राय 'काम' से समझा जाता है और समुद्र का अर्थ लक्षणया ही संगत किया जा सकता है । 'रम्' का अर्थ है भौतिक स्थिरीकरण, परन्तु धीरे-धीरे इस शब्द ने भौतिक भाव को छोड़ कर मानस भाव से अपना सम्बन्ध स्थापित कर लिया । खेल तमाशों में चञ्चल चित्त स्थिर हो जाता है, क्योंकि उसे इन वस्तुओं में एक विचित्र प्रकार के आनन्द का सञ्चार होता है । यही कारण है कि आजकल 'रम्' का प्रयोग क्रीडा अर्थ में किया जाता है । प्रचलित भाषा के प्रयोगों में कभी-कभी प्राचीन अर्थ की भी झलक आ जाती है । 'क्रीडायां रमते चित्तम्' (क्रीडा में चित्त रमता है) यहाँ 'रमते' का लक्ष्य स्थिरीकरण के लिए स्पष्ट प्रतीत होता है । अतः संस्कृत शब्दों के अर्थ में इस परिवर्तन की जानकारी के लिए वेद तथा वैदिक भाषा का अध्ययन नितान्त अपेक्षित है ।



## द्वितीय परिच्छेद

### वेद और ब्राह्मणदर्शन

#### (१) वेद का स्वरूप

वेद के स्वरूप के विषय में प्राच्य विद्वानों में दृष्टिभेद होना स्वाभाविक है। पश्चिमी विद्वानों की आधिभौतिक दृष्टि में वेद ऋषियों के द्वारा प्रणीत शब्दराशि है। सामान्य ग्रन्थों के समान वेद भी ग्रन्थ ही हैं। फलतः जो ऋषि उसके मन्त्र-विशेष से सम्बद्ध हैं वे वस्तुतः उसके रचयिता हैं। ऋग्वेद में ही प्राचीन तथा नवीन ऋषियों को वेद मन्त्रों का कर्ता बतलाया गया है, तथा उनके कर्ता होने का स्पष्ट उल्लेख भी मिलता है—इदं ब्रह्म क्रियमाणं नवीयः (ऋ० ७।३५।१४), ब्रह्म कृण्वन्तो हरिवो वसिष्ठाः (ऋ० ७।३७।४), ब्रह्मेन्द्राय वज्रिणे अकारि (ऋ० ७।१७।९) आदि मन्त्रों में इस बात का उल्लेख पाया जाता है। भाषा-शास्त्र की दृष्टि से मण्डित तथा आध्यात्मिक भावना में अविश्वासी वर्तमान विद्वानों की सृष्टि में ऋषिलोग ही वैदिक मन्त्रों के कर्ता हैं, परन्तु भारत के वेदमर्मज्ञ प्राचीन शास्त्रों तथा शास्त्रज्ञों ने एक स्वर से ऋषियों को वैदिक मन्त्रों का द्रष्टा ही माना है, कर्ता नहीं। यह विषय नितान्त गम्भीर, मननीय तथा प्रमाणसाध्य है। यहाँ इसकी स्वरूप मीमांसा से ही हमें सन्तोष करना पड़ेगा।

अनेक वैदिक मन्त्रों के अनुशीलन से यह प्रतीत होता है कि ऋषियों को अलौकिक सामर्थ्य प्राप्त था, तथा दैवी प्रतिभा के सहारे उन्होंने अपने प्रातिभ चक्षु से इन मन्त्रों का दर्शन किया। (द्रष्टव्य ऋ० ७।३३।७-१३ मन्त्र) अनेक मन्त्रों में वसिष्ठ को अलौकिक रीति से प्रदत्त ज्ञान का उल्लेख मिलता है (ऋ० ७।८७।४; ७।८८।४)। 'वाक्' की ऋग्वेद में अनेकत्र भव्य स्तुति की गई है, तथा ऋषियों के भोतर उसके प्रवेश करने का स्पष्ट निर्देश है—

यजेन वाचः पदवीयमायन्

तामन्वविन्दन् ऋषिषु प्रविष्टाम् ॥

(ऋ० १०।७।१३)

ऋषिदृष्ट प्रार्थना के अलौकिक फलों का निर्देश मन्त्रों से ही पाया जाता है (ऋ० ३।५३।१२; ७।३३।३) मन्त्रों में ही वैदिक वाणी की नित्यता के स्पष्ट प्रमाण मिलते हैं, जिनमें 'वाचा विरूप नित्यया' (ऋ० ८।७५।६) मुख्य है। 'ऋषि' शब्द ऋप् गतो घात् से ओणादिक इन् (इन् सर्वधातुभ्यः—उणादि सूत्र ४।१२६) प्रत्यय

के योग से निष्पन्न होता है। अतः इसका व्युत्पत्तिलभ्य अर्थ है—मन्त्रद्रष्टा<sup>१</sup>। इसीलिए यास्क का कथन है—“साक्षात्कृत-धर्माणि ऋषयो बभूवुः”। विश्वामित्र तथा वसिष्ठ आदि मन्त्रों के ‘ऋषि’ कहलाते हैं, ‘कर्ता’ नहीं। इसलिए इन ऋषियों को मन्त्रों का द्रष्टा होना ही न्यायसङ्गत है, कर्ता होना नहीं<sup>२</sup>।

आस्तिक तथा नास्तिक दर्शन के विभेद का मुख्य साधन तो यही ‘वेद-प्रामाण्य’ ही है। नास्तिक—चार्वाक, जैन तथा बौद्ध—वेदवाक्यों में प्रामाण्य बुद्धि नहीं मानते। उधर पण्डित, ईश्वर के अस्तित्व के विषय में ऐकमत्य न रखने पर भी वेद की प्रामाणिकता में समानभावेन आदर तथा श्रद्धा रखते हैं। जैन तथा बौद्ध तात्त्विकों ने अनेक युक्तियों के सहारे वेदों के प्रामाण्य को ध्वस्त करने का विकट प्रयत्न अपने तर्कग्रन्थों में किया है, परन्तु नैयायिक तथा मोमांसक दार्शनिकों ने तर्क-भूतों के द्वारा इनका खण्डन कर अपने मत को पुष्ट, युक्ति-युक्त तथा प्रामाणिक सिद्ध किया है। इस विषय में कुमारिल भट्ट का समीक्षण बड़ा ही मार्मिक तथा प्रामाणिक माना जाता है<sup>३</sup>।

ब्राह्मण दार्शनिकों के दृष्टिकोण में भी यत्किञ्चित् भिन्न है—विशेषतः नैयायिकों तथा मोमांसकों में। नैयायिक शब्द की अनित्यता का पक्षपाती तथा समर्थक है, तो मोमांसक शब्द की नित्यता का। इसीलिए दोनों की दृष्टियों में पार्थक्य उपलब्ध होता है। न्याय का अभीष्ट मत इस गौतम सूत्र से चलता है—“मन्त्रायुर्वेद-प्रामाण्यवच्च तत् प्रामाण्यमाप्त-प्रामाण्यात्” (न्यायसूत्र २।१।६८)। वेद का प्रामाण्य आप्त के प्रामाण्य के कारण है। गौतम सूत्र में वेदकर्ता के आप्तत्व के विषय में संकेत नहीं मिलते, ‘तात्पर्यटीका’ में वाचस्पति मिश्र, की व्याख्या के अनुसार जगत्-कर्ता परमेश्वर नित्य, सर्वज्ञ तथा परम कारुणिक है। इसलिए उसने सृष्टि के अनन्तर मानवों के कल्याणार्थ नाना उपदेशों को अवश्य किया। उस परमेश्वर के ये समस्त उपदेश या वाक्य ही वेद हैं। नित्य सर्वज्ञ वक्ता होने के कारण ही वेद का प्रामाण्य है। जयन्त भट्ट आदि ने भी इसी मत को पुष्टि की है। वैशेषिक दर्शन में भी इसी सिद्धान्त की उपलब्धि होती है। “तद् वचनाद् आम्नायस्य” (१।१।३) —आम्नाय का प्रामाण्य ‘तद्वचन’ होने से ही है। तत् कौन? परमेश्वर। किरणावली में उदयनाचार्य की यही व्याख्या है—“तद् वचनात्” = तेन ईश्वरेण प्रणयतात्”। “बुद्धिपूर्व वाक्य-कृतिर्वेदे” (वैशे० ६।१।१) सूत्र तो स्पष्टतः वेद को पौरुषेय सिद्ध कर रहा है। आशय यह है कि जिस प्रकार लौकिक

१. ऋषिर्मन्त्र-द्रष्टा। गत्यर्थत्वाद् ऋषेर्ज्ञानार्थत्वाद् मन्त्रं दृष्टवन्त ऋषयः। श्वेतवन-वासिरचित वृत्ति उणादिसूत्र ४।१२९।

२. तद्यथेनास्तपस्यमानाम् ब्राह्मस्वयम्बभ्यनर्षत् त ऋषयोऽभवंस्तदृषीणामृषित्वमिति विज्ञायते ऋषिदर्शनात्। मन्त्रान् ददर्ज इत्यौपमन्यवः।—निरुक्त

३. द्रष्टव्य इलोक-वात्तिक ‘शब्दनित्यताधिकरण’ पृ० ७०-८-८४५।



तीय उच्चारण की अपेक्षा न करने वाले उच्चारण का विषय होना । वेद की सृष्टि ऐसी नहीं है । इसीलिए 'वेद अपौरुषेय' कहलाता है ।

मीमांसकों की वेदविषयक मीमांसा पर्याप्तिरूपेण विस्तृत है । जैमिनि ने अपने सूत्रों में (अ० प्रथम का द्वितीय पाद), शबर स्वामी ने उनके भाष्य में तथा कुमारिल भट्ट ने श्लोकवार्तिक में तथा अवान्तर कालीन ग्रन्थकारों ने भी इस मत की समीक्षा में बड़ी शक्ति तथा युक्तिवैभव का विलास दिखलाया है । मीमांसक शब्द को नित्य मानते हैं, तथा नैयायिकों के 'शब्दानित्यत्व' सिद्धान्त को अपनी दृष्टि से खण्डन करते हैं । शब्द-नित्यत्व के विषय में मीमांसकों के सिद्धान्त आज के वैज्ञानिक युग में भी विशेष महत्त्वशाली हैं । उनका कथन है कि शब्द अश्रुत होने पर भी लुप्त नहीं हो जाता । क्रमशः विकीर्ण होने पर, बहु स्थानों में फैल जाने पर, वह लघु तथा अश्रुत हो जाता है, परन्तु लुप्त नहीं होता । 'शब्द करो' कहते ही आकाश में अन्तर्हित शब्द तालु तथा जिह्वा के संयोग से आविर्भूत मात्र हो जाता है, उत्पन्न नहीं होता (मी० सू० १।१।१४) । बहुत व्यक्तियों के द्वारा उच्चारण करने पर भी शब्द एक रूप ही रहता है, वृद्धि तो केवल नाद की होती है । नाद का अर्थ है उच्चारण-जन्य ध्वनि । नाद तथा शब्द में अन्तर होता है । नाद अनित्य होता है, परन्तु शब्द नित्य (मी० सू० १।१।१७) । शब्द सुनते ही अर्थ का युगपद् ज्ञान तथा प्रतिपाद्य वस्तु का सद्यःज्ञान होना शब्द—नित्यता के विषय में मीमांसकों की अन्य युक्तियाँ हैं (मी० सू० १।१। १८, १९) । नित्य शब्द के राशिभूत वेद को नित्य होना स्वाभाविक है । इस विषय में मीमांसा एकमत है कि शब्द, अर्थ तथा शब्दार्थ का सम्बन्ध ये तीनों नित्य हैं ("औत्पत्तिकस्तु शब्दस्य अर्थेन सम्बन्धः" जै० सू० १।१।५) । अतः वेद की नित्यता तथा प्रामाण्य स्वतः सिद्ध है ।

वेद अपौरुषेय है, वह स्वतः आविर्भूत होनेवाला नित्य पदार्थ है । उसकी उत्पत्ति में किसी भी पुरुष का—परमेश्वर का भी—उद्योग क्रियाशील नहीं है । तैत्तिरीय, काठक अथवा कौथुम पदों का सम्बन्ध भिन्न-भिन्न मन्त्र-संहिताओं के साथ अवश्य मिलता है, परन्तु यह आख्या ग्रन्थकर्तृत्व के कारण न होकर प्रवचन के कारण है ("आख्या प्रवचनात्" जै० सू० १।१।३०) । 'प्रवचन' से तात्पर्य यह है कि इन ऋषियों ने तत्तद् मन्त्र-संहिताओं का प्रथम उपदेश किया । अनेक लोग वेद में अनित्य पदार्थों के दर्शन तथा श्रवण से भी उनके पौरुषेय होने का सिद्धान्त मानते हैं । जैसे तैत्तिरीयसंहिता में वबर प्रावाहणि नामक किसी व्यक्ति का नामनिर्देश पाया जाता है ("वबरः प्रावाहणिरकामयत्" तै० मं० ७।२।१।१) । अतः इस व्यक्ति का निर्देशक

१. पौरुषेयत्वं सजातीयोच्चारणानपेक्षोच्चारण-विषयत्वम् । तथा च सर्गाद्यकाले परमेश्वरः पूर्वसर्ग-मिद्धवेदानुपूर्वी—समानानुपूर्वीकं वेदं विरचित्वान्, न तु तद् विजातीयं वेदमिति ।  
वेदान्तपरिस्मषा, आगम-परिच्छेद का अन्त ।

वेद अवश्य ही इस व्यक्ति के अनन्तर उत्पन्न हुआ होगा, अथ च अनित्य होगा। मीमांसा का उत्तर है कि यहाँ बबर नामक किसी मनुष्य का उल्लेख न होकर प्रवहण-स्वभावशील बबर ध्वनियुक्त वायु का निर्देश है ("परं तु श्रुतिमामान्यमात्रम्" जै० १।१।३१)। वेद के किसी भाग में वनस्पतियों के सत्र करने का उल्लेख अवश्य मिलता है, परन्तु इससे उक्त सिद्धान्त को हानि नहीं पहुँचती, क्योंकि यह अर्थवाद है—जो चेतन पुरुष, विशेषतः ब्राह्मण, को सत्र करने के लिए उत्साहित करता है। वेद के कर्ता रूप से किसी भी पुरुष का स्मरण कहीं भी उपलब्ध नहीं होता। वेद में कहीं कहीं ऐतिहासिक व्यक्तियों तथा राजाओं के नाम विशेषतः नाराशंसी गाथाओं में अवश्य आते हैं, परन्तु सर्वज्ञानात्मक वेद में ऐसे उल्लेख उसकी अपौरुषेयता के भंग करने में समर्थक नहीं हो सकते। वेदों के उल्लेख के अनुसार ही आगामी युगों में व्यक्तियों का आविर्भाव होता है, अतीत युग में उत्पन्न व्यक्तियों का उल्लेख वेद में नहीं है। जैमिनि तथा शबरस्वामी के अनुसार वेद की नित्यता का प्रामाण्य तो स्वयं वेद में ही है—

तस्मै नूनमभिद्यवे वाचा विरूप नित्यया ।

वृष्णे चोदस्व सुष्टुतिम् ॥

(ऋ० ८।७।५।६)

इस मन्त्र में निर्दिष्ट 'नित्या वाक्' का प्रयोग वेद मन्त्रों के लिये ही किया गया है। जैमिनि ने अपने सिद्धान्त की पुष्टि के लिए इसे ही 'चरमहेतु' (अन्तिम कारण) स्वीकार किया है। फलतः मीमांसा के मत में वेद अपौरुषेय, नित्य तथा स्वतः प्रमाण है।

स्मृति तथा पुराणों में वेदविषयक भावना अधिकतर मीमांसक मत के अनुकूल है। मनुस्मृति में वेद की तथा वेदज्ञ की भूयसी महिमा गाई गई है। मनु का यह परिनिष्ठित मत है कि वेद देव, पितर तथा मनुष्यों के लिए मार्गदर्शक, नित्य, अपौरुषेय तथा अप्रमेय है (मनुस्मृति १।२।१४)—

पितृदेवमनुष्याणां वेदश्चक्षुः सनातनम् ।

अशक्यं चाप्रमेयं च वेदशास्त्रमिति स्थितिः ॥

वेदज्ञ की श्रेष्ठता के विषय में मनु का कथन बड़ा प्रामाणिक है कि वेदशास्त्र का ज्ञाता सेनापत्य, राज्य, दण्डनेतृत्व तथा समग्र पृथिवी का अधिपतित्व करने के लिए योग्य होता है। स्मृति का प्रामाण्य तो श्रुति की अनुकूलता में ही है। वेद ही वाणी (वेदरूपा वाणी) को परमेश्वर का अविनाशी रूप, यज्ञ का प्रथम निर्माण करने वाली, वेदों की माता तथा अमृत का नाभि (खजाना) बतला रहा है—

वागक्षरं प्रथमजा ऋतस्य ।

वेदानां माताऽमृतस्य नाभिः ॥ (तै० ब्रा० २।८।१)



निष्कर्ष यह है कि भारतवर्ष के नाना दर्शन-विभाग एकमत से वेद के नित्य, स्वतः प्रमाण तथा मानव मात्र के लिए उपदेष्टा के रूप में पूर्ण विश्वास करते हैं तथा आग्रह रखते हैं। अधिकांश उसे अपौरुषेय ही मानते हैं। पौरुषेय मतानुयायी नैयायिक भी उसे सर्वज्ञ परमेश्वर की ही रचना मानता है। वेदों में कुछ ऐसा रहस्य भरा हुआ है कि शंकराचार्य जैसा तात्त्विक-शिरोमणि भी वेदविरोध के सामने नतमस्तक हो जाता है, तथा तद्विरुद्ध सिद्धान्त का परित्याग कर देता है। तथ्य यह है कि श्रुति परमकारुणिक सर्वज्ञ परमेश्वर की दिव्या वाक् है जिसका श्रवण ऋषियों ने अपने तपःपूत हृदय में दीर्घ तपस्या के अनन्तर किया था। हृदय में श्रवण करने के कारण ही तो वेद के 'श्रुति' नाम की सार्थकता है।

## (२) वेद में विज्ञान

वेद के तत्त्वों में आधुनिक विज्ञान से भी उदात्ततर वैज्ञानिक सिद्धान्तों का प्रतिपादन है। वेदार्थ की उपेक्षा करने के कारण ये तत्त्व हमारे लिए विस्मृतप्राय हो गये हैं। यज्ञतत्त्व पर भी ध्यान देने की आवश्यकता है। यज्ञ दो प्रकार का होता है—(१) एक वह यज्ञ है जो प्रकृति के द्वारा निरन्तर किया जा रहा है और जिसके द्वारा यह विश्व सृष्ट हुआ तथा पालित हो रहा है : (२) दूसरे प्रकार का यज्ञ लोकव्यवहार के लिए नितान्त आवश्यक है। इसका मूल मन्त्र है अपनी प्रियतम वस्तु का देवता के उद्देश्य से या समाज के कल्याण के लिए समर्पण। इस द्वितीय प्रकार का यज्ञ प्रथम प्रकार के ऊपर आश्रित सा रहता है। मीमांसा शास्त्र ने द्वितीय प्रकार के यज्ञ का ही मनुष्य के कर्तव्य रूप से विधान किया तथा उसी पर विशेष आग्रह दिखलाया, परन्तु प्रथम प्रकार के यज्ञ की सत्ता का कथमपि अपलाप नहीं हो सकता।

वर्तमान विज्ञान का मूल आधार विद्युत् शक्ति है। वैदिक विज्ञान का मूल आधार प्राणशक्ति है। यह प्राणशक्ति विद्युत् शक्ति की अपेक्षा बहुत व्यापक है। विद्युत्-शक्ति भी प्राणशक्ति का ही एक भेद है, किन्तु इसप्रकार के अनन्त भेदों का समावेश प्राणशक्ति में हो जाता है। प्राण के ही भेद ऋषि, पितृ देवता, गन्धर्व, असुर आदि हैं, जिनका संकेत स्थान-स्थान पर मन्त्रों और ब्राह्मणों में प्राप्त होता है। वे ही देवता, ऋषि, पितृ आदि यज्ञ के परिचालक हैं। 'यज्ञ' धातु का अर्थ पाणिनि ने देवपूजा, संगतिकरण और दान लिखा है। इसका तात्पर्य स्पष्ट है कि प्राणरूप देवताओं की पूजा अर्थात् उनका प्रसादन करना यज्ञ है, एवं संगतिकरण अर्थात् दो तत्त्वों को मिलाकर नया तत्व वद्वाना भी यज्ञ है और जगत् के समस्त पदार्थों में जो दान आदान अर्थात् लेने देने की प्रक्रिया चल रही है वह भी यज्ञ है। यज्ञ के परिचालक देवता हैं—अग्नि और सोम। अग्नि को अत्ता या अन्नाद (अन्न खाने वाला) बताया गया है और सोम को 'अन्न' कहा गया है। ये दोनों ही तत्त्व व्यापक हैं—'अग्निषोमात्मकं

जगत्' अग्नि निरन्तर सोम को खाता रहता है और अपने रूप में परिणत करता रहता है। इसी विषय को इन शब्दों में भी कहा जा सकता है कि अग्नि पर निरन्तर सोम की आहुति पड़ती रहती है। उदाहरण के लिए सूर्य एक महाविशाल अग्निपिण्ड है। वह निरन्तर प्रज्वलित रहता है। उसमें से अनन्त तेज या अग्नि समस्त ब्रह्माण्ड में फैलती रहती है, किन्तु इतनी अग्नि निरन्तर फेंकता हुआ भी सूर्य क्षीण क्यों नहीं हो जाता ? इसका उत्तर श्रुति ने दिया है—

‘सोमेनादित्या वलिनः’ अर्थात् अनन्त सोम की आहुति उस पर होती रहती है और वह सोम निरन्तर अग्नि-रूप में परिणत होता रहता है। इसलिए समस्त संसार में फैलने से सूर्य की अग्नि क्षीण होती है, उसी प्रकार सोम की आहुति से नयी अग्नि उत्पन्न होती रहती है। यही अग्नि-प्रक्रिया समस्त पदार्थों में बराबर चल रही है।

आर्य दर्शनों में पञ्चमहाभूत सिद्धान्त माना गया है, अर्थात् हमारे दर्शन जगत् के मूलभूत पाँच तत्त्व मानते हैं। ये तत्त्व हैं—पृथ्वी, जल, तेज, वायु और आकाश। इन पाँचों का भी एक ही मूल तत्त्व से विकास हुआ है। सम्पूर्ण दृश्यमान जगत् एक ही मूल तत्त्व का विस्तार है। इस बात को वैदिक विज्ञान स्पष्टतया प्रकट करता है। प्रारम्भ में वर्तमान विज्ञानवेत्ताओं ने भारतीय पञ्चभूत सिद्धान्त का उपहास किया। उन्होंने सिद्ध किया कि ये पृथ्वी, जल आदि भौतिक तत्त्व नहीं, अपितु यौगिक हैं, अर्थात् अनेक वस्तुओं के सम्मिश्रण से बनते हैं। यह विचार और आलोचना उन्होंने स्थूल पृथ्वी, जल आदि की ही की। जो अनेक अवस्थायें हमारे यहाँ मानी हुई हैं, उन पर विद्वानों ने दृष्टिपात नहीं किया। जल की अम्भः, मरीचि, मर और आप ये चार अवस्थायें श्रुतियों में स्पष्ट हैं, जो क्रमशः स्थूल हुई हैं। इसी प्रकार पृथ्वी की भी आठ अवस्थायें शतपथब्राह्मण में लिखी हैं जो क्रम से स्थूलता प्राप्त करती हैं। उन सूक्ष्म अवस्थाओं पर विचार न कर केवल स्थूल अवस्थाओं की आलोचना करके वैज्ञानिकों ने पञ्चभूत सिद्धान्त का उपहास किया है। स्थूल अवस्थाओं को तो भारतीय शास्त्र स्पष्टतया यौगिक कहते हैं। ऋग्वेद के ‘अप्सु सोमो अब्रवीत्’ इत्यादि बहुत से मन्त्रों में इस स्थूल जल के भीतर सोम और अग्नि नाम के दो तत्त्वों की सत्ता बतायी गयी है और सोम के भीतर ‘भेषज’ नाम के बहुत से तत्त्वों का समावेश बताया गया है। वर्तमान विज्ञान जल में हाइड्रोजन और आक्सीजन गैस का योग बतलाया है। वैदिक विज्ञान अग्नि और सोम का योग बतलाता है तो यह भाषा के भेद से शब्दों का ही तो भेद हुआ। तत्त्वतः दोनों बातें एक ही स्थान पर आती हैं।

अब तक साइन्स ने हाइड्रोजन, आक्सीजन आदि को मौलिक तत्त्व माना था, अर्थात् इनमें सम्मिश्रण नहीं और ये एक दूसरे के रूप में परिवर्तित नहीं हो सकते। ये सब भी यौगिक हैं, अनेक संयोगों से बने हैं। वैदिक विज्ञान में इन सब को ‘विराट्’ कहा जाता है। जो वस्तु इन्द्रियों से अथवा यन्त्रों से जानी जा सकती है वह एक-एक



विराट् है। विराट् का उत्पादक यज्ञ है। अतएव यज्ञ ही समस्त पदार्थों का अन्तरात्मा है। मूलभूत यज्ञ का उत्पादक ही 'पुरुष' है। उस पुरुष के भी तीन भेद श्रुतियों और उनके आधार पर गीता में बतलाये गये हैं। वे हैं—क्षर, अक्षर और अव्यय। इनमें भी पहिले की अपेक्षा आगे का सूक्ष्म है और आगे के पुरुष पहले में अनुप्रविष्ट हैं। अव्यय का भी मूल है परात्पर। यहाँ तक का पता वैदिक विज्ञान देता है। इसके आगे परात्पर का भी मूल जो निर्विशेष है वह केवल अध्यात्म-दृष्टि से जाना जा सकता है। वहाँ विज्ञान की गति नहीं है।

साइंस भी अब मान चुका है कि जो शताधिक तत्त्व अब तक आविष्कृत हुए थे वे मौलिक नहीं हैं। मौलिक तत्त्व केवल दो हैं—इलेक्ट्रॉन और प्रोट्रॉन। इन्हीं के विलक्षण योग से भिन्न-भिन्न तत्त्व बनते हैं। यह भी अब प्रायः सिद्ध हो चुका है कि ये दोनों भी मूलतः एक ही तत्त्व के विकास हैं। इसलिए भारतीय दर्शन के एकतत्त्व-वाद पर विज्ञान आ पहुँचा—यह आपाततः प्रतीत होता है। किन्तु भारतीय शास्त्र जिसे एक तत्त्व कहते हैं वह अभी बहुत दूर की वस्तु है। इलेक्ट्रॉन और प्रोट्रॉन की जो परिभाषा निश्चित की गयी है, वह यह है कि इनमें एक अणु विलकुल स्थिर है और दूसरा उसके चारों ओर निरन्तर घूम रहा है। इस परिभाषा का विलक्षण सादृश्य आश्चर्य के साथ वेद में देखा जाता है।

शतपथ ब्राह्मण में वेदों से इस सृष्टि की उत्पत्ति का वर्णन करते हुए स्पष्ट लिखा है कि 'यजुः' 'यत्' 'जूः' दो शब्दों के सम्बन्ध से बना है। 'यत्' का अर्थ है निरन्तर चलनशील और 'जूः' का अर्थ है स्थिर। शतपथ श्रुति के अनुसार इन्हीं दोनों तत्त्वों से समस्त वस्तुओं की रचना होती है। दोनों के लक्षणों से स्पष्ट प्रतिभाषित हो जाता है कि जिन्हें आज साइंस इलेक्ट्रॉन और प्रोट्रॉन कह रहा है उन्हीं को शतपथ ब्राह्मण में 'यत्' और 'जूः' कहा गया है। वहीं आगे इनका विवरण करते हुए इनका दूसरा नाम वायु और आकाश भी दिया गया है—यत् अर्थात् वायु और जूः अर्थात् आकाश। इससे सिद्ध हुआ कि वर्तमान-विज्ञान ने अभी जहाँ जाकर विश्राम लिया है वे भी भारतीय पञ्चभूत विज्ञान-प्रक्रिया के भौतिक तत्त्व ही हैं और पूर्वोक्त विराट् के अन्तर्गत हैं।

ईश्वर तत्त्व पर अभी वैज्ञानिकों का विवाद ही चल रहा है कोई उसे समस्त तत्त्वों का आधार मानते हैं और अनेक वैज्ञानिक उनकी संज्ञा को स्वीकार करने से इनकार करते हैं। हम कह चुके हैं कि वैदिक विज्ञान में देवता, ऋषि आदि प्राण-विशेष रूप हैं। उन्हीं देवताओं में एक प्रधान देवता या प्रधान प्राण 'इन्द्र' है। उसका जो विवरण श्रुतियों से प्राप्त होता है उससे सिद्ध होता है कि उस इन्द्र को ही वैज्ञानिकों ने ईश्वर नाम दिया है। इन्द्र के १४ भेद वेद और पुराणों में मिलते हैं, उन्हीं में से ईश्वर भी एक है। विद्युत्-शक्ति भी इन्द्र का ही एक रूप है। इस प्रकार जिन तत्त्वों

पर अभी वैज्ञानिकों को संदेह हो रहा है, उनका पूर्ण निश्चय सिद्धान्तरूप से वैदिक विज्ञान में हो चुका था; इसमें कोई संदेह नहीं रह जाता ।<sup>१</sup>

### (३) वेद में अध्यात्मवाद

ये (वेद) न केवल संसार के कुछ सर्वोत्कृष्ट और गम्भीरतम घर्मों के; अपितु उनके कुछ सूक्ष्मतम पराभौतिक दर्शनों के भी सुविख्यात आदिस्त्रोत के रूप में माने जाते हैं।

‘वेद’ यह उस सर्वोच्च आध्यात्मिक सत्य के लिए माना हुआ नाम है जहाँ तक कि मनुष्य के मन की गति हो सकती है।

स्वयं ऋग्वेद मानव विचार के उस प्रारम्भकाल से आया एक बड़ा भारी विविध उपदेशों का ग्रंथ है जिस विचार के ही टूटे-फूटे अवशेष वे ऐतिहासिक एल्सिनियन तथा औफिफ रहस्य-वचन थे।

ऋषि सूक्त का वैयक्तिक रूप से स्वयं निर्माता नहीं था, वह तो द्रष्टा था—एक सनातन सत्य का और एक अपौरुषेय ज्ञान का।

वेद दिव्य वाणी है जो कम्पन करती हुई असीम में से निकलकर उस मनुष्य के अन्तःश्रवण में पहुँची जिसने पहिले से ही अपने आपको अपौरुषेय ज्ञान का पात्र बना रखा था।

यह वेद मनुष्य की तरफ से उन दिव्य ज्योति, दिव्य शक्ति और दिव्य कृपाओं की स्तुति है जो मर्त्य में कार्य करती हैं।

हमने यह परिणाम निकाला है कि अंगिरस् ऋषि उषा के लाने वाले हैं, सूर्य को अन्धकार में से छुड़ानेवाले हैं, पर ये उषा, सूर्य, अन्धकार प्रतीकरूप हैं, जो कि आध्यात्मिक अर्थ में प्रयुक्त किये गये हैं। वेद का केन्द्रभूत विचार है अज्ञान के अन्धकार में से सत्य की विजय करना तथा सत्य की विजय द्वारा साथ में अमरता की भी विजय कर लेना, क्योंकि वैदिक ‘ऋतम्’ जहाँ मनोवैज्ञानिक विचार है, वहाँ आध्यात्मिक विचार भी है। यह ‘ऋतम्’ अस्तित्व का सत्य सत्, सत्य चैतन्य आनन्द है जो कि इस शरीररूप पृथिवी, इस प्राणशक्ति रूप अन्तरिक्ष, इस मनरूप सामान्य आकाश या द्यौ से परे है। हमें इन सब स्तरों को पार करके आगे जाना है, ताकि हम उस पराचेतन सत्य के उच्च स्तर में पहुँच सकें, जो कि देवों का स्वकीय घर है और अमरत्व का मूल है। यही ‘स्वः’ का लोक है जिस तक पहुँचने के लिये आंगिरसों ने अपनी आगे आनेवाली सन्ततियों के लाभार्थ मार्ग को ढूँढ़ा है।

आंगिरस एक साथ दोनों है, एक तो दिव्य द्रष्टा है जो कि देवों के विश्वसम्बन्धी तथा मानव-सम्बन्धी कार्यों में सहायता करते हैं, और दूसरे उनके भूमिष्ठ प्रतिनिधि, पूर्वज पितर हैं जिन्होंने सर्व प्रथम उस ज्ञान को पाया था, जिसके वैदिक सूक्त गीत



हैं, संस्मरण है और फिर से नवीन रूप में अनुभव करने योग्य सत्य हैं। सात दिव्य अंगिरस अग्नि के पुत्र या अग्नि की शक्तियाँ हैं, द्रष्टासंकल्प की शक्तियाँ हैं और यह 'अग्नि' या द्रष्टा संकल्प है दिव्य शक्ति की। दिव्य ज्ञान से उद्दीप्त वह ज्वाला तो विजय के लिये प्रज्वलित की जाती है। भृगुओं ने तो पार्थिव सत्ता की वृद्धियों (उपचयों) में छिपी हुई इस ज्वाला को ढूँढ़ा है, पर अंगिरस इस ज्वाला को यज्ञ की वेदी पर प्रज्वलित करते हैं और यज्ञ को यज्ञिय वर्ष के काल-विभागों में लगातार जारी किये रखते हैं, जो कि काल-विभाग उस दिव्य प्रयास के कालविभागों के प्रतीक हैं, जिसके द्वारा सत्य का सूर्य अन्धकार में से निकालकर पुनः प्राप्त किया जाता है। वे जो इस वर्ष के नौ महीनों तक यज्ञ करते हैं—नवग्वा हैं, नौ गौओं या किरणों के द्रष्टा हैं, जो कि सूर्य की गौओं की खोज को आरम्भ करते हैं और पणियों के साथ युद्ध करने के लिये इन्द्र को प्रयाण में प्रवृत्त करते हैं। वे जो दस महीनों तक यज्ञ करते हैं—दशग्वा हैं, दस किरणों के द्रष्टा हैं, जो कि इन्द्र के साथ पणियों की गुफा के अन्दर घुसते हैं और खोयी हुई गौओं को वापिस ले आते हैं।

यज्ञ यह है कि मनुष्य के पास अपनी सत्ता में जो कुछ है उसे वह उच्चतर या दिव्य स्वभाव को अर्पित कर दे, और इस यज्ञ का फल यह होता है कि उसका मनुष्य देवों से मुक्तहस्त दान के द्वारा और अधिक समृद्ध हो जाता है। सम्पत्ति जो इस प्रकार यज्ञ करने से प्राप्त होती है आध्यात्मिक ऐश्वर्य, समृद्धि, आनन्द की अवस्था से निर्मित होती है और यह अवस्था स्वयं यात्रा में सहायक होने वाली एक शक्ति है और युद्ध को एक शक्ति है, क्योंकि यज्ञ एक यात्रा है, एक प्राप्ति है। यज्ञ स्वयं यात्रा करता है, जो उसकी 'अग्नि' को नेता बनाकर दिव्य मार्ग से देवों के प्रति होती है और 'स्व' के दिव्य लोक के प्रति अंगिरस पितरों का आरोहण इसी यात्रा का आदर्श रूप (नमूना) है। अंगिरस पितरों की यह आदर्श यज्ञ-यात्रा एक युद्ध भी है, क्योंकि पणि, वृत्र तथा पाप और अनृत की अन्य शक्तियाँ इस यात्रा का विरोध किया करती हैं और इस युद्ध का इन्द्र तथा अंगिरस ऋषियों की पणियों के साथ लड़ाई एक मुख्य कथांग है।

यज्ञ के प्रधान अंग हैं दिव्य ज्वाला को प्रज्वलित करना, 'घृत' तथा सोमरस की हवि देना और पवित्र शब्द का गान करना। स्तुति तथा हवि के द्वारा देव प्रबुद्ध होते हैं। उनके लिये कहा गया है कि वे मनुष्य के अन्दर उत्पन्न होते हैं, रचे जाते हैं या अभिव्यक्त होते हैं, तथा यहाँ अपनी वृद्धि और महत्ता से वे पृथिवी और द्यौ की अर्थात् भौतिक और मानसिक सत्ता को इनका अधिक से अधिक जितना ग्रहणसामर्थ्य होता है उतना बढ़ा देते हैं और फिर इन्हें अतिक्रान्त करके अवसर आने पर उच्चतर लोकों या स्तरों की रचना करते हैं। उच्चतर सत्ता दिव्य है, असीम है, जिसका चमकीला गौ, असीम माता, अदिति प्रतीक है; निम्न सत्ता उसके अन्धकारमय रूप दिति के अधीन है।

यज्ञ का लक्ष्य है उच्च या दिव्य सत्ता को जीतना और निम्न या मानवीय सत्ता को इस दिव्य सत्ता से युक्त कर देना तथा इसके नियम और सत्य के अधीन कर देना। यज्ञ का 'घृत' चमकीली गी की देन है, यह घृत मानवीय मनोवृत्ति के अन्दर सौर प्रकाश की निर्मलता या चमक है। 'सोमरस' है सत्ता का अमृतरूप आनन्द, जो कि जलों में और सोम नामक पौधे (लता) में निगूढ़ रहता है और देवों तथा मनुष्यों द्वारा पान करने के लिये निचोड़ा जाता है। शब्द है अन्तः प्रेरित वाणी, जो कि सत्य के उस विचार प्रकाश को अभिव्यक्त करती है, जो आत्मा में से उठता है, हृदय में निर्मित होता है और मन द्वारा आकृतियुक्त होता है। 'अग्नि' घृत से प्रवृद्ध होकर और 'इन्द्र' सोम की प्रकाशमय शक्ति से तथा आनन्द से सबल और शब्द द्वारा प्रवृद्ध होकर सूर्य की गीओं को फिर से पा लेने में अंगिरसों की सहायता करता है।

बृहस्पति सर्जनकारी शब्द का अधिपति है। यदि अग्नि प्रथम अंगिरा है, वह ज्वाला है जिससे कि अंगिरस ऋषि पैदा हुए हैं, तो बृहस्पति वह एक अंगिरा है जो सातमुखवाला अर्थात् प्रकाशकारी विचार की सात किरणों वाला और इस विचार को अभिव्यक्त करनेवाले सात शब्दोंवाला (एक अंगिरा) है, जिसकी ये सात ऋषि (अंगिरस) उच्चारण शक्तियाँ बने हैं। यह सत्य का सात सिरों वाला अर्थात् पूर्ण विचार है जो कि मनुष्य के लिये यज्ञ की लक्ष्यभूत पूर्ण आध्यात्मिक दीलत को जीतकर उसके लिये चौथे या दिव्य लोक को जीत कर लाता है। इसलिये अग्नि, इन्द्र, बृहस्पति, सोम सभी इस रूप में वर्णित किये गये हैं कि ये सूर्य की गीओं को जीत लानेवाले हैं और उन दस्युओं के विनाशक हैं जो कि उन गीओं को छिपा लेते हैं और मनुष्य के पास आने से रोकते हैं। सरस्वती भी, जो कि दिव्य शब्द की धारा या सत्य की अन्तःप्रेरणा है, वस्तुओं का वध करनेवाली और चमकीली गीओं को जीतनेवाली है। उन गीओं को ढूँढा है इन्द्र की अप्रदूती सरमा ने, जो कि सूर्य की या उषा की एक देवी है और सत्य को अन्तर्ज्ञानमयी शक्ति की प्रतीक मालूम होती है। उषा एक साथ दोनों है। स्वयं वह महान् विजय में एक कार्यकर्त्री भी है और पूर्ण रूप से उसका आगमन इस विजय का उज्ज्वल परिणाम है।

उषा दिव्य अरुणोदय है, क्योंकि सूर्य जो कि उसके आगमन के बाद प्राट होता है पराचेतन सत्य का सूर्य है, दिन जिसको वह सूर्य लाता है सत्यमय ज्ञान के अन्दर होनेवाला सत्यमय जीवन का दिन है, रात्रि जिसे वह विष्वस्त करता है अज्ञान की रात्रि है, जो कि अवतक उषा को अपने अन्दर छिपाये रखती है। उषा स्वयं सत्य है, सुनृता है और सत्यों की माता है। दिव्य उषा के इन सत्यों को उषा की गीएँ उषा के चमकीले पशु कहा गया है, जब कि सत्य के वेगवान् बलों को जो कि उन गीओं के साथ-साथ रहते हैं और जीवन को अधिष्ठित करते हैं, उषा के घोड़े कहे गये हैं। गायों और घोड़ों के इस प्रतीक के चारों ओर वैदिक प्रतीकवाद का अधिकांश घूम रहा



है, क्योंकि ये ही सम्पत्तियों के मुख्य अंग हैं जिनको मनुष्य ने देवों से पाना चाहा है। उषा की गौओं को अन्धकार के अधिपति दानवों ने चुरा लिया है और ले जाकर गूढ़ अवचेतना की अपनी निम्नतर गुफा में छिपा दिया है। वे गौएँ ज्ञान की ज्योतियाँ हैं, सत्य के विचार हैं (गावो मतयः), जिन्हें उनकी इस कैद से छुटकारा दिलाना है। उनके छुटकारे का अभिप्राय है दिव्य उषा की शक्तियों का वेग से ऊर्ध्वगमन होने लगना।

साथ ही इस छुटकारे का अभिप्राय उस सूर्य की पुनः प्राप्ति भी है जो कि अन्धकार में छिपा पड़ा था, क्योंकि यह कहा गया है कि सूर्य अर्थात् दिव्य सत्य, 'सत्यं तत्' ही वह वस्तु थी जिसे इन्द्र और अंगिरसों ने पणियों की गुफा में पाया था। उस गुफा के विदीर्ण हो जाने पर दिव्य उषा की गौएँ जो कि सत्य के सूर्य की किरणें हैं, आरोहण करके सत्ता की पहाड़ी के ऊपर जा पहुँचती हैं और सूर्य स्वयं दिव्य सत्ता के प्रकाशमान ऊर्ध्व समुद्र में ऊपर चढ़ता है, जो विचारक है वे जल में जहाज की तरह इस ऊर्ध्व समुद्र में इस सूर्य को आगे आगे ले जाते हैं, जबतक कि वह इसके दूरवर्ती परले तट पर नहीं पहुँच जाता।

पणि वह है जो कि गौओं को कैद कर लेने वाले हैं, जो निम्न गुफा के अधिपति हैं, दस्युओं की एक श्रेणी में के हैं, जो दस्यु वैदिक प्रतीकवाद में आर्य देवों और आर्य द्रष्टाओं तथा कार्यकर्ताओं के विरोध में रखे गये हैं आर्य वह है जो यज्ञ के कार्य को करता है, प्रकाश के पवित्र शब्द को प्राप्त करता है, देवों को चाहता है और उन्हें बढ़ाता है तथा स्वयं उनसे बढ़ाया जाकर सच्चे अस्तित्व की विशालता को प्राप्त करता है वह प्रकाश का योद्धा है और सत्य का यात्री है। दस्यु है अदिव्य सत्ता, जो किसी प्रकार का यज्ञ नहीं करती दौलत को बटोर-बटोर कर जमा तो कर लेती है, पर उसका ठीक प्रकार उपयोग नहीं कर सकती, क्योंकि वह शब्द को नहीं बोल सकती या पराचेतन सत्य को मनोगत नहीं कर सकती। शब्द से देवों से और यज्ञ से द्वेष करती है और अपने आप से कोई वस्तु उच्च सत्ताओं को नहीं देती; बल्कि आर्य की उसकी अपनी दौलत को उससे लूट लेती है और अपने पास रोक रखती है। वह चोर है, शत्रु है, भेड़िया है, भक्षक है, विभाजक है, बाधक है, अवरोजक है। दस्यु अन्धकार और अज्ञान की शक्तियाँ हैं, जो सत्य के तथा अमरत्व के अन्वेष्टा का विरोध करती हैं। देव हैं प्रकाशकी शक्तियाँ, असीमता (अदिति) के पुत्र, एक परम देव के रूप और व्यक्तित्व, जो अपने सहायता के द्वारा तथा मनुष्य के अन्दर अपनी वृद्धि और मानुष व्यापारों के द्वारा मनुष्य को ऊँचा उठाकर सत्य और अमरता तक पहुँचा देते हैं।

इसी प्रकार से दस्यु जो दान और यज्ञ का निषेध करते हैं और शब्द तथा देवों से द्वेष करते हैं और जिनके साथ आर्य निरन्तर युद्ध में संलग्न रहते हैं, ये वृत्र, पणि

व अन्य, यदि मानवीय शत्रु नहीं हैं; बल्कि अन्धकार, अमृत और पाप की शक्तियाँ हैं, तो आर्यों के पुत्रों का, आर्य-राजाओं का तथा आर्यों की जातियों का सारा विचार आध्यात्मिक प्रतीक और आध्यात्मिक उपाख्यान का रूप धारण करने लगता है। वे अविकल रूप में ऐसे हैं या केवल अंशतः, यह अपेक्षाकृत अधिक व्योरेवार परीक्षा के बिना निर्णीत नहीं किया जा सकता और यह परीक्षा इस समय हमारा उद्देश्य नहीं है। हमारा वर्तमान उद्देश्य केवल यह देखना है कि हमारे पास हमारे इस विचार की पुष्टि के लिये प्राथमिक पर्याप्त सामग्री है या नहीं, जिसको लेकर हम चले हैं, अर्थात् यह विचार कि वैदिक सूक्त प्राचीन भारतीय रहस्यवादियों की प्रतीकात्मक पवित्र पुस्तकें हैं और उनका अभिप्राय आध्यात्मिक तथा मनोवैज्ञानिक है। इस प्रकार की प्राथमिक पर्याप्त सामग्री है यह हमने स्थापित कर दिया है, क्योंकि अबतक हमने जितना विचार विवेचन किया है उससे ही हमारे पास इसके पर्याप्त आधार है कि वेद के पास हमें गम्भीरता के साथ इसी दृष्टिकोण को लेकर पहुँचना चाहिए, तथा वेद भावनामय काव्य में लिखे गये इसी प्रकार के प्रतीकवाद के ग्रन्थ हैं। इस दृष्टि को ही सामने रखकर इनकी व्योरेवार व्याख्या करनी चाहिए।

तो भी अपने पक्ष को पूर्णतया सुदृढ़ करने के लिये यह अच्छा होगा कि वृत्र तथा जलों सम्बन्धी दूसरी सहचारी गाथा की भी परीक्षा कर ली जाय, जिसे हमने अंगिरसों तथा प्रकाश की गाथा के साथ इतना निकट रूप से सम्बद्ध पाया है। इस सम्बन्ध में पहली बात यह है कि वृत्रहन्ता 'इन्द्र' अग्नि के साथ, वैदिक विश्वदेवतागण के मुख्य दो देवताओं में से एक है और उसका स्वरूप तथा उसके व्यापार यदि समुचित रूप से निर्धारित हो सकें तो आर्यों के देवों का सामान्य रूप सुदृढ़तया नियत हो जायगा। दूसरे यह कि मरुत् जो इन्द्र के सखा हैं, पवित्र गान गायमु हैं, वैदिक पूजा के विषय में प्रकृतिवादी मत से सबसे प्रबल साधक बिन्दु हैं, वे निःसदेह आँधी के देवता हैं और अन्य बड़े-बड़े वैदिक देवों से दूसरे किसी का भी, अग्नि का या मित्र वरुण का या त्वष्टा का और वैदिक देवियों का या यहाँ तक कि सूर्य का भी या उषा का भी ऐसा कोई प्रख्यात भौतिक स्वरूप नहीं है। यदि इन आँधी के देवताओं के विषय में यह दर्शाया जा सके कि ये एक आध्यात्मिक स्वरूप और प्रतीकवाद को रखे हुए हैं, तब वैदिक धर्म तथा वैदिक कर्मकाण्ड के गम्भीरतर अभिप्राय के सम्बन्ध में कोई सन्देह अवशिष्ट नहीं रह सकता। अन्तिम बात यह कि वृत्र और उससे सम्बद्ध दानव, शुष्ण, नमुचि तथा अवशिष्ट अन्यो की निकट रूप से परीक्षा किये जाने पर यदि पता चले कि ये आध्यात्मिक अर्थ में दस्यु हैं और यदि वृत्र द्वारा उनके जानेवाले आकाशीय (दिव्य) जनों के अभिप्राय का और अधिक गहराई में जाकर अनुसन्धान किया जाय, तब यह विचार कि वेद ऋषियों और देव तथा दानवों की कहानियाँ रूप हैं एक निश्चित आरम्भबिन्दु लेकर चलाया जा सकता है और वैदिक लोकों का प्रतीकवाद एक सन्तोषजनक व्याख्या के अधिक समीप लाया जा सकता है।



इससे अधिक प्रयत्न करना इस समय हमारे लिये संभव नहीं, क्योंकि वैदिक प्रतीकवाद जैसा कि सूक्तों में प्रपञ्चित किया गया है अपने अंग-उपांगों में अत्यधिक पेचोदा है, अपने दृष्टि-बिन्दुओं की अत्यधिक विविधता को रखता है, अपनी प्रतिच्छायाओं में और अवान्तर विदेशों में व्याख्या करने वाले के लिये अत्यधिक अस्पष्टताओं तथा कठिनाइयों को उपस्थित करता है और सबसे बढ़कर यह कि विस्मृति और अन्यथाग्रहण के पिछले युगों द्वारा यह इतना अधिक धुंधला हो चुका है कि एक ही पुस्तक में इसपर समुचित रूप से विचार कर सकना शक्य नहीं है। इस समय हम इतना ही कर सकते हैं कि मुख्य-मुख्य मूलसूत्रों को ढूँढ़ निकालें और जहाँतक हो सके उतना सुरक्षित रूप में ठीक-ठीक आधारों को स्थापित कर दें।

#### (४) वेद में रहस्यवाद

यह बात सर्वविदित है कि द्विजों के सिवा और किसी को भी वेदाध्ययन का अधिकार नहीं; बल्कि यों कहना चाहिए कि उचित संस्कार के बिना इसके गूढ़ तत्त्वों का ज्ञान होना बिल्कुल असम्भव है। वास्तव में उपनयन विधि अथवा गायत्री दीक्षा ऐसी संस्कार-क्रिया है, जिससे आध्यात्मिकतया वैयक्तिक पुनरुद्धार होता है और जिसके बिना उन सात्त्विक तत्त्वों को समझने की योग्यता कभी प्राप्त नहीं हो सकती। दीक्षा में आचार्य का कर्तव्य पिताका-सा है, अर्थात् जन्म देना। उपनयन वह गुप्त प्रक्रिया है जिसके द्वारा एक आध्यात्मिक व्यक्ति अपनी ही आध्यात्मिकता की चेतना में डूबकर अपनी आध्यात्मिक शक्ति के अंश को गर्भ में फँक देता है, मानो ये अन्तःप्राण के हों अथवा नव-शिष्य के लिङ्गदेह' हों। यह उस पापनिवृत्ति की प्रक्रिया को दीक्षा देता है, जिसके फलस्वरूप दीक्षित व्यक्ति के शरीर में आध्यात्मिक सत्त्व (अस्तित्व) की रचना होती है। आध्यात्मिक शक्ति का सञ्चार पवित्र स्वरों के सहारे किया जाता है। इस प्रक्रिया के तात्कालिक परिणामस्वरूप तुन्दिका (नाभि) केन्द्र में उत्तेजना उत्पन्न करना है, जिसे बाद के साहित्य में 'तुन्दिका स्थान की ग्रन्थियों को कमना' कहा गया है। ज्योंही इस स्थान में उत्तेजना उत्पन्न होती है, त्योंही शिष्य की आध्यात्मिक शक्तियाँ विकास का स्थान पा जाती हैं। इन शक्तियों का क्रमिक विकास—जो प्रत्येक व्यक्ति में गुप्त रूप से विद्यमान रहता है और जिसका अनुभव उसे तब तक नहीं होता, जब तक उसके शरीर के भीतर से उसके दीक्षागुरु इन शक्तियों को प्राणोत्पादक संस्पर्श द्वारा उत्पन्न नहीं कर देते—स्थूल शरीर के आणविक विकास से सम्बन्ध रखता है। इस वैकामिक प्राक्रिया की समाप्ति से अर्थ है—पूर्वार्म्भिक आध्यात्मिक अशों की पूर्ण प्रौढ़ता। इसी तरह मनुष्य के विकासपूर्ण (स्वाभाविक) शरीर से विभिन्न इस आध्यात्मिक शरीर की रचना होती है।

१. विशेष के लिए श्री अरविन्द का 'वेदरहस्य' नामक ग्रन्थ देखिए। इसी ग्रन्थ के पृष्ठ ३३९-३४२ से ये पक्तियाँ ऊपर उद्धृत की गई हैं।

## उपनयन का प्रयोजन—

जन्मना जायते शूद्रः संस्काराद् द्विज उच्यते ।

वेदपाठाद् भवेद विप्रो ब्रह्म जानाति ब्राह्मणः ॥

इससे प्रकट होता है कि सच्चे ब्राह्मण के जीवन की चार अवस्थाएँ हैं। आध्यात्मिक दृष्टिकोण से इस शरीर का जन्म निम्नतम अवस्था का द्योतक है, जो शूद्रावस्था के समान है। यह वह अवस्था है जिसमें वैदिक अनुशीलन का प्रश्न ही नहीं उठता। ब्राह्मण माता-पिता से उत्पन्न होने पर भी विशेष विभिन्नता नहीं रहती, क्योंकि एक ब्राह्मण का पुत्र वेदाध्ययन के अधिकार से उतना ही दूर है जितना एक शूद्र का पुत्र। विभिन्नता केवल इतनी है कि ब्राह्मण में—काल्पनिकतया सही—निस्सन्देह वह गुण है, जिसे दार्शनिक दृष्टि से 'नैसर्गिक स्वरूप योग्यता' कहते हैं और शूद्र में यह गुण नहीं होता। शक्ति स्वयं जन्मजात गुण है, जो वंश-परम्परागत किसी व्यक्तिविशेष में विद्यमान रहता है। वंश में संस्कार का अर्थ उपनयन अथवा दीक्षा है, जिससे पुनर्जन्म या पुनरुद्धार होता है—ठीक उसी प्रकार, जिस प्रकार वपतिदमा की संस्कार विधि के बाद क्रिश्चियन नास्तिकों का पुनर्जन्म होता है। इसलिए 'द्विज' वही है, जिसका पुनर्जन्म हो या यो कहिये कि जिसका (जिसके शरीर का) आध्यात्मिक प्रकाश तथा ज्ञानपूर्ण पुनर्जन्म हो। वैदिक साहित्य के रहस्यमय वाक्यनिबन्ध में अध्यात्मीकरण की सम्पूर्ण प्रक्रिया—ज्ञानपूर्ण शरीर की रचना—'स्वाध्याय' के भीतर छिपी हुई है, जिसका वर्णन उपर्युक्त विप्रावस्था के श्लोक में किया जा चुका है। 'स्वाध्याय का मर्मार्थ—जैसा लगाया जाता है—पवित्र वेदपाठ करना नहीं है। यह अर्थ तो उनके मौलिक एवं वास्तविक अर्थ का अनुमानमात्र है। गुरु की इच्छा-शक्ति द्वारा प्रोत्साहित किया हुआ प्रकाश (ज्ञान) शक्ति-सञ्चालन क्रिया का गुण-दोष विवेचन करता है। उपनयन इसी विधि की प्रारम्भिक प्रक्रिया है। यह शब्द, जिसे शिष्य अपने दीक्षागुरु से ग्रहण करता है (जो उसके ही अङ्ग से दीक्षागुरु के प्रभाव से अभिमन्त्रित होता है), वास्तव में आन्तरिक ज्ञान का बाह्य वस्त्र है और सूक्ष्म वाक् (Subtle Sound) की प्रकृति का होता है। यही सूक्ष्म वाक् बुद्धि या ज्ञान के रूप में प्रकट होती है, जिसके बाद इच्छा जागरित हो उठती है और चित्त प्रोत्साहित हो पड़ता है। फिर शान्त चित्त चलायमान होने लगता है और फलस्वरूप 'कायाग्नि' उत्पन्न होती है, जिसकी धारा-प्रवाह स्वभावतः उन्मुख होता है। तत्पश्चात् प्राणों की तदनुरूप गति की उत्पत्ति होती है। इसे ही 'नाभिरूपी कमल का खिलना' कहते हैं। प्रोत्साहित की हुई चेतना (प्राण), नाभि स्थान से उठकर मस्तिष्क में विद्युत की भाँति एक झटका लगाती और फिर नीचे उतर आती है। इसी बीच मस्तिष्क, पिण्डस्थान से उत्पन्न चेतना-शक्ति के दूसरे वैद्युतिक प्रवाह से टकरा कर, पुनः जंकृत हो उठता है। इसी प्रक्रिया



से स्पष्ट ध्वनि (Audible Sound) की उत्पत्ति होती है। बात यह है कि वायु या प्राण आभ्यन्तरिक अङ्ग के घर सा और इसके गुणों से परिपूर्ण हो जाता है। अग्नि से प्रभवान्वित होकर यह स्वयं फैलने लगता है; और इसी बीच विभिन्न श्रुतियों के सहारे यह सभी ग्रन्थियों को खोल देता है और तब वर्णों की उत्पत्ति होती है। अन्तर्भूत सूक्ष्मा वाक् या ध्वनि अग्नि के परिमाणों के साथ मिल जाती है। इसका रूप अथवा आकार, जो अपूर्व और अविभाज्य है, उपर्युक्त साकार तथा अभिव्यक्त वाक् में प्रतिबिम्बित होता है।

### सूक्ष्मा वाक्

ऊपर जो कुछ कहा जा चुका है, उससे यह प्रमाणित होता है कि आभ्यन्तरिक स्वर (Inner Sound) की अभिव्यक्ति या व्यञ्जना की प्रक्रिया ज्ञान के आनुक्रमिक शुद्धीकरण से अभिन्न है। अतः स्वाध्याय विप्रावस्था का द्योतक है। जब इस अवस्था में पूर्णता आ जाती है, तभी किसी भी व्यक्ति को प्रकाशोन्मुख होना कहा जाता है, जो एक ब्राह्मण का विशिष्ट लक्षण है। सत्य अथवा परब्रह्म का पूर्ण ज्ञान उस आत्मा में कभी उदित नहीं हो सकता, जिसने शब्द—ब्रह्म के (वैद्युतिक) धारा-प्रवाह से जो आन्तरिक शिराओं की अभिशुद्धि (संस्कार) के पश्चात् उत्पन्न किया जाता है—प्रारम्भिक अवस्था का उपक्रम नहीं किया हो और लपनयन के द्वारा दीक्षागुरु ने उसके आध्यात्मिक केन्द्रों को नहीं खोल दिया हो।

इस प्रकार वेद ही ज्ञान अथवा आत्मज्ञान का एकमात्र मार्ग है, जिसके बिना आत्मग्रन्थियाँ कदापि नहीं खोली जा सकतीं। जब ऋषियों को मन्त्रों का ज्ञान हो जाता है और वे धार्मिक तत्त्वों को समझ जाते हैं, तब उन्हें नित्या, अतोन्द्रिया (Super-sensuous) तथा सूक्ष्मा (Subtle) वाक् का अन्तर्दर्शन होता है। यह सूक्ष्मा वाक् स्वभावतः प्रकाश तथा ज्ञान का निष्कर्ष है। जब इसे बाह्य-केन्द्र में प्रतिपादित किया जाता है, तब इसके वर्णन के आधार-स्वरूप भाषा की प्रचलित वर्णमाला की शरण लेनी पड़ती है। वेद-ग्रन्थ, जैसा साधारणतया समझा जाता है, इसी प्रकार के हैं और उन वेद-ग्रन्थों को 'विल्म' कहते हैं—

यां सूक्ष्मां नित्यामतीन्द्रियां वाचमूषयः साक्षात्-कृतधर्माणो मन्त्रदृशः पश्यन्ति, तामसाक्षात्-कृतधर्मभ्यः परेभ्यः प्रतिवेदयिष्यमाणाः विल्मं समामनन्ति, स्वप्ने वृत्तमेव दृष्टश्रुतानुभूतमाचिख्यासन्ते ।”

अतः वेद तत्त्वतः एक और अविभाज्य हैं। इसका विभाजन अनवस्थित भाषा की दृष्टि से हो सकता है।

इस कारण वेद का निष्कर्ष दिव्य ध्वनि में भरा है, जिसका ज्ञान स्वतः किसी जिज्ञासु को प्राप्त हो जाता है जो ब्रह्मनाड़ी, केन्द्रीय आकाश अथवा परव्योम में पार्थिव

वायु के परे पहुँचने की चेष्टा करता है। मध्यकालीन रहस्यवादियों की अनाहता वाक् के साथ तखा वास्तविक रूप में प्रवण के साथ इसकी तुलना करनी चाहिये। यह भर्तृहरि की एकपदागमा विद्या (Monosyllabic Vidya) है।

इसमें कुछ भी सन्देश नहीं कि प्राचीन भारतवर्ष की प्रत्येक विचारपद्धति वेद के विशुद्ध ज्ञान की प्राप्ति का साधन बनी, जिसके बिना सत्य का अन्तर्ज्ञान होना एकान्त असम्भव समझा जाता था। व्याकरण के वाग्योग की विधि से स्थूला वाक् या ध्वनि (Physical Sound) की शुद्धि और बाह्य अंशों (Adventitious Elements) से मुक्त हो सकी; जिसके फलस्वरूप यह ब्रह्माण्ड में चिरस्रोतस्वीनी ध्वनि सी दीख सकी और जिसके द्वारा अनन्त नित्य सत्य का ज्ञान प्राप्त होता है। यह शुद्धिकरण उसी ध्वनी (सूक्ष्मा वाक्) की संस्कार-क्रिया ही है। दैवी वाक् संस्कृत की जिसे सिद्ध भाषा कहते हैं, उत्पत्ति का मूल कारण है। इस प्रकार विशुद्ध होकर ध्वनि उत्पादक शक्ति (Creative Potency) के साथ संयुक्त हो जाती है। संस्कार की अन्तिम अवस्था तभी प्राप्त होती है, जब ज्ञान पूर्ण हो जाता है। व्याकरण का स्फोट, जो नित्य और स्वर्य प्रकाशमान है, वही शाश्वत शब्दब्रह्म अथवा गुप्तवेद है। शब्द के जैसा स्फोट भी नित्य रूप होकर परब्रह्म से अथवा सृष्टि की सत्ता के साथ अर्थ की भाँति लगा रहता है और वही उस प्रकाश का निरूपक होता है जिससे सत्ता का ज्ञान प्राप्त होता है, किन्तु इसके द्वारा सत्ता का ज्ञान होने के पूर्व इसे स्पष्ट ध्वनि से प्रकट किया जाता है। हठयोग और तन्त्र समानाधार पर निर्मित हैं। व्याकरण में जिसे स्फोट का प्रत्यक्षीकरण कहा गया है, उसे ही यहाँ कुण्डलिनी की जागरूकता—सृष्टि की सार्वलौकिक गर्भाशय—के रूप में प्रकट किया जाता है। यह शब्दब्रह्म से मिलता-जुलता है, जो प्रत्येक मानव शरीर में उत्तेजित करने वाले संस्पर्श की प्रतीक्षा सुसंप्राय विद्यमान रहता है। वक्रगति शक्ति (Serpentine Energy) का उन्मुखीभूत आवेग—जब इनमें जागरूकता उत्पन्न कर दी जाती है—स्वाध्याय की अवस्था का द्योतक है जैसा उपर्युक्त श्लोक में वर्णित है और जिसका भाव ज्ञान क्रमशः संस्कृत होना है। आज्ञाचक्र में ज्ञान की विशुद्धता अपनी चरम सीमा को पहुँच जाती है, जिसके परे सहस्रार का अनिर्वचनीय प्रकाश है और जहाँ ज्ञान, ज्ञाता तथा ज्ञेय एकत्व या अद्वैत में विलुप्त हो जाते हैं। यही सत्य ब्राह्मण है। नादानुसन्धान तथा अन्य क्रमादि—शब्द-ब्रह्म तक—उसके वास्तविक रूप में पहुँचने की चेष्टामात्र को ही लक्षित करते हैं। इस विषय में मीमांसकों का अपना अलग मार्ग है। कारण, यद्यपि वे ब्राह्मबोध से कुछ लाभ नहीं उठाते, तो भी उनका वेद-बोध, नित्या वाक् की ही भाँति, अन्य रहस्यमार्गों के तुल्य है। शब्दविचार में वैयाकरणों और मीमांसकों के बीच अवश्य एक मूलभूत पार्यंक्य है, किन्तु इस बात को वे दोनों स्वीकार करते हैं कि शब्द द्वारा ही सत्य का ज्ञान, चाहें जिस प्रकार भी अवधारणा की गई हो, प्राप्त होता है।



## ध्वनि की विशुद्धि—

कहा भी जाता है—“एकः शब्दः सम्यग् ज्ञातः सुप्रयुतः स्वर्ग लोके च कामधुग् भवति”—अर्थात् एक ही शब्द के पूर्ण ज्ञान और सम्यक् प्रयोग से—ऐहलौकिक और पारलौकिक—दोनों फलों की प्राप्ति हो सकती है। यही वैदिक ज्ञान का रहस्य है। इस सम्बन्ध का पूर्ण ज्ञान तभी प्राप्त हो सकता है जब कि शब्द (विशेषतः ध्वनि) बाह्य तत्त्वों से विमुक्त और परिमार्जित किया जाता है। जैसा कि हमें मालूम है, कोई भी ध्वनि सर्वदा विशुद्ध नहीं रहती, योग की प्रक्रिया से ही उसमें विशुद्धता लाई जा सकती है। इस विशुद्धीकरण के बाद ही पूर्ण ज्ञान की उपलब्धि आप से आप हो जाती है। इस प्रकार व्युत्पन्न और विशुद्ध होकर वह योगियों के हाथ में नैसर्गिक गुणों से पूर्ण, एक अनन्तशक्तिशाली यन्त्र बन जाता है। स्वाध्याय अर्थात् वेदाध्ययन जिसके विषय में यह कहा जा चुका है कि यह विप्रावस्था का लक्षणविशेष है, इस संस्कार या शुद्धीकरण के ही समान है, जिसे सामान्य बोल-चाल में हम ‘संस्कृत भाषा’ कहते हैं रहस्यवाद की दृष्टि से यह वही शुद्धीकृत ध्वनि है, जो दिव्य शक्तियों से ओत-प्रोत होकर ‘दिव्या’ कहलाती है।

मनु ने स्पष्ट रूप से कहा है कि वेद ब्राह्मण में अन्तर्भूत आध्यात्मिक शक्ति का सार है। वैदिक साहित्य के ‘भूः’ का अर्थ विश्व की निम्नतम मेखला तथा ‘स्वः’ का उच्चतम अर्थात् निराकार लोक स्वर्ग है और इन दोनों का मध्यस्थित प्रदेश ‘भुवः’ अथवा अन्तरिक्ष है। यद्यपि इन ‘भूः’ ‘भुवः’ तथा ‘स्वः’ का अर्थ विभिन्न रूप से किया है; किन्तु वास्तव में ये तीनों केवल एक ही मण्डल है। निम्नलोक (पृथ्वी) का सार स्वयं प्रकाश रूप में प्रकट होता है जिसे अग्नि कहा जाता था। आध्यात्मिक अभ्यास की सारी विधि—जिसे वैदिक वाणी क्रतु (यज्ञ) कहा गया है—इसी पवित्र एवं गुप्त अग्नि के जलने साथ प्रारम्भ हुई। अग्नि-मन्थन का गुप्त कार्य अर्थात् अरणियों के द्वारा प्राण तथा अपान या आत्मा तथा मन्त्र का प्रतिरूप अग्नि उत्पन्न करना वास्तव में वही प्रक्रिया या विधि है, जिसे तन्त्र तथा हठयोग में ‘कुण्डलिनी में उद्दीपन उत्पन्न करना’ कहा गया है। जब अग्नि पृथ्वी पर विस्तृत हो जाती है, तब नियमित रूप से संस्कृत (शुद्ध) होने लगती है। तत्पश्चात् यह प्रकाश का सच्चा रूप धारण करती है और अन्तरिक्ष का सार बन जाती है। इसे तब ‘वायु’ कहते हैं। पूर्ण रूप से परिमार्जित या संस्कृत हो जाने पर स्वर्गीय दिव्य दीप्ति का रूप धारण करती है, जिसे ‘रवि’ कहते हैं। तब ये तीनों तरह के प्रकाश, जो उपर्युक्त लोकों के सार हैं, एकीभूत होकर एक प्रकाश हो जाते हैं। वस्तुतः यही वेद है—

अग्निवायुरविभ्यस्तु त्रयं ब्रह्म सनातनम् ।

दुदोह यज्ञसिद्ध्यर्थमृग्-यजुः-सामलक्षणम् ॥

(मनु० १।२३)

कहना नहीं होगा कि इस प्रकाश के बिना सच्चे ज्ञान की प्राप्ति असम्भव है। इस भाव को समझ लेने पर—जो विषयविशेष में निर्धारित किया जा चुका है—यह निष्कर्ष निकलता है कि वेद ही स्वभावतः सार्वलौकिक ज्ञान का निर्झर एवं विशुद्ध अन्तर्ज्ञान का मुख्य द्वार है।<sup>१</sup>

### (५) वेद की रक्षा

हिन्दू धर्म के लिए इतने महत्त्वशाली होने के कारण ही प्राचीन ऋषियों तथा विद्वानों ने इसकी पूर्ण रक्षा का उपाय किया है। यह उपाय इतना जागरूक है कि इतने दीर्घकाल के अनन्तर भी वेद का एक अक्षर भी स्खलित तथा च्युत नहीं हुआ। वेदपाठियों के मुँह से आज भी वेदों का सस्वर उच्चारण उसी प्रकार विशुद्ध रूप में सुना जा सकता है, जैसा यह प्राचीन वैदिक युग में किया जाता था। इसके लिए अष्ट विकृतियों की व्यवस्था महर्षियों ने की है। इन विकृतियों की दया से वेद का पद क्रमोच्चारण तथा विलोम-उच्चारण में अनेक बार आता है, जिसके रूप-ज्ञान में किसी प्रकार की त्रुटि की सम्भावना हो ही नहीं सकती। इन विकृतियों के नाम हैं<sup>२</sup>—(१) जटा (२) माला, (३) शिखा, (४) रेखा, (५) ध्वज, (६) दण्ड, (७) रथ तथा (८) धनु। इनमें से कतिपय विकृतियों का ही वर्णन यहाँ किया जा रहा है।

मन्त्रों का प्रकृत उपलब्ध पाठ 'संहितापाठ' कहलाता है। इस पाठ के प्रत्येक पद का विच्छेद होने पर यही 'पदपाठ' का नाम धारण करता है। पदपाठ में पद तो वे ही रहते हैं, परन्तु स्वरों में पर्याप्त अन्तर आ जाता है। क्रम से दो पदों का पाठ 'क्रमपाठ' कहलाता है। अनुलोम तथा विलोम से जहाँ क्रम तीन बार पढ़ा जाता है उसे कहते हैं 'जटा'। जटापाठ में जब अगला एक पद जोड़ दिया जाता है तब इसका नाम होता है शिखा<sup>३</sup>। इन विकृतियों में सबसे विलक्षण तथा कठिन है 'घनपाठ', जिसमें पदों की आवृत्ति अनुलोम तथा विलोमक्रम से अनेक बार होती है। घन चार प्रकार का होता है, जिसका एक प्रकार शिखा के बाद पदों का विपर्यास तथा पुनः पाठ करने से होता है।<sup>४</sup> एक मन्त्र की आधी ऋचा के भिन्न पाठों में रूप की परीक्षा कीजिए। ऋक् प्रतिशाख्य में 'क्रम' विधान का वर्णन बड़े विस्तार के साथ नाना नियमों की सहायता से किया गया है।

१ महामहोपाध्याय पण्डित गोपीनाथ कविराजजी के एतद्विषयक गम्भीर लेख का एक अंश। पूरे लेख के लिए द्रष्टव्य गंगा का 'वेदाङ्क' पृष्ठ १९२-१९७।

२. जटा माला शिखा रेखा ध्वजो दण्डो रथो धनः।

अष्टौ विकृतयः प्रोक्ताः क्रमपूर्वा महर्षिभिः।

३. पदोत्तरं जटामेव शिखामार्या प्रचक्षते।

४. शिखामुक्त्वा विपर्यस्य तत्पदानि पुनः पठेत्। अयं घन इति प्रोक्तः।



## संहितापाठ

ओषधयः संवदन्ते सोमेन सह राज्ञा ॥ ऋ १०।९७।२२।

## पदपाठ

ओषधयः सं<sup>१</sup> । वदन्ते<sup>२</sup> । सोमेन<sup>३</sup> । सह<sup>४</sup> राज्ञा<sup>५</sup> ।

## क्रमपाठ

ओषधयः सं<sup>१</sup> । सं<sup>२</sup> वदन्ते<sup>३</sup> । वदन्ते<sup>४</sup> सोमेन<sup>५</sup> । सोमेन<sup>६</sup> सह<sup>७</sup> ।

सह<sup>८</sup> राज्ञा<sup>९</sup> । राज्ञेति राज्ञा ।

## जटापाठ

ओषधयः सं<sup>१</sup>, समोषधयः<sup>२</sup>, ओषधयस्<sup>३</sup> सम्<sup>४</sup> ।

सं<sup>५</sup> वदन्ते<sup>६</sup>, वदन्ते<sup>७</sup> सं<sup>८</sup>, सं<sup>९</sup> वदन्ते<sup>१०</sup> ।

## शिखापाठ

ओषधयः सं<sup>१</sup>, समोषधयः<sup>२</sup>, ओषधयः सं<sup>३</sup>—वदन्ते<sup>४</sup> ।

सं वदन्ते, वदन्ते सं, सं वदन्ते—सोमेन ॥

## घनपाठ

ओषधयः सं, समोषधय ओषधयः सं वदन्ते,

वदन्ते समोषधय ओषधयः सं वदन्ते ॥

सं वदन्ते वदन्ते सं संवदन्ते सोमेन,

सोमेन वदन्ते सं, सं वदन्ते सोमेन ॥

इस घनपाठ की परीक्षा से पता चलता है कि प्रथम पद ५ बार, द्वितीय पद १० बार, तृतीय पद १३ बार, चतुर्थ पद १३ बार आते हैं। यह मेधाशक्ति की पराकाष्ठा तथा उत्कर्ष है कि ऐसे विषम पाठ को हमारे वेदपाठी शुद्ध स्वर से अनायास ही पाठ करते हैं<sup>१</sup> !!

सामवेद के मन्त्रस्थ स्वरों की गणना का संकेत इतनी प्रामाणिकता के साथ किया गया मिलता है कि स्वर में सन्निक भी त्रुटि होने की सम्भावना ही नहीं रहती। यह स्वरगणना अत्यन्त समीचीन है और ऐसी गणना अन्य वेदों के मन्त्रों में नहीं पाई जाती। एक उदाहरण से इस वैज्ञानिक गणना का रहस्य समझाया जा रहा है।

१. अष्ट विकृतियों के उदाहरण के लिए देखिए सातवडेकर संपादित ऋग्वेद पृष्ठ ७९२-८०८।

१०८४ <sup>३ १ २</sup> रेवतीर्न <sup>३ ३ ३</sup> सधमाद <sup>१ २</sup> इन्द्र <sup>३</sup> सन्तु <sup>१ २</sup> तुविवाजाः

<sup>३ २ ३</sup> क्षुमन्तौ <sup>२ १ १ २</sup> याभिर्मदेम ॥

<sup>२ ३</sup> आ <sup>२ ३</sup> छ <sup>१ २</sup> त्वावान् <sup>३ २</sup> त्मना <sup>३ २</sup> युक्तः <sup>३ १ २</sup> स्तोतृभ्यो <sup>३ २</sup> धृष्णवियानः

<sup>३ २</sup> उ३ <sup>२</sup> ऋणोरक्षं <sup>३ २</sup> न <sup>३ २</sup> चक्र्योः

१०८६ <sup>१</sup> आ <sup>२ २</sup> यद् <sup>३ १</sup> दुर्वः <sup>२ २</sup> शतक्रववा <sup>३ २</sup> कामं <sup>३ २</sup> जरिनुणाम्

<sup>३ २</sup> उ३ <sup>१</sup> ऋणोरक्षं <sup>२</sup> न <sup>३ १ ४</sup> शचीभिः । ३१४ ठी

(घा० १८।उ० २। स्व० ४)

यह तृच सामवेद के उत्तराचिक का है। इन ऋचाओं पर उदात्तादि तीनों स्वरों के विशिष्ट चिह्न अङ्कित किये गये हैं। ऋग्वेद में उदात्त तथा प्रचयस्वर अचिह्नित रहता है, अनुदात्त के नीचे आड़ी रेखा तथा स्वरित के ऊपर खड़ी रेखा रहती है यथा—

अग्नि मी' ले पुरोहितम्  
अ उ स्व प्र अ उ स्व प्र

परन्तु सामवेद का स्वराङ्कन-प्रकार इससे भिन्न होता है। यहाँ उदात्त के ऊपर १ का अंक, स्वरित पर २ का तथा अनुदात्त के ऊपर ३ का अंक रहता है। कभी इससे विचित्र चिह्न भी रहते हैं :—

(१) अन्तिम उदात्त पर २ का अंक रहता है, जैसे गिरा (साम ८)।

(२) २ र—यह विशिष्ट चिह्न है। (क) जब दो उदात्त एक साथ आते हैं तब प्रथम उदात्त के ऊपर १ का अंक रहता है, दूसरा उदात्त चिह्नहीन रहता है और उससे परे

स्वरित पर २ र का चिह्न लगाता है; “यथा उत <sup>६ २</sup> द्विषो <sup>३ १</sup> मर्त्येस्य” (साम० ६)। इस मन्त्र में षो तथा म दो उदात्त हैं, प्रथम पर १ का अंक है तथा द्वितीय ‘म’ अचिह्नित है। उनसे परे ‘यं’ स्वरित होने से उस पर २ र का चिह्न लगता है।

(ख) अनुदात्त से परे स्वरित पर भी २ र का चिह्न लगता है तथा पूर्व अनुदात्त पर ‘३ क’ का चिह्न। जैसे—

<sup>३ २</sup> क२ र <sup>३ २</sup> चम्बोः । अर्थात् जात्य स्वरित के ऊपर ‘२ र’ का चिह्न लगता है।



(३) २ उ—जब दो उदात्त एक साथ आते हों और उनके बाद अनुदात्त आता हो, तब प्रथम उदात्त के ऊपर '२उ' का चिह्न रहता है तथा दूसरा अचिह्नित रहता है,

२२उ३

यथा—ऊन्या वमो (साम० ४१) यहाँ 'त्या' और 'व' दो उदात्तों के बाद 'सो' अनुदात्त है। फलतः प्रथम उदात्त 'त्या' के ऊपर २ उ का चिह्न है।

इन्हीं की विशेष गणना को व्यवस्था सामवेद में की गई है। ऊपर उद्धृत तृच में अचिह्नित अक्षर १८ हैं। प्रथम ऋचा में अचिह्नित अक्षर हैं, ४, दूसरी ऋचा में भी ४ तथा तृतीय ऋचा में १० : इन्हीं का योग १८ है, जो धा० १८ = धारी १८ के द्वारा सूचित किया गया है। २ उ चिह्नित अक्षर दो हैं (= उ० २)। रकार चिह्नित स्वरित (२२) संख्या में ४ (= स्व० ४) है। इन तीनों की सूचना 'ठी' संकेत में है। ठी = ठ + ई। ई चतुर्थ स्वर होने से स्व० ४ का सूचक है। ठकार टवर्ग का द्वितीय वर्ण है, अतः वह उ० २ का संकेत करता है। धारी के संकेत का नियम यह है कि उसे ५ से भाग देने पर शेष से वर्ग का निश्चय किया जाता है। १८ में ५ का भाग देने पर शेष ३ रहता है, जिससे तृतीय वर्ग (टवर्ग) की सूचना मिलती है। अतः 'ठी' के भीतर ही पूर्वोक्त तीनों चिह्नों का सुन्दर संकेत किया गया है। यह व्यवस्था केवल उत्तराचिक के मन्त्रों के लिए है। पूर्वाचिक में स्वरित, उदात्त तथा धारी का क्रम पूर्वक्रम से उल्टा होता है।<sup>१</sup>

कैसी दुर्भेद्य पंक्ति है वेददुर्ग की रक्षा के लिए। यही कारण है कि आज भी हमारा वेद उसी विशुद्धि तथा प्रामाणिकता के साथ उपलब्ध हो रहा है। संसार के साहित्य में यह एक अत्यन्त विलक्षण तथा विस्मयावह घटना है।

—: ० :—

१. विशेष द्रष्टव्य सामवेद का संस्करण, स्वाध्याय मण्डलौध, सं० १९९६, भूमिका—  
पृ० १०-१२।

## तृतीय परिच्छेद

### वैदिक अनुशोलन का इतिहास

#### १—प्राचीनकाल

संहिताओं की रचना के अनन्तर ही उसके रहस्यमय मन्त्रों के अर्थ समझाने की प्रवृत्ति जागरूक हुई। ब्राह्मण ग्रन्थों में इस प्रवृत्ति का प्रथम प्रयास दृष्टिगत होता है। ब्राह्मण ग्रन्थों में यज्ञ का विस्तृत वर्णन तो विद्यमान है ही, साथ ही साथ उनमें मन्त्रों का भी अर्थ न्यूनाधिक मात्रा में किया गया मिलता है। शब्दों की व्युत्पत्ति भी दी गई है। इन व्युत्पत्तियों को बड़े आदर के साथ यास्क ने 'इति ह विज्ञायते' कहकर निरुक्त में उद्धृत किया है। तथ्य की बात यह है कि ब्राह्मण ग्रन्थों में विकीर्ण सामग्री के आधार पर ही निघण्टु तथा निरुक्त की रचना पीछे की गई। मन्त्रों के पदकार ऋषियों ने भी वेदार्थ के समझने में हमारी बड़ी सहायता की है। प्रत्येक मन्त्र के अवान्तरभूत पदों का पृथक्करण कर प्राचीन ऋषियों ने तत्तत् संहिताओं के 'पदपाठ' भी निर्मित किये हैं। इससे मन्त्रों के अर्थ का परिचय भलीभाँति मिल जाता है। इन पदपाठों के कर्ता ऋषियों का संक्षिप्त परिचय यहाँ दिया है।

#### पदकार

( १ ) शाकल्य—इन्होंने ऋग्वेद का 'पदपाठ' प्रस्तुत किया। बृहदारण्य उप० में शाकल्य का जनक की सभा में याज्ञवल्क्य के साथ शास्त्रार्थ का वर्णन उपलब्ध होता है (अ० ४)। पुराणों के अनुसार ये ही शाकल्य ऋग्वेद के पदपाठ के रचयिता भी हैं। ब्रह्माण्ड पुराण (पूर्वभाग द्वितीय पाद, अ० ३४) का कथन है—

शाकल्यः प्रथमस्तेषां तस्मादन्यो रथीतरः ।

वाष्कलिश्च भरद्वाज इति शाखाप्रवर्तकाः ॥ ३२ ॥

देवमित्रश्च शाकल्यो ज्ञानाहंकारगवितः ।

जनकस्य स यज्ञे वै विनाशमगमद् द्विजः ॥ ३३ ॥

शाकल्य का उल्लेख निरुक्त में तथा ऋक्-प्रातिशाख्य में मिलता है। अतः इन्हें उपनिषत्कालीन ऋषि मानना न्यायसंगत प्रतीत होता है। यास्क ने अपने निरुक्त में कहीं-कहीं इनके पदपाठ को स्वीकार नहीं किया है। उदाहरणार्थ निरुक्त ५।२१ में 'अरुणो मासकृद् वृकः' (१०।५।१८) की व्याख्या में यास्क ने 'मासकृत्' को एक पद मानकर 'मासों का कर्ता' अर्थ किया है, परन्तु शाकल्य ने यहाँ दो पद (मा, सकृत्)



माना है। निरुक्त (६।२८) में 'वने न वायो' (ऋ० १०।२९।१) मन्त्र उद्धृत किया गया है। यहाँ 'वायः' को शाकल्य ने दो पद माना है (वा + यः)। इसका उल्लेख कर यास्क ने इसे अग्राह्य माना है। वे इसे एक ही पद मानते हैं। 'वायः' का यास्कसम्मत अर्थ है—'पक्षी'। इस प्रकार निरुक्त में कहीं-कहीं इनके मत का अनुमोदन नहीं मिलता। इसके अतिरिक्त रावण कृत पदपाठ का भी अस्तित्व मिलता है। रावण ने ऋग्वेद के ऊपर अपना भाष्य भी लिखा और साथ ही पदपाठ भी प्रस्तुत किया। यह पदपाठ शाकल्य का अनुकरण नहीं है, प्रत्युत अनेक स्थलों पर उन्होंने अपनी बुद्धि के अनुसार नवीन पदपाठ दिया है।

(२) यजुर्वेद के भी पदपाठ उपलब्ध हैं। माध्यन्दिन संहिता का पदपाठ तो बम्बई में मुद्रित ही हो चुका है, परन्तु काण्वसंहिता का पदपाठ अभी तक अमुद्रित है। इनके रचयिता का पता नहीं चलता। तैत्तिरीयसंहिता के पद-पाठकार का नाम आत्रेय है। इसका निर्देश भट्ट भास्कर ने अपने 'तैत्तिरीयसंहिता भाष्य' के आरम्भ में किया है—उखश्चात्रेयाय ददौ येन पदविभागश्चक्रे। इसीलिए 'काण्डानुक्रमणी' में आज्ञेय पदकार कहे गये हैं (यस्याः पदकृदात्रेयो वृत्तिकारस्तु कुण्डिनः)। वीधायन गृह्य० (३।१।७) में ऋषितर्पण के अवसर पर पदकार आत्रेय को भी तर्पण करने का उल्लेख है (आत्रेयाय पदकाराय)। ये आत्रेय शाकल्य के ही समकालीन प्रतीत होते हैं।

(३) सामवेद के पदकार गार्ग्य हैं, जिनके नाम तथा कार्य का समर्थन हमें अनेक प्राचीन ग्रंथों से मिलता है। निरुक्त (४।३।४) में मेहन शब्द के प्रसङ्ग में बड़ी रोचक बातें प्रस्तुत की गई हैं। दुर्गाचार्य का कथन है कि ऋग्वेदियों के अनुसार यह एक ही पद है, पर छान्दोग्यों (सामवेदियों) के अनुसार यहाँ तीन पद हैं (म, इह, न)। यास्क ने दोनों पदकारों—शाकल्य तथा गार्ग्य—के मतों का एकत्र समीकरण किया है। इस प्रसंग में समपदकार 'गार्ग्य' के नाम का स्पष्ट उल्लेख है। स्कन्दस्वामी की भी यही सम्मति है—'एकमिति शाकल्यः, त्रीणोति गार्ग्यः'। गार्ग्य के पदपाठ की विशेषता यह है कि इनमें पदों का छेद बहुत ही अधिक मात्रा में किया गया है। 'मित्र' का पदपाठ मि + त्रम्, 'अन्ये' का अन् + ये, 'समुद्रः' का सम + उद्रम् है। इन पदपाठों को प्रमाणित मानकर यास्क ने अपनी निरुक्ति भी ठीक इन्हीं के अनुरूप दी है। प्रमीतेः त्रायत इति मित्रः (१०।२१) = मरण से जो त्राण करता है वर्षादान से, वही मित्र-सूर्य है। समुद्रवन्ति अस्मात् आपः = जल जिसमें बहता रहे वह है समुद्र (२।१०) आदि। गार्ग्य की यह विशेषता ध्यान देने की वस्तु है। अथर्ववेद का पदपाठ ऋग्वेद के अनुरूप ही है। इसके रचयिता का पता नहीं चलता।

१. बह्वचानाम् 'मेहना' इत्येकं पदम्। छन्दोगानां त्रीण्येतानि पदानि—'म, इह, न' इति। तदुभय पश्यता भाष्यकारेण उभयोः शाकल्यगार्ग्ययोरभिप्राया-वत्रानुविहिता। (दुर्गवृत्ति—वेकटेश्वर संस्करण, पृ० २७६)

इन विभिन्न पदकारों में ऐकमत्य नहीं है। जिसे एक आचार्य एक पद मानता है, उसे ही दूसरे विद्वान् दो-दो या तीन-तीन पद मानते हैं। इस पद्धति के लिए अवश्य ही प्राचीन समय में कोई परम्परा रही होगी। 'आदित्य' शब्द के विषय में निरुक्त के भाष्यकार स्कन्दस्वामी ने भिन्न-भिन्न आचार्यों के मतों का इस प्रकार उल्लेख किया है—'शाकल्यात्रेयप्रभृतिभिनविगृहीतम्; पूर्वनिर्वचनाभिप्रायेण। गार्ग्यप्रगृतिभिरवगृहीतम्। विचित्राः पदकाराणामभिप्रायाः। वचिचिदुपसर्गविषयेऽपि नावगृह्णन्ति, यथा शाकल्येन 'अधिवासन्' इति नावगृहीतम्, आत्रेयेण तु अधिवासमिति अवगृहीतम्' (२।१३)।

स्कन्दस्वामी का अभिप्राय यह है कि पदकारों का तात्पर्य विचित्र ही होता है। उपसर्ग होने पर कोई अवग्रह नहीं देते और कोई सामान्य नियम से देते हैं। 'अधिवास' शब्द में शाकल्य अवग्रह नहीं मानते, आत्रेय मानते हैं। जो कुछ भी कारण हो वेदार्थ के अनुशीलन का प्रथम सोपान पदपाठ ही है। बिना पद का रूप जाने अर्थ का ज्ञान क्या कभी हो सकता है? पदपाठ के लिए भी व्याकरण के नियमों का आविष्कार बहुत पहिले ही हो चुका होगा।

ब्राह्मण ग्रन्थों में दी गई निरुक्ति तथा व्युत्पत्ति के आधार पर निघण्टु तथा निरुक्त ग्रंथों की रचना अवान्तर काल में की गई। वेदाङ्ग का पूर्ण प्रयोजन भी वेद के अर्थ के समझने में सहायता देना है, प्रत्येक वेदाङ्ग के द्वारा वेद के अर्थज्ञान में कितनी सहायता मिलती है, इसका विशेष वर्णन अगले परिच्छेद में किया जायगा।

मध्ययुग के अनेक वैदिक विद्वानों ने वैदिक संहिताओं के ऊपर भाष्य की रचना कर उसके अर्थ को विशद तथा बोधगम्य बनाया। इस अर्थानुशीलन कार्य में उन्होंने निरुक्त, व्याकरण, पुराण, इतिहास आदि समस्त आवश्यक सामग्री का उपयोग किया। ऐसे भाष्यकारों में माधवभट्ट, स्कन्दस्वामी, नारायण, उद्गीथ, वेंकटमाधव, आनन्दतीर्थ ऋग्वेद के मान्य भाष्यकर्ता हैं; भवस्वामी, गुहदेव, धुर, भट्ट भास्कर मिश्र तैत्तिरीय संहिता के उत्पट और महीधर माध्यन्दिनसंहिता के माधव, भरतस्वामी तथा गुणविष्णु सामवेद के आदरणीय भाष्य-निर्माता हैं।<sup>१</sup> इन सबसे विलक्षण कार्य है आचार्य सायण का, जिन्होंने पाँच वैदिक संहिताओं, ११ ब्राह्मणों तथा २ आरण्यकों के ऊपर अपने पाण्डित्यपूर्ण भाष्यग्रन्थों का निर्माण किया। सायणाचार्य के भाष्य ही आज हमारे वेद के अर्थ तथा यज्ञ के रहस्य समझने में एकमात्र पथ-प्रदर्शक तथा प्रकाशस्तम्भ हैं, इसमें किञ्चिन्मात्र भी सन्देह नहीं है।

## २—पाश्चात्य वेदज्ञों का कार्य

वेद के अनुशीलन की ओर पाश्चात्य लोगों का ध्यान १८ वें शतक के अन्तिम

१. इन भाष्यकारों के परिचय के लिए देखिए—

बलदेव उपाध्याय—आचार्य सायण और माधव, पृ० १०८-११४।



काल में तब हुआ जब १७८४ ई० में सर विलियम जोन्स नामक अंग्रेजी विद्वान् के प्रयत्न से, जो आगे चलकर ईस्ट इण्डिया कम्पनी के उच्च न्यायालय के प्रधान जज हुए, कलकत्ते में बंगाल एशियाटिक सोसाइटी नामक शोधसंस्था की नींव रखी गई। इसी समय से पाश्चात्यों का ध्यान संस्कृत भाषा तथा साहित्य की ओर आकृष्ट हुआ। तब से लेकर आज तक उनका प्रयत्न विशेष रूप से जारी है।

आज से १५० वर्ष पूर्व १८०५ ई० में कोलब्रूक साहब ने 'एशियाटिक रिसर्चज' नामक पता में वेद के ऊपर एक विस्तृत विवेचनात्मक निबन्ध लिखा, जिसमें वेद के नाना ग्रन्थों के विवरण के साथ उनका महत्त्व भी प्रदर्शित किया गया है। वेदानुशीलन के विषय में पाश्चात्य पण्डितों का यही प्रथम प्रयास है। इसके पहले प्रसिद्ध फ्रेञ्च लेखक वाल्टेयर ने भारत से 'राबर्ट डी नोबिलिस' नामक एक मिशनरी के द्वारा लाये गये एक कल्पित यजुर्वेद की पुस्तक के आधार पर हिन्दुओं की विद्या तथा बुद्धि की विशेष प्रशंसा की थी, परन्तु इस ग्रन्थ के कृत्रिम तथा कल्पित सिद्ध होने पर लोगों में संस्कृत के विषय में बहुत कुछ अविश्वास तथा अश्रद्धा पैदा हो गई थी। उसका निराकरण कोलब्रूक साहब के लेख से भलीभाँति हो गया। ये आरम्भ में संस्कृत के इतने विरोधी थे कि भगवद्गीता का अंग्रेजी में १८८५ ई० में अनुवाद करनेवाले विलकिन्स साहब को संस्कृत के पीछे पागल कहा करते थे, परन्तु पीछे उनकी सम्मति बदली और उन्होंने संस्कृत का गाढ़ अनुशीलन कर संस्कृत के ग्रन्थ-रत्नों को यूरोपीय विद्वानों से परिचित कराया। यह निबन्ध भी पश्चिमी विद्वानों का ध्यान वैदिक साहित्य की ओर आकृष्ट करने में विशेष सफल रहा। प्रायः पचीस वर्षों के बाद रोजेन नामक जर्मन विद्वान् ने बड़े उत्साह से ऋग्वेद का सम्पादन आरम्भ किया, परन्तु १८३७ ई० में इनकी असामयिक मृत्यु के कारण केवल प्रथम अष्टक ही सम्पादित होकर प्रकाशित हुआ। इसी समय में पेरिस में संस्कृत के अध्यापक बरनूफ साहब ने इतने अच्छे और योग्य छात्र तैयार किये कि उन्होंने आगे चलकर वेद के अनुशीलन में महत्वपूर्ण कार्य किया।

यूरोप में वैदिक अनुशीलन के इतिहास में १८४६ ई० चिरस्मरणीय रहेगी, क्योंकि इसी वर्ष रुडाल्फ राथ नामक जर्मन विद्वान् ने 'वेद का साहित्य तथा इतिहास' नामक छोटी, किन्तु महत्वपूर्ण पुस्तिका लिखी, जिसमें यूरोप में वेद के अनुशीलन के प्रति वास्तविक और गंभीर प्रवृत्ति पैदा हुई। राथ महोदय ऐतिहासिक पद्धति के उद्भावक के रूप में चिरस्मरणीय रहेंगे, क्योंकि इन्होंने वेद के अर्थ समझने के लिये सायण आदि भारतीय भाष्यकारों की व्याख्या को एकदम अग्राह्य ठहरा कर पश्चिमी भाषा-विज्ञान तथा तुलनात्मक धर्म को ही प्रधान सहायक माना। दोषपूर्ण होने पर भी इस पद्धति ने वेदों के अर्थ-ज्ञान के लिये 'ऐतिहासिक पद्धति' को विशेष महत्त्व दिया। इनकी दृष्टि से वेद के ही विभिन्न स्थलों में आये हुए शब्दों की छानबीन करने से संदिग्ध

शब्दों के अर्थ स्वयं आभासित हो सकते हैं। इसी पद्धति का अनुसरण कर राय महोदय ने सेन्टपीटर्सबर्ग संस्कृतजर्मन महाकोश का निर्माण किया, जो इनकी विद्वता, प्रतिभा तथा अध्यवसाय का पर्याप्त सूचक है। इसमें प्रत्येक शब्द का अर्थ विकाश-क्रम से दिया गया है, जिसमें वेद से लेकर लौकिक संस्कृत ग्रन्थों के भी सन्दर्भ अर्थ-निर्णय करने के लिये उद्धृत किये गये हैं। इस कोश में वैदिक शब्दों का अर्थ-संकलन स्वयं राय महोदय ने ही किया है, लौकिक संस्कृत शब्दों का अर्थ-निर्णय दूसरे जर्मन विद्वान् बोठालिग ने किया। यह कोश आज भी बेजोड़ है, तथा संस्कृत शब्दों के ऐतिहासिक अर्थ-विकाश को समझाने के लिये नितान्त उपयोगी है।

राय महोदय के सहपाठियों तथा शिष्यों की एक लम्बी परम्परा है, जिसने वेद के अनुशीलन में विशेष भाग लिया है। इन पश्चिमी विद्वानों के कार्य को हम कई श्रेणियों में बांट सकते हैं। एक तो है वैदिक ग्रन्थों का विमर्शात्मक शुद्ध संस्करण, दूसरा है वैदिक ग्रन्थों का अनुवाद तथा तीसरा है बैदार्थ के अनुशीलनविषयक ग्रन्थ तथा वैदिक संस्कृति के रूप-प्रकाशक व्याख्या-पुस्तक। स्थानाभाव के कारण मान्य ग्रन्थकारों तथा उनके कार्यों का ही यहाँ विवेचन किया जा रहा है। ग्रन्थों का संस्करण

मैक्समूलर साहव पाश्चात्य विद्वानों के शिरोमणि हैं, जिन्होंने वेद के विषय में नाना ग्रन्थों की रचना कर उनके सिद्धान्त तथा धर्म को पश्चिमी देशों में खूब ही लोकप्रिय बनाया। विद्वत्ता के साथ सहानुभूति भी उनका विशेष गुण था। वे भारतीय धर्म, दर्शन तथा संस्कृति को सहानुभूति की दृष्टि से परखते थे, तथा भारतीयों के हृदय तक पहुँचने की कोशिश करते थे। आज भी उनके ग्रन्थ विद्वत्ता के साथ उदारता के प्रतीक हैं। उनका सबसे महत्वपूर्ण कार्य है ऋग्वेद के सायण भाष्य का प्रथम बार विवेचनापूर्ण सम्पादन। इस ग्रन्थ के प्रकाशन से वेद-विषयक अध्ययन अध्यापन की नींव यूरोप में पक्की हो गई। इसका प्रारम्भ १८४९ ई० तथा समाप्ति १८७५ ई० में हुई। तीन हजार से अधिक पृष्ठों में इस बृहत् ग्रन्थ के सम्पादन तथा कई सौ पृष्ठों की भूमिका एवं टिप्पणी से संपादन के अध्यवसाय का कुछ अनुमान किया जा सकता है। १८९०-९२ में इसका सुधरा हुआ द्वितीय संस्करण प्रकाशित हुआ। 'प्राचीन वैदिक संस्कृत साहित्य' नामक ग्रन्थ में वैदिक साहित्य की विद्वत्तापूर्ण मीमांसा करने के अतिरिक्त इन्होंने 'पवित्र प्राच्य ग्रंथमाला' में स्वयं तथा अन्य पश्चिमी विद्वानों के द्वारा वैदिक ग्रन्थों का अनुवाद प्रकाशित किया। डाक्टर वेबर का नाम भी पश्चिमी विद्वानों में प्रसिद्ध है जिनका विस्तृत तथा सूक्ष्मदर्शी पाण्डित्य आलोचकों को विस्मय में डाल देने वाला था। इन्होंने यजुर्वेदसंहिता तथा तैत्तिरीयसंहिता का सम्पादन ही नहीं किया; बल्कि इन्दिशे स्तूदियन नामक जर्मन शोधपत्रिका में वैदिक अनुसंधान को अग्रसर किया। आउफ़ेबैट नामक विद्वान् ने १८६२-६३ में ऋग्वेद का एक संस्करण



अत्यन्त योग्यता के साथ रोमन लिपि में निकाला। जर्मन विद्वान् श्रोदर ने मैत्रायणी-संहिता का एक वैज्ञानिक संस्करण बड़ी योग्यता के साथ १८८१-८६ में तथा काठक संहिता का १९००-११ में संस्करण निकाला। ये संहितायें अभी हाल में ही स्वाध्याय-मण्डल (औंध) से सातवडेकरजी के सम्पादकत्व में प्रकाशित हुई हैं। इसके अतिरिक्त स्टेवेन्सन महोदय द्वारा राणायनीह शास्त्रीशाखा की साम-संहिता का १८४२ में अंग्रेजी अनुवाद के साथ, बेन्की साहब के द्वारा कौथुम-शाखीय साम-संहिता का १८४८ में जर्मन अनुवाद के साथ तथा राय और व्हिटनी द्वारा १८५६ में अथर्ववेद का संस्करण पश्चिमी विद्वानों के प्रयास तथा परिश्रम का उज्ज्वल उदाहरण है। पिप्पलाद-शाखा की अथर्वसंहिता की एक ही प्रति काश्मीर में उपलब्ध हुई थी। उसी के आधार पर प्रो० ब्लूमफील्ड तथा डा० नार्वे ने इस अतिजीर्ण प्रति का पूरा फोटो लेकर उसी फोटो को तीन बड़ी-बड़ी जिल्दों में १९०१ ई० में जर्मनी से प्रकाशित किया। फोटो होने से यह ग्रन्थ मूल प्रति की हूबहू नकल है। इसके प्रकाशन से पश्चिमी विद्वानों के भारतीय विद्या की रक्षा के प्रति विशेष मनोयोग और ध्यान का इससे कोई उत्तम उदाहरण क्या प्रस्तुत किया जा सकता है? ब्राह्मणों, श्रौतसूत्रों तथा प्रातिशाख्यों के भी शुद्ध वैज्ञानिक संस्करण अनेक विद्वानों ने समय-समय पर किये हैं।

प्रो० हाग (M. Haug) का ऐतरेयब्राह्मण का संस्करण तथा अंग्रेजी अनुवाद आज भी अपनी भूमिका के लिए उपादेय है (बम्बई १८६३)। डा० आउफ्रेक्ट का रोमन अक्षरों में इस ब्रा० का संस्करण अत्यन्त विशुद्ध माना जाता है (बान, जर्मनी; १८७९)। इसी प्रकार प्रो० लिण्डनर (B. Lindner) का कौषीतकि ब्रा० का संस्करण भी सुन्दर है (जेना, १८८७)। माध्यदिन शतपथ ब्रा० का प्रथम सं० डा० वेबर के सम्पादकत्व में बर्लिन से निकला था (१८५५)। सामवेदी ब्राह्मणों में अनेक के अनुवाद जर्मन भाषा तथा अंग्रेजी में भी हैं। डा० वेबर ने अद्भुत ब्रा० का सं० तथा अनुवाद (बर्लिन १८५८) तथा वंश ब्रा० का संपादन किया है। डा० बर्नेल (A. C. Burnell) ने अनेक सामवेदी ब्राह्मणों को प्रकाशित किया—सामविधान लन्दन से (१८७३ ई०), वंश ब्रा० तथा देवताव्याय ब्रा० १८७३ में, आर्षेय ब्रा० १८७६ में तथा संहितोपनिषद् ब्रा० १८७७ में मंगलोर से। जैमिनीय ब्रा० का विशेष अंश अंग्रेजी अनुवाद तथा टिप्पणियों के साथ डा० ओर्टल (H. Oertal) ने तथा जर्मन अनुवाद के साथ डा० कैलेण्ड ने प्रकाशित किया। प्रथम ग्रन्थ 'अमेरिकन ओरि-एण्टल जर्नल' (१६वीं जिल्द) में छपा है, तो दूसरा स्वतंत्र ग्रन्थ के रूप में। प्रो० गास्ट्रा (D. Gastra) ने गोपथ ब्रा० का एक सुन्दर नागराक्षरों में सं० निकाला है (लेडन, हालैण्ड; १९१९)।

श्रौतसूत्रों के भी विशुद्ध संस्करण पाश्चात्त्यों की कृपा से हमें प्राप्त हैं। इस विषय में आश्वलायन गृह्य तथा पारस्कर गृह्य के सम्पादक स्टेन्ज़लर (Stenzler), शांखायन-

श्रौतसूत्र के सम्पादक हिलेब्राण्ट (Hillebrandt), बौधायन-श्रौतसूत्र के सम्पादक कैलेण्ड (W. Caland), आपस्तम्ब-श्रौतसूत्र के सम्पादक गार्वे (R. Garbe), मानव श्रौतसूत्र के सम्पादक कनाउएर (Knauer), कात्यायन-श्रौतसूत्र के सं० वेबर तथा कौशिक-श्रौतसूत्र के संपादन के सम्बन्ध में ब्लूमफील्ड के नाम उल्लेखनीय हैं।

अनुवाद

वैदिक ग्रन्थों के अनुवाद की ओर भी पश्चिमी विद्वानों की दृष्टि आरम्भ से ही आकृष्ट हुई है। आज से पूरे सौ वर्षों से ऊपर हुए १८५० ई० में डाक्टर विल्सन (H. H. Wilson) ने ऋग्वेद का पूरा अंग्रेजी अनुवाद सायणभाष्य के अनुसार किया। ऋग्वेद के दो जर्मन अनुवाद प्रायः एक ही काल में प्रकाशित हुए—ग्रसमान (H. Grassmann) का पद्यानुवाद (१८७६-७७ ई०, दो जिल्दों में), जिसमें राय साहब की पद्धति से सायणभाष्य की उपेक्षा कर स्वतन्त्र रीति से अनुवाद किया गया है; (२) लुडविग (A. Ludwig) का गद्यानुवाद विस्तृत व्याख्या के साथ ६ जिल्दों में (१८७६-१८८८ तक), जिसमें उतनी स्वतन्त्रता अंगीकृत नहीं हुई है। इसके अनन्तर काशी से ग्रिफिथ (R. T. H. Griffith) का अंग्रेजी में पद्यानुवाद उपयोगी सूचियों तथा टिप्पणियों के साथ (१८८९-९२) प्रकाशित हुआ, जिसमें सायणभाष्य का पूरा उपयोग किया गया है। ऋग्वेद के ऊपर जर्मन विद्वान् डा० ओल्डनबर्ग (H. Oldenberg) की बड़ी ही मार्मिक तथा विवेचनापूर्ण व्याख्या दो जिल्दों में बर्लिन से प्रकाशित हुई है (१९०९-१२)। इस ग्रन्थ में ओल्डनबर्ग ने प्रत्येक सूक्त के ऊपर पूर्ववर्ती पण्डितों की व्याख्या का निर्देश कर अपनी विशद विवेचना प्रस्तुत की है। इन्होंने एक दूसरे ग्रन्थ में ऋग्वेद के छन्द आदि अन्य विषयों की भी विशद विवेचना प्रस्तुत की है (१८८८ ई०, बर्लिन)। ये ग्रन्थ ऋग्वेद के अनुशीलन के लिए बड़े ही महत्वशाली, प्रामाणिक तथा उपादेय हैं, जिनको उपयोगिता आज भी अक्षुण्ण बनी हुई है।

यजुर्वेद की माध्यन्दिन संहिता का अंग्रेजी पद्य में अनुवाद ग्रिफिथ ने किया है (काशी, १८८९)। तैत्तिरीय संहिता का बड़ा ही प्राञ्जल अनुवाद डा० कीथ (A. B. Keith) ने हार्वर्ड ओरियन्टल सोरीज (जि० १८१९; १९१४ अमेरिका) में किया है, जिसके आरम्भ में बहुत ही उपयोगी बातों की मीमांसा अनुवादक की विलक्षण विद्वत्ता का परिचय देती हैं। सामवेद का पद्यानुवाद भी अंग्रेजी में ग्रिफिथ साहब का है। अथर्ववेद के दो अनुवाद प्रस्तुत हैं। ग्रिफिथ का अनुवाद मूल अर्थ को समझने में पूरा सहायक है (१८९१-९८, काशी), तो व्हीटनी (W. H. Whitney) का अनुवाद जिसे लैनमैन (C. R. Lanman) ने पूरा करके प्रकाशित किया है (हार्वर्ड ओ० सी० जिल्द ७ और ८, १९०५) विद्वत्तापूर्ण भूमिका तथा टिप्पणियों के कारण वैदिकों के लिए बड़ा ही उपादेय, प्रामाणिक तथा



प्राञ्जल है। ब्राह्मण-ग्रन्थों में तीन के अनुवाद अत्यन्त परिश्रमसाध्य तथा उपयोगी हैं—(१) शतपथ ब्रा० का इग्लिंग (D. J. Eggeling) का 'पवित्र प्राच्य ग्रन्थमाला' के ५ जिल्दों (१२, २६, ४१, ४३, ४४) प्रकाशित अनुवाद अव्यवसाय तथा परिश्रम का उदाहरण है। (२) ऋग्वेद के दोनों ब्राह्मणों को डा० कीथ का अनुवाद (हा० ओ० सी०, जि० २४, १९२०) सौ पृष्ठों की उपयोगी भूमिका के साथ संकलित होने से नितान्त महत्वपूर्ण है। (३) ताण्ड्य महाब्राह्मण का डा० कैलेण्ड (Caland) का अनुवाद (विजिल०, कलकत्ता १९३२) भी सामवेदीय विषयों से सम्बद्ध भूमिका से युक्त होने के कारण बहुत ही उपयोगी है, जिसमें कर्मकाण्ड से सम्बद्ध विषयों का भी संकेत टिप्पणियों में दे दिया गया है। छोटे मोटे ब्राह्मणों के तो अनुवाद जर्मन तथा अंग्रेजी में अनेक हैं। ऊपर के तीनों ब्राह्मणों के अनुवाद विस्तार में ही बड़े नहीं हैं; प्रत्युत विद्वत्ता में भी अद्वितीय हैं।

उपनिषदों के अनुवाद तो अनेक हैं और बहुत ही पाण्डित्यपूर्ण हैं। वेदांग के ग्रन्थों जैसे प्रातिशाख्य, निरुक्त आदि के भी उपादेय अनुवादों को पाश्चात्य विद्वानों ने प्रकाशित किया है।

### व्याख्या-ग्रन्थ

वेदों के विषयों के ऊपर भी स्वतन्त्र रूप से पश्चिमी विद्वानों ने बड़ी ही उपयोगी सामग्री एकत्र की है। 'संस्कृत जर्मन महाकोश' की चर्चा तो ऊपर की गई है। ग्रासमान का वैदिक कोश ऋग्वेद से ही सम्बन्ध रखता है (१८७३-७५) जिसमें ऋग्वेदीय प्रत्येक स्थल का उल्लेख करके शब्द के अर्थ का निर्णय किया गया है। ऋग्वेद के अनुवाद की त्रुटियों की पूर्ति इस कोश से होती है। डा० मैक्डानल तथा कीथ का 'वैदिक इन्डेक्स' वैदिक संस्कृति से सम्बद्ध विषयों का एक छोटा विश्वकोष ही है, जिसमें ऐतिहासिक तथा भौगोलिक विषयों के अतिरिक्त सामाजिक, आर्थिक आदि विषयों की पूर्ण मीमांसा है।

वैदिक व्याकरण तीन विद्वानों के बड़े ही सुन्दर हैं—

(१) ह्विट्नी का व्याकरण मुख्यतया लौकिक संस्कृत का ही है, परन्तु तुलना के लिए वैदिक भाषा का भी व्याकरण दिया गया है।

(२) डा० मैक्डानल का वैदिक व्याकरण (वैदिक ग्रामर १९१०, जर्मनी) तो इस विषय का सर्वतोमान्य तथा प्रामाणिक ग्रन्थ है, जिसका संक्षिप्त रूप भी सामान्य छात्रों के लिए विशेष उपयोगी है (वैदिक ग्रामर फार स्टूडेन्ट्स, आक्सफोर्ड १९२०)। एक विशेषता अवश्य मननीय है कि जहाँ पाणिनीय व्याकरण में वैदिक प्रयोगों को 'बहुलं छन्दसि' के भीतर निविष्ट कर दिया गया है; उन्हें भी यहाँ नियमों में बाँधने का प्रयत्न किया गया है।

(३) डा० वाकरनागेल (J. Wackernagel) का वैदिक व्याकरण जर्मन भाषा में निबद्ध है। अनेक जिल्दों से प्रकाशित इस ग्रंथ में नवीनतम भाषाशास्त्रीय अनुसन्धानों का पूर्ण उपयोग किया गया है। यह ग्रंथ विद्वानों की सम्मति में अपने विषय का सर्वोत्तम प्रौढ़ ग्रन्थ है।

वैदिक छन्दों के ऊपर भी पश्चिमी विद्वानों ने अध्ययन किया है। प्रो० वेबर ने अपने 'इन्दिशे स्तुदियन' नामक शोधपत्रिका की आठवीं जिल्द में इस विषय का विस्तृत अध्ययन प्रकाशित किया है। प्रो० अर्नाल्ड (E. V. Arnold) ने ऋग्वेदस्थ छन्दों का अध्ययन कर मन्त्रों के काल-निर्णय का भी 'वैदिक मीटर' नामक ग्रन्थ में (१९०५ ई०) स्तुत्य प्रयास किया है। इनके सिद्धान्त परिश्रम-साध्य होने पर भी विद्वानों में मान्य नहीं हुए।

वैदिक पुराण-विज्ञान—वेदों के धर्म के अध्ययन-प्रसंग में पाश्चात्य पण्डितों ने एक स्वतन्त्र तुलनात्मक पुराण-विज्ञान (कम्पैरेटिव माइथोलॉजी) की सृष्टि की है, जिसमें वेद के धार्मिक सिद्धान्तों की तुलना अन्य धर्मों के तथ्यों से भी की गई है। वैदिक धर्म पर प्रो० मैक्समूलर, मैक्डानल तथा जर्मन विद्वान् हिलेब्रान्ट ने अनेक ग्रंथ लिखे हैं, जिनमें हिलेब्रान्ट का जर्मन ग्रन्थ तीन बड़ी-बड़ी जिल्दों में प्रकाशित हुआ है (वेदिशे माइथोलॉजी)। इसके अतिरिक्त श्रौत यज्ञयाज्ञों के विषय में भी इसका प्रामाणिक ग्रन्थ बड़ा ही उपादेय है (वेदिशे रिचुआल लितरातुर; जर्मनी १९२५) जर्मन भाषा से अपरिचित पाठकों के लिए डा० मैक्डानल का 'वैदिक माइथोलॉजी' नामक ग्रन्थ व्यापकता तथा प्रामाणिकता की दृष्टि से नितान्त उपादेय है। फ्रेंच विद्वानों ने भी श्रौत विषयक अनेक ग्रन्थों की रचना फ्रेंच भाषा में की है। डा० कीय का दो जिल्दों में विभक्त ग्रन्थ भी विशेष उपयोगी है। इसमें वेद के धर्म तथा उपनिषद् के तत्त्वज्ञान की प्रामाणिक मीमांसा है। 'रिलिजन एण्ड फिलासोफी आफ वेद एण्ड उपनिषद्' नामक यह ग्रन्थ हारवर्ड से दो जिल्दों में प्रकाशित हुआ है (संख्या ३१-३२, ९३४-३५)। वेद के धर्म के अनुशीलन के लिए पाश्चात्यों के और भी अनेक ग्रन्थ हैं।

वैदिक साहित्य का इतिहास—इस विषय में भी तीन-चार ग्रंथ विशेष प्रसिद्ध हैं। डा० वेबर के एतद्विषयक ग्रन्थ को अपने विषय का सर्वप्रथम प्रतिपादक होने का गौरव प्राप्त है। यह मूलतः जर्मन भाषा में निकला था, जिसका अंग्रेजी अनुवाद टुबनर संस्कृत सीरीज (लण्डन) में उपलब्ध है। मैक्समूलर का ग्रन्थ 'हिस्ट्री आफ एनसेण्ट संस्कृत लिटरेचर' (१८५९, लण्डन) वैदिक ग्रन्थों का गाढ़ अध्ययन प्रस्तुत करता है और यह आज भी अपनी उपयोगिता से वंचित नहीं हुआ है। मैक्डानल का 'हिस्ट्री संस्कृत लिटरेचर' (संस्कृत साहित्य का इतिहास) अधिकतर वैदिक साहित्य का ही विशेष अध्ययन है और छात्रों के लिए विशेष उपयोगी सिद्ध हुआ है (लण्डन, १९०५) डा० विन्टरनिट्स का तीन खण्डों में विभक्त ग्रन्थ 'हिस्ट्री आफ् इण्डियन



‘लिटरेचर’ (मूल जर्मन का प्रकाशन १९०४, लाइपजिग से) इन तीनों की अपेक्षा व्यापकता तथा विशालता की दृष्टि में बढ़कर है। इसके प्रथम खण्ड में वैदिक साहित्य का व्यापक परिचय दिया है। जर्मन पाठकों को लक्ष्य कर लिया गया यह ग्रन्थ सामान्य बातों के विशेष वर्णन में ही व्यस्त रहा है, परन्तु फिर भी इसकी उपयोगिता कम नहीं है। मूलतः जर्मन भाषा में निबद्ध ‘हिस्ट्री आफ इण्डियन लिटरेचर’ नामक ग्रन्थ के आरम्भिक दो खण्डों का अंग्रेजी अनुवाद कलकत्ता विश्वविद्यालय ने प्रकाशित किया है। तीसरा खण्ड भी अंग्रेजी में उपलब्ध है (मोतीलाल बनारसीदास, दिल्ली)।

वैदिक साहित्य की सूचियाँ—वैदिक ग्रन्थों के वैज्ञानिक तथा विशुद्ध संस्करण के लिए सूचियों का विशेष उपयोग होता है। प्राचीन काल में अनेक ‘अनुक्रमणी ग्रन्थ’ इसी की पूर्ति के लिए लिखे गये थे। पाश्चात्य विद्वानों ने इधर विशेष ध्यान दिया है। इनमें सबसे महत्त्वपूर्ण है डा० ब्लूमफील्ड का ‘वैदिक कान्फार्डेन्स है (हावर्ड ओरिएण्टल सीरीज १० वीं जिल्द, १९०६, पृ० सं० ११०२), जिसमें उस समय तक छपे वैदिक ग्रन्थों की प्रत्येक ऋचा के प्रत्येक पाद तथा प्रैष आदि गद्यमय यजूर्वक्वियों की भी सूची है। इसमें विभिन्न पाठ भेदों का भी संग्रह है। रोमन लिपि में छपे मन्त्रों वाला यह ग्रन्थ साधारण पाठकों के लिए उपयोगी है, तो इन्हीं का दूसरा ग्रन्थ ‘ऋग्वेदीय रेपिटीशन्स’ (हा० ओ० सी०, २० तथा २४ वीं जिल्द) विशेषज्ञों के उपयोग के लिए है। इसमें दिखलाया गया है कि किस प्रकार ऋग्वेद के मन्त्र या पाद की पुनरावृत्ति कहाँ हुई है, तथा उससे उपयोगी तथ्यों की मीमांसा की गई है। कर्नल जेकब (G. A. Jacob) का ‘उपनिषद् वाक्यकोश’ भी ६६ उपनिषदों तथा गीता के वाक्यों की बृहत् सूची प्रस्तुत करता है। यह भी अध्ययन के लिए कम उपयोगी नहीं है (१८९१, बम्बई)। फ्रेंच विद्वान् लूई रेनो (Louis Renou) ने एक उपयोगी ग्रन्थ की रचना की है, जिसमें वेद तथा वैदिक विषयों पर निमित्त ग्रन्थों तथा लेखों का पूर्ण परिचय है। उपादेय ग्रन्थ फ्रेंच भाषा में ‘बिब्लिओग्राफी वेदीक’ नाम से पेरिस से प्रकाशित है (१९३१)।

### ३—नव्य भारत में वैदिक अनुशीलन

गत शताब्दी के विद्वानों की भी दृष्टि वेद की ओर आकृष्ट हुई। इसका कारण था दो नवीन धर्म-सुधारक समाजों की स्थापना। बंगाल में राजा राममोहनराय के द्वारा स्थापित ‘ब्रह्मसमाज’ ने तथा पंजाब में स्वामी दयानन्द सरस्वती के द्वारा प्रतिष्ठापित ‘आर्यसमाज’ ने वैदिक सिद्धान्त को ही हिन्दूधर्म का मौलिक विशुद्ध सिद्धान्त ठहरा कर उनकी ओर भारतीयों का ध्यान आकृष्ट किया। ब्रह्मसमाज ने उपनिषदों के अध्ययन को पुनरुज्जीवित किया तथा आर्यसमाज ने वैदिक संहिता के अध्ययन-अध्यापन को। पाश्चात्य विद्वानों के वैदिक अनुशीलन से भी भारत में प्रोत्साहन मिला और भारतीय विद्वानों ने वैदिक ग्रन्थों के विशुद्ध संस्करण तथा ऐतिहासिक अनुशीलन प्रस्तुत किये।

स्वामी दयानन्द सरस्वती ने यजुर्वेद या ऋग्वेद के ऊपर अपनी पद्धति के अनुसार संस्कृत में सुन्दर भाष्यों की रचना की है।

नवीन शैली के वेदज्ञों में शङ्कर पाण्डुरङ्ग पण्डित, लोकमान्य बालगंगाधर तिलक शंकर बालकृष्ण दीक्षित और सत्यव्रत सामश्रमी का नाम विशेष उल्लेखनीय है। शङ्कर पाण्डुरङ्ग पण्डित ने सायण भाष्य के साथ अथर्ववेद का बड़ा ही विशुद्ध संस्करण चार जिल्दों में प्रकाशित किया (बम्बई १८९५-९८) जिससे अच्छा संस्करण इसका आज तक प्रकाशित न हो सका। इन्होंने नवीन पद्धति पर ऋग्वेद की व्याख्या भी 'वेदार्थ यत्न' नामक ग्रन्थ में विवेचनात्मक टिप्पणों के साथ मराठी तथा अंग्रेजी में प्रकाशित करना आरम्भ किया था। यह श्लाघनीय उद्योग व्याख्याता की अकाल मृत्यु के कारण तृतीय मण्डल तक ही समाप्त होकर रह गया। लोकमान्य बालगंगाधर तिलक के दोनों ग्रन्थ 'ओरायन' और 'आर्कटिक होम इन दि वेदेज' वैदिक आलोचना के मौलिक गवेषणापूर्ण ग्रन्थ हैं, जिनमें उनकी विद्वत्ता, तर्क का उपन्यास तथा बुद्धि की निर्मलता अवलोकनीय है। 'ओरायन' में ज्योतिष-सम्बन्धी प्रमाणों के आधार पर वेद का निर्माणकाल विक्रम से चार हजार वर्ष पूर्व निर्णीत है, तथा दूसरे में आर्यों का मूल निवास उत्तरी ध्रुव के पास सिद्ध किया गया है और पाश्चात्यों के प्रचलित मतों को खण्डन है। दीक्षित ने 'भारतीय-ज्योतिष' सम्बन्धी अपने मराठी ग्रन्थ में वैदिक ग्रन्थों में उपलब्ध ज्योतिष प्रमाणों के बल पर वेदरचना की विस्तृत प्रामाणिक विवेचना की है ('भारतीय ज्योतिःशास्त्र' १८९६ पूना)। सत्यव्रत सामश्रमी बंगाल की एक मान्य वैदिक थे, जिन्होंने सामवेद से सम्बद्ध ग्रन्थों का प्रामाणिक तथा विशुद्ध संस्करण प्रकाशित किया है। वे सामवेद के मार्मिक विद्वान् थे। उनकी कीर्ति-स्तम्भ है सामसंहिता तथा गान-संहिता का ५ भागों में विशुद्ध संस्करण (कलकत्ता, १८७७), जिसमें साम, गायन, सायणभाष्य आदि का एकत्र प्रकाशन प्रामाणिक ढंग से किया गया है। आर्य-समाज के अनेक विद्वानों ने वैदिक ग्रन्थों का संस्करण तथा विवरण प्रस्तुत कर अपने वेद प्रेम का परिचय दिया है। आर्यसमाजी विद्वान् श्रीपाद दामोदर सातवडेकर ने चारों वेदों की संहिताओं को बड़ी ही उपयोगी अनुक्रमिका के साथ स्वाध्याय मण्डल (औंध जिला सतारा) से सम्पादित कर प्रकाशित किया है। ये संस्करण बड़े ही उपयोगी, विशुद्ध तथा प्रामाणिक हैं। काठक संहिता, मैत्रेयणीय संहिता तथा साम की गान संहिता (प्रथम भाग) तथा देवत संहिता (विभिन्न देवताओं से सम्बद्ध मन्त्रों का एकत्र संग्रह) उसी प्रकार उपयोगी तथा उपादेय हैं। तिलक विद्यापीठ (पूना) से ५ जिल्दों में प्रकाशित ऋग्वेद का सायणभाष्य प्रचीनतम हस्तलेखों पर आधारित होने से अत्यन्त विशुद्ध, प्रामाणिक तथा वैज्ञानिक संस्करण है। वह मैक्समूलर के प्रख्यात संस्करण से भी विशुद्धतर है। इसके लिए इसके सम्पादकगण हमारे धन्यवाद के पात्र हैं। डाक्टर लक्ष्मणस्वरूप का वेंकट-माधव की व्याख्या तथा अन्य भाष्यों के



आवश्यक उद्धरणों से संवलित संस्करण भी मन्त्रों के अर्थज्ञान की आवश्यक सामग्री प्रस्तुत करने के कारण विशेष उपयोगी है (४ जिल्द लाहौर) ।

वैदिक संहिताओं के भाषानुवाद भी उपलब्ध होते हैं, जिनमें रमेशचन्द्र दत्त का बंगला में, रामगोविन्द त्रिवेदी तथा श्रीराम शर्मा आचार्य का हिन्दी में ऋग्वेद का अनुवाद; जयदेव विद्यालंकार का साम तथा अथर्ववेद का हिन्दी अनुवाद तथा श्रीधर पाठक का मराठी में माध्यन्दिनसंहिता का अनुवाद उपयोगी है परन्तु इनमें अंग्रेजी तथा जर्मन अनुवादों के समान व्यापकता तथा वैज्ञानिकता का अभाव विशेष खटकता है । श्रीराम शर्मा आचार्य ने ऋग्वेद के अतिरिक्त अन्य वेदों का अनुवाद हिन्दी में प्रस्तुत किया है ।

वेद तथा वेदाङ्ग का अर्थ समझाने के लिए अनेक व्याख्या ग्रन्थों का इधर प्रणयन हुआ है । श्री अरविन्द ने वेद के मन्त्रों की रहस्यवादी व्याख्या की है और इस व्याख्या की रूपरेखा बतलाते हुए इन्होंने ऋग्वेदस्थ अग्नि-सूक्तों का अनुवाद अंग्रेजी में किया है (कलकत्ता, १९३०) । इस व्याख्यापद्धति को समझाने के लिए तदनुसार ऋग्वेद के आरम्भिक-सूक्तों पर हाल में ही कपाली शास्त्री ने संस्कृत में दो व्याख्या-ग्रन्थ लिखे हैं ।

श्रीविश्वबन्धु शास्त्री के सम्पादकत्व में प्रकाशित शब्दार्थ-पारिजात में वैदिक शब्दों का ब्राह्मणों से लेकर नवीनतम भारतीय आचार्यों तथा पाश्चात्य विद्वानों द्वारा किये गये अर्थों का आलोचनात्मक संग्रह है । डा० लक्ष्मणस्वरूप-कृत निरुक्त का संस्करण तथा

अनुवाद, डा० मंगलदेव-शास्त्री रचित ऋक्-प्रातिशाख्य का संस्करण तथा अनुवाद और डा० सूर्यकान्त शास्त्री द्वारा सम्पादित 'अथर्व-प्रातिशाख्य' अपने विषय के उपादेय ग्रन्थ हैं । (श्री चिन्तामणि विनायक वैद्य द्वारा अंग्रेजी में लिखित 'हिस्ट्री आफ वेदिक लिटरेचर' (पूना १९३०) तथा श्रीभगवद्दत्त द्वारा रचित 'वैदिक वाङ्मय का इतिहास (लाहौर; तीन खण्ड) भी उपयोगी ग्रन्थ हैं । डा० दाण्डेकर की वैदिक ग्रन्थ-सूची (वेदिक विब्लियोग्राफी, पूना १९४७) भी वेदविषयक ग्रन्थों तथा निबन्धों की जानकारी

के लिए विशेष उपयोगी है । यह डा० रेनो के ग्रन्थ की पूर्ति करता है । पण्डित विश्वबन्धु शास्त्री के निर्देशन में 'वैदिक-पदानुक्रम कोष' अनेक भागों में होशियारपुर के वैदिकशोधसंस्थान से प्रकाशित हुआ है । श्री युधिष्ठिर मीमांसक के वैदिक छन्द तथा वैदिक स्वरमीमांसा नामक ग्रन्थ भी उल्लेखनीय हैं ।

## चतुर्थ परिच्छेद

### वेद-भाष्यकार

गुप्तकाल में वैदिक धर्म का महान् अम्युदय हुआ। इतिहासवेत्ता पाठक भलीभाँति जानते हैं कि गुप्त सम्राट् 'परमभागवत' की उपाधि से अपने को विभूषित करना गौरवास्पद समझते थे। इन्होंने वैदिक धर्म का पुनरुद्धार सम्पन्न किया। सप्तमशतक में आचार्य कुमारिल ने मीमांसाशास्त्र की भूयसी प्रतिष्ठा की। इनके व्यापक प्रभाव से वेदाध्ययन की ओर पण्डितों की प्रवृत्ति पुनः जागरित हुई। बौद्धकाल में वेदों की ओर जनता की दृष्टि कम थी, परन्तु कुमारिल ने बौद्धों की युक्तियों का सप्रमाण खण्डन कर वेद की प्रामाणिकता सिद्ध कर दी। हमारा अनुमान है कि कुमारिल-शंकर के समय में वेदों के अर्थ समझने और समझाने की प्रवृत्ति विशेष रूप से जागरूक हुई। वैदिक भाष्यकारों में प्राचीनतम भाष्यकार स्कन्दस्वामी के आविर्भाव का यही युग है। यहाँ संहिताक्रम से भाष्यकारों का संक्षिप्त वर्णन किया जा रहा है।

#### (१) ऋग्वेद-भाष्य

ऋग्वेद संहिता का सबसे पहला उपलब्ध भाष्य (स्कन्दस्वामी) का है। वैदिक साहित्य में यह भाष्य बड़े आदर तथा सम्मान की दृष्टि से देखा जाता है। ग्रन्थकार की प्राचीनता के साथ-साथ ग्रन्थ के अन्तरङ्ग गुणों ने उसे इस उच्च आसन पर बैठाया है। भाष्य के अन्त में दिए गए कतिपय श्लोकों से इनके देशादि का पर्याप्त परिचय मिलता है। स्कन्दस्वामी गुजरात की प्रख्यात राजधानी वलभी के रहनेवाले थे। इनके पिता का नाम (भर्तृध्रुव था) इसका पता निम्नलिखित श्लोक से, जो ऋग्वेद भाष्य के प्रथमाष्टक के अन्त में मिलता है, चलता है—

वलभीविनिवास्येतामृगर्थागमसंहृतिम् ।

भर्तृध्रुवसुतश्चके स्कन्दस्वामी यथास्मृति ॥

स्कन्दस्वामी—आचार्य स्कन्दस्वामी के समय का भी निर्णय पर्याप्त रीति से किया गया। पीछे के ग्रन्थों में इनके नामोल्लेख होने से हमें इनके आविर्भाव काल का पता चलता है, परन्तु शतपथब्राह्मण के विख्यात भाष्यकार हरिस्वामी के गुरु होने से इनका समय बहुत कुछ निश्चित रूप से जाना जा सकता है। शतपथ-भाष्य के आरम्भ में हरि स्वामी ने अपना परिचय दिया है और स्कन्दस्वामी को अपना गुरु बतलाया है—

नागस्वामी

तत्र श्रीगुहस्वामिनन्दनः ।

तत्र याजी प्रमाणयज्ञ

आढ्यो लक्ष्म्या समेधितः ॥५॥

तन्नन्दनो हरिस्वामी

प्रस्फुरद्वेदेदिमान् ।

त्रयीव्याख्यानधौरेयोऽधीततन्त्रो

गुरोर्मुखात् ॥६॥



यः सम्राट् कृतवान् सप्त सोमसंस्थास्तथर्कश्रुतिम् ।  
 व्याख्यां कृत्वाऽऽध्यापयन्मां श्रीस्कन्दस्वाम्यस्ति मे गुरुः ॥८॥  
 हरिस्वामी ने अपने भाष्य की रचना का भी समय दिया है—  
 यदाब्दनानां कलेर्जग्मुः सप्तत्रिंशच्छतानि वै ।  
 चत्वारिंशत्समाश्चान्यास्तदा भाष्यामिदं कृतम् ॥

अर्थात् कलियुग के ३७४० वर्ष बीतने पर भाष्य बनाया गया । कलियुग का आरम्भ वि० सं० पूर्व ३०४५ अर्थात् ३१०२ ईसा पूर्व में माना जाता है, अतः हरिस्वामी के शतपथभाष्य का निर्माण काल (३७४०-३०४५) = वि० सं० ६९५ = ६३८ ई० में माना जा सकता है । इसके पहले स्कन्दस्वामी ने अपना ऋगभाष्य बना डाला था, तथा हरिस्वामी को वेद पढ़ाया था । अतः आचार्य स्कन्दस्वामी का काल वि० सं० ६८२ (६२५ ई०) के आसपास अनुमानतः सिद्ध है । इस प्रकार स्कन्दस्वामी हर्ष तथा बाणभट्ट के समकालीन हैं ।

स्कन्दस्वामी ने यास्क के निरुक्त के भी ऊपर टीका लिखी है । निरुक्त टीका के रचयिता तथा ऋगभाष्य के कर्ता आचार्य स्कन्दस्वामी अभिन्न व्यक्ति हैं, इसका पता हमें देवराज यज्वा के उस लेख से चलता है जिसमें निरुक्त टीका में 'प्रयस्' शब्द का तथा वेदभाष्य में 'श्रवस्' शब्द का स्कन्दस्वामी के द्वारा 'अन्न' अर्थ किये जाने का स्पष्ट उल्लेख किया गया है—

'उप प्रयोमिरागत्' इत्यादिषु निरुक्तटीकायां स्कन्दस्वामिना प्रय इत्यन्नं नाम उच्यते, तथा च 'अक्षिति श्रवः' इत्यादिनिगमेषु वेदभाष्ये श्रव इत्यन्नं नाम इति स्पष्टमुच्यते ।

इस उद्धरण के अध्ययन से यही प्रतीत होता है कि देवराज यज्वा को स्कन्दस्वामी निरुक्त-टीका तथा वेदभाष्य दोनों के रचयिता अभीष्ट थे । अतः इस विषय में सन्देह करने का स्थान नहीं कि वेदभाष्य तथा निरुक्त-टीका इन दोनों को स्कन्दस्वामी ने ही बनाया था ।

स्कन्दस्वामी का ऋगभाष्य अत्यन्त विशद है । इसमें प्रत्येक सूक्त के आरम्भ में उस सूक्त के ऋषि तथा देवता का उल्लेख किया गया है, तथा इसके बोधक प्राचीन अनुक्रमणियों के श्लोक उद्धृत किए गए हैं । निघण्टु, निरुक्त आदि वैदिकार्थोपयोगी ग्रन्थों से भी उपयुक्त प्रमाण स्थान-स्थान पर दिए हैं । भाष्य खूब सरल है तथा मिताक्षर है । व्याकरण-सम्बन्धी तथ्यों का उल्लेख संक्षेप में ही किया गया है । सायणभाष्य के प्रथमाष्टक की तरह व्याकरण का विस्तार से प्रदर्शन इसमें नहीं है । स्कन्दस्वामी के भाष्य का प्रभाव सायण के ऋगभाष्य पर अवश्य पड़ा था; इसके अनेक प्रमाण तथा उदाहरण हैं । स्कन्दस्वामी का भाष्य ऋग्वेद के केवल आधे भाग—चौथे अष्टक-तक ही उपलब्ध हुआ है । शेष भाग की पूर्ति दो आचार्यों ने की है, जिनका वर्णन आगे किया जायगा । अनन्तशयनग्रन्थावली में यह भाष्य प्रकाशित होने लगा है ।

नारायण—ऋग्वेद के भाष्य में वेंकटमाधव ने लिखा है—

स्कन्दस्वामी नारायण उद्गीथ इति ते क्रमात् ।

चक्रुः सहैकमृभाष्यं पदवाक्यार्थगोचरम् ॥

अर्थात् (स्कन्दस्वामी), (नारायण) तथा (उद्गीथ) ने क्रम से मिलकर एक ही ऋग्भाष्य बनाया । इससे यह स्पष्ट है कि नारायण ने ऋग्भाष्य की रचना में स्कन्दस्वामी की सहायता की थी । 'क्रमात्' शब्द से अनुमान होता है कि ऋग्वेद के मध्य-भाग पर नारायण ने अपना भाष्य लिखा है । कुछ लोग सामभाष्यकार माधव के पिता नारायण तथा इस नारायण को एक ही व्यक्ति मानते हैं, परन्तु इसके लिए अभी कोई सबल प्रमाण नहीं मिला है । इसका भी समय विक्रम की सातवीं शताब्दी में अनुमानतः सिद्ध है ।

उद्गीथ—वेंकटमाधव के कथनानुसार उद्गीथ ने स्कन्दस्वामी के भाष्य में सहायता पहुँचाई थी । इन्होंने ऋग्वेद के अन्तिम भाग पर भाष्य लिखा है । प्रत्येक अध्याय की समाप्ति पर उद्गीथ ने अपने विषय में लिखा है—'वनवासीविनिर्गताचार्यस्य उद्गीथस्य कृता ऋग्वेदभाष्ये'... अध्यायः समाप्तः' । इससे उद्गीथाचार्य का वनवासी से कोई न कोई सम्बन्ध प्रतीत होता है । प्राचीन काल में कर्णाटक का पश्चिमी भाग वनवासी प्रान्त के नाम से सर्वत्र विख्यात था । अतः आचार्य उद्गीथ इसी प्रान्त अर्थात् कर्णाटक देश के समीप के ही रहने वाले जान पड़ते हैं । इसके अतिरिक्त इनके विषय में कुछ ज्ञात नहीं है ।

उद्गीथ के नाम का उल्लेख सायण तथा आत्मानन्द ने अपने भाष्य में किया है । इनका भाष्य स्कन्दस्वामी के भाष्य की शैली पर जान पड़ता है । इसका भी प्रभाव सायण के भाष्य पर पड़ा था । उद्गीथ सायण से पूर्ववर्ती भाष्यकार हैं, क्योंकि सायण ने ऋग्वेद के एक मन्त्र (१०।४६।५) के भाष्य में उद्गीथ की व्याख्या का उल्लेख किया है और यह व्याख्या उद्गीथ के भाष्य में उपलब्ध होती है । यह भाष्य ऋग्वेद के दशम मण्डल के सूक्त ५ से लेकर सूक्त ८३ के पाँचवें मन्त्र तक उपलब्ध होता है जिसमें आदि के अंश को डी. ए. वी. कालेज के शोध विभाग ने प्रकाशित किया है (लाहौर, १९३५), शेष अंश अभी तक मुद्रित नहीं है । उद्गीथ भाष्य की सायणभाष्य से तुलना करने पर स्पष्ट है कि सायण ने अपने भाष्य के लिए उद्गीथ की विपुल सामग्री का उपयोग किया है । इसीलिए तिलक वैदिक संशोधन मण्डल से प्रकाशित सायण भाष्य के त्रुटित अंश या संदिग्ध पाठ का शोधन उद्गीथ भाष्य की सहायता से किया गया है । इस प्रकार इस भाष्य का महत्त्व सायणभाष्य के पाठ-शोधन के लिए भी कम नहीं है ।

माधव भट्ट—ऋग्वेद के माधव नामक चार भाष्यकारों का अब तक पता चला है । इसमें एक तो सामवेद-संहिता के भाष्यकार हैं । तीन माधव नामधारी भाष्यकार,



का सम्बन्ध ऋग्वेद के साथ है। इनमें से एक तो सायण-माधव ही हैं। यद्यपि सायण ने ऋक्संहिता पर भाष्य लिखा; तथापि माधव के द्वारा इस कार्य में पर्याप्त सहायता दिये जाने के कारण माधव भी भाष्यकार के रूप में किन्हीं स्थानों में गृहीत किये गये हैं। अतएव एक माधव तो सायणाचार्य ही हुए। दूसरे माधव वेंकटमाधव हैं, जिनका निर्देश प्राचीन भाष्यों में मिलता है। एक अन्य माधव यह भी हैं, जिनकी प्रथम अष्टक की टीका अभी हाल में मद्रास विश्वविद्यालय से प्रकाशित हुई है। यह टीका बड़ी ही सारगर्भित है। अल्पाक्षर होने पर भी मन्त्रों के अर्थ समझने में नितान्त महत्त्वपूर्ण है। कुछ विद्वान् इस माधवभट्ट और वेंकटमाधव को एक ही व्यक्ति मानते हैं, परन्तु दोनों व्यक्तियों के लिए भाष्यों की तुलना करने पर स्पष्ट प्रतीत होता है कि माधवभट्ट वेंकट माधव से नितान्त भिन्न हैं एवं उनसे प्राचीनतर हैं। इस सिद्धान्त पर पहुँचने के साधक अनेक प्रमाण हैं। पहली बात यह है कि सायण ने माधव के नाम से जिस अर्थ का उल्लेख किया है वह इस नयी टीका में बिल्कुल उपलब्ध होता है। जान पड़ता है कि यह ग्रन्थ बहुत दिनों से लुप्त-प्रय-सा हो गया था। इसीलिए देवराज यज्वा ने अपनी निघण्टु टीका में वेंकटमाधव और माधवभट्ट के व्यक्तित्व को सम्मिलित कर दिया है। वेंकटमाधव के नाम से जितने उद्धरण उन्होंने दिये हैं वे सब के सब इस टीका में उपलब्ध हो सकते हैं, यदि वह पूरी उपलब्ध हो जाय। हमारे मित्र पं० सीताराम जोशी ने खोज निकाला है कि देवराज के लगभग आधे निर्देश प्रकाशित टीका में ही उपलब्ध हो जाते हैं।

यह माधव भट्ट ऋग्वेद के महान् विद्वान् रहे होंगे, इसमें तनिक भी सन्देह नहीं। इस टीका के आरम्भ करने से पहले उन्होंने ग्यारह अनुक्रमणियाँ लिखी थीं, जिनमें से हर एक कोष रूप में रखकर ऋग्वेद के शब्दार्थ को प्रकट करने में समर्थ है। इनमें से उपलब्ध दो अनुक्रमणी छप चुकी हैं। वे हैं नामानुक्रमणी और आख्यातानुक्रमणी। इनके पढ़ने से यह अनुमान सहज में हो सकता है कि वे ऋक्संहिता के समानार्थक नाम और क्रियाओं के एकत्र संग्रह हैं, किन्तु इससे अधिक महत्त्व को अनुक्रमणियाँ जैसे निर्वचनानुक्रमणी, छन्दानुक्रमणी और सबसे अधिक महत्त्व की स्वरानुक्रमणी उपलब्ध नहीं हैं, यह बहुत ही खेद का विषय है। स्वरानुक्रमणी को सबसे अधिक महत्त्व की हम इसलिए मानते हैं कि इससे जो स्वर का ज्ञान है वह उपलब्ध टीकाओं में किसी में भी पाया नहीं जाता। इस वैशिष्ट्य का संकेत वैदिक विद्वान् बहुत पहिले देवराज यज्वा के निघण्टु-निर्वचन से पा चुके थे। मालूम पड़ता है कि देवराज यज्वा इस माधव को स्वयं यथार्थ रूप से नहीं जानते थे। अपने ग्रन्थ की प्रस्तावना में उन्होंने वेंकटमाधव का निर्देश किया है और बहुत सम्भव है कि उन्होंने उन्हीं को माधव के निर्देश से सम्बद्ध किया हो? आगे चलकर यह पता लग चुका है कि उन माधव के निर्देशों में से एक भी निर्देश वेंकटमाधव के ग्रन्थ में नहीं मिलता।

१. देखिए, काशी की ओरियन्टल कान्फ्रेंस की लेखमाला।

और कतिपय सायणभाष्य के बृहद्भाष्य में मिलते हैं, जो उनके निज के ग्रन्थ नहीं हैं। देवराज यज्वा के सभी निर्देश इस नये माधव के ग्रन्थ में मिल सकते हैं, यदि वह समग्र उपलब्ध हो जाय। जितना उपलब्ध हुआ है, उसमें आधे से अधिक निर्देश पाये गये हैं, और वे अक्षरशः मिलते हैं। देवराज यज्वा ने जो उद्धरण दिये हैं, वे भी इस माधव के उपलब्ध दोनों अनुक्रमणियों में पाये गये हैं। अतएव वह माधव वेंकट-माधव न होकर इस नये ग्रन्थ के लेखक दूसरे या तीसरे माधव हैं और बहुत प्राचीन होने के कारण देवराज यज्वा ने भी उनको वेंकटमाधव मानने की भूल की है।

टीका की विशेषता—इस माधव की टीका वास्तव में भाष्य ही है। इसका अनुसरण सायणभाष्य, वेंकटमाधव इन दोनों ने स्वच्छन्दरूप से किया है। स्कन्दस्वामी की टीका में भी इसकी अनुक्रमणियों का अनुकरण पाया जाता है। दुःख की बात यह है कि बहुत ही थोड़ा भाग केवल एक ही अष्टक ऋक्-संहिता पर यह भाष्य उपलब्ध है; तथापि इतना ही भाग ऊपर कहे हुए विधानों को पुष्ट करने में पर्याप्त है। देवराज यज्वा ने माधव का निर्देश कर जो स्वर की बातें लिखी हैं उनमें साठ प्रतिशत के ऊपर इस अस्पकाय भाग में ही पाये जाते हैं। देवराज यज्वा ने अपने सारे निर्देशों को संहिता-भाष्य से लिया है। मालूम पड़ता है कि पूरा भाष्य उनके पास था, परन्तु इस माधव का ठीक परिचय देवराज को नहीं था। यह माधव ही माधवभट्ट कहाने योग्य हैं, क्योंकि इनका ऋग्वेद का अर्थज्ञान बहुत ही उच्च कोटि का पाया जाता है। सन्दिग्ध स्थलों को स्वरभेद और प्रातिशाख्यभेद से विशद करने की इनकी शैली अनूठी है। यद्यपि भाष्य लघुकाय है, तथापि निःसन्दिग्ध अर्थ दिये हैं, जिनका अनुकरण स्कन्दस्वामी, वेंकटमाधव और सायणाचार्य बराबर करते हैं। विद्वानों के मत में सायणाचार्य चतुर्दश शतक, वेंकटमाधव दशम शतक और स्कन्दस्वामी सप्तम शतक के माने गये हैं। तब ये माधव भट्ट इन सबों से सुतरां प्राचीन हैं।

वेंकटमाधव—माधव ने समग्र ऋक्संहिता पर अपना भाष्य लिखा है। कुछ लोगों का अनुमान है कि माधव ने ऋग्वेद पर दो भाष्य लिखे हैं। पहले भाष्य के प्रथम अध्याय के अन्त में माधव ने अपना परिचय लिखा है, जिससे प्रतीत होता है कि इनके पितामह का नाम माधव, पिता वेंकटाचार्य, मातामह का भवगोल और माता का नाम सुन्दरी था। इनका मातृगोत्र वशिष्ठ तथा अपना गोत्र कौशिक था। इनका एक अनुज भी था, जिसका नाम था संकर्षण। इनके वेंकट तथा गोविन्द नामक दो पुत्र थे। ये दक्षिणापथ के चोल देश (आन्ध्र प्रान्त) के रहनेवाले थे।

इनके काल-निर्णय के लिए अनेक साधन मिलते हैं, जिनकी सहायता से इनका समय विशेष रूप से निश्चित किया जा सकता है।

१. ऋग्भाष्य, अनन्तशयन-ग्रन्थावली, भूमिका पृ० ७, ८।



(१) सायण ने ऋ० १०।८६।१ के भाष्य में माधव भट्ट की सम्मति का उल्लेख किया है, जो वैकटमाधव के भाष्य में मिलता है। अतः माधव सायण के पहले विद्यमान थे।

(२) निघण्टु पर भाष्य लिखने वाले देवराज यज्वा (सं० १३७० के आस-पास) ने अपने भाष्योपोद्धात में वैकटाचार्य-तनय माधव का उल्लेख इस प्रकार किया है—‘श्रीवैकटाचार्यतनयस्य माधवस्य भाष्यकृतौ नामानुक्रमण्याः पर्यालोचनात्..... क्रियते।’ इससे वैकट के पुत्र माधव का देवराज का पूर्ववर्ती होना स्वयं सिद्ध है।

(३) कोषकार केशव स्वामी ने (१३०० वि० सं० से पूर्व) अपने प्रसिद्ध कोष ‘नानार्थार्णवसंक्षेप’ में माधवाचार्य सूरि के नाम से माधव का ही उल्लेख किया है—

द्वयोस्त्वश्वे तथा ह्याह स्कन्दस्वाम्यक्षु भूरिशः।

माधवाचार्यसूरिश्च को अद्येत्यृचि भाषते॥

इसका आशय यह है कि उभयलिङ्ग में ‘गो’ शब्द का अर्थ ‘घोड़ा’ होता है। स्कन्द-स्वामी ने ऋचाओं की व्याख्या में इसी अर्थ को कहा है, यथा माधवाचार्य सूरि ने भी ‘को अद्य’ (ऋ० १।८।४।१६) इस ऋचा की व्याख्या में ‘गो’ शब्द का अर्थ अश्व किया है। वैकटमाधव के उक्त ऋचा के भाष्य में यही अर्थ मिलता भी है। अतः इस निर्देश से माधव का समय वि० सं० १३०० से पूर्व का ठहरता है।

इससे स्पष्ट प्रमाणित होता है कि माधव का समय १३०० विक्रमी से बहुत पहले का है, तथा इनकी प्रामाणिकता स्कन्दस्वामी के समान ही मानी जाती थी। अतः इनका समय १२०० विक्रमी संवत् के आस-पास ज्ञात होता है। पं० साम्बशिव शास्त्री ने वैकटमाधव का समय १०५०—११५० ई० के भीतर माना है<sup>१</sup>।

‘माधव का’ भाष्य अत्यन्त संक्षिप्त है। उन्होंने ‘वर्जयन् शब्दविस्तारं शब्दैः कति-पर्यरिति’ लिखकर इस बात को स्वयं स्वीकार किया है। इसमें केवल मन्त्रों के पदों की ही व्याख्या है। संक्षिप्त बनाने की भावना से प्रेरित होकर माधव ने मूल के पदों का भी निवेश अपने भाष्यों में बहुत कम किया है। केवल पर्यायवाची पदों को देकर ही माधव ने मन्त्रार्थ को स्पष्ट करने का श्लाघनीय प्रयत्न किया है। इस भाष्य के पढ़ने से मन्त्र का अर्थ बड़ी सुगमता से समझ में आ जाता है। स्कन्दस्वामी के भाष्य की अपेक्षा भी यह संक्षिप्त है, सायण के भाष्य से तो कहना ही क्या? व्याकरण-सम्बन्धी तथ्यों का निर्देश इसमें है ही नहीं। हाँ, प्रायः सर्वत्र ब्राह्मण-ग्रन्थों के प्रमाण सुन्दर रीति से दिए गए हैं, जिससे माधव की ब्राह्मण-ग्रन्थों में विशेष व्युत्पत्ति प्रतीत होती है। माधव ने स्वयं ब्राह्मणों को वेदों के गूढ़ अर्थों के समझने

में नितान्त उपयोगी बतलाया है। उनका कहना है कि जिसने केवल व्याकरण तथा निरुक्त का अनुशीलन किया है, वह संहिता का केवल चतुर्थांश जानता ही है, परन्तु जिन्होंने ब्राह्मण ग्रन्थों के अर्थ का विवेचन श्रमपूर्वक किया है, शब्द रीति के जाननेवाले वे ही विद्वान्, (जिसे माधव ने 'वृद्ध' कहा है) वेद के समस्त अर्थ को यथार्थतः कह सकते हैं—

संहितायास्तुरीयांशं विजानन्त्यधुनातनाः ।

निरुक्तव्याकरणयोरासीत् येषां परिश्रमः ॥

अथ ये ब्राह्मणार्थानां विवेक्तारः कृतश्रमाः ।

शब्दरीतिं विजानन्ति ते सर्वं कथयन्त्यपि ॥

इस प्रकार ब्राह्मणों के अनुकूल वेदार्थ के प्रतिपादन का यह भाष्य उज्ज्वल उदाहरण है। संक्षिप्त होने से मन्त्र का अर्थ समझने में इससे विशेष सहायता मिलती है। इस भाष्य के प्रकाशक हैं मोतीलाल बनारसीदास, दिल्ली तथा सम्पादक हैं डा० लक्ष्मणस्वरूप ।

धानुष्कयज्वा—धानुष्कयज्वा नाम के किसी तीनों वेदों के भाष्यकार का नाम वेदाचार्य की सुदर्शनमीमांसा में कई बार आया है। इन स्थानों पर वे 'त्रिवेदी भाष्यकार' तथा 'त्रयोनिष्ठवृद्ध' कहे गये हैं। अतः इनके वेदत्रयी के प्रामाणिक भाष्यकार होने में तनिक भी सन्देह नहीं रहता। ये एक वैष्णव आचार्य थे। इन उल्लेखों के अतिरिक्त न तो इनके विषय में कुछ पता है और न उनके वेदभाष्य के विषय में। इनका समय विक्रम संवत् १६०० से पूर्व होना चाहिए।

आनन्दतीर्थ—आनन्दतीर्थ का ही दूसरा नाम 'मध्व' है, जिन्होंने द्वैतवादी सुप्रसिद्ध माध्व वैष्णव सम्प्रदाय को चलाया। इनके लिखे अनेक ग्रन्थ हैं, जिनमें ऋग्वेद के कतिपय मन्त्रों की व्याख्यावाला वेदभाष्य भी है। यह भाष्य छन्दोबद्ध है तथा ऋग्वेद के प्रथम मण्डल के सूक्तों पर ही है। इसमें राघवेन्द्र यति का यह कथन पर्याप्त रूप से प्रमाणित है—ऋक्शाखागतैकोत्तरसहस्रसूक्तमध्ये कानिचित् चत्वारिंशत् सूक्तानि भगवत्पादैः...व्याख्यातानि ।

भगवान् श्रीकृष्ण ने गीता में अपने विषय में कहा है कि 'वेदैश्च सर्वैरहमेव वेद्यः अर्थात् समस्त वेद मेरा ही प्रतिपान करते हैं'। अतः वैष्णव सम्प्रदाय के आचार्य आनन्दतीर्थ का वेदों में भगवान् नारायण का सर्वत्र प्रतिपादन देखना नितान्त युक्तियुक्त है। अपने भाष्य के आरम्भ में वे स्वयं कहते हैं—

स पूर्णत्वात् पुमान् नाम पौरुषे सूक्त ईरितः ।

स एवाखिलवेदार्थः सर्वशास्त्रार्थ एव च ॥

अर्थात् नारायण पूर्ण हैं। अतः पुरुषयुक्त में 'सहस्रशीर्षा पुरुषः' आदि ऋचाओं में वे ही 'पुरुष' कहे गये हैं। समस्त वेद तथा शास्त्र का अभिप्राय उसी पूर्ण पुरुष के



प्रतिपादन से है। इसी दृष्टि को अपने सामने रखकर इस वैष्णवाचार्य ने वैदिक ऋचाओं का अर्थ किया है। जयतीर्थ के कथनानुसार इस मध्वभाष्य में आधिभौतिक तथा आधिदैविक अर्थ के अतिरिक्त आध्यात्मिक अर्थ का भी सुन्दर प्रदर्शन किया गया है।<sup>१</sup> इस प्रकार ऋग्वेद का यह 'माध्व' भाष्य कई अंशों में विलक्षणता से भरा पड़ा है। द्वैतवादियों में इनकी प्रसिद्धि कम नहीं है। इस मध्वभाष्य के ऊपर सुप्रसिद्ध माध्व आचार्य जयतीर्थ ने ग्रंथ-रचना के तीस साल के भीतर ही अपनी टीका लिखी। इस टीका पर भी नरसिंह ने (१७१८ सं० वि०) अपनी विवृति तथा नारायण ने 'भावरत्नप्रकाशिका' नामक दूसरी विवृति लिखी। इनके लेखक वैदिक साहित्य के अच्छे विद्वान् प्रतीत होते हैं। इनकी टीका और विवृतियों के मध्वभाष्य के समझने में बड़ी सहायता मिलती है। आनन्द तीर्थ का आविर्भाव विक्रम की तेरहवीं सदी के मध्य से लेकर १४वीं के मध्य तक है। सुनते हैं कि वे ८० वर्ष तक जीवित रहे (१२५५-१३३५ वि० सं०)।

आत्मानन्द—आत्मानन्द ने ऋग्वेद के अन्तर्गत 'अस्य-वामीय' सूक्त पर अपना भाष्य लिखा है। इस भाष्य में उद्धृत ग्रंथकारों में स्कन्द, भास्कर आदि का नाम मिलता है, परन्तु सायण का नाम नहीं मिलता। इससे ये सायण से पूर्व के भाष्यकार प्रतीत होते हैं। इनके द्वारा उद्धृत लेखकों में मितक्षरा के कर्ता विज्ञानेश्वर (ई० १०७०-११००) तथा स्मृतिचन्द्रिका के रचयिता देवणभट्ट (१३वीं शती ई०) के नाम होने से हम कह सकते हैं इनका आविर्भाव-काल विक्रम की चौदहवीं शताब्दी है।

यह भाष्य भी अपनी विशेषता रखता है। आत्मानन्द ने भाष्य के अन्त में लिखा है कि स्कन्दस्वामी आदि का भाष्य यज्ञपरक है; निरुक्त अविदेव परक है; परन्तु यह भाष्य अध्यात्म-विषयक है। तिस पर भी मूलरहित नहीं हैं; इसका मूल विष्णुधर्मोत्तर है—

अधियज्ञविषयं स्कन्दादिभाष्यम्, निरुक्तमधिदैवतविषयम्; इदन्तु भाष्यमध्यात्म-विषयमिति । न च भिन्नविषयाणां विरोधः । अस्य भाष्यस्यमूलं विष्णुधर्मोत्तरम् ।

भाष्य के निरीक्षण करने से पता चलता है कि आत्मानन्द अपने विषय के एक अच्छे जानकार थे। इसमें प्रत्येक मन्त्र का अर्थ परमात्मा को लक्ष्य कर रहा है। यह इस भाष्य की बड़ी विशेषता है।

सायण<sup>२</sup>—सायणाचार्य विजयनगर के संस्थापक महाराज बुक्क तथा महाराज हरिहर के अमात्य तथा सेनानी भी थे। बुक्क के प्रधान अमात्य का पद इन्होंने १६

१. ऋगर्थश्च त्रिविधो भवति—एकस्तावत् प्रसिद्धान्यादिरूपः अपरस्तदन्तर्गतेश्वर-लक्षणः, अन्योऽध्यात्मरूपः, तत्त्रितयपरं चेदं भाष्यम् ।

२. सायण की विस्तृत जीवनी के लिए देखिए ग्रन्थकार द्वारा रचित 'आचार्य सायण और माध्व' (हि० सा० सम्मेलन, प्रयाग)

वर्षों (१३६४ ई० से लेकर १३७८ ई०) तक अलंकृत किया। तदनन्तर हरिहर द्वितीय का मन्त्रिकार्य अपने मृत्युपर्यन्त आठ वर्षों (१३७९ ई० से १३८७ ई० तक, जो इनकी मृत्युका वर्ष था) तक सम्पन्न किया। इनके वेदभाष्यों के निर्णय का यही काल है १४ शती का उत्तरार्ध। अपने ज्येष्ठ भ्राता माधवाचार्य के द्वारा इस महनीय कार्य में प्रेरित किये जाने के कारण ये भाष्य 'माधवीय' नाम से प्रख्यात हैं। "वैदिक भाषा तथा धर्म के सुदृढ़ गढ़ में प्रवेश करने के लिए हमारे पास एक ही विश्वासार्ह साधन है, और वह है सायण का यही वेदभाष्य।" हमारा तो यह निश्चित मत है कि वैदिक सम्प्रदाय के सच्चे ज्ञाता होने के कारण सायण का वेदभाष्य वास्तव में वेदार्थ की कुंजी है और वेद के दुर्गम दुर्ग में प्रवेश कराने के लिए यह विशाल सिंहद्वार है।

## (२) साम-भाष्य

सामसंहिता पर सायण भाष्य लिखने से पहले दो भाष्यों का पता चलता है। एक अन्य ग्रन्थकार ने संहिता के ऊपर तो अपना भाष्य नहीं लिखा, लेकिन सामवेदियों के नित्य नैमित्तिक अनुष्ठानों में आनेवाले मन्त्रों की व्याख्या लिखी। अतः तीन ही ग्रन्थकारों का अब तक पता चला है, जिन्होंने साम की पूरी संहिता पर अथवा साम के अनुष्ठानोपयोगी मन्त्रों पर अपनी व्याख्याएँ लिखीं।

माधव—ये सामसंहिता के प्रथम भाष्यकार प्रतीत होते हैं। साम के दोनों खण्डों—छन्द आचिक तथा उत्तर आचिक—पर इन्होंने अपना भाष्य लिखा। इसका नाम 'विवरण' है। छन्द आचिक के भाष्य को 'छन्दसिका विवरण' तथा उत्तराचिक के भाष्य को 'उत्तर विवरण' नाम दिया गया है। अभी तक यह भाष्य अमुद्रितावस्था में ही पड़ा है, परन्तु इसके पता लगाने वाले सत्यव्रत सामश्रमी ने सबसे पहले अपने सायणभाष्य के संस्करण में इस भाष्य के कुछ अंश टिप्पणी के रूप में दिए हैं।

माधव के पिता का नाम 'नारायण' था, जिसे कुछ विद्वानों ने स्कन्दस्वामी के ऋग्भाष्य के पूरक तथा सहायक 'नारायण' से अभिन्न ही माना है, परन्तु अभी इन दोनों की अभिन्नता मानने के लिए प्रबल प्रमाण प्राप्त नहीं हुए हैं; तथापि इनके आविर्भावकाल का निश्चित अनुमान किया जा सकता है। देवराज यज्वा (१२ शतक) ने अपने निघण्टु-भाष्य की अवतरणिका में किसी-माधव का निर्देश किया है। सम्भवतः यह माधव सामभाष्य-रचयिता माधव ही है। इतना ही नहीं, महाकवि बाणभट्ट विरचित कादम्बरी का—

रजोजुषे जन्मनि सत्त्ववृत्तये स्थितौ प्रजानां प्रलये तमःस्पृशे ।

अजाय सर्गस्थितिनाशहेतवे त्रयीमयाय त्रिगुणात्मने नमः ॥

मंगल पद्य माधव के साम-विवरण में भी मंगल के रूप में मिलता है। इस पद्य का 'त्रयीमयाय' शब्द यही सूचित करता है कि इसका किसी वैदिक ग्रन्थ के मंगलाचरण



में होना नितान्त उपयुक्त है। अतः माधव ने सर्वप्रथम इसे अपने सामभाष्य के मंगल के लिए बनाया होगा, यही अनुमान सिद्ध है। भाष्यकार माधव वाणभट्ट के कोई पूज्य आचार्य गुरु हो सकते हैं। वाणभट्ट के पूर्वज वेद के पारंगत पण्डित थे, वाण को भी, जैसा कि हर्षचरित से पता चलता है, वेदवेदाङ्ग की शिक्षा विद्वान् गुरु से मिली थी। यह घटना पूर्व अनुमान की पुष्टि मात्र करती है। यदि वह ठीक हो तो कहना ही पड़ेगा कि वाणभट्ट के पूर्ववर्ती माधव का समय वि० सं० ६५७ (६०० ई०) से इश्वर का नहीं हो सकता। अतः माधव को विक्रम की सातवीं शताब्दी में मानना ठीक जान पड़ता है।

माधव का भाष्य अत्यन्त महत्त्वपूर्ण है क्योंकि ये साम सम्प्रदायों को विशेष रूप से जाननेवाले थे। इसका पता इस बात से चलता है, जैसा सत्यव्रत सामश्रमी ने दिखलाया है कि अनेक स्थलों पर सायण ने आर्च पाठ (ऋग्वेद में प्रदत्त पाठ) की ही व्याख्या की है, परन्तु इन स्थलों पर माधव ने साम पाठ (सामवेद में स्वीकृत पाठ, जो आर्च पाठ से भिन्न है) को दिया है। अन्य विशेषता का पता माधवभाष्य के मुद्रित हो जाने पर चलेगा। इस भाष्य का प्रकाशन वेदाभ्यासियों के लिये निःसंदेह बड़े काम का होगा।

भरतस्वामी—भरतस्वामी ने सामसंहिता पर भाष्य लिखा था, यह भी अभी अप्रकाशित ही है। इसके निम्नलिखित पद्य से पता चलता है कि भरतस्वामी काश्यपगोत्र के ब्राह्मण थे; इनके पिता का नाम नारायण तथा माता का यज्ञदा था, इन्होंने सामवेद की समस्त ऋचाओं की व्याख्या लिखी—

इत्थं श्रीभरतस्वामी काश्यपो यज्ञदासुतः।

नारायणार्यतनयो व्याख्यात् साम्नामृचोऽखिलाः॥

भरतस्वामी ने अग्न्य के आरम्भ में अपना परिचय दिया है—

नत्वा नारायणं तातं तत्प्रसादादवासधीः।

साम्नां श्रीभरतस्वामी काश्यपो व्याकरोदृचम्॥

होसलाधीश्वरे पृथ्वीं रामनाथे प्रशासति।

व्याख्या कृतेयं क्षेमेण श्रीरङ्गे वसता मया॥

इन पद्यों से पता चलता है कि नारायण के पुत्र काश्यप भरतस्वामी ने श्रीरङ्गम् जैसे प्रसिद्ध वैष्णवतीर्थ में रहते हुए होयसलाधीश्वर रामनाथ के राज्यकाल में इस भाष्य को बनाया। अपने समकालीन राजा के नामोल्लेख से भरतस्वामी के समय का पूरा पता हमें चलता है।

१. रामनाथ के विवरण के लिये देखिए कैम्ब्रिज हिस्ट्री आफ इण्डिया भाग ३, पृ० ४८३-४८६।

होयसलवंश के विख्यातनामा वीर रामनाथ अपने समय के एक प्रतापी नरेश थे। इनके पिता सोमेश्वर इस वंश के प्रधान उन्नायकों में से माने जाते हैं। इन्होंने समस्त चोल राजाओं के प्रदेशों को जीतकर अपने अधीन कर लिया था। रामनाथ सोमेश्वर के द्वितीय पुत्र थे, जो देवल महादेवी के गर्भ से उत्पन्न हुए थे। सोमेश्वर ने पैतृक सिंहासन अपने प्रथम पुत्र, विज्जल रानी के गर्भ से उत्पन्न, नरसिंह तृतीय को दिया था तथा रामनाथ को अपने राज्यकाल में ही दक्षिण प्रदेशों का शासक बनाया था। पिता की मृत्यु के अनन्तर रामनाथ इस प्रान्त के शासक बने ही रहे। श्रीरङ्गम् इनके ही राज्य में पड़ता था। अतः भरतस्वामी का उपर्युक्त उल्लेख बिलकुल ठीक है। ये अपने ज्येष्ठ भ्राता से अलग, स्वतन्त्र रूप से दक्षिण प्रदेश में शासन करते थे। महीपुर के दक्षिण-भाग में इन्होंने अपने भाई से लड़ाई भी लड़ी थी। इनके पिता के द्वारा विजित चोल प्रदेश पर इन्हीं का शासन होता था। इनके जेठे भाई होयसल नरसिंह तृतीय की मृत्यु ई० सन् १२९२ में हुई, जिसके कुछ ही साल बाद (लगभग १२९४ या १२९५ में) वे भी यहीं से चल बसे। इनके पुत्र विश्वनाथ इनके स्थान पर दक्षिण देश के शासक हुए, परन्तु इनकी भी मृत्यु केवल तीन वर्ष के ही भीतर हो गई। इसके बाद इनका भी प्रदेश नरसिंह तृतीय के सुपुत्र वीर बल्लाल तृतीय के पैतृक राज्य में मिल गया।

इस विवरण के आधार पर रामनाथ के शासन का अन्त वि० सं० १३५२ (१२९५ ई०) में हुआ। इससे भरतस्वामी के भाष्य का रचनाकाल सम्भवतः वि० सं० १३४५ के आसपास होगा। अतः भरतस्वामी विक्रम की चौदहवीं सदी के मध्य-काल में अवश्य विद्यमान थे। ये दक्षिण भारत के रहनेवाले थे। भरतस्वामी के भाष्य तथा सायणभाष्य में लगभग साठ-सत्तर वर्षों का अन्तर होगा। भरतस्वामी का भाष्य बहुत संक्षिप्त है। पूर्ववर्ती भाष्यकार माधव से इसमें पर्याप्त सहायता ली गई प्रतीत होती है। भरतस्वामी ने साम-ब्राह्मणों पर भी भाष्य लिखा है। अतः पूरी संहिता पर इनका भाष्य होना चाहिए।

गुणविष्णु—गुणविष्णु के 'साममन्त्र-व्याख्यान का नाम मिथिला तथा बङ्गाल में खूब है। वहाँ के सामवेदियों के नित्य नैमित्तिक विधियों के उपयोगी साममन्त्रों की व्याख्या कर इन्होंने बड़ा भारी काम किया। ये मिथिला या बङ्गाल के किसी भाग के रहने वाले थे। इनके छान्दोग्य-मन्त्रभाष्य का एक सुन्दर संस्करण कलकत्ता की संस्कृत-परिषद् ने निकाला है। इसकी प्रस्तावना में विद्वान् संपादक ने गुणविष्णु के विषय में अनेक ज्ञातव्य विषयों का विवेचन विद्वत्ता के साथ किया है।

यह छान्दोग्य मन्त्रभाष्य सामवेद की कौथुम शाखा पर है (हलायुधेन ये काण्वे कौथुमे गुणविष्णुना)। इस भाष्य तथा सायणकृत मन्त्रब्राह्मण के भाष्य की तुलना करने से जान पड़ता है कि सायण ने गुण-विष्णु के भाष्य को आधार मानकर अपना भाष्य



लिखा। हलायुध के द्वारा भी इस ग्रन्थ को उपयोग में लाने के प्रमाण मिलते हैं। इससे सम्भव है कि गुण-विष्णु-बलबालसेन या उनके प्रसिद्ध पुत्र लक्ष्मणसेन के राज्यकाल में विद्यमान थे। अतः इनका समय विक्रम की १२ वीं सदी का अन्त तथा १३ वीं सदी का आरम्भ माना जा सकता है।

गुणविष्णु का 'छान्दोग्य-मन्त्रभाष्य' ग्रन्थ नितान्त विख्यात है तथा प्रकाशित भी है। इनके अन्य दो ग्रन्थों का भी पता चलता है—पहला मन्त्र ब्राह्मणभाष्य तथा दूसरा पारस्करगृह्यसूत्रभाष्य। इस ग्रन्थों की रचना से ये अपने समय के एक प्रख्यात वैदिक प्रतीत होते हैं।

### (३) शुक्ल यजुर्वेद-भाष्य

(क) मध्यन्दिनसंहिता के दो प्रमुख भाष्यकर हैं—

(१) उवट—ये आनन्दपुर के निवासी वज्रट के पुत्र थे, तथा अवन्ती में निवास करते समय राजा भोज के शासन काल में (महीं भोजे प्रशासति) इस भाष्य का निर्माण किया। फलतः इनका समय ११ वीं शती का लघ्यकाल है। (भोज का राज्यकाल = १०१८ ई० से लेकर १०६० ई० तक)। पिता-पुत्र के विशिष्ट नामकरण से ये काश्मीरी प्रतीत होते हैं। काव्यप्रकाश के टीकाकार भीमसेन उवट को मम्मट का अनुज मानते हैं, जो काल-विरुद्ध होने से संशययुक्त मालूम पड़ता है। इनका भाष्य लघ्वक्षर होने पर भी बड़ा ही प्रोज्ज्वल, प्रामाणिक और सरल है। इसमें अनेक मन्त्रों के अर्थ अध्यात्मपरक भी बतलाये गये हैं। उवट मध्ययुग के एक नितान्त प्रौढ़ वेदज्ञ थे। इनकी अन्य रचनायें हैं—(क) ऋक्-प्रातिशाख्य की टीका; (ख) यजुःप्रातिशाख्य की टीका; (ग) ऋक्सर्वानुक्रमणी पर भाष्य, (भ) ईशावास्य उपनिषद् पर भाष्य, जो सब प्रकाशित हैं।

(२) महीधर—इनके भाष्य का नाम 'वेददीप' है, जो विशेष मौलिक न होने पर भी अर्थ की विशदता प्रकट करने में नितान्त उपादेय है। महीधर काशी के निवासी नागर ब्राह्मण थे। इनके प्राचीन पुस्तकालय की हस्तलिखित प्रतियाँ हाल में सरस्वती भवन पुस्तकालय में संगृहीत की गई हैं। इनके भाष्य पर उवट भाष्य की स्पष्ट छाया है, परन्तु इन्होंने निरुक्त, श्रौतसूत्र आदि से उद्धरण देकर यज्ञप्रक्रिया के विधान को सुबोध रूप से समझाया है और एक प्रकार से उवट-भाष्य को स्पष्टतर तथा विशद बनाया है। महीधर वैदिक होने के अतिरिक्त तन्त्र-शास्त्र के मर्मविद् तान्त्रिक भी थे,

१. आनन्दपुरवास्तव्यवज्रटाख्यस्य सूनुना।

उवटेन कृतं भाष्यं पदवाक्यः सुनिश्चितः।

ऋष्यादींश्च पुरस्कृत्य अवन्त्यामुवटो वसन्।

मन्त्राणां कृतवान् भाष्यं महीं भोजे प्रशासति।

(शुक्ल यजुर्वेद के भाष्य का अन्त)

जिन्होंने अपने तन्त्रग्रन्थ मन्त्रमहोदधि का निर्माण १६४५ वि० सं० (= १५८८ ई०) में किया<sup>१</sup>। फलतः इनका आविर्भाव काल १६ शती का उत्तरार्ध है और इस प्रकार ये उवट के पाँच सौ वर्षों के अनन्तर उत्पन्न हुए। ये नरसिंह के उपासक थे जिसका उल्लेख इनके ग्रन्थों में बहुशः उपलब्ध है।

### (ख) काण्वसंहिता-भाष्य

हलायुध—सायण के पीछे अनन्ताचार्य, आनन्दबोध आदि अनेक विद्वानों ने शुल्क-यजुर्वेद की काण्वसंहिता पर अनेक भाष्य बनाए, परन्तु सायण के पूर्ववर्ती प्रधान लेखकों में हलायुध ने इस संहिता पर अपना भाष्य लिखा। इस भाष्य का नाम 'ब्राह्मणसर्वस्व' है। इसके आरम्भ में हलायुध ने अपने विषय में कुछ वृत्त दिया है, जिससे जान पड़ता है कि वे बंगाल के अन्तिम हिन्दू नरेश सुप्रसिद्ध लक्ष्मणसेन के दरबार में धर्माधिकारी के गौरवपूर्ण पद पर प्रतिष्ठित थे। यह पद उन्हें जवानी ढलने पर मिला था। वे इसके सर्वथा योग्य थे। बाल्यकाल में वे राजपण्डित हुए। चढ़ती जवानी में श्वेत छत्र धारण करने का अधिकार तथा मान उन्हें दिया गया। अन्तिम समय में वे राजा के धर्माधिकारी बने—

बाल्ये ख्यापितराजपण्डितपदं श्वेताचिविम्बोज्ज्वल-  
च्छत्रोत्सिक्तमहामहस्तमुपदं दत्त्वा नवे यौवने।  
यस्मै यौवनशेषयोग्यमखिलरक्षमापालनारायणः  
श्रीमान् लक्ष्मणसेनदेवनृपतिर्धर्माधिकारं ददौ ॥

राजा लक्ष्मणसेन के साथ इस सम्बन्ध से इनका समय सरलता से जाना जा सकता है। लक्ष्मणसेन ने बड़ी योग्यता से गौड़ देश का शासन किया था। सुप्रसिद्ध लक्ष्मण संघत् (लं० सं०) के चलाने वाले ये ही विद्याप्रेमी महाराज हैं। ११७० ई० के लगभग जिन्होंने अपने विख्यात पिता बल्लालसेन के बाद सिंहासन पर बैठे। लगभग ३० वर्ष तक ये राज्य करते रहे। १२०० ई० में इनके राज्य का अन्त हुआ<sup>२</sup>। अतः इनका समय वि० सं० १२२७—१२३७ तदनुसार ई० सन् ११७० से १२०० तक है। लक्ष्मणसेन के धर्माधिकारी होने के कारण हलायुध का भी यही समय चाहिए। अतः हलायुध का काल विक्रम की १२वीं शताब्दी का पूर्वार्ध है।

हलायुध अपने समय के एक प्रख्यात वैदिक विद्वान् थे। ब्राह्मण-सर्वस्व के अतिरिक्त, मीमांसासर्वस्व, वैष्णवसर्वस्व, शैवसर्वस्व तथा पण्डित-सर्वस्व आदि ग्रन्थ हलायुध

१. अब्दे विक्रमतो जाते बाणवेदनृपैर्मते।

ज्येष्ठाष्टम्यां शिवस्याग्रे पूर्णो मन्त्रमहोदधिः ॥

२. स्मिथ—प्राचीन भारत का इतिहास, पृ० ४०३-४०७ (तृतीय संस्करण)।



की लेखनी से उत्पन्न हुए। इससे ये न केवल वेद तथा मीमांसा के ही मान्य पण्डित प्रतीत होते हैं, प्रत्युत आगम—विशेषतः वैष्णव तथा शैव आगम—के भी मर्मज्ञ जान पड़ते हैं। अतः ऐसे योग्य व्यक्ति का राज्य के धर्माधिकारी का पद सुशोभित करना नितान्त उचित था।

सायणाचार्य ने माध्यन्दिनसंहिता के ऊपर उवटभाष्य होने के कारण अपना कोई भाष्य नहीं लिखा। सायण ने पूरी काण्वसंहिता पर ही अपना भाष्य लिखा।<sup>१</sup> अनन्ताचार्य—ये काशो के वैदिक विद्वान् तथा माध्य वैष्णव थे। १६वीं शती इनका स्थिति काल है। इन्होंने काण्वसंहिता के उत्तरार्ध पर (२१ अ०-४० अ० तक) अपना भाष्य बनाया। इसके भाष्य पर महीधर के भाष्य की स्पष्ट छाया है। फलतः ये उनके उत्तरकालीन ग्रन्थकार हैं। स्थान-स्थान पर इन्होंने मन्त्रों का अर्थ दिष्णुपरक किया है। यह सम्प्रदायानुसारी व्याख्या इनके पाण्डित्य तथा पुराणज्ञता की विशेष द्योतिका है। युक्लयजुःप्रातिशाख्य पर भी इनकी एक टीका है, जो उवट की व्याख्या के सामने विशेष महत्त्व नहीं रखती।

आनन्दबोध भट्टोपाध्याय—सारस्वती सुषमा पत्रिका (वाराणसेय संस्कृत विश्वविद्यालय) में आनन्दबोध भट्टोपाध्याय का काण्व-संहिता के चतुर्थ दशक (अध्याय ३१-४०) का भाष्य क्रमशः (सं० २००९-२०११) प्रकाशित है। सम्पूर्ण संहिता पर इनके भाष्य मिलने की सूचना दी गई है, जो शीघ्र ही प्रकाशित होनेवाला है। ग्रंथ के अन्त की पुष्पिका के अनुसार ये वासुदेवपुरी-निवासी जातवेद भट्टोपाध्याय के पुत्र चतुर्वेदी थे। इनके सम्बन्ध में केवल इतनी ही सूचना उपलब्ध है। अपने भाष्य में इन्होंने देवता, ऋषि, छन्द का निर्देश एवं यज्ञ तथा मन्त्रों का विनियोग भी यथास्थान दिया है। इसकी भाषा सरल और सुबोध है। इसमें व्याकरण सम्बन्धी व्युत्पत्तियाँ भी दी गई हैं। ब्राह्मणों आदि से उद्धरण भी इन्होंने अपने अर्थ की पुष्टि में यत्र-तत्र दिये हैं। माध्यन्दिन यजुर्वेद पर उवट और महीधर के भाष्य से इनकी तुलना करने पर ऐसा लगता है कि इन पर उवट का प्रभाव विशेष लक्षित किया जा सकता है, तथापि इन्होंने अपनी मौलिकता भी प्रदर्शित की है। उदाहरणार्थ इस मन्त्र के भाष्य को लें—

केतुं कृण्वन्नकेतवे पेशो मर्या अपेशसे।

समुषद्भिरजायथाः ॥ (माध्यदिन सं० २९।३६; काण्व सं० ३१।१२)

उवट और महीधर ने 'मर्या' को विभक्ति-व्यत्यय से 'मर्याय = मनुष्याय' अर्थ में ग्रहण किया, किन्तु आनन्दबोध ने उसे प्रथमान्त 'मर्याः' ही माना है। साथ ही यह

१. इसका प्रथमार्ध चौखम्बा संस्कृत सीरीज में पहिले से प्रकाशित है। उत्तरार्ध का प्रकाशन सम्पूर्णानन्द संस्कृत विश्वविद्यालय ने अभी किया है (१९७९ ई०)

भी कहा जा सकता है कि महीधर की भाँति इन्होंने अधिक स्पष्ट अर्थ नहीं किया है। इस दृष्टि से इनकी शैली उबट से अधिक मिलती हुई जान पड़ती है, परन्तु विना पूरा ग्रंथ देखे इसके विषय में कुछ विशेष कहा नहीं जा सकता।

#### (४) कृष्णयजुर्वेद—तैत्तिरीय-भाष्य

तैत्तिरीयसंहिता कृष्णयजुर्वेद की प्रधान संहिता है। सायणाचार्य ने सबसे पहले इसी संहिता पर अपना प्रसिद्ध भाष्य लिखा। सायण के भाष्य के पहले भी अनेक आचार्यों ने इस संहिता पर अपना व्याख्यान लिखा था। इस व्याख्याकारों के विषय में हमारा ज्ञान नितान्त कम है। इनके भाष्य भी अभी तक उपलब्ध नहीं हुए हैं। इन्होंने भाष्य बनाया—इसका पता हमें केवल परवर्ती लेखकों के ग्रन्थों में दिए गये उल्लेखों से ही चलता है। केवल एक ही भाष्यकार भट्टभास्कर मिश्र का पूरा भाष्य मिलता है। तथा सुन्दर रीति से संपादित होकर प्रकाशित भी किया गया है। भट्टभास्कर मिश्र का ही व्यक्तित्व इस संहिता के सायणपूर्व भाष्यकारों में विशेषरूप से परिस्फुट है। इस सामान्य वर्णन के अतिरिक्त इनका कुछ विशिष्ट वर्णन यहाँ किया जा रहा है।

कुण्डिन—कुण्डिन ने तैत्तिरीयसंहिता पर वृत्ति बनाई थी, इसका पता हमें काण्डानुक्रमणी के इस श्लोकार्ध से चलता है—

यस्याः पदकृदात्रेयो वृत्तिकारस्तु कुण्डिनः

पदपाठकार आत्रेय के साथ सम्बद्ध होने से कुण्डिन एक प्राचीन आचार्य प्रतीत होने हैं। बहुत संभव है कि इन्होंने गुप्त काल में अपनी वृत्ति बनाई हो। इनका न तो ग्रन्थ मिला है और न अन्य बातों का ही पता चलता है।

भवस्वामी—आचार्य भवस्वामी ने भी इस संहिता पर भाष्य बनाया होगा। इसका पता 'बौधायन-प्रयोगसार' के आरम्भ में केशवस्वामी के इस वाक्य से चलता है—'भवस्वामिमतानुसारिणा मया तु उभयमप्यंगीकृत्य प्रयोगसारः क्रियते।' भट्टभास्कर ने अपने भाष्य के आरम्भ में भवस्वामी का उल्लेख किया है, जिससे इनके भाष्यकार होने की बात पुष्ट होती है।

गुहदेव—इनके तैत्तिरीयसंहिता के भाष्यकार होने में सबसे निश्चित प्रमाण देवराज यज्वा के निघंटु-भाष्य से मिलता है। भाष्य के आरम्भ में देवराज यज्वा ने गुहदेव को भाष्यकार लिखा है। तैत्तिरीय आरण्यक के 'रश्मयश्च देवा गरगिरः' मन्त्र के 'गरगिरः' शब्द की गुहदेव-कृत व्याख्या को देवराज ने उद्धृत किया है, जिससे इनके तैत्तिरीयसंहिता के व्याख्याकार होने की बात पुष्ट होती है। ये भी प्राचीन

१. तथा च 'रश्मयश्च देवा गरगिरः' इत्यत्र गुहदेवः 'गरमुदकं गिरन्ति पिबन्तीति गरगिरः' इति भाष्यं कृतवान् ।



भाष्यकार हैं, क्योंकि आचार्य रामानुज ने 'वेदार्थसंग्रह' में गुहदेव का नामोल्लेख किया है।<sup>१</sup> अतः विक्रम की आठवीं या नवीं शताब्दी में इनका होना अनुमान सिद्ध है।

**क्षुर**—आचार्य क्षुर ने तैत्तिरीयसंहिता पर कोई भाष्य अवश्य लिखा था। इसका पता सायणाचार्य की 'माधवीया धातुवृत्ति' में दिये गये अनेक निर्देशों से मिलता है। इनमें क्षुर का नाम भट्टभास्कर के नाम से पूर्व ही उल्लिखित है—'यथा त्रय एनां महिमानः सचन्ते (तै० सं० ४-३-११)—इत्यत्र क्षुरभट्टभास्करीययोः सचन्ते समन्ते इति।' हमारा अनुमान है कि क्षुर भास्कर मिश्र से प्राचीन है।

**भट्ट भास्कर**—इनके समय का निर्धारण करना वैदिक भाष्यकारों के इतिहास के लिए नितान्त आवश्यक है। सायणाचार्य के द्वारा निर्दिष्ट होने से इनका समय विक्रम की १५वीं शताब्दी से पहले ही होना निश्चित है। वेदाचार्य (अपरनाम लक्ष्मण) समय वि० सं० १३०० ने अपने 'सुदर्शन मीमांसा' नामक ग्रंथ में भट्ट भास्कर मिश्र का ही नामोल्लेख नहीं किया है, प्रत्युत इनके वेदभाष्य—जिसका नाम 'ज्ञानयज्ञ' है—से भी अपना परिचय दिखलाया है।<sup>२</sup> देवराज यज्वा के द्वारा इनके उल्लेख किये जाने की घटना का संकेत हम पहले कर आए हैं। प्रसिद्ध वैदिक हरदत्त (वि० सं० १२वीं शताब्दी) ने एकाग्नि-काण्ड के अपने भाष्य में भास्करकृत भाष्य से विशेष सहायता ली है। इन सब प्रमाणों के आधार पर भट्ट भास्कर मिश्र का समय विक्रम की १२वीं शताब्दी के पूर्व ठहरता है। अतः इन्हें ११वीं सदी में मानना अयुक्तियुक्त न होगा। इसकी पुष्टि इस बात से भी होती है कि भास्कर के द्वारा अपने भाष्य से उद्धृत ग्रन्थ तथा ग्रंथकार (जैसे आर्यटीय, अमरकोष काशिका आदि) अत्यन्त प्राचीन हैं। इसलिए इनका उक्त काल उचित ही प्रतीत होता है।

भट्ट भास्कर ने तैत्तिरीयसंहिता पर भाष्य लिखा है, जिसका नाम **ज्ञानयज्ञ भाष्य** है। यह बड़ी विद्वता से रचा है। प्रमाणरूप से अनेक वैदिक ग्रंथ उद्धृत किए गए हैं। लुप्त वैदिक निघण्टुओं से भी अनेक प्रमाण दिए गए हैं। मन्त्रों के अर्थ-प्रदर्शन में कहीं-कहीं भास्कर ने भिन्न-भिन्न आचार्याभिमत अर्थों को भी दिखलाया है यज्ञपरक अर्थ का ही निर्देश इसमें नहीं है, बल्कि आध्यात्म तथा अधिदैव पक्ष में भी वेदमन्त्रों का अर्थ बड़ी सुन्दरता से किया गया है। उदाहरणार्थ 'हंसः शुचिषद् वसुरन्तरिक्षसत्' प्रसिद्ध मन्त्र के 'हंस' पद की तरह से व्याख्या की गई है। अधियज्ञ पक्ष में हंस का अर्थ है—(हन्ति पृथिवीमिति हंसः), अधिदैवपक्ष में हंस का अर्थ है—आदित्य तथा अध्यात्मपक्ष

१. यथोदितक्रमपरिणतभक्त्ये लभ्य च भगवद्बोधायन-टंक-द्रमिडगुहदेवकर्ण्णिद भारुचिप्रभृत्यविगीतशिष्टपरिगृहीतपुरा तनवेदवेदान्तव्याख्यान-सुव्यतार्थश्रुक्ति निकरनिर्देशितोऽयं पन्थाः।

२. तत्र भाष्यकृता भट्टभास्करमिश्रेण ज्ञानयज्ञाख्ये भाष्ये एतत्प्रमाणव्याख्यान-समये चरणमिति देवताविशेष इति तदनुगुणमेव व्याख्यातम्। (सुदर्शन-मीमांसा पृ० ४)

हंस है—आत्मा । इसी तरह से अन्य मन्त्रों के भी अर्थ कई प्रकार के किए गये हैं । इस प्रकार की अन्य विशेषताओं के कारण यह वैदिक साहित्यक में इतना महत्त्व रखता है ।

### (५) अथर्वसंहिता भाष्य

अथर्वसंहिता का भाष्य पहले पहल सायण ने ही प्रस्तुत किया । इनके पहिले किसी भी विद्वान् ने इस वेद की संहिता पर भाष्य नहीं लिखा । सायण ने पूरी संहिता पर भाष्य लिखा था, परन्तु छपे हुए ग्रन्थों में केवल १२ काण्डों (१-४, ६-८, ११, १७-२० काण्ड) का ही भाष्य मिलता है । इस प्रकार इस वेद पर सायण-भाष्य भी अधूरा ही है ।

### ब्राह्मण-भाष्य

संहिताओं के समान भिन्न-भिन्न शाखाओं के ब्राह्मणों पर भी कालान्तर में विद्वानों ने टीकायें तथा भाष्यों का प्रणयन किया । इनमें प्रधान आचार्यों का संक्षिप्त विवरण यहाँ प्रस्तुत किया जाता है ।

शतपथ-ब्राह्मण—शतपथ दोनों शाखाओं—माध्यन्दिन तथा काण्व पर भाष्य मिलता है ।

(१) काण्व शतपथ पर भाष्य महाभारत के टीकाकार नीलकण्ठ ने किया था । भाष्य तो मिलता नहीं, केवल उसका निर्देश वनपर्व के १६२ अ० के ११ वें श्लोक की टीका में उन्होंने स्वयं किया है ।

(२) माध्यन्दिन शतपथ—सुनते हैं उवट ने इस पूर टीका लिखी थी । इनसे बहुत पहिले हरिस्वामी ने पूरे शतपथ पर अपना भाष्य बनाया था, जो आजकल पूरा नहीं मिलता । ये बड़े भारी वैदिक थे । ये पराशर गोश्रीय नागस्वामी के पुत्र तथा अवन्ती के राजा विक्रम के धर्माध्यक्ष थे । सौभाग्य से इनके भाष्य में रचना काल का निर्देश है । भाष्य का निर्माण ३७४० कलिवर्ष (अर्थात् ५३८ ई०) में हुआ था, जिससे स्पष्ट है कि ये विक्रम की षष्ठ शताब्दी में विद्यमान थे । यह भाष्य प्राचीन तथा प्रामाणिक है ।

ऐतरेय ब्राह्मण—ऐतरेय ब्राह्मण पर निम्नलिखित भाष्य उपलब्ध होते हैं—

(१) गोविन्दस्वामी—‘दैव’ की टीका ‘पुरुषकार’ के कर्ता श्रीकृष्णलीलाशुक्त मुनि (१३ शती) ने १९८ वीं कारिका की टीका में ‘गोविन्दस्वामी’ का उल्लेख किया है (अनन्तशयन-ग्रन्थमाला में प्रकाशित) । यही उद्धरण ‘माधवीया घातुवृत्ति’ में भी मिलता है । ‘बौधायनीय-धर्म-विवरण’ का कर्ता सम्भवतः यही ग्रन्थकार है । इसमें कुमारिल का निर्देश और उनके प्रख्यात ग्रन्थ ‘तन्त्रवातिक’ का उद्धरण मिलता है । अतः इनका समय ८ शती के अनन्तर १३ शती से पूर्व सम्भवतः दशम शतक है ।



(२) षड्गुरु शिष्य—इन्होंने ऐतरेय-ब्रा०, ऐत० आर०, आश्वलायन श्रौत तथा गृह्य और सर्वानुक्रमणी पर टीकायें लिखी हैं, जिनमें से ऐतरेय ब्रा० की टीका अभी अधूरी ही प्रकाशित है (अ० श० ग्र०), परन्तु कात्यायन की 'सर्वानुक्रमणी' की 'वेदार्थदीपिका' व्याख्या नितान्त प्रख्यात तथा सुसम्पादित है (आक्सफोर्ड से प्रकाशित) । अन्तिम टीका का रचनाकाल १२३४ सं० (= ११७७ ईस्वी) ग्रन्थकार ने दिया है । फलतः इनका समय १२ वीं शती का मध्य काल है ।

(३) आचार्य सायण—इनकी टीका आनन्दाश्रम पूना से प्रकाशित है । भरत-स्वामी का सामविधान ब्राह्मण पर, गुणविष्णु का छान्दोग्य ब्राह्मण पर तथा द्विजराज भट्ट का संहितोपनिषद् ब्राह्मण पर भाष्य प्रकाशित है ।

### तैत्तिरीय-ब्राह्मण

(१) भवस्वामी—भट्टभास्कर के कथनानुसार इनका भाष्य वाक्यार्थपरक था । केशव स्वामी ने (जिनका नाम ११ शतक में निर्मित 'त्रिकाण्ड मण्डन' में उल्लिखित है) बौधायन-प्रयोगसार में भवस्वामी का नाम निर्दिष्ट किया है । अतः इनका समय दशम शतक मानना उचित होगा । तैत्तिरीयसंहिता तथा तैत्तिरीय ब्राह्मण पर इनके भाष्य निर्दिष्टमात्र हैं, उपलब्ध नहीं ।

(२) भट्ट भास्कर—'तैत्तिरीयसंहिता' के ऊपर भाष्य लिखने के बाद इन्होंने तैत्तिरीय ब्राह्मण पर भी अपना भाष्य लिखा ।

(३) आचार्य सायण—इन्होंने भी तैत्तिरीय-ब्राह्मण पर अपना भाष्य लिखा है, जो नितान्त लोकप्रिय है ।

### सामवेदीय ब्राह्मण

सामवेद के ब्राह्मणों पर सायण से पहिले भी कई आचार्यों ने टीकायें लिखी हैं । हरिस्वामी के पुत्र जयस्वामी ने ताण्ड्य ब्राह्मण पर, गुणविष्णु ने मन्त्र-ब्राह्मण पर, भास्कर मिश्र ने आप्य-ब्राह्मण पर तथा भरतस्वामी ने सामविधान-ब्राह्मण पर भाष्यों की रचना की है । आचार्य सायण ने अपनी पद्धति के अनुसार इन समग्र सामवेदीय ब्राह्मणों पर अपनी व्याख्या लिखी है ।

गोपथ-ब्राह्मण के ऊपर किसी व्याख्या का पता नहीं चलता ।

### सायण के वेदभाष्य

सायण के अन्य ग्रन्थों को उतना महत्व प्राप्त नहीं है जितना इन वेदभाष्यों को । सर्वसाधारण तो इनकी अन्य रचनाओं के अस्तित्व से भी सर्वथा अपरिचित हैं । वह तो सायण को इन्हीं वेदभाष्यों के रचयिता के रूप में जानता है तथा आदर करता है । ये वेदभाष्य ही सायणाचार्य की कमनीय कीर्तिलता को सर्वदा आश्रय देने-

वाले विशाल कल्पवृक्ष हैं, जिनकी झीतल छाया में आदरणीय आश्रय पाकर सायण की कीर्तिगरिमा सदैव वृद्धि तथा समृद्धि प्राप्त करनी जायगी। वे वेदभाष्य हैं सायणाचार्य की अलौकिक विद्वत्ता, व्यापक पाण्डित्य तथा निरुपमनीय अत्यन्तभाव को अभिव्यक्त करने लिए आज भी नितान्त समर्थ हैं तथा अभिप्राय में भी बने रहेंगे।

महाराज बुक्कराय ने संस्कृत साहित्य, आर्यधर्म तथा हिन्दू सम्प्रदाय के प्रति विमल तथा प्रगाढ़ अनुराग से हम सर्वथा परिचित हैं। महाराज ने अपने राज्य विचारों को कार्यरूप में परिणत करने के लिए यह आवश्यक समझा कि हिन्दू धर्म के आदिम तथा प्राणभूत ग्रन्थ वेदों के अर्थ की सुन्दर तथा प्रायोगिक रूप से व्याख्या की जाय। इसके लिए उन्होंने अपने आध्यात्मिक गुरु तथा राजनीतिक अमात्य माधव का आदेश दिया कि वेदों के अर्थ का प्रकाशन किया जाय। सायणाचार्य वेदार्थ के मर्मज्ञ मीमांसक थे। 'जैमिनीय न्यायमाला' की रचना कर उन्होंने अपने मीमांसा-ज्ञान का प्रकृष्ट परिचय दिया था। अतः ऐसे सुयोग्य विद्वान् से वेदार्थ की व्याख्या के लिए प्रार्थना करना नितान्त उपयुक्त था, परन्तु जान पड़ता है कि अनेक आवश्यक कार्यों में व्यस्त रहने के कारण माधव अपने शिष्य तथा आश्रयदाता के इस आदरणीय आदेश को मानने के लिए तैयार नहीं हुए। इस कारण अथवा किसी अन्य अभिप्राय से माधव ने अपने ऊपर इस गुरुतर कार्य के निवाहने का भार नहीं रखा। फलतः उन्होंने राजा से कहा मेरा छोटा भाई सायणाचार्य वेदों की सब बातों को जानता है—गूढ़ अभिप्राय तथा रहस्य से परिचित है। अतः इन्हीं को इस व्याख्या-कार्य में नियुक्त कीजिए। माधवाचार्य के इस उत्तर को सुनकर वीर बुक्क महिपति ने सायणाचार्य को वेदार्थ के प्रकाशन के लिए आज्ञा दी। तब कुपालु सायणाचार्य ने वेदार्थों की व्याख्या की।

यह विवरण तैत्तिरीयसंहिता-भाष्य के आरम्भ में दिया गया है। इससे पाठकों को विदित हो जायगा कि वेदभाष्यों की रचना का उपक्रम क्योंकर हुआ। सायणाचार्य के यौवन का समय कंण तथा संगम के मंत्रीकार्य के संपादन में व्यय हुआ था। वे नल्लूर के आस-पास शासन तथा प्रबन्ध करने में अब तक लगे थे। वे विजयनगर के शासक हरिहर तथा बुक्क के साथ घनिष्ठ परिचय तथागाढ़ अनुराग प्राप्त करने में अभी तक सौभाग्यशाली न थे। सच तो यह है कि विजयनगर से बाहर अन्य भूपालों के संग राज्य-प्रबन्ध में संलग्न रहने कारण सायण बुक्क के दरबार से दूर ही रहते थे। अतः यदि महाराज बुक्क सायण की योग्यता तथा विद्वत्ता से सर्वथा अपरिचित हों, तो यह कोई आश्चर्य की बात नहीं मालूम पड़ती। माधव की विशेष योग्यता को वह भली-भाँति जानते थे, क्योंकि माधव का समग्र जीवन विजया-



नगरम् के शासकों के संग में बीता था। अतः उन्हें वेदार्थ प्रकाशन के लिए आदेश देना नितान्त स्वाभाविक है, परन्तु माघव ने अपने आपको इस उत्तरदायी कार्य के सँभालने में न लगाकर अपने भाई को इसके लिए चुना। उन्हें अपने भाई की विपुल विद्वत्ता तथा वेद की मर्मज्ञता में बड़ा विश्वास था। अतः इस कार्य को उन्हें ही सौंपा। इससे स्पष्ट प्रतीत होता है कि यद्यपि युवक की ही आज्ञा से वेदभाष्यों की रचना का सूत्र-पात हुआ; तथापि माघवाचार्य का हाथ इसमें विशेष दीखता है। अतः जिस प्रकार हम इन ग्रन्थ-रत्नों के लिए सायणाचार्य के ऋणी हैं, उसी प्रकार हम माघवाचार्य के भी ऋणी हैं। माघव के लिए हमें और भी आदर है। आपकी यदि प्रेरणा कहीं न हुई होती, तो इन वेद-भाष्यों की रचना ही सम्पन्न नहीं होती। अतः वेदाभिमानियों को महाराज बुक्क, माघवाचार्य तथा सायणाचार्य—इन तीनों के प्रति इन गौरवमय ग्रन्थों के लिए अपनी प्रगाढ़ कृतज्ञता प्रकट करनी चाहिए।

अब तक 'वेदभाष्य' शब्द का प्रयोग इस ढंग से किया गया है जिससे इसके द्वारा किसी एक ही ग्रन्थ को लक्षित करने का भाव प्रकट होता है, परन्तु बात ऐसी नहीं है। 'वेद' शब्द संहिता तथा ब्राह्मण के समुदाय के लिए प्रयुक्त किया जाता है। अतः वेदभाष्य के द्वारा संहिता तथा ब्राह्मण की व्याख्या लक्षित होती है। जिन संहिताओं तथा ब्राह्मणों के ऊपर सायण ने अपने भाष्य लिखे, उनके नामों का यहाँ उल्लेख किया जाता है। जहाँ तक पता चलता है सायण ने ज्ञान-काण्ड की व्याख्या में किसी ग्रन्थ को नहीं लिखा।

सायण ने इन सुप्रसिद्ध वैदिक संहिताओं के ऊपर अपने भाष्य लिखे—

- (१) तैत्तिरीयसंहिता (कृष्ण यजुर्वेद की)
- (२) ऋग्वेदसंहिता
- (३) सामवेदसंहिता
- (४) काण्वसंहिता (शुक्लयजुर्वेदीय)
- (५) अथर्ववेदसंहिता

सायण के द्वारा व्याख्यात ब्राह्मण तथा आरण्यक—

क—कृष्णयजुर्वेदीय ब्राह्मण—

- (१) तैत्तिरीय-ब्राह्मण
- (२) तैत्तिरीय आरण्यक

ख—ऋग्वेद के ब्राह्मण

- (३) ऐतरेय ब्राह्मण
- (४) ऐतरेय-आरण्यक

ग—सामवेद के ब्राह्मण—

- (५) ताण्ड्य ब्राह्मण (पञ्चविंश; महाब्राह्मण)
- (६) षड्विंश ब्राह्मण
- (७) सामविधान ब्राह्मण
- (८) आर्षेय „
- (९) देवताध्याय „
- (१०) उपनिषद् „
- (११) संहितोपनिषद् ब्राह्मण
- (१२) वंश ब्राह्मण

घ—शुक्ल यजुर्वेदीय ब्राह्मण

- (१३) शतपथ-ब्राह्मण

इस प्रकार सामणाचार्य ने ५ संहिताओं के भाष्य तथा १३ ब्राह्मण-आरण्यकों की व्याख्या लिखी। सायणकृत वेदभाष्यों के नामोल्लेख से स्पष्टतः प्रतीत होता है कि उन्होंने चारों वेदों की संहिताओं के ऊपर अपने प्रामाणिक भाष्य लिखे, तथा चारों वेदों के ब्राह्मण भाग की भी व्याख्या लिखी। शुक्लयजुर्वेद तथा सामवेद के समय ब्राह्मणों पर सायण ने भाष्य लिखे। शुक्लयजुर्वेद का एक ही ब्राह्मण मिलता है, वह है शतपथ-ब्राह्मण। यह विपुल-काय ग्रन्थ सौ बड़े-बड़े अध्यायों में विभक्त है। सायण ने इस ग्रंथरत्न की सुन्दर व्याख्या लिखी। सामवेद के आठ ब्राह्मण मिलते हैं। इन आठों ब्राह्मणों पर सायण ने व्याख्यान लिखा। ऋग्वेद के दो ब्राह्मण तथा दो आरण्यक हैं—ऐतरेय ब्राह्मण तथा ऐतरेय-आरण्यक; कौषीतकि-ब्राह्मण तथा कौषीतकि-आरण्यक। इनमें सायण ने पहले दोनों पर ही व्याख्या लिखी है। इसी प्रकार कृष्णयजुर्वेद की एक ही शाखा से सम्बद्ध ब्राह्मण तथा आरण्यक की व्याख्या सायण ने बनाई। कृष्णयजुर्वेद की अनेक शाखाओं के ग्रंथ उपलब्ध हैं, परन्तु सायण ने इन सबों को छोड़कर अपनी ही तैत्तिरीयशाखा के ब्राह्मण तथा आरण्यक के भाष्य लिखे। इस प्रकार सायणाचार्य ने वैदिक साहित्य के एक विशाल भाग के ऊपर अपने विस्तृत तथा प्रामाणिक भाष्य लिखे। यह कार्य इतना महत्त्वपूर्ण हुआ है कि उनकी समता न तो किसी प्राचीन आचार्य से ही की जा सकती है और न किसी परवर्ती भाष्यकार से ही, क्योंकि किसी ने भी इतने वैदिक ग्रन्थों पर भाष्य नहीं बनाए। यही सायणाचार्य के भाष्यों का महत्त्व है।

तैत्तिरीय संहिता के भाष्य—सायणाचार्य ने अपने भाष्यों के आरम्भ में कुछ न कुछ उपोद्धात के रूप में कतिपय पद्यों को लिखा है। इनकी परीक्षा से हम इन भाष्यों की रचना के क्रम को भली-भाँति बतला सकते हैं। सायणाचार्य ने सबसे पहले बुक्कराय



के आदेश से जिस वैदिक संहिता पर भाष्य लिखा वह कृष्णयजुर्वेदीय तैत्तिरीयसंहिता है<sup>१</sup>। इस संहिता के सर्वप्रथम भाष्य लिखे जाने का कारण यही नहीं है कि यह सायण की अपनी संहिता थी। सायण तैत्तिरीय शाखाध्यायी आन्ध्र ब्राह्मण थे। अतः अपनी शाखा होने से तथा अति परिचित होने के हेतु तैत्तिरीय संहिता के ऊपर सबसे पहले भाष्य लिखना उनके लिए उचित ही नहीं, बल्कि स्वाभाविक भी है, परन्तु केवल इसी कारण से ही तैत्तिरीय-भाष्य को सर्वप्रथम रचित होने का गौरव नहीं प्राप्त है। इसका एक और भी कारण है। यागानुष्ठान के लिए चार ऋत्विजों की आवश्यकता होती है, जिनके नाम अध्वर्यु, होता, उद्गाता तथा ब्रह्मा हैं। इनमें अध्वर्यु की प्रधानता मानी जाती है। वही यज्ञ के समस्त अनुष्ठानों का यजमान के द्वारा विधान कराता है। ऋग्वेद ने तो यहाँ तक कहा है कि वही यज्ञ के स्वरूप का निर्माण करता है। (यज्ञस्य मात्रा विमिमीत उ त्वः)। इस-अध्वर्यु के लिए यजुर्वेद की संहिता प्रस्तुत की गई। यजुर्वेद के मन्त्रों द्वारा अध्वर्यु अपने कर्म (जिसे 'आध्वर्यव' कहते हैं) का निष्पादन करता है। 'यजुः' शब्द की निरुक्ति ही (यजुः यजतेः) इसके यागनिष्पादकत्व की सूचना देती है। यजुर्वेद के द्वारा यज्ञ के स्वरूप की निष्पत्ति के अन्तर ही स्तोत्र तथा शस्त्र नामक अवयवों की ऋग्वेद तथा सामवेद के द्वारा पूर्ति की जाती है।<sup>२</sup> अतएव सबसे अधिक उपयोगी होने के कारण उसका व्याख्यान सर्वप्रथम करना उपयुक्त है। यजुर्वेद भी दो प्रकार का है—कृष्ण तथा शुक्ल। कृष्णयजुः की बहुत सी शाखाओं में तैत्तिरीय शाखा ही भाष्यकार की अपनी शाखा है। अतः तैत्तिरीय-भाष्य की व्याख्या का सबसे पहले लिखा जाना प्रमाणसिद्ध है।

सायण ने तैत्तिरीयसंहिता के भाष्य को लिखकर ब्राह्मण तथा आरण्यक के व्याख्यान लिखने को क्रमवद्ध तथा उचित समझा। किसी अन्य वेद की संहिता पर भाष्य बनाने को अपने हाथ में लेने की अपेक्षा यह कहीं अधिक युक्तियुक्त प्रतीत होता है कि पूर्व वेद में ब्राह्मण तथा आरण्यकों का भी व्याख्यान उसकी संहिता के भाष्य के अनन्तर प्रस्तुत कर दिया जाय। इस प्रकार उस वेद का भाष्य पूर्ण हो जाता है। इसी शैली के अनुसार सायण ने तैत्तिरीयसंहिता के अनन्तर तैत्तिरीय ब्राह्मण तथा तैत्तिरीय-आरण्यक पर

१. सायण-भाष्य के साथ यह संहिता आनन्दाश्रम ग्रन्थावली (नं० ४२) में १९०० ई० से १९०५ तक ८ जिल्दों में प्रकाशित हुई है। इससे पहले कलकत्ते से भी यह भाष्य ४ जिल्दों में १८६०-१८८१ तक प्रकाशित हुआ था। आनन्दाश्रम संस्करण कलकत्ता सं० से बहुत अच्छा है।
२. एवं सति अध्वर्युसम्बन्धिनि यजुर्वेदे निष्पन्नं यज्ञशरीरमुपजीव्य तदपेक्षितौ स्तोत्र-शस्त्ररूपौ अवयवौ इतरेण वेदद्वयेन पूर्यते इत्युपजीव्यस्य यजुर्वेदस्य प्रथमतो व्याख्यानं युक्तम्।—वेदभाष्यभूमिका-संग्रह (चौखम्बा), पृ० १४।

भाष्य बनाया । सायण ने इन ग्रन्थों के आरम्भ में पूर्वोक्त रचना-क्रम को स्पष्टः ही प्रदर्शित किया है—

व्याख्याता सुख-बोधाय तैत्तिरीयकसंहिता ।

नद्ब्राह्मणं व्याकरिष्ये सुखेनार्थविबुद्धये ॥

× × ×

व्याख्याता सुखबोधार्थं तैत्तिरीयकसंहिता ।

तद्ब्राह्मणं च व्याख्यातं शिष्टमारण्यकं ततः ॥

ऋग्भाष्य—तैत्तिरीय शाखा की संहिता, ब्राह्मण तथा आरण्यक के भाष्य निर्माण के पश्चात् ऋग्वेद के व्याख्यान लिखने की बारी आई । अंघ्र्यु के बाद 'होता' का कार्य महत्त्वपूर्ण माना जाता है । उसके लिए ऋग्वेद की आवश्यकता होती है । होता का कार्य-होत्र ऋग्वेद के मन्त्रों के द्वारा यागानुष्ठान के समय विशिष्ट देवताओं को बुलाना है<sup>१</sup> । वह ऋचाओं का स्वर के साथ उच्चारण करता है, तब यज्ञों में देवताओं का आगमन होता है । इस होत्र कर्म में ऋग्वेद संहिता का उपयोग है । अतः व्याख्याता संहिताओं में यह दूसरी संहिता है । सायण ने ऋग्भाष्य के आरम्भ में स्वयं लिखा है<sup>२</sup> :—

आध्वर्यवस्य यज्ञेषु प्राधान्याद् व्याकृतः पुरा ।

यजुर्वेदोऽथ होत्रार्थमृग्वेदो व्याकरिष्यते ॥

तैत्तिरीय श्रुति के अनन्तर ऋग्वेद का भाष्य लिखा गया, यह बात ठीक है, परन्तु सायण ने इस वेद के ब्राह्मण—ऐतरेय तथा आरण्यक (ऐतरेय) का भाष्य पहले लिखा, अनन्तर संहिता का भाष्य तैयार किया । ऋग्वेद भाष्य के आरम्भ में ही सायण ने इस तथ्य को स्वीकार किया है—

'मन्त्रब्राह्मणात्मके वेदे ब्राह्मणस्य मन्त्रण्याख्यानोपयोगित्वाद् आदौ ब्राह्मणमारण्य-काण्डसंहितं व्याख्यातम् । अथ तत्र तत्र ब्राह्मणोदाहरणेन मन्त्रात्मकः संहिताग्रन्थो व्याख्यातव्यः ।'

सायण ने अपने वेदभाष्य का नाम 'वेदार्थप्रकाश' लिखा है, तथा इसे अपने गुरु विद्यातीर्थ को समर्पित किया है :—

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद् विद्यातीर्थमहेश्वरः ॥

१. वेदभाष्यभूमिका-संग्रह, पृ० ६३ ।

२. 'ऋचा त्वः पोषमास्ते पुपुष्वान्' होतृ नामक एक ऋत्विग् यज्ञकाले स्वकीय-वेदगतानामृचां पुष्टिं कुर्वन्नास्ते । भिन्नप्रदेशेषु आम्नातानाम् ऋचां संघातमेकत्र सम्पाद्यतावदिदं शास्त्रमिति क्लृप्तिं करोति सेयं पुष्टिः ।—वेदभाष्यभूमिका-संग्रह, पृ० १३ ।



समूचे ऋग्भाष्य का प्रथम संस्करण डा० मैक्समूलर ने छ जिल्दों में १८४९-७४ ई० में सम्पादित किया था, जिसे ईस्ट इंडिया कम्पनी ने प्रकाशित कराया था। दूसरा संस्करण पहले से अधिक शुद्ध ४ जिल्दों में प्रकाशित किया गया है। भारतवर्ष में तुकाराम तात्या ने ८ जिल्दों में इस भाष्य को निकाला था। इधर तिलक विद्यापीठ पूना से भाष्य का बहुत ही विशुद्ध संस्करण चार जिल्दों में प्रकाशित हो गया है जिसमें उपलब्ध समय हस्तलेखों का उपयोग किया गया है।

सामभाष्य—होता के अनन्तर उद्गातृ नामक ऋत्विक् का काम आता है। वह उच्च स्वर से सामों को गाता है। इसी कारण वह 'उद्गातृ' (उच्च स्वर से गाने वाले) के नाम से प्रसिद्ध है<sup>१</sup>। सामों के गायक उसके इस कार्य को 'औद्गात्र' कहते हैं। इसके लिए सामवेद की आवश्यकता होती है। ऋचाओं के ऊपर स.म गाये जाते हैं। अतः ऋग्वेद के बाद सामवेद की व्याख्या युक्तियुक्त है। यजुर्वेद के द्वारा यज्ञ के स्वरूप की निष्पत्ति होती है। जिस प्रकार शरीर के उत्पन्न होने पर आभूषण पहने जाते हैं, उसी प्रकार ऋचाओं के द्वारा यज्ञ शरीर भूषित किया जाता है और जैसे आभूषणों में मोती तथा हीरे जड़े जाते हैं तथा उनका आश्रय आभूषण ही होता है, वैसे ही ऋचाओं को अलंकृत करने वाले एवं तदाश्रित रहने वाले सामों की स्थिति है।<sup>२</sup> अतः एक के बाद दूसरे की व्याख्या क्रमप्राप्त भी है तथा स्वाभाविक भी। सायणाचार्य ने इसको स्वयं स्वीकार किया है, तथा सामभाष्य को ऋग्भाष्य के अनन्तर विरचित बतलाया है<sup>३</sup>। सामवेद को संहिता के अनन्तर उसके ब्राह्मण ग्रन्थों पर भाष्य लिखे गए। सामवेद के आठ ब्राह्मण हैं। इन सब ब्राह्मणों की व्याख्या सायण ने की है<sup>४</sup>। अष्टम वंश-ब्राह्मण के व्याख्यान के आरम्भ में संहितात्रयों के अनन्तर साम ब्राह्मणों

१. 'गायत्रं त्वा गायति शक्वरीषु उद्गातृनामक एक ऋत्विग् गायत्रशब्दाभिधेयं स्तोत्रं शक्वरीशब्दाभिधेयासु ऋक्षु उद्गायति। (वेद० भा० भू० सं०, पृ० १३)।
२. जाते देहे भवत्यस्य कटकादिविभूषणम्।  
आश्रितं मणिमुक्तादि कटकादौ यथा तथा। १२।  
यजुर्जाति यज्ञदेहे स्यादग्निस्तद्विभूषणम्।  
सामाख्या मणिमुक्ताद्या ऋक्षु तासु समाश्रिताः ॥ १३ ॥ वही, पृ० ६३।
२. यज्ञं यजुभिरध्वर्युनिमिमीते ततो यजुः।  
व्याख्यातं प्रथमं पश्चाद्वाचं व्याख्यानमीरितम् ॥ १० ॥  
साम्नामृगाश्रितत्वेन सामव्याख्याय वर्ण्यते।  
अनुतिष्ठासु-जिज्ञासावशाद् व्याख्याक्रमो ह्ययम्। ११। वही, पृ० ६३।
४. पण्डित सत्यव्रत सामश्रमी ने सामवेद के ग्रंथों के उद्धार करने में बड़ा ही स्तुत्य कार्य किया है। उन्होंने सामसंहिता, ताण्ड्य-ब्राह्मण तथा अन्य सब ब्राह्मणों का सभाष्य संस्करण कलकत्ता से प्रकाशित किया था। ताण्ड्य का नया संस्करण चौखम्बा से प्रकाशित हुआ है।

के निर्माण होने की बात का भाष्यकारने भी स्पष्ट शब्दों में स्वीकार किया है।<sup>१</sup> सामवेद का कोई भी आरण्यक नहीं है। अतः अभाववशात् इसके भाष्य-ग्रन्थ भी सायण ने नहीं बनाए। इन ब्राह्मणों की भी व्याख्या उसी क्रम से की गई जिस क्रम से इनका नामो-ल्लेख पहले किया गया है। सबसे पहले ताण्ड्य-ब्राह्मण को तथा उसके अन्त में वंश-ब्राह्मण की व्याख्या लिखी गई<sup>२</sup>।

**काण्व-भाष्य**—सामवेद के अनन्तर काण्व-संहिता भाष्य बना। यजुर्वेद के दो प्रकार हैं—कृष्ण यजुः तथा शुक्ल यजुः। इनमें कृष्ण यजुः की तैत्तिरीय संहिता की व्याख्या सबसे पहले की गई थी। शुक्ल यजुः की दो संहितायें हैं—एक माध्यन्दिनी संहिता और दूसरी काण्व संहिता। सायण के लगभग तीन सौ वर्ष पहले ही राजा भोज के शासन-काल में आनन्दपुर वास्तव्य आचार्य उवट ने माध्यन्दिन संहिता की विवृति लिखी थी। वह इतनी प्रामाणिक है कि इसके ऊपर फिर से भाष्य लिखने की आवश्यकता नहीं। अतः अवशिष्ट बची काण्व-संहिता का भाष्य सायण ने लिखा। पूर्वविंशति के भाष्य का प्रकाशन चौखम्भा संस्कृत ग्रन्थमाला में बहुत पहले हो चुका था। उत्तर विंशति के भाष्य का प्रकाशन अभी संस्कृत विश्वविद्यालय, काशी के द्वारा हुआ है (१९७८ ई०)।

**अथर्व भाष्य**—संहिताभाष्यों में अथर्व-भाष्य उसके अन्त में बना। सायणाचार्य ने अथर्व-भाष्य के उपोद्घात में लिखा है कि वेदत्रयी के अनन्तर अथर्व की व्याख्या लिखी गई। वेदत्रयी के पहले व्याख्या करने का कारण ऊपर दिया गया है। उसमें एक अन्य कारण यह भी है कि वेदत्रयी के विधानों का फल स्वर्गलोक में मिलने वाला होता है, परन्तु अथर्ववेद के द्वारा प्रतिपादित अनुष्ठानों का फल पारलौकिक (आमुष्मिक) ही नहीं होता, प्रत्युत ऐहिक भी होता है। अतः पारलौकिक फल वाले तीनों वेदों के भाष्य निर्माण के पीछे उभय लोक के कल्याण करने वाले (ऐहिका-मुष्मिक) अथर्ववेद का भाष्य सायण ने बनाया—

व्याख्याय वेदत्रितयमामुष्मिकफलप्रदम्।

ऐहिकामुष्मिकफलं चतुर्थं व्याचिकीर्षति ॥

(अथर्वभाष्य का उपोद्घात)

१. व्याख्यातावृग्यजुर्वेदो सामवेदोऽपि संहिता।

व्याख्याता ब्राह्मणस्याथ व्याख्यानं संप्रवर्तते ॥

(वंश-ब्राह्मणभाष्य)

२. प्रौढानि ब्राह्मणान्यदो सप्त व्याख्याय चान्तिमम्।

वंशाख्यं ब्राह्मणं विद्वान् सायणो व्याचिकीर्षति ॥



अथर्ववेद के ऊपर सायण का ही एकमात्र भाष्य मिलता है, परन्तु दुःख की बात है कि अभी तक उसका सम्पूर्ण कोप उपलब्ध नहीं हुआ। अभी तक यह वृद्धि ही है। इस वेद का सायण-भाष्य श्री काशीनाथ पाण्डुरङ्ग पण्डित ने बड़े ही परिश्रम से ४ बड़े-बड़े जिल्दों में बम्बई से (१८९५-१८९८ ई०) प्रकाशित किया है। वही इस भाष्य का प्रथम संस्करण है। इसमें अथर्व के २० काण्डों में से केवल १२ काण्डों (१, २, ३, ४, ६-८, ११, १७-२०) पर ही सायण-भाष्य है, अन्य ८ काण्ड (५, ९, १०, १२-१६) बिना भाष्य के ही छापे गये हैं। पर सुनते हैं, सायण के पूरे भाष्य की भी प्रति ग्वालियर में उपलब्ध है। इसका प्रकाशन होना चाहिए।

शतपथ भाष्य—सायण के भाष्यों में शतपथभाष्य सबसे पीछे की रचना है। वेदत्रयी तथा अन्य ब्राह्मणों के भाष्य बुक्क के राज्यकाल में लिखे गये। अथर्व तथा शतपथ के भाष्य हरिहर द्वितीय के राज्यकाल की रचनाएँ हैं। सायण ने पूरे शतपथ पर भाष्य लिखा था, परन्तु वह उपलब्ध नहीं होता। इसके तीन संस्करण समय-समय पर प्रकाशित हुए हैं। डा० वेबर के संस्करण में सायण-भाष्य अधूरा ही है। स्थान-स्थान पर हरिस्वामी का भाष्य दिया गया है। कलकत्ता के एशियाटिक सोसाइटी का संस्करण अधूरा है। इधर वैकटेश्वर प्रेस से शतपथ-भाष्य ५ जिल्दों में अभी हाल में प्रकाशित हुआ है। यह संस्करण विगुद्ध प्रतीत होता है। इसमें जिन काण्डों पर सायण का भाष्य उपलब्ध नहीं है, वहाँ हरिस्वामी का भाष्य दे दिया गया है। अतः हरिस्वामी तथा सायण—दोनों के स्थान-स्थान पर भाष्यों को मिला देने से हमें पूरा सभाष्य शतपथ उपलब्ध हो गया है। बृहदारण्यक उपनिषद् पर वेबर ने द्विवेद गंग का भाष्य प्रकाशित किया था; वैकटेश्वर संस्करण में 'वासुदेव ब्रह्म भगवान्' का भाष्य है। इस संस्करण का प्रकाशन वेदानुशीलन के लिए बड़ा उपयोगी है।

वेदभाष्यों के रचना-काल का निर्णय नितान्त महत्त्वपूर्ण कार्य है। सायणाचार्य ने किस समय इनकी रचना की? इनकी रचना के समय भाष्यकार की अवस्था क्या थी? इन प्रश्नों का समुचित उत्तर अत्यन्त महत्त्वपूर्ण है। इस रचना-काल का निर्णय हम बहिरंग तथा अन्तरंग साधनों की सहायता से यहाँ करने का प्रयत्न कर रहे हैं।

बड़ौदा की सेन्ट्रल लाइब्रेरी में ऋग्वेदभाष्य की एक हस्तलिखित प्रति सुरक्षित है। इसमें केवल ऋग्वेद के चतुर्थ अष्टक का सायण-भाष्य है। इस प्रति का लिपिकाल १४५० विक्रम संवत् है। इसे ऋग्वेदभाष्य को सबसे प्राचीन प्रति समझनी चाहिए। इससे अधिक प्राचीन प्रति अब तक कहीं भी प्राप्त नहीं हुई है। सायण की मृत्यु वि० सं० १४४४ में बतलाई जाती है। अतः सायण की मृत्यु के आठवें वर्ष ही संभवतः यह हस्तलिखित प्रति तैयार की गई।

भाष्यों में सायण ने ग्रन्थ रचना के काल का निर्देश कहीं भी नहीं किया है । यदि किया होता, तो रचनाकाल का निःसंदिग्ध निर्णय हो जाता, परन्तु कालनिर्देश न होने पर भी सायण ने अपने आश्रयदाताओं के नाम का जो उल्लेख किया है उससे रचना-समय का पता भली-भाँति चल सकता है । तैत्तिरीय संहिता आदि चारों संहिताओं, तैत्तिरीय-ब्राह्मण आदि उपरि-निर्दिष्ट बारह ब्राह्मणों के भाष्य के आरम्भ में सायण ने बुक्कनरेश के आदेश से इनके भाष्यों के रचे जाने की घटना का उल्लेख किया है<sup>१</sup> । इन भाष्यों को पुष्पिका में सायण ने अपने को वैदिकमार्गप्रवर्तक राजा-धिराज श्री वीर बुक्क का मन्त्री (साम्राज्यधुरन्धर) लिखा है । अथर्वसंहिता की भाष्यावतरणिका में सायण ने बुक्कनरेश के पुत्र महाराजाधिराज, 'धर्मब्रह्माध्वन्यः' षोडश महादानों को करने वाले, विजयी हरिहर (द्वितीय) का उल्लेख किया है<sup>२</sup> । शतपथ-ब्राह्मण के भाष्यारम्भ में इन्हीं हरिहर का उल्लेख प्रायः इन्हीं शब्दों में पाया जाता है<sup>३</sup> । इनकी पुष्पिका से पता चलता है कि इन भाष्यों की रचना के समय सायण हरिहर द्वितीय के प्रधान मन्त्री थे, तथा उन्हीं से कहने पर इन्होंने इन ग्रन्थों की रचना की । इन निर्देशों से हम वेदभाष्य की रचना के समय का निर्धारण कर सकते हैं । हमने सप्रमाण सिद्ध किया है कि सायण वि० सं० १४२१ से लेकर वि०-सं० १४३७ तक (१३६४ ई० से १३७८ ई० तक) लगभग सोलह वर्षों तक बुक्क

१. तत्कटाक्षेण तद्रूपं दधद् बुक्कमहीपतिः ।

आदिशन्माधवाचार्यं वेदार्थस्य प्रकाशने ।

बुक्क महीपति का नामोल्लेख करने वाला यह पद्य इन सब संहिताओं तथा ब्राह्मणों के भाष्योपोद्धात में मिलता है ।

२. यथा ऋग्भाष्य की पुष्पिका—

इति श्रीमद्राजाधिराजपरमेश्वर-वैदिकमार्गप्रवर्तक-श्रीवीरबुक्कसाम्राज्य-धुरन्धरेण सायणाचार्येण विरचिते माधवीयवेदार्थप्रकाश ऋक्संहिताभाष्ये प्रथमाष्टके प्रथमोऽध्यायः ।

३. तत्कटाक्षेण तद्रूपं दधतो बुक्कभूपतेः ।

अभूद् हरिहरो राजा क्षीगङ्घ्वेरिव चन्द्रमाः ।

(वे० भा० सं०, पृ० ११९)

४. तत्कटाक्षेण तद्रूपं दधतो बुक्कभूपतेः ।

कृतावतरणः क्षीरसागरादिव चन्द्रमाः । ३ ।

विजितारोतिव्रातो वीरः श्रीहरिहरः क्षमाधीशः ।

धर्मब्रह्माध्वन्यः समादिशन् सायणाचार्यम् । ४ ।

(शतपथ-भाष्य का उपोद्धात)



महाराज के प्रधान मन्त्री तथा वि० सं० १४३८ (१३७९ ई०) से लेकर अपने मृत्यु सं० १४४४ वि० (१३८७ ई०) तक हरिहर द्वितीय के प्रधान अमात्य थे। इससे प्रतीत होता है कि लगभग वि० सं० १४२० से लेकर वि० सं० १४४४ तक अर्थात् २४-वर्षों के सुदीर्घ काल में सायणाचार्य ने वेदों के भाष्य बनाए। उस समय सायण की अवस्था लगभग अड़तालीस या पचास वर्ष की थी।

इस समय ये वेदों के सकल गूढ़ अर्थ के प्रतिपादन करने में नितान्त निष्णात थे। अतः अपने गम्भीर शास्त्र-ज्ञान का परिचय सायण ने इन भाष्यों में दिया है। आजकल पण्डितजन तो पचास की अवस्था में शास्त्राभ्यास से किनारा कसने लगते हैं। इसी अवस्था में इतना बड़ा काम उठाना तथा उसे सुचारु रूप से समाप्त कर देना बड़े साहस, अध्यवसाय तथा पाण्डित्य का आश्चर्यजनक कार्य है। सायणाचार्य ने इस कार्य के स्वीकार करने के अनन्तर अन्य किसी विशिष्ट कार्य को अपने हाथ में नहीं लिया। उन्होंने अपना शेष जीवन इसी कार्य में लगाया। इससे निश्चित होता है कि सायण ने अपने जीवन के अन्तिम बीस या चौबीस वर्ष इसी महत्वपूर्ण कार्य के सम्पादन में लगाया और इसे सफलतापूर्वक पूर्ण किया। पूर्वोक्त आधार पर वेदभाष्य का रचना-काल वि० सं० १४२० से लेकर वि० सं० १४४४ प्रतीत होता है।

‘माधवीय’ नाम का रहस्य—सायणाचार्य ने अपने कतिपय ग्रन्थों के नामों के पहिले ‘माधवीय’ शब्द का प्रयोग किया है। सायण की बनाई ‘धातुवृत्ति’ ‘माधवीया धातुवृत्ति’ के नाम से प्रसिद्ध है। सायण-विरचित ऋक्संहिताभाष्य भी ‘माधवीय’ नाम से ग्रन्थ की पुष्पिका में कहा गया है। इसे देखकर कतिपय आलोचकों को भ्रम हुआ है कि इन ग्रन्थों की रचना माधव ने ही की, परन्तु सायण के ग्रन्थों की छानबीन करने से यही प्रतीत होता है कि आलोचकों का यह सिद्धान्त भ्रान्त है। इन ग्रन्थों के आरम्भ और अन्त की परीक्षा करने से इस विषय में किसी को भी सन्देह नहीं करना चाहिए कि इनके वास्तविक रचयिता सायण ही हैं। तब माधवीय नाम देने का रहस्य है? इसका ऊहापोह करने पर समुचित कारण को समझना कुछ कठिन नहीं है। यह प्रमाण तथा उद्धरण के साथ पहिले ही दिखलाया जा चुका है कि इन ग्रन्थों की रचना का आदेश तत्कालीन विजयनगराधीश ने माधवाचार्य को ही दिया। इसके लिखने की आज्ञा प्रत्यक्ष रूप से सायण को कभी नहीं मिली। माधवाचार्य के ही द्वारा तथा उन्हीं की प्रशस्त प्रशंसा करने पर बुक्क नरेश ने इस महत्वपूर्ण कार्य के सम्पादन का भार सायण के हाथों में दिया। इस प्रकार इन वेदभाष्यों की रचना में माधव का प्रोत्साहन नितान्त सहायक था। अतः एव अपने ज्येष्ठ भ्राता के उपकार-भार से अवगत होकर यदि सायण ने इन ग्रंथों का ‘माधवीय’ नामकरण किया तो इनमें हमें तो नितान्त औचित्य ही नहीं दिखाई पड़ता; प्रत्युत सायण के निश्छल तथा निष्कपट हृदय की भी एक भव्य झाँकी मिलती है। अतः एव अपनी स्वतन्त्र रचनाओं में भी ‘माधवीय’ नाम

देना इस बात को सूचित कर रहा है कि माधव के द्वारा ही सायण को अपने साहित्यिक कार्यों को सुसम्पादित करने का अवसर मिला। अतः 'माधवीय' नाम से माधव के ग्रंथकर्तृत्व से किसी तरह का सम्बन्ध हमें नहीं प्रतीत होता। सायण ने इन वेदभाष्यों का नाम 'वेदार्थ-प्रकाश' दिया है तथा इन्हें अपने विद्यागुरु श्री विद्यातीर्थ स्वामी को अर्पित किया है।

वेदभाष्य का एककर्तृत्व—विपुलकाय वेदभाष्यों को देखकर आधुनिक आलोचक चकराया करते हैं कि क्या यह संभव है कि विविध राजकीय कार्यों में व्यस्त तथा विशाल साम्राज्य का प्रबन्धक, किसी राजा का एक अमात्य इतने बड़े ग्रंथ को बिना किसी अन्य व्यक्ति की सहायता से अकेले बना सकता है? अतः उनके हृदय में यह संशय सदा प्रच्छन्न रूप से बना रहता है कि सायण ने स्वयं इन ग्रन्थों की रचना नहीं की; बल्कि उनकी अध्यक्षता में अनेक विद्वानों ने निरन्तर परिश्रम करके इन ग्रन्थरत्नों को प्रस्तुत किया। शिलालेख का प्रमाण किसी अंश में पूर्वोक्त संशय को पुष्ट कर रहा है। संवत् १४४३ वि० (सन् १३८६ ई०) में लिखे गए एक शिलालेख<sup>१</sup> में लिखा मिलता है कि वैदिक मार्ग-प्रतिष्ठापक, धर्मब्रह्माध्वन्य, महाराजाधिराज श्री हरिहर ने विद्यारण्य श्रीपादस्वामी के समक्ष चतुर्वेदभाष्य-प्रवर्तक, नारायण वाजपेययाजी, नरहरि सोमयाजी तथा पण्डरि दीक्षित नामक तीन ब्राह्मणों को अग्रहार देकर सम्मानित किया। इस शिलालेख का 'चतुर्वेद-भाष्य-प्रवर्तक' शब्द संभवतः इस बात की सूचना दे रहा है कि इन तीन पण्डितों ने सायण को वेदभाष्य बनाने में सहायता प्रदान की। विद्यारण्य स्वामी के समक्ष अग्रहार-दान भी इस प्रसंग में विशेष महत्त्व रखता है। यह तो प्रसिद्ध ही है कि माधव ही विद्यारण्य स्वामी थे। अतः जिनके प्रोत्साहन से वेदभाष्यों की रचना हुई। उन्हीं के समक्ष इन ब्राह्मणों को सम्मानित करना, इन तीन विद्वानों की भाष्यप्रणयन में किसी प्रकार की सहायता देने की सूचना दे रहा है। इसी शिलालेख के आधार पर नरसिंहाचार्य ने इन विद्वानों को भाष्यनिर्माण में सायण का सहायक माना है<sup>२</sup>। डा० गुणे ने भी ऋग्वेदभाष्य की अन्तरङ्ग परीक्षा से वेदभाष्य के एककर्तृत्व होने में सन्देह प्रकट किया है। इन्होंने वेदभाष्य के भिन्न-भिन्न अष्टकों में प्राप्त होने वाले मन्त्रांशों की विभिन्न व्याख्या शैली देखकर यह निश्चय करने का प्रयत्न किया है कि इन-इन भागों की भिन्न-भिन्न विद्वानों ने व्याख्या लिखी<sup>३</sup>।

इन विद्वानों का सन्देह किसी ही अंश में सत्य हो सकता है, सर्वांश में नहीं। सायणाचार्य विजयनगर के मन्त्री थे। अनेक विद्वानों का जमघट विद्याप्रेमी राजा के

१. Mysore Archaeological Report for 1908. page 54.

२. इण्डियन ऐण्टिक्वेरी (वर्ष १९१६), पृ० १९।

३. आशुतोष जुवली कामेमोरेशन वालुम, भाग ५, पृ० ४३७-४७३।



दरवार में अवश्य रहा होगा। यह अनुमान सिद्ध है। अतः कतिपय विद्वानों ने सायण को इस विशाल कार्य में सहायता अवश्य पहुँचाई होगी। यह कोई असंभव घटना नहीं प्रतीत होती, परन्तु इससे इस मत का खण्डन किसी अंश में भी नहीं होता कि वेदभाष्य का कर्तृत्व एक ही पुरुष के ऊपर निर्भर है। वेदों के भिन्न-भिन्न संहिता-भाष्यों के अनुशीलन करने से हम इसी सिद्धान्त पर पहुँचते हैं कि ये सब भाष्य न केवल एक ही पद्धति से लिखे गये हैं; बल्कि इनके मन्त्रों के अर्थों में भी नितान्त सामञ्जस्य है। मन्त्रार्थ में विरोधाभास को देखकर भले ही कतिपय आलोचक चक्कर में पड़ जायँ और सायण के कर्तृत्व में श्रद्धालु न हों, परन्तु वेदभाष्यों की विशालता देखकर, मन्त्रार्थों की व्याख्या का अनुशीलन कर, वेदभाष्यों के उपोद्धातों का मनन कर, हम इसी सिद्धान्त पर पहुँचते हैं कि वाह्य कतिपय कल्पित विरोधों के अस्तित्व होने पर भी इनके ऊपर एक ही विद्वान् रचयिता की कल्पना की छाप है और वह रचयिता सायणाचार्य से भिन्न अन्य कोई व्यक्ति नहीं है।

जिन तीन विद्वानों का ऊपर उल्लेख किया गया है वे विशेष प्रभावशाली प्रतीत होते हैं। १४३७ सं० (१३८० ई०) में नारायण वाजपेययाजी को दान का उल्लेख मिलता है। १४३८ सं० (१३८१ ई०) नारायण, नरहरि तथा पण्डरि दीक्षित को हरिहर द्वितीय के पुत्र चिक्कराय ने भूमिदान दिया—जब वे 'आरग' नामक स्थान के शासक थे। इन पण्डितों ने सायण को वेदभाष्य में लिखने की सहायता अवश्य की थी। सायण के साथ सहयोग देने के लिये विद्वानों की एक मण्डली उपस्थित थी जो उनकी संरक्षकता में वेद के भिन्न-भिन्न भागों पर भाष्य लिखती थी, यह सिद्धान्त मानना याक्तपूर्ण है। इतना होने पर भी भाष्यों की एककर्तृता में हम अविश्वास नहीं कर सकते, क्योंकि इनकी रचना में सायण ही पथ-प्रदर्शक थे।

## पञ्चम परिच्छेद

### वेद की व्याख्यापद्धति

#### १-भारतीय पद्धति

कालक्रम से अत्यन्त अतीत काल में निमित्त किसी ग्रन्थ का आशय पिछली पीढ़ियों के लिए समझना एक अतीव दुरूह व्यापार है। यदि प्राचीनता के साथ भावों की गहराई तथा भाषा की कठिनाई आ जाती है, तो यह समस्या और भी विषम बन जाती है। वेदों के अर्थानुशीलन के विषय में यह कथन अत्यन्त उपयुक्त ठहरता है। एक तो ये स्वयं किसी धुँधले अतीत काल की कृति ठहरे, तिस पर भाषा की विषमता तथा विचारधारा की गम्भीरता ने अपना सिक्का जमा रखा है। फल यह हुआ कि उनके अर्थ का उचित मात्रा में पर्यालोचन करना, उनके अन्तस्तल तक पहुँच कर उनके मर्म को गवेषणा करना, एक दुर्बोध पहेली बन गया, परन्तु इस पहेली के समझाने का प्रशंसनीय उद्योग प्राचीन काल से ही चला आ रहा है। यास्क ने निरुक्त (११२०।२) में इस उद्योग का तनिक आभास भी दिया है। उनके कथनानुसार ऋषियों ने विशिष्ट तपस्या के बल पर धर्म का साक्षात्कार किया था। उन्होंने जब अर्वाचीन काल में धर्म को साक्षात्कार न करने वाले ऋषि जनों को देखा, तो उनके हृदय में नैसर्गिक कण्ठा जाग पड़ी और इन्हें मन्त्रों का उपदेश ग्रन्थतः तथा अर्थतः दोनों प्रकार से किया। प्राचीन ऋषियों ने श्रवण के बिना ही धर्मों का साक्षात् दर्शन किया था। अतः द्रष्टा होने के कारण उनका 'ऋषित्व' स्वतः सिद्ध था, परन्तु पिछले ऋषियों ने मन्त्रों का ग्रन्थ तथा अर्थ रूप से श्रवण किया और इसके पश्चात् वे धर्मों के दर्शन में कृतकार्य हुए। अतः श्रवणानन्तर दर्शन की योग्यता सम्पादित करने के कारण इनका उपयुक्त अभिधान 'श्रुतपि' रखा गया<sup>१</sup>। इन्हीं श्रुतपियों ने मानवों के कल्याणार्थ वेदार्थ समझने के उपयोगी शिक्षा-निरुक्तादि वेदाङ्गों की रचना की। इस प्रकार अर्वाचीन काल के मनुष्य दुरूहता का दोषारोपण कर वेदार्थ को भूल न जायें और न वे वेदमूलक आचार तथा धर्म से मुँह मोड़ बैठें, इस उन्नत भावना से प्रेरित होकर प्राचीन ऋषिगण वेदार्थ उपदेश करने में मन्त्रतः जागृक् थे। यास्क के माननीय शब्द ये हैं—

साक्षात्कृतधर्माण ऋषयो वसवुः। तेऽवरेभ्योऽनाधात्कृतधर्मेभ्य उपदेशेन मन्त्रान् मंत्रादुः। उपदेशाय ग्लायन्तोऽवरे विलम्बगृहणाय इमं ग्रन्थं समाम्नासिषु वेदं च वेदाङ्गानि च ॥

१. अवरेभ्योऽवरेकालीनेभ्यः शक्तिहीनेभ्यः श्रुतपिभ्यः। तेषां हि श्रुत्वा तत्पश्चादृषित्व-मुपजायते न यथा पूर्वेषां साक्षात्कृतधर्माणां श्रवणमन्तरेणैव। (दुर्गाचार्य)



वेदों के गम्भीर अर्थ समझाने का प्रथम उद्योग कौन-सा है ? यह कहना जरा कठिन है। आज कल उपलब्ध यास्क-विरचित निरुक्त से भी प्राचीन 'निघण्टु' है, जिसको विस्तृत व्याख्या 'निरुक्त' में की गई है। 'निघण्टु' शब्द का अर्थ है शब्दों की सूची। निघण्टु में संहिताओं के कठिन अथवा संदिग्धार्थ शब्दों को एकत्र कर उनके अर्थ की सूचना दी गई है। उपलब्ध ग्रन्थों में 'निघण्टु' वेदार्थ के स्फुटीकरण का प्रथम प्रयास-सा लक्षित होता है। प्रातिशाख्यों की रचना इसी समय या उससे भी पहले की मानी जा सकती है। इन ग्रन्थों में वैदिक भाषा के विचित्र पदों, स्वरों तथा सन्धियों के विवेचन की ओर ही ध्यान दिया गया है, साक्षात् रूप से पदों के अर्थ की पर्यालोचना का इनमें नितान्त अभाव है। किसी समय में अनेक निरुक्त ग्रन्थों की सत्ता थी, जिनकी सूचना अवान्तर ग्रन्थों में उद्धरणरूप से यत्र-तत्र उपलब्ध भी होती है; तथापि वेदार्थ की विस्तृत योजना का अधिक गौरवशाली ग्रन्थ यास्क-रचित निरुक्त ही है। इस ग्रन्थ-रत्न की परीक्षा से अनेक ज्ञातव्य विषयों का पर्याप्त पता चलता है। यास्क ने स्थल-स्थल पर आश्रायण, औपमन्यव, कात्यक्य, शाकटायन, शाकपूणि, शाकल्य आदि अनेक निरुक्ताचार्यों की तथा ऐतिहासिक, याज्ञिक, नैदान आदि अनेक व्याख्याताओं की क्रमशः वैयक्तिक तथा सामूहिक सम्मति का उल्लेख बड़े आदर के साथ किया है। इससे प्रतीत होता है कि वेदार्थ की अनुशीलन-परम्परा अत्यन्त प्राचीन है।

यास्क ने (निरुक्त १।१५) कौत्स नामक किसी आचार्य के मत का उल्लेख किया है। कहा नहीं जा सकता कि ये कौत्स वस्तुतः कोई ऐतिहासिक व्यक्ति थे या केवल पूर्वपक्ष के निमित्त स्थापित कोई काल्पनिक व्यक्ति ? कौत्स की सम्मति है कि मन्त्र अनर्थक हैं (अनर्थका हि मन्त्राः)। इसकी पुष्टि में उन्होंने अनेक युक्तियाँ प्रदर्शित की हैं, जिन्हें चार्वाक, बौद्ध, जैन आदि वेद-निन्दकों ने भी अवान्तर काल में ग्रहण की।

कौत्स का पूर्वपक्ष

(१) मन्त्रों के पद नियत हैं तथा शब्दक्रम भी नियत है। सामवेद का प्रथम मन्त्र है—'अग्न आयाहि वीतये।' इनमें पदों को समानार्थक शब्दों से परिवर्तन कर 'बह्ने आगच्छ पानाय' नहीं कह सकते। आनुपूर्वी (आगे-पीछे का क्रम) भी नियत है। मन्त्र में 'अग्न आयाहि' को बदल कर 'आयाह्यग्ने' नहीं कर सकते। इस नियत वाच्युक्ति तथा नियतानुपूर्वी का क्या मतलब है ? यदि मन्त्र सार्थक होते, तो सार्थक वाक्यों की शैली पर पदों का तथा पदक्रम का परिवर्तन सर्वथा न्याय्य होता।

(२) ब्राह्मण-वाक्यों के द्वारा मन्त्रों का विनियोग विशेष अनुष्ठानों में किया जाता है, यथा 'उरु प्रथस्व' (शु० य० १।२२) इस मन्त्र को प्रथन-कर्म, विस्तार कार्य, में शतपथ-ब्राह्मण (१।३।६।८) विनियोग करता है। यदि मन्त्रों में अर्थद्योतन की शक्ति रहती, तो स्वतः सिद्ध अर्थ को ब्राह्मण के द्वारा विनियोग दिखलाने की क्या आवश्यकता होती ?

(३) मन्त्रों का अर्थ अनुपपन्न है, अर्थात् उपपत्ति या युक्ति के द्वारा वह सिद्ध नहीं किया जा सकता। यजमान कह रहा है—‘ओषधे ! त्रायस्व एनम्’ (ऐ ओषधि, तू वृक्ष की रक्षा कर); भला निर्जीव ओषधि जो अपनी रक्षा में भी समर्थ नहीं है, वृक्ष की रक्षा क्योंकर कर सकती है ? यजमान स्वयं परशु का प्रहार वृक्ष पर कर रहा है कि—परशु, तू इसे न मार (स्वधिते मेनं हिंसीः)। वह मतवाला हो होगा जो मार तो स्वयं रहा है और न मारने की प्रार्थना कर रहा है। (अनुपपन्नार्था मन्त्रा भवन्ति)।

(४) वैदिक मन्त्रों में परस्पर विरोध भी दृष्टिगोचर होता है। रुद्र के विषय में एक मन्त्र पुकार कर कह रहा है—‘एक एव रुद्रोऽवतस्थे, न द्वितीयः’ (तैत्ति० सं० १।८।६।१) (रुद्र एक ही है, दूसरा नहीं), उधर दूसरा मन्त्र उनकी अनेकता का वर्णन डंके की चोट कर रहा है—‘असंख्याता सहस्राणि ये रुद्रा अधिभूम्याम्’ (तै० सं० ४।५।११।५), अर्थात् पृथ्वी पर रुद्र असंख्य संख्या में हैं। इस प्रकार एकता और अनेकता के झमेले में रुद्र के विषय में किसी तथ्य का निर्णय नहीं हो सकता (विप्रति-सिद्धार्था मन्त्राः)।

(५) वैदिक मन्त्रों में अर्थज्ञ पुरुष को कार्यविशेष के अनुष्ठान के वास्ते सम्प्रेषण (आज्ञा) दिया जाता है, जैसे होता से कहा जाता है—‘अग्नये समिध्यमानाय अनुब्रूहि’ (श० ब्रा० १।३।२।३) अर्थात् जलनेवाली अग्नि के लिए वोलो। होता अपने कर्तव्य-कर्म से स्वतः परिचित होता है कि अमुक यज्ञ में अमुक कार्य का विधान उसे करना है। ऐसी दशा में संप्रक्षेपण की यह उक्ति अनर्थक है।

(६) मन्त्रों में एक ही पदार्थ को अनेक रूपों में बतलाया गया है, यथा—अदिति ही समस्त जगत् है, अदिति ही आकाश है, अदिति ही अन्तरिक्ष है (अदिति-द्यौरदितिरन्तरिक्षं... ऋ० सं० १।८।१।१०)। छोटा बच्चा भी जानता है कि आकाश और अन्तरिक्ष भिन्न देशवासी होने से आपस में अलग-अलग हैं। ऐसी दशा में अदिति के साथ इन दोनों की समानता बतलाना कहाँ तक उपयुक्त है ?

(७) मन्त्रों के पदों का अर्थ स्पष्टरूपेण प्रतीत नहीं होता (अविस्पष्टार्था मन्त्राः), जैसे ‘अम्यक्’ (ऋ० १।१६।१३), ‘यादृश्मिन्’ (ऋ० ५।४।८), ‘जारयायि’ (ऋ० ६।१२।४), ‘काणुका’ (ऋ० ८।७।४), ‘जर्भरी तुर्फरी’ (ऋ० १०।१०६।६) आदि शब्दों का अर्थ साफ तौर से मालूम नहीं होता। कोत्स का यही समारोहपूर्ण पूर्वपक्ष है। इस पक्ष का खण्डन यास्क ने बड़ी प्रबल युक्तियों के सहारे किया है। यास्क का मुख्य सिद्धान्त है कि जितने शब्द हैं वे अर्थवान् होते हैं। लोकभाषा में यही नियम सर्वत्र काम करता है। वैदिक मन्त्रों के शब्द भी लोकभाषा के शब्द से भिन्न नहीं हैं, सुतरां लौकिक शब्दों के समान वैदिक शब्दों का भी अर्थ होना ही चाहिए



(अर्थवन्तः, शब्दसामान्यात्)। अनन्तर कोत्स के पूर्वपक्ष का क्रमशः खण्डन इस प्रकार यास्क ने किया है—

यास्क का सिद्धान्त पक्ष

(१) लौकिक भाषा में भी पदों का नियत प्रयोग तथा पद-क्रम का नियत रूप दृष्टिगोचर होता है, जैसे 'इन्द्राग्नी' और 'पितापुत्रौ'। इन प्रयोगों में न तो शब्द ही बदले जाते हैं और न इनका क्रम ही छिन्न-भिन्न किया जा सकता है। ऐसा नियम न होने पर भी इनकी सार्थकता बनी ही रहती है।

(२) ब्राह्मणों में मन्त्रों का विनियोग विधान उदितानुवादमात्र है, अर्थात् मन्त्रों में जिस अर्थ का प्रतिपादन अभीष्ट है उसी का केवल अनुवाद ब्राह्मण-वाक्यों के द्वारा किया जाता है।

(३) वैदिकमन्त्रों का अर्थ अनुपपन्न नहीं है। परशु-प्रहार करते समय भी जो अहिंसा कही गई है वह वेद के द्वारा सिद्ध है। परशु के द्वारा वृक्ष का छेदन आपाततः हिंसा का सूचक अवश्य है, परन्तु वेद से ज्ञात होता है कि परशु-छेदन वस्तुतः हिंसा नहीं है। हिंसा तथा अहिंसा के सूक्ष्म विवेचन का परिचय हमें वेद से ही लगता है। वेद जिस कर्म में पुरुष को लगाता है वह कर्म होता है अहिंसात्मक और जिस कर्म से पुरुष का निषेध करता है वह होता है हिंसात्मक। औषधि, पशु, मृग, वनस्पति आदि का यज्ञ में सम्यक् विधिपूर्वक उपयोग होने से वे परम उत्कर्ष को प्राप्त होते हैं। अतः यज्ञ में इनका विधान अभ्युदयदायक होता है, हिंसारूप नहीं। इसी प्रकार किसी वृक्ष की शाखा का यज्ञ के लिए विधिपूर्वक छेदन करना अनुग्रह है, हिंसा नहीं :—

इयमहिंसा इयं हिंसा इत्यागमादेतत्, प्रतीयते। प्रतिविशिष्टश्चायमेव वैदिक आम्नाय आगमः। एतत्पूर्वकत्वाद् अन्येषामागमानाम्। × × × अनु-गृह्णाति यज्ञ-विनियोगार्थ-विधानतः छिन्दन्।

(दुर्गाचार्य, निरुक्त टीका १।१६।६)

(४) रुद्र की एकता तथा अनेकता के उल्लेख करने वाले मन्त्रों में पारस्परिक विरोध नहीं है, क्योंकि महाभाग्यशाली देवता की यही महिमा है कि यह एक होते हुए भी अनेक विभूतियों में वर्तमान रहता है। इन्द्र को अशत्रु तथा शत्रुविजेता मानने में भी कोई विरोध नहीं है। यह वर्णन रूपक-कल्पना पर अवलम्बित है। लोक में भी शत्रु-सम्पन्न होने पर भी राजा शत्रुहीन बतलाया जाता है।

(५) अनुष्ठान से परिचित भी व्यक्ति को दी गई आज्ञा (सम्प्रेषणा) व्यर्थ नहीं मानी जा सकती, क्योंकि विशिष्ट अतिथि के आगमन पर मधुपर्क का देना सबको विदित

है, परन्तु फिर भी लोकव्यहार में विधिज्ञ पुरुष से तीन बार मधुपर्क माँगने की चाल है। ऐसी दशा में ब्राह्मण ग्रन्थों का सम्प्रेषण निरर्थक नहीं है।

(६) अदिति को सर्वरूपात्मक बतलाने का अभिप्राय उसकी महत्ता दिखलाने में है। भक्तिभावसे प्रेरित होकर भक्त अदिति से कह रहा है कि जगत् के समस्त पदार्थ तुम ही हो।

(७) मन्त्रों का अर्थ यदि स्पष्टरूपेण ज्ञात नहीं होता तो उसके जानने का उद्योग करना चाहिए। निरुक्तग्रन्थ में शब्दों का धातुओं के साथ सम्बन्ध स्थापित कर अर्थ-विधान की सुचारु व्यवस्था की गई है। अपना दोष दूसरों के मत्थे मढ़ना कहाँ तक ठीक है? यदि सामने खड़े वृक्ष को अन्धा नहीं देखता, तो इसमें बेचारे गरीब पेड़ का कौन-सा अपराध है? यह तो पुरुष का अपराध है (नैव स्थाणोरपराधो यदेनमन्धो न पश्यति। पुरुषापराधः स भवति) इसी प्रकार अर्थविवेचक ग्रन्थों का अभ्यास करना चाहिए, उपयोगी ग्रन्थों के अभ्यास बिना किए मन्त्रों पर अनर्थक होने का दोषारोप करना कहाँ तक औचित्यपूर्ण है? 'अभ्यक्' का अर्थ है प्राप्नोति (पहुँचता है) 'यादृस्मिन्' का यादृशः (जिस प्रकार का), 'जर्भरी' का अर्थ है भर्तारी (भरण करने वाले), 'नुर्फरी का' अर्थ है हन्तारी (मारने वाला)।

## (२) पाश्चात्य पद्धति

वेदार्थानुसन्धान के विषय में आजकल प्रधानतया तीन मत मिलते हैं, जिनमें से पहिला मत पाश्चात्य वैदिक अनुशीलनकारियों का है और अन्य दो मत इसी भारत के वैदिक विद्वानों का। पाश्चात्यों के अनुसार वेदार्थानुशीलन के लिए तुलनात्मक भाषा-शास्त्र तथा इतिहास की आवश्यकता तो है ही, साथ ही साथ भारतेतर देशों के धर्म तथा रीति-रिवाज का भी अध्ययन अपेक्षित है, क्योंकि इन दोनों की पारस्परिक तुलना ही हमें वैदिक धर्म के मूल स्वरूप का परिचय दे सकती है। इसी कारण इसे 'हिस्टारिकल मेथड' (ऐतिहासिक पद्धति) के नाम से पुकारते हैं। और भारतीय परम्परा? इसके विषय में ये लोग अत्यन्त उदासीन हैं। इनका तो यहाँ तक कहना है कि भारतीय व्याख्याता परम्परा का पक्षपाती होने से मूल अर्थ तक पहुँच ही नहीं सकता। अतः ब्राह्मण टीकाकार के ऊपर ये लोग अन्ध श्रद्धा का आरोप लगाते हैं और राय आदि प्राचीन वेदानुशीलो पाश्चात्य पण्डित उसे वेदों के अर्थ करने के लिए सर्वथा अयोग्य ठहराते हैं। और योग्य किसे बतलाते हैं? उस यूरोपियन को, जो भारतीय परम्परा से अनभिज्ञ होकर भी भाषाशास्त्र, मानवशास्त्र आदि विषयों की जानकारी रखता है।

१. जैमिनि ने मीमांसासूत्रों में (१।२।३१-५३) बड़े ऊहापोह के साथ इस विषय का प्रतिपादन किया है।



इस पद्धति में कुछ गुणों के रहते हुए भी अवगुणों और दोषों की भरमार कम नहीं है। वेदों का आविर्भाव इस आर्यावर्त में हुआ। वेदों में निहित बीजों को लेकर ही कालान्तर में प्रणीत इस आर्यावर्त ने अनेक स्मृतियों की रचना देखी, अनेक दर्शनों का प्रादुर्भाव देखा और अनेक धर्मों के उत्थान तथा पतन का अवलोकन किया। अतः वेद हमारी वस्तु है। हमारे ऋषियों ने, आत्मज्ञानी विद्वानों ने, तत्त्वों के साक्षात्कर्ता महर्षियों ने—उनका जिस रूप में दर्शन किया, जिस प्रकार उनके गूढ़ रहस्य को समझा और समझाया, उसी रूप में उन्हें देखना तथा उसी तरह उनको समझना दुरूह श्रुतियों का वास्तविक अनुशीलन कहा जा सकता है। वेदों से भारतीयता निकाल कर उन्हें भारतेतर विज्ञान तथा धर्म की सहायता से समझने का दुःसाहस करना 'मूले कुठाराघातः' की लोकोक्ति को चरितार्थ कर रहा है। इस प्रकार वेदों का अर्थ कर, तदनुसार वैदिक आर्यों के विषय में इन लोगों ने विचित्र और अनर्गल बातें तक कह डाली हैं। उदाहरण के लिए हम एक ही शब्द की परीक्षा यहाँ करेंगे।

वैदिक काल में इस आर्य-भूमि में लिङ्ग पूजा थी कि नहीं? वैदिक काल में इन विद्वानों ने जिस शब्द के बल पर उसकी सत्ता बतलाई है वह शब्द है 'शिश्रदेव' जो ऋग्वेद में दो जगह (७।२१।५, १०।९९।३) आया है। पश्चिमी विद्वानों ने इस शब्द के उत्तर भाग को अभिघा-प्रधान मान कर इसके द्वारा यही अर्थ निकाला है कि उस समय लिङ्ग पूजा होती थी, परन्तु क्या वास्तव अर्थ यह है? सच तो यह है कि 'देव' शब्द आलङ्कारिक अर्थ में (देव के समान) व्यवहृत हुआ है। वेद के पितृदेव, मातृदेव, आचार्यदेव आदि शब्द इसी श्रेणी के शब्द हैं, पर इनका अर्थ माता को पूजने-वाला या पिता और आचार्य को पूजने वाला है? तैत्तिरीय उपनिषद् (१।१) में 'मातृदेवो भव' क्या इस अर्थ में आया हुआ है? वहाँ तो यही अर्थ है कि माता को देवता की तरह मानो—जानों। इसकी व्याख्या में शंकराचार्य ने 'देवतावद् उपास्या एते इत्यर्थः' यही लिखा है। अतः इस श्रेणी के शब्दों का अर्थ इसी प्रकार होना चाहिए। 'श्रद्धादेव' शब्द 'शिश्रदेव' से भिन्न नहीं है। अतः दोनों में 'देव' को आलङ्कारिक ही मानना उचित है। ऐसी दशा में 'शिश्रदेव' शब्द का अर्थ हुआ—शिश्र (लिंग) है देवता जिसका—अर्थात् कामक्रीडा में निरत पुरुष। इसीलिए यास्क तथा सायण ने इस शब्द का अर्थ 'अब्रह्मचर्य' किया है। अतः भारतीयों ने संस्कृत भाषा के व्यवहार के अनुकूल ही परम्परागत अर्थ 'अब्रह्मचर्य' ही माना है, परन्तु पश्चिमी विद्वानों ने इस प्रयोगमूलक परम्परागत अर्थ की अकारण उपेक्षा करके अप्रामाणिक तथा निर्मूल सिद्धान्त को उद्भावना की है। इसी प्रकार पारस्कर-गृह्यसूत्र के 'कूर्मपित्तमंके निधाय जपति' का अनुवाद करते समय जब जर्मन विद्वान् ओल्डनवर्ग 'कूर्मपित्त' शब्द के 'जलपूर्ण शराब' (घड़े) वाले परम्परागत अर्थ की हँसी उड़ाते हुए, 'कूर्म' (कछुए)

के पित्त को गोदी में रखकर जपने की व्यवस्था देते हैं, तब हम आपको क्या कहें ? गृह्य-पद्धति से परिचित ब्राह्मण टीकाकारों के अर्थ में हम आस्था करें अथवा गृह्य से अपरिचित अहिन्दू जर्मन के अर्थ को हम प्रमाण कोटि में मानें ?

वैदिक शब्दों की पाठ-कल्पना।

हमारे मन्त्रों में पाठभेद की गुंजाइश तो लेशमात्र भी नहीं है, क्योंकि इनके संरक्षण करने में आयों ने कितने ही प्रकार की युक्तियों से काम लिया है। पदपाठ, क्रमपाठ, जटापाठ, घनपाठ आदि पाठों की कल्पना करके मन्त्रों के प्रत्येक पद के स्वरूप को निश्चित किया गया है, जिससे वर्णविभेद को कौन पूछे, सूक्ष्म स्वर में भी परिवर्तन के लिये स्थान नहीं है। ऐसी दशा में मन्त्रों में पाठ-भेद की कल्पना करना नितान्त अनुपयुक्त प्रतीत होती है, परन्तु इन पाश्चात्य वैदिकों ने स्वकल्पित अर्थ की सिद्धि के लिये अनेक प्रकार के विचित्र, अश्रुतपूर्व और अविचारितरमणीय पाठों की मनमानी उद्भावना की है। डाक्टर आर्नाल्ड साहब ने, जिन्होंने वैदिक छन्दों की परीक्षा करने के लिये वैदिक मीटर (वैदिक छन्द) नामक विद्वत्तापूर्ण ग्रंथ की रचना की है, यही लिखा है कि जहाँ-जहाँ 'पावक' शब्द आया हुआ है, वहाँ सर्वत्र छन्द की विषमता को बचाने के हेतु 'पवाक' पाठ होना चाहिए और कभी होता भी था, परन्तु अश्रान्त परिश्रम से प्राचीन मन्त्रोच्चारण को यथातथ्य रूप से बनाये रखने वाले हमारे वैदिक इस शब्द के इस काल्पनिक परिवर्तन से सर्वथा अपरिचित हैं। ऐसी दशा में यह साहवी पाठभेद कहाँ तक मान्य हो सकता है ? किसी काल्पनिक अर्थ की सिद्धि के लिये मन्त्रों के पदों में मनमानी परिवर्तन करना कहाँ तक न्यायसंगत हो सकता है ? इसे संस्कृत पाठक स्वयं विचार कर देखें और समझें। इधर सौभाग्यवश वहाँ अब हवा बदली है, उनका रुख पलटा है। अब ये लोग भी भारतीय अर्थ को अपेक्षा की सीमा के भीतर ले जाना नहीं चाहते; फिर भी हमें बाध्य होकर यही कहना पड़ता है कि पाश्चात्य विद्वानों के बहिरंग परीक्षा के ढंग की सराहना करते हुये भी हम लोग न तो उनकी अर्थानुसन्धान-पद्धति को निर्दोष समझते हैं और न इसे सर्वांश रूप में ग्रहण करने के ही पक्षपाती हैं।

### ३—आध्यात्मिक पद्धति

स्वामी दयानन्द सरस्वती ने अपने भाष्य में अनेक विशिष्ट बातों का उल्लेख किया है। इस भाष्य में वेदों के अनादि होने का सिद्धान्त प्रतिपादित है। आपकी दृष्टि में वेद में लौकिक इतिहास का सर्वथा अभाव है। वेदों के सब शब्द यौगिक तथा योगरूढ़ हैं, रूढ़ नहीं—यह सिद्धान्त स्वामी जी की अर्थनिरूपण-पद्धति की आधारशिला है। इन्द्र, अग्नि, वरुण आदि जितने देवता-वाचक शब्द हैं वे यौगिक होने से एक ही परमात्मा के वाचक हैं। स्वामी जी इस प्रकार आध्यात्मिक शैली के माननेवाले हैं। अंशतः यह सिद्धान्त ठीक है। निरुक्तकार ने स्पष्ट शब्दों में



कहा है कि जितने देवता हैं वे सब एक ही महान् देवता—परमेश्वर—की विशिष्ट शक्ति के प्रतीक-मात्र हैं—महाभाग्याद् देवताया एक आत्मा बहुधा स्तूयते । एकस्यात्मनोजन्ये देवाः प्रत्यङ्गानि भवन्ति” (निरुक्त ७।४) । ऋग्वेद का स्पष्ट प्रतिपादन है—“एकं सद् विप्रा बहुधा वदन्त्यग्निं यमं मातरिश्वानमाहुः” (ऋ० सं० १।१६।४६) अतः अग्नि को ऐश्वर्यशाली परमेश्वर का रूप मानना सर्वथा उचित है । यहाँ तक किसी भी विद्वान् को आपत्ति नहीं हो सकती, परन्तु जब इस शैली के अनुसार अग्नि आदि देवताओं की सत्ता ही बिल्कुल नहीं मानी जाती, तब आपत्ति का उदय होता है । यास्क के मतानुसार वैदिक मन्त्रों के तीन प्रकार के अर्थ हैं—आधि-भौतिक, आधिदैविक तथा आध्यात्मिक । तीनों अर्थ तीन जगत् से सम्बन्ध रखते हैं और तीनों यथार्थ हैं । प्रत्येक मन्त्र भौतिक अर्थ को बतलाता है, किसी देवता-विशेष को भी सूचित करता है और साथ ही साथ परमेश्वर के अर्थ का भी बोधक है । अतः अग्नि, इन्द्र आदि शब्दों को केवल परमेश्वर-वाचक मानना तथा विशिष्ट देवता का सूचक न मानना उचित नहीं है । ‘अग्नि’ शब्द भौतिक अग्नि का बोधक है, जिसकी कृपा से इस जगत् का समस्त व्यवहार सिद्ध होता है । यह शब्द उस देवता का भी सूचक है जो इस भौतिक अग्नि का अधिष्ठाता है । साथ ही साथ वह इस जगत् के नियामक परमेश्वर के अर्थ को भी प्रकट करता है । अग्नि के ये तीनों रूप ठीक हैं और सूक्ष्म विवेचना करने पर अग्निमन्त्र तीनों रूपों को समभावेन लक्षित करते हैं । अतः प्रथम दो रूपों की उपेक्षा कर अग्नि को केवल परमात्मा का ही बोधक मानना प्राचीन परम्परा से सर्वथा विरुद्ध प्रतीत होता है । यही कारण है कि इस शैली का सर्वथा अनुसरण हमें मान्य नहीं है ।

स्वामी जी ने ब्राह्मण-ग्रन्थों को संहिता के समान अनादि तथा प्रामाणिक नहीं माना है । श्रुति के अन्तर्गत ब्राह्मणों की गणना उन्हें मान्य नहीं है । तब संहिता के स्वरूप देखने से स्वामी जी का सिद्धान्त यथार्थ नहीं प्रतीत होता । तैत्तिरीयसंहिता में मन्त्रों के साथ-साथ गद्यात्मक ब्राह्मण अंश भी उपलब्ध होता है, तब तैत्तिरीयसंहिता के एक अंश को श्रुति मानना और तदन्तर्गत ब्राह्मण-भाग को श्रुति न मानना कहाँ तक न्याय्य होगा ? स्वामी जी के अनुयायी वैदिक पण्डितों की सम्मति में वेदों में विज्ञान के द्वारा आविष्कृत समस्त पदार्थ (रेल, तार, वायुयान आदि) की सत्ता बतलाई जाती है । तो क्या वेद की महिमा इसी में है कि विज्ञान की समग्र वस्तुओं का वर्णन उनमें उपलब्ध होता है ? वेद आध्यात्मिक ज्ञान के निधि हैं, भौतिक विज्ञान की वस्तुओं का वर्णन करना उनका वास्तविक उद्देश्य नहीं है । ऐसी दशा में यौगिक प्रक्रिया के अनुसार इन चीजों को वेदों के भीतर बतलाना उचित नहीं जान पड़ता । इस प्रकार स्वामी जी भी पद्धति को हम सर्वांश में स्वीकार नहीं कर सकते ।

वैदिक मन्त्रों का अर्थ नितान्त गूढ़ है । उनके समझने के लिए चाहिए आर्षदृष्टि

या ऋषि-प्रदर्शित मार्ग का अनुसरण । मन्त्रों के शब्दों में व्याकरण-सम्बन्धी सरलता होने पर भी उनके द्वारा अभिधेय अर्थ का पता लगाना नितान्त दुरूह है । गूढ़ार्थता के लिए इस मन्त्र के रहस्यवाद की ओर दृष्टिपात किया जाय ।

<sup>वेद</sup> चत्वारि <sup>उ० नमो देवा ता०</sup> शृंगो <sup>इन्द्र</sup> अस्य पादा द्वे शीर्षे सप्त हस्तासो अस्य ।

त्रिधा बद्धो वृषभो रोरवीति महो देवो मर्त्या आ विवेश ॥

(ऋ० ४।५।१३)

इस मन्त्र का सीधा अर्थ है—“चार इसकी सींगें हैं, तीन पैर हैं, दो सिर, सात हाथ । तीन प्रकार से बाँधा गया यह वृषभ (बैल अथवा अभीष्ट वस्तुओं की वर्षा करनेवाला) जोर से चिल्ला रहा है । महादेव ने मरणशील वस्तुओं में प्रवेश किया ।” परन्तु प्रश्न है कि विचित्र वेषधारी महादेव वृषभ हैं कौन ? यास्क ने इसके रहस्योद्घाटन की कुंजी हमारे लिये तैयार कर दी है । किसी के मत से यह महादेव यज्ञ है । चारों वेद इसकी चार सींगें हैं, तीनों पैर तीन सवन (सोमरस निकालने के प्रातः, मध्याह्न तथा सायं तीन काल) हैं; दो शिर हैं प्रायणीय तथा उदयनीय नामक हवन; सातों हाथ हैं सातों छन्द । यह यज्ञ मन्त्र, ब्राह्मण तथा कल्प के द्वारा त्रिधा बद्ध है । इस प्रकार यज्ञरूपी महादेव ने यजन के लिए मनुष्यों में प्रवेश किया । (निरुक्त ११।३) । दूसरों का मत है कि यह महादेव सूर्य है जिसकी चारों दिशाएँ चार सींगें हैं, तीनों पैर तीन वेद हैं, दो सिर हैं रात और दिन; सात हाथ हैं सात प्रकार की किरणें । सूर्य पृथ्वी, अन्तरिक्ष तथा आकाश से सम्बद्ध है, अथवा ग्रीष्म, वर्षा, शीत इन तीन ऋतुओं का उत्पादक है । अतः वह ‘त्रिधा बद्ध’ मन्त्र में कहा गया है । पतञ्जलि ने पस्पशाह्निक में इस मन्त्र की शब्दपरक व्याख्या की है । उनकी सम्मति में यह महादेव शब्द है, क्योंकि उसकी चार सींगें चार प्रकार के शब्द हैं (नाम, आख्यात, उपसर्ग तथा निपात) भूत, वर्तमान, भविष्य—तीनों काल तीन पैर हैं । दो सिर हैं दो प्रकार की भाषायें नित्य तथा कार्य । सातों हाथ हैं प्रथमादि सातों विभक्तियाँ । शब्द का उच्चारण तीन स्थानों—हृदय, गला और मुख से होता है अतः वह तीन प्रकार से बद्ध भी है । अर्थ की वृष्टि करने से शब्द ‘वृषभ’ पदवाच्य है । राजशेखर ने काव्य-मीमांसा में इस मन्त्र को व्याख्या साहित्य शास्त्र की दृष्टि से काव्य पुरुष की स्तुति के विषय में की है । सायण-भाष्य में इनसे अतिरिक्त अर्थों का वर्णन किया गया है । इनमें से प्रत्येक अर्थ परम्परा पर अवलम्बित होने के कारण माननीय तथा आदरणीय है । मन्त्रों के गूढ़ार्थ की यही विशेषता है कि उनका अर्थ भिन्न-भिन्न प्रकार से किया जा सकता है । यास्क ने इस प्रसंग में आधे दर्जन मतों की चर्चा की है, जिनमें वैयाकरण, परित्राजक, ऐतिहासिक तथा याज्ञिक आदि मुख्य हैं । इनके अतिरिक्त विभिन्न ग्रन्थों के समर्थक आचार्यों के मतों का भी यथास्थान उल्लेख किया है । परम्परामूलक होने के



कारण इन आचार्यों के कथनों पर हम अप्रामाणिकता का लक्षण लगाकर इन्हें हँसीखेल में उड़ा नहीं सकते ।

### परम्परा का महत्त्व

यास्क ने स्वयं परम्परा की प्रशंसा की है और उसके जाननेवाले को 'पारोवर्यवित्' कहा है । निरुक्त (१३।१२) का कहना है :—

“अयं मन्त्रार्थचिन्ताभ्यूहोऽपि श्रुतितोऽपि तर्कतः ।”

अर्थात्—मन्त्र का विचार परम्परागत अर्थ के श्रवण और तर्क से निरूपित किया है, क्योंकि—

“न तु पृथक्त्वेन मन्त्रा निर्वक्तव्याः प्रकरणश एव निर्वक्तव्याः ।”

मन्त्रों की व्याख्या पृथक्-पृथक् करके न होनी चाहिए, बल्कि प्रकरण के अनुसार ही होनी चाहिए ।

“न ह्येषु प्रत्यक्षमस्ति अनुषेरतपसो वा ।”

वेदों का अर्थ कौन कर सकता है ? इसके विषय में यास्क का कहना है कि जो मनुष्य न तो ऋषि है न तपस्वी, वह मन्त्रों के अर्थों का साक्षात्कार नहीं कर सकता ।

“पारोवर्यवित्सु तु खलु वेदितृषु भूयोविद्यः प्रशस्यो भवति इत्युक्तं पुरस्तात् ।”

यह पहले ही कहा जा चुका है (निरुक्त १।१६) कि परम्परागत ज्ञान प्राप्त करने-वाले में वह श्रेष्ठ है जिसने अधिक अध्ययन किया है । अतः परम्परा की तथा मीमांसा, निरुक्त, व्याकरण आदि शास्त्रों की जानकारी वेदार्थ जानने के लिए नितान्त आवश्यक है ।

यास्क ने कम से कम आठ नौ मतों की चर्चा की है । वैयाकरण, नैदान, परिव्राजक, ऐतिहासिक आदि मतों का उल्लेख स्थान-स्थान पर मन्त्रों की व्याख्या में किया है । कोई कारण नहीं दीख पड़ता कि इन विभिन्न आचार्यों के मतों को हम अप्रामाणिक मानें, क्योंकि इनका उल्लेख ब्राह्मण-ग्रन्थों में भी प्रचुरता से मिलता है । उदाहरण के लिए 'अश्विनौ' को ले लीजिये जिनके विषय में यास्क ने अनेक मतों का निर्देश किया है । कुछ लोगों के मत में दोनों अश्विन् स्वर्ग और पृथिवी हैं । इस मत का उल्लेख शतपथ-ब्राह्मण (४।१।५) में पाया जाता है और यास्क का अपना मत भी उसी स्थान पर निर्दिष्ट है । अतः इससे विभिन्न आचार्यों के मतों की प्रामाणिकता स्पष्ट है । इतना ही क्यों ? यास्क की अधिकांश व्याख्यायें और व्युत्पत्तियाँ ब्राह्मणों के ही आधार पर हैं । इसलिए उन्हें परम्परागत होने में सन्देह करने के लिए स्थान नहीं है ।

## स्मृति का महत्त्व

कालान्तर में जब वेद की भाषा का समझना नितान्त दुरूह हो गया, तब सीधे सादी बोलचाल की भाषा में वेद के रहस्यों का प्रतिपादन हमारे परम कारुणिक ऋषियों ने स्मृतियों तथा पुराणों में संसार के उपकार के लिए किया। अतः स्मृति तथा पुराण प्रतिपादित सिद्धान्त वेदों के ही माननीय सिद्धान्त हैं, इसमें सन्देह नहीं किया जा सकता। वेदों में आस्था रखने वाले सज्जनों को पुराणों के विषय में श्रद्धाहीन होना उचित नहीं है, क्योंकि केवल भाषा तथा शैली के विभेद को छोड़ देने पर हमारे इन धर्मग्रन्थों में किसी प्रकार का भी भेद-भाव नहीं है। वेदों में प्रतिपादित सिद्धान्त ही कालान्तर में पुराणों में सन्निविष्ट किये गये हैं। शैली का भेद अवश्य ही दोनों में वर्तमान रहने वाली एकता को आपाततः खण्डन करने वाला प्रतीत होता है, परन्तु वास्तव में वेद और पुराण में किसी प्रकार का सैद्धान्तिक विरोध परिलक्षित नहीं होता। वेदों में रूपक का प्रचुर उपयोग दीखता है, तो पुराणों में अतिशयोक्ति का। वेदों में जो बातें रूपकमयी भाषा की लपेट में कही गई हैं, वे ही बातें पुराणों में अतिशयोक्तिमयी वाणी के द्वारा प्रकट की गई हैं। एक ही उदाहरण इस शैली-भेद को प्रकट करने के लिए पर्याप्त होगा।

ऋग्वेद के अनेक मण्डलों में इन्द्र की स्तुति में वृत्र के साथ उनके भयंकर संग्राम का उल्लेख किया गया है। यह वृत्र कौन है? जिसके साथ इन्द्र का युद्ध हुआ। यास्क ने निरुक्त में (२।१६) वृत्र के विषय में अनेक प्राचीन मंत्रों का निर्देश किया है।<sup>१</sup> इनमें नैरुक्तों का ही मत मान्य माना जाता है। इस व्याख्या के द्वारा हम ऋग्वेद के इन्द्र-वृत्र-युद्ध के भौतिक आधार को अच्छी तरह समझ सकते हैं। आकाश को चारों ओर से घेरने वाला मेघ ही वृत्र है और उसको अपने वज्र से मारकर संसार के जीव-जन्तुओं को वृष्टि से तृप्त कर देने वाले 'सतरश्मिः वृषभः' इन्द्र वर्षा के देवता हैं और प्रति-वर्षाऋतु में गगन मण्डल में होने वाला यह भौतिक संग्राम ही इन्द्र-वृत्र-युद्ध का परिदृश्यमान भौतिक दृश्य है। इसी का वर्णन 'रूपक' के द्वारा ऋग्वेद में किया गया है। और पुराणों में क्या है? वहाँ इन्द्र महाराज देवताओं के अधिपति बतलाये गये हैं और वृत्र असुरों या दानवों का राजा। दोनों प्रबल प्रतापी हैं। दोनों अपने-अपने वाहनों पर चढ़ कर आते हैं, देवताओं को भी रोमाञ्च कर देने वाला संग्राम होता है और अन्त में वृत्र के ऊपर इन्द्र की विजय होती है। इस संग्राम का वर्णन बड़े विस्तार के साथ पुराणों में पाया जाता है, विशेष कर श्रीमद्भागवत के षष्ठ स्कन्ध में (अ० ११-१२), परन्तु क्या यह वर्णन अतिशयोक्तिमयी भाषा में रहने पर भी वेदवाले वर्णन से किसी प्रकार सिद्धान्त में भिन्न है? नहीं, वह तो एक ही

१. तत् को वृत्रः ? मेघ इति नैरुक्ताः । त्वाष्ट्रो सुर इति ऐतिहासिकाः । अथां च ज्योतिषश्च मिथ्रीभावकर्मणो वर्षक्रमं जायते । तत्रोपमार्थेन युद्धवर्णा भवन्ति—  
(निरुक्त २।१६)



घटना है जो इन भिन्न-भिन्न ग्रन्थों में भाषा और शैली के भेद के साथ प्रतिपादित की गई है। यह कैसे कहा जा सकता है कि जिसने पुराणों में इस घटना का इतना रोचक सूक्ष्म चर्चन कर रखा है वह वेद के रूपक के भीतर छिपे हुये सिद्धान्त से अपरिचित है ? पुराण तो वेद के ही अर्थों और सिद्धान्तों को बोधगम्य भाषा में रोचक शैली का आश्रय लेकर प्रतिपादित करने वाले ग्रन्थ हैं। अतः वेद में आस्था रखना और पुराणों से विमुख रहना दोनों में गृहीत शैली-भेद के ठीक-ठीक न पहचानने के ही कारण हैं। इस संक्षिप्त विवरण से वेद के अर्थों को समझने के लिए स्मृतियों और पुराणों का प्रकृष्ट महत्व भलीभाँति ध्यान में आ सकता है। इसी कारण प्राचीन ग्रंथकारों ने वेद को समझने के लिए इतिहास-पुराण की आवश्यकता बतलाई है :—

इतिहासपुराणाभ्यां वेदं समुपबृंहयेत् ।

विभेत्यल्पश्रुताद् वेदो मामयं प्रहरेदिति ॥

इतिहास पुराणों के अल्पज्ञ पुरुषों से वेद सदा डरा करता है कि कहीं ये मुझे ढग न दें। मेरा सच्चा अर्थ न बतलाकर लोगों को उन्मार्ग में न ले जायें। इसी हेतु इतिहास और पुराणों की अभिज्ञता वेदार्थानुशीलन के लिए परमावश्यक है।

इस कथन की पुष्टि के लिए एक-दो उदाहरणों का देना अतिप्रसङ्ग न समझा जायगा। शुक्ल यजुर्वेद के ईशावास्योपनिषद् में कर्मसिद्धान्त का प्रतिपादन करनेवाला यह रहस्यमय मन्त्र है :—

कुर्वन्नेवेह कर्माणि जिजीविषेच्छतं समाः ।

एवं त्वयि नान्यथेतोऽस्ति न कर्म लिप्यते नरे ॥

जिसका भाव है कि इस संसार में कर्म को करता हुआ ही सौ वर्ष जीने की इच्छा करें। ऐसा करने से ही तुम्हारी सिद्धि होगी, दूसरी तरह से नहीं। कर्म मनुष्य में लिप्त नहीं होता।

क्या इसकी व्याख्या गीता के इस श्लोक (४।१४) में नहीं पाई जाती ?

न मां कर्माणि लिम्पन्ति न मे कर्मफले स्पृहा ।

इति मां योऽभिजानाति कर्मभिर्न स बध्यते ॥

कामनाओं के परित्याग के विषय में बृहदारण्यक (४।४।७) और कठ उपनिषद् (४।१४) का निम्नलिखित मन्त्र लीजिए—

यदा सर्वे प्रमुच्यन्ते कामा येऽस्य हृदि स्थिताः ।

अथ मर्त्योऽमृतो भवत्यथ ब्रह्म समश्नुते ॥

इसका अर्थ है कि मनुष्य के हृदय में रहनेवाली कामनायें जब छूट जाती हैं, तब मरणशील मनुष्य अमर बन जाता है और ब्रह्म को प्राप्त कर लेता है। इसकी व्याख्या

के लिए—इसके अर्थ को आसानी से समझने के लिए, गीता के इस श्लोक (२।७१) का जानना जरूरी है :—

विहाय कामान् यः सर्वान् पुमांश्चरति निःस्पृहः ।  
निर्ममो निरहङ्कारः स शान्तिमधिगच्छति ॥

इस प्रकार अनेक उदाहरण दिये जा सकते हैं । कहा जा सकता है कि भगवद्गीता तो सब उपनिषदों का सार है; अतः उसमें उपनिषदों के मन्त्रों की व्याख्या का मिलना कोई आश्चर्यजनक व्यापार नहीं है परन्तु अन्यत्र ऐसा दुर्लभ होगा । परन्तु यह बात भी ठीक नहीं । ऊपर स्मृति-रचना और पुराणनिर्माण के हेतु का निदर्शन किया जा चुका है । अतः इन ग्रन्थों में या तो वेदों के मन्त्रों का अर्थ विकसित रूप में मिलता है या उनके सिद्धान्त मिलते हैं । परम्परागत अर्थ की सर्वथा उपलब्धि इन ग्रन्थों से हो सकती है । अतः इनका वेदार्थ के लिए उपयोग न करना तथा उपेक्षा करना नितान्त निन्दनीय कार्य है ।

सायण का महत्त्व

सायणाचार्य ने ऊपर उल्लिखित इन सब साधनों की सहायता अपने वेदभाष्यों में ली है । उन्होंने परम्परागत अर्थ को ही अपनाया है और उसकी पुष्टि में पुराण, इतिहास, स्मृति, महाभारत आदि ग्रन्थों से आवश्यकतानुसार प्रमाणों को उद्धृत किया है । वेद के अर्थ के लिए षडङ्गों की भी आवश्यकता होती है । सायण इनसे सविशेष परिचित थे । ऋग्वेद के प्रथम अष्टक की व्याख्या में उन्होंने शब्दों के व्याकरण की अच्छी छान-बीन की है । प्रायः प्रत्येक महत्त्वपूर्ण शब्द की व्युत्पत्ति, सिद्धि तथा स्वराघात का वर्णन पाणिनीय सूत्रों तथा कहीं-कहीं प्रातिशाख्य की सहायता से इतने सुव्यवस्थित ढङ्ग से किया गया है कि इसे ध्यान से पढ़े जाने पर समस्त ज्ञातव्य विषयों की जानकारी सहज में हो हो जाती है । निरुक्त का भी उपयोग खूब ही किया गया है । यास्क द्वारा व्याख्यात मन्त्रों की व्याख्या को सायण ने तत्तत् मन्त्रों के भाष्य लिखते समय अविकल रूप से लिख दिया है । इसके अतिरिक्त सायण ने ऋग्वेद के प्राचीन स्कन्दस्वामी और माधव जैसे भाष्यकारों के अर्थ को भी यथावकाश ग्रहण किया है । कल्पसूत्रों का उपयोग विस्तार के साथ किया गया है । सायण यज्ञ-विधान से नितान्त परिचय रखते थे । अतः कल्पसूत्र-विषयक आवश्यक तथ्यों का वर्णन बड़ी ही खूबी के साथ उन्होंने सर्वत्र किया है । सूक्त-व्याख्या के आरम्भ में ही उन्होंने उसके विनियोग, ऋषि, देवता आदि ज्ञातव्य तथ्यों का वर्णन प्रामाणिक ग्रन्थों के उद्धरण के साथ-साथ सर्वत्र किया है । सूक्त विषयक उपलब्धमान आख्यायिका को भी सप्रमाण दे दिया है । मीमांसा के विषय का भी निवेश भाष्य के आरम्भ वाले उपोद्घात में बड़े ही सुन्दर और बोधगम्य भाषा में सायण ने कर दिया है । वेद-विषयक समग्र सिद्धान्तों का प्रतिपादन और रहस्यों का उद्घाटन इन उपोद्घातों में बड़े अच्छे ढङ्ग से किया गया है, जिसके कारण



ये भूमिकायें वैदिक सिद्धान्तों के भाण्डागार के समान प्रतीत होती हैं। इन्हीं सब कारणों से सायण के वेदभाष्य का गौरव है। सायण ने 'याज्ञिक पद्धति' को अपने भाष्य में महत्त्व दिया है। उस समय इसी की आवश्यकता थी। कर्मकाण्ड का उस समय बोलबाला था। इसी कारण इसके महत्त्व को दृष्टि में रख कर सायण ने अपने भाष्यों का प्रणयन किया। आजकल इसमें कुछ परिवर्तन करने की आवश्यकता होगी, परन्तु मार्ग यही है।

इस महत्त्व के कारण प्रत्येक वेदानुशीली को सायणाचार्य के सामने अपना सिर झुकाना चाहिए। यदि सायण-भाष्य न होते तो वेदार्थ के अनुशीलन की कैसी दयनीय दशा हो जाती, कहा नहीं जा सकता। ऐतिहासिक पद्धति के मानने वाले यूरोपियन स्कालर लोग भाषाशास्त्र की मनमानी व्युत्पत्ति के आधार पर एक ही शब्द के विरुद्ध अनेक अर्थ करने पर तुले हुए हैं, तब परम्परागत अर्थ को ही अपने भाष्य में स्थान देनेवाले सायणाचार्य के अतिरिक्त हम किसे अपना आश्रय मानें? वास्तव में वैदिक भाषा और धर्म के सुदृढ़ गढ़ में प्रवेश पाने के लिए हमारे पास एक ही विश्वासार्ह साधन है—सायण का चारों वेदों की संहिताओं का भाष्य। प्रत्येक वैदिक विद्वान् के ऊपर सायण का ऋण यथेष्ट मात्रा में है। पाश्चात्य विद्वानों ने वेदों के समझने का जो विपुल प्रयत्न किया है और किसी अंश में उन्हें जो सफलता मिली है, वह सायण की ही अनुकम्पा का फल है। सायण-भाष्य की सहायता से वे लोग वैदिक मन्त्रों का अर्थ समझने में कृतकार्य हुए हैं। छिट-फुट शब्दों के अर्थों में यत्किंचित् विरोधाभास दिखलाकर सायण की हँसी उड़ाना दूसरी बात है, परन्तु वास्तव में संहिता-पञ्चक के ऊपर इतना सुव्यवस्थित, पूर्वापर-विरोध-हीन, उपादेय तथा पाण्डित्यपूर्ण भाष्य लिख डालना टेढ़ी खीर है। इस कार्य के महत्त्व को पण्डित जन ही यथार्थ में समझ सकते हैं। इसके लिए वैदिक धर्म तथा संस्कृत भाषा की जितनी अभिज्ञता प्राप्त करनी चाहिए; इसका सर्वसाधारण अनुमान भी नहीं लगा सकता। सायण की कृपा से वेद में प्रवेश करने वाले यूरोपीय विद्वान् यदि आधुनिक विद्या के दर्प से उन्मत्त होकर Los von Sayana (सायण का बहिष्कार करो) का झंडा ऊँचा करें, तो इसे संप्रदायविद् सायण के सामने सत्य के प्रति द्रोह भले न समझा जाय, परन्तु वस्तुस्थिति की अनभिज्ञता तो अवश्य प्रकट होती है। यूरोपीय विद्वान् सम्प्रदाय के महत्त्व से भली भाँति परिचित न होने से विषय में उपेक्षणीय भले मान लिये जाय, परन्तु अधिक दुःख तो उन भारतीयों के लिए है जो आँख मूँद कर इन पाश्चात्य गुरुओं के चेला होने में ही पाण्डित्य का चरम उत्कर्ष देखते हैं और भारतीय सम्प्रदाय के महत्त्व को जानकर उसकी उपेक्षा करने में जी-जान से तुले हैं। कहने का यह अभिप्राय कदापि नहीं है कि सायणभाष्य में दोष नहीं है। किसी मानवी कृति में हमें दोषहीनता के सर्वथा अभाव की कल्पना नहीं करनी चाहिए, परन्तु पूरे भाष्य के ऊहापोह तथा आलोचना करने पर

हमारा यही निश्चित सिद्धान्त है कि सम्प्रदाय के सच्चे ज्ञाता होने के कारण सायणाचार्य का वेदभाष्य वास्तव में वेदार्थ की कुञ्जी है; वेद के दुर्गम दुर्ग में प्रवेश कराने के लिए विशाल सिंहद्वार है।

परम हर्ष का विषय है कि पाश्चात्य अनुसन्धानकर्ता भी सायण के परम महत्व से अपरिचित नहीं हैं। ऋग्वेद के प्रथम अनुवादक प्रसिद्ध अंग्रेजी विद्वान् विल्सन की यह उक्ति भुलाई नहीं जा सकती कि निश्चयरूप से सायणाचार्य का वेदज्ञान इतना अधिक था जितना कोई भी यूरोपियन विद्वान् रखने का दावा नहीं कर सकता। वे स्वयं अपनी जानकारी से या अपने सहायकों के द्वारा वेद के परम्परागत अर्थों से नितान्त परिचित थे। सायण भाष्य के प्रथम यूरोपियन सम्पादक डाक्टर मैक्समूलर (मोक्षमूलर भट्ट) का यह कथन भी यथार्थ ही है कि यदि सायण के द्वारा की गई अर्थ की लड़ी हमें नहीं मिलती, तो हम इस दुर्भेद्य किले के भीतर प्रवेश ही नहीं पा सकते थे।<sup>2</sup> वास्तव में सायण अन्धे की लकड़ी (Blind man's Stick) हैं। सौभाग्य से सायण के प्रति पाश्चात्यों के भाव इधर बदलने लगे हैं। उपेक्षा के स्थान पर आदर ने अपना पैर जमाया है और भाषा-शास्त्र आदि आवश्यक साधनों की गहरी छान बीन के साथ-साथ सायण के अर्थ की सचाई का पता अब विद्वानों को लगने लगा है। इस विषय में जर्मन विद्वान् पिशल और गेल्डनरने बड़ा काम किया है। इन लोगों ने 'वेदिशे स्टूदियन' (वैदिक अनुशीलन) के तीनों भागों में अनेक गूढ़ वैदिक शब्दों के अर्थ का अनुसन्धान किया है, जिसके फलस्वरूप सायण के अर्थ अधिक प्रामाणिक तथा उपादेय प्रतीत होने लगे हैं।

परन्तु सायण के अर्थ से ही हमें आज सन्तोष नहीं हो रहा है। वेद की गम्भीरता तथा रहस्यमयता के हेतु भिन्न-भिन्न युगों में नवीन व्याख्या-सम्प्रदायों का उदय होता आया है। याज्ञिक अर्थ के ऊपर आध्यात्मिक अर्थों की उपेक्षा नहीं की जा

1. Sayana undoubtedly had a knowledge of his text far beyond the pretensions of any European scholar, and must have been in possession either through his own learning or that of his assistants, of all the interpretation which have been perpetuated by traditional teaching from the early times.

—Translation of Rigveda..

2. We ought to bear in mind that five and twenty years ago, we could not have made even our first steps, we could never at least have gained a firm footing without his leading strings.

—Introduction to Rigveda Edn.



सकती। तुलनात्मक भाषाशास्त्र से भी सहायता ली जा सकती है। वेदों का अर्थ मुख्यतः अध्यात्मपरक तथा रहस्यवादी है। इस दृष्टि से श्री अरविन्द की व्याख्या-पद्धति की ओर विद्वानों का आज झुकाव तथा रुझान होना सर्वथा स्वाभाविक है।

श्री अरविन्द वर्तमान काल के मान्य तत्त्वचिन्तकों तथा अध्यात्म-साधकों में मूर्धन्य हैं। उनकी दृष्टि में वेदों के प्रति असौम्य श्रद्धा से ही उनके अर्थ स्वतः खुलते हैं। वेद का अर्थ रहस्यात्मक तथा निगूढ़ है—इसकी सूचना स्वयं वेद से हमें प्राप्त होती है। वैदिक ऋषियों की यह दृढ़ धारणा थी कि मन्त्रों का उन्मेष चेतना के निगूढ़ तथा अन्तरतम स्तरों से होता है, इसलिए उनमें निगूढ़ ज्ञान की निधि वर्तमान है। वामदेव ऋषि ने (ऋ० ४।३।१६) एक मन्त्र में अपने को अन्तः प्रज्ञा-सम्पन्न बतलाया है, तथा अपने वचनों के द्वारा 'निगूढ़ वाक्यों' (निष्या वचांसि) की अभिव्यक्ति की है। इसी प्रकार दीर्घतमा ऋषि ने वेद के मन्त्रों को सदा नित्य तथा अक्षर व्योम में निवास करने वाला माना है, जहाँ सब देवों का निवास है और इसके आगे वह कहते हैं—जो उस परमात्मा को नहीं जानता, वह ऋचाओं से क्या करेगा? उसे ऋचों की क्या आवश्यकता है?

ऋचो अक्षरे परमे व्योमन्  
यस्मिन् देवा अधिविश्वे निषेदुः।

अस्तन्न वेद किमृचा करिष्यति

य इत् तद् विदुस्त इमे समासते ॥ (ऋ० वे०) १।१६।३९।

यह ऋषि-वाणी के चार उद्भूत स्थानों का निर्देश करता है, जिनमें तीन स्थान तो विल्कुल निगूढ़ हैं। केवल चतुर्थ स्थान मनुष्य से संबन्ध रखता है, क्योंकि यहीं से साधारण शब्दों की अभिव्यञ्जना होती है, परन्तु वेद के मन्त्रों का सम्बन्ध दिव्य तथा उच्चतर स्तरों के साथ है (१।१६।४६)। इस प्रकार वैदिक मन्त्रों की दिव्यता, उच्चता, अन्तश्चेतना की स्फुरणा के उन्मेष की बात वेद के प्रामाण्य पर स्वतः सिद्ध होती है।

श्री अरविन्द की दृष्टि में वेद का अर्थ योग तथा तपस्या के द्वारा विधूत एवं पवित्रित हृदय में स्फुरित होता है। वैदिक मन्त्रों के शब्द किसी आध्यात्मिक तत्त्व के प्रतीक हैं। वेद में 'गौः' प्रकाश का प्रतीक है, वैदिक 'अश्व' शक्ति, आध्यात्मिक सामर्थ्य, तथा तपोबल का प्रतीक है। वेद का ऋषि जब अश्व के लिए किसी मन्त्र में प्रार्थना करता है तो इसका अर्थ यह नहीं समझना चाहिये कि वह सामान्य दौड़ने वाले घोड़ों के लिए प्रार्थना करता है। यह प्रार्थना तो अन्तर्बल की स्फूर्ति की ओर संकेत करती है। 'घृत' शब्द सामान्य यज्ञ के साधनभूत घी का बोध करता है, परन्तु श्री अरविन्द की दृष्टि में 'घृत' का अर्थ 'प्रकाश' भी हो सकता है (√घृ =

‘प्रकाश करना’) । इसलिए इन्द्र के अश्व जब ‘धृतस्नु’ बतलाये गये हैं, तो इसका अर्थ ‘धी चुआने वाला’ नहीं है, प्रत्युत ‘प्रकाश को सर्वत्र विकीर्ण करने वाला’ है । ‘अग्नि’ से तात्पर्य केवल बाहरी वह्नि से न होकर अन्तःस्फुरित होने वाले प्राण से है । उपनिषदों में अभिव्यक्त तथा बहुशः व्याख्यात अद्वैत तत्त्व का पूर्ण संकेत संहिता के मन्त्रों में उपलब्ध होता है । जो विद्वान् संहिता को केवल कर्मकाण्ड का प्रतिपादक और उपनिषदों को ज्ञानकाण्ड का विवेचक मान दोनों में पार्थक्य दिखलाने का प्रयत्न करते हैं, वे सत्य से बहुत दूर हैं । संहिता कर्म के साथ ज्ञान का स्पष्ट प्रतिपादक है, क्योंकि उपनिषदों में संहिता के मन्त्रों का प्रमाण के लिए स्पष्ट निर्देश तथा उद्धरण दिया गया है । जिस प्रकार ऋग्वेद के सिद्धान्त वेदान्त के तथ्यों का संकेत करते हैं, उसी प्रकार उसकी अन्तःसाधना तथा नियमन की शिक्षा पिछले युग में प्रतिष्ठित होने वाले योग की ओर स्पष्ट संकेत कर रही है । ऋग्वेद उस अद्वैत परम तत्त्व की सूचना अनेक मन्त्रों में देता है—‘एकं तत्’ (१।१६।४६), ‘तदेकम्’ (१०।१२९।२)—वैदिक ऋषि इसे ही परम सत्य स्वीकार करते हैं, अन्य देव उसी की शक्ति की नाना अभिव्यक्तिमात्र हैं । इस प्रकार श्री अरविन्द की दृष्टि में वेद सिद्धों की वाणी है और वह अन्तर्जगत् के आध्यात्मिक तथ्यों का ही निरूपक है । इस निरूपण में जिन सामान्य शब्दों का प्रयोग वेद करता है उनका अर्थ नितान्त गूढ़, असामान्य तथा अन्तःस्तर की साधना पर आधारित है<sup>१</sup> ।

डाक्टर आनन्दकुमार स्वामी आधुनिक कलाविदों में बड़े भारी तत्त्वज्ञ मनीषी माने जाते थे । भारतीय कला की अन्तरात्मा पहचानने में तथा उसकी विशद व्याख्या करने में वे अपने विषय में अनुपम विद्वान् थे । कला के क्षेत्र से वेद के क्षेत्र में उन्होंने उसी मर्मज्ञता के साथ प्रवेश किया; तथा उसके अन्तःस्तल का परीक्षण और विश्लेषण बड़ी विद्वत्ता के साथ किया । इस विषय में उनकी प्रसिद्ध पुस्तक है—‘एन्यू एप्रोच टू दी वेदाज्’ वेदों के प्रति जिसमें उनकी विशिष्ट व्याख्याशैली का दिग्दर्शन बड़ी सुन्दरता के साथ दिखलाया गया है । उनका कथन है कि वेद सिद्धों (मिस्टिक) की वाणी है और इसलिए उनकी व्याख्या करने में ईसाई मध्ययुगीय सन्तों तथा अध्यात्मप्रवण कवियों (दान्ते, ब्लेक आदि) की अनुभूतियों से भी पर्याप्त सहायता ली जा सकती है । अध्यात्म के उच्चस्तर पर पहुँचने वाले पुरुषों को, चाहे वे ईसाई हों या हिन्दू, बौद्ध हों या मुसलमान—वाणी में अनुभूति की समानता पाई जाती है और उस अनुभूति के प्रकटनार्थ प्रयुक्त प्रतीकों में तथा मूर्तविधानों में भी इसी कारण एकरूपता की उपलब्धि कोई

१. श्री अरविन्द—‘हिम्स टू दी मिस्टिक फायर’ की भूमिका, पृ० १९-३२ ।

कपाली शास्त्री—ऋग्भाष्य-भूमिका (संस्कृत), पाण्डीचेरी से प्रकाशित ।



आश्चर्य की घटना नहीं है। डा० कुमारस्वामी मध्ययुगीय ईसाई धर्मियों की वाणी के मर्मज्ञ विद्वान् थे। फलतः वेद की व्याख्या में उन्होंने इस ज्ञान तथा अनुशीलन का उपयोग बड़ी मार्मिकता के साथ किया है। वेद मन्त्रों की व्याख्या इसका स्पष्ट उदाहरण है<sup>१</sup>।

—:०:—

- 
1. As for the Vedic and Christian sources each illuminates the other. And that is in itself an important contribution to understanding. Whatever may be asserted or denied with respect to the "Value" of the Vedas; this at least is certain that their fundamental doctrines are by on means singular.

—A New Approach to the Vedas मूमिका, पृ० ९।

## षष्ठ परिच्छेद

### वेद का काल-निरूपण

वेदों के गौरव तथा महत्त्व के विषय में वैदिक विद्वानों में एकवाक्यता होने पर भी उनके आविर्भाव-काल के विषय को लेकर उनमें गहरा मतभेद है। भारतीय सम्यता का प्राचीन रूप जानने के लिए वैदिक ग्रन्थों की उपयोगिता नितान्त माननीय है, इस सिद्धान्त के मानने में किसी भी विद्वान् को आपत्ति नहीं है, परन्तु इस वैदिक सम्यता की ज्योति किस काल में इस पवित्र आर्यावर्त की भूमि को आलोकित कर उठी ? किस समय पावन-चरित ऋषियों के हृदय में आध्यात्मिक ज्ञान से ओतप्रोत, दिव्य सन्देश देने की कामना पहले जाग उठी ? जिसे कार्यान्वित करने के लिए उन्होंने इन अलोकसामान्य गूढार्थ-विजृम्भित मन्त्रों की रचना कर डाली ? इन प्रश्नों का यथार्थ उत्तर न अभी दिया गया है और न भविष्य में दिये जाने की आशा है। इस समस्या का हल करना कोई बायें हाथ का खेल नहीं है कि दो चार मन्त्रों के आधार पर इसका अन्तिम निर्णय उपस्थित कर दिया जाय। सच्ची बात तो यह है कि इन समस्याओं को सदा के लिए सुलझा देना, इन प्रश्नों का अन्तिम निर्णय कर देना एक प्रकार से असम्भव ही है; तथापि अब तक अनुसन्धानानुरागी विद्वानों ने जिन महत्त्वशाली सिद्धान्तों को अपनी तर्कबुद्धि के बल पर खोज निकाला है उनका एक संक्षिप्त परिचय देने का उद्योग यहाँ किया जा रहा है।

भारतीय दृष्टि में श्रद्धा रखनेवाले विद्वानों के सामने तो वेदों के काल निर्णय का प्रश्न ही नहीं उठता क्योंकि जैसा हम पहले दिखला चुके हैं उनकी दृष्टि में वेद अनादि हैं, नित्य हैं, काल से अनवच्छिन्न हैं। वैदिक ऋषिजन मन्त्रों के द्रष्टामात्र माने गये हैं, रचयिता नहीं, परन्तु ऐतिहासिक पद्धति से वेदों की छानबीन करने वाले पाश्चात्य वेदज्ञ तथा उनके अनुयायी भारतीय विद्वानों की सम्मति में वेदों के आविर्भाव का प्रश्न एक हल करने योग्य वस्तु है। बहुतों ने इस विषय को सुलझाने में बुद्धि लगायी है, सूक्ष्म तार्किक बुद्धि तथा विपुल साधनों के पर्याप्त प्रमाणों को इकट्ठा किया है, परन्तु उनके सिद्धान्तों में शताब्दियों का ही नहीं बल्कि सहस्राब्दियों का अन्तर है।

#### डा० मैक्समूलर का मत

सबसे पहले प्रोफेसर मैक्समूलर ने १८५९ ई० में अपने 'प्राचीन संस्कृत साहित्य' नामक ग्रंथ में वेदों के कालनिर्णय का प्रथम श्लाघनीय प्रयास किया। उनकी मान्य सम्मति में वेदों में सर्वप्राचीन ऋग्वेद की रचना १२०० विक्रमपूर्व में सम्पन्न हुई। विक्रम से लगभग पाँच सौ वर्ष पहले बुद्ध ने इस धराधाम को अपने जन्म से पवित्र



किया, तथा मानवों के कल्याणार्थ एक नवीन धर्म की स्थापना की। बुद्धधर्म का उदय समस्त वैदिक वाङ्मय के अस्तित्व को अंगीकार करता है। ब्राह्मणों तथा श्रौतसूत्रों में विस्तृत रूप से वर्णित यज्ञानुष्ठान बुद्ध की तीखी आलोचनाओं का प्रधान विषय था, तथा उपनिषदों में विवेचित अनेक अध्यात्मतत्त्व उनके लिये सर्वथा ग्राह्य था। अतः इसी बुद्धधर्म के उदय की आधारशिला पर वैदिककाल के आरम्भ का निर्णय सर्वतो-भावेन अवलम्बित है। डा० मैक्समूलर ने समग्र वैदिकयुग को चार विभागों में बाँटा है—छन्दकाल, मन्त्रकाल, ब्राह्मणकाल तथा सूत्रकाल और प्रत्येक युग की विचारधारा के उदय तथा ग्रन्थनिर्माण के लिए उन्होंने २०० वर्षों का काल माना है। अतः बुद्ध से प्रथम होने के कारण सूत्रकाल का प्रारम्भ ६०० विक्रमपूर्व माना गया है। इस काल में श्रौतसूत्रों (कात्यायन, आपस्तम्ब आदि) तथा गृह्यसूत्रों की निमित्ति प्रधानरूपेण अङ्गीकृत की जाती है। इससे पूर्व का ब्राह्मण काल—जिसमें भिन्न-भिन्न ब्राह्मण-ग्रन्थों की रचना, यागानुष्ठान का विपुलीकरण, उपनिषदों के आध्यात्मिक सिद्धान्तों का विवेचन आदि सम्पन्न हुआ। इसके विकास के लिये ८०० वि० पू०—६०० वि० पू० तक दो सौ सालों का काल उन्होंने माना है। इससे पूर्ववर्ती मन्त्रयुग के लिए, जिसमें मन्त्री का याग-विधान की दृष्टि से चार विभिन्न संहिताओं में संकलन किया गया, १००० वि० पू० से लेकर ८०० वि० पू० का समय स्वीकृत किया गया है। इससे भी पूर्ववर्ती, कल्पना तथा रचना की दृष्टि से नितान्त श्लाघनीय युग—छन्द काल—था, जिसमें ऋषियों ने अपनी नव-नवोन्मेषशालिनी प्रतिभा के बल पर अर्थगौरव से भरे हुए मन्त्रों की रचना की थी। मैक्समूलर की दृष्टि से यही मौलिकता का युग था, कमनीय कल्पनाओं का यही काल था जिसके लिए १२००-१००० का काल विभाग उन्होंने माना है। ऋग्वेद का यही काल है। अतः बुद्ध के जन्म से पीछे हटते-हटते हम ऋग्वेद के काल तक सुगमता से पहुँच जाते हैं। इस मत के अनुसार ऋग्वेद की रचना आज से लगभग ३२०० वर्ष पूर्व की गई थी।

किसी प्रतिष्ठित विद्वान् की चलाई कल्पना, चाहे वह अत्यन्त निराधार ही क्यों न हो, जब एक बार चल निकलती है, तब विन्ध्य की बरसाती नदियों की धारा की तरह रोके नहीं रुकती। वह अपने सामने सब प्रकार के विघ्नवाधाओं को, प्रबल विरोधों को दूर हटाती हुई सरकती चली ही जाती है। ठीक यही घटना इस कल्पना के साथ भी घटी। मैक्समूलर ने जिसे एक सामान्य सम्भावना के रूप में अग्रसर किया था, उसे ही उनका सिक्का माननेवाले लोगों ने एक मान्य वैज्ञानिक तथ्य के रूप में ग्रहण कर लिया। तीस वरस पीछे १८८९ ई० 'भौतिक धर्म' शीर्षक अपने जिफोर्ड व्याख्यानमाला के अवसर पर उन्होंने स्पष्ट शब्दों में कहा कि इस भूतल पर कोई भी शक्ति ऐसी नहीं है जो कभी निश्चय कर सके कि वैदिक मन्त्रों की रचना १००० या १५०० या २००० या ३००० वि० पू० में की गई हो। इसकी पुष्टि में

इतना ही कहा कि ऋग्वेद की यही पिछली सीमा है जिसके पीछे ऋग्वेद का काल कथमपि नहीं लाया जा सकता, परन्तु इसकी ओर किसी ने कान नहीं दिया। भाषा तथा विचारों के विकास के लिए दो सौ वर्षों का काल नितान्त काल्पनिक, अपर्याप्त तथा अनुचित है। वेदों की संहिता तथा ब्राह्मणों में निर्दिष्ट ज्योतिष-सम्बन्धी सूचनाओं का अनुशीलन कर लोकमान्य बालगंगाधर तिलक तथा जर्मनी के विख्यात विद्वान् डा० याकोबी ने वेदों का काल विक्रमपूर्व चार सहस्र वर्ष निश्चित किया है। उनके प्रमाणों को समझने के लिए ज्योतिष-सम्बन्धी सामान्य तथ्यों से परिचय पाना नितान्त आवश्यक है।

### प्राचीन वर्षारम्भ

पाठक जानते हैं कि एक वर्ष के अन्दर ६ ऋतुयें होती हैं—वसंत, ग्रीष्म, वर्षा, शरद्, हेमन्त तथा शिशिर। इन ऋतुओं का आविर्भाव सूर्य के संक्रमण पर निर्भर रहता है। यह बात सुविख्यात है कि प्राचीन काल से लेकर आज तक ऋतुयें पीछे हटती चली जा रही हैं अर्थात् प्राचीनकाल में जिस नक्षत्र के साथ जिस ऋतु का उदय होता था, आज वही ऋतु उस नक्षत्र से पूर्ववर्ती नक्षत्र के समय आकर उपस्थित होती है। प्राचीनकाल में वसन्त से वर्ष का प्रारम्भ माना जाता था। 'ऋतूनां कुसुमाकरः'—गीता। आजकल 'वसन्त सम्पात' (वर्नल इक्विनाक्स) नीन की संक्रान्ति से आरम्भ होता है और यह संक्रान्ति पूर्वाभाद्रपद नक्षत्र के चतुर्थ चरण से आरम्भ होती है, परन्तु यह स्थिति धीरे-धीरे नक्षत्रों के एक के बाद एक के पीछे हटने से हुई है। किसी समय वसन्त-सम्पात उत्तरा भाद्रपद, रेवती, अश्विनी, भरणी, कृत्तिका, रोहिणी, मृगशिरा आदि नक्षत्रों में था, जहाँ से वह क्रमशः पीछे हटता हुआ आज वर्तमान स्थिति पर पहुँच पाया है। नक्षत्रों के पीछे हटने से ऋतुपरिवर्तन अब लक्ष्य में भलीभाँति आने लगता है जब वह एक मास पीछे हट जाता है। सूर्य के संक्रमण-वृत्त को २७ नक्षत्रों में भारतीय ज्योतिषियों ने विभक्त कर रखा है। पूरा संक्रमण वृत्त ३६० अंशों का है। अतः प्रत्येक नक्षत्र  $(360 \div 27) = 13\frac{1}{3}$  अंशों का एक चाप बनाता है। संक्रमण-बिन्दु को एक अंश पीछे हटने में ७२ वर्ष लगते हैं। अतः पूरे एक नक्षत्र पीछे हटने के वास्ते उसे  $(72 \times 13\frac{1}{3}) = 972$  वर्षों का औसत काल लगता है। आजकल वसन्त सम्पात पूर्वाभाद्रपद के चतुर्थ चरण से चल रहा है अर्थात् जब वह कृत्तिका नक्षत्र में पड़ता था, तब से लेकर आज तक वह लगभग चार नक्षत्र पीछे हट आया है। अतः ज्योतिषगणना के आधार पर कृत्तिका नक्षत्र से वसन्त-सम्पात का काल आज से लगभग  $(972 \times 4\frac{1}{2}) = 4410$  वर्षों के बराबर वर्ष पहले था, अर्थात् २५०० वि० पू० के समय यह ज्योतिष की बतला कोड़े और पर सम्भवतः घटी होगी।

वैदिक संहिताओं तथा ब्राह्मणों में अनेक स्थलों पर ऋतु-सूचक तथा ऋतु-विशेष



वर्णनों का प्राचुर्य पाया जाता है। महाराष्ट्र के विख्यात ज्योतिर्विद पण्डित शंकरबाल-कृष्ण दीक्षित ने शतपथ-ब्राह्मण से एक महत्वपूर्ण वर्णन खोज निकाला है जिससे उस ग्रन्थ के रचनाकाल के विषय पर पर्याप्त प्रकाश पड़ता है। इस वाक्य में कृत्तिकाओं के ठीक पूर्वीय बिन्दु पर उदय लेने का वर्णन है, जहाँ से वे तनिक भी च्युत नहीं होती—

“एकं द्वे त्रीणि चत्वारोति वा अन्यानि नक्षत्राणि, अथैता एव भूयिष्ठा यत् कृत्तिकास्तद् भूमानमेव एतदुपैति, तस्मात् कृत्तिकास्वादधीत। एता ह वै प्राच्यै दिशो न च्यवन्ते, सर्वाणि ह वा अन्यानि नक्षत्राणि प्राच्यै दिशश्च्यवन्ते” (शतपथ २।१।२)।

आजकल वे पूर्वीय बिन्दु से कुछ उत्तर की ओर हटकर उदय लेती हैं। अतः दीक्षित-जी की गणना के अनुसार ऐसी ग्रहस्थिति ३००० वि० पू० में हुई होगी, जो शतपथ का निर्माण काल माना जा सकता है। तैत्तिरीय-संहिता—जिसमें कृत्तिका तथा अन्य नक्षत्रों का वर्णन है, निश्चय ही शतपथ से प्राचीन है। ऋग्वेद तैत्तिरीय से भी पुराना है। अब यदि प्रत्येक के लिए २५० वर्ष का अन्तर मान लें तो ऋग्वेद का समय ३५०० वि० पू० से इधर का कभी नहीं हो सकता। अतः दीक्षितजी के मत में ऋग्वेद आज से लगभग ५५०० (साढ़े पाँच हजार) वर्ष नियमतः पुराना सिद्ध हो जाता है।<sup>१</sup>

### लोकमान्य तिलक का मत

लोकमान्य की विवेचना के अनुसार यह समय और भी पूर्ववर्ती होना चाहिए। ऋग्वेद का गाढ़ अनुशोलन कर उन्होंने मृगशिरा नक्षत्र में वसन्त-सम्पात होने के अनेक निर्देश को एकत्र किया। तैत्तिरीय-संहिता का कहना है कि ‘फाल्गुनी पूर्णिमा वर्ष का मुख है’। तिलक जी ने इस कथन का स्वारस्य दिखलाया है। यदि पूर्ण चन्द्रमा फाल्गुनी नक्षत्र में था, तो सूर्य अवश्यमेव मृगशिरा में रहेगा, जब वसन्त-सम्पात भी होगा। ऋग्वेद के भीतर ही अनेक आख्यायिकायें इस ग्रहस्थिति की सूचना देने वाली हैं। मृगशिरा की आकाश-स्थिति का निर्देश अनेक मन्त्रों तथा आख्यानों में पूर्णतया अभिव्यक्त किया गया है जिसकी एक झलक कालिदास ने अभिज्ञानशाकुन्तल के आरम्भ में ही ‘मृगानुसारिणं साक्षात् पश्यामीव पिनाकिनम्’ में उपमा के द्वारा दी गई है। मृगशिरा में वसन्त-सम्पात का समय कृत्तिकावाले समय से लगभग २००० वर्ष पूर्व अवश्य होगा, क्योंकि मृगशिरा से कृत्तिका तक पीछे हटने में उसे दो नक्षत्रों को पार करना होगा ( $९७२ \times २ = १९४४$ )। अतः जिन मन्त्रों में मृगशिरा के वसन्त-संपात का उल्लेख किया गया है, उनका समय मोटे तौर से ( $२५०० + १९४४$ ) ४५०० वि० पू० होना न्याय्य है। तिलक जी के अनुसार ‘वसन्त-संपात’ के मृगशीर्ष से भी आगे पुनर्वसु नक्षत्र में होने का भी यथेष्ट संकेत ऋग्वेद में मिलते हैं।<sup>२</sup>

१. द्रष्टव्य शंकरबालकृष्ण दीक्षित—भारतीय ज्योतिःशास्त्र (पूना, १८९६ ई०) पृ० १३६-१४० तथा इसका हिन्दी अनुवाद हिन्दी समिति (लखनऊ)

२. द्रष्टव्य—तिलकजी का ‘ओरायन’ नामक ग्रन्थ।

अदिति के देवमाता कहे जाने का भी यही रहस्य है। पुनर्वसु नक्षत्र की देवता अदिति हैं। अतः अदिति को देवजननी कहने का स्वारस्य यही है कि पुनर्वसु नक्षत्र में वसन्त-संपात होने से वर्ष तथा देवयान का आरम्भ इसी काल से माना जाता था। पुनर्वसु ही उस समय नक्षत्रमाला में आदि नक्षत्र था। पुनर्वसु में सूर्य के संक्रमण होते ही देवताओं के पवित्र काल (उत्तरायण-देवयान) का आरम्भ होता था। यह काल दो नक्षत्र पीछे हटकर होने के कारण मृगशिरावाले समय से लगभग २००० वर्ष अवश्य पहले होगा, अर्थात् तिलकजी के अनुसार यही अदिति-युग भारतीय संस्कृति का सबसे प्राचीन युग है। यह युग ६०००-४००० वि० पू० तक माना जा सकता है। इस काल की स्मृति किसी भी अन्य आर्य-संस्कृति में उपलब्ध नहीं होती। न तो ग्रीक लोगों की ही सम्यता में, न पारसियों के धर्म ग्रन्थों में इस सुदूर अतीत की झलक दीख पड़ती है। डॉक्टर याकोबी इतना दूर जाना उचित नहीं मानते। उन्होंने गृह्यसूत्रों में उल्लिखित ध्रुवदर्शन के आधार पर स्वतन्त्र रूप से वेदों का समय विक्रमपूर्व चतुर्थ सहस्राब्दी माना है।<sup>१</sup>

इस प्रकार लोकमान्य ने वैदिककाल को चार युगों में विभक्त किया है :—

(१) अदिति-काल (६०००-४००० वि० पू०)—इस सुदूर प्राचीनकाल में उपास्य देवताओं के नाम, गुण तथा मुख्य चरित के वर्णन करनेवाले निविदों (याग-सम्बन्धी विधिवाक्यों) की रचना कुछ गद्य में और कुछ पद्य में की गई तथा अनुष्ठान के अवसर पर उनका प्रयोग किया जाता था।

(२) मृगशिरा-काल (लगभग ४०००-२५०० वि० पू०)—आर्यसम्यता के इतिहास में नितान्त महत्त्वशाली युग यही था, जब ऋग्वेद के अधिकांश मन्त्रों का निर्माण किया गया। रचना की दृष्टि से यह युग विशेषतः क्रियाशील था।

(३) कृत्तिका-काल (लगभग २५००-१४०० वि० पू०) इस काल में तैत्तिरीय-संहिता तथा शतपथ आदि अनेक प्राचीन ब्राह्मणों का निर्माण सम्पन्न हुआ। 'वेदाङ्ग ज्योतिष' की रचना इस युग के अन्तिम भाग में की गई, क्योंकि इसमें सूर्य और चन्द्रमा के श्रविष्ठा के आदि में उत्तर ओर घूम जाने का वर्णन मिलता है<sup>२</sup> और यह घटना गणित के आधार पर १४०० वि० पू० के आसपास अङ्गीकृत की गई है।

१. इसके मत के लिए द्रष्टव्य डा० विन्टरनिट्स—हिस्ट्री आफ इण्डियन लिटरेचर, प्रथम भाग, पृष्ठ २९६-२९७।

२. इसकी मीमांसा के लिए द्रष्टव्य गोतारहस्य, पृ० ५४६; वैद्य—हिस्ट्री ऑफ वैदिक लिटरेचर, भाग १, पृ० ३५-३७।



(४) अन्तिम-काल (१४००-५०० वि० पू०) एक हजार वर्षों के अन्दर श्रौतसूत्र, गृह्यसूत्र और दर्शन-सूत्रों की रचना हुई, तथा बुद्धधर्म का उदय वैदिक धर्म की प्रतिक्रिया के रूप में इसके अन्तिम भाग में हुआ।

### शिलालेख से पुष्टि

नवीन अन्वेषणों से इस काल की पुष्टि भी हो रही है। सन् १९०७ ई० में डॉक्टर हुगो विन्कलर ने एशिया माइनर (वर्तमान टर्की) के 'बोघाज-कोई' नामक स्थान में खुदाई कर एक प्राचीन शिलालेख की प्राप्ति की। यह हमारे विषय के समर्थन में एक नितान्त महत्वपूर्ण प्रमाण माना जाता है। पश्चिमी एशिया के इस खण्ड में कभी दो प्राचीन जातियों का निवास था—एक का नाम था 'हित्ति' और दूसरे का 'मितानि'। ईंटों पर खुदे लेखों से पता चलता है कि इन दोनों जातियों के राजाओं ने अपने पारस्परिक कलह के निवारण के लिए आपस में सन्धि की, जिसमें सन्धि के संरक्षक के रूप में दोनों जातियों के देवताओं की अभ्यर्थना की गई। संरक्षक देवों की सूची में अनेक बाबुलदेशीय तथा हित्ति जाति के देवताओं के अतिरिक्त मितानि जाति के देवों में मित्र, वरुण, इन्द्र तथा नासत्यो (अश्विन) का नाम उपलब्ध होता है। मितानि नरेश का नाम 'मत्तिउजा' था और हित्ति राजा की विलक्षण संज्ञा थी—'सुब्बि-लुलिउमा'। दोनों में कभी घनघोर युद्ध हुआ था, जिसके विराम के अवसर पर मितानि नरेश ने अपने शत्रु राजा की पुत्री के साथ विवाह कर अपनी नवीन मैत्री के ऊपर मानो मुहर लगा दी। इसी समय की पूर्वोक्त सन्धि है जिसमें चार वैदिक देवताओं के नाम मिलते हैं। ये लेख १४०० वि० पू० के हैं। अब प्रश्न है कि मितानि जाति के देवताओं में वरुण, इन्द्र आदि देवों का नाम क्योंकर सम्मिलित किया गया? उत्तर में यूरोपीय विद्वानों ने विलक्षण कल्पनाओं की लड़ी लगा दी है। इन प्रश्नों का न्याय्य उत्तर यही है कि मितानि जाति भारतीय वैदिक आर्यों की एक शाखा थी, जो भारत से पश्चिमी एशिया में जाकर बस गई थी या वैदिक धर्म को मानने वाली एक आर्य जाति थी। पश्चिमी एशिया तथा भारत का परस्पर सम्बन्ध उस प्राचीन काल में अवश्यमेव ऐतिहासिक प्रमाणों पर सिद्ध किया जा सकता है। वरुण, मित्र आदि चारों देवताओं का जिस प्रकार क्रम से निर्देश किया गया है उससे इनके 'वैदिक देवता' होने में तनिक भी सन्देह नहीं है। 'इन्द्र' को तो पाश्चात्य विद्वान् भी आर्यावर्त में ही उद्भावित, आर्यों का प्रधान सहायक, देवता मानते हैं।

इस शिलालेख का समय १४०० विक्रमी पूर्व है। इसका अर्थ यह है कि इस समय से बहुत पहिले आर्यों ने आर्यावर्त में अपने वैदिक धर्म तथा वैदिक देवताओं की कल्पना पूर्ण कर रखी थी। आर्यों की कोई शाखा पश्चिमी एशिया में भारतवर्ष से आकर बस गई और यहीं पर उसने अपने देवता तथा धर्म का प्रचुर प्रचार किया। बहुत सम्भव है कि वैदिक देवताओं को मान्य तथा पूज्य मानने वाली यह मितानी जाति

भी वैदिक आयों की ही किसी शाखा के अन्तर्भुक्त हो। इस प्रकार आजकल पाश्चात्य विद्वान् वेदों का प्राचीनतम काल विक्रमपूर्व २०००-२५०० तक मानने लगे हैं, परन्तु वेदों में उल्लिखित ज्योतिष सम्बन्धी तथ्यों की युक्तियुक्तता तथा उनके आधार पर निर्णीत कालगणना में अब इन विद्वानों को भी विश्वास होने लगा है। अतः तिलकजी के ऊपर निर्दिष्ट सिद्धान्त को ही हम इस विषय में मान्य तथा प्रामाणिक मानते हैं।

**भूगर्भसम्बन्धी वैदिक तथ्य**

ऋग्वेद में भूगर्भ-सम्बन्धी अनेक ऐसी घटनाओं का वर्णन है जिसके आधार पर ऋग्वेद के समय का निरूपण किया जा सकता है। तत्कालीन युग में सिन्धु नदी के किनारे आयों के यज्ञविधान विशेषरूप से होते थे। इस नदी के विषय में ऋग्वेद का कथन है कि नदियों में पवित्र सरस्वती नदी ऊँचे गिरिशृङ्गों से निकल कर समुद्र में गिरती है—

एका चेतत् सरस्वती नदीनाम्,  
शुचिर्यती गिरिभ्य आ समुद्रात्।

(ऋग्वेद ७।९५।२)

एक दूसरे मन्त्र में (३।३३।२) सरस्वती और शुतुद्रि नदियों के गरजते हुए समुद्र में गिरने का उल्लेख मिलता है। ऋग्वेद के अनुशीलन से प्रतीत होता है कि आजकल जहाँ राजपूताना की मरुभूमि है वहाँ प्राचीनकाल में एक विशाल समुद्र था और इसी समुद्र में सरस्वती तथा शुतुद्रि नदियाँ हिमालय से बहकर गिरती थीं। जान पड़ता है कि राजपूताना समुद्र के गर्भ में कोई भयंकर भूकम्प सम्बन्धी विप्लव हुआ, फलस्वरूप एक विस्तृत भूखण्ड ऊपर निकल आया और जो सरस्वती नदी वस्तुतः समुद्र (राजपूताना सागर) में ही गिरती थी वह अब मरुभूमि के सैकत राशि में विलीन हो गई। ताण्ड्य-ब्राह्मण (२५।१०।६) से स्पष्ट है कि सरस्वती 'विनशन' में लुप्त होकर 'प्लक्ष-प्रस्रवण' में पुनः आविर्भूत होती थी। इसका तात्पर्य यह है कि सरस्वती समुद्र तक पहुँचने के लिए पूरा प्रयत्न करती थी, परन्तु राजपूताना के बढ़ते हुए मरुस्थल में उसे अपनी जीवनलीला समाप्त करनी पड़ी।

ऋग्वेद के अनुशीलन से आयों के निवास-स्थान सप्तसिन्धु प्रदेश के चारों ओर चार समुद्रों के अस्तित्व का पता चलता है। ऋग्वेद के एक मन्त्र (१०।१३६।५) में सप्तसिन्धु के पूर्व तथा पश्चिम में दो समुद्रों के वर्तमान होने का उल्लेख है जिनमें पश्चिमी समुद्र तो आज भी वर्तमान है, परन्तु पूर्वी समुद्र का पता नहीं है; ऋग्वेद के दो मन्त्रों में चतुःसमुद्रों का निःसन्दिग्ध निर्देश है। प्रथम मन्त्र में—

रायः समुद्रांश्चतुरोऽस्मभ्यं सोम विश्वतः।

आ पवस्व सहस्रिणः ॥ (ऋ० ९।३३।६)।



सोम से प्रार्थना है कि वह धनसम्बन्धी चारों समुद्रों (अर्थात् चारों समुद्रों से युक्त भूखण्ड के आधिपत्य) को चारों दिशाओं से हमारे पास लावे तथा साथ ही असीम अभिलाषाओं को भी लावे। दूसरे मन्त्र (१०।४७।२) 'स्वायुधं स्ववसं सुनीथं चतुःसमुद्रं धरुणं रयीणाम्' में भी स्पष्ट ही 'चतुःसमुद्रं' का उल्लेख है। इससे स्पष्ट है कि ऋग्वेदीय युग में आर्यप्रदेश के चारों ओर समुद्र लहरा रहे थे। इनमें पूर्वी समुद्र आज के उत्तर प्रदेश तथा बिहार में था, दक्षिण समुद्र राजपूताना की मरुभूमि में था, पश्चिमी समुद्र आज भी वर्तमान है, उत्तरी समुद्र की स्थिति उत्तर दिशा में थी, क्योंकि भूगर्भवैज्ञानिकों के अनुसार एशिया के उत्तर में बल्ख और फारस से उत्तर में वर्तमान विशाल सागर की सत्ता थी, जिसे वे 'एशियाई भूमध्य सागर' के नाम से पुकारते हैं। यह उत्तर में आर्कटिक महासागर से सम्बद्ध था और आजकल के 'कृष्ण सागर' (काश्यप सागर), अराल सागर तथा बालकश ह्रद इसी के अवशिष्ट रूप माने जाते हैं।

उन दिनों समस्त गंगा-प्रदेश, हिमालय की पाद-भूमि तथा असम का विस्तृत पर्वतीय प्रदेश समुद्र के गर्भ में थे। कालान्तर में गंगा नदी हिमालय की गगनचुम्बी पर्वतश्रेणी से निकलकर सामान्य नदी के रूप में बहती हुई हरद्वार के समीप ही 'पूर्व समुद्र' में गिरने लगी। यही कारण है कि ऋग्वेद के प्रसिद्ध नदोसूक्त (१०।७५) में गंगा का बहुत ही संक्षिप्त परिचय मिलता है। उस समय पंजाब के दक्षिण तथा पूर्व में समुद्र था, जिसके कारण दक्षिण भारत एक पृथक् पृथ्वी-खण्ड-सा दीखता था। पंजाब में उन दिनों शीत का प्राबल्य था। इसलिये ऋग्वेद में वर्ष का नाम 'हिम' मिलता है (ऋग्वेद १।६४।१४।२।१।११; ६।१०।७<sup>२</sup>)। भूतत्त्वज्ञों ने सिद्ध किया है कि भूमि और जल के ये विभिन्न भाग तथा पंजाब में शीतकाल का प्राबल्य प्ली-स्टोसिन काल अथवा पूर्व-प्लीस्टोसिन काल की बात है। यह काल ईसा से पचास हजार वर्ष से लेकर पचीस हजार वर्ष तक निर्धारित किया गया है। भूतत्त्वज्ञों ने यह भी स्वीकार किया है कि इस काल के अनन्तर राजपूताने के समुद्र मार्ग के ऊपर निकल आने के साथ ही हिमालय की नदियों के द्वारा आहत मृत्तिका से गंगा प्रदेश की समतल भूमि बन गई और पंजाब के जलवायु में उष्णता आ गई। पंजाब के आसपास से राजपूताना समुद्र तथा हिमसंहिताओं (ग्लेशियर) के तिरोहित होने तथा वृष्टि के अभाव के कारण ही सरस्वती का पुण्य-प्रवाह सूक्ष्म रूप धारण करता हुआ राजपूताने की बालुका-राशि में विलीन हो गया।

ऊपर निर्दिष्ट भौगोलिक तथा भूगर्भ-सम्बन्धी घटनाओं के आधार पर ऋग्वेद की रचना तथा तत्कालीन सभ्यता के आविर्भाव का समय कम से कम ईसा से

१. त्वमिडा 'शतहिमासि' दक्षसे त्वं वृत्रहा वसुपते सरस्वती।
२. वि द्वेषांसीनुहि वर्धयेडां मदेम 'शतहिमाः' सुवीराः।

पच्चीस हजार वर्ष पूर्व माना जाना चाहिए<sup>१</sup> । पाश्चात्य विद्वानों की दृष्टि में ऋग्वेद के ऊपर दिये गये उल्लेख वैज्ञानिक न होकर भावुक ऋषियों की कल्पना-मात्र से प्रसृत हैं । उन्हें आधार मान कर वैज्ञानिक अनुसन्धान की बात उन्हें उचित नहीं प्रतीत होती ।


पण्डित दीनानाथ शास्त्री चुलेट ने अपने 'वेदकालनिर्णय' नामक ज्योति-स्तत्त्वमीमांसक ग्रन्थ के आधार पर वेदों का काल बहुत ही प्राचीन (आज से तीन लाख वर्ष पूर्व) सिद्ध करने का प्रयत्न किया है । आजकल के वेदकाल के पाश्चात्य मीमांसक विद्वान् इतने सुदूर प्राचीनकाल का स्वप्न भी नहीं देख सकते । उनका कथन है कि वेदों में निर्दिष्ट ज्योतिषशास्त्र-विषयक निर्देश केवल कल्पना-प्रसृत हैं, वास्तविक गणना के आधार पर उनका निर्धारण नहीं किया गया है । इस प्रकार वेदों के काल-निर्धारण में विद्वानों के मन्तव्यों में जमीन-आसमान का अन्तर है ।

ऋग्वेद के निर्माण-काल के विषय में ये ही प्रधान मत हैं । इतना तो अब निश्चित-प्राय है कि वेदों का समय अब उतना अर्वाचीन नहीं है जितना पहिले माना जाता था । पश्चिमी विद्वान् लोग भी अब उनका समय आज से पाँच हजार वर्ष पूर्व मानने लगे हैं । वेदों के काल के विषय में इतने विभिन्न मत हैं कि उनका समन्वय कथमपि नहीं किया जा सकता । वेद में उपलब्ध ज्योतिषशास्त्रीय तथ्यों को कोई काल्पनिक मानते हैं, तो कोई गणना के आधार पर निर्दिष्ट वैज्ञानिक तथा सत्य मानते हैं । इसी दृष्टि-भेद के कारण समय के निरूपण में इतनी विमति और विभिन्नता है । काल-निर्णय के मान्य सिद्धान्तों का ही यहाँ संक्षिप्त विवरण ऊपर दिया गया है ।

—: ० :—

१. डॉ० अविनाशचन्द्र दास का 'ऋग्वेदिक इण्डिया' नामक अंग्रेजी ग्रन्थ, कलकत्ता, १९२२ ।





[ २ ]

## इतिहास खण्ड

- १) संहिता
- २) ब्राह्मण
- ३) आरण्यक
- ४) उपनिषद्
- ५) वेदाङ्ग



(१)

तस्माद् यज्ञात् सर्वहुत ऋचः सामानि जज्ञिरे ।

छन्दांसि जज्ञिरे तस्माद् यजुस्तस्मादजायत ॥

(पुरुषसूक्त, ऋ० १०।९०।९)

(२)

यस्मादृचो अपातक्षन् यजुर्यस्मादपाकषन् ।

सामानि यस्य लोमानि अथर्वान्निरसो मुखम् ।

स्कम्भं तं ब्रूहि कतमः स्वित्देव सः ॥

(अथर्व १०।७।२०)

## सप्तम परिच्छेद

### संहिता—साहित्य

#### वेद का परिचय

वेदों के स्वरूप-निर्देश के अनन्तर उनके विस्तृत वाङ्मय का संक्षिप्त परिचय प्रस्तुत किया जा रहा है। 'वेद' शब्द का प्रयोग मन्त्र तथा ब्राह्मण के लिए प्रयुक्त किया जाता है। आपस्तम्ब ने अपने 'यज्ञ-परिभाषा' में वेद का लक्षण दिया है—'मन्त्र-ब्राह्मणयोर्वेदनामधेयम्' (आप० परिभाषा ३१)। "मननात् मन्त्राः"—जिनके द्वारा यज्ञ-यागों का अनुष्ठान निष्पन्न होता है तथा जिनमें उल्लिखित देवताओं का स्तुति-विधान किया जाता है उन्हें 'मन्त्र' नाम से पुकारते हैं। ब्राह्मण का अभिप्राय ग्रन्थ-विशेष है। 'ब्रह्मन्' के विविध अर्थों में से एक अर्थ है—यज्ञ। बृह वर्धने घातु से निष्पन्न इस शब्द का अर्थ है—वर्धन, विस्तार; वितान या यज्ञ। अतः यज्ञ की विविध क्रियाओं को बतलाने वाले ग्रन्थों की सामान्य संज्ञा 'ब्राह्मण' है। ब्राह्मण के भी तीन भाग होते हैं—(१) ब्राह्मण, (२) आरण्यक तथा (३) उपनिषद्। अतः वैदिक वाङ्मय से परिचय पाने के लिए श्रुति के इन विभिन्न भागों से सम्बद्ध ग्रंथावली का क्रमशः वर्णन नितान्त उपयुक्त है।

वेद तो वस्तुतः एक ही प्रकार का है, परन्तु स्वरूप-भेद के कारण तीन प्रकार का बतलाया जाता है—ऋक्, यजुः और साम। जिन मन्त्रों में अर्थवशात् पादों की व्यवस्था है उन छन्दोबद्ध मन्त्रों का नाम है ऋचा या ऋक् (तेषामूय यत्रार्थवशेन पादव्यवस्था"—जै० सू० २।१।३५)। इन ऋचाओं पर जो गायन गाये जाते हैं, उन गीतिरूप मन्त्रों को साम कहते हैं ("गीतिषु सामाख्या"—जै० सू० २।१।३६)। जो मन्त्र ऋचाओं तथा सामों से व्यतिरिक्त हैं उन्हें यजुष् के नाम से पुकारते हैं ("शेषे यजुः शब्दः"—जै० सू० २।१।३७) इनमें विशेषतः यागानुष्ठान के लिए विनियोग वाक्यों का समावेश किया जाता है। इस प्रकार मन्त्रों के त्रिविध होने के कारण वेदों को 'त्रयी' के नाम से अभिहित करते हैं।

वेद चार प्रकार का भी है। मन्त्रों के समूह का नाम है 'संहिता'। यज्ञ के अनुष्ठान को ध्यान में रख कर भिन्न-भिन्न ऋत्विजों के उपयोग के लिए इन मन्त्र-संहिताओं का संकलन किया गया है। इस संकलन का कार्य स्वयं वेदव्यासजी ने किया। कृष्ण

१. वेदं तावदेकं सन्तम् अतिमहत्वाद् दुरध्ययमनेकशाखाभेदेन समाम्नासिपुः। सुख-ग्रहणाय व्यासेन समाम्नातवन्तः—दुर्गाचार्यः निरुक्तवृत्ति १।२०।



द्वेपायन को वेदों के इसी व्यास—पृथक्करण—करने के कारण 'वेदव्यास' की संज्ञा प्राप्त हुई है। मन्त्र संहितायें चार हैं—ऋक्-संहिता, यजुःसंहिता, सामसंहिता तथा अथर्वसंहिता।

श्रीमद्भागवत ने वेदों की सृष्टि के प्रकरण में एक ही पद्य (३।१।२।३७) द्वारा वेदचतुष्टय के वर्ण्य विषयक को निर्दिष्ट किया है—ऋक्-यजुः-सामार्थवाख्यानं वेदान् पूर्वादिभिर्मुखैः। शस्त्रमिज्यां स्तुतिस्तोमं प्रायश्चित्तं व्यधात् क्रमात् ॥ ऋक् का विषय है शस्त्र। जो मन्त्र होता द्वारा उच्चारित होता है तथा जिसका गान नहीं किया जाता है, वह शस्त्र कहलाता है। यजुष् का विषय है इज्या अर्थात् यज्ञकर्म। यजुर्वेद से यज्ञ के शरीर की निष्पत्ति होती है (यज्ञस्य मात्रां विमिमीत उ त्वः) साम का विषय है—स्तुतिस्तोम = स्तुति के लिए प्रयुज्यमान ऋक् समुदाय। 'स्तुत्यर्थं ऋक्समुदाय' को स्तोम कहते हैं जो उद्गाता द्वारा गाया जाता है। यह स्तोम त्रिवृत, पञ्चदश, सप्तदश आदि अनेक प्रकार के होते हैं। अथर्व का प्रतिपाद्य विषय है प्रायश्चित्त। श्रीधर स्वामी का कहना है कि प्रायश्चित्त का लक्ष्य ब्राह्मकर्म (= ब्रह्मा नामक ऋत्विक् का कर्म) है। अन्य ऋत्विजों के कर्म में त्रुटि दिखलाना एवं प्रायश्चित्त का उपदेश करना ये दोनों ब्रह्मा के कर्म हैं। इन-विभिन्न ऋत्विजों के कार्य के विभेद को लक्ष्य कर ही वेद—चतुष्टयी का विभाजन किया गया है। भागवत का यह कथन सर्वथा वेदानुकूल ही है।

ऋग्वेद तथा अथर्ववेद की रचना का सम्बन्ध याज्ञिक अनुष्ठानों के साथ साक्षात् रूप से भले ही न हो, परन्तु अन्य दो संहितायों—सामसंहिता तथा यजुःसंहिता का निर्माण यज्ञ-याग के विधानों को ही लक्ष्य में रखकर किया गया था। यज्ञ-कर्म के लिए उपयुक्त चार ऋत्विजों की आवश्यकता होती है। (१) हौत्रकर्म के सम्पादन का श्रेय 'होता' नामक ऋत्विज् को है, जो ऋग्वेद की ऋचाओं का पाठ कर उपयुक्त देवताओं को यज्ञ में आह्वान करने का कार्य करता है। वह 'याज्या' तथा 'अनुवाक्या' ऋचाओं का पाठ करता है, जिसका पारिभाषिक नाम है—शस्त्र (अप्रगीत-मन्त्र-साध्या स्तुतिः शस्त्रम्)। (२) औद्गात्रकर्म का सम्पादन 'उद्गाता' नामक ऋत्विज् का विशिष्ट कार्य है, जो तत्तत् देवताओं की स्तुति में साम का गायन करता है, जिसका पारिभाषिक नाम 'स्तोत्र' है। उद्गाता का सम्बन्ध सामवेद से है। उद्गाता के लिए आवश्यक ऋचाओं का ही संग्रह सामवेद की संहिता में है। जिन ऋचाओं के ऊपर साम का गायन होता है उनका पारिभाषिक नाम 'योनि' है। उद्गाता के विशिष्ट कार्य की सिद्धि के लिए ही साम संहिता का संकलन किया गया था (३) अध्वर्यु ही यज्ञ के मुख्य कर्मों का निष्पादक प्रधान ऋत्विज् होता है। उसी के विशिष्ट (आध्वर्यव)

१. "वेदान् विव्यास यस्मात् स वेदव्यास इति स्मृतः"—(महाभारत)

कर्म के लिए ही यजुर्वेद को संहिताएँ भिन्न-भिन्न शाखाओं में संकलित की गई हैं। अथर्व्यु गद्यात्मक मन्त्रों अर्थात् यजुषों का उपांशु रूप से उच्चारण करता हुआ अपने विशिष्ट कार्यों का सम्पादन करता है। (४) 'ब्रह्मा' नामक ऋत्विज् का कार्य यज्ञ की बाहरी विघ्नों से रक्षा, स्वरों में सम्भाव्य त्रुटियों का मार्जन तथा यज्ञीय अनुष्ठानों में उत्पन्न होने वाले नाना प्रकार के दोषों के दूरीकरण के लिए प्रायश्चित्त का विधान करना है। इसीलिए ब्रह्मा यज्ञ का अध्यक्ष होता है, जिसका कार्य यागीय अनुष्ठानों का पूर्ण निरीक्षण तथा त्रुटि-मार्जन होता है। इसीलिए सर्वत्र ब्रह्मा का गौरव विशेषरूप से उद्घोषित किया गया है। छान्दोग्य में ब्रह्मा यज्ञ के लिए भिषक् की पदवी से विभूषित किया गया है (भेषजकृतो ह वा एष यज्ञो यत्रैवविद् ब्रह्मा भवति)—छान्दोग्य ४।१७।८) यज्ञनिरीक्षण का प्रधान उत्तर-दायित्व संभालने वाला ब्रह्मा वेदत्रयी का भी ज्ञाता होता था; परन्तु उसका विशिष्ट वेद अथर्ववेद ही था। किस युग में इस सम्बन्ध-विभाग का उदय हुआ था, पता नहीं। परन्तु आज पूर्व-निर्दिष्ट ऋत्विजों का सम्बन्ध तत्तद् वेदों के साथ नितान्त सिद्ध व्यापार माना जाता है।

इस प्रकार इन चारों ऋत्विजों के विशिष्ट कर्मों के लिए आवश्यक मन्त्रों का संकलन चार 'वैदिक संहिता' के रूप में किया गया है। ऋग्वेद के एक मन्त्र में (१०।७।१। ११) इस सिद्धान्त की सूचना सम्यक् रूप से उपस्थित की गई है :—

ऋचां त्वः पोषमास्ते पुषुष्वान्  
गायत्रं त्वो गायति शकरीषु।  
ब्रह्मा त्वो वदति जात-विद्यां  
यज्ञस्य मात्रां विमिमीत उ त्वः<sup>१</sup> ॥

### (१) ऋक्-संहिता

इन चारों वेदों में ऋग्वेद का गौरव सबसे अधिक माना जाता है। पाश्चात्य दृष्टि में ऋग्वेद भाषा तथा भाव के विचार से अन्य वेदों से नितान्त प्राचीन है। अत एव विशेष उपयोगी माना जाता है। भारतीय दृष्टि से भी ऋग्वेद का अम्यहितत्व—पूजनीयता—सर्वत्र स्वीकार किया जाता है। तैत्तिरीय-संहिता के अनुसार साम तथा यजुः के द्वारा जो विधान किया जाता है वह शिथिल होता है, परन्तु ऋक् के द्वारा विहित अनुष्ठान ही दृढ़ होता है।<sup>२</sup> पुरुषसूक्त में सहस्रशीर्षा यशरूपी परमेश्वर से ऋचाओं का ही आविर्भाव सबसे पहले बतलाया गया है<sup>३</sup>।

१. इस मन्त्र की विशद व्याख्या के लिए देखिए सायण—ऋग्वेद-भाष्य-भूमिका का आरम्भ भाग।

२. यद् वै यज्ञस्य साम्ना यजुषा क्रियते शिथिलं तत्, यद् ऋचा तद् दृढमिति।  
(तै० सं० ६।५।१०।३)

३. तस्माद् यज्ञात् सर्वहुत ऋचः सामानि जज्ञिरे।  
छन्दांसि जज्ञिरे तस्मात् यजुस्तस्मादजायत ॥



## ऋग्वेद-विभाग

ऋग्वेद के दो प्रकार के विभाग उपलब्ध होते हैं—

(१) अष्टक क्रम—समग्र ग्रन्थ आठ अष्टकों में विभक्त किया गया है। प्रत्येक अष्टक में ८ अध्याय होते हैं। इस प्रकार पूरा ऋग्वेद ६४ अध्यायों का ग्रन्थ है। प्रत्येक अध्याय के अवान्तर विभागों का नाम 'वर्ग' है, जो सम्भवतः अध्ययन के सौकर्य के लिए किया गया है। वर्ग ऋचाओं के समुदाय की संज्ञा है, परन्तु वर्गों में ऋचाओं की संख्या निश्चित सी नहीं है। औसत दर्जे से पाँच मन्त्रों का एक वर्ग होता है, परन्तु एक मन्त्र से लेकर नव मन्त्रों तक के भी वर्ग मिलते हैं। इस विषमता के कारण का पता नहीं चलता। ऋग्वेद में समस्त वर्गों की संख्या दो सहस्र छः है—२००६ वर्ग।

(२) मण्डल क्रम—दूसरा विभाग अधिक महत्त्वशाली, ऐतिहासिक तथा वैज्ञानिक माना जाता है। ऋग्वेद १० मण्डलों में विभक्त है। इसी कारण ऋग्वेद 'दशतयी' के नाम से निरुक्तादि ग्रन्थों में प्रसिद्ध है। प्रत्येक मण्डल में अनेक अनुवाक; अनुवाक के भीतर सूक्त और सूक्त के अन्तर्गत मन्त्र या ऋचाएँ हैं। कात्यायन ने अपने 'सर्वानुक्रमणी' में इन समस्त अंशों की संख्याओं को गिन कर बड़े परिश्रम के साथ एकत्र प्रस्तुत किया है। वेदों की विशुद्धता बनाये रखने के लिए प्राचीन ऋषियों ने ऋचाओं को कौन कहे, अक्षरों तक को गिन रखा है। किसकी शक्ति है कि कोई नया मन्त्र इस संहिता में रखने का साहस करे। ऋग्वेद के दसों मण्डल के अनुवाक हैं पचवासी (८५), सूक्त हैं एक हजार सत्तरह (१०१७) जिनकी मण्डलानुसार क्रमशः व्यवस्था यों है = १९१ + ४३ + ६२ + ५८ + ८७ + ७५ + १०४ + ९२ + ११४ + १९१। इन सूक्तों के अतिरिक्त ११ सूक्त 'बालखिल्य' के नाम से विख्यात हैं।

इन बालखिल्य सूक्तों का स्थान अष्टम मण्डल के अन्तर्गत माना जाता है। इस मण्डल में मुख्य सूक्त ९२ ही हैं, परन्तु इन खिलों को जोड़कर उनकी संख्या १०३ होती है। खिलों को स्वाध्याय के समय पढ़ने का नियम है परन्तु न तो इनका पदपाठ ही उपलब्ध होता है और न अक्षर-गणना में ही इनका समावेश होता है। इनके ठीक-ठीक स्वरूप का पता नहीं चलता। इनका स्थान अष्टम मण्डल के बीच में सूक्त ४९ से लेकर सूक्त ५९ तक है, तथा मन्त्रों की संख्या ठीक ८० है। 'खिल' का शब्दार्थ है परिशिष्ट या पीछे जोड़े गए मन्त्र। ऋग्वेद के समस्त सूक्तों की ऋचाओं की संख्या है—१०५८०<sup>३</sup>, अर्थात् प्रत्येक सूक्त में १० मन्त्रों का औसत है।<sup>१</sup> ऋचाओं के शब्दों की संख्या १ लाख, ५३ हजार, ८ सौ २६ (१५३८२६)<sup>२</sup>

१. ऋचां दश सहस्राणि ऋचां पञ्च शतानि च।

ऋचामशीतिः पादश्च पारणं संप्रकीर्तितम्। ४३।

(अनुवाकानुक्रमणी)

२. शाकल्यदृष्टेः पदलक्षमेकं सार्धं च वेदे त्रिसहस्रयुक्तम्।

शतानि चाष्टौ दशकद्वयं च पदानि षट् चेति हि चर्चितानि। (अनु० ४५)

तथा शब्दों के अक्षरों की संख्या चार लाख बत्तीस हजार है (४३२०००)¹। अर्थात् मोटे तौर पर प्रत्येक मन्त्र में पन्द्रह शब्द हैं और प्रत्येक शब्द में तीन अक्षर पाये जाते हैं। यह गणना सर्वानुक्रमणी के आधार पर है।

ऋग्वेद के शब्द, अक्षर आदि के गणना में कहीं-कहीं पार्थक्य दृष्टिगोचर होता है। मालाबार के नारायण भट्ट के द्वारा रचित नौ 'सूक्त श्लोक' उपलब्ध हैं जिनमें ऋग्वेद के वर्ग तथा सूक्त की संख्या बतलाई गयी है। वर्ग सूक्तादिकों की गणना का प्रतिपादक श्लोक तथा उसका विवरण नीचे दिया जाता है² :—

जानन्नपि द्विषा मोदं सयज्ञः पातना नरः।

रसं भिन्नाय मांसादो नरस्तस्य जलाधिपः॥

नारायणभट्ट द्वारा ऋग्वेद का विवरण

अष्टक	जानन	८
मण्डल	अपि	१०
अध्याय	द्विषा	६४
अनुवाक	मोदं	८५
सूक्त	सयज्ञःपा	१०१७
वर्ग	तनानरः	२००६
→ ऋक्	रसं भिन्नाय	१०४७२
→ अर्धर्च	मांसादो नरः	२०८७५
→ शब्द	तस्य जलाधिपः	१,५३,८१६
→ अक्षर		३,९४,२२१

उपरिनिर्दिष्ट संख्या में बालखिल्य सूक्तों की गणना नहीं है यदि वे भी (११ सूक्त, ८० ऋचा; १८ वर्ग तथा ३०४४ अक्षर) इसमें जोड़ दिये जायें, तो सूक्त १०२८, वर्ग २०२४ ऋचायें १०५५२ तथा अक्षर ३,९७,२६५ होते हैं³।

ऋग्वेदीय ऋचाओं की संख्या

ऋग्वेद में ऋग् मन्त्रों की गणना भी एक विषम समस्या है, जिसका समाधान प्राचीन तथा अर्वाचीन विद्वानों ने भिन्न-भिन्न रूप से किया है। प्राचीन आचार्यों की गणना का वैषम्य शाखा-भेद के कारण ही प्रतीत होता है, परन्तु अनेक अर्वाचीन विद्वानों की गणना भ्रमजनित है। इस भ्रम के उदय का प्रधान कारण यह है कि:

१. स ऋचो व्योहत् । द्वादश बृहतीसहस्राणि । एतावत्यो ह्यर्ची याः प्रजापतिसृष्टाः । (शत० ब्रा० १०।४।२।२।२३)

बृहती छन्द ३६ अक्षरों का होता है, अतः  $१२००० \times ३६ = ४३२०००$  ।  
“चत्वारिशतसहस्राणि द्वात्रिंशच्चाक्षर-सहस्राणि”—(अनु० का मन्त्र) ।

२. द्रष्टव्य जनंल आफ ओरियन्टल रिसर्च खण्ड ८, संख्या ४ (१९३४ ई०, मद्रास)

३. द्रष्टव्य ऋग्वेद संहिता, सं० श्रीपाद दामोदर सातवलेकर औष १९४० ई० पृ० सं० ७६७-७६८



ऋग्वेद में कुछ ऐसी ऋचायें हैं जो अध्ययन-काल में चतुष्पदा मानी जाती हैं, परन्तु प्रयोगकाल में वे द्विपदा ही गिनी जाती हैं। ऋक्सर्वानुक्रमणी में इनका उल्लेख इस प्रकार है—“द्विद्विपदास्त्वचः समामनन्ति ।” इस सूत्र की व्याख्या में पङ्कगुरुशिष्य का स्पष्ट कथन है—ऋचोऽध्ययने तु अध्येतारो द्वे द्वे द्विपदे एकैकामृचं कृत्वा समामनन्ति अधीयीरन् । समामनन्तीति वचनात् शंसनादौ न भवन्ति । तेन ‘पश्चा न तायुम्’ (ऋ० १।६५) इति शंसने दशर्चत्वम्, आसामध्ययने तु पञ्चत्वं भवति ।” आशय यह है कि ये ऋचायें प्रयोगकाल में तो द्विपदा ही व्यवहृत होती हैं, परन्तु अध्ययन काल में अध्येता लोग दो द्विपदाओं को एक (चतुष्पदा) ऋचा बनाकर पढ़ते हैं। सायणभाष्य (१।६५) तथा चरण-व्यूह के टीकाकार महिदास ने पूर्वोक्त कथन की पुष्टि की है। ऐसी ऋचायें ‘नैमित्तिक द्विपदा’ कही जाती हैं। वे संख्या में १४० हैं। ऋग्वेद में ‘नित्य द्विपदा’ ऋचायें भी हैं, जो संख्या में केवल १७ (सत्रह) ही हैं। वे कभी भी अपने द्विपदा रूप से वञ्चित नहीं होती। इन्हीं नित्य-नैमित्तिक द्विपदाओं के ठीक रूप को न जानने के कारण मैक्समूलर, मैकडानल्ड आदि अनेक वेदज्ञों की गणनायें भ्रान्त हो गई हैं। सारांश यह है कि ये नैमित्तिक द्विपदायें प्रयोगकाल में तो १४० रहती हैं, परन्तु अध्ययनकाल में चतुष्पदा हो जाने के कारण संख्या में ठीक आधी हो जाती हैं। उक्त गड़बड़ी का यही कारण है। कहीं-कहीं वालखिल्य मन्त्रों (८० मन्त्र) को ऋग्वेद मन्त्रों में एक साथ नहीं गिनते। इससे भी पार्थक्य पड़ता है। निष्कर्ष यह है—कात्यायन-कृत ‘ऋक्सर्वानुक्रमणी’ के अनुसार वालखिल्य तथा नैमित्तिक द्विपदाओं के साथ ऋग्वेद की पूर्ण ऋक्संख्या १०५५२ (दस सहस्र पाँच सौ बावन) है। यदि अध्ययन-काल में १४० नैमित्तिक द्विपदाओं को चतुष्पदा बनाकर गिना जायगा तो उक्त संख्या में सत्तर मन्त्रों की कमी होगी, अर्थात् ऋक्संख्या १०४८२ (दस हजार चार सौ बयासी) होगी। भिन्न-भिन्न दशाओं में सत्तर का अन्तर होने पर भी पद, अक्षर, मात्रा आदि की गणना में कोई भी अन्तर नहीं है। ऊपर ऋचाओं की जो संख्या १०५८०<sup>१</sup> बताई गई है वह लौगाक्षिस्मृति के मन्त-व्यानुसार समस्त शाखाओं में उपलब्ध ऋचाओं को लक्ष्य कर है।<sup>१</sup> ऋग्वेद की संहिता में तीन छन्दों की प्रचुरता है त्रिष्टुप्, गायत्री और जगती। त्रिष्टुप् (जिसके चार पादों में प्रत्येक में ११ अक्षर होते हैं) की संख्या सबसे अधिक है—चार हजार दो सौ एकावन (४२५१) तदनन्तर गायत्री (तीन पाद, प्रत्येक में आठ अक्षर) का नम्बर आता है—दो हजार चार सौ ऊनचास (२४४९)। जगती (चारपाद, प्रत्येक में बारह अक्षर) छन्दों की संख्या उससे उतरकर है—एक हजार तीन सौ छियालीस (१३४६) इन तीनों छन्दों का सम्मिलित संख्या होती है आठ हजार छियालीस (८०४६)। इसका निष्कर्ष है कि ऋग्वेद का तीन-चौथाई भाग इन

१. इस विषय के मामिक विवेचन के लिए देखिए युधिष्ठिर मीमांसक—ऋग्वेद की ऋक्संख्या, (काशी, सं० २००६) पृ० १६-१७।

तोन छन्दों से व्याप्त है। शेष एक चौथाई भाग में अनुष्टुप् (८५८), पंक्ति (४९८), उष्णिक् (३९८) वृहती (३७१) छन्दों की सत्ता है।

वंश मण्डल

पाश्चात्य विद्वानों का कहना है कि ऋग्वेद के मण्डलों में प्राचीन तथा अर्वाचीन मन्त्रों का समुदाय संगृहीत किया गया है। द्वितीय मण्डल से लेकर सप्तम मण्डल तक का भाग ऋग्वेद का केन्द्रीय, अतएव अत्यन्त प्राचीन, अंश है। इसमें प्रत्येक मण्डल का सम्बन्ध किसी विशिष्ट ऋषि या उसके वंशजों के साथ निश्चय रूप से उपलब्ध होता है। द्वितीय के ऋषि हैं गृत्समद, तृतीय के विश्वामित्र, चतुर्थ के वामदेव, पञ्चम के अत्रि, षष्ठ के भरद्वाज और सप्तम के वसिष्ठ। वंशविशेष के सम्बन्ध के कारण इन मण्डलों को अंग्रेजी में 'फेमिली बुक' (वंशमण्डल) कहने की चाल है। अष्टम मण्डल के मन्त्रों के ऋषि कण्व तथा अङ्गिरा वंश के हैं। नवम मण्डल की एकता प्रतिपाद्य देवता की अभिन्नता के कारण है। इस मण्डल में समग्र मन्त्र 'सोम' देवता के विषय में हैं। वैदिक आर्यजन हिमालय प्रदेश में उत्पन्न होनेवाली सोमलता के रस को चुला कर इष्ट देवताओं को उसे समर्पण करते थे। अन्त में प्रसाद रूप से स्वयं भी ग्रहण करते थे। सोमरस के पान से उत्पन्न आनन्दोल्लास का ललित वर्णन अनेक वैदिक सूक्तों का विषय है। सोम को ही 'पवमान' भी कहते हैं। अतः सोम-विषयक मन्त्रों के समुच्चय होने के कारण नवम मण्डल 'पवमान मण्डल' के नाम से अभिहित किया जाता है। अनुमान किया जाता है कि द्वितीय से लेकर अष्टम मण्डल के तैयार हो जाने पर तत्तद् ऋषियों के द्वारा दृष्ट सोम-विषयक मन्त्रों का संग्रह अलग करके ग्रन्थ के अन्त में जोड़ दिया गया था। अनन्तर ग्रन्थ के आदि में तथा अन्त में एक मण्डल जोड़ दिये गये। इस प्रकार प्रथम मण्डल तथा दशम मण्डल अन्य मण्डलों को अपेक्षा अर्वाचीन हैं। दोनों मण्डलों के सूक्तों की समान संख्या (१९१ सूक्त) कुछ महत्त्व अवश्य रखती है। भाषा छन्द, नवीन देवताओं तथा नवीन दार्शनिक तथ्यों की कल्पना के कारण दशम मण्डल सब मण्डलों से पिछला और नवीन माना जाता है। दशम मण्डल की आपेक्षिक अर्वाचीनता के प्रमाणों पर ध्यान देना चाहिए जिनका वर्णन आगे किया गया है।

भारतीय दृष्टि से इन मण्डलों का संकलन तथा विभाजन एक ही व्यक्ति के द्वारा सम्पन्न माना जाता है। दशों मण्डलों के ऋषियों के विषय में कात्यायन ने अपनी 'सर्वानुक्रमणी' में लिखा है—

शतर्चिन आद्ये मण्डलेऽन्त्ये क्षुद्रसूक्तमहासूक्ता मध्यमेषु माध्यमाः।

प्रथम मण्डल के ऋषि 'शतर्चिनः' (सौ ऋचा वाले) कहे जाते हैं, जिसका कारण पङ्गुशुषिष्य की सम्मति में यह है कि इस मण्डल के प्रथम ऋषि विश्वामित्र के पुत्र मधुच्छन्दा के द्वारा दृष्ट ऋचायें संख्या में सौ से कुछ ही अधिक हैं। अतः छत्रिन्याय



के अनुसार समस्त ऋषियों का समान समिधान 'शतचिनः' पड़ गया है। 'दशम मण्डल के ऋषि 'क्षुद्रसूक्त' तथा महासूक्त' कहे जाते हैं। षड्गुरुशिष्य की विवेचना के अनुसार नासदासीय सूक्त (१०।१२९) से पहले के सूक्त महासूक्त तथा पीछे के क्षुद्रसूक्त माने जाते हैं। सूक्तदर्शी होने के कारण ऋषियों का भी नामकरण इन्हीं सूक्तों के कारण पड़ा है। द्वितीय से लेकर नवम मण्डल को मध्यस्थित होने के कारण तत्रत्य ऋषिगण 'माध्यम' नाम से पुकारे जाते हैं।

### ऋक्परिशिष्ट

शाकल संहिता के अन्त में 'ऋक् परिशिष्ट' के नाम से ३६ सूक्त संगृहीत किये गये हैं<sup>१</sup> जिनमें ऋचाओं की संख्या में एकरूपता नहीं है। किन्हीं सूक्तों में तो केवल एक ही ऋचा उपलब्ध है, परन्तु किसी में ४८ ऋचाओं की स्थिति है। इन सूक्तों में से कतिपय नितान्त प्रख्यात तथा बहुशः चर्चित हैं जैसे श्रीसूक्त (लक्ष्मी की स्तुतिपरक सूक्त, संख्या ११), रात्रिसूक्त (सं० २६) मेवासूक्त (सं० ३१), शिव संकल्प सूक्त (सं० ३३, जिसके २६ मन्त्रों में प्रत्येक का चतुर्थ चरण 'तन्मे मनः शिवसंस्कल्पमस्तु' से समाप्त होता है) तथा संज्ञान सूक्त (सं० ३६)। परिशिष्ट के ये सूक्त ऋक्संहिता के विविध मण्डलों में अपना स्थान रखते हैं। 'संज्ञानसूक्त' ऋग्वेद का अन्तिम सूक्त वाष्कल शाखा के अनुसार माना जाता है। इसकी १५ ऋचाओं में अन्तिम ऋचा 'तच्छंयोरारवृणीमहे गातुं यज्ञाय गातुं यज्ञपतये' है जो वाष्कल के अनुसार ऋक्संहिता की सर्वान्तिम ऋचा है। परिशिष्ट के मन्त्र पुराणों में वैदिक मन्त्र-दृष्ट्या उद्धृत हैं, परन्तु वहाँ उनके आकर-स्थान ऋग्वेद का उल्लेख नहीं किया गया है। श्रीसूक्त के दो मन्त्र (प्रथम मन्त्र 'हिरण्यवर्णा हरिणी' तथा नवम मन्त्र 'गन्धद्वारां दुराघर्षा') पद्म-पुराण में उद्धृत हैं। (६।१५५।२८-३०) तथा 'सितासिते सरिते यत्र संगते' (२२वां सूक्त) स्कन्द पु० के काशी खण्ड में (७।४४), तथा पद्मपुराण में (६।२४६।३५) उद्धृत हैं। इन दोनों स्थानों पर यह मन्त्र प्रयागपरक है अर्थात् प्रयाग में मिलनेवाली गंगा (सिता) तथा यमुना (असिता) के संगमतीर्थ की विपुल महिमा का प्रतिपादक है। 'त्रिस्थलीसेतु' में यह आश्वलायन शाखा का खिल मन्त्र माना गया है। निष्कर्ष यह है कि ऋक्-परिशिष्ट के मन्त्र पुराणों में प्रमाण के लिए उद्धृत हैं तथा विशेष सम्मानार्ह माने गये हैं।

### ऋग्वेदीय शाखायें

यज्ञ की आवश्यकता को लक्ष्य में रखकर संकलित संहिताओं का पठन-पाठन अक्षुण्ण बनाए रखने की उदात्त अभिलाषा से व्यास जी ने अपने चार शिष्यों को इन्हें पढ़ाया।

१. "आद्यस्य ऋचेर्ऋक्शतयोगेन छत्रिन्यायेन शतचिनः सर्वे। द्व्यधिकेऽपि शतोक्ति-र्बाहुल्यात्"—(बेदार्यदीपिका, पृ० ५९)।
२. द्रष्टव्य स्वाध्यायमण्डल द्वारा प्रकाशित ऋग्वेद संहिता (पृ० ७६९-७९१) १९४०, ओन्ध।

‘पैल’ को ऋग्वेद, कवि ‘जैमिनि’ को साम, ‘वैशम्पायन’ को यजुः तथा दारुण ‘सुमन्तु’ मुनि को अथर्व का अध्ययन कराया ।<sup>१</sup> इन मुनियों ने अपने गुरुमुख से अवीत संहिताओं का अपने शिष्य-प्रशिष्य में खूब प्रचार किया, जिससे यह वेद-कल्पतरु विविध शाखा-सम्पन्न बनकर विपुल विस्तार को धारण कर रहा है। इन शाखाओं में कहीं-कहीं उच्चारण के विषय में मतभेद था और कहीं-कहीं किन्हीं मन्त्रों को संहिता में ग्रहण करने के विषय में। शाखा के साथ ‘चरण’ शब्द भी सम्बद्ध है। आज कल दोनों का प्रयोग प्रायः समान अर्थ में ही किया जाता है। मालतीमाधव के टीकाकार जगद्धर के कथनानुसार ‘चरण’ का अर्थ है विशेष शाखा के अध्ययन करने वाले एकतापन्न मनुष्यों का समुदाय (चरणशब्दः शाखाविशेषाध्ययन-परैकतापन्न-जनसंघवाची)। इन शाखाओं का विस्तृत विवरण पुराणों तथा चरणब्यूह में किया गया है। शाखाओं की संख्या में विभिन्न ग्रन्थों में महान् विपर्यय दृष्टिगोचर होता है। भाष्यकार पतञ्जलि ने ऋक् की २१ शाखाओं का, यजुर्वेद की १०१ शाखाओं का, साम की १ हजार शाखाओं का तथा अथर्व की ९ शाखाओं का उल्लेख पस्पशाह्निक में किया है<sup>२</sup>। चरणब्यूह की गणना इससे भिन्न है। इस प्रकार भाष्योक्त ११३० शाखाओं में से अधिकांश शाखायें अध्ययन के अभाव से विस्मृति के गर्त में लीन हो गई हैं। केवल कतिपय इनी-गिनी शाखायें ही आजकल उपलब्ध होती हैं।

सिद्धान्त तो यह है कि जितनी शाखायें होंगी उतनी ही संहितायें, उतने ही ब्राह्मण, आरण्यक और उपनिषद् भी होंगी। श्रौत तथा गृह्य सूत्र भी उतने ही होंगे। शाखा के अध्येतृगण अपने सब वैदिक ग्रंथ पृथक्-पृथक् रखते थे और अपना श्रौत कार्य अपने विशिष्ट श्रौतसूत्रों से सम्पादन किया करते थे, तथा इस समय भी करते हैं। गृह्य-संस्कार के विधान के लिए भी विशिष्ट गृह्यसूत्र की आवश्यकता थी और आज भी है। इस प्रकार प्रत्येक शाखा में संहिता, ब्राह्मण, आरण्यक, उपनिषद्, श्रौत तथा गृह्यसूत्र अपने विशिष्ट होने चाहिए, परन्तु दुःख का विषय है कि बहुतेरी शाखाओं के कुछ ही ग्रन्थ आज उपलब्ध हो रहे हैं। किसी शाखा की अपनी संहिता है, तो दूसरे का ब्राह्मण; किसी का अपना ब्राह्मण है, तो दूसरे के सूत्र। तात्पर्य यह है कि ऐसी शाखायें नितान्त स्वल्प हैं जिनका समग्र अंश क्रमवद्ध रूप से उपलब्ध होता है। इस प्रकार आजकल अनेक शाखाओं के उच्छिन्न हो जाने से तथा वैदिक ग्रन्थों के लुप्त हो जाने से ऐसी दुरवस्था दीख पड़ रही है।

१. तत्रग्वेदधरः पैलः सामगो जैमिनिः कविः ।  
वैशम्पायन् एवैको निष्णातो यजुषामुत ।  
अथर्वाङ्गिरसामासीत् सुमन्तुर्दारुणो मुनिः । (भागवत १।४।२१)
२. “चत्वारो वेदाः साङ्गा सरहस्या बहुधा भिन्नाः । एकशतमध्वर्युशाखाः । सहस्रवर्त्मा सामवेदः । एकविंशतिधा बाह्व्यम् । नवधाथर्वणो वेदः” — (पस्पशाह्निक) ।



महाभाष्य के अनुसार ऋग्वेद की समस्त शाखायें २१ हैं, जिनमें 'चरणव्यूह' के कथनानुसार ये ५ शाखायें मुख्य हैं—(१) शाकल, (२) वाष्कल, (३) आश्वलायन, (४) शांखायन और (५) माण्डूकायन ।

(१) शाकल—ऋग्वेद की आजकल प्रचलित संहिता शाकल-शाखा की है । इसका विशेष वर्णन अगले पृष्ठों में किया गया है ।

(२) वाष्कल—इस शाखा की यद्यपि संहिता उपलब्ध नहीं होती; तथापि इसकी विशिष्टताओं का वर्णन अनेक स्थलों पर मिलता है । शाकल-शाखानुसार ऋग्वेद का अन्तिम मन्त्र है—“समानी व आकूतिः” (१०।१९।१४), परन्तु वाष्कल संहिता के अनुसार “तच्छयोरा वृणीमहे” अन्तिम ऋचा है । यह ऋचा ऋक्परिशिष्ट के अन्तिम सूक्त (संज्ञानसूक्त) का अन्तिम मन्त्र है । इसी सूक्त से वाष्कल शाखासम्मत संहिता समाप्त होती है । मन्त्रों की संख्या भी कहीं अधिक है । शाकल में १०१७ सूक्त हैं, परन्तु वाष्कल में १०८५ हैं । इन अधिक आठ सूक्तों में से एक तो 'संज्ञानसूक्त' है, जो इस संहिता के अन्त में है, तथा शेष सूक्त ११ बालखिल्य सूक्तों में से प्रथम सात हैं । फलतः वाष्कल-संहिता के अष्टम मण्डल में शाकल की अपेक्षा ७ सूक्त अधिक हैं । अतः इस मण्डल के समस्त सूक्तों की संख्या ९९ है<sup>१</sup> । अनुवाकानुक्रमणी (श्लोक २१) से पता चलता है कि प्रथम मण्डल के मन्त्रों में शाकल्य-क्रम से वाष्कल्य क्रम कुछ भिन्न है । इसीलिए वैदिकों में आजकल यह प्रवाद है कि जो मनुष्य किसी कार्य को अस्त-व्यस्त रूप से करता है उसे 'वाष्कल' की संज्ञा दी जाती है ।

(३) आश्वलायन—आश्वलायनों की संहिता तथा ब्राह्मणों का अस्तित्व किसी समय में अवश्य था, क्योंकि कवीन्द्राचार्य (१७वीं शताब्दी) की सूची में इन ग्रन्थों का नामोल्लेख स्पष्टतः पाया जाता है । आज तो इस शाखा के केवल गृह्य तथा श्रौत-सूत्र ही उपलब्ध होते हैं । अर्थात् आश्वलायन गृह्य तथा आश्वलायन श्रौत के अतिरिक्त इस शाखा के अन्य अंश उपलब्ध नहीं होते ।

(४) शांखायन—इसकी संहिता तो नहीं, परन्तु ब्राह्मण तथा आरण्यक प्रकाशित हैं । बहुतांश की सम्मति में शांखायन तथा कौषीतकिशाखा एक ही है, परन्तु वस्तुतः दोनों भिन्न-भिन्न प्रतीत होती हैं । शांखायनीय संहिता प्रकाशित शाकलशाखानुयायी ऋक्संहिता से मन्त्रों की संख्या में भेद नहीं रखती, केवल मन्त्रों के क्रम में ही विभिन्नता रखती है । प्रकाशित संहिता में परिशिष्ट और बालखिल्य सूक्त मूल से पृथक् हैं, जबकि शांखायन संहिता में वे परिशिष्ट तथा बालखिल्य सूक्त यथा-

१. एतत् सहस्रं दश सप्त चैवाष्टावतो वाष्कलकेऽधिकानि ।

तान् पारणे शाकले शैशिरीये वदन्ति शिष्टानखिलेषु विप्राः ।

(अनुवाकानुक्रमणी, श्लोक ३६)

स्थान संहिता के ही अन्तर्गत माने गये हैं। फलतः दोनों संहिताओं में मन्त्र वे ही हैं, उनमें न्यूनाधिकता नहीं है। केवल मन्त्रक्रम में ही भेद है।

(५) माण्डूकायन—इस शाखा की भी बहुत कुछ पुस्तकें पहिले उपलब्ध होती थीं, परन्तु आजकल कोई भी नहीं मिलती<sup>१</sup>।

### विषय विवेचन

ऋग्वेद धार्मिक स्तोत्रों की एक अत्यन्त विशाल राशि है, जिसमें नाना देवताओं की भिन्न-भिन्न ऋषियों ने बड़े ही सुन्दर तथा भावाभिव्यञ्जक शब्दों में स्तुतियाँ एवं अपने अभीष्ट की सिद्धि के निमित्त प्रार्थनायें की हैं। पहिले बतलाया गया है कि द्वितीय मण्डल से लेकर सप्तम मण्डल तक एक ही विशिष्ट कुल के ऋषियों की प्रार्थनायें संगृहीत हैं। अष्टम मण्डल में अधिकतर मन्त्र कण्व ऋषि से सम्बद्ध हैं, तथा नवम मण्डल में (पवमान) सोम के विषय में भिन्न-भिन्न ऋषिकुलों के द्वारा दृष्ट अर्पण मन्त्रों का संग्रह है। ऋग्वेदीय देवताओं में तीन देवता अपने वैशिष्ट्य के कारण नितान्त प्रसिद्ध हैं। अग्नि के लिए सबसे अधिक ऋचायें कही गई हैं। इन्द्र विजयप्रदाता होने के कारण सबसे अधिक ओजस्वी तथा वीर-रसमण्डित मन्त्रों के द्वारा संस्तुत है। प्राणि-मात्र की हार्दिक भावनाओं को जानने वाला और तदनुसार प्राणियों को दण्ड और पारितोषिक देने वाला वरुण कर्मफलदाता परमेश्वर के रूप में चित्रित किया गया है। इसलिए सर्वोच्च नैतिक भावनाओं से स्निग्ध तथा उदात्तता से मण्डित ऋचायें वरुण के विषय में उपलब्ध होती हैं। देवियों में उषा का स्थान अग्रगण्य है और सबसे अधिक कवित्वमण्डित प्रतिभाशाली सौन्दर्याभिव्यञ्जक ऋचायें उषा देवी के विषय में मिलती हैं। इनके अतिरिक्त जिन देवताओं की संस्तुति में ऋचायें दृष्ट हुई हैं उनमें प्रधान देवता हैं :—सविता, पूषा, मित्र, विष्णु, रुद्र, मरुत, पर्जन्य आदि। ऋग्वेदीय ऋचाओं का प्रयोग यज्ञ के अवसर पर होता था और सोमरस की आहुति के समय प्रयुक्त मन्त्रों का एकत्र संग्रह नवम मण्डल में किया गया मिलता है। इन देवों का विशेष वर्णन संस्कृति-खण्ड में किया गया है।

### दशम मण्डल की अर्वाचीनता

दशम मण्डल अन्य मण्डलों की अपेक्षा नूतन तथा अर्वाचीन माना जाता है। इसका प्रधान कारण भाषा तथा विषय को लक्ष्य कर वंशमण्डल (गोत्रमण्डल) से इनकी विभिन्नता है :—

भाषागत विभिन्नता—ऋग्वेद के प्राचीनतम भागों में शब्दों में 'रेफ' की ही स्थिति है। भाषाविदों की मान्यता है कि संस्कृत भाषा ज्यों-ज्यों विकसित होती गई, त्यों-त्यों रेफ के स्थान पर लकार का प्रयोग बढ़ता गया। जल-वाचक 'सलिल'

१. (क) भगवद्गुप्त—वैदिक वाङ्मय का इतिहास, प्रथम भाग पृ० ७७-१३२।

(ख) Dr. Ganga Sagar Rai—'Śākhās of the R̥gveda in the Purāṇas' *Purāṇam*, Vol. VI, No. 1 pp. 235-253.



का प्राचीन रूप 'सरिर' गोत्र मण्डलों में प्रयुक्त है, परन्तु दशम मण्डल में लकार युक्त शब्द का प्रयोग है। वैयाकरण रूपों में भी स्पष्ट पार्थक्य है। प्राचीन अंश में पुल्लिङ्ग अकारान्त शब्दों में प्रथमा द्विवचन का प्रत्यय अधिकतर 'आ' है (यथा 'द्वा सुपर्णा सयुजा सखाया' ऋग्वेद १।१६१), परन्तु दशम मण्डल में उसके स्थान पर 'वी' का भी प्रचलन मिलता है—“मा वामेती मा परेती रिवाम (ऋ० १०।१७८।२), सूर्याचन्द्रमसौ घाता” (१०।१९०।३)। प्राचीन अंश में क्रियार्थक क्रिया की सूचना के लिए तबै, से, असे, अर्घ्य आदि अनेक प्रत्यय प्रयुक्त होते हैं, परन्तु दशम मण्डल में अधिकतर 'तुम्' प्रत्यय का ही प्रयोग मिलता है। 'कर्तवै', 'जीवसे' 'अवसे' आदि प्राचीन पदों के स्थान पर अब अधिकतर कर्तुम्, जीवितुम्, अवितुम् आदि प्रयोगों का प्राचुर्य है। भावागत विशिष्टता ब्राह्मण ग्रन्थों की भाषा के समान होने के कारण दशम मण्डल इन ग्रन्थों से कालक्रम में प्राचीन नहीं प्रतीत होता।

छन्दोगत वैशिष्ट्य—प्राचीन अंशों में उपलब्ध छन्दों की अपेक्षा दशम मण्डल के छन्दों में पार्थक्य है। प्राचीन काल में वर्णों की संख्या पर ही छन्दोविन्यास में विशेष आग्रह था, परन्तु अब लघुगुरु के उचित विन्यास पर भी सर्वत्र विशेष बल दिया जाने लगा था, जिससे पद्यों के पढ़ने में सुस्वरता तथा लय का आविर्भाव बड़ी रुचिरता के साथ होने लगा। फलतः अब 'अनुष्टुप्' प्राचीन अनुष्टुप् न होकर लौकिक संस्कृत के अनुष्टुप् ही के समान बन गया।

देवगत वैशिष्ट्य—इस मण्डल में उल्लिखित देवों में अनेक नवीन तथा अनिर्दिष्ट-पूर्व हैं, तथा प्राचीन देवों के रूप में भी स्वरूप-परिवर्तन दृष्टिगत होता है। वरुण समस्त जगत् के नियन्ता, सर्वज्ञ, सर्वशक्तिमान् देव के रूप में पूर्व में निर्दिष्ट है, परन्तु अब उनका शासनक्षेत्र सिमित कर केवल जल ही रह जाता है। विश्वनियन्ता के पद से हट कर वे अब जलदेवता के रूप में ही दृष्टिगोचर होते हैं। मानसिक भावना तथा मानस वृत्तियों के प्रतिनिधि रूप में नवीन देव कल्पित किये गये हैं। ऐसे देवों में श्रद्धा (ऋ० १०।१५१), मन्यु (ऋ० १०।८३।८४) आदि का उल्लेख किया जा सकता है। तार्य की भी स्तुति देवता के रूप में यहाँ उपलब्ध होती है (ऋ० १०।१७८)। श्रद्धा कामायनी का बड़ा ही बोधक वर्णन एक सूक्त में मिलता है (१०।१५१।१)—

श्रद्धयाग्निः समिध्यते श्रद्धया हूयते हविः।

श्रद्धां भगस्य मूर्धनि वचसा वेदयामसि ॥

[श्रद्धा से अग्नि का समिधन होता है, अर्थात् ज्ञानाग्नि का प्रज्वलन श्रद्धा के द्वारा होता है। हवि का हवन श्रद्धा से होता है। ऐश्वर्य के ऊर्ध्व स्थान पर निवास करने के लिए हम लोग वचन के द्वारा श्रद्धा की स्तुति करते हैं]। गायत्री की स्तुति में प्रयुक्त एक समग्र सूक्त ही (१०।१६९) वैदिक आर्यों की गोविषयिणी भावना को

बड़े ही सुन्दर शब्दों में अभिव्यक्त कर रहा है। एक पूरे सूक्त (१०।१४६) में अरण्यानी (अरण्य की देवी) की स्तुति विषय की नवीनता के कारण पर्याप्तरूपेण आकर्षक है। १०।७१ सूक्त में हम 'ज्ञान' को एक महनीय देव के रूप में आर्यों में प्रतिष्ठित पाते हैं। इसी सूक्त के प्रख्यात मन्त्र में चारों संहिताओं के द्वारा यज्ञ-कर्म का सम्पादन करने वाले होता, उद्गाता, ब्रह्मा तथा अध्वर्यु नामक चार ऋत्विजों का हम स्पष्ट संकेत पाते हैं—(१०।७१।११)।

दार्शनिक तथ्यों का आविष्कार—इस मण्डल में अनेक दार्शनिक सूक्तों की उपलब्धि होती है, जो अपनी विचारधारा से आर्यों के तात्त्विक चिन्तनों के विकास के सूचक हैं तथा उत्तरकालीन प्रतीत होते हैं। ऐसे सूक्तों में नासदासीय सूक्त (१०।१२९) तथा पुरुषसूक्त (१०।९०) विशेष उल्लेखनीय हैं। पुरुषसूक्त में सर्वेश्वरवाद का स्पष्ट प्रतिपादन है, जो प्रौढ़ विचारधारा का प्रतिपादक होने से उत्तरकालीन तथा अपेक्षाकृत-अर्वाचीन प्रतीत होता है। पाश्चात्य विद्वानों की दृष्टि में धार्मिक विकास का क्रम इस प्रकार है—बहुदेववाद-एकदेववाद-सर्वेश्वरवाद। प्राचीनतम काल में अनेक देवों की सत्ता में आर्यों का विश्वास था, जो आगे चलकर एकदेव (प्रजापति या हिरण्यगर्भ) के रूप से परिणत होकर सर्वेश्वरवाद पर टिक गया। इस विकास की अन्तिम दो कोटियाँ दशम मण्डल में उपलब्ध होती हैं। कलतः उसका गोत्रमण्डल से नूतन होना स्वाभाविक है।

विषय की नूतनता—इस मण्डल में भौतिक विषय से सम्बद्ध तथा आध्यात्मिक विचारधारा से संबलित अनेक सूक्त उपलब्ध होते हैं। भौतिक विषयों में धाढ़ तथा विवाह का स्थान अग्रगण्य है। ऋ० १०।८५ सूक्त में सूर्या के पाणिग्रहण के लिए अनेक देवों के रथ पर चढ़कर अपनी योग्यता सिद्ध करने के लिए दौड़ लगाने का प्रसङ्ग बड़ा ही कौतुहलवर्धक है। 'सूर्या' से अभिप्राय उषा से हो है जिसका विवाह सोम के साथ होता है, तथा अश्विन इस कार्य में घटक का कार्य करते हैं। वह सूक्त साहित्यिक दृष्टि से बड़ा ही सुन्दर तथा तत्कालीन सामाजिक दृष्टा के ज्ञान के लिए अत्यन्त रोचक है। गृह्यसूक्त में इसी सूक्त के मन्त्रों का विनियोग तथा प्रयोग विवाह के समय किया जाता है। विवाह के भौतिक रूप की सिद्धि के साथ-साथ उसके आध्यात्मिक रूप का भी सुन्दर निरूपण है। यह समय सूक्त मृदुल भावना से ओत-प्रोत है। पत्नी को पति के साथ रहने तथा प्रजा-समृद्धि के लिए उपदेश दिया गया है—(१०।८५।२७)

इह प्रियं प्रजया ते समृध्यतामस्मिन् गृहे गार्हपत्याय जागृहि।

एना पत्या तन्वं सं सृजस्वाधा जिबी विदधमा वदधः॥

पतिगृह में आने पर पत्नी को मांगलिक, सौख्यदात्री तथा वीरप्रतिबिम्बी होने की प्रार्थना बड़ी ही भव्य एवं प्रभावोत्पादक है (१०।८५।३४)—

अघोरचक्षुरपतिभ्योधि शिवा पशुभ्यः सुमनाः सुवर्चाः।

वीरसूदैवकामा स्योना शं नो भव द्विपदे शं चतुष्पदे॥



दशम मण्डल के अनेक सूक्तों में शवसंस्कार से सम्बन्ध रखनेवाले मन्त्र भी मिलते हैं। प्रतीत होता है कि उस युग में शव को मिट्टी में गाड़ने की भी प्रथा कभी प्रचलित थी, यद्यपि सामान्य रीति से शवों के दाहसंस्कार का ही प्रचलित वर्णन मिलता है। इन मन्त्रों के भाव कविता की दृष्टि से सरल, रोचक तथा आवर्जक हैं। शव को पृथ्वी में गाड़ने के अनेक मन्त्र १०।१८ सूक्त की ऋचाओं में मिलते हैं। शव के लिए पृथ्वी से फट जाने की तथा शव की रक्षा करने की प्रार्थना कितनी सुन्दर है। इस प्रसङ्ग की उपमा भी बड़ी ही मनोहारिणी है—

माता पुत्रं यथा सिचाऽभ्येनं भूम ऊर्णुहि ॥११॥

[जिस प्रकार माता अपने पुत्र को वस्त्र से ढंक देती है, उसी प्रकार हे भूमि, तुम भी इस शव को अपने से आच्छादित कर लो]

१०।१६ में अग्निदाह के अवसर पर प्रयुक्त मन्त्रों का वर्णन है (१ से लेकर ६ मन्त्र तक)। इस अवसर पर आयुषों की परलोकसम्बन्धिनी धारणाओं के ज्ञान के लिए सूक्त १४ तथा १५ का अनुशोलन नितान्त उपादेय सिद्ध होगा। इन सूक्तों में यम के स्वरूप, उनके लोक तथा उसके मार्ग का वर्णन बड़े विस्तार से किया गया है। नाना प्रकार के पितरों का संकेत भी बड़ा मार्मिक है। शव से यह कहा गया है कि यमलोक में जाकर वह पितरों तथा यम से सङ्गति प्राप्त करे अपने पुण्यों के बलपर सुन्दर शरीर तथा भव्य निकेतन प्राप्त करे (१०।१४।८)—

सं गच्छस्व पितृभिः सं यमेनेष्टापूर्तेन परमे व्योमन् ।

हित्वायावच पुनरस्तमेहि सङ्गच्छस्व तन्वा सुवर्चाः ॥

इस प्रसङ्ग में सबसे विलक्षण सूक्त है १०।३४, जिसमें कोई जुआ में हारने-वाला जुआड़ी अपने भावों का वर्णन बड़ी ही कोमलता तथा यथार्थता के साथ करता है। यह सूक्त 'घृतकर का विषाद' नाम से सुप्रख्यात है। तत्कालीन समाज की झाँकी देने के कारण भी यह सूक्त विशेष महत्त्व रखता है। ऋग्वेद काल में जुआ खेलने की बुरी प्रथा थी। समाज में बहुधा प्रचलित होने पर भी यह निन्दनीय प्रथा थी, ग्राह्य नहीं। इस सूक्त में घृतकर के मुख से घृत की निन्दा बड़े मार्मिक ढङ्ग से की गई है : पहिले वह अपने प्रलोभनों का वर्णन करता हुआ कह रहा है कि किस प्रकार घृत की गोटियों (अक्ष) के अक्षपटल पर गिरने का शब्द उसके हृदय को अपनी ओर खींच रहा है। घृतकर का अपना कोई भी मित्र साथ देने के लिए तैयार नहीं है। यहाँ तक कि उसकी प्रियतमा भी उससे घृणा करती है तथा घर के बाहर खदेड़ देती है। वह बड़े ही सरल शब्दों में अपनी दयनीय स्थिति का परिचय देते हुए कह रहा है कि दूसरे लोग मेरी स्त्री का स्पर्श कर रहे हैं तथा माता पिता और भाई लोग कह रहे हैं कि हम लोग इसे नहीं जानते। इसे बाँधकर तुम लोग ले जाओ (मन्त्र ४)—

पिता माता भ्रातर एनमाहुर्न जानीमो नयता बद्धमेतम् ।

अन्त में उपदेश दिया गया है (मन्त्र १३) —

अक्षैर्मा दिव्यः कृषिमित् कृषस्व वित्ते रमस्व बहु मन्यमानः ॥

जूआ कभी मत खेलो; खेती करो—ये शब्द द्यूत के प्रति ऋग्वेदीय भावना के पूर्ण परिचायक माने जा सकते हैं । इस सूक्त की भावना अर्वाचीन भावना से सुसम्बद्ध होने के कारण पर्याप्त रूपेण आकर्षक तथा आवर्जक है ।

### दानस्तुति

ऋग्वेद के सूक्तों में कतिपय मन्त्र ऐसे अवश्य मिलते हैं जिन्हें 'दानस्तुति' के नाम से पुकारते हैं । इन दानस्तुतियों के स्वरूप तथा तात्पर्य को समझने में विद्वानों में गहरी विप्रतिपत्ति है । आजकल का ऐतिहासिक विद्वान् इन्हें किसी प्राचीन राजा के विपुल दान से आप्यायित होनेवाले ऋषि द्वारा दाता की स्तुति मानता है, परन्तु भारतीय वेदज्ञों की दृष्टि में अपौरुषेय वेद में किसी भी ऐतिहासिक घटना का उल्लेख असम्भाव्य होने से ये दानस्तुतियाँ किसी व्यक्ति-विशेष के दान की स्तुति नहीं हैं, प्रत्युत प्ररोचना के निमित्त ही आख्यानों की कल्पना मन्त्रों के आधार पर पीछे से कर ली गई है । कात्यायन ने अपनी 'ऋक्सर्वानुक्रमणी' में केवल २२ सूक्तों में दानस्तुतियों का उल्लेख किया है, परन्तु आधुनिक शोधक की दृष्टि में ६८ सूक्तों में दानस्तुतियों का उल्लेख है<sup>१</sup> ।

परन्तु प्राचीन ग्रन्थों की मन्त्रव्याख्याओं का तुलनात्मक अध्ययन करने पर स्पष्ट होता है कि अनेक स्थलों पर दानस्तुति का आभासमात्र है, वास्तव में दानस्तुति नहीं । इसके लिए एक दृष्टान्त पर्याप्त होगा—ऋ० ८।३।२१-२४ को देवता सर्वानुक्रमणी में पाकस्थामा कौरयाण की दानस्तुति बतलाया गया है, परन्तु निघण्टु, निरुक्त आदि ग्रन्थों के अनुशीलन से इस घटना की पुष्टि नहीं होती । निघण्टु ४।२ में पठित 'कौरयाण' पद का अर्थ यास्क ने 'कृतयानः' (अर्थात् शत्रुओं के प्रति यान या चढ़ाई करने वाला व्यक्ति) किया है । दुर्गाचार्य की सम्मति में इन मन्त्रों में यान की स्तुति है, दान की नहीं । शौनक के मत से 'पाकस्थामा' शब्द भी व्यक्तिवाचक न होकर विशेषण है (वृहद्देवता ६।४५) स्कन्द महेश्वर की व्याख्या के अनुसार 'पाकस्थामा' शब्द का अर्थ है—'महाप्राण' महाबलवान्<sup>२</sup> और ये दोनों शब्द मन्त्रों में आए हुए 'भोज' शब्द के विशेषण हैं, परन्तु 'भोज' शब्द भी सामान्य राजा के अर्थ में व्यवहृत हुआ है, किसी विशिष्ट राजा के संकेत के लिए नहीं । 'कौरयाण' के व्यक्तिवाचकत्व का निषेध इस बात से भी होता है कि यह शब्द निघण्टु के चतुर्थ अध्याय

१: डा० मणिलाल पटेल का एतद्विषयक लेख 'भारतीय अनुशीलन' नामक ओझा अभिनन्दन ग्रन्थ में देखिए (हिन्दी साहित्य सम्मेलन, प्रयाग) ।

२: पाकस्थामा—लोके स्थाम-शब्दः प्राणे प्रसिद्धः । पाकः परिपक्वो महान् स्थामा यस्मि स पाकस्थामा महाप्राणश्चेत्यर्थः । (स्कन्द महेश्वर की निरुक्त-व्याख्या) ।



में पठित है जहाँ 'अनवगत संस्कार' या अनेकार्थ शब्दों की गणना की गई है। 'कुर-याणस्य अपत्यम् कौरयाणः' में संस्कार इतना स्पष्ट है कि उसकी इस अध्याय में गणना करना नितान्त अनुचित है। निष्कर्ष यह है कि इस दानस्तुति में किसी भी ऐतिहासिक राजा का उल्लेख नहीं है, केवल शत्रु के ऊपर आक्रमण करनेवाले (कौरयाण) तथा महान् बलशाली (पाकस्थामा) किसी नृपति-सामान्य (भोज) का ही संकेत है<sup>१</sup>।

इसी प्रकार अम्पावर्ती चायमान की दानस्तुति (ऋ० ६।२७।८), सार्वणि की दानस्तुति (ऋ० १०।६२।८-११), प्रकण्व की दानस्तुति (ऋ० ८।५५ तथा ८।५६) भी विचार करने पर किसी विशिष्ट राजा की दानस्तुति प्रतीत नहीं होती। इस प्रकार ऋग्वेद मन्त्रों के ऐतिहासिक दृष्टि से अध्ययनशील विद्वान् को अगत्या मानना पड़ेगा कि अनेक राजाओं के नाम ऐतिहासिक तथा व्यक्तिवाचक केवल आभासमान हैं, वस्तुतः नहीं।

अपौरुषेयवादी मीमांसकों की ऐसे प्रसङ्गों की मीमांसा बड़ी ही विशद तथा स्पष्ट है। उनका उत्तर है कि समस्त वैदिक आख्यान प्ररोचना के लिए कल्पित है। आख्यानों की कल्पना मन्त्रार्थ ज्ञान के अनन्तर की गयी है, आख्यान-प्रदर्शन के लिए मन्त्रों की रचना नहीं है। जैमिनिसूत्र 'गुणवादस्तु' (मीमांसा सूत्र १।२।१०) का शबरभाष्य भारतीय सिद्धान्तों की कुंजी है। उसका स्पष्ट कथन है कि समस्त आख्यान असत्य है। आख्यानों में दो बातें हैं—वृत्तान्तज्ञान तथा प्ररोचना। वृत्तान्त-ज्ञान विधि में न तो प्रवर्तक है और न निवर्तक। फलतः वह प्रयोजनाभावात् अनपेक्षित है। प्रीति से कार्य में प्रवृत्ति होती है तथा द्वेष से निवृत्ति। आख्यानों में इतने ही अंश की विवक्षा है।<sup>२</sup>

ऋग्वेद में सामान्य दान की स्तुति का प्रतिपादक एक बड़ा ही भव्य सूक्त दशम-मण्डल में है (सू० १०।११७), जिसमें दान की महिमा का ओजस्वी वर्णन है। जो मनुष्य दान न देकर अपने अर्थ को केवल अपने ही स्वार्थ के लिए खर्च करता है वह पाप को ही खाता है (मन्त्र ६)—

मोघमन्नं विन्दते अप्रचेताः सत्यं ब्रवीमि वध इत् स तस्य ।

नार्यमणं पुष्यति नो सखायं केवलाघो भवति केवलादी<sup>३</sup> ॥

वस्तुतः वह मित्र नहीं है जो अत्यन्त स्नेह रखने वाले सखा अथवा परिचित व्यक्ति को दान नहीं देता। उस आदमी से दूर हट जाना ही श्रेयस्कर होता है। वह उसके घर नहीं होता। पोषण करने वाले किसी अपरिचित के शरण में जाना ही उस व्यक्ति से लिए उचित होता है (मन्त्र ४)—

१. द्रष्टव्य युधिष्ठिर मीमांसक—'ऋग्वेद की कतिपय दानस्तुतियों पर विचार' पृ० ३:७।

२. असद्वृत्तान्तान्वाख्यानं स्तुत्यर्थेन । तत्र वृत्तान्तान्वाख्यानं न प्रवर्तकम्, न निवर्तकं चेति प्रयोजनाभावात् । अनर्थकमित्यविवक्षितम् । प्ररोचनया तु प्रवर्तते इति, द्वेषान्निवर्तते इति तयोर्विवक्षा ।

३. यह मन्त्र तैत्तिरीय-ब्राह्मण (२।८।१३) तथा निरुक्त (७) में भी उद्धृत मेलता है ।

न स सखा यो न ददाति सख्ये सचाभुवे सचमानाय पित्वः ।

अपास्मात् प्रेयान् न तदोको अस्ति पृणन्तमन्यमरणं चिदिच्छेत् ॥

“केवलाधो भवति केवलादी”—त्यागमूलक वैदिक संस्कृति का महामन्त्र है । इसी तत्त्व वा वर्णन स्मृतिग्रन्थों में भरा पड़ा है । गीता का यह श्लोक (३।१३) पूर्व मन्त्र की लोकप्रिय व्याख्या तथा अक्षरशः अनुवाद है—

यज्ञशिष्टाशिनः सन्तो मुच्यन्ते सर्वकिल्बिषैः ।

भुञ्जते ते त्वघं पापा ये पचन्त्यात्मकारणात् ॥

संवाद सूक्त

ऋग्वेद में जिस प्रकार दार्शनिक सूक्त उसे उपनिषदों के तात्त्विक विवेचनों के साथ सम्बद्ध करते हैं, उसी प्रकार कतिपय सूक्त उसे प्रबन्धकाव्य तथा नाटकों के साथ भी सम्बन्ध जोड़नेवाले हैं । ऐसे सूक्तों में कथनोपकथन का प्राधान्य है और इसीलिए इन्हें संवादसूक्तों की संज्ञा प्रदान की गई है । ऐसे सूक्त समग्र ऋग्वेद में लगभग बीस हैं । इनके स्वरूप के विषय में पश्चिमी विद्वानों में गहरा मतभेद है । डाक्टर ओल्डेनवर्ग की दृष्टि में ये प्राचीन आख्यानो के अवशिष्ट रूप हैं । इनकी सम्मति में ऋग्वेदकालीन ‘आख्यान’ गद्यपद्यात्मक थे । पद्यभाग अधिक रोचक तथा मञ्जुल होने से अवशिष्ट रह गया है, परन्तु गद्यभाग केवल कथात्मक होने से धीरे-धीरे लुप्त हो गया । संस्कृत के पिछले युग में वर्तमान चम्पूशैली के आधार पर डा० ओल्डेनवर्ग ने ऋग्वेदीय संवादसूक्तों को ‘आख्यान’ के नाम से अभिहित किया है । इसके विपरीत डा० सिल्वी लेवी, डा० श्रोदर और डा० हर्टल आदि विद्वानों की दृष्टि में ये वस्तुतः नाटक के अवशिष्ट अंश हैं, जिनका सङ्गीत तथा पात्र के उचित सन्निवेश कर देने पर यज्ञ के अवसरों पर वस्तुतः अभिनय होता था । तीसरा मत डा० विन्टरनित्स का है, जो इन्हें प्राचीन लोकगीत काव्य (बैलेड) का नमूना मानते हैं । ये अर्धकथात्मक तथा अर्ध-रूपकात्मक होने से कथानक तथा नाटक के सम्मिश्रण हैं । इन्हीं से अवान्तर-काल में एक ओर महाकाव्य का उदय सम्पन्न हुआ और दूसरी ओर नाटक की उत्पत्ति हुई । इस प्रकार भारतीय साहित्य में इन संवाद-सूक्तों का पर्याप्त महत्त्व है ।

इन संवादसूक्तों में तीन विशेष महत्त्वपूर्ण हैं—(१) पुरुरवा-उर्वशी-संवाद (ऋ० १०।८५), (२) यमयमी संवाद (ऋ० १०।१०) तथा (३) सरमार्पणि-संवाद । (ऋ० १०।१३०) । पुरुरवा तथा उर्वशी की कथा रोमाञ्चक प्रेम का प्राचीन भव्य निदर्शन है, जिसमें स्वर्ग-लोक की सुन्दरी उर्वशी पृथ्वीतल के मानव राजा की पत्नी बनना स्वीकार करती है, परन्तु प्रतिज्ञाभंग के कारण वह

१. द्रष्टव्य बलदेव उपाध्याय—संस्कृत साहित्य का इतिहास (दशम संस्करण)।



उसका संग छोड़कर निर्मम की भाँति चल देती है।<sup>१</sup> इस सूक्त में केवल १८ मन्त्र हैं, जिनमें से कुछ उर्वशी के कथन हैं और कुछ पुरुरवा के। शतपथ ब्राह्मण (१५।५।१) ने इस प्रेमकथा को कुछ विस्तार के साथ निबद्ध करने का उद्योग किया है। विष्णुपुराण, महाभारत आदि अनेक ग्रन्थों में इस कथानक का उल्लेख है, परन्तु इसका सुन्दरतम रूपकरूप हमें महाकवि कालिदास की प्रतिभा से उनके 'विक्रमोर्वशीय' नामक सुप्रसिद्ध नाटक में मिलता है। दशम मण्डल के दशम सूक्त में यमयमी का परस्पर विलक्षण संवाद है, जिससे यमी यम को अपने प्रलोभनों से लुभाना चाहती है, परन्तु यम अपने उदात्त चरित्र का परिचय देते हुए इस अनै-सर्गिक सम्पर्क से अपने को दूर रखते हैं। साहित्यिक सौन्दर्य की दृष्टि से ये दोनों संवाद बड़े ही रोचक, हृदयावर्जक तथा कलात्मक हैं। तीसरा संवादसूक्त ऋग्वेदीय युग के समाज की एक झाँकी प्रस्तुत करता है। पणि लोगों ने आर्य लोगों की गायों को चुराकर कहीं अन्धेरी गुफा में डाल रखा। इन्द्र ने अपनी शुनी सरमा को पणियों को समझाने के लिए दौत्यकार्य सौंपा। सरमा आर्य लोगों के प्रबल पराक्रम की गाथा गाती है, तथा पाणियों को धमका कर सचेत करती है। ये समग्र संवादसूक्त नाटकीय ओजस्विता से ओतप्रोत हैं और कलात्मक दृष्टि से नितान्त सुन्दर, सरस तथा भावोत्पादक हैं।

### ऋग्वेद में लौकिक सूक्त

दशम मण्डल में अनेक सूक्तों के द्वारा लौकिक तथा व्यवहार से सम्बन्ध रखनेवाले विषयों का रोचक वर्णन उपलब्ध होता है। ऐसे विषय अथर्ववेद की ही विशिष्ट सम्पत्ति माने जाते हैं, ऐसी साधारण मान्यता है, परन्तु ऋग्वेद के दशम मण्डल में भी ऐसी लोकसंस्कृति से सम्बद्ध विषयों की उपलब्धि इस मण्डल की विशिष्टता सूचित करती है। यक्ष्मा के नाश के लिए अनेक सूक्त यहाँ मिलते हैं। १६१ सूक्त में 'राज-यक्ष्मा' शब्द का ही प्रयोग नहीं है, प्रत्युत इस रोग से पीड़ित व्यक्ति को मृत्यु के पास से आहरण करने का भी स्पष्ट वर्णन है। १६३ सूक्त में यक्ष्मा के नाशन के उपाय का तथा शरीर के नाना अवयवों का भी वैज्ञानिक विवरण मिलता है। १६२ सूक्त का नाम 'रक्षोहा' सूक्त है, जिसमें बाधक राक्षसों के विघ्नों से रक्षा का प्रबन्ध बतलाया गया है; विशेषकर गर्भ को बाधा पहुँचाने वाले राक्षस को दूर भगाने का संकेत है। एक सूक्त में पत्नी के कष्ट को दूर कर पति के पाने का विवरण है— (१०।१४५।१)।

इमां खनाम्योषधिं वीरुधं बलवत्तमम् ।

यया सपत्नीं बाधते यया संविन्दते पतिम् ॥

१. द्रष्टव्य लेखक का ग्रन्थ—वैदिक कहानियाँ (कहानी ९, पृष्ठ ११५-१२४)।

इस मन्त्र से पता चलता है कि पृथ्वी को खोदकर निकाली गई ओषधि (जड़ों लूटी) के प्रयोग करने से कोई पतिकामा सपत्नी को दूर कर देती है और अनुरूप पति के पाने में समर्थ होती है। अन्य सूक्त (१०।१६६) में शत्रुओं को दूर भगाने के लिए प्रार्थना की गई है।

ऋषभं मां समानानां सपत्नानां विषासहिम् ।

हन्तारं शत्रूणां कृधि विराजं गोपतिं गवाम् ॥

इस प्रकार इस 'सपत्नघ्न' सूक्त में शत्रुओं को परास्त करने की भावना को अग्रसर किया गया है। १०।१६४ सूक्त में दुष्ट स्वप्न को दूर करने के लिए प्रार्थना है। १०।५८ सूक्त का नाम ही 'मन आवर्तन' सूक्त है, जिसमें किसी व्यक्ति के दूरगामी मन को लौट आने की प्रार्थना है, चाहे वह वैवस्वत यम, दिव, भूमि या समुद्र के पास चला गया हो। इस प्रार्थना के बल पर वह फिर उसी व्यक्ति के पास लौटकर चला आता है—

यत् ते यमं वैवस्वतं मनो जगाम दूरकम् ।

तत्त आवर्तयामसीह क्षयाय जीवसे ॥

इस पूरे सूक्त में भूमि, आकाश, समुद्र, ओषधि, उषा, पर्वत तथा विश्व भर में घूमनेवाले मन को लौट आने की प्रार्थना है। १०।१७ सूक्त में आथर्वण भिषग् ऋषि ने औषधियों की बड़ी भव्य स्तुति प्रस्तुत की है। इस औषधिसूक्त में नाना प्रकार की औषधियों के रूप-रंग तथा प्रभाव का सुन्दर विवरण आयुर्वेद की दृष्टि से विशेष महत्त्वशाली है। औषधियों के नाना प्रकारों का संकेत इस मन्त्र में स्पष्टरूप से किया गया है—(१०।१७।१५)।

याः फलिनीर्या अफला अपुष्पा याश्च पुष्पिणीः ।

बृहस्पति-प्रसूतास्ता नो मुञ्चन्त्वंहसः ॥

दो सूक्त (१०।१७३, १७४) राजनीति की दृष्टि से अत्यन्त महत्त्वशाली हैं, जिनमें राजा की प्रशस्त स्तुति की गई है। इनके अनुशीलन से मालूम पड़ता है कि उस प्राचीनकाल में भी समस्त प्रजा राजा का वरण करती थी—

अभि त्वा देवः सविताऽभि सोमो अवीवृतत् ।

अभि त्वा विश्वा भूतान्यभीवर्तो यथाससि ॥

दार्शनिक सूक्त

नासदीय-सूक्त (१०।१२९), पुरुषसूक्त (१०।९०), हिरण्यगर्भ-सूक्त (१०।१२१) तथा वाक्-सूक्त (१०।१४५) अपनी दार्शनिक गम्भीरता, प्रातिम अनुभूति तथा नवीन कल्पना के कारण नितान्त प्रसिद्ध हैं। नासदीय सूक्त विज्ञ आलोचकों की दृष्टि में



ऋग्वेदीय ऋषियों की अलौकिक दार्शनिक चिन्तनधारा का मौलिक परिचायक है। इस सूक्त का ऋषि जगत् की प्रारम्भिक स्थिति का वर्णन करता हुआ कह रहा है कि सृष्टि के आरम्भ में न तो असत् था और न सत्; न दिन था और न रात; सृष्टि का अभिव्यंजक कोई भी चिह्न उस समय नहीं था। सबसे पहिले 'काम' उत्पन्न हुआ—संकल्प था और इसी 'काम' की अभिव्यक्ति सृष्टि के नाना स्तरों में प्रतिफलित होती है। उस समय एक ही तत्त्व था, जो हवा के बिना भी साँस लेता था, तथा अपनी स्वाभाविक शक्ति से जीवित था—(१०।१२९।२)

आनीदवातं स्वधया तदेकम् ।

तस्माद्धान्यन्न परः किंचनास ॥

प्रातिभ अनुभूति के ऊपर अद्वैत तत्त्व की प्रतिष्ठा ही इस गम्भीर मन्त्र का गूढ़ रहस्य है।

श्रद्धासूक्त—ऋग्वेद के दशम मण्डल का १५१वाँ सूक्त श्रद्धासूक्त है जिसमें श्रद्धा की स्तुति देवता के रूप में की गई है। इसमें मन्त्र तो केवल छः ही हैं, परन्तु विषय की अपूर्वता के कारण यह स्वल्पकाय सूक्त विपुल महत्त्व से युक्त माना जाता है। 'श्रद्धा' का अर्थ है किसी कार्य विशेष में या वचनविशेष में हृदय से आदर के अतिशय की भावना। श्रद्धा के द्वारा सम्पादित कार्य ही वस्तुतः लाभदायक होता है। श्रद्धा-विहीन कर्म कदापि सफल नहीं होता। १।११३।२ मन्त्र में ऋत और सत्य के अतिरिक्त श्रद्धा से सोम के सवन का विधान बतलाया गया है। सोम का अभिषव यजमान की श्रद्धा को प्रकट करता है (श्रद्धां वदन् सांमराजन् १।११३।४)। ऋषियों के द्वारा किये गये स्तोत्र को इन्द्र श्रद्धायुक्त मन की इच्छा से सुनता है (श्रद्धा मनस्या शृणुते दभीतये)। वाग्सूक्त (ऋग् १०।१४५) में कहा गया है—श्रुधि श्रुत श्रद्धिं वदामि। यहाँ 'श्रद्धि' का सायण ने अर्थ किया है—श्रद्धाबलेन लभ्यं ब्रह्मात्मकं वस्तु अर्थात् ब्रह्म श्रद्धा के द्वारा ज्ञात तथा उपलब्ध होता है। इस अन्य मन्त्रों में ऋषियों की श्रद्धा के प्रति बड़ी पूज्य भावना है। परन्तु श्रद्धासूक्त में तो श्रद्धा देवता के रूप में ही चित्रित की गई है। इस मन्त्र की ऋषिका श्रद्धा है जो कामगोत्र में उत्पन्न होने के कारण 'कामायनी' के नाम से विख्यात है।

इस सूक्त के प्रथम मन्त्र में ही कहा गया है कि श्रद्धा के द्वारा अग्नि का समिन्धन किया जाता है। श्रद्धा से आहवनीय अग्नि में आहुति दी जाती है। आशय यह है कि यज्ञीय कार्यों में श्रद्धा की महती आवश्यकता है। यहाँ अग्नि को हम 'ज्ञानाग्नि' का भी प्रतीक मान सकते हैं। ज्ञान की अग्नि का समिन्धन भी श्रद्धा के द्वारा ही किया जा सकता है। श्रद्धा की व्यापकता विशाल है। इसकी उपासना मनुष्य ही अपनी कामना की सिद्धि के लिए नहीं करता, प्रत्युत देवता भी असुरों से युद्ध के समय

## (२) यजुः संहिता

‘आध्वर्यव’ कर्म के लिए उपादेय यजुर्वेद में यजुषों का संग्रह है। ‘यजुष्’ शब्द की व्याख्यायें आपाततः भिन्न भेदे ही प्रतीत हों, परन्तु उनमें एक ही लक्षण की ओर संकेत है। ‘अनियताक्षरावसानो यजुः (अक्षरों की संख्या जिसमें नियत या निश्चित न हो), ‘गद्यात्मको यजुः’ तथा ‘शेषे यजुःशब्दः’ का तात्पर्य यही है कि ऋक् तथा साम से भिन्न गत्यात्मक मन्त्रों का ही अभिधान ‘यजुः’ है।

वेद के दो सम्प्रदाय हैं—(१) ब्रह्म सम्प्रदाय तथा (२) आदित्य सम्प्रदाय। शतपथ-ब्राह्मण के अनुसार आदित्य-यजुः शुक्ल-यजुष् के नाम से प्रसिद्ध है, तथा याज्ञवल्क्य के द्वारा आख्यात हैं (आदित्यानीमानि शुक्लानि यजूंषि वाजसनेयेन याज्ञवल्क्येनाख्यायन्ते—शत० ब्रा० १४।९।५।३३)। अतः आदित्य-सम्प्रदाय का प्रतिनिधि शुक्ल यजुर्वेद है, तथा ब्रह्म-सम्प्रदाय का प्रतिनिधि कृष्ण यजुर्वेद है। यजुर्वेद के शुक्ल कृष्णत्व का भेद उसके स्वरूप के ऊपर आश्रित है। शुक्ल यजुर्वेद में दर्शपौर्णमासादि अनुष्ठानों के लिए आवश्यक केवल मन्त्रों का ही संकलन है। उधर कृष्ण यजुर्वेद में मन्त्रों के साथ ही साथ तन्त्रियोजक ब्राह्मणों का संमिश्रण है। मन्त्र तथा ब्राह्मण भाग का एकत्र मिश्रण ही कृष्णयजुः के कृष्णत्व का कारण है, तथा मन्त्रों का विशुद्ध एवं अमिश्रित रूप ही शुक्लयजुः के शुक्लत्व का मुख्य हेतु है। कृष्णयजुः की प्रधान शाखा ‘तैत्तिरीय’ नाम से प्रख्यात है, जिसके विषय में एक प्राचीन आख्यान अनेकत्र निदिष्ट किया गया है। गुरु वैशम्पायन के शाप से भीत योगी याज्ञवल्क्य ने स्वाधीत यजुषों का व्रतन कर दिया और गुरु के आदेश से अन्य शिष्यों ने तित्तिर का रूप धारण कर उस वान्त यजुष् का भक्षण किया। सूर्य को प्रसन्न कर उनके ही अनुग्रह से याज्ञवल्क्य ने शुक्ल-यजुष् की उपलब्धि की<sup>१</sup>।

पुराणों तथा वैदिक साहित्य के अध्ययन से ‘याज्ञवल्क्य वाजसनेय’ एक अत्यन्त प्रौढ़ तत्त्वज्ञ प्रतीत होते हैं, जिनकी अनुकूल सम्मति का उल्लेख शतपथ-ब्राह्मण तथा बृहदारण्यक उपनिषद् में किया गया है (अ० ३ और ४)। ये मिथिला के निवासी थे, तथा उस देश के अधीश्वर महाराज जनक की सभा में इनका विशेष आदर और सम्मान था। इनके पिता का नाम देवराज था, जो दीनों को अन्न दान देने के कारण ‘वाजसनि’ के अपर नाम से विख्यात थे। इन्होंने व्यासदेव के चारों शिष्यों से वेद-चतुष्टय का अध्ययन किया; अपने मातुल वैशम्पायन ऋषि से इन्होंने यजुर्वेद का अध्ययन सम्पन्न किया था। शतपथ के प्रामाण्य पर इन्होंने उद्दालक आरुणि नामक



सत्कालीन प्रौढ़ दार्शनिक से वेदान्त का परिशीलन किया था। आरुणि ने एक बार इनसे वेदान्त की प्रशंसा में कहा था कि यदि वेदान्त की शक्ति से अभिमन्त्रित जल से स्थाणु (पेड़ का केवल तना) को सूँचा जाय तो उसमें भी पत्तियाँ निकल आती हैं। पुराणों से प्रतीत होता है कि योग्य शिष्य ने गुरु के पूर्वोक्त कथन को अक्षरशः सत्य सिद्ध कर दिखलाया। इनकी दो पत्नियाँ थीं—मैत्रेयी तथा कात्यायनी। मैत्रेयी बड़ी ही विदुषी तथा ब्रह्मवादिनी थी और घर छोड़ कर वन में जाते समय याज्ञवल्क्य ने मैत्रेयी को ही ब्रह्मविद्या की शिक्षा दी। प्रभाद पाण्डित्य, अपूर्व योगबल तथा गढ़ दार्शनिकता के कारण ही योगी याज्ञवल्क्य कर्मयोगी राजा जनक की विशेष अभ्यर्थन तथा सत्कार के भाजन थे<sup>१</sup>। यजुर्वेद में मुख्यरूपेण कर्मकाण्ड का प्रतिपादन है।

### विषय विवेचन

शुक्ल यजुर्वेद की मन्त्र-संहिता 'वाजसनेयी संहिता' के नाम से विख्यात है, जिसके ४० अध्यायों में से अन्तिम १५ अध्याय खिलरूप से प्रसिद्ध होने के कारण अवान्तर-युगीय माने जाते हैं। इस संहिता के विषय का अनुशीलन यजुर्वेद के सामान्य विषयों से परिचय कराने के लिए पर्याप्त होगा।

आरम्भ के दोनों अध्यायों में दर्श तथा पौर्णमास इष्टियों से सम्बद्ध मन्त्रों का वर्णन है। तृतीय अध्याय में अग्निहोत्र तथा चातुर्मास्य (चार महीनों पर होने वाले यज्ञ) के लिए उपयोगी मन्त्रों का विवरण है। चतुर्थ से लेकर अष्टम अध्याय त्वष्टा सोमयागों का वर्णन है, जिसमें अग्निष्टोम का प्रकृति-याग होने के कारण नितान्त विस्तृत विवरण है। अग्निष्टोम में सोम की पत्थरों से कूटकर इसका रस चुआते हैं और दूध मिलाकर उसे प्रातः, मध्याह्न तथा सायंकाल अग्नि में हवन करते हैं। इसका नाम है—सवन, जो तीनों समयों के अनुसार भिन्न-भिन्न नामों से विख्यात है। एक दिन में समाप्य 'एकाह' सोमयागों में 'वाजपेय' याग अन्यतम है, तथा राजा के अभिषेक के अवसर पर होने वाला 'राजसूय' यज्ञ है, जिसमें द्यूत-क्रीड़ा अस्त्र-क्रीड़ा आदि नाना राजन्योचित क्रियाकलापों का विधान होता है। इन दोनों यज्ञों के सम्बद्ध मन्त्र संहिता के नवम तथा दशम अध्यायों में निर्दिष्ट किये गये हैं। इसके अनन्तर आठ अध्यायों (११-१८ अ०) तक 'अग्निचयन' अर्थात् यज्ञी होमाग्नि के लिए वेदिनिर्माण का वर्णन बड़े ही विस्तार के साथ किया गया है। वेदि की रचना १०८०० ईटों से होती है, जो विशिष्ट स्थान से लाये जाते हैं, तथा विशिष्ट आकार के बनाये जाते हैं। वेदि की आकृति पंच फैलाये हुए पक्षी के समान होती है। ब्राह्मण मन्त्रों में वेदि और उसके विविध ईटों के आध्यात्मिक रूप का व्याख्या बड़ी मार्मिकता के साथ किया गया है।

१. द्रष्टव्य बृहदारण्यक उपनिषद्, अध्याय ३ और ४।

१६वें अध्याय में शतरुद्रीय होम का प्रसंग है, जिसमें रुद्र की कल्पना का बड़ा ही सांगोपांग विवेचन मिलता है। वैदिकों में यह 'रुद्राध्याय' अतीव उपयोगी होने से नितान्त प्रख्यात है। १८वें अध्याय में 'वसोधारा' सम्बन्धी मन्त्र निर्दिष्ट है। इसके अनन्तर तीन अध्यायों (१९-२१ अ०) में सौत्रामणि यज्ञ का विधान है। कहा जाता है कि अधिक सोमपान करने से इन्द्र को रोग हो गया था जिसकी अश्विन् ने इस यज्ञ के द्वारा चिकित्सा की। राज्य से च्युत राजा, पशुकाम यजमान तथा सोमरस की अनुकूलता से पराङ्मुख व्यक्ति के निमित्त इस याग का अनुष्ठान विहित है। इसकी प्रक्रिया का संक्षिप्त विवरण १९वें अध्याय के महीधर भाष्य के आरम्भ में उपलब्ध है। सौत्रामणी यज्ञ में सोमरस के साथ सुरापान का भी विधान पाया जाता है (सौत्रामण्यां सुरां पिबेत्)।

अ० २२-२५ तक अश्वमेध के विशिष्ट मन्त्रों का निर्देश है। अश्वमेध सार्वभौम आधिपत्य के अभिलाषी सम्राट् के लिए विहित है। इसका सांगोपांग वर्णन शतपथ ब्राह्मण के १३वें काण्ड में तथा कात्यायन श्रौतसूत्र (२०वें अध्याय) में है। इसी प्रसंग में वह प्रसिद्ध प्रार्थना (२२।२२) उपलब्ध होती है जिसमें यजमान अपने भिन्न-भिन्न पदार्थों के लिए उन्नति तथा वृद्धि की कामना करता है। २६-२९ अ० तक खिलमन्त्रों का संकलन है, जिससे पूर्व-निर्दिष्ट अनुष्ठानों के विषय में नवीन मन्त्र दिये गये हैं। ३०वें अध्याय में 'पुरुषमेध' का वर्णन है, जिसमें १८४ पदार्थों के आलम्भन का निर्देश है। यह आलम्भन वास्तव में आलम्भन न होकर केवल प्रतीकरूप में उल्लिखित है। भारत में कभी भी पुरुषमेध नहीं किया जाता था। यह केवल काल्पनिक यज्ञ है जिसमें पुरुष को नाना प्रतिनिधिभूत वस्तुओं के लिए भिन्न-भिन्न पदार्थों में दान का विधान था, जैसे नृत्त के लिए सूत की, गीत के लिए शैलूष की, धर्म के लिए समाचार आदि के आलम्भन की विधि है। इस अध्याय से तत्कालीन प्रचलित व्यवसाय, पेशा तथा कलाकौशल का भी दृष्टिकोण परिचय प्राप्त होता है। ३१वें अध्याय में प्रसिद्ध पुरुष-सूक्त है, जिसमें ऋग्वेद की अपेक्षा अन्त में ६ मन्त्र अधिक उपलब्ध होते हैं। ३२ तथा ३३ अध्याय में 'सर्वमेध' के मन्त्र उल्लिखित हैं। ३२ के आरम्भ में हिरण्यगर्भ सूक्त के भी कतिपय मन्त्र उद्धृत हैं। ३४वें अध्याय के आरम्भ में ६ मन्त्रों का 'शिवसंकल्प उपनिषद्' (तन्मे मनः शिवसंकल्पमस्तु) मन तथा उसकी वृत्तियों के स्वरूप बतलाने में नितान्त उपादेय है। मन की महत्ता के प्रतिपादन के अनन्तर मन को 'शिवसंकल्प' होने की प्रार्थना है, जिससे उसका संकल्प (इच्छा) सर्वदा कल्याणकारी बने—(यजुः ३४।६)

सुषारथिरश्वानिव यन्मनुष्यान्

नेनीयतेऽभीशुभिर्वाजिन इव ।

हृत्प्रतिष्ठं यदजिरं जविष्ठं

तन्मे मनः शिवसंकल्पमस्तु ॥



[जिस प्रकार शोभन सारथि अश्वों को आगे चलने के लिए प्रेरित करता है और वेगवान् उत्पद्यगामी घोड़ों का चाबुक से नियमन करता है, उसी प्रकार मन भी मनुष्यों को कार्यों में प्रेरित करता है तथा उसका नियमन भी करता है जिससे वे उन्मार्गगामी न बन जायें। वह हमारे हृदय में प्रतिष्ठित होनेवाला, जरा से रहित तथा अत्यन्त शीघ्रगामी मन शिव-संकल्प बने।] ये मन्त्र ऋक्-परिशिष्ट (सूक्त ३३) में भी उपलब्ध होते हैं।

३५वें अध्याय में पितृमेघ सम्बन्धी मन्त्रों का संकलन तथा ३६ से ३८ अध्याय तक प्रवर्ग्ययाग का विशद वर्णन है। प्रवर्ग्य में भाग के ऊपर कड़ाही रख देते हैं और वह तप्त होकर बिल्कुल लाल बन जाती है जिससे वह सूर्य का प्रतीक होती है। तदनन्तर दूध को उबाल कर अश्विन् को समर्पण किया जाता है। पीछे यज्ञपात्रों को ऐसी स्थिति में रखते हैं जिससे मनुष्य की आकृति बन जाती है। अन्तिम अध्याय (४० वा अ०) ईशावास्य उपनिषद् है, जो अपने प्रारम्भिक दो शब्दों के कारण यह नाम धारण करता है। उपनिषदों में यह लघुकाय उपनिषद् आदिम माना जाता है, क्योंकि इसे छोड़ कर कोई भी अन्य उपनिषद् संहिता का भाग नहीं है। उपनिषद् ग्रन्थों में इसके प्राथम्य धारण करने का यही मुख्य हेतु है। इस संहिता का आदित्य के साथ घनिष्ठता का परिचय इसका अन्तिम मन्त्र देता है—(ईशावा० ४०।१७)—

हिरण्ययेन पात्रेण सत्यस्यापिहितं मुखम्।

योऽसावादित्ये पुरुषः सोऽसावहम् ॥

### काण्वसंहिता

शुक्ल यजुर्वेद की प्रधान शाखायें माध्यन्दिन तथा काण्व हैं। काण्व शाखा का प्रचार आज कल महाराष्ट्र प्रान्त में ही है और माध्यन्दिन शाखा का उत्तर भारत में, परन्तु प्राचीन काल में काण्व शाखा का अपना प्रदेश उत्तर भारत ही था, क्योंकि एक मन्त्र में (११।११) कुरु तथा पञ्चालदेशीय राजा का निर्देश संहिता में मिलता है (एष वः कुरवो राजा, एष पञ्चालो राजा)। महाभारत के आदिपर्व (६३।१८) के अनुसार शकुन्तला को पोष्यपुत्री बनाने वाले कण्व मुनि का आश्रम 'मालिनी' नदी के तीर पर था, जो आज भी उत्तर प्रदेश के बिजनौर जिले में 'मालन' के नाम से विख्यात एक छोटी सी नदी है। अतः काण्वों का प्राचीन सम्बन्ध उत्तर प्रदेश से होने में कोई विप्रतिपत्ति नहीं दृष्टिगत होती।

काण्वसंहिता का एक सुन्दर संस्करण मद्रास के अन्तर्गत किसी 'आनन्दवन' नगर तथा ओंघ से प्रकाशित हुआ है जिसमें अध्यायों की संख्या ४०, अनुवाकों की ३२८ तथा मन्त्रों की २०८६ है, अर्थात् माध्यन्दिन-संहिता के मन्त्रों (१९७५) से यहाँ १११ मन्त्र अधिक हैं। काण्व शाखा का सम्बन्ध पाञ्चरात्र आगम के साथ विशेष रूप से पाञ्चरात्र संहिताओं में सर्वत्र माना गया है<sup>१</sup>।

१. द्रष्टव्य बलदेव उपाध्याय—भागवत सम्प्रदाय, पृ० ११२-११३।

### कृष्ण यजुर्वेद

उपरि निर्दिष्ट विषय-विवेचन से कृष्ण-यजुर्वेद की संहिताओं के भी विषय का पर्याप्त परिचय मिल सकता है, क्योंकि दोनों में वर्णित अनुष्ठान-विधियाँ प्रायः एक समान ही हैं। शुल्कयजुः में जहाँ केवल मन्त्रों का ही निर्देश किया गया है, वहाँ कृष्णयजुः में मन्त्रों के साथ तद्विधायक ब्राह्मण भी संमिश्रित हैं। चरणबूह के अनुसार कृष्णयजुर्वेद की ८५ शाखाएँ हैं जिनमें आज केवल ४ ही शाखाएँ तथा सत्सम्बद्ध पुस्तकें उपलब्ध होती हैं—(१) तैत्तिरीय, (२) मैत्रायिणी, (३) कठ, (४) कपिष्ठल-कठ शाखा।

### तैत्तिरीय संहिता

तैत्तिरीय संहिता का प्रसारदेश दक्षिण भारत है। कुछ महाराष्ट्र प्रान्त तथा समग्र आन्ध्र-द्रविड़ देश इसी शाखा का अनुयायी है। समग्र वैदिक ग्रन्थों—संहिता, ब्राह्मण, सूत्र आदि की उपलब्धि से इसका वैशिष्ट्य स्वीकार किया जा सकता है, अर्थात् इस शाखा ने अपनी संहिता, ब्राह्मण, आरण्यक, उपनिषद्, श्रौतसूत्र तथा गृह्यसूत्र को बड़ी तत्परता से अक्षुण्ण बनाये रखा है। तैत्तिरीय संहिता का परिमाण कम नहीं है। यह काण्ड, प्रपाठक तथा अनुवाकों में विभक्त है। पूरी संहिता में ७ काण्ड, तदन्तर्गत ४४ प्रपाठक तथा ६३१ अनुवाक हैं। विषय वही शुक्ल-यजुर्वेद में वर्णित विषयों के समान ही पौरोडाश, याजमान, वाजपेय, राजसूय आदि नाना यागानुष्ठानों का विशद वर्णन है। आचार्य सायण की यही अपनी शाखा थी। इसलिए तथा यज्ञ के मुख्य स्वरूप के निष्पादक होने के कारण उन्होंने इस संहिता का विद्वत्तापूर्ण भाष्य सर्व-प्रथम निबद्ध किया, परन्तु उनसे प्राचीन भाष्यकार भट्ट भास्कर मिश्र (११ वीं शताब्दी) हैं, जिनका 'ज्ञान-यज्ञ' नामक भाष्य प्रामाणिकता तथा विद्वत्ता में किसी प्रकार न्यून नहीं है। अधियज्ञ अर्थ के अतिरिक्त अध्यात्म तथा अधिदेव पक्षों में भी मन्त्रों का अर्थ स्थान-स्थान पर किया गया है।

### मैत्रायणी संहिता

कृष्ण यजुर्वेद की अन्यतम शाखा मैत्रायणी की यह संहिता गद्यपद्यात्मक है<sup>२</sup>,

१. सायण भाष्य के साथ तैत्तिरीय संहिता का सं० आनन्दाश्रम संस्कृत ग्रन्थमाला में तथा भट्ट भास्कर के भाष्य के साथ मैसूर संस्कृत ग्रन्थमाला में कई जिल्दों में प्रकाशित हुआ है। इसका प्रामाणिक अंग्रेजी अनुवाद डा० कीथ ने किया है—हारवर्ड ओरियन्टल सीरीज नं० १७ तथा १८, प्रकाशनकाल १९१४-१५।
२. मैत्रायणी संहिता को सर्वप्रथम डा० श्रोदेर ने जर्मनी से निकाला था। डधर श्री सातवलेकर ने स्वाध्याय मण्डल के द्वारा प्रकाशित किया है, औन्ध (सतारा) वि० सं० १९९८।



अर्थात् अन्य कृष्ण यजुर्वेदीय संहिताओं के समान यहाँ भी मन्त्र तथा ब्राह्मणों का संमिश्रण है। इस संहिता में चार काण्ड हैं—(१) प्रथम (आदिम) काण्ड—११ प्रपाठकों में विभक्त है, जिनमें क्रमशः दर्शपूर्णमास, अध्वर, आधान, पुनराधान, चातुर्मास्य तथा वाजपेय का वर्णन है। (२) द्वितीय (मध्यम) काण्ड के १३ प्रपाठकों में काम्य इष्टि, राजसूय तथा अग्निचिति का विस्तृत विवरण है। (३) तृतीय (उपरि) काण्ड के १६ प्रपाठकों में अग्निचिति, अध्वर विधि, सौत्रामणी के अनन्तर अश्वमेध का विस्तृत वर्णन अन्तिम पाँच प्रपाठकों में (१२-१६) किया गया है। (४) चतुर्थ काण्ड खिल काण्ड के नाम से विख्यात है, जिसके १४ प्रपाठकों में पूर्वनिर्दिष्ट राजसूय आदि यज्ञों के विषय में अन्य आवश्यक सामग्री संकलित की गई है। समग्र संहिता में २१४४ मन्त्र हैं, जिनमें १७०१ ऋचायें ऋग्वेद से उद्धृत की गई हैं। प्रत्येककांड में ऋग्वेद से मन्त्र उद्धृत हैं और ये मन्त्र ऋग्वेद के भिन्न-भिन्न मण्डलों में पाये जाते हैं। यहाँ उद्धृत मन्त्र ऋग्वेद के प्रथम मण्डल (४१९ मन्त्र), दशम (३२३ मन्त्र) तथा षष्ठ मण्डल (१५७ मन्त्र) से विशेष सम्बन्ध रखते हैं। मैत्रायणी कृष्ण यजुर्वेद से सम्बन्ध रखती है। इसलिए इस संहिता के मन्त्रों तथा ब्राह्मणों का तैत्तिरीय तथा काठक संहिता में उपलब्ध होना आश्चर्य की घटना नहीं है। अनेक मन्त्र माध्यन्दिन तथा काण्व यजुः संहिता में भी यजुष् होने के नाते मिलते हैं।

### कठसंहिता

यजुर्वेद की २७ मुख्य शाखाओं में कठ शाखा अन्यतम है। पुराणों में काठक लोग मध्यप्रदेशीय या माध्यम के नाम से विख्यात हैं, जिससे प्रतीत होता है कि वे प्राचीन काल में मध्य-देश में निवास करते थे। पतञ्जलि के कथनानुसार कठसंहिता का प्रचार तथा पठन-पाठन प्रत्येक ग्राम में था (ग्रामे-ग्रामे काठकं कालापकं च प्रोच्यते—महा-भाष्य ४।३।१०१), जिससे प्राचीनकाल में इस संहिता के विपुल प्रसार का पूर्ण परिचय प्राप्त होता है, परन्तु आज कल इसके अध्येताओं की संख्या नगण्य है। इसके प्रचार वाले प्रान्त का भी पता नहीं चलता<sup>१</sup>।

कठसंहिता में पाँच खण्ड हैं, जो क्रमशः इठिमिका, मध्यमिका, ओरिमिका, याज्या-नुवाक्या काण्ड तथा अश्वमेधाद्यनुवचन के नाम से प्रसिद्ध हैं। इन खण्डों के टुकड़ों का नाम 'स्थानक' है, जो नाम वैदिक साहित्य में अन्यत्र नहीं मिलता। इस संहिता में स्थानक की संख्या ४०, अनुवाचनों की १३, अनुवाकों की ८४३, मन्त्रों की ३०९१ तथा मन्त्र-ब्राह्मणों की सम्मिलित संख्या १८ हजार है।

इठिमिका के १८ स्थानकों में पुरोडाश, अध्वर, पशु-बन्ध, वाजपेय, राजसूय आदि

१. संहिता का प्रथम संस्करण जर्मनी से डा० थ्रोदर ने १९१० ई० में सम्पादित कर प्रकाशित किया। अन्य संस्करण स्वाध्याय मण्डल और से, १९४३।

का विस्तृत वर्णन है। माध्यमिका (१२ स्थानक) में सावित्री, पञ्चचूड, स्वर्ग, दीक्षित, आयुष्य आदि का विवेचन है। ओरिमिका काण्ड (१० स्थानक) में पुरोडाश ब्राह्मण, यजमान ब्राह्मण, सत्र प्रायश्चित्ति, चातुर्मास्य, सव, सौत्रामणि, आदि का वर्णन है और इसी के भीतर चतुर्थ काण्ड को भी गतार्थ समझना चाहिए। अन्तिम काण्ड में १३ अनुवचन हैं। कृष्ण यजुर्वेदीय संहिताओं को सामान्य प्रकृति के अनुसार इस संहिता में भी मन्त्र तथा ब्राह्मणों का एकत्र मिश्रण है। इन निर्दिष्ट मुख्य भागों तथा इष्टियों में कतिपय प्रमुख याग ये हैं—दर्श पूर्णमास, अग्निष्टोम, अग्निहोत्र, आधान, काम्य इष्टि, निरूढ पशुबन्ध, वाजपेय, राजसूय, अग्निचयन, चातुर्मास्य, सौत्रामणी और अश्वमेध।

कृष्ण यजुर्वेद की चारों मन्त्र संहिताओं में केवल स्वरूप ही की एकता नहीं है, प्रत्युत उनमें वर्णित अनुष्ठानों तथा तन्निष्पादक मन्त्रों में भी बहुत ही अधिक साम्य है<sup>१</sup> और यह होना स्वाभाविक भी है, क्योंकि ये भिन्न-भिन्न शाखा की मन्त्र-संहितायें एक ही मूलभूत वेद की अवान्तर शाखायें हैं, जो अध्येतृगणों की विशिष्टता तथा विभिन्नता के कारण ही भिन्न सी हो गयी है।

### कपिष्ठल कठ-संहिता

चरण-व्यूह के अनुसार चरकशाखा के ही अन्तर्गत कठाः, प्राच्यकठाः तथा कपिष्ठल-कठाः का उल्लेख मिलता है, जिससे इनके शाखा-सम्बन्ध का पूरा परिचय मिलता है। कपिष्ठल एक ऋषि विशेष का नाम है जिसका उल्लेख पाणिनि ने 'कपिष्ठलो गोत्रे' (८।३।९१) सूत्र में किया है। दुर्गाचार्य ने भी अपने को कपिष्ठलो वासिष्ठः' कहा है (अहं च कपिष्ठलो वासिष्ठः—निरुक्त टीका ४।४) सम्भवतः यह किसी स्थानविशेष का अभिधान था। इस संहिता के सम्पादक का अनुमान है कि कपिष्ठल ग्राम का वर्तमान प्रतिनिधि 'कैषल' नामक ग्राम है जो कुरुक्षेत्र में सरस्वती नदी से थोड़ी ही दूर पूरब की ओर था। इस ग्राम का उल्लेख काशिका (ऊपर सूत्र की व्याख्या) तथा वराहमिहिर ने बृहत्संहिता (१।४।४) में किया है।

इस शाखा की संहिता की एक ही प्रति और सो भी अचूरी ही उपलब्ध होती है वाराणसेय संस्कृत विश्वविद्यालय के 'सरस्वती भवन' पुस्तकालय में और यहीं से इसकी प्रतिलिपि यूरोप के वैदिक विद्वानों के अनुशीलन के लिए सम-समय पर भेजी गई थी<sup>२</sup>। काठकसंहिता से इस संहिता में अनेक बातों में पार्यक्य तथा वैभिन्य है। इसका

१. इसके लिए स्वाध्याय मण्डल का संस्करण देखिए जिसकी पाद टिप्पणियों में तुलनात्मक सूची दी गई है। डाक्टर कीथ ने यजुर्वेदीय समस्त संहिताओं में वर्णित यागानुष्ठानों की एक लम्बी सूची दी है जिससे इनका परस्पर सम्बन्ध भली भाँति समझा जा सकता है। देखिए कीथ : तैत्तिरीयसंहिता अंग्रेजी अनुवाद, भूमिका पृ० ८५-१०३

२. इस प्रति के आधार पर डा० रघुवीर ने इसका एक सुन्दर सं० लाहोर से प्रकाशित किया है मेहरचन्द संस्कृत ग्रन्थमाला में। लाहोर, १९३२।



मूल ग्रन्थ काठकसंहिता के समान होने पर भी उसकी स्वरांकन पद्धति ऋग्वेद से मिलती है। ऋग्वेद के समान ही यह अष्टक तथा अध्यायों में विभक्त है। इस प्रकार कापिष्ठल कठसंहिता पर ऋग्वेद का ही सातिशय प्रभाव लक्षित होता है। ग्रन्थ अधूरा ही है। इसमें निम्नलिखित अष्टक तथा तदन्तर्गत अध्याय उपलब्ध हैं :—

प्रथम अष्टक—पूर्ण, आठों अध्याय के साथ।

द्वितीय „—ब्रुटित } ९ से लेकर २४ अध्याय तक बिल्कुल ब्रुटित।  
तृतीय „—ब्रुटित }

चतुर्थ „—३२वें अध्याय को छोड़कर समस्त (२५-३१ तक) अध्याय उपलब्ध हैं, जिसमें २७वां अध्याय रुद्राध्याय है।

पञ्चम „—आदिम अध्याय (३३ अ०) को छोड़कर अन्य सातों अध्याय उपलब्ध।

षष्ठ „—४३वें अध्याय को छोड़कर अन्य अध्याय उपलब्ध। ४८ अध्याय पर समाप्ति।

पाठकों को जान रखना चाहिए कि उपलब्ध अध्याय भी समग्र रूप से नहीं मिलते, प्रत्युत वे भी बीच में खण्डित तथा ब्रुटित हैं। अन्य संहिताओं के साथ तुलना के निमित्त यह अधूरा भी ग्रन्थ बड़ा ही उपादेय तथा उपयोगी है। विषय शैली कठ-संहिता के समान ही है।<sup>१</sup>

### (३) साम-संहिता

वैदिक संहिताओं में साम का महत्त्व नितान्त गौरवमय माना जाता है। 'बृहद्-देवता' का कहना है कि जो पुरुष साम को जानता है वही वेद के रहस्य को जानता है—“सामानि यो वेत्ति स वेद तत्त्वम्”। गीता में भगवान् श्रीकृष्ण ने स्वयं सामवेद को अपना ही स्वरूप बतलाया है—“वेदानां सामवेदोऽस्मि”<sup>२</sup>। गीता में “प्रणवः सर्ववेदेपु” तथा अनुगीता में “ओङ्कारः सर्ववेदानाम्” कह कर जो ओङ्कार के सर्व वेदों से श्रेष्ठ होने की बात कही गई है, उससे पूर्व वाक्य में किसी प्रकार का विरोध नहीं घटित होता, क्योंकि छान्दोग्य के कथनानुसार ‘(साम्न उद्गीथो रसः)’ उद्गीथ सम्पूर्ण सामवेद का सार बतलाया गया है। यह सुप्रसिद्ध है कि उद्गीथ ओङ्कार का ही दूसरा नाम है। अतः ओङ्कार के सब वेदों में भगवद्रूप होने का तात्पर्य सामवेद के महत्त्व-प्रतिपादन में ही है। ऋग्वेद तथा अथर्ववेद में भी साम की प्रशस्त प्रशंसा की गई मिलती है। एक मन्त्र की स्पष्ट उक्ति है कि जो विद्वान् मनुष्य जागरणशील है उसी को साम प्राप्त होते हैं, परन्तु जो निद्रालु है वह साम-गायन में कभी प्रवीण

१. यजुर्वेद की शाखाओं के वर्णन के लिये देखिये—डा० गङ्गासागर राय—

(क) Śākhas of the white Yajurveda *Purāṇam*, VII.1, pp. 6-17.

(ख) Śākhas of the Kṛṣṇa Yajurveda *Purāṇam*, VII.2, pp. 235-253.

२. भगवद्गीता १०।४२।

नहीं हो सकता<sup>१</sup>। एक दूसरे मन्त्र में पक्षियों का गायन साम-गायन के समान मधुर बतलाया गया है<sup>२</sup>। अंगिरा ऋषि के साम का उल्लेख अनेक बार मिलता है<sup>३</sup>।

अथर्ववेद के अनेक स्थलों पर साम की विशिष्ट स्तुति ही नहीं की गई है, प्रत्युत परमात्मभूत 'उच्छिष्ट' (परब्रह्म) तथा 'स्कम्भ' से इसके आविर्भाव का भी उल्लेख किया गया मिलता है। एक ऋषि पूछ रहा है जिस स्कम्भ के साम लोम हैं वह स्कम्भ कौन सा है<sup>४</sup>? दूसरे मन्त्र में ऋक् के साथ साम का भी आविर्भाव 'उच्छिष्ट' से बतलाया गया है<sup>५</sup>। एक तीसरे मन्त्र में कर्म के साधनभूत ऋक् और साम की स्तुति का विधान किया गया है<sup>६</sup>। इस प्रशंसा के अतिरिक्त विशिष्ट सामों के अभिधान प्राचीन वैदिक साहित्य में उपलब्ध होते हैं, जिससे इन सामों की प्राचीनता निःसंदिग्ध रूप से सिद्ध होती है। ऋग्वेद में वैरूप, बृहत्, रैवत, गायत्र, भद्र आदि सामों के नाम मिलते हैं। यजुर्वेद में रथन्तर, वैराज, वैखानस, वामदेव्य, शाक्वर, रैवत, अभीवर्त तथा ऐतरेय ब्राह्मण में नौषस, रौरय यौवाजय, अग्निष्टोमीय आदि विशिष्ट सामों के नाम निर्दिष्ट किये गये मिलते हैं। इससे स्पष्ट प्रतीत होता है कि साम-गायन अर्वाचीन न होकर अत्यन्त प्राचीनकाल से चला आ रहा है। यहाँ तक कि ऋग्वेद के समय में भी इन विशिष्ट गायनों का अस्तित्व स्पष्ट रूप से सिद्ध होता है।

#### साम का अर्थ

साम शब्द का प्रयोग दो अर्थों में किया गया मिलता है। ऋक् मन्त्रों के ऊपर गाये जाने वाले गान ही वस्तुतः 'साम' शब्द के वाच्य हैं, परन्तु ऋक् मन्त्रों के लिए भी 'साम' शब्द का प्रयोग किया जाता है। पहिले कहा जा चुका है कि साम-संहिता का संकलन उद्गाता नामक ऋत्विज के लिये किया गया है, तथा यह उद्गाता देवता के स्तुतिपरक मन्त्रों को ही आवश्यकतानुसार विविध स्वरों में गाता है<sup>१</sup>। अतः साम का आधार ऋक् मन्त्र ही होता है यह निश्चित ही है—(ऋचि अध्यूढं साम—छा० उ० १।६।१)। ऋक् और साम के इस पारस्परिक गाढ़ सम्बन्ध को सूचित करने के लिये इन दोनों में दाम्पत्य-भाव की भी कल्पना की गई है। पति संतानोत्पादन के लिये पत्नी को आह्वान करते हुए कह रहा है कि मैं सामरूप पति हूँ, तुम ऋक्रूपा पत्नी हो; मैं आकाश हूँ और तुम पृथ्वी हो। अतः आबो, हम दोनों मिलकर प्रजा का

१. यो जागार तम् ऋचः कामयन्ते, यो जागार तमु सामानि यन्ति । (ऋ० वे० ५।४।१४)
२. उद्गातेव शकुने साम गायसि (ऋ० २।४३।२)
३. अंगिरसां सामभिः स्तूयमानाः । ऋ० वे० १।१०।७।२ ।
४. सामानि यस्य लोमानि.....स्कम्भं तं ब्रूहि कतमः स्वदेव सः ।  
(अथर्ववेद १०।७।२०)
५. ऋचः सामानि छन्दांसि.....उच्छिष्टात्तु जज्ञिरे सर्वे ।  
(अ० वे० १।१।७।२४)
६. ऋचं साम यजामहे यासां कर्माणि कुर्वते ।  
(अ० वे० ७।५।४।१)



उत्पादन करें। 'गीतिषु सामाख्या' इस जैमिनीय सूत्र के अनुसार गीति को ही 'साम' संज्ञा प्रदान की गई है। छान्दोग्य उपनिषद् में 'स्वर' साम का स्वरूप बतलाया है<sup>२</sup>। अतः निश्चित है कि 'साम' शब्द से हमें उन गानों को समझना चाहिये जो भिन्न-भिन्न स्वरों में ऋचाओं पर गाये जाते हैं।

'साम' शब्द की एक बड़ी सुन्दर निरुक्ति बृहदारण्यक उपनिषद् में दी गई है—“सा च अमश्चेति तत्साम्नः सामत्वम्”—बृह० उ० १।३।२२। 'सा' शब्द का अर्थ है ऋक् और 'अम' शब्द का अर्थ है गान्धार आदि स्वर। अतः 'साम' शब्द का व्युत्पत्ति-लभ्य अर्थ हुआ ऋक् के साथ सम्बद्ध स्वरप्रधान गायन—“तया सह सम्बद्धः अमो नाम स्वरः यत्र वर्तते तत्साम।” जिन ऋचाओं के ऊपर ये साम गाये जाते हैं उनको वैदिक लोग 'साम-योनि' नाम से पुकारते हैं। यहाँ यह स्मरण रखना चाहिये कि जिस साम-संहिता का वर्णन किया जा रहा है वह इन्हीं सामयोनि ऋचाओं का संग्रहमात्र है, अर्थात् साम-संहिता में केवल सामोपयोगी ऋचाओं का ही संकलन है, उन गायनों का नहीं, जो साम के मुख्य वाच्य हैं। ये साम 'गान-संहिता' में संकलित किये गये हैं।

### सामवेद का परिचय

सामवेद के दो प्रधान भाग होते हैं—आर्चिक तथा गान। आर्चिक का शाब्दिक अर्थ है ऋक्-समूह, जिसके दो भाग हैं—पूर्वार्चिक तथा उत्तरार्चिक। पूर्वार्चिक में ६ प्रपाठक या अध्याय हैं। प्रत्येक प्रपाठक में दो अर्ध या खण्ड हैं और प्रत्येक खण्ड में एक 'दशति' और हर एक 'दशति' में ऋचायें हैं। 'दशति' शब्द से प्रतीत होता है कि इनमें ऋचाओं की संख्या दश होनी चाहिए, परन्तु किसी खण्ड में यह दस से कम है और कहीं दस से अधिक। दशतियों में मन्त्रों का संकलन छन्द तथा देवता की एकता पर निर्भर है। ऋग्वेद के भिन्न-भिन्न मण्डलों के भिन्न-भिन्न ऋषियों के द्वारा दृष्ट भी ऋचायें एक देवता-वाचक होने से यहाँ एकत्र संकलित की गई हैं। प्रथम प्रपाठक को आग्नेय काण्ड (या पर्व) कहते हैं, क्योंकि इसमें अग्नि-विषयक ऋग् मन्त्रों का समवाय उपस्थित किया गया है। द्वितीय से लेकर चतुर्थ अध्याय तक इन्द्र की स्तुति होने से 'ऐन्द्र-पर्व' कहलाता है। पञ्चम अध्याय को 'पवमान पर्व' कहते हैं, क्योंकि यहाँ सोम-विषयक ऋचायें संगृहीत हैं, जो पूरी की पूरी ऋग्वेद के नवम (पवमान) मण्डल से उद्धृत की गई हैं। षष्ठ प्रपाठक को 'आरण्यक पर्व' की संज्ञा दी गई है;

१. “अमोऽहमस्मि सा त्वम्, सामाहमस्मि ऋक् त्वम्, द्यौरहं पृथिवी त्वम्, ताविह संभवाव, प्रजामाजनयावहे”—बृह० उ० ६।४।२०; अ० वे० १४।२।७ ऐ० ब्रा० ८।२७)।
२. “का साम्नो गतिः? स्वर इति होवाच”—(छा० उ० १।८४)। “तस्य ह एतस्य साम्नो यः स्वं वेद, भवति हास्य स्वं तस्य स्वर एव स्वम्”—(बृहदा० उ० १।३।२५)।

क्योंकि देवताओं तथा छन्दों की विभिन्नता होने पर भी इनमें गान-विषयक एकता विद्यमान है। प्रथम से लेकर पञ्चमाध्याय तक की ऋचायें तो 'ग्राम-गान' कही जाती हैं, परन्तु षष्ठ अध्याय की ऋचायें अरण्य में ही गाई जाती हैं। इसीलिए इन सब का यहाँ एकत्र संग्रह कर दिया गया है। इसके अन्त में परिशिष्ट रूप से 'महानाम्नी' नामक ऋचायें (१०) दी गई हैं। इस प्रकार पूर्वाचिक के मन्त्रों की संख्या छ सौ पचास (६५०) है।

उत्तराचिक में ९ प्रपाठक हैं। पहले पाँच प्रपाठकों में दो-दो भाग हैं, जो 'प्रपाठ-कार्ध' कहे जाते हैं, परन्तु अन्तिम चार प्रपाठकों में तीन-तीन अर्ध हैं। यह राणायनीय शाखा के अनुसार है। कौथुम शाखा में इन अर्ध को अध्याय तथा दशतियों को खण्ड कहने की चाल है। उत्तराचिक के समग्र मन्त्रों की संख्या बारह सौ पच्चीस (१२२५) है। अतः दोनों आचिकों की सम्मिलित मन्त्र-संख्या अठारह सौ पचहत्तर (१८७५) है। ऊपर कहा गया है कि साम ऋचायें ऋग्वेद से संकलित की गई हैं, परन्तु कुछ ऋचायें नितान्त भिन्न हैं, अर्थात् उपलब्ध शाकल्य-संहिता में ये ऋचायें बिल्कुल नहीं मिलती। यह भी ध्यान देने की बात है कि पूर्वाचिक के २६७ मन्त्र (लगभग तृतीयांश से कुछ ऊपर ऋचायें) उत्तराचिक में पुनरुल्लिखित किये गये हैं। अतः ऋग्वेद की वस्तुतः पन्द्रह सौ चार (१५०४) ऋचायें ही सामवेद में उद्धृत हैं। सामान्यरूपेण ७५ मन्त्र अधिक माने जाते हैं, परन्तु वस्तुतः संख्या इससे अधिक है। ९९ ऋचायें एकदम नवीन हैं, इनका संकलन सम्भवतः ऋग्वेद की अन्य शाखाओं की संहिताओं से किया गया होगा। यह आधुनिक विद्वानों की मान्यता है।

ऋग्वेद की ऋचायें १५०४ + पुनरुक्त २६७ = १७७१

नवीन           ,,       ९९ +       ,,       ५ = १०४

सामसंहिता की सम्पूर्ण ऋचायें = १८७५ (अठारह सौ पचहत्तर)।

### ऋक्-साम के सम्बन्ध की मीमांसा

ऋग्वेद तथा सामवेद के परस्पर सम्बन्ध की मीमांसा यहाँ अपेक्षित है। वैदिक विद्वानों की यह धारणा है कि सामवेद में उपलब्ध ऋचायें ऋग्वेद से ही गान के निमित्त गृहीत की गई हैं, वे कोई स्वतन्त्र ऋचायें नहीं हैं। यह बद्धमूल धारणा नितान्त भ्रान्त है। इसके अनेक कारण हैं—

(क) सामवेद की ऋचाओं में ऋग्वेद की ऋचाओं से अधिकतर आंशिक साम्य है। ऋग्वेद का 'अग्ने युक्ष्वा हि ये तवाऽश्वासो देव साधवः। अरं बहन्ति मन्यवे (६।१६।४३) सामवेद में 'अग्ने युक्ष्वा हि ये तवाऽश्वासो देव साधवः। अरं बहन्त्याशवः' रूप में पठित है। ऋग्वेद का मन्त्रांश 'अपो महि व्ययति चक्षसे तमो ज्योतिष्कृणोति सूनरी' (७।८१।१) सामवेद में अपो मही वृणुते चक्षुषा तमो ज्योतिष्



कृणोति सूनरी' रूप धारण करता है। इस आंशिक साम्य के तथा मन्त्र में पादव्यत्यय के अनेक उदाहरण सामवेद में मिलते हैं। यदि ये ऋचायें ऋग्वेद से ही ली गई होती, तो वे उसी रूप में और उसी क्रम में गृहीत होतीं, परन्तु वस्तुस्थिति ऐसी नहीं है।

(ख) यदि ये ऋचायें गायन के लिए ही सामवेद में संगृहीत हैं, तो केवल उतने ही मन्त्रों का ऋग्वेद से सङ्कलन करना चाहिए था, जितने मन्त्र गान या साम के लिए अपेक्षित होते। इसके विपरीत हम देखते हैं कि सामसंहिता में लगभग ४५० ऐसे मन्त्र हैं, जिन पर गान नहीं है। ऐसे गानानपेक्षित मन्त्रों का सङ्कलन सामसंहिता में क्यों किया गया है ?

(ग) सामसंहिता के मन्त्र ऋग्वेद से ही लिए गये होते, तो उनका रूप ही नहीं, प्रत्युत उनका स्वरनिर्देश भी, तद्वत् होता। ऋग्वेद के मन्त्रों में उदात्त अनुदात्त तथा स्वरित स्वर पाये जाते हैं, जब सामवेद में उनका निर्देश १, २, तथा ३ अंकों के द्वारा किया गया है जो 'नारदीशिक्षा' के अनुसार क्रमशः मध्यम, गान्धार और ऋषभ स्वर हैं। ये स्वर अंगुष्ठ, तर्जनी तथा मध्यमा अंगुलियों के मध्यम पर्व पर अंगुष्ठ का स्पर्श करते हुए दिखलाये जाते हैं। साममन्त्रों का उच्चारण ऋक्मन्त्रों के उच्चारण से नितान्त भिन्न होता है।

(घ) यदि सामवेद ऋग्वेद के बाद की रचना होती, (जैसा आधुनिक विद्वान् मानते हैं), तो ऋग्वेद के अनेक स्थलों पर साम का उल्लेख कैसे मिलता ? अंगिरसां सामभिः स्तूयमानाः (ऋ० १।१०।७।२), उद्गातेव शकुने साम गायति (२।४३।२), इन्द्राय साम गायत विप्राय बृहते बृहत् (८।१९।८।१)—आदि मन्त्रों में सामान्य साम का भी उल्लेख नहीं है, प्रत्युत 'बृहत्साम' जैसे विशिष्ट साम का भी उल्लेख मिलता है। ऐतरेय ब्राह्मण (२।२३) का तो स्पष्ट कथन है कि सृष्टि के आरम्भ में ऋक् और साम दोनों का अस्तित्व था (ऋक् च वा इदमग्रे साम चास्ताम्)। इतना ही नहीं, यज्ञ की सम्पन्नता के लिए होता, अध्वर्यु तथा ब्रह्मा नामक ऋत्विजों के साथ 'उद्गाता' की भी सत्ता सर्वथा मान्य है। इन चारों ऋत्विजों के उपस्थित रहने पर ही यज्ञ की सम्पत्ति सिद्ध होती है और 'उद्गाता' का कार्य साम का गायन ही तो है ? तब साम की अर्वाचीनता क्योंकर विश्वसनीय है। मनु ने स्पष्ट ही लिखा है कि परमेश्वर ने यज्ञसिद्धि के लिए अग्नि, वायु तथा सूर्य से क्रमशः सनातन ऋक्, यजुः तथा सामरूप वेदों का दोहन किया (मनुस्मृति १।२३) 'त्रयं ब्रह्म सनातनम्' में वेदों के लिए प्रयुक्त 'सनातन' विशेषण वेदों की नित्यता तथा अनादिता दिखला रहा है। 'दोहन' से भी इसी तथ्य की पुष्टि होती है।

(ङ) साम का नामकरण विशिष्ट ऋषियों के नाम किया गया मिलता है, तो क्या वे ऋषि इन सामों के कर्ता नहीं हैं ? इसका उत्तर है कि जिस साम से सर्वप्रथम

जिस ऋषि को इष्ट प्राप्ति हुई, उस साम का वह ऋषि कहलाता है। ताण्ड्य ब्राह्मण में इस तथ्य के द्योतक स्पष्ट प्रमाण उपलब्ध हैं। “वृषा शोणो ‘अभिकनिक्रदत्’ (ऋ० १।१७।१३) ऋचा पर साम का नाम ‘वासिष्ठ’ होने का यही कारण है कि वीडु के पुत्र वसिष्ठ ने इस साम से स्तुति करके अनायास स्वर्ग प्राप्त कर लिया (वासिष्ठं भवति, वसिष्ठो वा एतेन बँडवः स्तुत्वाऽऽसा स्वर्गं लोकमपश्यत्—ताण्ड्य ब्रा० ११।८।१३) ‘तं वो दस्ममृतीषहं’ (१।८।८।१) मन्त्र पर ‘नौषस साम’ के नामकरण का ऐसा ही कारण अन्यत्र कथित है (ताण्ड्य ७।१०।१०)। फलतः इष्टसिद्धिनिमित्तक होने से ही सामों का ऋषिपरक नाम है, उनकी रचना के हेतु नहीं।

इन प्रमाणों पर ध्यान देने से सिद्ध होता है कि सामसंहिता के मन्त्र ऋग्वेद से उधार लिये गये नहीं हैं, प्रत्युत उससे स्वतन्त्र हैं और वे उतने ही प्राचीन हैं जितने ऋग्वेद के मन्त्र। अतः सामसंहिता की स्वतन्त्र सत्ता है, वह ऋक् संहिता पर आधृत नहीं है।<sup>१</sup>

### सामवेद की शाखायें

भागवत, विष्णुपुराण तथा वायुपुराण के अनुसार वेदव्यासजी ने अपने शिष्य जैमिनि को साम की शिक्षा दी। कवि जैमिनि ही साम के आद्य आचार्य के रूप में सर्वत्र प्रतिष्ठित हैं। जैमिनि ने अपने पुत्र सुमन्तु को, सुमन्तु ने अपने पुत्र सुन्वान् को और सुन्वान् ने स्वकीय सूनु सुकर्मा को सामवेद की संहिता का अध्ययन कराया। इस संहिता के विपुल विस्तार का श्रेय इन्हीं सामवेदाचार्य सुकर्मा को प्राप्त है। इनके दो पट्ट-शिष्य हुए—(१) हिरण्यनाभ कौशल्य तथा (२) पौष्यञ्जि, जिनसे साम-गायन की द्विविध धारा—प्राच्य तथा उदीच्य-का आविर्भाव सम्पन्न हुआ। प्रश्न उपनिषद् (६।१) में हिरण्यनाभ कौशल-देशीय राजपुत्र के रूप में निर्दिष्ट किये गये हैं। भागवत (१२।६।७८) ने सामगों की दो परम्पराओं का उल्लेख किया है—प्राच्यसामगाः तथा उदीच्यसामगाः। ये दोनों भौगोलिक भिन्नता के कारण नाम निर्देश हैं। इन भेदों का मूल सुकर्मा नामक सामाचार्य के शिष्यों के उद्योगों का फल है। भागवत ने सुकर्मा के दो शिष्यों का उल्लेख किया है—(१) हिरण्यनाभ (यह हिरण्यनाभी) कौशल्य, (२) पौष्यञ्जि जो अवन्ति देश के निवासी होने से ‘आवन्त्य’ कहे गये हैं। इनमें से अन्तिम आचार्य के शिष्य ‘उदीच्य सामग’ कहलाते थे। हिरण्यनाभ कौशल्य की परम्परा वाले सामग ‘प्राच्य सामगाः’ के नाम से विख्यात हुए। प्रश्नोपनिषद् (६।१) के अनुसार हिरण्यनाभ कौशल देश के राजपुत्र थे। फलतः पूर्वी प्रान्त के निवासी होने के कारण उनके शिष्यों को ‘प्राच्यसामगाः’ नाम से

१. विशेष दृष्टव्य ‘सिद्धान्त’ पत्रिका, वर्ष १३ के विविध अंकों में श्री दुर्गादत्त त्रिपाठी का ‘ऋक्साम सम्बन्ध पर कुछ विमर्श’ शीर्षक लेख, वाराणसी, सं० २०।३।



विख्याति उचित ही है। हिरण्यनाभ का शिष्य पौरववंशीय सन्नतिमान् राजा का पुत्र कृत था, जिसने सामसंहिता का चौबीस प्रकार से अपने शिष्यों द्वारा प्रवर्तन किया। इसका वर्णन मत्स्यपुराण (४९ अ०, ७५-७६ श्लो०), हरिवंश (२०।४१-४४), विष्णु (४।१९-५०); वायु (४।१।४४), ब्रह्माण्ड पुराण (३५।४९-५०), तथा भागवत (१।२।६।८०) में समान शब्दों में किया गया है। वायु तथा ब्रह्माण्ड में कृत के चौबीस शिष्यों के नाम भी दिये गये हैं। कृत के अनुयायी होने के कारण ये साम-आचार्य 'कार्त' नाम से प्रख्यात थे—(मत्स्य पुराण ४९।७६)—

चतुर्विंशतिधा येन प्रोक्ता वै सामसंहिताः ।

स्मृतास्ते प्राच्यसामानः कार्ता नामेह सामगाः ॥

इनके लौगाक्षि, माङ्गलि, कुल्य, कुसीद तथा कुक्षि नामक पाँच शिष्यों के नाम श्रीमद्भागवत (१।२।६।७९) में दिये गये हैं, जिन्होंने सौ-सौ सामसंहिताओं का अध्यापन प्रचलित कराया। वायु तथा ब्रह्माण्ड के अनुसार इन शिष्यों के नाम तथा संख्या में पर्याप्त भिन्नता दीख पड़ती है। इनका कहना है कि पौष्पिञ्जि के चार शिष्य थे—लौगाक्षि, कुथुमि, कुसीदी तथा लाङ्गलि, जिनकी विस्तृत शिष्य परम्परा का विवरण इन पुराणों में विशेषरूप से दिया गया है। नाम-धाम में जो कुछ भी भिन्नता हो, इतना तो निश्चित सा प्रतीत होता है कि सामवेद के सहस्र शाखाओं से मण्डित होने में मुकुर्मा के ही दोनों शिष्य—हिरण्यनाभ तथा पौष्पिञ्जि—प्रधानतया कारण थे। पुराणोपलब्ध सामप्रचार का यही संक्षिप्त वर्णन है।

सामवेद की कितनी शाखाएँ थीं ? पुराणों के अनुसार पूरी एक हजार, जिसकी पुष्टि पतञ्जलि के 'सहस्रवर्त्मा सामवेदः' वाक्य से भली-भाँति होती है। सामवेद गानप्रधान है। अतः संगीत की विपुलता तथा सूक्ष्मता को ध्यान में रखकर विचारने से यह संख्या कल्पित सी नहीं प्रतीत होती, परन्तु पुराणों में कहीं भी इन सम्पूर्ण शाखाओं का नामोल्लेख उपलब्ध नहीं होता। इसलिये अनेक आलोचकों की दृष्टि में 'वर्त्म' शब्द शाखावाची न होकर केवल सामगायनों की विभिन्न पद्धतियों को सूचित करता है। जो कुछ भी हो, साम की विपुल बहुसंख्यक शाखाएँ किसी समय अवश्य थीं, परन्तु दैवदुर्योग से उनमें से अधिकांश का लोप इस ढंग से हो गया कि उनके नाम भी विस्मृति के गर्त में विलीन हो गये।

आजकल प्रपञ्चहृदय, दिव्यावदान, चरणव्यूह तथा जैमिनि गृह्यसूत्र (१।१४) के पर्यालोचन से १३ शाखाओं के नाम मिलते हैं। सामतर्पण के अवसर पर इन आचार्यों के नाम तर्पण का विधान मिलता है—राणायन-सात्यमुग्नि-व्यास-भागुरि-ओलुण्डि-गोल्मुलवि-भानु-मानोपमन्यव-काराटि-मशक-नाग्यं-वार्षगण्यकौथुमि-शालिहोत्र-जैमिनि-त्रयोदशैते ये सामगाचार्याः स्वस्ति कुर्वन्तु तपिताः। इन तेरह आचार्यों में से

आजकल केवल तीन ही आचार्यों की शाखायें मिलती हैं—(१) कौथुमीय (२) राणायनीय तथा (३) जैमिनीय । एक बात ध्यान देने योग्य है कि पुराणों में उदीच्य तथा प्राच्य सामगों के वर्णन होने पर भी आजकल न उत्तर भारत में साम का प्रचार है, न पूर्वी भारत में, प्रत्युत दक्षिण तथा पश्चिम भारत में आज भी इन शाखाओं का यत्किञ्चित् प्रकार है । संख्या तथा प्रचार की दृष्टि से कौथुम शाखा विशेष महत्वपूर्ण है । इसका प्रचलन गुजरात के ब्राह्मणों में, विशेषतः नागर ब्राह्मणों में है । राणायनीय शाखा महाराष्ट्र में तथा जैमिनीय कर्नाटक में तथा सुदूर दक्षिण के तिल्लेवेली और तञ्जौर जिले में मिलती जरूर है, परन्तु इनके अनुयायियों की संख्या कौथुमों की अपेक्षा अल्पतर है ।

(१) कौथुम शाखा—इसकी संहिता सर्वाधिक लोकप्रिय है । इसी का विस्तृत वर्णन पहले किया जा चुका है । इसी की ताण्ड्य नामक शाखा भी मिलती है, जिसका किसी समय विशेष प्रभाव तथा प्रसार था । शङ्कराचार्य ने वेदान्त-भाष्य के अनेक स्थलों पर इसका नाम निर्देशन किया है, जो इसके गौरव तथा महत्व का सूचक है । पञ्चीस काण्डात्मक विपुलकाय ताण्ड्य-ब्राह्मण इसी शाखा का है । सुप्रसिद्ध छान्दोग्य उपनिषद् भी इसी शाखा से सम्बन्ध रखती है<sup>१</sup> । इसका निर्देश शङ्कराचार्य ने भाष्य में स्पष्टतः किया है ।

(२) राणायनीय शाखा—इसकी संहिता कौथुमों से कथमपि भिन्न नहीं है । दोनों मन्त्र-गणना की दृष्टि से एक ही हैं । केवल उच्चारण में कहीं-कहीं पार्थक्य उपलब्ध होता है । कौथुमीय लोग जहाँ 'हाउ' तथा 'राइ' कहते हैं, वहाँ राणायनीय गण 'हाबु' तथा 'रायी' उच्चारण करते हैं । राणायनीयों की एक अवान्तर शाखा सात्यमुग्रि है जिसकी एक उच्चारणविशेषता भाषा-विज्ञान की दृष्टि से नितान्त आलोचनीय है । आपिशली शिक्षा<sup>२</sup> तथा महाभाष्य<sup>३</sup> ने स्पष्टतः निर्देश किया है कि सात्यमुग्रि लोग एकार तथा ओकार का ह्रस्व उच्चारण किया करते थे । आधुनिक भाषाओं के जानकारों को याद दिलाने की आवश्यकता नहीं है कि प्राकृत भाषा तथा आधुनिक प्रान्तीय अनेक भाषाओं में 'ए' तथा 'ओ' का उच्चारण ह्रस्व भी किया जाता है । इस विशेषता की इतनी प्राचीन और लम्बी परम्परा है; भाषाविदों के लिए यह ध्यान देने की वस्तु है ।

१. "अन्येऽपि शास्त्रिनः ताण्डिनः शाट्वायिनः"—(शां० भा० ३।३।२७) ।

२. "यथा ताण्डिनामुपनिषदि षष्ठे प्रपाठके स आत्मा"—(शां० भा० ३।३।३६) ।  
= स आत्मा.....छान्दोग्य उपनिषद् (६।८।७) का एक विख्यात अंश है ।

३. "छान्दोगानां सात्यमुग्रि राणायनीया ह्रस्वानि पठन्ति"—(आपि० शि०) ।

४. "ननु च भोश्छन्दोगानां सात्यमुग्रि-राणायनीया अर्धमेकारं.....अर्धमोकारञ्च अधीयते । सुजाते ए अश्वसूनुते । अध्वर्वो ओ अद्रिभिः सुतम्—(सामवेद १।१।८।३) (महाभाष्य १।१।४, ४८) ।



(३) जैमिनीय शास्त्रा—हर्ष का विषय है कि इस मुख्य शास्त्रा के समग्र अंश संहिता, ब्राह्मण श्रौत तथा गृह्यसूत्र—आजकल उपलब्ध हो गये हैं। जैमिनीय संहिता नागराक्षर में भी लाहौर से प्रकाशित हुई है। इसके मन्त्रों की संख्या १६८७ है, अर्थात् कौथुम शास्त्रा से एक सौ बयासी (१८२) मन्त्र कम हैं। दोनों में पाठभेद भी नाना प्रकार के हैं। उत्तरार्चिक में ऐसे अनेक नवीन मन्त्र हैं जो कौथुमीय संहिता में उपलब्ध नहीं होते<sup>१</sup>, परन्तु जैमिनीयों के सामगान कौथुमों से लगभग एक हजार अधिक हैं। कौथुमगान केवल २७२२ हैं, परन्तु इनके स्थान पर जैमिनीय गान छत्तीस सौ इक्यासी (३६८१) हैं। इन गानों के प्रकाशन होने पर दोनों की तुलनात्मक आलोचना से भाषाशास्त्र के अनेक सिद्धान्तों का परिचय मिलेगा। त्वलकार शास्त्रा इसकी अवान्तर शास्त्रा है, जिससे लघुकाय, परन्तु महत्त्वशाली, केनोपनिषद् सम्बद्ध है। ये त्वलकार जैमिनि के शिष्य बतलाये जाते हैं।

ब्राह्मण तथा पुराण के अध्ययन से पता चलता है कि साममन्त्रों, उनके पदों तथा सामगानों की संख्या अद्यावधि उपलब्ध अंशों से कहीं बहुत ही अधिक थी। शतपथ में साममन्त्रों के पदों की गणना चार सहस्र बृहती बतलाई गई है<sup>२</sup>, अर्थात् ४ हजार  $\times ३६ = १,४४,०००$ , अर्थात् साममन्त्रों के पद एक लाख ४४ हजार थे। पूरे सामों की संख्या थी आठ हजार तथा गायनों की संख्या थी चौदह हजार आठ सौ बीस १४८२० (चरण ध्यूह)। अनेक स्थलों पर बार-बार उल्लेख से यह संख्या अप्रामाणिक नहीं प्रतीत होती। इस गणना में अन्य शास्त्राओं के सामों की संख्या अवश्य ही सम्मिलित की गई है।

कौथुम शास्त्रीय सामगान दो भागों में है—ग्रामगान तथा आरण्यगान। यह आँध्रनगर से श्री ए० नारायण स्वामिदीक्षित के द्वारा सम्पादित होकर १९९९ विक्रम सं० में प्रकाशित हुआ है।

जैमिनीय साम-गान का प्रथम प्रकाशन संस्कृत विश्वविद्यालय वाराणसी से अभी चार वर्ष पूर्व २०३३ वि० सं० में हुआ है। यह सामगान पूर्वार्चिक से सम्बद्ध मन्त्रों पर ही है। इसके तीन भाग हैं—आग्नेय, ऐन्द्र तथा पावमान। इनमें आदिम तथा अन्तिम पर्व का विशेष विभाग नहीं है, परन्तु ऐन्द्रपर्व के चार भाग हैं। पूरे ग्रंथ में गान संख्या १२२४ है (एक सहस्र दो सौ चौबीस)। कौथुमीय सामसंहिता से जैमिनीय साम संहिता के पाठ में सर्वथा भेद नहीं है, परन्तु गान प्रकार सर्वथा भिन्न है। अभी तक केवल प्रथम भाग ही प्रकाशित है। द्वितीय खण्ड हस्तलेख में ही है।

१. द्रष्टव्य श्रीपाद सातबलेकर द्वारा सम्पादित सामवेद का परिशिष्ट भाग, पृ० २८६-२९७।
२. “अयेतरो वेदो व्योहत्। द्वादशैव बृहती सहस्राणि अष्टो यजुषा चत्वारि साम्नाम्”—(बृह० १०।४।२।२३)

### सामगान पद्धति

इन्हीं सामयोनि मन्त्रों का आश्रय लेकर ऋषियों ने गान मन्त्रों की रचना की है। गान चार प्रकार के होते हैं—(१) ग्राम गेय गान (जिसे 'प्रकृतिगान' तथा 'वेय गान' भी कहते हैं); (२) अरण्यक-गान, (३) ऊहगान और (४) ऊह्य-गान (या रहस्य-गान)। इन गानों में वेय-गान पूर्वाचिक के प्रथम पांच अध्याय के मन्त्रों के ऊपर होता है। अरण्य गान अरण्यक पर्व में निदिष्ट मन्त्रों पर ऊह और ऊह्य उत्तराचिक में उल्लिखित मन्त्रों पर मुख्यतया होता है। भिन्न-भिन्न शाखाओं में इन गानों की संख्या भिन्न-भिन्न है सबसे अधिक गान जैमिनीय शाखा में उपलब्ध होते हैं। यथा—

	कौथुमीय गान	जैमिनीय गान
वेयगान	११९७	१२३२
अरण्यगान	२९४	२९१
ऊहगान	१०२६	१८०२
ऊह्यगान	२०५	३५६
कुलयोग	२७२२	३६८१

भारतीय संगीतशास्त्र का मूल इन्हीं साम-गायनों पर अवलम्बित है। भारतीय संगीत जितना सूक्ष्म, बारीक तथा वैज्ञानिक है वह संगीत के समझदारों से अपरिचित नहीं है, परन्तु विद्वज्जनों की अवहेलना के कारण उसकी इतनी बड़ी दुरवस्था आजकल उपस्थित है कि उसके मौलिक सिद्धान्तों को समझना एक बड़ी विपन्न समस्या है। साम-गायन की पद्धति के रहस्य का ज्ञान उसी प्रकार दुरूह है। एक तो यों ही साम के जानने वाले कम हैं तिस पर सामगानों को ठीक स्वरों में गाने वालों की संख्या तो उँगलियों पर गिनने लायक है, परन्तु फिर भी जानने वालों का नितान्त अभाव नहीं है। यदि गायक के गले में लोच हो और वह उचित मूर्छना, आरोह और अवरोह का विचार कर सामगायन करे, तो विचित्र आनन्द आता है। वह साम मन्त्रार्थ न जानने पर भी हृदय को बरबस खींच लेता है। इसके लिए सामवेदीय शिक्षाओं की शिक्षा परमावश्यक है।

नारद शिक्षा के अनुसार साम के स्वरमण्डल इतने हैं—७ स्वर, ३ ग्राम, २१ मूर्छना तथा ४९ तान। इन सात स्वरों की तुलना वेणु-स्वर से इस प्रकार है—

साम	वेणु
१ प्रथम	मध्यम । म
२ द्वितीय	गान्धार । ग
३ तृतीय	ऋषभ । रे
४ चतुर्थ	षड्ज । सा
५ पञ्चम	निषाद । नि
६ षष्ठ	धैवत । ध
७ सप्तम	पञ्चम । प



सामगानों में ये ही ७ तक के अंक तत्तत् स्वरों के स्वरूप को सूचित करने के लिए लिखे जाते हैं। साम-योनि मन्त्रों के ऊपर दिये गये अङ्कों की व्यवस्था दूसरे प्रकार की होती है। सामयोनि मन्त्रों के सामगानों के रूप में ढालने पर अनेक संगीतानुकूल शाब्दिक परिवर्तन किये जाते हैं। इन्हें 'सामविकार' कहते हैं, जो संख्या में ६ प्रकार के होते हैं—

- (१) विकार = शब्द का परिवर्तन। 'अग्ने' के स्थान पर ओग्नायि।
- (२) विश्लेषण = एक पद का पृथक्करण, यथा 'वीतये' के स्थान पर 'वोयि तीया २ यि'।
- (३) विकर्षण = एक स्वर का दीर्घ काल तक विभिन्न उच्चारण; ये = या २३ यि।
- (४) अभ्यास = किसी पद का बार-बार उच्चारण, यथा 'तोयायि' का दो बार उच्चारण।
- (५) विराम = सुभीते के लिए किसी पद के बीच में ठहर जाना, यथा 'गृणान्ति हव्यदातये' में 'ह' पर विराम लेना।
- (६) स्तोभ = ओ, होवा, हाउआ आदि गानानुकूल पद।

ये विकार भाषाशास्त्र की दृष्टि से भी नितान्त मननीय हैं।

### साम का विशिष्ट परिचय

'साम' रूढ़ शब्द है, जिसका अर्थ गान अथवा गीति है, जैसा कि जैमिनि ने 'गीतिषु सामाख्या' (जै० सू० २।१।३६) में बतलाया है। गान-विशेष का रथन्तर, वृहत् आदि नामकरण है। 'साम' शब्द सामान्य गान वाचो है और रथन्तर, वृहत् आदि शब्द गानविशेष के वाचक हैं। रथन्तर, वृहत् आदि नामकरण का प्रयोजक अध्येतृ-प्रसिद्ध ही है। गायत्र्यादि सभी छन्दों में सामगान है। उदाहरणार्थ—'अग्न आयाहि वीतये' (छन्द आर्थिक १।१।१) इस गायत्रीछन्दस्क ऋचा पर वेयगान १।१।१ में साम है। 'पुरुत्वादाशिव' (छं० आ० २।१।१) इस उष्णिक् छन्दस्क ऋचा पर वेयगान के २।२।१९ में साम है। 'यज्ञयज्ञा वो' (छं० आ० १।१।३५) इस वृहती छन्द की ऋचा पर वेयगान १।२।२७ में साम है। 'स्वादोरित्य विषूवतो' (छं० आ० ५।१।१९) इस पङ्क्तिछन्दस्क ऋचा पर वेयगान १।१।१६ में, 'आ जुहोता हविषा' (छं० आ० १।२।९) इस त्रिष्टुप् छन्द की ऋचा पर वेयगान २।१।३४ में, 'चित्र इच्छिषो' (छं० आ० १।२।१०) इस जगती छन्द की ऋचा पर वेयगान २।१।३५ में साम है। इसी प्रकार अतिजगती, शक्वरी, अतिशक्वरी, अष्टि तथा अत्यष्टि नामक अतिछन्दक ऋचाओं पर भी साम है।

सामवेदीय शाखाओं का संहिता भाग में पार्थक्य कौथुमी एवं जैमिनीय शाखा के संहिता-ग्रन्थों को देखने से प्रतीत होता है। इसी प्रकार गान-भाग में भी पार्थक्य है, वा नहीं? यह अनुभवराहित्य के कारण निश्चित रूप से कहना कठिन है। सम्भव है कि संहिता भाग में पार्थक्य की तरह गान-भाग में भी कुछ वैशिष्ट्य हो। कौथुमी

शाखा से भिन्न जैमिनीय शाखा के कुछ मन्त्र ऋग्वेद संहिता में मिलते हैं। सामों का परस्पर वैशिष्ट्य विकार, विश्लेषण, विकर्षण, अम्यास, विराम तथा स्तोभ के कारण होता है।

यज्ञों में ओद्गातृगण के चारों ऋत्विजों के कर्मकलापों में कहीं-कहीं भिन्नता और कहीं-कहीं सहकारिता है। इसका विधान श्रौतसूत्रों द्वारा अवगत हो सकता है। सामों का यज्ञों में कहीं-कहीं केवल प्रस्तोता के लिए, तो कहीं उद्गाता के लिए गान करने का विधान है और कहीं-कहीं प्रस्ताव, उद्गीथ, प्रतिहार, उपद्रव तथा निघन रूप से गान के पाँच भाग करके विभिन्न अंशों के विभिन्न ऋत्विजों द्वारा उच्चारण करने की विधि है।

पूर्वाचिक का उत्तराचिक से यही सम्बन्ध है कि उत्तराचिक में जो प्रगाथ किंवा तीन-चार ऋचाओं के सूक्त हैं, उनमें अधिकतर पहली ऋचाएँ पूर्वाचिक में पठित हैं। पूर्वाचिक में नानाविध सामों की योनिभूत ऋचाएँ पठित हैं और उत्तराचिक में प्रगाथ तथा तृचादि सूक्त पठित हैं। एक प्रगाथात्मक या तृचाद्यात्मक सूक्त में पूर्वाचिकान्तर्गत योनिभूत ऋक् पहली है और अन्य दो उत्तर ऋचाएँ हैं। पूर्वाचिक तथा उत्तराचिक के सम्बन्ध को लेकर पाश्चात्य विद्वानों ने पर्याप्तरूपेण मीमांसा की है। डाक्टर कैलेण्ड तो कभी उत्तराचिक को ही दोनों में अपेक्षाकृत प्राचीनतर मानते थे, परन्तु अब उन्होंने अपने ही पूर्व मत को भ्रान्त मानकर छोड़ दिया है। पूर्वाचिक के प्राचीनतर होने का यही कारण नहीं है कि यह ऋचाओं का संग्रह 'पूर्व' शब्द के द्वारा सूचित होने से कालक्रम में प्राचीन है, परन्तु इसके लिए अन्य कारण भी हैं। सामविधान ब्राह्मण में उत्तराचिक के मन्त्रों का उद्धरण कहीं भी नहीं है। अथर्व-परिशिष्ट (४६।३।६) के अनुसार सामवेद की अन्तिम ऋचा वही है जो पूर्वाचिक की उपान्त्य ऋचा है (सा० सं० ५८४)। इन्हीं प्रमाणों के आधार पर डा० ओल्डनवर्ग ने जो पूर्वाचिक को अपेक्षाकृत पूर्वतर माना है वह उचित ही है। डा० कैलेण्ड का कहना है कि उद्गातागण यज्ञ में प्रयुज्यमान ऋचाओं को ऋग्वेद से ही साक्षात् रूप से प्रथमतः ग्रहण किया करते थे। अनन्तर ये मन्त्र कालान्तर में उत्तराचिक में संगृहीत कर लिये गये। अतः उत्तराचिक निश्चितरूपेण यज्ञोपयोगी ऋचाओं का अवान्तरकालीन उपयोगी संग्रह है। इतना ही नहीं; इनके ऊपर आश्रित ऊह-गान तथा ऊह-गान को भी वे सामवेदीय ग्रन्थों में सबसे पीछे विरचित मानते हैं<sup>१</sup>। वे इन गानग्रन्थों को ताण्ड्य-ब्राह्मण से पीछे, लाट्यायन श्रौतसूत्र से पीछे, आर्षेय कल्प तथा पुष्यसूत्र से भी पीछे मानने का इसलिए आग्रह करते हैं कि द्राह्यायण श्रौतसूत्र के टीकाकार घन्वी ने स्पष्ट शब्दों में कहा है कि ऊहगान तो सूत्रकार के पीछे निमित्त हुआ है। निष्कर्ष यह है कि आधुनिक अनुशीलन से भी पूर्वाचिक उत्तराचिक की अपेक्षा प्राचीनतर सिद्ध होता है।

१. द्रष्टव्य साण्ड्य-ब्राह्मण का अंग्रेजी अनुवाद, भूमिका १०-१५, (कलकत्ता, १९३१)।



### गानों के प्रकार

गान चार प्रकार के हैं, जिनके निर्देशक भिन्न-भिन्न ग्रन्थ हैं। इन चारों के नाम हैं—(१) वेयगान (या ग्रामे गेय गान); (२) आरण्य-गान, (३) ऊहगान तथा (४) ऊह्यगान। प्रथम दो गान (वेय तथा आरण्य) योनिगान हैं, तथा ऊह और ऊह्य विकृति-गान कहे जाते हैं। ऊह की प्रकृति वेय-गान है, तथा ऊह्य की प्रकृति (या योनि) आरण्य-गान है। इसका तात्पर्य यह है कि वेयगान में प्रयुक्त स्वररागादि का आश्रय लेकर ही ऊहगान का निर्माण होता है और आरण्य गान के स्वररागादि के आधार पर ही ऊह्यगान की रचना की गई है। इन चारों गानों के स्वरूप का पार्थक्य उनके नामकरण से भली भाँति चलता है। वेयगान का दूसरा नाम है—ग्रामे गेय गान, अर्थात् वह ग्राम में, समाज में गाने योग्य होता है, परन्तु 'आरण्य-गान' के अन्तर्गत साम अरण्य में ही गाने योग्य होते हैं। सामवेदियों की मान्यता है कि आरण्य-गान के स्तोभ इतने विलक्षण तथा विचित्र हैं कि ग्राम में गाने पर उनसे अनर्थ होने की सम्भावना रहती है। वे इतने पवित्र होते हैं कि अरण्य के पूत वातावरण में ही उनका उचित गायन किया जा सकता है और उचित प्रभाव उत्पन्न किया जा सकता है। 'ऊह' का अर्थ है ऊहन, किसी अवसरविशेष पर मन्त्रों का सामयिक परिवर्तन। इसी व्याख्या के अनुसार 'ऊह-गान' सोमयाग के अवसर पर प्रयोजनीय सामों का नाम है। 'ऊह्य-गान' का पूरा नाम उह्य (रहस्य) गान है तथा रहस्यात्मक होने के कारण ही ये 'आरण्य-गान' के विकृति-गान माने जाते हैं। आरण्य गान के समान ये गान भी रहस्यात्मक होते हैं और इसीलिए सर्व-साधारण के सामने समाज के भीतर इनका गायन निषिद्ध माना जाता है।

मन्त्रों पर साम निश्चित ही है। किस ऋचा पर कौन से तथा कितने साम होंगे? इसका निश्चय वैदिकों की परम्परा से होता आया है। साम अनियत नहीं, किन्तु नियत हैं। नियमन का बीज वैदिक प्रसिद्ध ही मानना उचित है। सामवेद में पठित समग्र ऋचाओं पर साम हों, ऐसा कोई नियम नहीं है। कतिपय ऋचाओं पर साम का सर्वथा अभाव है। ऋचायें उत्तराचिक में ही पाई जाती हैं। उदाहरणार्थ 'यत्र वाणाः सम्पतन्ति कुमारा विशिखा इव' (सामवेद सं० १८६६), 'भद्रं कर्णेभिः शृणुयाम देवाः' (सामवेद सं० १८७४), 'आशुः शिशानों वृषभो न भीमः' (साम० सं० १८४९) ऋचाओं पर कोई भी गान गानग्रन्थों में नहीं दिये गये हैं। ऋचा-विशेष पर सामों की संख्या भी वैदिक प्रसिद्धि से ही नियत है। ऐसी अनेक ऋचायें मिलती हैं जिनके ऊपर चारों प्रकार के गान होते हैं और वे भी अनेक प्रकार के मिलते हैं। उदाहरणार्थ 'अया रुचा हरिण्या' (सा० सं० ४६३) तथा 'अयं पूषा रयिमगाः'

१. इन गानग्रन्थोंका संग्रह पण्डित सत्यव्रत सामश्रमी ने अपने सामवेद के प्रकाण्ड सस्करण (५ जिल्दों में) किया है। हाल में सातवलेकर ने वेय तथा अरण्यगान को एक साथ प्रकाशित किया है (औष १९४२)।

(सा० सं० ५४६ तथा ८१८) के ऊपर पूर्वोक्त चारों प्रकार के गान मिलते हैं। द्वितीय ऋचा पर तो समग्र सामों की संख्या २५ है। इतना ही नहीं, एक ऋचा के ऊपर प्रयुक्त सामों की सबसे बड़ी संख्या ६१ है, जो 'पुनानः सोम धारया' (ऋ० ९।१०।७।४; सा० सं० ५११) के ऊपर गाये जाते हैं। इससे उतर कर सामों की दूसरी बड़ी संख्या ५९ है, जो 'पुरोजिती वो अंघस' (सा० सं० ५४५) ऋचा के ऊपर अधिष्ठित होते हैं। तीसरी संख्या ४८ सामों की है; 'जो धारया पावकया' (सा० सं० ६९८) के ऊपर गाये जाते हैं। २५ सामों को रखनेवाली ऋचायें तो संख्या में अनेक हैं<sup>१</sup>। इन विशिष्ट सामों की स्थिति तथा संख्या का नियम प्राचीन वैदिक परम्परा के ही ऊपर आश्रित है।

### स्तोभ तथा विष्टुति

शस्त्र तथा स्तोत्र में अन्तर होता है। शस्त्र का लक्षण है 'अप्रणीतमन्त्रसाध्या स्तुतिः शस्त्रम्'—अर्थात् बिना गाये गए मन्त्र के द्वारा सम्पादित स्तुति। 'शस्त्र' ऋग्वेद में होता है और स्तोत्र सामवेद में। स्तोत्र का स्पष्ट अर्थ है—'प्रणीत-मन्त्र-साध्या स्तुतिः स्तोत्रम्'। स्तोभ भी स्तुति का ही एक प्रकारान्तर है। स्तोभों का प्रयोग भी यज्ञ यागों में होता है। इनका विशेष वर्णन ताण्ड्यब्राह्मण में किया गया है। स्तोभ की संख्या नौ है—(१) त्रिवृत्, (२) पञ्चदश, (३) सप्तदश, (४) एकविंश, (५) त्रिणव, (६) त्रयस्त्रिंश, (७) चतुर्विंश, (८) चतुश्चत्वारिंश तथा (९) अष्टचत्वारिंश। ये स्तोभ प्रायः तृच पर हुआ करते हैं। इन तृचों को तीन पर्याय में गाने का नियम है और प्रत्येक पर्याय में तृचों पर साम के गान की आवृत्ति का नियम है। इस प्रकार तृतीय पर्याय में स्तोभ का स्वरूप निष्पन्न हो जाता है। इस आवृत्ति-जन्य गान के प्रकार की संज्ञा 'विष्टुति' (= विशेष स्तुति) है। इन नवों स्तोभों की समग्र विष्टुतियाँ संख्या में २८ हैं जिनका विशेष वर्णन ताण्ड्य-ब्राह्मण के द्वितीय तथा तृतीय अध्याय में दिया गया है।

उदाहरणार्थ 'पञ्चदशस्तोभ' को लीजिए। इसकी तीन विष्टुतियाँ होती हैं। प्रत्येक विष्टुति में तृच की प्रत्येक ऋचा का गायन तीन पर्याय में सिद्ध होता है। प्रतिपर्याय में ५ बार गायन होता है, जिससे मिलाकर पूरा गायन १५ बार सम्पन्न होता है। प्रथम पर्याय में पहली ऋचा को तीन बार तथा दूसरी और तीसरी को एक-एक बार गाना पड़ता है। द्वितीय पर्याय में प्रथम तथा तृतीय ऋचा को एक-एक बार और द्वितीय ऋचा को तीन बार गाना चाहिए। तृतीय पर्याय में प्रथम तथा द्वितीय ऋचा एक-एक बार तथा तृतीय ऋचा को तीन बार गाना होता है। इस प्रकार पूरे पर्यायों की समाप्ति पर पन्द्रह बार गायन होने से इसे 'पञ्चदश स्तोभ' का अन्वर्थक नाम दिया गया है। इसी प्रकार अन्य स्तोभों की भी दशा है।

१. द्रष्टव्य सातवडेकर द्वारा सम्पादित 'सामवेद' पृ० २२४ (औष, १९४२)।



## साम के विभाग

साम-गायन की पद्धति बहुत ही कठिन है, उसकी ठीक-ठीक जानकारी के लिये सूक्ष्म अध्ययन की आवश्यकता है। साधारण ज्ञान के लिये यह जानना पर्याप्त है कि सामगान के पाँच भाग होते हैं :—

(१) प्रस्ताव—यह मन्त्र का आरम्भिक भाग है जो 'हुँ' से प्रारम्भ होता है। इसे प्रस्तोता नामक ऋत्विज् गाता है। (२) उद्गीथ—इसे साम का प्रधान ऋत्विज् उद्गाता गाता है। इसके आरम्भ में ॐ लगाया जाता है। (३) प्रतिहार—इसका अर्थ है दो को जोड़ने वाला। इसे प्रतिहर्ता नामक ऋत्विज् गाता है। इसी के कभी-कभी दो टुकड़े कर दिये जाते हैं। (४) उपद्रव—जिसे उद्गाता गाता है तथा (५) निघन—जिसमें मन्त्र के दो पद्यांश या ॐ रहता है। इनका गायन तीनों ऋत्विज्—प्रस्तोता, उद्गाता, प्रतिहर्ता—एक साथ मिलकर करते हैं। उदाहरण के लिये सामवेद का प्रथम मन्त्र लीजिये—

अग्न आयाहि वीतये गृणानो हव्यदातये ।

नि होता सत्सि बर्हिषि ॥

इसके ऊपर जिस साम का गायन किया जायेगा उसके पाँचों अङ्ग इस प्रकार हैं—

(१) हुँ ओम्नाइ (प्रस्ताव) ।

(२) ओम् आयाहि वीतये गृणानो हव्यदातये (उद्गीथ) ।

(३) नि होता सत्सि बर्हिषि ओम् (प्रतिहार) ।

इसी प्रतिहार के दो भेद होंगे, जो दो प्रकार से गाये जायेंगे :—

(४) नि होता सत्सि व (उपद्रव) ।

(५) हिषि ओम् (निघन) ।

इसी साम को जब तीन बार गाया जाता है तब उसे 'स्तोभ' कहते हैं। साम-गायन के लिये स्वर को कभी ह्रस्व और कभी विकृत या परिवर्तित करना पड़ता है, जैसे—पूर्व मन्त्र के अग्न का गायन में परिवर्तित रूप 'ओम्नाइ' हो जाता है। गायन में पूति के लिये कभी-कभी निरर्थक पद भी जोड़ दिये जाते हैं, जैसे—औ, हो, वा, हा आदि। इन्हें 'स्तोम' कहते हैं।

छान्दोग्य उपनिषद् के अनुसार साम सप्तविध या सात प्रकार का होता है—(१) हिंकार, (२) प्रस्ताव, (३) आदि, (४) उद्गीथ, (५) प्रतिहार, (६) उपद्रव और (७) निघन। ऊपर निर्दिष्ट पञ्चविध साम के ही अवान्तर भेद करने से इन सप्तविध सामों की उत्पत्ति होती है। उदाहरण के लिये साम के प्रथम मन्त्र के ऊपर तीन साम विहित हैं, जिनमें से प्रथम साम नीचे दिया जाता है। अन्य दो साम गानग्रंथ में देखे जा सकते हैं :—

गान

(१) गीतमस्य पकम्—

ओम्नाई । आया हीऽ३ । वोइ तो याऽ२ इ । तोयाऽ२ इ । गृणानो ह । व्यदा तो याऽ२३ । तो याऽ२ इ । नाइ होता साऽ२३ । त्साऽ२ इ । बाऽ२ ३ ४ ओ हो वा । होऽ२ ३ ४ षी ॥१॥

### (४) अथर्ववेद

वेदों में अन्यतम अथर्ववेद एक भूयसी विशिष्टता से संवलित है । ऋग्वेद आदि तीनों वेद आमुष्मिक फल देने वाले हैं, अर्थात् इन वेदों में दिये गये मन्त्रों के द्वारा स्वर्गलोक की प्राप्ति आदि परलोक-सम्बन्धी विषयों का प्रतिपादन किया गया है, परन्तु अथर्ववेद ऐहिक फल देने वाला भी है । इस जीवन को सुखमय तथा दुःख-विरहित बनाने के लिये जिन साधनों की आवश्यकता होती है, उनकी सिद्धि के लिये नाना अनुष्ठानों का विधान इस वेद में किया गया है । यज्ञ के पूर्ण निष्पादन के निमित्त जिन चार ऋत्विजों की आवश्यकता होती है, उनमें से अन्यतम ऋत्विज्—ब्रह्मा का साक्षात् सम्बन्ध इसी वेद से है । ब्रह्मा नामक ऋत्विज् यज्ञ का अध्यक्ष होता है । इसका प्रधान कार्य नाना विधानों का निरीक्षण तथा संभावित त्रुटियों का मार्जन होता है । इस कार्य के लिए ब्रह्मा का सर्ववेदविद् होना अनिवार्य है तथा उसको मानस बल से सम्पन्न भी होना चाहिए । परन्तु उसका प्रधान वेद अथर्ववेद ही होता है । ब्राह्मण ग्रन्थों में ब्रह्मा का महनीय गौरव अनेकत्र वर्णित है । गोपथ-ब्राह्मण (३।२) का कथन है कि तीनों वेदों के द्वारा यज्ञ के केवल एक पक्ष का ही संस्कार होता है । ब्रह्मा मन के द्वारा यज्ञ के दूसरे पक्ष का संस्कार करता है ।<sup>१</sup> ऐतरेय-ब्राह्मण (५।३३) के अनुसार यज्ञ के दो मार्ग हैं—वाक् तथा मन । वचन के द्वारा वेदत्रयी यज्ञ के एक पक्ष को संस्कृत बनाती है, दूसरे पक्ष का संस्कार ब्रह्मा करता है और वह मन के द्वारा करता है । इन कथनों से स्पष्ट है कि यज्ञ के पूर्ण संस्कार के लिये अथर्ववेद की नितान्त आवश्यकता होती है ।

पुरोहित के लिए अथर्ववेद का ज्ञान इसलिये आवश्यक होता है कि वह राजा के शान्ति और पौष्टिक कार्यों का सम्पादन अथर्ववेद के द्वारा ही करता है । अथर्व-परिशिष्ट का तो यहाँ तक कहना है कि जिस राजा के जनपद में अथर्ववेद का ज्ञाता निवास करता है वह राष्ट्र उपद्रवहीन होकर वृद्धि को प्राप्त होता है । इस प्रकार ऐहिक तथा आमुष्मिक, लौकिक तथा पारलौकिक, विषयों का प्रतिपादन होने के कारण अथर्ववेद वैदिक संहिताओं में अपना वैशिष्ट्य रखता है ।

१. स वा एष त्रिभिर्वेदैर्यज्ञस्यान्यन्तरः पक्षः संस्क्रियते ।

मनसैव ब्रह्मा यज्ञस्यान्यन्तरं पक्षं संस्करोति ॥ (गो० ब्रा० ३।२)



अथर्ववेद के उपलब्ध अनेक अभिधानों में अथर्ववेद, ब्रह्मवेद, अंगिरोवेद, अथर्व-  
ज्झिरस वेद आदि नाम मुख्य हैं। 'अथर्व' शब्द की व्याख्या तथा निर्वचन निरुक्त  
(११।२।१७) तथा गोपथ-ब्राह्मण (१।४) में मिलता है। 'थर्व' धातु कौटिल्य तथा  
हिंसावाची है। अतएव 'अथर्व' शब्द का अर्थ है अकुटिलता तथा अहिंसा वृत्ति से मन  
की स्थिरता प्राप्त करने वाला व्यक्ति। इस व्युत्पत्ति की पुष्टि में योग के प्रतिपादक  
अनेक प्रसंग स्वयं इस वेद में मिलते हैं (अथर्व ६।१; १०।२।२६-२८)। होतृवेद आदि  
नामों की तुलना पर ब्रह्मकर्म के प्रतिपादक होने से अथर्ववेद 'ब्रह्मवेद' कहलाता है  
ब्रह्मवेद नाम का यही मुख्य कारण है। ब्रह्मज्ञान का अंशतः प्रतिपादन है, परन्तु वह  
बहुत कम है।

'अथर्वज्झिरस' पद की व्याख्या करने से प्रतीत होता है कि यह वेद दो ऋषियों  
के द्वारा दृष्ट मन्त्रों का समुदाय प्रस्तुत करता है। अथर्व-दृष्ट मन्त्र शान्ति पुष्टि  
कर्मयुक्त है तथा अज्झिरस-दृष्ट मन्त्र आभिचारिक हैं। इसलिए वायुपुराण (६५।२७)  
तथा ब्रह्माण्ड पुराण (२।१।३६) में अथर्ववेद को घोर कृत्याविधि से युक्त तथा प्रत्यंगि-  
रस योग से युक्त होने से कारण 'द्विशरीर शिराः' कहा गया है। 'प्रत्यज्झिरसयोग' का  
तात्पर्य अभिचार का प्रतिविधान अर्थात् शान्तिपुष्टि कर्म है। इन अभिधान से स्पष्ट  
है कि अथर्ववेद में दो प्रकार के मन्त्र संकलित हैं—शान्तिक-पौष्टिक कर्मवाले तथा  
आभिचारिक कर्मवाले। 'आंगिरसकल्प' में मारण, मोहन, उच्चाटन आदि प्रख्यात  
षट्कर्मों का विधान बतलाया गया है; ऐसा नारदीय पुराण का कथन है (५।७—

आंगिरसे कल्पे षट्कर्माणि सविस्तरम्।

अभिचार-विधानेन निर्दिष्टानि स्वयंभुवा ॥

एक तथ्य विचारणीय है। अवेस्ता का 'अथर्वन्' शब्द अथर्वन् का ही प्रतिनिधि  
है और बहुत सम्भव है दोनों का समान अर्थ है—ऋग्नि का परिचारक ऋत्विक्।  
फलतः उसके द्वारा दृष्ट मन्त्रों में शान्ति तथा पुष्टिकारक मन्त्रों का अन्तर्भाव होना  
स्वाभाविक है।

तैत्तिरीय ब्राह्मण (३।१२।९।१) में 'अथर्वणा-मज्झिरसां प्रतीची' में दोनों के  
मिलित स्वरूप का वर्णन है। सम्भवतः इन दोनों ऋषियों के द्वारा दृष्ट मन्त्रसमूह पृथक्  
सत्ता भी धारण करता था। इस दृष्टि से गोपथब्राह्मण के एक ही प्रकरण में 'अथर्वणो  
वेदोऽभवत्' और 'आंगिरसो वेदोऽभवत्' वाक्य मिलते हैं (११।५, ११।२८) शतपथ-  
ब्राह्मण (१३।४।३।२) में भी इन दोनों का पृथक्-उल्लेख किया गया है। सर्वत्र ही  
'अथर्वज्झिरस' अभिधान उपलब्ध है जिससे अथर्व ऋषि के अर्भ्याहृत होने का संकेत  
मिलता है। इससे यह तथ्य निकाला जा सकता है कि इस वेद में शान्तिक पौष्टिक  
मन्त्रों की सत्ता प्रथमतः यी जिनमें आभिचारिक मन्त्रों का योग पीछे किया गया।

अथर्ववेद के स्वरूप की मीमांसा करने से पता चलता है कि यह दो धाराओं के मिश्रण का परिणत फल है। इनमें से एक है अथर्वधारा और दूसरी है अङ्गिरोधारा। अथर्व द्वारा दृष्ट मन्त्र शान्ति पुष्टि कर्म से सम्बद्ध हैं। इसका संकेत भागवत ३।२४।२४ में भी उपलब्ध होता है—‘अथर्वणेऽदात् शान्तिं यया यज्ञो वितन्यते।’ अङ्गिरोधारा आभिचारिक कर्म से सम्बन्ध रखती है और यह इस वेद के जन-सामान्य में प्रिय होने का संकेत है। शान्तिक कर्म से सम्बद्ध होने से अथर्व का सम्बन्ध श्रौतयाग से आरम्भ से ही है। पीछे आभिचारिक कर्मों का भी सम्बन्ध होने से यह राजा के पुरोहित वर्ग के लिए नितान्त उपादेय वेद हो गया। ऋग्वेदत्रयी तथा अथर्व का पार्यव्य स्पष्टतः ग्रन्थों में किया गया है। वेदत्रयी जहाँ ‘पारत्रिक’ पारलौकिक फलों का दाता है, वहाँ अथर्व ‘ऐहलौकिक’ है। एक विशेष तथ्य व्यातव्य है। जयन्तभट्ट ने न्यायमञ्जरी में अथर्ववेद को ‘प्रथम वेद’ माना है—‘तत्रवेदाश्चत्वारः, प्रथमोऽथर्ववेदः’। नागर खण्ड भी इसे आद्य वेद बतलाता है तथा युक्ति देता है कि सार्वलौकिक कार्यसिद्धि में अथर्व ही मुख्यरूपेण प्रयुक्त होता है और इसीलिए वह ‘आद्य’ कहलाता है। जयन्त भट्ट ने अथर्ववेद के प्राथम्य पर विस्तार से विचार किया है।<sup>१</sup>

राजा के लिए अथर्ववेद का सविशेष महत्त्व है। राजा के लिए शान्तिक पौष्टिक कर्म तथा तुलापुरुषादि महादान की महती आवश्यकता होती है और इन सबका विधान अथर्ववेद की निजी सम्पत्ति है। इस विषय में पुराण तथा स्मृति ग्रन्थों का प्रमाण प्रचुर मात्रा में उपलब्ध होता है। विष्णु पुराण का स्पष्ट कथन है कि राजाओं को पौरोहित्य, शान्तिक, पौष्टिक आदि कर्म अथर्ववेद के द्वारा कराना चाहिए। मत्स्यपुराण का कथन है कि पुरोहित को अथर्व मन्त्र तथा ब्राह्मण में पारंगत होना चाहिये (पुरोहितं तथा अथर्व-मन्त्र-ब्राह्मण-पारगम्) कालिदास के वचनों द्वारा इस तथ्य की पुष्टि होती है। कालिदास ने वसिष्ठ के लिए ‘अथर्व निधि’ का विशेषण दिया है जिसका तात्पर्य है कि रघुवंशियों के पुरोहित वसिष्ठ अथर्व मन्त्रों तथा क्रियाओं के भण्डार थे (रघु० १।५९)। राजा अज अथर्व वेद के वेत्ता गुरु वसिष्ठ द्वारा अभिषेक संस्कार किये जाने पर शत्रुओं के लिए दुर्घर्ष हो गया (८।३)। यहाँ पर कालिदास ने वसिष्ठ को अथर्व-वेत्ता कहा है (स बभूव दुरासदः परैर्गुणाऽथर्वविदा कृतक्रियः, ८।३) ‘अथर्वपरिशिष्ट’ में लिखा है कि अथर्व वेद का ज्ञाता शान्तिकर्मका पारगामी जिस राष्ट्र में निवास करता है वह राष्ट्र उपद्रवों से हीन होकर वृद्धि को प्राप्त करता है।<sup>२</sup> इस

१. न्यायमञ्जरी पृ० २३७-२३८ (चौखम्भा सं०)

२. यस्य राज्ञो जनपदे अथर्वा शान्तिपारगः।

निवसत्यपि तद् राष्ट्रं वर्धते निरुपद्रवम् ॥

तस्माद् राजा विशेषेण अथर्वाणि जितेन्द्रियम्।

दान-सम्मान-सत्कारैर्नित्यं समभिपूजयेत् ॥—अथर्व-वेद भाष्यभूमिका ने उद्धृत।



सब प्रमाणों का निष्कर्ष है कि राजपुरोहित को अथर्ववेद के मन्त्रों का तथा तत्सम्बन्धी अनुष्ठानों का ज्ञाता अवश्य होना चाहिए। इन्हीं कारणों से अथर्व वेद ऐहलौकिक माना जाता है, जहाँ अन्य तीनों वेद पारलौकिक (पारत्रिक) माने गये हैं।

अथर्ववेद की शाखायें

पुराण के अनुसार वेदव्यासजी ने जिस शिष्य को अथर्व का अध्ययन कराया उनका नाम था—सुमन्तु<sup>१</sup>। भागवत में अभिचार-प्रधान वेद के मुख्य प्रचारक होने के कारण सुमन्तु 'दारुण मुनि' की उपाधि से विभूषित किये गये हैं। अथर्ववेद की शाखाओं का विस्तार पुराणों में वर्णित है। विष्णुपुराण (३।६।९) सुमन्तु के शिष्य कबन्ध का उल्लेख करता है, परन्तु भागवत (१२।७।१) में कबन्ध का नाम निर्दिष्ट नहीं है। इस पुराण में सुमन्तु के ही दो शिष्य बताये गये हैं—पथ्य तथा वेददर्श। विष्णुपुराण में भी दो शिष्यों की चर्चा है, परन्तु वेददर्श के स्थान पर देवदर्श नाम है। दोनों के बीच यही नाम प्रामाणिक प्रतीत होता है, क्योंकि आयर्वण महानारायणो-पनिषद् अपने को देवदर्शी नामक अथर्वशाखा से सम्बद्ध बतलाता है। फलतः देवदर्श या देवदर्शी नाम ही उपयुक्त प्रतीत होता है। विष्णुपुराण के अनुसार पथ्य के तीनों शिष्यों के नाम क्रमशः जाबलि, कुमुदादि तथा शौनक दिये गये हैं : अन्य प्रमाणों की उपलब्धि होने पर इन नामों के निश्चित रूप का भी निर्णय किया जा सकता है। पथ्य के तीन शिष्य थे—(१) जाजलि, (२) कुमुद, (३) शौनक और देवदर्श के चार शिष्य थे—(१) मोद, (२) ब्रह्मबलि, (३) पिप्पलाद, (४) शौष्कायनि (या शौक्लायनि)। इनमें शौनक के शिष्य बभ्रु तथा सैन्धवायन बतलाये जाते हैं। इन्हीं मुनियों द्वारा अथर्ववेद का विशेष प्रचार सम्पन्न हुआ।<sup>२</sup>

पतञ्जलि ने पस्पशाह्निक में 'नवधाऽऽथर्वणो वेदः' लिखकर इस वेद की ९ शाखाओं का उल्लेख किया है। प्रपञ्चहृदय, चरणव्यूह तथा सायण-भाष्य के उपोद्घात में शाखाओं की संख्या में अभिन्नता होने पर भी इनके नामों में महती भिन्नता दृष्टि-गोचर होती है। इनकी तुलना करने पर इनके अभिधान इस प्रकार ठीक जमते हैं :

(१) पिप्पलाद, (२) स्तोद (या तोद), (३) मोद, (४) शौनकीय, (५) जाजल, (६) जलद, (७) ब्रह्मवद; (८) देवदर्श तथा (९) चारण वेद। इन शाखाओं में पिप्पलाद तथा शौनक के अनुसार कतिपय ग्रंथ उपलब्ध होते हैं। अन्य शाखाओं का तो नाममात्र शेष है।

(१) पिप्पलाद—पिप्पलाद मुनि एक बहुत बड़े अध्यात्मवेत्ता प्रतीत होते हैं। अपनी अध्यात्मविषयक शंकाओं के निवारण करने के अभिप्राय से सुकेशा, भारद्वाज आदि छः मुनियों के इनके पास जाने का उल्लेख मिलता है और इन्होंने जो उत्तर दिये

१. द्रष्टव्य—श्रीमद्भागवत (१२।७।१-३); वायुपुराण (६।४९-५३); विष्णुपुराण (३।६।९-१३)।

२. अथर्ववेद की शाखाओं के लिये द्रष्टव्य—डा० गङ्गासागर राय Śākhās of the Atharvaveda, *Purāṇam* XIV. 2 pp. 58-69.

वे प्रश्नोपनिषद् में सुरक्षित हैं। प्राचीनकाल में इनकी संहिता की विशेष स्थाति का पता चलता है। इनके दो ग्रंथ थे। 'प्रपञ्चहृदय' का कथन है कि पिप्पलाद शाखा की मन्त्र-संहिता २० काण्ड वाली है, तथा उसके ब्राह्मण में आठ अध्याय विद्यमान हैं। पिप्पलाद संहिता की एकमात्र प्रति शारदा लिपि में कश्मीर में उपलब्ध हुई; जिसे कश्मीर-नरेश ने जर्मन विद्वान् डा० राय को १८८५ में उपहार में भेज दी। उसी प्रति से १९०१ ई० में अमेरिका से इसका फोटोमात्र तीन बड़ी-बड़ी जिल्दों में छपा था। महाभाष्य के अनुसार 'शत्रो देवीरभिष्टय आपो भवन्तु पीतये। शं योरभिस्रवन्तु नः' अथर्व का प्रथम मन्त्र है, परन्तु आजकल प्रचलित (शौनक) संहिता में यह पष्ठ सूक्त का आदि मन्त्र है। इसके प्रथम काण्ड का सं० कलकत्ते से इधर प्रकाशित हुआ है। गुणविष्णु से पता चलता है कि यह मन्त्र पिप्पलाद शाखा का आदि मन्त्र था<sup>१</sup>। इससे भी महाभाष्यकाल में इस संहिता की विशेष प्रसिद्धि का पता भलीभाँति चल सकता है।

(२) मौद—महाभाष्य (४।१।८६) तथा शावरभाष्य (१।१।३०) में इनका उल्लेख मिलता है। अथर्वपरिशिष्ट (२।५।२) ने मौद तथा जलद शाखा वाले पुरोहित के रखने से राष्ट्र के नाश की आशंका प्रकट की है, जिससे इन शास्त्राओं के कम से कम अस्तित्व या प्रचलन का पता चलता है :—

पुरोधा जलदो यस्य मौदो वा स्यात् कदाचन।

अब्दाद् दशभ्यो मासेभ्यो राष्ट्रभ्रंशं स गच्छति ॥

(३) शौनक—आजकल प्रचलित संहिता तथा गोपथ-ब्राह्मण इसी शाखा के हैं। इसी संहिता का पूरा विवरण आगे दिया जायेगा। तौद, जाजल, ब्रह्मवद तथा देवदर्श नाममात्र प्रसिद्ध हैं। अथर्व की अन्तिम शाखा चारण-वैद्यों के विषय में कौशिक सूत्र की व्याख्या (६।३७) तथा अथर्व-परिशिष्ट (२२।२) से कुछ पता चलता है। वायुपुराण से ज्ञात होता है कि इस शाखा की संहिता में छः हजार छब्बीस (६०२६) मन्त्र थे, परन्तु यह संहिता अभी तक उपलब्ध नहीं हुई है।

अथर्व की शौनक संहिता

अथर्ववेद में २० काण्ड, ७३१ सूक्त तथा ५९८७ (पाँच हजार नव सौ सत्तासी) मन्त्रों का संग्रह है। मीमांसा करने से प्रतीत होता है कि अथर्ववेद में मन्त्रों का संकलन एक विशिष्ट उद्देश्य को ध्यान में रखकर किया गया है। आरम्भ के सात काण्डों में छोटे छोटे सूक्त सम्मिलित हैं। प्रथम काण्ड के प्रत्येक सूक्त में नियम से ४ मन्त्र, द्वितीय काण्ड में ५ मन्त्र, तृतीय काण्ड में ६ मन्त्र, चतुर्थ काण्ड में ७ मन्त्र, तथा पञ्चम काण्ड में ८ मन्त्र हैं। षष्ठ काण्ड में १४२ सूक्त हैं, तथा प्रतिसूक्त में कम से कम तीन मन्त्र हैं।

१. "शत्रा देवी" "अथर्ववेदादिमन्त्रोऽयं पिप्पलाददृष्टः"—(छान्दोग्य-मंत्र-भाष्ये)।



सप्तम कांड में ११८ सूक्त हैं जिनमें अधिकतर सूक्त एक या दो ही मंत्र के हैं। आठ से लेकर बारह कांडों में बड़े-बड़े सूक्त हैं, परन्तु विषयों की एकता न होकर विभिन्नता ही दृष्टिगोचर होती है। १३ से लेकर १८ कांड तक विषय की एकता विशेष रूप से दृष्टिगोचर होती है। १२वें काण्ड के आरम्भ में पृथ्वी सूक्त (६३ मन्त्र) है जिसमें अनेक राजनीतिक तथा भौगोलिक सिद्धान्तों की भव्य भावना आलोचक की दृष्टि को आकृष्ट करती है। १३वाँ कांड अध्यात्म-विषयक है। चौदहवें कांड में केवल दो लम्बे सूक्त हैं (१३९ मन्त्र) जिनमें विवाह का ही प्रधानतया वर्णन है। १५ वाँ कांड व्रात्य कांड है जिनमें व्रात्यों के यज्ञ-संपादन का आध्यात्मिक वर्णन है। १६ वाँ कांड दुःस्वप्ननाशक मन्त्रों (१०३) का एक सुन्दर संग्रह है। १७वें कांड में केवल एक ही सूक्त ३० मन्त्रों का है, जिसमें अम्युदय के लिए भव्य प्रार्थना की गयी है। १८वाँ कांड श्राद्ध-कांड है जिसमें पितृमेघ-सम्बन्धी मंत्र संकलित है। अन्तिम दोनों कांड 'खिल कांड' के नाम से प्रसिद्ध हैं जो मूल ग्रंथ की रचना के पीछे जोड़े गये माने जाते हैं। १९वें कांड में ७२ सूक्त तथा ४५३ मन्त्र हैं जिनमें भैषज्य, राष्ट्रवृद्धि तथा अध्यात्म-विषयक मन्त्र संकलित हैं। अन्तिम कांड में मन्त्रों की संख्या लगभग एक हजार (९५८) की है, जो विशेषरूप से सोमयाग के लिए आवश्यक होते हैं तथा ये मन्त्र ऋग्वेद ऋचाओं से साम्य रखते हैं।

इस प्रकार अथर्ववेद का एक पञ्चमांश (१२०० मन्त्र) ऋग्वेद के समानता वाली ऋचाओं में निबद्ध है। विशेषतः प्रथम, अष्टम तथा दशम मण्डलों में ये मन्त्र मिलते हैं। अन्तिम काण्ड में प्रसिद्ध कुन्ताप सूक्त सम्मिलित हैं, जो वर्तमान ऋग्वेद में उपलब्ध नहीं होते और सम्भवतः ऋग्वेद की किसी अन्य शाखा से संकलित किये गये हैं : 'कुन्ताप' सूक्त संख्या में दस हैं (२० काण्ड; सूक्त (१२७ से लेकर १३६ तक)। कौषीतकि-ब्राह्मण में इनका स्पष्ट निर्देश मिलता है। गोपथ के कथनानुसार 'कुन्ताप' शब्द का अर्थ है पापकर्म को जलाने वाले सूक्त या मंत्र—(कुम् नाम कुत्सितं भवति यत् तत् तपति तस्मात् कुन्तापः)। ऐतरेय (६।३२) तथा कौषीतकि-ब्राह्मण (३०।५) से स्पष्ट है कि इनका उपयोग यज्ञ-विधान में अवश्य होता था। इन सूक्तों का ऐतिहासिक मूल्य इसलिए माना जाता है कि इनमें राजा परीक्षित का नाम तथा उनके राष्ट्र का वर्णन विशेष रूप से आता है (सूक्त १।७।८-१०)।

अथर्ववेद का निर्माण ऋग्वेदादि संहिताओं के समकालीन हुआ हो या पश्चाद्वर्ती काल में हुआ हो, इतना तो निश्चित है कि उसमें चित्रित संस्कृति मानव समाज के आरम्भिक युग से सम्बन्ध रखती है। प्राचीन मानव-समाज में ऐसी नाना क्रियायें, अनुष्ठान तथा विश्वास विद्यमान थे जिनका विशद चित्र वैदिक साहित्य में अन्यत्र अनुपलब्ध होकर इसी अथर्व-संहिता में उपलब्ध होता है। शत्रुओं पर विजय पाने के लिये, क्लेशदायी दीर्घ रोग निवारण के लिए, सद्योजात बालकों तथा उनकी माताओं को

सन्तप्त करने वाले भूत-प्रेतों के विनाश के लिए नाना अभिचारों का विचित्र वर्णन अथर्ववेद को मानवशास्त्र के अभ्यासियों के निमित्त एक बहुमूल्य विश्वकोष सिद्ध कर रहा है। जादू-टोना का प्रचार आथर्वण युग की एक विशिष्ट घटना है। जादू (यातु) भी दो प्रकार के होते हैं—शोभन प्रकार के जादू में किसी दूसरे अनिष्ट से अपने आपको बचाने की भावना प्रबल रहती है। अशोभन प्रकार के जादू में जिसे अंग्रेजी में 'ब्लैक मैजिक' (काला जादू) के नाम से पुकारते हैं, शत्रु-विशेष के ऊपर मारण, मोहन तथा उच्चाटन की भावनायें विशेष जागरूक रहती हैं। अथर्ववेद में इन दोनों प्रकार के जादू-टोने का उत्कृष्ट साम्राज्य मानव-संस्कृति के आदिम युग का परिचायक है।

### अथर्ववेद की त्रिविध संहितायें

अथर्ववेद को छोड़कर अन्य तीन वेदों की केवल एक ही संहिता पाई जाती है जो मुद्रित और प्रकाशित हैं। परन्तु अथर्ववेद की तीन संहिताओं का पता चलता है। अथर्ववेदीय कौशिक सूत्र के दारिल भाष्य में इन त्रिविध संहिताओं के नाम तथा स्वरूप का परिचय दिया गया है। इन संहिताओं के नाम हैं (१) आर्षी संहिता (२) आचार्य संहिता (३) विधिप्रयोग संहिता। इन तीनों संहिताओं में ऋषियों के द्वारा परम्परागत प्राप्त मन्त्रों के संकलन होने से इसे ऋषि-संहिता कहा जाता है। अथर्ववेद का आजकल जो विभाजन काण्ड, सूक्त तथा मन्त्र रूप में प्रकाशित हुआ है इसी शौनकीय संहिता को ही ऋषि-संहिता कहते हैं। दूसरी संहिता का नाम आचार्य-संहिता है जिसका विवरण दारिलभाष्य में इस प्रकार पाया जाता है। “येन उपनीय शिष्यं पाठयति सा आचार्य-संहिता”। अर्थात् उपनयन संस्कार करने के पश्चात् गुरु जिस प्रकार से शिष्य को वेद का अध्यापन करता है वही आचार्य-संहिता कही जाती है। उदाहरण के लिए अथर्ववेद का यह मन्त्र लिया जा सकता है। शौनकीय अथर्व-संहिता के प्रथम काण्ड के तृतीय सूक्त का प्रथम मन्त्र इस प्रकार है :—

“विद्या शरस्य पितरं पर्जन्यं शतवृष्णम् । तेना ते तन्वे शं करं पृथिव्यां ते निषेचनं बहिष्टे अस्तु बालिति । १।३।१” परन्तु इसी सूक्त का दूसरा मन्त्र यह है—विद्या शरस्य पितरं मित्रं शतवृष्णम् । ते ना ते तन्वे.....अस्तु बालिति । तीसरा मन्त्र भी ऐसा ही है जिसमें ‘विद्या शरस्य पितरं’ तो आदि में है और तेना ते तन्वे.....अस्तु बालिति” अन्त में है। इन तीनों मन्त्रों के अनुशीलन से पता चलता है कि प्रथम मन्त्र में ‘पर्जन्यं शतवृष्णम्’, दूसरे मन्त्र में ‘मित्रं शतवृष्णम्’ और तीसरे मन्त्र में ‘वरुणं शतवृष्णम्’ अंश ही केवल नवीन है। इसके अतिरिक्त इन मन्त्रों के ‘विद्या शरस्य पितरं’ आदि में और “ते ना ते तन्वे शंकरं पृथिव्यां ते निषेचनं बहिष्टे बालिति” यह मन्त्र का अंश अन्त में प्रत्येक मन्त्र में आवृत्त किया गया है। अतः आचार्य अपने शिष्यों को पढ़ाते समय केवल मन्त्र में आये हुए नवीन अंशों का ही अध्यापन करता था।



इन्हीं नवीन मन्त्रों का संग्रह आचार्य संहिता है। इस आचार्यसंहिता के पदपाठ से युक्त हस्तलिखित प्रति प्राप्त हुई है।

विधि-प्रयोग संहिता वह है जिसमें मन्त्रों के प्रयोग किसी विशिष्ट विधि के अनुष्ठान के लिए किये जाते हैं। इस अनुष्ठान के अवसर पर एक ही मन्त्र के विभिन्न पदों को विभक्त करके नये-नये मन्त्र किये जाते हैं। यथा—

आर्षी संहिता का मन्त्र यह है—

“ऋतुभ्यः स्वाहा, आर्तवेभ्यः, माद्भ्यः संवत्सरेभ्यः।

धात्रे विधात्रे समृधे भूतस्य पतये यजे ॥”

अब इस मन्त्र को विभक्त करके आठ मन्त्र अनुष्ठान के लिये तैयार किये जाते हैं। जैसे—

(१) ऋतुभ्यः त्वा यजे स्वाहा।

(२) आर्तवेभ्यः त्वा यजे स्वाहा।

(३) माद्भ्यः त्वा यजे स्वाहा।

(४) संवत्सरेभ्यः त्वा यजे स्वाहा।

इसी प्रकार से धात्रे, विधात्रे, समृधे, और भूतस्य पतये के बाद भी ‘त्वा यजे स्वाहा’ जोड़ा जायेगा। विधि में प्रयुक्त होने वाले इन मन्त्रों का समुदाय ‘विधि-प्रयोग संहिता’ कहा जाता है।

विधि-प्रयोग संहिता का यह पहिला प्रकार है। इसी भाँति से इसके चार प्रकार और भी होते हैं। दूसरे प्रकार में नये शब्द मन्त्रों में जोड़े जाते हैं। तीसरे प्रकार में किसी विशिष्ट मन्त्र का आवर्तन उस सूक्त के प्रति मन्त्र के साथ किया जाता है। इस प्रकार से सूक्त के मन्त्रों की संख्या द्विगुणित कर दी जाती है। चौथे प्रकार में किसी सूक्त में आये हुए मन्त्रों के क्रम का परिवर्तन कर दिया जाता है। पाँचवें प्रकार में किसी मन्त्र के अर्ध भाग को ही सम्पूर्ण मन्त्र मानकर प्रयोग किया जाता है। इस प्रकार आर्षी संहिता के मन्त्रों का विधि-प्रयोग संहिता में पाँच प्रकार से प्रयोग या उपयोग किया जाता है।

इससे स्पष्ट है कि ऋषिसंहिता ही मूल संहिता है। आचार्य संहिता में इसका संक्षेपीकरण कर दिया जाता है जबकि विधि-प्रयोग संहिता में इसका विस्तृतीकरण प्राप्त होता है। आचार्य दारिल के कौशिक सूत्र के भाष्य के अनुसार अथर्व संहिता के उपर्युक्त तीन प्रकारों का यह विश्लेषण किया गया है।<sup>१</sup>

३. इस विषय पर प्रामाणिक तथा विस्तृत विवेचन के लिए देखिए :—डा० एच० आर० दिवेकर—अथर्व संहिता एण्ड इट्स फार्म्स। पृ० १९३-२१२। क्षेत्रेशचन्द्र चट्टोपाध्याय फेलिसिटेशन वाल्यूम, इलाहाबाद, सन् १९७१ ई०।

## अथर्व में विज्ञान

अथर्ववेद के भीतर आयुर्वेद के सिद्धान्त तथा व्यवहार की अनेक महनीय जिज्ञास्य बातें भरी हुई हैं, जिनके अनुशीलन से आयुर्वेद की प्राचीनता, प्रामाणिकता तथा व्यापकता का पूरा परिचय हमें मिलता है। रोग, शारीरिक प्रतीकार तथा औषध के विषय में अनेक उपयोगी एवं वैज्ञानिक तथ्यों की उपलब्धि अथर्ववेद की आयुर्वेदिक विशिष्टता बतलाने के लिये पर्याप्त मानी जा सकती है। त्वक् रोग (ज्वर) का सामान्य वर्णन (६।२१।१-३), सतत-शारद-ग्रैष्म-शीत-वार्षिक-तृतीयक आदि ज्वर के प्रभेदों का निर्देश (१।२५।४-५), बलास रोग का अस्थि तथा हृदय की पीड़ा करना (६।१४।१-३), अपचित (गण्डमाला) के एनी-श्येनी-कृष्णा आदि भेदों का निदर्शन (६।८३।१-३) यक्ष्मा, विद्रव्य, वातीकार आदि नाना रोगों का वर्णन (१।१३।१-२२) इस संहिता में स्थान-स्थान पर किया गया है। प्रतीकार के विषय में आधुनिक प्रणाली की शल्यचिकित्सा का निर्देश अतीव विस्मयकारी प्रतीत होता है, जैसे-मूत्रघात होने पर शरशलाका आदि के द्वारा मूत्र का निःसारण (१।३।१९), मुख-प्रसव के लिए योनिभेदन (१।११।१-६) जल-धावन के द्वारा व्रण का उपचार (५।१७।१-३) आदि। नाना कृमियों के द्वारा नाना प्रकार के रोगों की उत्पत्ति का सिद्धान्त प्राचीन आयुर्वेद को आधुनिक वैद्यकशास्त्र के साथ सम्बद्ध कर रहा है। रोग-कारक नाना कृमियों का वर्णन (२।३१।१-५), नेत्र, नासिका तथा दांतों में प्रवेश करने वाले कृमियों के नाम तथा निरसन के उपाय (५।२३।१-१३) तथा सूर्य-किरणों के द्वारा इनका नाश (४।३७।१-१२) आदि अनेक विषय वैज्ञानिक आधार पर निर्मित प्रतीत होते हैं। रोगों के निवारणार्थ तथा सर्पविष के दूरीकरणार्थ नाना औषधियों, औषधों तथा मणियों का निर्देश यहाँ मिलता है। आश्चर्य की बात है कि 'विषस्य विष-मौषधम्' का सिद्धान्त भी अथर्व के एक मन्त्र में (७।८८।१) पाया जाता है। इसीलिए तो आयुर्वेद अथर्ववेद का उपवेद माना जाता है।

अनेक भौतिक विज्ञानों के तथ्य भी यहाँ यत्र-तत्र बिखरे मिलते हैं। उन्हें पहचानने तथा मूल्यांकन करने के लिए वेदज्ञ होने के अतिरिक्त विज्ञानवेत्ता होना भी नितान्त आवश्यक है। एक दो पदों या मन्त्रों में निगूढ़ वैज्ञानिक रहस्यों का उद्घाटन किया गया है जिसे वैज्ञानिक की शिक्षित तथा अभ्यस्त दृष्टि ही देख सकती है। एक विशिष्ट उदाहरण ही इस विषय-संकेत के लिए पर्याप्त होगा। अथर्ववेद के पञ्चम काण्ड के पञ्चम सूक्त में लाख (लाख) का वर्णन है, जो वैज्ञानिकों की दृष्टि में नितान्त प्रामाणिक तथ्यपूर्ण तथा उपादेय है। आजकल राँची (बिहार) में भारत सरकार की ओर से 'लाख' के उत्पादन तथा व्यावहारिक उपयोग के विषय में एक अन्वेषण-संस्था कार्य

१. द्रष्टव्य राजगुरु पण्डित हेमराज शर्मा द्वारा लिखित 'काश्यप-संहिता' का उपोद्घात, पृ० ९-१२ (बम्बई, १९३८ ई०)।



कर रही है। उसकी नवीन वैज्ञानिक खोजों के साथ इस सूक्त में उल्लिखित तथ्यों की तुलना करने पर किसी भी निष्पक्ष वैज्ञानिक को आश्चर्य हुए बिना नहीं रह सकता। आधुनिक विज्ञान के द्वारा समर्पित और पुष्ट की गई सूक्त-निर्दिष्ट बातें संक्षेप में ये हैं—

(१) लाह (लाख, लाक्षा) किसी वृक्ष का निस्यन्द नहीं है, प्रत्युत उसे उत्पन्न करने का श्रेय कीट-विशेष को (मुख्यतया स्त्री-कीट को) है। वह कीट यहाँ 'शिलाची' नाम से व्यवहृत किया गया है। उसका पेट लाल रङ्ग का होता है और इसी से वह स्त्री (कीट) संखिया खाने वाली मानी गयी है। यह कीट अश्वत्थ, न्यग्रोध, धव, खदिर आदि वृक्षों पर विशेषतः रह कर लाक्षा को प्रस्तुत करता है (५।५।५)।

(२) स्त्री कीट के बड़े होने पर अण्डा देने से पहिले उसका शरीर क्षीण हो जाता है और उसके कोष में पीलापन विशेषतः आ जाता है। इसीलिए यह कीट यहाँ 'हिरण्यवर्णा' तथा 'सूर्यवर्णा' कही गई है (५।५।६)। इसके शरीर के ऊपर रोंये अधिक होते हैं। इसीलिए यह 'लोमश वक्षणा' कही गई है। लाह की उत्पत्ति विशेष-रूप से वर्षा काल की अँधेरी रातों में होती है और इसी लिए इस सूक्त में रात्रि माता तथा आकाश पिता बतलाया है (१।५।१)।

(३) कीड़े दो प्रकार के होते हैं—(क) सरा = रेंगनेवाले; (ख) पतत्रिणी = पंखयुक्त, उड़ने वाले (पुरुष कीट)। शरा नामक (स्त्री) कीड़े वृक्षों तथा पौधों पर रेंगते हैं और इससे वे 'स्पर्णी' कहलाते हैं।

### विषय-विवेचन

अथर्ववेद का विषय-विवेचन अन्य वेदों की अपेक्षा नितान्त विलक्षण है। इसमें वर्णित विषयों का तीन प्रकार से विभाजन किया जा सकता है—(१) अध्यात्म, (२) अधिभूत और (३) अधिदैवत। अध्यात्म प्रकरण में ब्रह्म, परमात्मा के वर्णन के अनन्तर चारों आश्रमों का भी पर्याप्त निर्देश है। अधिभूत प्रकरण में राजा, राज्य-शासन, संग्राम, शत्रुबाहन आदि विषयों का वर्णन प्रस्तुत किया गया है। अधिदैवत प्रकरण में नाना देवता, यज्ञ तथा काल के विषय में पर्याप्त ज्ञातव्य सामग्री है। इस स्थूल विवेचन के बाद विस्तृत विवरण नीचे दिया गया है—

१. इस लाक्षा सूक्त के वैज्ञानिक तथ्यों की जानकारी के लिए देखिए दो लेख—

(क) Dave: International Academy of Indian Culture, Nagpur [Sept. 1950]

(ख) Dr. Hora Journal of Asiatic Society of Bengal [Vol. XVIII 1952, No. 1. PP. 13-15]

(१) भैषज्यानि सूक्तानि—इस प्रकरण के अन्तर्गत रोगों की चिकित्सा से सम्बन्ध रखने वाले मन्त्र तथा विधि-विशेषों का अन्तर्भाव होता है। रोगों की उत्पत्ति नाना प्रकार के पीड़ा पहुँचाने वाले राक्षसों तथा भूत-प्रेतों के कारण होती है। इसलिए अनेक मन्त्रों में इन्हें दूर करने का उपाय वर्णित है। कौशिकसूत्र में इन मन्त्रों की सहायता से किये जानेवाले जादू टोनों का भी विशेष वर्णन है। रोगों के लक्षण तथा उनके कारण उत्पन्न शारीरिक विकारों का विशद वर्णन आयुर्वेद की दृष्टि से विशेष महत्त्वशाली है। अथर्ववेद में तक्मन ज्वर का ही नाम है, इसके विषय में अथर्ववेद का उक्त है कि ज्वर मनुष्यों को पीला बना देता है, तथा आग के समान तीव्र गर्मी से लोगों को जला डालता है। इसलिए उससे प्रार्थना की जाती है कि या तो वह गायब हो जाय अथवा यह भूजवत्, बल्लिक, तथा महाशृष नामक सुदूर प्रान्तों में भाग जाय (५।२५।७।८) बलास रोग (क्षय) (६।१४), गण्डमाला (६।८३), यक्ष्मा (६।८५) जिसे दूर करने के लिए वरुण नामक ओषधि के सेवन का उपयोग), खाँसी (६।१०५), दन्त-पीड़ा (६।१४०) आदि रोगों तथा उनकी ओषधि का वर्णन बड़ी ही सुन्दरता से अथर्ववेद में किया गया है। सर्प-विष को दूर करने के भी अनेक उपाय वर्णित हैं। सूक्त ५।१३ में असित तैमात, आलिगी, विलिगी, उरगूला आदि साँपों के नाम उल्लिखित हैं, जिन्हें लोकमान्य तिलक ने विदेशी प्रभावों का सूचक बतलाया है। अनेक औषधियों तथा वृक्षों की प्रशंसा में भी अनेक मन्त्र मिलते हैं। डाक्टर विन्टरनिट्स ने अथर्ववेद में उल्लिखित अप्सरा तथा गन्धर्व-विषयक भावनाओं को जर्मनदेशीय भावनाओं से तुलना की है।

(२) आयुष्याणि सूक्तानि—दीर्घ आयु के लिए प्रार्थना करने वाले मन्त्रों का सम्बन्ध इस विभाग से है। इन सूक्तों का विशेष प्रयोग पारिवारिक उत्सवों के अवसर पर होता था, जैसे बालक का मुण्डन, युवक का गोदान (प्रथम क्षौरकर्म) तथा उपनयन संस्कार। इन सूक्तों में एकशत शब्द तथा एकशत हेमन्त तक जीवित रहने के लिए, सौ प्रकार के मृत्युओं से बचने के लिए, प्रत्येक प्रकार के रोग से रक्षा के निमित्त प्रार्थनाएँ उपलब्ध होती हैं। अथर्व में आयु की दीर्घता के लिए हाथ में 'रक्षासूत्र' धारण करने का विशेष विधान मिलता है। इस रक्षासूत्र के धारण करने से प्राणी को पूर्ण स्वास्थ्य तथा चिरजीवन की सत्ता प्राप्ति होती है। १७वें कांड का एकमात्र सूक्त इसी के अन्तर्गत आता है।

(३) पोष्टिकानि—इस विभाग के अन्तर्गत घर धनाने के लिए, हल जोतने के लिए, बीज बोने के लिए, अनाज उत्पन्न करने के लिए, पुष्टि के लिए, विदेश में व्यापार करने के लिए जानेवाले वणिक् के लिए, नाना प्रकार के आशीर्वाद की प्रार्थना की गई है। इस विषय में सबसे सुन्दर वृष्टि सूक्त (अथर्व ४।१५) है, जिसमें वृष्टि का बड़ा ही रमणीय, साहित्यिक तथा उज्ज्वल वर्णन उपलब्ध होता है।



(४) प्रायश्चित्तानि—इन सूक्तों में प्रायश्चित्त का विधान पाया जाता है। प्रायश्चित्त का विषय है चारित्रिक त्रुटि या धार्मिक विरोध तथा अन्य विधिहीन आचरणों का विधान—जैसे ज्ञात और अज्ञात अपराध के हेतु धर्मशास्त्र द्वारा वर्जित विवाह के कारण, ऋण का प्रतिशोध न करने के कारण, बड़े भाई के पूर्व छोटे भाई के विवाह करने के कारण जो अपराध मानवों से होता है उसे दूर करने के लिए यहाँ प्रायश्चित्तों का विधान है। इनसे सम्बन्ध रखनेवाले ऐसे उत्सव, गीत तथा मन्त्र पाये जाते हैं, जिनके द्वारा शारीरिक दुर्बलता, मानसिक त्रुटि, दुःस्वप्न, अपशकुन आदि वस्तुएँ निराकृत तथा दूरीकृत की जाती हैं। इस युग में अशुभ शकुनों में भी विश्वास था—पक्षियों के उड़ने का स्वप्न, युग्म बालक के जन्म का स्वप्न, बालक का अशुभ नक्षत्र में जन्म। आज की भाँति उस युग में भी इन अपशकुनों के द्वारा मानव अपने कल्याण की भावना से भयभीत तथा त्रस्त होता था और उसे दूर करने के निमित्त अनेक उपायों को करता था, जिनका यहाँ बहुल विवरण मिलता है।

(५) स्त्रीकर्माणि—विवाह तथा प्रेम से सम्बन्ध रखनेवाले बहुत से सूक्त तत्कालीन समाज का चित्र प्रस्तुत करने के लिए विशेष सहायक हैं। इन सूक्तों में पुत्रोत्पत्ति के लिए तथा सद्योजात शिशु की रक्षा करने के लिए भव्य प्रार्थना की गई है। १४ वाँ काण्ड विशेषतः इसी प्रसंग से सम्बद्ध है। दूसरे प्रकार के मन्त्रों में अपनी सपत्नी को वश में करने के लिए तथा अपने पति के स्नेह का सम्पादन करने के लिए अनेक जादू-टोनों का वर्णन है। कौशिक-सूत्र से पता लगता है कि किसी स्त्री के प्रेम सम्पादन के लिए किस प्रकार उसकी मिट्टी की मूर्ति बनाई जाती है, तथा वाण के द्वारा उसके हृदय को विद्ध किया जाता है, तथा उस समय अथर्व (३।२५) के मन्त्रों का पाठ भी किया जाता है। इसी प्रकार पति के वशीकरण के निमित्त स्त्री उसकी मूर्ति बनाकर गरम वाणों के सिरे से उसके मस्तक को वेधती है। साथ ही साथ अथर्व वेद के ६।१३०, ६।१३८ सूक्त के मन्त्रों का पाठ भी करती है। इन सूक्तों में देवताओं से पति को पागल बनाने की प्रार्थना है जिससे वह दिन-रात उसी के ध्यान में आसक्त रहे—“हे मरुत् ! मेरे पति को उन्मत्त बना दो, हे अन्तरिक्ष ! तथा हे अग्नि ! उसे पागल बना दो जिससे वह मेरा ही चिन्तन किया करे” (६।१३०।४)। यदि वह भागकर तीन या पाँच योजन भी अन्यत्र चला गया हो तो वह लौट आवे (अ० ६।१३१।४)। सबसे भयानक तो वह प्रार्थना है जिसमें एक स्त्री अपनी प्रतिस्पर्धिनी स्त्री को ध्वस्त तथा परास्त करने के लिए आग्रह करती है (अ० १।१४)। इन मन्त्रों तथा क्रियाओं को ‘आभिचारिक’ नाम से पुकारते हैं, क्योंकि विशेषतः मारण, मोहन (वशीकरण) तथा उच्चाटन आदि फलों की सिद्धि के निमित्त ही इनका बहुल प्रयोग होता है।

(६) राजकर्माणि<sup>१</sup>—राजाओं से सम्बद्ध बहुत से सूक्त अथर्ववेद में पाये जाते हैं जिनके अध्ययन से तत्कालीन राजनैतिक दशा का विशद चित्र उपलब्ध होता है। शत्रुओं को परास्त करने की प्रार्थना के साथ-साथ संग्राम तथा तदुपयोगी साधनों—जैसे रथ, दुन्दुभि शंख आदि-का विशेष विवरण सांग्रामिक दृष्टि से भी अथर्व की महत्ता घोषित कर रहा है। अथर्व के 'क्षत्रवेद' नाम का यही कारण प्रतीत होता है। उस युग में प्रजा ही राजा का संवरण (चुनाव) करती थी। अथर्व ३।४ सूक्त में मनुष्यों के साथ ही साथ अश्विन्, मित्रावरुण, मरुत् तथा वरुण के द्वारा भी राजा के संवरण करने का वर्णन किया गया है। अन्ध सूक्त (अथर्व० ३।३) से पता चलता है कि देश से निष्कासित राजा पुनः राज्य में बुलाया जाता था, तथा सम्मान-पूर्वक प्रतिष्ठा पाता था। संग्राम के लिए वीरों के हृदय में उत्साह फूँकनेवाले नगाड़े (दुन्दुभि) का वर्णन नितान्त साहित्यिक तथा वीर रस से पूर्ण है। पाँचवें काण्ड का दशमसूक्त कवित्व तथा मनोहर भावों के प्रदर्शन के कारण बड़ा ही रोचक, सरस तथा अभिव्यञ्जनात्मक है। दुन्दुभि की गड़गड़ाहट सुनकर शत्रु की नारी को भयानक अस्त्रों के संघर्ष के बीच में अपने पुत्र को छाती से चिपका कर भाग जाने की यह प्रार्थना संग्राम के प्रांगण में कितना कर्णार्जनक दृश्य उपस्थित करती है—(अथर्व ५।२०।५)

दुन्दुभिसूक्त (५।२१) में सुन्दर उपमा तथा भाव-सौष्ठव का योग उसे वीर रस के आदि काव्य होने की स्पष्ट घोषणा कर रहा है। दुन्दुभि से शत्रुओं के त्रासन तथा मोहन की प्रार्थना करते समय मालोपमा का यह सौन्दर्य नितान्त अभिराम तथा श्लाघनीय है (वही, ५।२१।६)—

यथा श्येनात् पतन्न्रिणः संविजन्ते अहर्दिवि सिंहस्य स्तनथोर्यथा ।

एवा त्वं दुन्दुभेऽमित्रानभिकन्द प्रत्रासयाथो चित्तानि मोहय ॥

मन्त्र का आशय है कि जिस प्रकार बाजपक्षी से अन्य पक्षी उद्विग्न हो जाते हैं और जिस प्रकार सिंह की गर्जना सुनकर प्राणी भयभीत हो उठते हैं, उसी प्रकार हे दुन्दुभि ! तुम हमारे शत्रुओं के प्रति अपनी गड़गड़ाहट करो, उन्हें खूब डरा दो और उनके चित्त को मोहित कर दो, जिससे युद्ध में उनकी शक्ति का ह्रास हो तथा वे शीघ्र ध्वस्त हो जायें ।

पृथिवी सूक्त—भाषा तथा भाव की दृष्टि से नितान्त उदात्त, भावप्रवण तथा सरस है। पृथ्वी की महिमा का यह वर्णन स्वातन्त्र्य के प्रेमी तथा स्वच्छन्दता के रसिक आयर्वर्ण ऋषि का हृदयोद्गार है। इस शैली के प्रौढ़ काव्य की उच्च कल्पना तथा

१. द्रष्टव्य सातवडेकर—मातृभूमि और स्वराजशासन, अथर्ववेद भाग २, (स्वाध्याय मण्डल, पारडी)



भव्य भावुकता वैदिक साहित्य में भी अन्यत्र दुर्लभ है। इस सूक्त में आथर्वण ऋषि ने ६३ मन्त्रों में मातृरूपिणी भूमि की समग्र पार्थिव पदार्थों की जननी तथा पोषिका के रूप में महिमा उद्घोषित की है तथा प्रजा को समस्त बुराइयों, क्लेशों तथा अनर्थों से बचाने तथा सुख-सम्पत्ति की वृष्टि के लिए प्रार्थना की है।

इस सूक्त में 'मातृभूमि' की बड़ी ही मनोरम कल्पना की गई है। 'मातृभूमि' का यह रुचिर वर्णन देशभक्ति की प्रेरणा का मधुर विलास है। 'मातृभूमि' एक सजीव रूप में हमारे सामने प्रस्तुत होती है। 'माता भूमिः पुत्रोऽहं पृथिव्याः' (१२।१।१२) — अर्थात् 'मेरी माता भूमि है और मैं मातृभूमि का पुत्र हूँ' बड़ी ही उदात्त भावना का प्रेरक मन्त्र है। इस भूमि के निर्माण तथा संरक्षण में देवताओं का सहयोग जागरूक रहा है। 'अश्विनो ने जिसे मापा, विष्णु ने अपने तीन पादप्रक्षेपों को रखा, शक्ति के स्वामी (शचीपति) इंद्र ने जिसे अपने लाभ के लिए शत्रुओं से विरहित बनाया, वह भूमि मुझे उसी प्रकार दूध दे जिस प्रकार माता अपने पुत्र को स्वतः अनुराग से दूध देती है' (मन्त्र ७०)। 'सा नो भूमिर्विसृजतां माता पुत्राय मे पयः' इस वाक्य में कितनी ममता भरी हुई है। पृथ्वी के ऊपर नाचने, कूदने, फांदने तथा लड़ने-भिड़ने का कितना स्वाभाविक वर्णन यहाँ किया गया है। पृथ्वी का एकांगी रूप प्रस्तुत न होकर उसका सर्वाङ्गीण रूप इस सूक्त में उपस्थित किया गया है। पृथ्वी के ऊपर नदी तथा पर्वत सदा लाभदायक बनें, छहों ऋतुओं का आगमन प्रजा के कल्याण के निमित्त हो, समग्र प्रजा एक समष्टि के रूप में कल्याण की भाजन बनायी गयी है। पृथ्वी से प्रार्थना है कि जितने सर्प, वृश्चिक, हिसक तथा रोगवर्धक क्रिमि प्रावृड्काल में (क्योंकि ये वर्षा के आगमन पर उत्पन्न होते हैं, तथा प्रजा को महतां हानि पहुँचाते हैं) तुम पर चढ़ें, वे हमसे दूर भाग जाय, तथा शिव कल्याण हमारे पास आवे' (मन्त्र ४५)।

इस प्रकार यह भूमिसूक्त अथर्ववेदीय युग की महनीय राष्ट्रीयता का सन्देशवाहक बनकर आज भी हमारे लिए उत्साह तथा उल्लास का सद्यः प्रेरक है (१२।१)।

(७) ब्रह्मण्यानि—इनमें जगत के परमतत्त्वभूत परमात्मा तथा परब्रह्म के स्वरूप और कार्य का विवेचन है। इन आमुष्मिक ब्रह्मण्य सूक्तों के कारण ही अथर्ववेद 'ब्रह्मवेद' के महनीय अभिधान से पुकारा जाता है। इन सूक्तों में दर्शन के गम्भीरतम तथ्यों की विशद समीक्षा प्रस्तुत की गई है। इन सूक्तों में अन्तर्दृष्टि से संवलित प्रातिमचक्षु ऋषियों के स्वानुभूत तत्त्वों का विशद विवेचन इन्हें बहुमूल्य तथा दार्शनिक दृष्टि से विशेष उपादेय सिद्ध कर रहा है।

परमतत्त्व नामा अभिधानों तथा संज्ञाओं के द्वारा अभिहित किया गया है। वही 'काल' नाम से जगत्, पृथ्वी तथा दिव् का उत्पादक और नियन्ता है। काल समस्त प्रपञ्च का अधिष्ठान है। उसमें केवल मन, प्राण तथा नाम ही समाहित नहीं हैं; प्रत्युत वह सबका ईश्वर तथा प्रजापति का भी पिता है। उसी के संकल्प करने पर यह जगत्

उत्पन्न हुआ और उसी में प्रतिष्ठित है। इस प्रकार काल ही जगत् का परमतत्त्व स्वीकृत किया गया है (१९।५।३।८) :—

काले तपः काले ज्येष्ठं काले ब्रह्म समाहितम् ।

कालो ह सर्वस्येश्वरो यः पितासीत् प्रजापतेः ॥

त्रयोदश काण्ड के अनेक सूक्तों में जिस 'रोहित' का वर्णन है वह भी सूर्य या सूर्यस्थ वीर्य का प्रतीक होने से जगत् के सृष्टि आदि समस्त व्यापारों का निर्वाहक है। सूर्य के घोड़े उसी रोहित को रथ पर चढ़ाकर चारों ओर ले जाते हैं। वही यज्ञका जनयिता, अथ च समग्र विश्व का निर्माता है। उसी के अधिष्ठान के ऊपर यह विश्व खड़ा है तथा अपना जीवन यापन करता है। इस वर्णन से स्पष्टतः प्रतीत होता है कि रोहित ब्रह्म का ही प्रतीक है।

अन्य सूक्तों में गौ का वर्णन बड़ी मामिकता के साथ किया गया है (१०।१०), तथा वशा गौ जगत् के समस्त पदार्थों की जननी के रूप में चित्रित की गई है। ब्राह्मणों के लिए दक्षिणास्वरूप होने से ही गौ का महत्त्व वैदिक युग में नहीं था; प्रत्युत कृषक-समाज के लिए सर्वस्व होने के कारण भी गौ का गौरव अतीव महान् था। इस सूक्त में वशा गौ जगत् में सर्वश्रेष्ठ तत्त्व के रूप में चित्रित की गयी है। कोई वशा की अमृत रूप से और कोई मृत्युरूप से उपासना करते हैं। संसार में देव, मनुष्य, असुर, पितर तथा ऋषिगण सब कुछ वशा ही है (अथर्व १०।१०।२६)—

वशामेवामृतमाहुर्वशां मृत्युमुपासते ।

वशेदं सर्वमभवद् देवा मनुष्या असुराः पितर ऋषयः ॥

गौ के इस आध्यात्मिक महत्त्व को समझने वाले व्यक्ति को ही यज्ञ में दान देने से वह सफल तथा कल्याणप्रद होता है (मं० २७) ।

'स्कम्भ' (१०।७, ८) तथा 'उच्छिष्ट' (११।९) प्रकारान्तर से परब्रह्म के ही नवीन अभिधान एवं स्वरूप प्रतीत होते हैं। जगत् के समस्त पदार्थों का आश्रय तथा अधिष्ठाता होने के कारण ही वह परमतत्त्व स्कम्भ (आधार) की संज्ञा से मण्डित है। वह केवल विश्व का ही कारण नहीं; प्रत्युत ब्रह्म का भी कारण है और इसीलिए वह 'ज्येष्ठ ब्रह्म' कहलाता है। जिसमें भूमि, अन्तरिक्ष तथा आकाश समाहित हैं—अग्नि, चन्द्रमा, सूर्य तथा वायु जिसमें अपित होकर रहते हैं—वही स्कम्भ है (१०।७।१२)। वही आत्मा के साथ ऐक्य धारण करनेवाला तत्त्व है। 'उच्छिष्ट' शब्द का अर्थ होता है—बचा हुआ, शेष पदार्थ। दृश्य प्रपञ्च के निषेध करने पर जो वस्तु अवशिष्ट रहती है वही 'उच्छिष्ट' है, अर्थात् 'नेति नेति' ब्रह्म। जगत् के समस्त पदार्थों की उत्पत्ति—वेद तथा पुराण की उत्पत्ति (मन्व २४), प्राण, अपान, वधु, श्रोत्र आदि की उत्पत्ति (मन्व २५) उच्छिष्ट से ही हुई है (११।७।२३)—



यच्च प्राणति प्राणेन यच्च पश्यति चक्षुषा ।

उच्छिष्टाज्जज्ञिरे सर्वे दिवि देवा दिविश्रिताः ॥

ब्रात्य—अथर्ववेद की शौनक शाखा की जो संहिता ही पूर्णतया उपलब्ध है, तथा आजकल प्रचलित है उसका १५वाँ काण्ड 'ब्रात्यकाण्ड' के नाम से पुकारा जाता है, क्योंकि इसमें ब्रात्य का ही समग्रतया विवरण है। इस काण्ड में दो अनुवाक हैं, जिनमें प्रथम अनुवाक में ७ सूक्त तथा दूसरे में ११ सूक्त हैं। इस प्रकार इनमें १८ सूक्त हैं और प्रति सूक्त में अनेक गद्यात्मक मन्त्र हैं। पैप्पलाद शाखा की उपलब्ध अपूर्ण संहिता में १८वें काण्ड के २७वें सूक्त में ब्रात्य-विषयक केवल ९ मन्त्र ही मिलते हैं, शेष मन्त्र लुप्त हो गये हैं। विचारणोय प्रश्न यह है कि 'ब्रात्य' कौन है? साधारणतः ब्रात्य उस मनुष्य को कहते हैं जिसका जन्म तो द्विजकुल में हुआ हो, पर जिसका उपनयनादि संस्कार न हुआ हो। जान पड़ता है कि प्राचीन काल में आर्यों की कुछ अर्धसभ्य शाखायें थीं, जो बस्तियों के बाहर रहती थीं और धीरे-धीरे वे आर्य-समाज में मिल गईं, परन्तु उस आदिम काल में उनका रहन-सहन अन्य लोगों से भिन्न था। सम्भवतः वे वैदिक संस्कारों को नहीं मानती थीं। ताण्ड्य-ब्राह्मण (१७।१) में इनकी वेशभूषा का बड़ा ही विस्तृत तथा सजीव वर्णन किया गया मिलता है जिससे इनकी जाति-गत विशिष्टता, आचार-व्यवहार और रहन-सहन का रोचक चित्र हमारे नेत्रों के सामने झलक उठता है, परन्तु अथर्ववेदीय 'ब्रात्यकाण्ड' में निर्दिष्ट ब्रात्य का तात्पर्य क्या है? आचार-विचार से रहित तथा नियम की शृंखला में बद्ध न होने वाले व्यक्ति का द्योतक होने के कारण 'ब्रात्य' शब्द का लाक्षणिक अर्थ हुआ—ब्रह्म, जो जगत् के नियमों की शृंखला में न बद्ध है और न जो कार्यकारण की भावना से ही ओतप्रोत है। इसी ब्रह्म के स्वरूप का तथा उससे उत्पन्न सृष्टिक्रम का व्यवस्थित वर्णन इस काण्ड में विस्तार के साथ किया गया है।

'ब्रात्यो वा इदम् अग्र आसीत्'—पैप्पलाद शाखा के इस वाक्य से स्पष्ट है कि जगत् के आदि में 'ब्रात्य' ही केवल विद्यमान था। फलतः 'ब्रात्य' शब्द से 'ब्रह्म' का ही यहाँ संकेत है। यह ब्रात्य गतिमान् होकर प्रजापति को प्रेरित करता है। यहाँ प्रजापति से तात्पर्य हिरण्यगर्भ से है—“स प्रजापतिः सुवर्णमात्मन्यपश्यत् तत्प्राजनयत्।” यहाँ जीवों के शुभाशुभ कर्मों के संस्कार को सुवर्ण कहा गया है। जिस प्रकार सोने से नाना आकार वाले भूषणों की उत्पत्ति होती है, उसी प्रकार जीवों के संस्कारसमूह से नाना रूप वाला जगत् बनता है। इन्हीं के आधार होने के कारण प्रजापति हिरण्यगर्भ के भी नाम से प्रख्यात है। हिरण्यगर्भ के द्वारा सृष्टि के क्रम का वर्णन यहाँ किया गया है। इसके अनन्तर वह ब्रात्य किस प्रकार नाना दिशाओं में जाता है, तत्सम्बद्ध जीवों की सृष्टि में समर्थ होता है? इसका विशद विवरण इस काण्ड में है। इस प्रकार यह ब्रात्यकाण्ड भी उच्छिष्ट सूक्त के समान आध्यात्मिक तथ्यों का प्रतिपादक है जिसका विपुल वर्णन उपनिषदों में किया गया है।

अथर्ववेद के दार्शनिक सूक्तों में निर्दिष्ट तत्त्व उपनिषदों की पूर्वपीठिका माने जा सकते हैं। इन्हीं सूक्तों की महती व्याख्या उपनिषदों में उपलब्ध होती है। इस प्रकार अथर्ववेद के विषयों की यह आलोचना उसके ऐहिक तथा आध्यात्मिक रूप से परिचय देने के लिए पर्याप्त मानी जा सकती है।

### ऋग्वेद का पूरक अथर्ववेद

काव्य की दृष्टि से अथर्ववेद ऋग्वेद का पूरक माना जा सकता है। ऋग्वेद को प्राचीनतम काव्य का निदर्शन मानना एक स्वतःसिद्ध सिद्धान्त है, परन्तु वह गौरव अथर्ववेद को भी प्रदान करना चाहिए, क्योंकि यदि ऋग्वेद अधिकांश में आधिदैविक तथा अध्यात्म-विषयक मनोरम मन्त्रों का एक चारु समुच्चय है, तो अथर्ववेद आधि-भौतिक विषयों पर रचित मन्त्रों का एक प्रशंसनीय संग्रह है। काव्य की दृष्टि से दोनों में उदात्त भावना से मण्डित तथा मानव-हृदय को स्पर्श करनेवाले सुचारु गीतिकाव्यों का बृहत्-संग्रह है। दोनों मिलकर आयों के प्राचीनतम काव्यकला के रुचिर दृष्टान्त प्रस्तुत करते हैं; यह संशयहीन सिद्धान्त है।

किसी देश या समाज में दो स्तरों के मनुष्य पाये जाते हैं—एक तो हैं निम्नस्तर के पुरुष, जिनके आचार-विचार एक विचित्र धारा में प्रवाहित होते रहते हैं। 'साधारण जनता' के नाम से ये ही पुकारे जाते हैं। दूसरे हैं उच्च स्तर के पुरुष, जिनकी विशेष-शिक्षा-दीक्षा होती है और अपनी शिक्षा के प्रभाव से जिनकी विचारधारा एक विशिष्ट मोड़ लेकर प्रवाहित होती है। दोनों की रुचि भिन्न होती है और दोनों के लिए कविता भी भिन्न प्रकार की होती है। कविता के ये विभिन्न प्रकार निःसन्देह एक दूसरे के पूरक होते हैं। अथर्व तथा ऋग्वेद की कविता का पार्थक्य इसी कारण सिद्ध होता है। अथर्ववेद के विचारों का घरातल सामान्य जनजीवन है, तो ऋग्वेद का विशिष्ट जनजीवन है। साधारण जनता के अनेक विश्वास विचित्र तथा विलक्षण हुआ करते हैं। किसी रोग का निदान करते समय वे आधिदैविक कारणों की उपेक्षा नहीं करते। उनके जीवन पर भूत-दूत, प्रेत-पिशाच, डाकिनी-शाकिनी जैसे अदृश्य अर्धदैविक प्राणियों की सत्ता उसी प्रकार प्रभाव डालती है, जिस प्रकार भूतल के दृश्य प्राणियों का अस्तित्व। उनकी दृष्टि में ये पदार्थ अदृश्य जगत् के निवासी न होकर इस ठोस घरातल पर उसी प्रकार रहते हैं जिस प्रकार मनुष्य तथा पशु। फलतः उनके विचार में इन प्राणियों का अस्तित्व उनके जीवन की घटनाओं को प्रभावित करने में सर्वथा समर्थ होता है। कोई कुमारी अपने लिए योग्य पति पाने में यदि असमर्थ है, तो इसका कारण वह न तो अपने सौन्दर्य के अभाव को मानती है, और न अपने माता-पिता के प्रयत्नों के शैथिल्य को, प्रत्युत वह किसी अदृश्य जीव को अपने ऊपर प्रभावशाली मानकर उसके प्रभाव को ध्वस्त करने का प्रयत्न करती है। साधारण जीव अपने शत्रु को परास्त करते



के लिए टोना टोटका की शरण में जाता है। ऐसे प्राकृत जन के विश्वासों तथा आचारों की जानकारी के लिए अथर्ववेद सबसे महत्वपूर्ण साधन है। इस वेद के अध्ययन से पता चलता है कि अभिचार दो प्रकार का होता था—एक तो मंगलसाधक, जिससे साधक अपने कल्याण की कामना करता था; दूसरा होता था अमंगलसाधक जिसमें शत्रुओं को परास्त तथा ध्वस्त करने की भावना प्रबल होती थी। पवित्र अभिचार (अथर्व) में हमें रोग की चिकित्सा के हेतु मन्त्र मिलते हैं तो अमांगलिक अभिचार (आंगिरस) में शत्रुओं तथा विद्रोहियों के प्रति अभिशाप युक्त मन्त्र मिलते हैं। इन दोनों प्रकार के अभिचार मन्त्रों का संग्रह होने के कारण ही तो यह समग्र वेद 'अथर्वान्जिरस' के नाम से प्रसिद्ध है।

कतिपय उदाहरणों के द्वारा इन अभिचारों के स्वरूप का यहाँ प्रदर्शन किया जा रहा है। यदि कोई व्यक्ति किसी सुन्दरी का प्रेम प्राप्त करना चाहता है, तो उसे अपनी इच्छा पूर्ण करने के लिये अथर्व में अनेक विधान मिलते हैं। 'कौशिकसूत्र' में एक विधान का प्रकार इस प्रकार है—प्रेमी अपनी सुन्दरी की मिट्टी की मूर्ति बनाता है। अपने हाथ में वह सन की डोरी वाले धनुष को लेता है, जिसके बाण का अग्रभाग तीक्ष्ण कंटक से विधा रहता है। इसी बाण से वह अपनी प्रेयसी के हृदय को वेधता है और साय में अथर्व के मन्त्रों का (३।२५।१-५ और ६) उच्चारण करता है, जिससे उसका मनोरथ पूर्ण हो जाता है। कभी-कभी बड़े बर्बर अभिचार का प्रयोग हम पाते हैं, जब किसी स्त्री को बन्ध्या बनाना अभीष्ट होता है अथवा किसी पुरुष को पुंस्त्वशक्ति से विहीन बना कर नपुंसक बनाने की भावना प्रबल होती है। (अथर्व ६।१३८; ९।९०)। दुःस्वप्नों को दूर हटाने के लिए कहीं भूतापसरणविधि दी गई है, तो कहीं संग्राम में शत्रु की प्रबल सेना को ध्वस्त करने के लिए तथा राजा को विजयी बनाने के लिए अनेक अभिचार मन्त्र हैं। रोगों को दूर करने के नाना प्रकार की ओषधियों का प्रयोग मन्त्रों के साथ दिया गया है। साधारण ज्वर (तक्मन्) किलास (श्वेत कुष्ठ), क्षेत्रिय रोग (कुलक्रमागत रोग), यक्ष्मा (क्षय रोग), विष (शरीर में किसी भी प्रकार से प्रविष्ट विष) आदि के निवारण के लिए ओषधियों का प्रयोग नाना विधान के साथ यहाँ उपलब्ध होता है जिससे मानव के कल्याण की भावना सर्वतोमुखी प्रतीत होती है। तात्पर्य यह है कि अथर्ववेद प्राकृतजन के विश्वासों का, आचार विचारों का, रहन-सहन का, अलौकिक शक्ति में दृढ़ विश्वास का, भूतप्रेत आदि अदृश्य जीवों में पूर्ण आस्था का एक विराट् विश्वसनीय कोश है, जिसकी सहायता से हम उस प्राचीन युग की एक भव्य झांकी देख सकते हैं। इसके मन्त्रों की भाषा भी अपेक्षाकृत सरल तथा सुबोध है।

उपर ऋग्वेद संस्कृतजन के विचारों की झांकी प्रस्तुत करता है। उसके आचार-विचारों का धरातल नितान्त उच्चस्तरीय, सुसंस्कृत तथा शिष्ट है। समाज के उच्चस्तर

के विचारों की विचार-धारा मन्त्रों के माध्यम से यहाँ प्रवाहित होती है। माना जीवन को सुखमय बनाने वाले तथा प्राकृत दृश्यों के प्रतीकरूप देव हमारे जीवन में सर्वथा प्रभविष्णु तथा महत्त्वपूर्ण शक्तियाँ हैं। इसीलिए पुरोहितवर्ग अपने लिए, अपने यजमान के लिए, अपने आश्रयदाताओं के लिए बड़ी सुश्लिष्ट स्तुतियाँ सुनाकर उन्हें कृपाशील बनने के लिए प्रार्थना करता है। वे सर्वदा अपने पुत्रपौत्रों के सुख-समृद्धि आदि के निमित्त देवों से प्रार्थना करने में कभी नहीं चूकते। देवों को साक्षात् करने तथा श्रद्धामयी पूजा देने का प्रधान उपकरण यज्ञ माना है। इन्हीं को लक्ष्य कर ऋग्वेद के अधिकांश मन्त्र प्रवर्तित होते हैं। अनेक सूक्त यज्ञ के सम्बन्ध से सर्वथा विहीन आपाततः प्रतीत होते हैं, परन्तु भीतर कोई याज्ञिक उद्देश्य अवश्यमेव विद्यमान रहता है। यज्ञीय उपकरण नितान्त उदात्त तथा विशुद्ध होते हैं। घृत, यव तिल तथा सोम-रस—ये देवता के उद्देश्य से अर्पित किये जानेवाले प्रधान पदार्थ हैं। इनमें भी सोमरस का प्रामुख्य है। सोमयाग में सोमरस तीन बार पत्थरों से कूटकर चलाया जाता था, जिसे 'सवन' कहते थे। तदनन्तर उनके वस्त्र से उसे छानकर द्रोण-कलश में रखते थे, तथा उसमें दूध मिलाने की भी विधि थी, इसी का नाम था 'पवमान सोमः', जिसके विशिष्ट मन्त्रों के लिए ऋग्वेद का एक विशिष्ट मण्डल ही पृथक् कर दिया गया है। फलतः यज्ञ के अवसर पर इन्द्र, वरुण, अग्नि, सूर्य, सविता, अश्विन आदि देवताओं के लिए सोमरस का समर्पण ऋग्वेदीय युग का आवश्यक धार्मिक कृत्य था। इसी के लिए यजुः तथा साम का भी प्रयोग होता था। फलतः ये तीनों—ऋक्, यजुः तथा साम—एक ही यज्ञ को ध्यान में लक्ष्य कर प्रवृत्त होने वाले मन्त्रपुंज हैं। समाज का उच्चस्तरीय भाग इस पूजा-विधान का अधिकारी था तथा इसके लिए प्रयुक्त होनेवाली संस्कृत भाषा अपने विशुद्ध उदात्त रूप में हमारे सामने आती है। फलतः ऋग्वेद तथा अथर्व के मन्त्र दोनों मिलकर वैदिक युग के धार्मिक विधि-विधान का स्वरूप प्रस्तुत करने में समर्थ हैं। प्राकृतजन तथा संस्कृतजन दोनों जनों का विचार-धारातल इन ग्रन्थों में स्पष्टतः दृष्टिगोचर होता है। अतएव ये दोनों एक दूसरे के परस्पर पूरक माने जा सकते हैं।

ऊपर के वर्णन से यह न समझना चाहिए कि अथर्व में यज्ञ के विधान का स्थान नगण्य और उपेक्षणीय है। ऋग्वेदीय यज्ञ-याग का विधान यहाँ भी किया गया था, परन्तु यज्ञ का सम्बन्ध अभिचार के साथ विशेष रूप से प्रतिष्ठित किया गया। उद्देश्य स्वर्ग की प्राप्ति के साथ ही साथ सांसारिक अभ्युदय तथा शत्रुओं का पराजय भी था। यज्ञ एक प्रकार माया शक्ति का आश्रय माना जाने लगा और इस माया शक्ति से सम्पन्न होने के कारण यज्ञ का नाम ही 'ब्रह्मन्' पड़ गया। इस प्रकार अथर्व में हम यज्ञ की भावना में भी एक विकास का परिचय पाते हैं। यह विकास भौतिक रूप से मानस स्तर तक पहुँचने का सूचक है। यज्ञ प्रतीकात्मक रूप से होकर



मानस विधान की कोटि में आता है, अर्थात् यज्ञ के वास्तविक विधान से आगे उठकर यजमान केवल मानसिक क्रिया के द्वारा अब यज्ञ का निष्पादन करता है। इस प्रकार यज्ञ की यह आध्यात्मिक भावना हमें औपनिषद कल्पना के पास पहुँचा देती है। अब यज्ञ बहुत सीधे-सादे विधान थे, जिनका सम्पादन थोड़े से खर्चे में और थोड़े ही दिनों में होना शक्य हो गया। इस प्रकार अथर्ववेद में हम यज्ञ के स्वरूप तथा विधान में पूर्ववेदों की अपेक्षा मौलिक परिवर्तन पाते हैं।

### अथर्ववेद में कौटुम्बिक अभिचार

वैदिक साहित्य में अथर्ववेद का स्थान बड़ा ही अनुपम है। जहाँ अन्य वेद देवताओं की स्तुति को ही अपना प्रतिपाद्य विषय बनाते हैं, वहाँ अथर्ववेद भौतिक विषयों के भी वर्णन में अपने को कृतकार्य मानता है। आदिम मानव की नाना प्रकार की विचित्र क्रियाओं, आचार-विचारों और रहन-सहन की पूरी जानकारी के लिए अथर्ववेद से पुराना ग्रन्थ उपलब्ध नहीं होता। जैसे शत्रुओं पर विजय पाने के लिए, क्लेशदायी दीर्घ रोगों के निवारण के लिए, सद्योजात शिशु तथा उसकी माता (जच्चा बच्चा) को सन्तप्त करनेवाले भूत प्रेतों के विनाश के लिए नाना अभिचारों का विचित्र वर्णन अथर्ववेद के सूक्तों में पाया जाता है, जिसके कारण यह वेद 'नृतत्व' (ऐनथ्रोपोलाजी) के अभ्यासियों के लिए एक बहुमूल्य विश्वकोष का काम करता है। जादू टोना का प्रचार आयर्वर्ण सम्यता की एक विशिष्ट घटना है।

जादू टोना सदा बुरा ही नहीं हुआ करता है। इसके द्वारा प्राचीन मानव अपने कुटुम्ब की रक्षा अपने शत्रुओं से तथा रोगों के आक्रमण से किया करता था। 'आत्म-संरक्षण' की भावना ही जादू-टोना जैसी क्रियाओं की पृष्ठभूमि है। प्राण इस पृथ्वीतल पर अपना अस्तित्व बनाये रखना चाहता है। उसकी कामना यही रहती है कि वह भी दीर्घ काल तक सुख भोगे, तथा उसका कुटुम्ब, उसका परिवार तथा उसकी सन्तान भी कल्याणमय जीवन बितावे। इसे ही कहते हैं आत्म-संरक्षण की सहज प्रवृत्ति। मानव प्रथमतः अपनी रक्षा अपने ही भौतिक उद्योगों के बल पर करता है, परन्तु जब असफलता उसे दूर खदेड़ कर उसके प्रयासों को विफल बना देती है, तब वह आधिदैविक क्रियाओं तथा प्रयासों की ओर अग्रसर होता है और इन्हीं प्रयासों के अन्तर्गत जादू-टोना की भी गणना की जाती है। जादू (संस्कृत नाम यातु) इस तरह दो प्रकार का होता है—शोभन तथा अशोभन, भला और बुरा। शोभन प्रकार में किसी दूसरे के द्वारा किये गये अनिष्ट से अपने को बचाने की भावना प्रबल होती है। अशोभन प्रकार में शत्रुविशेष के ऊपर मारण, मोहन तथा उच्चाटन की भावनायें विशेष जागरूक रहती हैं। पाश्चात्य जगत् कितना भी सम्य क्यों न हो गया हो, परन्तु वहाँ भी इन दोनों की सत्ता विद्यमान है (ह्वाइट मैजिक;

ब्लैक मैजिक) इनमें से प्रथम प्रकार 'श्वेतजादू' के नाम से प्रसिद्ध है, तो दूसरा 'काला जादू' के नाम से प्रख्यात है। शेक्सपीयर ने अपने अनेक नाटकों में, विशेषतः 'मैकबेथ' में इस दूसरे प्रकार के जादू का साहित्यिक विवरण प्रस्तुत कर यूरोप की मध्ययुगीन धारणाओं का एक भव्यरूप प्रस्तुत किया है।

अथर्ववेद ऐसे विश्वासों की जानकारी के लिए मानव-इतिहास में सबसे प्राचीन ग्रन्थ-रत्न है। अथर्वसंहिता में भी अन्य संहिताओं के समान मन्त्रों का ही संग्रह है, परन्तु इन मन्त्रों का उपयोग कब तथा किस उद्देश्य से किया जाता था, इसका पता हमें कौशिक-गृहसूत्र की सहायता से ही लगता है। कौशिक गृहसूत्र अथर्ववेद का एकमात्र गृहसूत्र है जिसमें १४ अध्याय हैं। इसका सम्पादन न्यूहावेन (अमेरिका) से डा० ब्लूमफील्ड ने किया है (१८९० में), तथा इसका पुनर्मुद्रण हिन्दी अनुवाद के साथ किया है मुजफ्फरपुर से उदयनारायण सिंह ने (१९४२ ई० में)। मानव विज्ञान के इतिहास में कौशिक-सूत्र नितान्त उपादेय, प्रामाणिक तथा रोचक ग्रन्थ है, जिसमें उन अभिचारीय क्रिया-कलापों का विचित्र वर्णन है जो मन्त्रों के साथ प्रयुक्त होते थे।

अथर्ववेद के केवल विवाह-सम्बन्धी सूक्तों का एक संक्षिप्त अध्ययन यहाँ प्रस्तुत किया जाता है। विवाह से सम्बद्ध अनेक सूक्त अथर्ववेद में उपलब्ध होते हैं, जिनके अनुशीलन से उस युग के समाज का चित्र हमारे नेत्रों के सामने बलात् प्रस्तुत हो जाता है। इन सूक्तों में कहीं तो पुत्र की उत्पत्ति के लिए प्रार्थना है, तो कहीं सद्योजात शिशु की रक्षा के लिए देवताओं की स्तुति है। अथर्ववेद का १४ वाँ काण्ड 'विवाह काण्ड' है, जिसके दो अनुवाकों में १३९ मन्त्र हैं, जिनका उपयोग विवाह के अवसर पर किया जाता है। इनमें से अनेक मन्त्र ऋग्वेद के वैवाहिक सूक्तों में भी उपलब्ध हैं। नीचे के मन्त्र में अग्नि तथा सूर्य से प्रार्थना की गई है कि वे कुटुम्ब के नाना क्लेशों को दूर करें (अथर्व १४।२।६२) —

यत् ते प्रजायां पशुषु यद्वा गृहेषु

निष्ठितमघ - कृद्भिरघं कृतम् ।

अग्निष्ट्वा

तस्मादेनसः

सविता च प्रमुच्यताम् ॥

इसी प्रकार नव वधू अपने नवीन घर—पतिगृह में आती है, तब उसे दीर्घ जीव पाने के लिए भव्य प्रार्थना इस मन्त्र में की गई है (वही, मन्त्र ७५) —

प्रबुध्यस्व सुसुधा बुध्यमाना

दीर्घायुत्वाय शतशारदाय ।

गृहान् गच्छ गृहपत्नी यथासौ

दीर्घं त आयुः सविता कृणोतु ॥



अब दूसरे प्रकार के मन्त्रों तथा तत्सम्बद्ध अनुष्ठानों पर दृष्टिपात कीजिए । कोई स्त्री अपने पति का प्रेम पाना चाहती है अथवा कहीं वह अपनी सपत्नी को अपने वश करना चाहती है, तब वह एक विशिष्ट अनुष्ठान के साथ इस सूक्त के मन्त्रों का उपयोग करती है—(३।२५)

उत्तुदस्त्वोत् तुदतु मा धृथाः शयने स्वे ।  
 इषुः कामस्य या भीमा तया विध्यामि त्वा हृदि ॥१॥  
 आधीपर्णा कामशल्यामिषुं संकल्पकुलमलाम् ।  
 तां सुसन्नतां कृत्वा कामो विध्यतु त्वा हृदि ॥२॥  
 या प्लीहानं शोषयति कामस्येषुः सुसन्नता ।  
 प्राचीनपत्रा व्योषा तया विध्यामि त्वा हृदि ॥३॥

भावार्थ—दूसरों को बेचैन बनाने वाला काम तुम्हें बेचैन बनावे । अपनी सेज पर तुम आनन्द के साथ मत रहो । काम का जो भयानक बाण है उससे मैं तुम्हारे हृदय को वेधती हूँ । कामदेव का बाण मानसिक व्यथा के पत्तों से युक्त है । इच्छा के जिसमें काँटे गड़े हैं, संकल्प (निश्चित इच्छा) ही जिसका डंडा है ऐसे बाण से तुम्हारे ऊपर ठीक लक्ष्य रख कर काम तुम्हारे हृदय को वेधे । काम का बाण प्लोहा को सोखने वाला है, ठीक लक्ष्य पर जमा है, उसके पंख आगे उड़ रहे हैं तथा यह जलाने वाला है (व्योषा), ऐसे बाण से मैं तुम्हारे हृदय को वेधती हूँ । इस सूक्त में कुल छः मन्त्र हैं जिनमें से तीन मन्त्रों का अर्थ ऊपर दिया गया है । शेष मन्त्र भी इसी भाव को पुष्ट करने वाले हैं । कौशिक सूत्र का कथन है कि यदि कोई पुरुष किसी स्त्री के प्रेम को पाकर उसे अपने वश में लाना चाहता है तो वह उस स्त्री की मिट्टी की मूर्ति बनाता है, सन की बनी डोरीवाला धनुष तथा काँटों की नोक वाला बाण बनाता है । बाण का पंख उल्लू की पाँख का होता है, तथा बाण का हाथ काली लकड़ी का बना होता है और वह इसी बाण से उस प्रेमिका की मूर्तिकामूर्ति को छेदकर आर-पार कर देता है । काम के द्वारा कामिनी के हृदय को वेधने का यह प्रतीक है । दोनों क्रियायें साथ-साथ होती हैं—बाण से हृदय का वेधना और ऊपर के मन्त्रों का उच्चारण । यह वशीकरण क्रिया कहलाती है । ऐसी मूर्ति या चित्र बनाकर उसे वेधने का ढंग संसार के अन्य भागों में आज भी प्रचलित है ।

इसी प्रकार पति के वश में लाने वाली वधू इस वशीकरण क्रिया का आश्रय लेती है । वह अपने प्रियतम की मूर्ति बनाती है, उसे अपने सामने रखती है और उसके सिर पर गरम बाणों से आघात करती है, साथ ही साथ अथर्व के दो सूक्तों (६।१३० तथा ६।१३८) का पाठ भी करती जाती है । इन सब का ध्रुव वाक्य है—‘देवाः प्रहिणुत स्मरम् असौ मामनुशोचतु’ अर्थात् हे देवगण ! काम को इसके प्रति भेजिए, जिससे वह मेरे प्रेम से उद्विग्न हो जाय ।

एक दो मन्त्रों को लीजिए (६।१३०।४) :—

उन्मादयत मरुत उदन्तरिक्षमादय ।

अग्न उन्मादया त्वमसौ मामनुशोचतु ।

हे देवता लोग इसे पागल बना डालिए मेरे प्रेम से । ऐ वायु ! इसे पागल बना डालो । हे अग्निदेव ! आप भी इसे पागल बना डालो । वह मेरे प्रेम से शोक से व्याप्त हो जाय ।

यद् धावसि त्रियोजनं पञ्चयोजनमाश्विनम् ।

ततस्त्वं पुनरायसि पुत्राणां नो असः पिता ॥

स्त्री पति को लक्ष्य कर कह रही है—अगर तुम तीन योजनों तक यहाँ से दौड़ गये हो, पाँच योजनों तक अथवा घोड़े के दिन भर चलने के रास्तों को पार कर गये हो, तो वहाँ से तुम मेरे पास अवश्य चले आवो और हमारे पुत्रों के तुम पिता बनो (अथर्व १।१३१।३) । अन्तिम मन्त्र का तात्पर्य यह है कि पति स्त्री के पास से भाग कर बहुत दूर चला गया है, परन्तु इस आभिचारिक अनुष्ठान के बल पर वह फिर लौट कर घर चला आता है, अपनी गृहस्थी जमाता है तथा अनेक पुत्रों का पिता बन जाता है । इन मन्त्रों की भावना सौम्यभाव से परिपूर्ण है, परन्तु जिन मन्त्रों में कोई स्त्री अपनी वैरिणी को परास्त करना चाहती है उनमें तो घृणा की तथा प्रत्यपकार की बड़ी ही तीव्र-भावना दीख पड़ती है । इस घृणा-भाव के लिए इन मन्त्रों पर ध्यान दीजिये (१।१४)—

भर्गमस्या वर्चं आदिष्यधि वृक्षादिव स्रजम् ।

महाबुध्न इव पर्वतो ज्योक् पितृष्वास्ताम् ॥

मैंने इस स्त्री (अपनी वैरिणी) के कल्याण, सौभाग्य तथा तेज को अपने वास्ते ले लिया है जिस प्रकार पेड़ से माला को । दृढ़ मूल वाले पर्वत के समान वह पिता माता के यहाँ ही सदा बैठी रहे । दोनों उपमाओं का तात्पर्य सुन्दर है । माला तो सौभाग्य तथा तेज का प्रतीक है । पर्वत की उपमा देकर वह स्त्री कहती है कि जिस प्रकार दृढ़मूल पहाड़ उखाड़े नहीं उखड़ता, उसी प्रकार वह स्त्री भी हटाये न हटे । अपने मायके में ही पहाड़ की तरह जमी रहे । हमारे प्रियतम का मुख देखने का सौभाग्य उसे नहीं मिले ।

एषा ते राजन् कन्या वर्धूनिधूमतां यम ।

सा मातुर्वर्ध्यतां गृहेऽथा भ्रातरथो पितुः ॥

एषा ते कुलपा राजन् ! तामु ते परि ददमसि ।

ज्योक् पितृष्वासाता आ शीर्ष्णः समोप्यात् ॥



यहाँ स्त्री यम को लक्ष्य कर कह रही है कि हे राजन् यम ! इस कन्या को आप अपनी बहू बनाकर अपने वश में रखिये । यह अपनी माता या भाई के या पिता के घर में बँधी रहे । हे राजन् ! यह कन्या तुम्हारे कुल की रक्षा करने वाली है, इसे हम लोग तुम्हें देते हैं । यह अपने माता-पिता के यहाँ तब तक निवास करती रहे जब तक इसके बाल सर से न झड़ जाय ! ! ! इस 'चण्डिका' की प्रार्थना सचमुच बड़ी कठोर है । यमराज की पत्नी बना देने से ही उसे सन्तोष नहीं है । वह तो चाहती है कि वह बुड्ढी-ठुड्ढी बन कर मर भले ही जाय, परन्तु पति का मुँह न देखे । इससे बढ़ कर घृणा की भावना क्या हो सकती है ?

उग्र प्रतिहिंसा की आग जल रही है उन मन्त्रों में, जिनमें कोई स्त्री अपनी वैरिणी को बाँझ बना देने की प्रार्थना करती है (७।३५), अथवा किसी पुरुष के पुंस्त्व को नष्ट कर उसे नपुंसक बना देने की निभ्रान्त प्रार्थना है । दूसरे प्रकार के दो सूक्त हैं जिनमें से ७।९० तो उतना उग्र या तीव्र नहीं है, परन्तु ६।१३८ सूक्त में तो प्रतिहिंसा की कठोर भावना पढ़ कर चित्त विचलित हो उठता है । कोई व्यक्ति किसी विशिष्ट ओषधि से प्रार्थना कर रहा है कि तुम्हारे प्रयोग के द्वारा मैं अपने शत्रु की क्लीव (= शक्तिहीन) बना देना चाहता हूँ । इन्द्र से प्रार्थना की गई है कि वह उस व्यक्ति को सदा के लिए क्लीव बना डाले और दो पत्थरों से उसके दोनों अण्डकोशों को सदा के लिए कुचल डाले । इसे पढ़ कर तो प्रतिहिंसा की भावना अपने नग्न रूप में हमारे सामने सजीव होकर खड़ी हो जाती है । भला इन्द्र से ऐसी प्रार्थना ! ! ! परन्तु वे तो शत्रुओं के 'पुरभेत्ता' ठहरे और इसलिए उनसे 'अण्डभेत्ता' बनने की प्रार्थना में वह व्यक्ति कोई अनौचित्य नहीं देखता ! ! ! भला हो उस प्रतिहिंसा का जो ऐसे अनुचित कार्यों के लिए प्राणियों को अग्रसर करती है । इस भाव से सम्पन्न मन्त्र को लीजिए (६।१३८।२) —

क्लीबं कृध्योपशिनमथो कुरीरिणं कृधि ।

अथास्येन्द्रो ग्रावभ्यामुभे भिनत्वाण्यौ ॥

एतद्विषयक अन्य सूक्तों में साहित्य सौन्दर्य की कमी नहीं है । सीदे-सादे शब्दों में अपने मनोगत भावों को प्रकट करने की कला को देखकर आलोचक को आश्चर्य हुए बिना नहीं रहता ।

अथर्व का रचनाकाल

अथर्ववेद का रचनाकाल ऋग्वेद की अपेक्षा अवाप्तरकालीन प्रतीत होता है । भाषा तथा छन्द की दृष्टि से अथर्व का अनुशीलन इस पूर्वोक्त सिद्धान्त का पोषक है । अथर्व की भाषा ऋग्वेद की संस्कृत से अनेक रूपों में अर्वाचीन प्रतीत होती है ।

छन्दों की भी यही दशा है, परन्तु इतना ही नहीं; भौगोलिक तथा सांस्कृतिक परिस्थितियाँ यह व्यक्त करती हैं कि अथर्व में चित्रित समाज का प्रतिबिम्ब ऋग्वेद में चित्रित समाज की अपेक्षा अवान्तरकालीन है। अथर्व के काल में हम आर्यों को दक्षिण-पूर्व की ओर बढ़ते हुए पाते हैं। यही कारण है कि अथर्व में व्याघ्र, जो बंगाल के जंगलों में प्राप्त होने वाला पशु है, अत्यन्त शक्तिशाली और आखेट के समस्त पशुओं से नितान्त भयानक बतलाया गया है। अथर्ववेद में राजा राज्याभिषेक के अवसर पर व्याघ्रचर्म पर आसीन होता है जो उसकी राजकीय शक्ति का प्रतीक समझा जाता है। चातुर्वर्ण्य से ऋग्वेद केवल परिचय रखता है, क्योंकि उसके दशम मण्डल में ही (जो सब मण्डलों की अपेक्षा नूतन मण्डल माना जाता है) ब्राह्मण, क्षत्रिय, वैश्य तथा शूद्र का उल्लेखमात्र मिलता है, परन्तु अथर्व में ब्राह्मण की शक्ति तथा गरिमा की गौरव-गाथा विशेष रूप से गाई गई है। समाज में ब्राह्मणों का अधिकार विशेषतया समृद्ध उपलब्ध होता है और यह काम था पुरोहित वर्ग का जिसने अपने यज्ञीय कौशल और अभिचारीय नैपुण्य के बल पर समाज में अपना उच्च आसन प्राप्त कर लिया था। अथर्व के मन्त्रों में निर्दिष्ट अभिचार अपने विशुद्ध रूप में जनता के लोकप्रिय रीति-रिवाजों की भाँति उपलब्ध नहीं होते। इनमें पुरोहित वर्ग के द्वारा अथर्वसंहिता का संकलन ही हम नहीं पाते, प्रत्युत अनेक सूक्तों का प्रणयन भी पुरोहित वर्ग के उद्योग का परिणत फल है। इस प्रकार अथर्ववेद में पुरोहित्य दृष्टिकोण की सत्ता उपमाओं तथा दृष्टान्तों के द्वारा यत्र-तत्र उपलब्ध होती है। शत्रु-कृभि से सम्बद्ध एक मन्त्र में कहा गया है कि इस अभिचार के प्रभाव से ये कीड़े फसल को बिना छुये हुए वैसे ही छोड़ देंगे जैसे अपूर्ण यज्ञ के भोजन को ब्राह्मण छोड़ देता है।

अथर्व में निर्दिष्ट देवमण्डल भी ऋग्वेद से अवान्तरकालीन विकास का सूचक और पोषक है। अथर्व में इन्द्र, अग्नि आदि ऋग्वेदीय देवों की सत्ता होने पर भी उनके स्वरूप और कार्यों में पर्याप्त पार्यक्य दृष्टिगोचर होता है। इन देवताओं का प्राकृतिक दृश्यों का प्रतीकात्मक रूप अब विस्मृतप्राय बन जाता है। अब वे केवल देवविशेष के रूप में ही उपस्थित होते हैं जिनका काम केवल राक्षसों का संहार, रोगों का विनाशन और शत्रुओं का बिभ्वसन है। अथर्व में बहुत से आध्यात्मवाद तथा सृष्टिवाद से सम्बद्ध सूक्त भी उसे पीछे की रचना सिद्ध कर रहे हैं। इन सूक्तों का अध्यात्मवाद उपनिषदों के दार्शनिक सिद्धान्त की कोटि में आ जाता है। इनका प्रयोग भी इन्द्रजाल के अवसर पर भूतों और पिशाचों को भगाने के उद्देश्य से किया जाता है। इन प्रमाणों पर दृष्टि डालने से स्पष्ट है कि अथर्व संहिता की रचना का समय ऋक्संहिता के निर्माण काल से अवश्यमेव पीछे का है।



## अष्टम परिच्छेद

### ब्राह्मण

#### सामान्य परिचय

संहिताओं के विवरण देने के अनन्तर वेद के ब्राह्मणों का परिचय देना अवसर-प्राप्त है। ग्रन्थवाची ब्राह्मण शब्द नपुंसक लिंग में ही विशेषतः व्यवहृत किया गया है। मेदिनी कोश के अनुसार वेद-भाग का सूचक 'ब्राह्मण' शब्द नपुंसक ही होता है—“ब्राह्मणं ब्रह्मसंवाते वेदभागे नपुंसकम् ।” ग्रन्थ अर्थ में 'ब्राह्मण' शब्द का प्रयोग पाणिनीय अष्टाध्यायी (३।४।३६), निरुक्त (४।२७), ब्राह्मण (शतपथ ४।६।९।२०), ऐतरेय ब्राह्मण (६।२५।८।२) में ही उपलब्ध नहीं होता; प्रत्युत तैत्तिरीय संहिता में इसका सबसे प्राचीन प्रयोग मिलता है—एतद् ब्राह्मणान्येव पञ्च हवींषि” (तैत्तिरीय सं० ३।७।१।१) इसके अर्थ के विषय में मतभेद नहीं है। ब्राह्मण ब्रह्मन् के व्याख्यापरक ग्रन्थों का नाम है। 'ब्रह्म' शब्द स्वयं अनेक अर्थों में प्रयुक्त होता है, जिसमें इसका एक अर्थ है मन्त्र, वेद में निर्दिष्ट मन्त्र (ब्रह्म वै मन्त्रः, शत० ब्रा० ७।१।१।५)। इस प्रकार वैदिक मन्त्रों के व्याख्यान उपस्थित करने के कारण 'ब्राह्मण' का यह नामकरण है। 'ब्रह्म' शब्द का एक दूसरा अर्थ है—यज्ञ। विस्तार किये जाने के कारण यज्ञ 'ब्रह्म' तथा 'विताम' शब्द के द्वारा अभिहित किया जाता है। इस व्युत्पत्ति के अनुसार यज्ञ के कर्मकाण्ड की व्याख्या तथा विवरण प्रस्तुत करना ब्राह्मणों का मुख्य विषय है। इस प्रकार ब्राह्मणों में मन्त्रों, कर्मों तथा विनियोगों की व्याख्या है। ब्राह्मणों की अन्तरङ्ग परीक्षा करने पर यह स्पष्ट है कि ब्राह्मणग्रंथ यज्ञों की वैज्ञानिक, आधिभौतिक तथा आध्यात्मिक मीमांसा प्रस्तुत करने वाला एक महनीय विश्वकोश है। संसार के किसी भी धार्मिक साहित्य में ब्राह्मण जैसे ग्रन्थों का नितान्त अभाव है जिसमें कर्मकाण्ड का, विशेषकर यज्ञ-यागादि के विधान का, इतना साङ्गोपाङ्ग तथा पूर्णपरिचय दिया गया हो। सच तो यह है कि यज्ञ भी एक विज्ञान है। बाह्य दृष्टि रखने वालों के लिए उसका धार्मिक मूल्य भले ही नगण्य हो, परन्तु आध्यात्मिक दृष्टि में यज्ञ एक स्वतन्त्र विज्ञान है जिसके प्रत्येक क्रियाकलाप का अपना मूल्य है और

१. ब्राह्मणं नाम कर्मणस्तन्मन्त्राणां च व्याख्यानग्रन्थः ।

(भट्ट भास्कर—तै० सं० १।५।१ भाष्य)

नैरुक्त्यं यस्य मन्त्रस्य विनियोगः प्रयोजनम् ।

पतिष्ठानं विधिश्चैव ब्राह्मणं तदिहोच्यते ॥ वाचस्पति मिश्र

जिसका पूर्ण निर्वाह तथा समग्र फल इन विधानों के उचित अनुष्ठान पर ही आश्रित रहता है। यज्ञ के पूर्ण रूप का परिचायक यही ब्राह्मण ग्रन्थ है।

निरुक्त आदि ग्रन्थों में 'इति विज्ञायते' कहकर ब्राह्मण ग्रन्थों का ही निर्देश किया गया है। इस शब्द की व्याख्या में दुर्गाचार्य ने यही लिखा है—“एवं ब्राह्मणेऽपि विचार्यमाणे” ज्ञायते” (निरुक्तटीका ३।११, २।१७)। पाणिनि की अष्टाध्यायी में 'अनुब्राह्मण' शब्द का प्रयोग मिलता है, जिसका अर्थ ब्राह्मण तो नहीं, परन्तु ब्राह्मणों से मिलता-जुलता ग्रन्थ किया गया है। इस शब्द का प्रयोग भट्ट भास्कर ने तैत्तिरीय-संहिता की भाष्यभूमिका में किया है। प्रतीत होता है कि ब्राह्मण के ही अवान्तर भाग को 'अनुब्राह्मण' संज्ञा दी गई थी।

ब्राह्मण ग्रन्थों का विस्तार बहुत ही विशाल तथा व्यापक था। आजकल उपलब्ध ब्राह्मणों की संख्या जितनी मिलती है उससे यह संख्या कितनी गुनी अधिक थी। आश्वलायन गृह्यसूत्र (३ अ० ३ ख०) में ऋषि-तर्पण के साथ आचार्य-तर्पण भी उपलब्ध होता है। आश्वलायन ने ऋषियों और आचार्यों में भेद दिया है। ऋषि तो वे हैं जो मन्त्रों के द्रष्टा हैं, परन्तु आचार्य वे हैं जो ब्राह्मणों के द्रष्टा हैं। ऐसे आचार्यों के यहाँ तीन गण उपलब्ध होते हैं—(१) माण्डूकेय गण, (२) शांखायन गण, (३) आश्वलायन गण। इन आचार्यों के नाम ये हैं—कहोल, कौपीतक, महाकौपीतक, भरद्वाज, पैङ्ग्य, महापैङ्ग्य, सुयज्ञ, शंखायन, ऐतरेय, वाष्कल, शाकल, गार्ग्य, सुजातवक्र, औदवाहि, सौजामि, शौनक, आश्वलायन। इन नामों की परीक्षा करने से ये नाम नवीन तथा अन्यत्र अज्ञात हैं। पैङ्ग्य तथा महापैङ्ग्य नामों से प्रतीत होता है कि भारत तथा महाभारत के समान ये दो भिन्न-भिन्न ग्रन्थ थे, एक छोटा तथा दूसरा बड़ा। सामान्यतः शांखायन ब्राह्मण ही कौपीतक ब्राह्मण माना जाता है, परन्तु इस आचार्य-सूची में पृथक् तर्पण होने के कारण ये दोनों भिन्न-भिन्न आचार्य हैं। हम निश्चय-पूर्वक नहीं कह सकते कि इन समस्त आचार्यों ने ब्राह्मण-ग्रन्थों का निर्माण किया था, परन्तु ऐतरेय तथा शांखायन तो निश्चय ही ब्राह्मणों के द्रष्टा ऋषि हैं जिनके ब्राह्मणग्रन्थ आज भी उपलब्ध हो रहे हैं।

### संहिता तथा ब्राह्मण का विषयपार्थक्य

संहिता तथा ब्राह्मण के स्वरूप एवं विषय का पार्थक्य नितान्त स्पष्ट है। संहिता का स्वरूप दोनों प्रकार का है। अधिकांश संहिताएँ छन्दोबद्ध हैं। उनके कतिपय अंश ही (कृष्णयजुर्वेदीय संहिता में तथा अथर्वसंहिता का स्वल्प अंश) गद्यात्मक है, परन्तु ब्राह्मण सर्वथा गद्यात्मक ही होता है। विवेच्य विषय में भी अन्तर है। ऋग्-मन्त्रों में देव-

१. अनुब्राह्मणादिनिः ४।२।६२—तदधीते तद्वेद इत्यर्थे।  
ब्राह्मणसदृशो ग्रन्थोऽनुब्राह्मणं तदधीते अनुब्राह्मणी।



स्तुतियों का प्राधान्य है, अथर्व-मन्त्रों में नाना प्रकार के ऐहिक तथा पारलौकिक फल देने वाले विषयों का विवेचन है। उसके सूक्त रोग निवारण, सुयोग्य पति का वरण, घर बनाने, हल जोतने, बीज बोने आदि गार्हस्थ्य सम्बन्धी कार्यों के लिए आशीर्वाद; राजकीय विषयों—जैसे शत्रु को परास्त करना, सग्राम में सेना का संचालन तथा तदुपयोगी साधनों—का विवरण आदि लौकिक विषयों का प्रतिपादन विस्तार से करते हैं। यजुर्वेद की संहिताओं में मुख्यतया दर्शपूर्णमास इष्टियों तथा अन्य यज्ञों का विस्तृत विवरण उपलब्ध किया गया है। ब्राह्मणों का विवेच्य विषय इनसे नितान्त भिन्न होता है। ब्राह्मणों का मुख्य विषय है विधि—यज्ञ का विधान कब किया जाय? कैसे किया जाय? उसमें किन साधनों की आवश्यकता होती है? उन यज्ञों के अधिकारी कौन होते हैं? इस प्रकार के याग की प्रक्रिया में विषय को सुलझाने के लिए ही इस साहित्य का उदय तथा अभ्युदय हुआ। यज्ञ के विषय में कुछ विरोध प्रतीयमान होता है, तो उसका परिहार करना भी ब्राह्मण का उद्देश्य है। शबरस्वामी के अनुसार ब्राह्मण की विधियों की संख्या दस प्रकार की होती है। कहने का तात्पर्य यह है कि संहिता में स्तुति का प्राधान्य है और ब्राह्मण में विधि का।

फलतः विधि ही ब्राह्मण-ग्रन्थों का प्रधान विषय है और जितने भी अन्य विषय उपलब्ध होते हैं वे सब अवान्तर होने से उसी के पोषक तथा निर्वाहकमात्र हैं। ऐसे विषयों का मीमांसक अभिधान 'अर्थवाद' है। अर्थवाद में निन्दा तथा प्रशंसा का निवेश रहता है, जिसमें यागनिषिद्ध वस्तुओं की निन्दा रहती है, तथा यागोपयोगी द्रव्यों की प्रशंसा रहती है। विधि-विधान सयुक्तिक होता है। वह केवल कल्पना-मात्र की प्रसूति न होकर युक्ति तथा तर्क की आधार-शिला पर खड़ा रहता है। अतः इनके लिए 'हेतु' या कारण का निर्देश करना भी ब्राह्मणों का कार्य है। स्थान-स्थान पर अनुष्ठेय वस्तुओं की पुष्टि के लिए ही अनेक प्रचीन इतिहास तथा आख्यान दिये गये हैं, जो अनुष्ठानों की प्रशंसा कर उनके प्रति याज्ञिकों की श्रद्धा बढ़ाने में समर्थ होते हैं। 'निर्वचन' या निरुक्ति का उदय इन्हीं विधियों में प्रयुक्त शब्दविशेष की व्युत्पत्ति दिखलाने से होता है। निरुक्तिजन्य अर्थ से भी ब्राह्मण-वाक्यों का समर्थन होता है। तात्पर्य यह है कि ब्राह्मणों में विधि ही वह केन्द्रबिन्दु है जिसके चारों ओर निरुक्त, स्तुति, आख्यान तथा हेतु-वचन आदि विविध विषय अपना आवर्तन पूरा किया करते हैं।

जैमिनि ने भी 'कर्ममीमांसा' में यह पूर्वपक्ष उठाया है कि 'वेद में केवल विधि-वाक्यों का ही तो अस्तित्व नहीं है। उनसे भिन्न विषय के प्रतिपादन करने वाले वाक्यों की भी यहाँ सत्ता है। फलतः ये वाक्य तो अनर्थक ही हैं; विध्यर्थक न होने से नितान्त व्यर्थ हैं' (आम्नायस्य क्रियार्थत्वाद् आनर्थक्यमतदर्शनानाम्)। सिद्धान्त पक्ष का कथन है कि इन वाक्यों की भी उपादेयता है। ये स्वतः उपयोगी नहीं हैं, प्रत्युत विधियों की ही प्रशंसा में प्रयुक्त हैं और इसीलिए विधिप्रतिपादित अर्थ के ही ये अवान्तर

वाक्य समझे जाने चाहिए। अतः परम्परया इनका उपयोग विधि-विधान में अवश्यमेव है—“विधिना तु एकवाक्यात् स्तुत्यर्थेन विधीनां स्युः” (जैमिनिसूत्र १।२।२७)। यह विश्लेषण ब्राह्मणों के विषयों को ही लक्ष्य कर प्रस्तुत किया गया है।

ब्राह्मणों के प्रतिपाद्य विषयों में इन दश वस्तुओं का निर्देश इस संग्रह-श्लोक में किया गया है—(शावर-भाष्य २।१।३३)

हेतुर्निर्वचनं निन्दा प्रशंसा संशयो विधिः।  
परक्रिया पुराकल्पो व्यवधारण-कल्पना ॥  
उपमानं दशैते तु विधयो ब्राह्मणस्य तु।

परक्रिया तथा पुराकल्प शब्दों के अर्थ में मतैक्य नहीं है। ब्रह्माण्ड पुराण (भाग २, ३४।६३-६४) इन दोनों का अर्थ इस प्रकार बतलाया है—

अन्यस्यान्यस्य चोक्तिर्या बुधैः प्रोक्ता पुराकृतिः।  
यो ह्यत्यन्तपरोक्षार्थः स पुराकल्प उच्यते ॥

राजशेखर ने इन दोनों को इतिहास का प्रभेद बतलाया है। परक्रिया एक नायक-वाली कथा होती है जैसे रामायण। पुराकल्प बहुनायक वाली कथा होती है जैसे महा-भारत। इन दोनों का समावेश यहाँ ‘आख्यान’ के अन्तर्गत किया गया है।

परन्तु मुख्यता ‘विधि’ को ही प्राप्त है और अन्य विषय तदङ्ग तथा तन्निर्वाहक होने से ‘गौण’ ही हैं। ब्राह्मण में विहित यज्ञीय अनुष्ठानों की इतनी विशाल राशि तथा बृहत् स्तूप प्रस्तुत हो गया कि उनको यथार्थ रूप से समझना तथा उचित रीति से अनुष्ठान करना एक दुष्कर व्यापार हो गया। फलतः अनुष्ठानों में सौलभ्य तथा सौकर्य को दृष्टि में रखकर कालान्तर में श्रौतसूत्रों की उत्पत्ति हुई। इस विधि तथा अर्थवाद के कतिपय उदाहरण ही यहाँ पर्याप्त होंगे।

### विषय-विवेचना

‘विधि’ का अर्थ है—यज्ञ तथा उसके अङ्गो-उपाङ्गों के अनुष्ठान का उपदेश। ताण्ड्य (६।७) में अनेक विधियाँ उपलब्ध होती हैं। उदाहरणार्थ ‘बहिष्-पवमान’ के लिये अध्वर्यु तथा उद्गाता आदि पाँच ऋत्विजों के प्रसर्पण का विधान किया गया है। साथ ही साथ दो नियमों का पालन करना भी नितान्त आवश्यक होता है। ऋत्विजों को प्रसर्पण करते समय धीरे-धीरे पैर रखने का नियम है, तथा मौन रहने का भी विधान है। पाँचों ऋत्विजों में अध्वर्यु प्रस्तोता, उद्गाता, प्रतिहर्ता तथा ब्रह्मा को एक दूसरे के पीछे इसी क्रम से पंक्ति बाँधकर चलने की व्यवस्था है। इस पंक्ति के टूट



जाने पर अनेक हानि तथा अनर्थ की सम्भावना होती है। इस समय अध्वर्यु अपने हाथ में कुश लेकर चलता है।

शतपथ-ब्राह्मण तो विधि-विधानों की एक विशाल राशि प्रस्तुत करता है। आरम्भ के ही काण्ड में दर्श और पौर्णमास इष्टियों के मुख्य तथा अवान्तर अनुष्ठानों का वर्णन यागक्रम से किया गया है, तथा द्वितीय काण्ड में आधान तथा पुनराधान, अग्निहोत्र तथा उपस्थान, आग्रायण तथा दाशायण यज्ञ का वर्णन बड़े विस्तार से पुंखानुपुंख किया गया है। विधि के साथ ही साथ हेतु का सयुक्तिक निर्देश भी किया गया है। शतपथ के आरम्भ की कण्डिका में ही सहेतुक विधि का निर्देश उपलब्ध होता है। पौर्णमास इष्टि में दीक्षित होने वाला व्यक्ति आहवनीय तथा गार्हपत्य अग्नियों के बीच पूरव की ओर खड़ा होकर जल का स्पर्श करता है। इस जल के स्पर्श का क्या कारण? जल मेध्य होता है, अर्थात् यज्ञ के लिए उपयोगी पदार्थ होता है। झूठ बोलने वाला व्यक्ति यज्ञ करने के लिए उपयुक्त नहीं होता। अतः जल के स्पर्श करने से वह पापों को दूर कर मेध्य बनता है, या जल पवित्र होता है। अतः जल के स्पर्श करने से व्यक्ति पवित्र होकर दीक्षित होता है। इसीलिए जल का स्पर्श करता है<sup>१</sup>।

### विनियोग

ब्राह्मण-ग्रन्थों में मन्त्रों के विनियोग का प्रथम अवतार होता है। किस मन्त्र का प्रयोग किस उद्देश्य की सिद्धि के लिये किया जाता है? इसकी सयुक्तिक व्यवस्था ब्राह्मणों में सर्वत्र उपलब्ध होती है। मन्त्र के अन्तरंग अर्थ से अपरिचित पाठक मन्त्र के विनियोग को अप्रमाणिक तथा कल्पना-प्रसूत मानने का दुःसाहस कर बैठता है, परन्तु वस्तुस्थिति कुछ दूसरी बात की ओर संकेत करती है। ब्राह्मण-ग्रन्थों ने मन्त्र के पदों से ही विनियोग की युक्तिमत्ता सिद्ध की है। आपाततः मन्त्रों का जो तात्पर्य जान पड़ता है, ब्राह्मणों की अन्तरंग तथा आध्यात्मिक व्याख्या के अनन्तर ही उससे सच्चे अर्थ का बोध हमें होता है। ताण्ड्यब्राह्मण के एक दो दृष्टान्त विषय की विशदता के लिए पर्याप्त होंगे।

‘स नः पवस्व शं गवे’ (ऋ० ९।११।३) ऋचा का गायन पशुओं की रोगनिवृत्ति के निमित्त किया जाता है। इस विनियोग के विशेष विवेचन की आवश्यकता नहीं, क्योंकि यह बात तो मन्त्र के पदों से सिद्ध होती है (ताण्ड्य ६।९।६—९), परन्तु ‘आ नो मित्रावरुणा’ (ऋ० ३।६२।१६) मन्त्र के गायन का विनियोग दीर्घ-रोगी की

.. अमेध्यो वै पुरुषो यदनृतं वदति तेन पूतिरन्तरतः। मेध्वा वा आपः। मेध्यो भूत्वा व्रतमुपायानीति। पवित्रं वा आपः। पवित्रपूतो व्रतमुपायानीति तस्माद्वा अप उपस्पृशति—शत० ब्रा० १।१।१।१।

रोगनिवृत्ति के लिए है, यह कुछ आश्चर्यजनक जरूर प्रतीत होता है। इस विषय में ब्राह्मण का कथन है कि मित्रावरुण का सम्बन्ध प्राण और अपान से है। दिन के देवता होने से ही मित्र प्राण के प्रतिनिधि हैं, तथा रात्रि के देवता होने के कारण वरुण अपान के प्रताक हैं। अतः दीर्घरोगी के शरीर में मित्रावरुण के रहने की प्रार्थना अन्ततः प्राण तथा अपान के धारण करने का प्रकारान्तर से संकेत है। फलतः इस मंत्र का पूर्वोक्त विनियोग नितान्त सयुक्तिक है।<sup>१</sup> कहीं विनियोग के प्रसंग में कल्पना का ही विशेष प्रभाव दीख पड़ता है, परन्तु ब्राह्मण की व्याख्याशैली का अनुगमन करने पर ऐसे स्थलों पर भी युक्तिमत्ता स्पष्टतः दृष्टिगोचर होती है<sup>२</sup>।

हेतु

हेतु से अभिप्राय उन कारणों के निर्देश से है जिसे कर्मकाण्ड की विशेष विधि के लिए उपयुक्त बतलाया गया है। ब्राह्मण-ग्रंथों में यज्ञ के विधि-विधान के निमित्त उचित तथा योग्य कारण का भी निर्देश विस्तार के साथ किया गया है। अग्निष्टोम याग में उद्गाता सदस् नामक मण्डप में औदुम्बर वृक्ष की शाखा का उच्छ्रयण करता है। इस विधान के कारण का निर्देश करते हुए ताण्ड्यब्राह्मण (६।४।१) का कथन है कि प्रजापति ने देवताओं के लिये ऊर्ज का विभाग किया। उसी से उदुम्बर वृक्ष की उत्पत्ति हुई। इस प्रकार उदुम्बर वृक्ष का देवता प्रजापति है। उद्गाता का भी सम्बन्ध प्रजापति से है। इसीलिए उद्गाता उदुम्बर शाखा के उच्छ्रयण का कार्य अपने प्रथम कर्म से करता है। इसके अतिरिक्त इस अवसर पर प्रयुक्त होने वाले उच्छ्रयण मन्त्र की भी व्याख्या विस्तार के साथ यहाँ की गई है। इस प्रकार द्रोणकलश में सोम-रस चुलाकर 'अग्निष्टोम' में रखने की व्यवस्था है। यह द्रोण-कलश रथ के नीचे रखा जाता है। इस विधान के कारण का पूर्ण निर्देश ताण्ड्यब्राह्मण (६।५) में पाया जाता है<sup>३</sup>। "प्रजापति ने कामना की कि मैं नाना प्रजाओं की सृष्टि करूँ। इस प्रकार विचार करते ही उनके मस्तक से आदित्य की सृष्टि हुई। उन्होंने प्रजापति के सिर को काट डाला। उसी से द्रोणकलश की सृष्टि हुई। उसी द्रोण-कलश में चमकने वाले सोम-रस को देवताओं ने ग्रहण कर दीर्घ आयु को प्राप्त किया।" इसी प्रकार पत्थर के ऊपर द्रोणकलश के स्थापन (अध्वूहन) के विषय में भी विधि-विधानों के कारणों का निर्देश किया गया है—ताण्ड्यब्राह्मण ६।६।१-३। 'बहिष्पवमान' स्तोत्र में पाँचों ऋत्विजों के आगे चलने वाला अध्वर्यु अपने हाथ में दर्भ की मुष्टि (प्रस्तर) लेकर चलता है।

१. ताण्ड्यब्राह्मण ६-१०।४-५।

२. ताण्ड्यब्राह्मण ६।९।२४-२५ में दविद्युतत्या रुचा (ऋ० ९।६४।२८) का अर्थ तथा विनियोग की युक्ति दर्शनीय है।

३. ता० ब्रा० ६।५।१



क्यों ? इसका कारण निर्देश करते समय ताण्ड्य (६।७।१६-२०) में अश्वरूप धारण कर यज्ञ के भागने तथा दर्भ की मुष्टि दिखला कर उसे लौटा लाने का आख्यान हेतुरूप से उपस्थित किया गया है। इस प्रकार 'हेतुवचन' प्रस्तुत करने से पाठकों को अनुष्ठानों के कारण का स्वयं परिचय मिलता है, तथा समधिक श्रद्धा का उदय होता है।

## अर्थवाद

यज्ञ में निषिद्ध पदार्थों की निन्दा ब्राह्मण-ग्रन्थों में अनेक स्थलों पर पाई जाती है। यज्ञ में माष (उड़द) का विधान निषिद्ध है। इसलिए इसकी निन्दा इस वाक्य में की गई—'अमेध्या वै माषा' (तै० सं० ५।१।८।१)। अनुष्ठानों, हवनीय द्रव्यों तथा देवताओं की भूयसी प्रशंसा से ब्राह्मणों का कलेवर वृद्धिगत हुआ है। अग्निष्टोम याग की विशेष प्रशंसा ताण्ड्य (६।३) में पाई जाती है। सब कामों (कामनाओं) के लिए उपादेय होने के कारण यही वास्तविक यज्ञ कहा गया है। यज्ञों के समधिक महत्त्वशाली होने से यही ज्येष्ठ यज्ञ की संज्ञा से मण्डित किया जाता है (ता० ब्रा० ६।३।८-९)। इसी प्रकार बहिष्-पवमान स्तोत्र की स्तुति यहाँ उपलब्ध होती है—(ता०—६।८।५)। अर्थवाद का उपयोग विधि की आस्थापूर्वक पुष्टि के लिए ही होता है और इन अर्थवाद—प्रशंसावचनों—से ब्राह्मण-ग्रन्थ आदि से अन्त तक भरे पड़े हुए हैं।

## निरुक्ति

ब्राह्मण-ग्रन्थों में शब्दों के निर्वचन (व्युत्पत्ति) का भी स्थान-स्थान पर निर्देश किया गया है। यह निर्देश इतना मार्मिक और वैज्ञानिक है कि इनका भाषाशास्त्र की दृष्टि से बहुत ही अधिक महत्त्व है। निरुक्त में जो शब्दों की व्युत्पत्तियाँ दी गई हैं उनका मूल इन्हीं ब्राह्मण-ग्रन्थों में उपलब्ध होता है। ये निर्वचन काल्पनिक नहीं हैं, प्रत्युत भाषा-विज्ञान की दृष्टि से इनकी वैज्ञानिकता अक्षुण्ण है। ऐसी निरुक्ति स्वयं संहिता भाग में भी उपलब्ध होती है, जिनका आश्रय लेकर ब्राह्मण-ग्रन्थों की व्युत्पत्तियाँ निमित्त हुई। 'दधि' तथा 'उदक' शब्द की व्याख्या संहिता ग्रन्थों में इस प्रकार है—“तद्घ्नो दधित्वम्” (तै० सं० २।५।३।३); “उदानिषुर्महीरिति तस्मादुदकमुच्यते” (अथर्व ३।१३।१)। शतपथ-ब्राह्मण तथा ताण्ड्य-महाब्राह्मण ऐसी महत्त्वपूर्ण तथा उपादेय निरुक्तियों का भण्डार है। नाना प्रकार के स्तोत्र तथा साम के नामों की बड़ी ही सुन्दर निरुक्ति ताण्ड्य-ब्राह्मण में उपलब्ध होती है। आज्य स्तोत्र की व्याख्या 'अजि' शब्द से बतला कर सुन्दर आख्यान का भी उपक्रम किया गया मिलता है—“यदाजिमायन् तदाऽऽज्यानाम् आज्यत्वम्” (ताण्ड्य ७।२।१)। 'रथन्तर' की निरुक्ति इस प्रकार है :—“रथं मर्या क्षेप्लाज्जारीत् इति तद् रथन्तरस्य रथन्तर-त्वम्” (ताण्ड्य ७।६।४)। इसी प्रकार बृहत्-साम की निरुक्ति का प्रकार यह है—

ततो बृहदनु प्राजायत । बृहन् मर्या इदं स ज्योगन्तरभूदिति तद् बृहतो बृहत्त्वम्  
(ताण्ड्य ७।६।५ ।)

इसका आशय है कि रथन्तर साम के अनन्तर 'बृहत्' नामक साम की उत्पत्ति हुई । प्रजापति के मन में यह साम बृहत्काल तक निवास करता था । इसीलिए इस साम का यह विशिष्ट नामकरण है<sup>१</sup> ।

### आख्यान

ब्राह्मण-ग्रन्थों में विधि-अर्थवाद का वर्णन इतने विस्तार के साथ किया गया है कि साधारण पाठकों को उद्वेग हुए बिना नहीं रहता, परन्तु इन उद्वेजक विषयव्यूहों में से कभी-कभी अत्यन्त रोचक आख्यान नितान्त आकर्षक तथा महत्त्वपूर्ण निकल आते हैं । तमिस्रा में प्रकाश की किरणों के समान तथा दीर्घ मरुभूमि में हरी भूमि की तरह ये आख्यान पाठकों के उद्विग्न हृदय को शान्त तथा शीतल बनाते हैं । विधि-विधानों के स्वरूप की व्याख्या ही इन आख्यानों की जननी है, परन्तु जब कभी-कभी ये यज्ञ के संकीर्ण प्रान्त से पृथक् होकर साहित्य के सार्वभौम क्षेत्र में विचरने लगते हैं तो कर्म-काण्ड की कर्कशता उन्हें रोक नहीं सकती । आख्यान दो प्रकार के हैं—स्वल्पकाय तथा दीर्घकाय । स्वल्पकाय आख्यानों में उन कथाओं की गणना है जो सद्यः विधि की सयुक्तिकता प्रदर्शित करने के लिए उल्लिखित हैं । ये आख्यान किञ्चित् भेद से अनेक ब्राह्मणों में उपलब्ध होते हैं । ऐसे छोटे आख्यानों में कतिपय प्रधान ये हैं—वाक् का देवों का परित्याग कर जल और अनन्तर वनस्पति में प्रवेश (ताण्ड्य ६।५।१०-१२); स्वर्भानु अमुर का आदित्य का आक्रमण तथा अत्रि द्वारा उस अन्धकार का विधटन (ताण्ड्य ६।६।८), यज्ञ का अश्वरूप में देवताओं से अपाक्रमण तथा दर्भमुष्टि के द्वारा उसका प्रत्यावर्तन (ता० ६।७।१८); अग्निमन्थन के समय घोड़े को आगे रखने का प्राचीन इतिहास (शत० १।६।४।१५); अमुरों तथा देवों के बीच नाना संग्राम (शत० २।१।६।८-१८; ऐत० १।४।२३; ६।२।१) ।

इन छोटे आख्यानों में कभी-कभी बड़ी गम्भीर तात्त्विक बातों का भी संकेत मिलता है, जो ब्राह्मणों के कर्मकाण्डात्मक वर्णन से नितान्त पृथक् होता है, तथा गूढ़ गंभीरार्थ प्रतिपादक होता है । प्रजापति की प्रार्थना उपांशु रूप से करने के निमित्त शतपथ ने जिस कथानक का उद्गम किया है वह नितान्त रहस्यमय है । श्रेष्ठता पाने के लिए मन और वाक् में कलह उत्पन्न हुआ । मन का कहना था कि मेरे द्वारा अनभिगत बात वाणी नहीं बोलती । मेरा अनुकरण करती हुई मेरे पीछे चलती है (कृतानुकरा अनुगन्त्री) । वाणी का कथन था कि जो तुम जानते हो उसकी विज्ञापना मैं ही करती हूँ । मन के द्वारा ज्ञान या चिन्तित तथ्यों का प्रकटीकरण वाणी करती है । अतः मैं

१, विशेष उदाहरणों के लिए द्रष्टव्य डा० फतहसिंह—'वैदिक इटेमालोजी' ।



ही श्रेष्ठ हैं। दोनों प्रजापति के पास गए। उन्होंने अपना निर्णय मन के पक्ष में दिया। फलतः वाणी की अपेक्षा मन श्रेष्ठ माना जाता है। इस कथानक के भीतर मनोवैज्ञानिक तथ्य का विशद संकेत है (शत० १।४।५।८-२)। वाक् से सम्बद्ध अनेक आख्यायिकायें बड़ी ही रोचक तथा शिक्षाप्रद हैं। गायत्री छन्द सोम को देवताओं के निमित्त ले जा रहा था कि गन्धर्वों ने उसका हरण किया। देवता लोगों ने वाक् को भेजा। वाक् अपने साथ सोम को लेकर लौटी। अब वाक् के लौटाने का उद्योग होने लगा। गन्धर्वों ने स्तुति तथा प्रशंसा से उसे अपनी ओर आकृष्ट करना चाहा। उधर देवों ने गायन तथा वादन के द्वारा आवर्जन करना चाहा। वाक् देवों के कार्य पर रीझकर उन्हीं के पास चली गई। इस कथा के प्रतीयमान उपदेश पर ब्राह्मण आग्रह दिखला रहा है कि यही कारण है कि स्त्रियाँ आज भी स्तुति की अपेक्षा संगीत से अधिक आकृष्ट होती हैं। यह उनका स्वभाव ही ठहरा (शत० ३।२।४।२।६)।

सृष्टि के विषय में भी अनेक आख्यान ब्राह्मण-ग्रन्थों में उपलब्ध होते हैं। पुरुष के द्वारा चारों वर्णों की उत्पत्ति का उल्लेख तो पुरुषसूक्त में ही उपलब्ध है। ब्राह्मणों में भी इस प्रसंग का सुन्दर वर्णन मिलता है। ताण्ड्यब्राह्मण (६।१) प्रजापति के अंग विशेष से वर्णों की तथा तत्तत् देवताओं की उत्पत्ति बतलाता है, जिसमें शूद्रवर्ण को यज्ञाधिकार से वंचित होने की भी सुन्दर उपपत्ति प्रस्तुत की गई है। प्रजापति के मुख से ब्राह्मण तथा अग्नि की, बाहु से क्षत्रिय तथा इन्द्र की, मध्य देश से वैश्य तथा विश्वेदेवा की तथा पैरों से केवल शूद्र की ही (देवता की नहीं) उत्पत्ति बतला कर शूद्र के कर्तव्य का निर्देश मिलता है कि वर्णत्रय के पादावनेजन से ही शूद्र का कल्याण होता है, यज्ञ करने से नहीं, क्योंकि उसके साथ किसी देवता की उत्पत्ति ही नहीं हुई थी—“तस्मात् शूद्र उत बहुपशुरयज्ञियो विदेवो हि। न हि तं काचन देवतान्वसृज्यत। तस्मात् पादावनेज्यं नातिवर्धते। पत्तो हि सृष्टः” (ताण्ड्य० ६।१।११)।

किन्हीं आख्यानों में साहित्यिक सौन्दर्य तथा कल्पना को सुन्दर अभिव्यञ्जना मिलती है। रजनी के उदय के विषय में एक सुन्दर आख्यान मैत्रायणी संहिता (१।५।१२) में मिलता है जिससे प्रतीत होता है कि रात्रि की उत्पत्ति यमी के विषाद को भुला देने के लिए की गई है। यम के परलोक चले जाने पर यमी उसके दुःख से इतनी दुःखित हुई कि वह सर्वदा विषाद तथा विलाप करती थी, यम को किसी प्रकार भूलती ही न थी। उस समय दिन का ही राज्य था। दिन में उसकी स्मृति भूलती न थी। प्रजापति ने दयावश रात्रि को जन्म दिया। अन्धकार से जगत् व्याप्त हो गया। तभी यमी यम को भुला सकी। पर्वतों के पक्ष सम्पन्न होने तथा इन्द्र के द्वारा उनके पक्षच्छेदन की कथा भी इसी संहिता (१।१०।१३) में उपलब्ध होती है। ये आख्यायिकायें सचमुच सुन्दर, रोचक तथा कमनीय प्रतीत होती हैं।

वृहत्काय आख्यानो में पुरुरवा तथा उर्वशी का आख्यान (शत० ११।५।१), प्राचीन जलौघ का इतिहास (शत० १।८।१) तथा शुनःशेप का आख्यान (ऐत० ७।२) मुख्य हैं। इनमें से अनेक आख्यानो का बीज संहिताओं में ही अन्तर्निविष्ट है जिन्हें ग्रहण कर ब्राह्मणों तथा पुराणों ने अपनी पद्धति के अनुरूप उनका पल्लवन किया। पुरुरवा तथा उर्वशी का वर्णन तो ऋग्वेद के एक विख्यात संवाद सूक्त (ऋ० १०।९५) में है जिनमें दोनों में परस्परपोकथन-विषयक मन्त्र दिये गये हैं। शतपथ में यही आख्यान विस्तार के साथ दिया गया है, तथा पुरुरवा एवं उर्वशी का प्रेम आदर्शकोटि तक पहुँचा हुआ प्रदर्शित किया गया है। प्राचीन ओघ या जलप्लावन की कथा भारतेतर साहित्य में भी उपलब्ध होती है। विषम जलप्लावन से एक वधिष्णु मत्स्य ने मनु को कैसे बचाया तथा किस प्रकार मनु ने प्लावन के अनन्तर मानवी सृष्टि का पुनः आरम्भ किया—यह कथा मत्स्यावतार से सम्बन्ध रखती है। तथा पुराणों में विस्तार से वर्णित है (द्रष्टव्य भागवत स्कन्ध ८।२४)। शुनः शेप की कथा का संकेत ऋग्वेदीय सूक्तों में (१।२४ सू०-३० सू०) उपलब्ध होता है और इसी का सुन्दर विन्यास ऐतरेय-ब्राह्मण का वैशिष्ट्य है। इस प्रकार आख्यानो के विकास में ब्राह्मण भी एक आवश्यक शृङ्खला है। ब्राह्मण-ग्रन्थों को सरस, रोचक तथा आकर्षक बनाने का बहुत कुछ श्रेय इन्हीं आख्यानो को मिलना चाहिए।

### ब्राह्मणों का महन्व

ब्राह्मणों के यागानुष्ठानों के विशाल सूक्ष्मतम वर्णन को आजकल का आलोचक नगण्य दृष्टि से देखने का दुःसाहस भले ही करे, परन्तु वे एक अतीत युग के संरक्षित निधि हैं, जो वैदिक युग के क्रियाकलापों का एक भव्य चित्र धर्ममीमांसक के लिए प्रस्तुत कर रहे हैं। यह परिस्थिति के परिवर्तन होने से अवश्य ही घूमिल सा हो गया है, परन्तु फिर भी वह है धार्मिक दृष्टि से उपादेय, संप्रहणीय और मननीय। भारतीय धर्म के इतिहास में श्रौत-विधानों का एक विचित्र युग ही था। उस युग को अपने पूर्ण सौन्दर्य तथा सौष्ठव के साथ आज भी उपस्थित करने का श्रेय इन्हीं ब्राह्मण-ग्रन्थों को है। समय ने पलटा खाया। युगों ने करवटें बदलीं। भक्ति-आन्दोलन की व्यापकता के कारण वैदिक कर्मकाण्ड का सर्वत्र ह्रास हो गया। श्रौत यज्ञविधान आज अतीत की एक स्मृतिमात्र है। वैदिक धर्म के कर्मकाण्ड से लोगों की आस्था उठती गई। फलतः न कहीं श्रौत याग होते हैं और न कहीं उन अनुष्ठानों को साक्षात् करने का अवसर ही कभी प्राप्त होता है। यही कारण है कि आज ब्राह्मणों के क्रियाकलापों को ठीक-ठीक हृदयंगम करना एक विषम समस्या है, परन्तु इतना तो निश्चित है कि वे यज्ञ सम्बन्धी बकवाद नहीं हैं (जैसा अधिकांश पश्चिमी व्याख्याता मानते आये हैं)। उनके भीतर भी एक तथ्य है और तथ्य को खोलने की कुञ्जी है श्रद्धामय अनुशीलन



तथा अन्तरंग दृष्टि । बहिरंग दृष्टि वालों के लिए तो 'ब्राह्मण, ऊटपटांग अंडवंड' के सिवाय और क्या हो सकता है ?

ब्राह्मणों के अनुशीलन से स्पष्ट है कि उस समय यज्ञ-याग के अनुष्ठानों के विषय को लेकर विद्वानों में बड़ा शास्त्रार्थ होता था, तथा 'मीमांसा' जैसे शास्त्र की उत्पत्ति उस युग में हो गई थी, जिससे तर्कपद्धति के अनुसार यज्ञीय विषयों का विमर्श होता था । मीमांसक ही हमारे प्रथम दार्शनिक हैं और मीमांसा हमारा प्रथम दर्शन है । 'मीमांसा' के लिए 'न्याय' का प्रयोग इसीलिए उपयुक्त प्रतीत होता है । ब्राह्मणों में यज्ञीय विषयों के मीमांसक विद्वानों की 'ब्रह्मवादी' संज्ञा दी गई है । ब्रह्मवादी विद्वानों के सामने यज्ञ-याग की समुचित व्यवस्था के लिए उनके अनुष्ठानों में आपाततः प्रतीयमान विरोधों का निराकरण करना नितान्त आवश्यक समस्या थी, जिसकी उन लोगों ने तार्किक बुद्धि का उपयोग कर विधिवत् मीमांसा प्रस्तुत की । ताण्ड्य महा-ब्राह्मण में 'एवं ब्रह्मवादिनो वदन्ति' के द्वारा अनेक यज्ञीय गुत्थियों के सुलझाने का प्रशस्त प्रयत्न किया गया है<sup>१</sup> । शतपथ में ऐसे ब्रह्मवादियों के नाम भी निर्दिष्ट मिलते हैं । साथ ही उनके मतों को पर्याप्त समीक्षा भी की गई है । उदाहरण के लिए दोक्षा से पूर्व दिन भोजन करने अथवा न करने के प्रश्न को लेकर सावयस आषाढ़ नामक आचार्य तथा याज्ञवल्क्य के बीच गहरी मीमांसा उपलब्ध होती है<sup>२</sup> । आषाढ़ आचार्य का मत अनशन को ही व्रत मानने के पक्ष में था, परन्तु इस मत की धज्जियाँ उड़ाकर याज्ञवल्क्य ने सिद्ध किया कि भोजन करना चाहिए, परन्तु अरण्य में उत्पन्न होने वाले व्रीहि, यवं, शमीधान्य आदि पदार्थों का ही । 'मीमांसन्ते' इस क्रियापद का तथा 'मीमांसा' जैसे संज्ञापद का प्रयोग ब्राह्मण ग्रन्थों में बहुलता से उपलब्ध होता है—“उत्सृज्यां नोत्सृज्यामिति मीमांसन्ते ब्रह्मवादिन इत्याहुः उत्सृज्यामेवेति” (तै० सं० ७।५।७।१) “ब्राह्मणं पात्रे न मीमांसेत” (ताण्ड्य ६।५।९); “उदिते होतव्यमनुदिते होतव्यमिति मीमांसन्ते” (कौषी० ब्रा० २।९) ।

इस प्रकार ब्राह्मण-ग्रंथों का गाढ़ अनुशीलन अनेक सिद्धान्तों की ओर हमारा ध्यान आकृष्ट करता है । (क) यज्ञों के नाना रूपों तथा विविध-अनुष्ठानों के इतिहास का पूर्ण परिचय देता है । ब्राह्मणों में यज्ञ एक वैज्ञानिक संस्था के रूप में हमारे सामने आता है । (ख) हम उन निर्वचनों से परिचय पाते हैं जो निरुक्त की निरुक्तियों का मौलिक आधार हैं । (ग) उन सुन्दर आख्यानों का मूल रूप हमें यहाँ मिलता है जिनका विकास अवान्तरकालीन पुराणों में विशेषतः दृष्टिगोचर होता है । (घ) 'कर्म-मीमांसा' के उत्थान तथा आरम्भ का रूप जानने के लिए ब्राह्मण पूर्वपीठिका का काम

१. ताण्ड्यब्रा० ६।४।१५ ।

२. शत० ब्रा० १।१।१।७-१० ।

करते हैं। ब्राह्मणों के अध्ययन से हम इन विविध शास्त्रों के उदय की कथा जान सकते हैं और स्वयं देख सकते हैं कि यज्ञ की आवश्यकता की पूर्ति के लिए उत्पन्न होने वाले ये शास्त्र किस प्रकार सार्वभौम क्षेत्र में पदार्पण कर अपना विकास सम्पन्न करने लगते हैं।

### ब्राह्मणों का देश-काल

ब्राह्मण-ग्रन्थों में उपलब्ध भौगोलिक विवरण से स्पष्ट होता है कि इन ग्रन्थों के उदय का स्थान है कुरुआञ्चल प्रान्त तथा सरस्वती नदी का प्रदेश। ताण्ड्य-ब्राह्मण का सारस्वत प्रदेश से परिचय बड़ा ही घनिष्ठ है। सरस्वती नदी के लुप्त हो जाने के स्थान का नाम 'विनशन' है, तथा उसके पुनः उद्गम के स्थान का अभिधान 'प्लक्ष प्रास्रवण' है (ताण्ड्य० २५।१०।२१)। यह स्थान विनशन से अश्व की गति से ४४ दिनों तक चलने की दूरी पर था (ताण्ड्य० २५।१०।१६)। यमुना के बहने का प्रदेश 'कारपचव' नाम से अभिहित किया गया है (ताण्ड्य० २५।१०।२३)। इतना ही नहीं, सरस्वती तथा दृषद्वती के बीच के प्रदेश तथा उनके संगम का भी निर्देश मिलता है। सबसे महत्त्वपूर्ण संकेत है कुरुक्षेत्र को प्रजापति की वेदि मानना (एतावतो वात्र प्रजापतेर्वेदिर्यावत् कुरुक्षेत्रमिति—ताण्ड्य २५।१३।३)। प्रजापति के यज्ञ का प्रतीक होने से कुरुक्षेत्र यज्ञ की वेदि सिद्ध होता है। अर्थात् इसी प्रदेश में ब्राह्मणों का संकलन किया गया, तथा यज्ञयाग की पूर्ण प्रतिष्ठा इसी प्रान्त में हुई। मनुस्मृति में दृषद्वती तथा सरस्वती दोनों देवनदियों के बीच का यही देवनिमित्त प्रदेश 'ब्रह्मावर्त' के नाम से सुप्रसिद्ध हुआ (मनु० २।२२)। यज्ञ-संस्कृति का यही केन्द्र तथा पीठस्थल है जहाँ ब्राह्मणों की यज्ञ-प्रक्रिया का पूर्ण विकास सम्पन्न हुआ। इसी प्रान्त की भाषा राष्ट्रभाषा हुई तथा यहाँ का आचार समग्र भारतवर्ष का मान्य आचार हुआ। यहीं की संस्कृति समग्र भारत की संस्कृति है।

ब्राह्मणों के संकलन-काल का अनुमान ज्योतिष सम्बन्धी उल्लेखों के आधार पर लगाया गया है। ब्राह्मण साहित्य से उपनिषदों के उदय का काल लगभग एक हजार वर्ष पीछे माना जाना चाहिए। स्वयं से युक्त होने के कारण शतपथब्राह्मण अत्यन्त प्राचीन माना जाता है। इसके द्वितीय काण्ड में (जिसे सब लोग प्राचीनतम भाग स्वीकार करते हैं) एक बहुत ही महत्त्वशाली ज्योतिष की घटना का उल्लेख मिलता है। इसका आशय है कि कृत्तिका ठीक पूरब दिशा में उदय लेती है और वहाँ से प्रच्युत नहीं होती। इस घटना की स्थिति प्रसिद्ध ज्योतिषी शंकरबालकृष्ण दीक्षित के गणनानुसार विक्रमपूर्व तीन हजार वर्ष में होनी चाहिए। दीक्षित की इस गणना पर किसी यूरोपीय विद्वान् ने विशेष ध्यान नहीं दिया, परन्तु डा० विण्टरनिट्स ने अपने इतिहास-ग्रन्थ में किसी जर्मन ज्योतिषी (प्रोफेसर ए० फ्रे) के गणनानुसार इस



ग्रहस्थिति को ११०० ई० पू० माना है। इस ज्योतिषी की व्याख्या है कि कृत्तिकायें अपने उदय के बाद बहुत देर तक पूरव में दृष्टिगोचर होती थीं और ऐसी दशा ११०० ई० पू० में ही सिद्ध होती है। परन्तु “इताः (कृत्तिकाः) ह वै प्राच्यै दिशो न च्यवन्ते” शब्द की यह नई व्याख्या मानने की कोई आवश्यकता नहीं है। दूसरी विप्रपत्ति यह है कि ‘वेदांग ज्योतिष’ सर्वसम्मति से शतपथ से अर्वाचीन रचना माना जाता है। इसका काल १४०० ई० पूर्व माना जाता है। डा० मैक्समूलर भी इसका समय ११८१ ई० पू० से कथमपि पीछे मानने के पक्ष में नहीं हैं। यदि शतपथ का यह नया काल माना जायगा, तो ‘वेदांग ज्योतिष’ के समय से उसकी पूर्ववर्तिता भंग हो जायगी, जो कथमपि स्वीकार्य नहीं है। मैत्रो-उपनिषद् में निर्दिष्ट ज्योतिष घटना के आधार पर इसका समय १९०० ई० पू० माना गया है। इस घटना को ध्यान में रखकर हम दीक्षित के मतानुसार मान सकते हैं कि शतपथब्राह्मण का रचनाकाल तीन सहस्र ई० पू० है, तथा ब्राह्मण युग तीन सहस्र ई० पू० से लेकर दो सहस्र वर्ष ई० पू० तक मानना चाहिए। प्राचीनतम होने से शतपथ इस काल के आदि में और अर्वाचीन होने से गोपथ इसके अन्त में आता है।

### भाषा तथा शैली

समस्त ब्राह्मण ग्रन्थ गद्य में ही निबद्ध किये गए हैं। ब्राह्मणों का गद्य बड़ा ही परिमार्जित, प्रसन्न तथा उदात्त है। दीर्घ समास का न तो कहीं दर्शन होता है और न अर्थ समझने में कहीं दुरुहता। भगवती भागीरथी के भव्य प्रवाह के समान यह गद्य अपने प्रवाह को लिए प्रवाहित होता है। भाषा मन्त्रों की भाषा के समान ही है परन्तु वह प्राचीन शब्दों तथा धातुओं से वञ्चित होकर नये शब्द तथा नये शब्दरूपों को ग्रहण करने में पराङ्मुख नहीं होती। ब्राह्मणों की भाषा संहिताओं की भाषा तथा पाणिनि के द्वारा नियमित संस्कृत भाषा को मिलाने वाली बीच की कड़ी है। वाक्यों का विन्यास सरल, सीधा तथा सरस है। यज्ञीय विधानों के वर्णन में नीरसता आने की सम्भावना कम नहीं है, तथापि यह गद्य लघुवाक्यों में विन्यस्त होने के कारण पर्याप्तरूपेण रोचक, आकर्षक तथा हृदयावर्जक है। आख्यायिका वाले अंश तो विशेषरूप से हृदयंगम हैं। एक ही उदाहरण पर्याप्त होगा—

सत्यं वै चक्षुः सत्यं हि वै चक्षुस्तस्मात् यदिदानीं द्वौ विवदमानावेयातम्—  
‘अहमदर्शम्’ ‘अहमश्रौषम्’ इति। य एव ब्रूयात् अहमदर्शमिति तस्मा एव श्रद्दध्याम्। तत् सत्येनैवैतत् समर्घयति ॥ (शत० १।३।२।२३)

### ब्राह्मणकालीन धर्म तथा समाज

ब्राह्मण-युग में यज्ञ का सम्पादन ही धर्म का मुख्य उद्देश्य था। सच तो यह है कि यज्ञ के सूक्ष्म से सूक्ष्म अनुष्ठानों के लिए ब्राह्मण ग्रंथों में बड़े विस्तार से वर्णन मिलता

है, तथा इन विधियों के पूर्ण निर्वाह के लिए विशेष आग्रह दीख पड़ता है। अग्नि की स्थापना कब करनी चाहिए? कैसे करनी चाहिए? घी की आहुति वेदी में कहाँ गिरे? वेदि पर विछाने के लिए दर्भ का अग्रभाग पूरव की ओर रहता है या उत्तर की ओर? आदि का विवेचन इतनी सूक्ष्मता तथा विस्तार के साथ किया गया है कि इसे पढ़कर आश्चर्य हुए बिना नहीं रहता। समस्त कर्मों में यज्ञ ही श्रेष्ठतम माना जाता था—“यज्ञो वै श्रेष्ठतमं कर्म” (शत० १।७।३।५) ब्राह्मणों में यज्ञ की इतनी महिमा तथा आदर है कि विश्व का सबसे श्रेष्ठ देवता प्रजापति भी यज्ञ का ही रूप है—एष वै प्रत्यक्षं यज्ञो यत् प्रजापतिः” (शत० ४।३।४।३) विष्णु का भी प्रतीक यही यज्ञ है—“यज्ञो वै विष्णुः”। आकाश में दीप्यमान भी आदित्य यज्ञ रूप है—“स यः यज्ञोऽसौ आदित्यः” (शत० ब्रा० १४।१।१।१६)।

समस्त कर्मों में श्रेष्ठतम होने के कारण इस विश्व में यज्ञ ही परम आराध्य वस्तु है। जगत् के जितने पदार्थ हैं, यहाँ तक कि देवों का जनकरूप प्रजापति भी, यज्ञ के ही आध्यात्मिक प्रतीक हैं। यज्ञ से ही सृष्टि हुई, इस वैदिक तत्त्व का परिचय हमें पुरुष सूक्त में ही मिल जाता है, परन्तु ब्राह्मणयुग में यज्ञ की महनीयता तथा परम साधनरूपा होने में किसी प्रकार का सन्देह नहीं है। अग्निहोत्र के अनुष्ठान से प्राणी अपने सब पापों से छूट जाता है—“सर्वस्मात् पाप्मनो निर्मुच्यते य एवं विद्वानग्नि-होत्रं जुहोति” (शत० ब्रा० २।३।१।६)। अश्वमेध से यज्ञ करने वाला यजमान अपने समग्र पाप कर्मों को, समस्त ब्रह्म हत्या को दूर भगा देता है (शत० ब्रा० १३।५।४।१) गोपथ-ब्राह्मण में एक बड़ी सुन्दर उपमा के द्वारा इस पापनिर्योचन का तत्त्व समझाया गया है। जिस प्रकार साँप अपनी पुरानी केचुल से छूट जाता है, तथा ‘इषीका’ मुंज से छूट जाती है, उसी प्रकार शाकला का हवन करने वाला समस्त पापों से छूट जाता है : (गोपथ ब्रा०, उत्तर ४।६)।

तद् यथाहिर्जीर्णयास्त्वचो निर्मुच्यते इषीका वा मुञ्जात् ।

एवं ह वै ते सर्वस्मात् पाप्मनः समुच्यन्ते ये शाकलां जुह्वति ॥

इतना उपादेय होने के कारण ही यज्ञ के पूर्ण अनुष्ठान करने के लिए ब्राह्मणों का इतना आग्रहपूर्वक आदेश है।

संहिता काल के मुख्य देवता इस युग में कुछ गौण हो गये हैं, अथवा गौण देवताओं को यहाँ मुख्यता प्राप्त हो गई है। कहीं नवीन देवता की भी कल्पना की गई मिलती है। ऋग्वेद के गौण देवताओं में प्रजापति अग्रगण्य है। ऐतरेयब्राह्मण के आरम्भ में ही विष्णु के परमदेव होने की सूचना है—“अग्निर्वै देवनामवमो विष्णुः परमः” (ऐत० १।१)<sup>१</sup>। रुद्र के लिए ‘महादेव’ शब्द का प्रयोग ब्राह्मणों में स्पष्टतः उल्लि-



खित है। 'प्रजापति' का पद तो देवों में अग्रस्थानोप है। प्रजापति ही जगत् के स्रष्टा हैं। प्रजापति देवताओं के भी सृष्टिकर्ता हैं। प्रजापति ही इस भूतल के पदार्थों के लब्ध हैं। वे ही देवताओं को उत्पन्न कर उनमें ऊर्ज का विभाग करते हैं और इसी ऊर्ज-विभाग से उदुम्बर वृक्ष का जन्म हुआ, इसीलिये 'प्रजापति' को महिमा ब्राह्मणों में सर्वतो महीयान् है<sup>१</sup>।

### चतुर्वर्ण

ब्राह्मण-युगीय समाज में ब्राह्मण, क्षत्रिय, वैश्य तथा शूद्र इन चारों वर्णों तथा इनके कार्यों की पूरी व्यवस्था एवं प्रतिष्ठा उपलब्ध होती है। वैदिक यज्ञ का सम्पादन तथा निर्वाहक होने के कारण ब्राह्मण का स्थान चारों वर्णों में अग्रतम था। ब्राह्मणों में वेदशास्त्र को पढ़ने वाला 'मनुष्यदेव' के महीनोप अभिधान से मण्डित किया जाता था—(शत० ब्रा० २।२।२।६)

ये ब्राह्मणाः शत्रुवांसोऽनूचानास्ते मनुष्यदेवाः।

विद्वांसो ही देवाः

(शत० ब्रा० ३।७।३।१०)

त्रैत्तिरीय-संहिता (१।७।३।१) में ब्राह्मण 'प्रत्यक्ष देव' कहा गया है—“एते देवाः प्रत्यक्षं यद् ब्राह्मणाः।” शतपथ में दो प्रकार के देवता माने गये हैं—अग्नि आदि हविर्भोजी देव तथा मनुष्य-देव, ब्राह्मण। दोनों के लिए यज्ञ का दो विभाग किया गया है। आहुति देवों के लिए और दक्षिणा मनुष्य-देवों के लिए होती है, जिनके द्वारा वे प्रसन्न होकर यजमान का कल्याण करते हैं (शत० ब्रा० २।२।२।६) राजा अपने समग्र राज्य को दक्षिणा रूप में दे सकता है, परन्तु ब्राह्मण की सम्पत्ति को छोड़ कर ही। अभिषेक के अवसर पर ब्राह्मण कहता है—हे मनुष्यो, यह मनुष्य तुम्हारा राजा है। ब्राह्मणों का राजा सोम है (सोमोऽस्माकं ब्राह्मणानां राजा)। शतपथ की व्याख्या के अनुसार इसका तात्पर्य यह है कि राजा के लिए समस्त प्रजा अन्न-स्थानीय है, परन्तु ब्राह्मण नहीं; क्योंकि वह तो भौतिक राजा की प्रजा ही नहीं होता। वह सोम राजा की ही प्रजा होता है (शत० ब्रा० १३।३।५।३)। ब्राह्मण के लिए आदर्श है ब्रह्मवर्चसी होना, अर्थात् वेद के अध्ययन से तेजस्वी बनना और इसीलिये ब्राह्मणों में वही सर्वश्रेष्ठ वीर्यवान् माना जाता है जो वेद का ज्ञाता होता है :—

तद्वद्येव ब्राह्मणेनैष्टव्यं यद् ब्रह्मवर्चसी स्यादिति ॥

(शत० ब्रा० १।१।३।१६)

यो वै ब्राह्मणानामनूचान्तमः स एषां वीर्यवत्तमः ॥

(वही, ४।६।६।५)

१. ताण्ड्य ब्रा० ६।१।१, ६।४।१ आदि।

ब्राह्मण का बल उसके मुख में—भाषण में, वाक् शक्ति में ही होता है, क्योंकि उसकी सृष्टि मुख से हुई है (ताण्ड्य ब्रा० ६।१।६)

तस्माद् ब्राह्मणो मुखेन वीर्यं करोति । मुखतो ही सृष्टः ।

ऐसे अनूचान ब्राह्मण के वश में क्षत्रिय के रहने पर ही राष्ट्र का मंगल होता है और राष्ट्र में वीर पैदा होते हैं—

“तद् यत्र ब्राह्मणः क्षत्रं वशमेति तद् राष्ट्रं समृद्धं तद्वीरवदाहास्मिन् वीरो जायते” (ऐत० ब्रा० ८।९) ।

क्षत्रिय राष्ट्र का रक्षक तथा वैश्य उसका वर्धक माना जाता था । पैर से उत्पन्न होने के कारण शूद्र का सेवाधर्म ही प्रधान धर्म था । इस प्रकार यज्ञप्रधान वैदिकसमाज में वेदज्ञ ब्राह्मणों की महती प्रतिष्ठा होना स्वाभाविक ही है ।

### नैतिकता

यज्ञ का सम्पादन बाह्य आचार के होने पर भी वह अन्तर आचरण के ऊपर पूर्ण-तया अवलम्बित था । जिन पाश्चात्य<sup>१</sup> आलोचकों ने ब्राह्मणग्रन्थों में नैतिकता के अभाव की बात कही है उनका कथन कथमपि मान्य तथा प्रामाणिक नहीं है । उस काल का समाज पूर्णरूपेण नैतिक था, आचारवान् था तथा कल्याण के लिए सत्य के अनुष्ठान पर आग्रही था । दीक्षित को ही नहीं, प्रत्युत प्रत्येक व्यक्ति को सत्यभाषी होना चाहिए । झूठ बोलने वाला व्यक्ति यज्ञ के लिए उपयुक्त नहीं होता ।<sup>२</sup> झूठ का बोलना जल से अग्नि का सेचन करना है, तथा सत्य बोलना अग्नि को घी से सेचन करना है । झूठ बोलने वाले का तेज धीरे-धीरे कम हो जाता है । वह नित्यपापी होता है, अत एव सत्य ही बोलना चाहिए । इस प्रकार सत्य पर आग्रह करनेवाले ब्राह्मण पर नैतिक हीनता का आरोप क्या कथमपि समुचित है ?

ब्राह्मणकालीन समाज पाप के आवर्तनशील स्वभाव से भली-भाँति परिचित था । वह जानता था कि जो मनुष्य एक बार पाप करता है वह अभ्यासवश उसके अनन्तर अन्य पाप का भी आचरण करता है, रुकता नहीं (ऐतरेय ब्रा० ७।२७)

यः सकृत् पापकं कुर्यात् कुर्यादेनस्ततोऽपरम् ।

इसलिए पाप को रोककर पुण्य करने की आवश्यकता है । सत्य तथा श्रद्धा के आचरण से ही मनुष्य स्वर्गलोक को प्राप्त कर लेता है । वाग्देवी के दो स्तन हैं—सत्य और अनृत । सत्य वाग्देवी के पुत्रों के उपासकों की रक्षा करता है, परन्तु उन्हें अनृत मार डालता है—

१. विन्टरनिस्—हिस्ट्री आफ इण्डियन लिटरेचर भाग प्रथम, २६७-२६८ (कलकत्ता)

२. अमेध्यो वै पुरुषो यदनृतं वदति—शत० ३।१।३।१८ ।



“वाचो वाव तौ स्तनौ सत्यानृते वाव ते । अवत्येनं सत्यं न तम-  
नृतं हिनस्ति य एवं वेद” (ऐत० ब्रा० ४।१)

ताण्ड्य ब्राह्मण में असत्य बोलना वाणी का छिद्र कहा गया है (“एतद्वाचश्छिद्रं यदनृतम्” ताण्ड्य ८।६।१२) । इसका तात्पर्य यह है कि जिस प्रकार छेद के भीतर से सब वस्तुएँ गिर जाती हैं, उसी प्रकार अनृतभाषी की वाणी में से उसका सार गिर जाता है, अर्थात् वह सारहीन वाणी किसी पर अपना प्रभाव नहीं जमा सकती । शत-पथब्राह्मण (२।२।२।१९) में सत्य तथा अनृत के रूप में निर्देश के लिए एक सुन्दर उपमा का प्रयोग किया गया है । सत्य बोलना क्या है ? अग्नि का घृत से अभिषेक है, अर्थात् उद्दीप्त करना है । अनृत क्या है ? जलते हुए अग्नि पर जल का अभिषेक है । अनृतभाषी का तेज धीरे-धीरे कम हो जाता है और अन्त में वह पापी बन जाता है । इसीलिए सत्य ही बोलना चाहिए । ऐतरेयब्राह्मण में श्रद्धा तथा सत्य की मिथुन कल्पना बड़ी ही सुन्दर एवं रोचक है । “श्रद्धा पत्नी है, सत्य यजमान है । श्रद्धा तथा सत्य की जोड़ी बहुत ही उत्तम है । यजमान अपनी पत्नी के साथ मिलकर यज्ञ के द्वारा स्वर्ग पाने में समर्थ होता है । उसी प्रकार सत्य श्रद्धा के साथ संयुक्त होकर स्वर्गलोकों को जीत लेता है ।”

श्रद्धा पत्नी सत्यं यजमानः । श्रद्धा सत्यं तदित्युत्तमं मिथुनम् ।

श्रद्धया सत्येन मिथुनेन स्वर्गाल्लोकान् जयतीति (ऐत० ब्रा० ७।१०) ॥

समाज में दान तथा आतिथ्य की प्रतिष्ठा थी । जो मनुष्य न देवों को, न पितरों और न अतिथियों को दान से तर्पण करता था, वह पुरुष ‘अनद्धा’ अनृत कहलाता है ।<sup>२</sup> सायंकाल में आये हुए अतिथि का किसी प्रकार निराकरण नहीं करना चाहिए ।<sup>३</sup> जो पुरुष अतिथि की सेवा करता है वह मानों मोटा हो जाता है—प्रसन्न हो जाता है ।<sup>४</sup> उस समाज में आतिथ्य की बड़ी महिमा का पता इसी घटना से लग सकता है कि आतिथ्य यज्ञ का शिर माना जाता था । अतिथि की पूजा यज्ञ के मस्तक को पूजा मानी जाती थी (ऐत० १।२५)

शिरो वा एतद् यज्ञस्य यद् आतिथ्यम् ॥

नारी की महिमा

समाज में स्त्री का महत्त्वपूर्ण स्थान था । उचित भी ऐसा ही है । यज्ञ में पत्नी यजमान की सहधर्मचारिणी होती है । ‘पत्नी’ शब्द की व्युत्पत्ति भी तो इसी विशिष्टता की ओर संकेत कर रही है । पत्नी से विहीन पुरुष यज्ञ करने का कथमपि अधिकारी

१. शतपथ० २।२।२।१९ ।

२. कज्जद्धा पुरुष इति ? न देवान् न पितॄन् न मनुष्यानि । (ऐत० ब्रा० ७।९)

३. तस्मादाहुर्न सायमतिथिरपहृष्यः । (बही ५।३०)

४. यदा वै अतिथिं परिवेषित्यापीन इव वै स तर्हि भवति ॥ (बही १।१७)

नहीं होता था ('अयज्ञो वा एषो योऽपत्नीक' तै० बा० २।२।२।६) । पत्नी शरीर का आधा भाग मानी जाती थी । ('अथा अर्घो वा एष आत्मनो यत् पत्नी' तै० ब्रा० ३।३।३।५) । वेदि की रचना के प्रसंग में शतपथब्राह्मण स्त्री-सौन्दर्य के लिए एक महनीय आदर्श की ओर संकेत करता है । स्थूल जघन, कन्धों के बीच छाती का भाग जघन की अपेक्षा कम स्थूल तथा हस्तग्राह्य मध्यभाग स्त्री की शारीरिक सुषमा के श्लाघनीय प्रतीक थे ('एवमिव हि योषं प्रशंसन्ति पृथुश्रोणिर्विमृष्टान्तरांसा मध्ये संग्राह्येति' शत० १।२।५।१६) । ऐसा रूप सुन्दर केशपाश तथा अन्य आभूषणों से सुसज्जित होकर चमक उठता था । ऐसी ही सुन्दर स्त्री के साथ वैदिककालीन पुरुष विवाह-सम्बन्ध में दीक्षित होकर गुणवान् पुत्र की उत्पत्ति को स्वर्ग का मुख्य साधन समझता था । ऐतरेय-ब्राह्मण में पुत्र की भव्य प्रशंसा समाज में वीर सन्तान के मूल्यांकन करने में पर्याप्त मानी जा सकती है । पितृलोग पुत्र के द्वारा ही अत्यन्त बहुल क्लेश को भी पार करने में समर्थ होते हैं । पुत्र आत्मा से जन्मने वाला स्वयं आत्मा ही होता है । वह अन्न से भरी नौका है जो इस संसृति-सरित् को पार करने में नितान्त समर्थ होती है । 'स वै लोकोऽवदावदः' (पुत्र निन्दा के अयोग्य स्वर्गलोक का प्रतीक है), 'ज्योतिर्ह पुत्रः परमे व्योमन्' 'नापुत्रस्य लोकोऽस्तीति'—आदि श्रुति-वाक्य पुत्र के सामाजिक मूल्य की कल्पना के कतिपय निदर्शन-मात्र हैं । नारी के लिए पातिव्रत धर्म का पालन परम मंगलमय माना जाता था ।<sup>१</sup> समाज में किसी प्रकार के नैतिक स्खलन या शैथिल्य का चिह्न नहीं पाया जाता था । ऐसे नैतिक आदर्श पर चलने वाले ब्राह्मणकालीन समाज का अवलोकन कर कोई भी विद्वान् उसके ऊपर अनैतिकता का आरोप नहीं कर सकता ।

### ब्राह्मण-साहित्य

ब्राह्मणों का साहित्य बड़ा ही विशाल था, परन्तु आज अनेक ब्राह्मण काल-कवलित हो गये हैं, केवल उनका नाम निर्देश तथा उद्धरण ही कतिपय श्रोत ग्रन्थों में उपलब्ध होता है । साहित्य में उद्धृत, परन्तु अनुपलब्ध, ब्राह्मणों में से कतिपय महत्वशाली ग्रन्थों का नामोल्लेख यहाँ किया जा रहा है । डाक्टर वटकृष्ण घोष ने ऐसे अनुपलब्ध ब्राह्मणों के उपलभ्यमान उद्धरणों को एकत्र प्रकाशित करने का श्लाघनीय प्रयत्न किया है ।<sup>२</sup>

१. शतपथ (२।५।२।२०) के अनुसार जो स्त्री एक की होती हुई दूसरे के साथ संगति करती है वह वरुण-सम्बन्धी (वरुण्य = पाप) कार्य करती है—वरुण्यं वा एतत् स्त्री करोति यदन्यस्य सती अन्येन चरति । 'वरुण्य' = पाप । वरुणो वा एतं गृह्णाति यः पाप्मना गृहीतो भवति (शत० १२।७।१।७) ।

२. द्रष्टव्य उनका ग्रंथ Collection of Fragments of Lost Brahmanas, Calcutta, 1953.



ऐसे ब्राह्मणों में (१) शाट्यायन-ब्राह्मण अत्यन्त महत्त्वपूर्ण प्रतीत होता है। इसके ७० उद्धरण आज भी उपलब्ध हैं जिनमें अधिकांश ऋग्वेद के सायणभाष्य (१।१०५।१०; ७।३३।७; ८।९।१।१; ८।९।१।५ आदि) तथा ताण्ड्य ब्राह्मण के सायणभाष्य (४।२।१०; ४।३।२; ४।५।१०; ४।६।२३) में मिलते हैं। चार पाँच उद्धरण ब्रह्मसूत्र के शांकरभाष्य (३।३।२५; ३।३।२६; ४।१।१६; ४।१।१७) में मिलते हैं। इतने बहुल उद्धरण ग्रन्थ की महत्ता के पर्याप्त सूचक हैं। इसके अधिकांश उद्धरण जैमिनीय ब्राह्मण में भी अक्षरशः उपलब्ध होते हैं।

(२) भाल्लवि-ब्राह्मण सामवेद की ही एक सुप्रसिद्ध शाखा का ब्राह्मण था, जिसका निर्देश श्रौत ग्रन्थों के अतिरिक्त पतञ्जलि ने महाभाष्य में (४।२।१०४) तथा काशिका ने (४।२।६६, ४।३।१०५ सूत्रों पर) किया है। (३) जैमिनीय या तवलकार ब्राह्मण—सामवेद की जैमिनि-शाखा से सम्बद्ध ब्राह्मण है जो बृहत् तथा महत्त्वपूर्ण होने पर भी पिछले ग्रन्थों में उद्धृत नहीं है। शाट्यायन के साथ इसकी समानता इतनी अधिक है कि उसकी प्रसिद्धि के सामने इसका उद्धरण आवश्यक नहीं माना गया। इन महत्त्वशाली ब्राह्मणों के अतिरिक्त इस श्रेणी के ग्रन्थ ये हैं :— (४) आह्वरक-ब्राह्मण (चरणव्यूह में निर्दिष्ट चरकशाखा से सम्बद्ध); (५) कंकति-ब्राह्मण; (६) कालववि-ब्राह्मण (पुष्पसूत्र में शाट्यायन ब्राह्मण के संग में निर्दिष्ट); (७) चरक-ब्राह्मण (कृष्णयजुः की प्रधान शाखा चरक से सम्बद्ध); (८) छागलेय-ब्राह्मण (तैत्तिरीय शाखा से सम्बद्ध), (९) जावालब्राह्मण (१०) पैंगायनि-ब्राह्मण, (११) मापशरावि-ब्राह्मण, (१२) मैत्रायणीय ब्राह्मण (कृष्णयजुर्वेद की मैत्रायणीय शाखा से सम्बद्ध), (१३) रौरकि-ब्राह्मण; (१४) शैलालि-ब्राह्मण (महाभाष्य ६।४।१४४ तथा काशिका में निर्दिष्ट), (१५) श्वेताश्वतर-ब्राह्मण, (१६) हारिद्रविक-ब्राह्मण (चरण-व्यूह में निर्दिष्ट यजुर्वेद की शाखा से सम्बद्ध)। इनके अतिरिक्त इन आठ ब्राह्मणों के नाम और भी मिलते हैं—काठक-ब्राह्मण, खाण्डिकेय-ब्राह्मण, औखेय-ब्राह्मण, गालव-ब्राह्मण, तुम्बर ब्राह्मण, आरुण्य ब्राह्मण, सौलभ-ब्राह्मण, पराशर-ब्राह्मण<sup>१</sup>। उपलब्ध ब्राह्मणों की संख्या वेदानुसार इस प्रकार है—

ऋग्वेद—(१) ऐतरेयब्राह्मण, (२) शांखायन-ब्राह्मण

शुक्लयजुर्वेद—(३) शतपथ-ब्राह्मण

कृष्णयजुर्वेद—(४) तैत्तिरीय-ब्राह्मण

सामवेद—(५) ताण्ड्य, (६) षड्विंश, (७) सामविधान, (८) आर्षेय,  
(९) दैवत, (१०) उपनिषद्-ब्राह्मण, (११) संहितोपनिषद्,  
(१२) वंशब्राह्मण, (१३) जैमिनीयब्राह्मण (९ ब्राह्मण)।

अथर्व वेद—(१४) गोपथ-ब्राह्मण।

## वैदिक ग्रन्थों की सूची

वेद	शाखा	ब्राह्मण	आरण्यक	उपनिषद्
ऋग्वेद	१-शाकल*	ऐतरेयब्राह्मण	ऐतरेय आरण्यक	ऐतरेय उपनिषद् = [आरण्यक २।४-६]
	२-वाङ्मूल	कौषीतकि-ब्राह्मण (शाखायन-ब्राह्मण कहते हैं)	शाखायन आरण्यक	{ १-कौषीतकि उपनिषद् [आरण्यक ३-६] २-वाङ्मूल मन्त्रोपनिषद्
सामवेद	१-कौथुम*	१-यजुर्विंश = (ग्रीव = ताड्य-महाब्राह्मण) २-षड्विंश ब्राह्मण (अद्भुत ब्राह्मण अन्तिम प्रपाठक में है) ३-सामविधान ब्राह्मण ४-आषेय ब्राह्मण ५-मन्त्र (= उपनिषद्) ब्राह्मण ६-देवताध्याय-ब्राह्मण ७-वंश-ब्राह्मण ८-संहितोपनिषद् ब्राह्मण		छान्दोग्य उपनिषद् [ब्राह्मण के अन्तिम आठ प्रपाठक]



वे	शाखा	ब्राह्मण	आरण्यक	उपनिषद्
ऋण्यजुर्वेद	२-रामायणीय + ३-जैमिनीय*	कृतिपय सूत्रग्रंथों में ही रक्षित { १-जैमिनीय ब्राह्मण (आर्षेय) २-जैमिनीय तलवकार-ब्राह्मण ३-जैमिनीय उपनिषद् ब्राह्मण (छान्दोग्य ब्रा०)		केनोपनिषद् (= ब्राह्मण ४।१८-२१)
	१-तैत्तिरीय*	१क-तैत्तिरीय संहिता (ब्राह्मण भाग) १ख-तैत्तिरीय ब्राह्मण (संहिता भाग को छोड़कर)	तैत्तिरीय आरण्यक	१-तैत्तिरीय उपनिषद् (= आरण्यक ७-९) २-महानारयण उपनिषद् (= आरण्यक १०) मैत्रायणी उपनिषद् (= मैत्री उपनिषद्) कठोपनिषद्
	२-मैत्रायणी*	मैत्रायणी संहिता (ब्राह्मण भाग)		
	३-कठ*	काठक संहिता ब्राह्मण भाग		
	४-कपिष्ठलकठ X	कपिष्ठल कठ-संहिता (ब्राह्मण भाग)		
	५-श्वेताश्वतर			श्वेताश्वतरोपनिषद्

वेद.	शाखा	ब्राह्मण	आरण्यक	उपनिषद्
शुक्लयजुर्वेद	१-काण्व *	शतपथ-ब्राह्मण	बृहदारण्यक (= ब्राह्मण का काण्ड १७)	१-ईशावास्योपनिषद् = (संहिता ४० अ०) २-बृहदारण्यकोपनिषद् (= आरण्यक ३-८)
	२-माध्यन्दिन *	शतपथ-ब्राह्मण	बृहदारण्यक (= ब्राह्मण का काण्ड १४)	१-ईशावास्योपनिषद् = (संहिता ४० अ०) २-बृहदारण्यकोपनिषद् (= आरण्यक ४-९)
	१-पैप्पलाद X			प्रश्नोपनिषद्
	२-शौनक	गोपथ-ब्राह्मण		१-मुण्डकोपनिषद् २-माण्डूक्योपनिषद् ३-अनेक पिछले उपनिषद्
अथर्ववेद				

X अंशतः उपलब्ध

+ अनुपलब्ध

• पूर्णतया उपलब्ध



## विशेष परिचय

ऐतरेय-ब्राह्मण—ऋग्वेदीय ब्राह्मणों में सर्वप्रथम उल्लेखनीय ब्राह्मण हैं ऐतरेय-ब्राह्मण । इसके रचयिता ऋषि महिदास ऐतरेय माने जाते हैं । इस नाम की व्युत्पत्ति के आधार पर सायणाचार्य ने अपने भाष्य के आरम्भ में एक कथानक दिया है जिसके अनुसार ये किसी शूद्रा इतरा के पुत्र थे, परन्तु इसमें ऐतिहासिक तथ्य थोड़ा भी प्रतीत नहीं होता । अवेस्ता में ऋत्विज् अर्थ में व्यवहृत 'एथ्रेय' शब्द उपलब्ध होता है । विद्वानों का अनुमान है कि 'ऐतरेय' शब्द भी इसी एथ्रेय से सम्पन्न रखता है, तथा इसका भी अर्थ ऋत्विज् ही है ।

ऐतरेय की लेखनशैली विशुद्ध ब्राह्मणोचित है । संहिताकाल की भाषा से वह बहुत दूर नहीं है । इसकी रचना में एक प्रकार की एकता तथा समानता वर्तमान है जिससे इसमें किसी प्रकार के अवान्तर प्रक्षेप की कल्पना सर्वथा निराधार है । आश्वलायन के तर्पणविधि में किसी महैतरेय का भी नामोल्लेख पाया जाता है जिससे इस ग्रन्थ के किसी महान् तथा विशाल संस्करण की कल्पना की जा सकती है, परन्तु ऐसे ग्रन्थ की स्थिति आज तो नितान्त अभाव-रूप है । यदि इस नाम का कोई ब्राह्मण कभी होगा भी, तो आज वह नष्ट हो गया है ।

ऐतरेय-ब्राह्मण में चालीस अध्याय हैं तथा प्रत्येक पाँच अध्यायों को मिलाकर एक 'पंचिका' कहते हैं और प्रत्येक अध्याय में कण्डिका की कल्पना है । इस प्रकार पूरे ऐतरेय में ४० अध्याय, ८ पंचिका तथा २८५ कण्डिकायें हैं । ऋग्वेद से सम्बद्ध यह ब्राह्मण यज्ञ में होतृ नामक ऋत्विज् के विशिष्ट कार्य-कलापों का विशेष विवरण प्रस्तुत करता है । प्रथम तथा द्वितीय पंचिका में 'अग्निष्टोम' याग में होतृ के विधिविधानों तथा कर्तव्यों का विस्तृत वर्णन है । यही 'अग्निष्टोम' समस्त सोमयागों की प्रकृति है । इसीलिए इसका विशेष विवरण यहाँ प्रस्तुत किया गया है । तृतीय-चतुर्थ पंचिका में प्रातः सवन, माध्यन्दिन सवन तथा सायं सवन के समय प्रयुज्यमान शस्त्रों का वर्णन मिलता है । साथ ही साथ अग्निष्टोम की विकृतियों—उक्थ्य, अतिरात्र तथा षोडशी नामक यागों—का भी संक्षिप्त विवेचन है । पंचम में द्वादशाह यागों का तथा षष्ठ में कई सप्ताहों तक चलने वाले सोमयागों में होता तथा उसके सहायक ऋत्विज्जों के कार्यों का विवेचन पर्याप्त रूपेण किया गया है । सप्तम पंचिका का प्रधान विषय 'राजसूय' है तथा इसी प्रसंग में शुनःशेष का प्रख्यात आख्यान भी विस्तार के साथ दिया गया है । अष्टम पंचिका ऐतिहासिक दृष्टि से नितान्त महत्त्वशाली है, क्योंकि प्रथमतः इसमें 'ऐन्द्र महाभिषेक' का तथा तदनन्तर उसी के आधार पर चक्रवर्ती नरेशों के महाभिषेक का बड़ा ही रोचक वर्णन प्रस्तुत किया गया है । अन्तिम अध्याय में पुरोहित के धार्मिक तथा राजनैतिक महत्त्व का प्रतिपादन नितान्त उपादेय है । इस प्रकार ऐतरेय ब्राह्मण

सोमयाग के नाना प्रकारों के स्वरूप तथा इतिहास बतलाने में विशेष गौरव रखता है ।

महत्त्व

धार्मिक दृष्टि से ऐतरेय की आलोचना हमें अनेक नवीन तथा प्रामाणिक तथ्यों का ज्ञान कराती है । इसका अनुशीलन हमें बतलाता है कि इसके युग में किस प्रकार विष्णु की महिमा वैदिक समाज में विशेष स्थान कर रही थी । शुनःशेष के आख्यान के कारण यह ब्राह्मण वैदिक ग्रन्थों में चिरस्मरणीय रहेगा । शुनःशेष ऋग्वेद के ऋषि हैं तथा प्रथम मण्डल के अनेक सूक्तों (२४-२७ तक) के द्रष्टा हैं । शुनःशेष का आख्यान बड़ा ही करुणोत्पादक होने से साहित्यिक दृष्टि से भी पठनीय है<sup>१</sup> । राजा हरिश्चन्द्र वरुण की दया से प्राप्त पुत्र को उन्हें बलि देना चाहता है । समर्थ होने पर वह पुत्र 'रोहित' जंगल में चला जाता है और पिता उदर-व्याधि का शिकार बन जाता है । समाचार पाकर रोहित जंगल से घर लौटता है । इन्द्र उसे लौटने से रोकता है । अन्ततोगत्वा रोहित घर लौट आता है, परन्तु अजीगर्त सौवयसि नामक ब्राह्मण से उसके मध्यम पुत्र शुनःशेष को गायों की दक्षिणा देकर खरीद लाता है । वरुण के यज्ञ में पिता ही अपने पुत्र को बलि देने के लिए दक्षिणा लेकर तैयार हो जाता है, परन्तु अनेक देवताओं की अभ्यर्थना के बल पर पुत्र प्राण बचा लेता है । विश्वामित्र उसे अपना पोष्य पुत्र बना लेते हैं । उनके जिन पचास पुत्रों को यह घटना मान्य नहीं होती उन्हें पिता के अभिशाप से आर्य देश की प्रान्तभूमि में आन्ध्र, मूतिब, पुलिन्द आदि म्लेच्छ जाति के रूप में परिणत होना पड़ता है ।

ऐतरेय के ही कथनानुसार यह पूर्वोक्त आख्यान एक शत ऋचाओं के ऊपर आश्रित बतलाया गया है (ऋक्-शतगाथं शौनःशेषमाख्यानम्), परन्तु वस्तुतः ये ऋचाएँ संख्या में ९७ ही हैं; तथापि तीन ऋचाओं की कमी पर ध्यान न देकर पूरी संख्या एक शत बतलाई गई है । इस आख्यान को अनेक पश्चिमी वेदज्ञ वैदिक युग में मनुष्य के बलिदान का परिचायक प्रमाण मानते हैं<sup>२</sup> । परन्तु भारतवर्ष के आर्य धर्म में मनुष्य के बलि देने का कहीं विधान नहीं है । शांखायन श्रौत सूत्र में पुरुषमेध की राजसूय के समय योजना का वर्णन जो मिलता है वह वास्तव नहीं, प्रत्युत काल्पनिक तथा प्रतीकात्मक है । राजा के अभिषेक के समय इस आख्यान का पुरोहित द्वारा कथन एक आवश्यक तथ्य का संकेत कर रहा है । राजा को मनुष्य तथा देवता किसी को भी दी गई प्रतिज्ञा का निभाना आवश्यक धर्म है । हरिश्चन्द्र ने वरुण

१. द्रष्टव्य बलदेव उपाध्याय वैदिक कहानियाँ; पृष्ठ ३८—पृष्ठ ५८ ।

२. जर्मन विद्वान् हिलेब्राण्ट इससे मनुष्य-बलिदान की प्रथा को वैदिक युग में वास्तव मानते हैं, परन्तु डा० कीथ ने इसका सप्रमाण खण्डन किया है । द्रष्टव्य ऐतरेय का अंग्रेजी अनुवाद (भूमिका) ।



के सामने पुत्र के बलिदान की प्रतिज्ञा को निष्कृति के दान से निभा कर अपने सत्यसन्ध होने की बात स्पष्टतः प्रमाणित की। रोहित को घर लौटने से इंद्र ने रोक कर 'चरैवेति चरैवेति' की जो सुन्दर शिक्षा दी है, वह आर्य जाति के अभ्युदय का संबल है। कर्म की दृढ़ उपासना ही आर्य संस्कृति का मेरुदण्ड है। आर्य-धर्म कर्मण्यता का पक्ष-पाती और अकर्मण्यता का प्रतिद्वन्द्वी है।

यह आख्यान आर्यों के दक्षिण देशों में प्रसार के इतिहास तथा समय का पूर्ण साक्षी है। ऐतरेय के ही समय आर्य लोग अपनी अभ्यस्त सीमा के बाहरी प्रान्तों में जाकर निवास करने लगे थे। पौण्ड्र, आन्ध्र, पुलिन्द, शबर तथा मूतिव आर्यों के सीमान्त प्रदेश में निवास करने वाली ऐसी ही अनार्य जातियाँ हैं, जिनके साथ आर्यों का इस युग में सम्पर्क होता है। पौण्ड्र से बंगाल का संकेत है। आन्ध्र तो आज भी अपने स्थान पर है। पुलिन्द तथा शबर मध्यभारत में रहने वाली जंगली जातियाँ हैं। मूतिव का ठीक पता नहीं चलता।

ऐतरेय का भौगोलिक सम्बन्ध मध्यदेश से ही है, क्योंकि मध्यदेश का उल्लेख बड़े अभिमान के साथ किया गया है, और वह ध्रुव तथा प्रतिष्ठा माना गया है (ध्रुवायां मध्यमायां प्रतिष्ठायां दिशि—ऐत० ८।४, परन्तु ऋग्वेद के समान इसका भी प्रचार आजकल महाराष्ट्र देश में ही है। इसीलिए 'ड' के स्थान पर 'ठ' का बहुल प्रयोग इस ब्राह्मण में मिलता है।

इसके ऊपर तीन व्याख्याओं का पता चलता है—(१) सायणकृत भाष्य<sup>१</sup>; (२) षड्गुरु-शिष्य-रचित 'सुखप्रदा' नाम्नी लघुकाय व्याख्या<sup>२</sup>; (३) गोविन्द स्वामी की व्याख्या (अप्रकाशित)। इस व्याख्या-सम्पत्ति से भी इसकी महिमा का पता भली-भाँति चल सकता है।

शांखायन ब्राह्मण

ऋग्वेद का यह दूसरा ब्राह्मण ३० अध्यायों में विभक्त है; प्रत्येक अध्याय में खण्ड है जो ५ से लेकर १७ तक हैं। सम्पूर्ण खण्डों की संख्या २२६ है। खण्डों के भीतर लम्बे-लम्बे गद्य हैं। इसमें कौषीतकि नामक आचार्य का उल्लेख पैग्य आचार्य के विरोध में किया गया है, तथा कौषीतकि का मत यथार्थ ठहराया गया है (द्रष्टव्य ८।९; २६।३)। कौषीतकि के मत का निर्देश अन्य स्थलों पर भी है (११।५; २५।१५)।

विषय की दृष्टि से यह ऐतरेय का ही अनुगामी है, जिसके आरम्भिक तीस अध्यायों का विषय यहाँ प्रायः समानता के साथ दिया गया है। इसके अनुशीलन से अनेक महनीय बातों से परिचय मिलता है :—

१. स० आनन्दाश्रम सं० सीरिज में, पूना।

२. सं० अनन्तशयन ग्रंथमाला सं० १४९, ट्रिबेनड्रम् सन् १९४२।

(१) उदीच्य लोगों का संस्कृत ज्ञान प्रशंसनीय माना गया है। उस समय के लोग भाषा सीखने के लिए उदीच्य प्रान्त में जाते थे और देश में लौटने पर वे आदर तथा सत्कार के पात्र माने जाते थे (उदञ्च एव यन्ति वाचं शिक्षितुम्; यो वै तत् आगच्छति तं शश्रूषन्ते—८।६), भाषाशास्त्र की दृष्टि से इस कथन का मूल्य बहुत ही अधिक है। पाणिनि भी उदीच्य थे, क्योंकि उनका जन्मस्थान शालापुर तक्षशिला के ही पास था। इस संकेत से पाणिनि का भाषाज्ञान विशेष श्लाघनीय प्रतीत होता है।

(२) रुद्र की विशेष महिमा का वर्णन है। वह देवों में श्रेष्ठ तथा ज्येष्ठ माना गया है (रुद्रो वै ज्येष्ठश्च श्रेष्ठश्च देवानाम् २५।१३) ६ अ० में शिव के भव, शिव, पशुपति, उग्र, महादेव, रुद्र, ईशान तथा अशनि नाम दिये गये हैं, तथा इन नामों की उत्पत्ति विचित्र रूप से बतलाई गई है, साथ ही उनके विशिष्ट व्रत का भी यहाँ निर्देश किया है।

(३) सप्तम अध्याय में अग्नि बिल्कुल निम्नकोटि के तथा विष्णु उच्चकोटि के देवता माने गये हैं (अग्निरवराध्यैः विष्णुः पराध्यः)। यह इस युग की धार्मिक मान्यता थी जिसकी पुष्टि ऐतरेय ब्राह्मण से भी होती है। उस युग की उदात्त भावना का प्रतीक यज्ञ विष्णु का प्रतीक था (यज्ञो वै विष्णुः)।

(४) यज्ञ के हिंसित पशुओं के विषय में कहा गया है कि वे दूसरे लोक में जाकर यज्ञ करने वाले को खाते हैं जिससे स्पष्ट है कि पशु-याग तथा मांसभक्षण के प्रति लोगों में घृणा की भावना जाग रही थी और लोग उससे पराङ्मुख होने की चेष्टा करते थे (अमुष्मिन् लोके पशवो मनुष्यान्शनन्ति—११।१३)।

(५) अध्याय २३।२ में शक्वरी (छन्द) के नाम की ऐतिहासिक निरुक्ति है। इन छन्दों के द्वारा इन्द्र वृत्र को मारने में समर्थ हुआ; यही तो शक्वरी का शक्वरीत्व है (इन्द्रो वृत्रमशकद् हन्तुमाभिस्तस्मात् शक्वर्यः। महानाम्नी साम में शक्वरी ऋचायै है और यह मुख्यतया इन्द्र के प्रति कहा गया है।

(६) गोत्र का प्रचलन तथा प्रभाव दृढ़ हो गया था, क्योंकि एक स्थान पर ब्राह्मण से कहा गया है कि वह अपने ही गोत्र वाले ब्राह्मण, क्षत्रिय तथा वैश्य के साथ निवास करे, अन्य गोत्रीय के साथ नहीं (ब्राह्मणे समानगोत्रे वसेत्, यत् समाने गोत्रेऽन्नाद्यं तस्योपाप्यै—२५।१५)।

## यजुर्वेदीयब्राह्मण

### शतपथ-ब्राह्मण

ब्राह्मण ग्रन्थों में सबसे अधिक महत्त्वशाली विपुलकाय तथा यागानुष्ठान का सर्वोत्तम प्रतिपादक ग्रन्थ यही शतपथ-ब्राह्मण है। शुक्लयजुर्वेद की उभयशाखाओं—



माध्यन्दिन तथा काण्व शाखाओं—में यह उपलब्ध होता है। विषय की एकता होने पर भी उसके वर्णनक्रम तथा अध्यायों की संख्या में यहाँ अन्तर पड़ता है। माध्यन्दिन शतपथ में काण्डों की संख्या १४, अध्यायों की पूरी एक सौ, प्रपाठकों की ६८, ब्राह्मणों की ४३८ तथा कण्डिकाओं की ७६२४ है। काण्व शतपथ में प्रपाठक नामक उपखण्ड का अभाव है, तथा काण्डों की संख्या १७, अध्यायों की १०४, ब्राह्मणों की ४३५ तथा कण्डिकाओं की ६८०६ है। माध्यन्दिन शतपथ में प्रथम काण्ड से आरम्भ कर नवम काण्ड तक पिण्डपितृयज्ञ को छोड़कर विषयों का क्रम माध्यन्दिन-संहिता के अनुसार ही है। पिण्डपितृ यज्ञ का वर्णन संहिता में दर्शपूर्णमास के अनन्तर है, परन्तु ब्राह्मण में आधान के अनन्तर है; यही अन्तर है। अवशिष्ट काण्डों में भी संहिता का ही क्रम अङ्गीकृत किया गया है। दोनों शतपथों के आरम्भ में ही एक अन्तर दृष्टिगोचर होता है। माध्यन्दिन शतपथ के प्रथम काण्ड का विषय (दर्शपूर्णमासेष्टि) काण्व के द्वितीय काण्ड में है और द्वितीय काण्ड का विषय (आधान, अग्निहोत्र आदि) काण्व के प्रथम काण्ड में ही समाविष्ट है। अन्यत्र विषय उतने ही है, परन्तु उनका क्रम दोनों में भिन्न-भिन्न है।

माध्यन्दिन शतपथ के प्रथम काण्ड में दर्शपूर्णमास इष्टियों का तथा द्वितीय काण्ड में आधान, अग्निहोत्र, पिण्डपितृयज्ञ, आग्रायण और चातुर्मास्य का वर्णन है। सोमयाग के नाना यागों के विवरण से सम्बद्ध तृतीय तथा चतुर्थ काण्ड है। पञ्चम काण्ड में वाजपेय याग तथा राजसूय याग का विवेचन है। ६ काण्ड से लेकर १० काण्ड तक उषासम्भरण, विष्णुक्रम, वनीवाहनकर्म (६ काण्ड), चयन का सम्पूर्ण वर्णन (७ तथा ८ काण्ड), शतरुद्रिय होम (९ काण्ड) तथा चित्तिसम्पत्ति तथा उपनिषद् रूप से अग्नि की उपासना आदि का वर्णन (१० काण्ड) किया गया है। प्रथम काण्ड-पञ्चक में याज्ञवल्क्य का—जो चतुर्दश काण्ड में समस्त शतपथ के कर्ता माने गये हैं—प्रामाण्य सर्वातिशायी है, परन्तु द्वितीय काण्ड-पञ्चक (६ काण्ड—१० काण्ड) में याज्ञवल्क्य का नामनिर्देश न होकर शाण्डिल्य ऋषि का ही प्रामाण्य निर्दिष्ट है। ये ही शाण्डिल्य दशम काण्ड में वर्णित 'अग्निरहस्य' के प्रवक्ता बतलाये गये हैं। अन्तिम काण्डचतुष्टय (११ काण्ड—१४ काण्ड) में अनेक नवीन विषयों का विवेचन उपलब्ध होता है, जो साधारण रीति से ब्राह्मणों में विवेचित तथा संकेतित नहीं होते। ऐसे विषयों में से कतिपय महत्त्वशाली विषय ये हैं—उपनयन (११।५।४), स्वाध्याय—जो ब्रह्मयज्ञ के रूप में स्वीकृत किया गया है (११।५।५-८), और्ध्वदेहिक क्रियाओं का अनुष्ठान (१३।८), अश्वमेध, पुरुषमेध तथा सर्वमेध का विशद विवेचन १३वें काण्ड में तथा प्रवर्ग्य याग का वर्णन १४वें काण्ड में किया गया है। शतपथ के अन्त में वृहदारण्यक उपनिषद् है, जिसका विषयविवेचन अगले परिच्छेद में उपनिषदों के प्रसङ्ग में किया जायेगा।

## शतपथ का विषय विवेचन

शतपथ-ब्राह्मण की महत्ता इस घटना से है कि वह विभिन्न प्रकार के यज्ञयागों का बड़ा ही सांगोपांग तथा पूर्ण विवरण प्रस्तुत करता है, जो अन्य ब्राह्मणों में दुर्लभ है, अथवा मात्रा में बहुत ही न्यून है। यज्ञ का आरम्भ वैदिक युग के आरम्भ काल से है। पहले यज्ञ का विधान संक्षेप में ही होता था, परन्तु कालान्तर में यह यज्ञ-संस्था बहुत ही विस्तृत बन गई। यज्ञ के विभिन्न अंशों के यथावत् अनुष्ठान पर विशेष महत्त्व दिया जाने लगा। ब्राह्मण-युग यज्ञ संस्था के पूर्ण विकास का युग है जिसका परिचय हमें विभिन्न ब्राह्मणों से लग सकता है। इस ब्राह्मण साहित्य का भी अपने वर्ण्य विषयों के विस्तार, विचार तथा विवरण के कारण शतपथ-ब्राह्मण मुकुट-मणि माना जाता है।

शतपथ-ब्राह्मण का सम्बन्ध शुक्ल यजुर्वेद से (अर्थात् वाजसनेयी संहिता से) है। इसलिए संहिता में निदिष्ट इष्टि और याग उसी क्रम से यहाँ भी उल्लिखित हैं। शतपथ के प्रथम नौ काण्डों में वाजसनेयी संहिता के प्रथम १८ अध्यायों की क्रमबद्ध व्याख्या है, जिसमें ब्राह्मणोचित आख्यायिकाओं का भी यथास्थान निवेश यज्ञ के शुष्क वर्णनों को सजीव तथा रोचक बना देता है। इष्टियों में दर्श पूर्णमास प्रधान तथा प्रकृति माने जाते हैं। दर्श इष्टि, प्रत्येक अमावस्या के अनन्तर प्रतिपद में सम्पन्न होती है और पूर्णमास इष्टि पूर्णिमा के दूसरे दिन होने वाली प्रतिपद में। इनके प्राधान्य के कारण इनका साङ्गोपाङ्ग विवरण शतपथ के प्रथम काण्ड में दिया गया है। इन इष्टियों के उपयुक्त मन्त्रों का निर्देश संहिता के प्रथम अध्याय की पञ्चम कण्डिका से लेकर द्वितीय अध्याय की २८ वीं कण्डिका तक किया गया है। द्वितीय काण्ड में अग्निहोत्र का वर्णन प्रथमतः है। प्रत्येक आर्यगृहस्थ के लिए अग्नि का आधान करके उसमें प्रातः और सायं हवन करने की विधि है। इसी का नाम 'अग्निहोत्र' है। 'पिण्डपितृ-यज्ञ' पितरों की तृप्ति के उद्देश्य से किया जाता है। 'नवान्नेष्टि' में अगहन के महिने में नये अन्न के उत्पन्न होने पर उसी से हवन का विधान है। 'चातुर्मास्य' भी एक विशिष्ट याग है। पूर्वोक्त चारों यागों का विवरण शतपथ के द्वितीय काण्ड में प्रस्तुत मिलता है।

तृतीय और चतुर्थ काण्ड का विषय सोमयाग है। सोमयाग में सोमलता को कूटकर उसका रस निकालते हैं और उसमें गाय का दूध तथा मधु मिलाकर उचित समय पर देवता के निमित्त आग में हवन करते हैं। सोमयाग का प्रकृतिभूत याग 'अग्निष्टोम' कहलाता है जिसके उपयोगी मन्त्रों का सङ्कलन वाजसनेय संहिता के चौथे अध्याय से आरम्भ कर ८ वें अध्याय की ३२ वीं कण्डिका तक किया गया। प्रकृतियाग होने के कारण 'अग्निष्टोम' का वर्णन तृतीय काण्ड में तथा इसकी विकृति होने वाले



ज्योतिष्ठोम आदि इतर सोमयागों का वर्णन चतुर्थ काण्ड में दिया गया है। पञ्चम काण्ड में वाजपेय तथा राजसूय का विस्तृत विवरण है। राजसूय एक अत्यंत महत्त्वपूर्ण याग है जिसका मूर्धाभिषिक्त क्षत्रिय नरेश ही अधिकारी होता है। अभिषेक प्राचीन भारत में राजनैतिक आधिपत्य का सूचक एक महनीय व्यापार था। अभिषिक्त राजन्य राजसूय जैसे लम्बे याज्ञिक अनुष्ठान का सम्पादक होता था। षष्ठ काण्ड से लेकर दशम काण्ड तक 'अग्निचयन' का विशिष्ट और विस्तृत विवरण है। इन काण्डों में शाण्डिल्य का प्रामाण्य विशेष रूप से स्वीकृत है और उनकी सम्मति बड़े आदर के साथ उद्धृत की गई है। इन शाण्डिल्य काण्डों में गान्धार, केकय और शाल्व जनपदों का उल्लेख किया गया है, जब कि इतर काण्डों में आर्यावर्त के मध्यभाग के निवासी अथवा पूरव के निवासियों—कुरुपाञ्चाल, कोशल विदेह, सृञ्जय, आदि—का उल्लेख मिलता है। इससे डा० मैकडोनल ने निष्कर्ष निकाला है कि इन काण्डों के रचयिता याज्ञवल्क्य न होकर शाण्डिल्य हैं, परन्तु वस्तुस्थिति ऐसी नहीं प्रतीत होती। प्राच्य लोगों के उल्लेख से यही जान पड़ता है कि याज्ञवल्क्य विदेह के निवासी थे और विदेह के राजा जनक उनके शिष्य थे। सम्भवतः शाण्डिल्य का सम्बन्ध उत्तर-पश्चिम के प्रान्तों से था और इसीलिए उनके निर्देश के सङ्ग में इन जनपदों का उल्लेख स्वाभाविक प्रतीत होता है। आर्यनिवासों के तीनों खण्डों में उस समय पारस्परिक घनिष्ठ सम्बन्ध का अभाव नहीं था। ये तीन प्रान्त थे—(क) गान्धार पञ्जाब, (ख) कुरुपाञ्चाल और मध्यदेश, (ग) पूरबी भाग, विदेश और कोशल। ब्राह्मणों में स्पष्ट वर्णन है कि व्याकरण का अध्ययन उत्तरी भाग में विशेष रूप से किया जाता था और कर्मकाण्ड का मध्यदेश में। वैयाकरण पाणिनि का जन्मस्थान गान्धार प्रान्त के शालातुर नामक स्थान में था, तथा कुरुपाञ्चाल आर्यसंस्कृति के विकास का क्षेत्र था—इन बातों की सङ्गति पूर्णरूप से जमती है। फलतः शाण्डिल्य के प्रामाण्य का उल्लेख होने पर भी हमें इन काण्डों की रचना का श्रेय याज्ञवल्क्य को ही देना उचित प्रतीत होता है।

शतपथ-ब्राह्मण के अन्तिम चार काण्डों की विषय-योजना, मूल संहिता के आधार पर है। ११ वें काण्ड में पशुबन्ध, पञ्चमहायज्ञ तथा दर्श-पूर्णमास के अवशिष्ट विधानों का वर्णन है। भूतयज्ञ, मनुष्ययज्ञ, पितृयज्ञ, देवयज्ञ और ब्राह्म यज्ञ—ये प्रख्यात यज्ञ 'महायज्ञ' के रूप में यहाँ अंकित हैं (११।५।६)। स्वाध्याय वेद का अध्ययन-ब्राह्मयज्ञ का ही रूपान्तर है जिसकी यहाँ (११।५।७) भूयसी प्रशंसा बड़ी ही आलङ्कारिक शैली में की गई है। 'ऋक् का अध्ययन देवों के लिए पय आहुति है, यजुष् का आज्याहुति, साम का सोमाहुति, अथर्वीङ्गिरस का मेद-आहुति तथा अनुशासन (वेदाङ्ग) विद्या वाकोवाक्य, इतिहास-पुराण और नाराशंसी गाथाओं का अध्ययन देवों के लिए मधु की आहुति है' और इसलिए

शतपथ का वेद तथा वेदाङ्ग के अनुशीलन के लिए बड़ा ही बलवान् आग्रह है। अनेक प्रमाणों से 'स्वाध्यायोऽध्येतव्यः' का समर्थन इस काण्ड का महिमामय सिद्धान्त है। द्वादश काण्ड में द्वादश-सत्र, संवत्सरसत्र, सौत्रामणी और और्ध्वदेहिक अनुष्ठान का विस्तृत वर्णन है। जो यज्ञ आरम्भ के दिन से लेकर लगातार बारह दिनों तक चलते हैं, उन्हें 'क्रतु' कहते हैं। बारह दिनों से अधिक दिनों (६ मास या कई सालों) तक चलने वाले यज्ञों को 'सत्र' कहते हैं। द्वादशाह दोनों प्रकार का होता है—सत्र और अहीन। द्वादशसत्र और संवत्सरसत्र (वर्ष भर तक चलने वाला यज्ञ) के अनन्तर सौत्रामणी नामक प्रख्यात याग का विवरण कुछ विस्तार के साथ किया गया है (१२।७।१)। इस याग के आध्यात्मिक रूप का भी विवेचन बड़ा मार्मिक है (१२।१।१)।

१३ वें काण्ड में अश्वमेध, पुरुषमेध, सर्वमेध तथा पितृमेध का विवरण है। मूर्धाभिषिक्त राजन्य को ही 'अश्वमेध' करने का अधिकार था। अश्वमेध अनेक दिनों में व्याप्त होने वाला याज्ञिक विधान था, जिसमें यज्ञीय अश्व के हवन का विधान है। यज्ञ के प्रसङ्ग में हम आगे चल कर इन यज्ञों का विशिष्ट विवरण प्रस्तुत करेंगे। १४ वें काण्ड में 'प्रवर्ग्य' का वर्णन है। अन्तिम पाँच अध्यायों में (चौथे अध्याय से लेकर ९ वें अध्याय तक) बृहदारण्यक उपनिषद् निबद्ध है जिसका वर्णन उपनिषदों के प्रसङ्ग में यथास्थान किया जायगा। इस प्रकार यज्ञ के नाना प्रकारों का विस्तृत, प्राञ्जल तथा प्रामाणिक विवरण देने में शतपथब्राह्मण अद्वितीय है; इस कथन में कथमपि विप्रतिपत्ति नहीं है।

यज्ञों का आध्यात्मिक महत्त्व—यज्ञ कर्म के भीतर नाना कर्मों का अनुष्ठान पाया जाता है और वह भी एक विशिष्ट क्रम से सम्पन्न होता है। यह क्रम भी सयुक्तिक है। शतपथ-ब्राह्मण में इस क्रम के प्रत्येक पदार्थ की उपयोगिता सिद्ध करने के लिए बड़ी ही उदात्त और प्राञ्जल व्याख्या की गई है। तथ्य यह है कि भौतिक याग एक प्रतीकात्मक व्यापार है। अन्तर्यामि तथा बहिर्यामि में पूर्ण सामञ्जस्य और आनुरूप्य है। अग्नि-समिन्धन होने पर दो आहुतियाँ प्रथमतः दी जाती हैं—मन के लिए पहिली आहुति पूर्वाधार आहुति कहलाती है और वाक् के लिए दूसरी आहुति 'उत्तराधार आहुति'। भौतिक रथ को ले चलने के लिए जैसे दो अश्वों की आवश्यकता होती है उसी प्रकार यज्ञचक्र को खींचने के लिए मन और वाक् की आवश्यकता होती है। मन किसी वस्तु का प्रथमतः संकल्प करता है, तब वाक् वचन-व्यापार के द्वारा उसका प्रतिपादन करती है। मन वाक् के बिना संयोग हुए किसी भी कर्म का, विशेषतः यज्ञ जैसे अध्यात्म कर्म का, यथार्थ सम्पादन असम्भव है। इसी दृष्टि से दोनों आहुतियों की निष्पत्ति क्रमशः सुव और सुक् नामक पात्रों के द्वारा की जाती है। इस विश्व के भीतर



दो प्रधान तत्त्व हैं—अग्नि और सोम (अग्निषोमात्मकं जगत्) । अग्नि है अन्नाद (= अन्न का भक्षण करने वाला, पुरुष तत्त्व) तथा सोम है अन्न (उपभोग्य तत्त्व, स्त्री तत्त्व) । इन तत्त्वों का यथार्थ मिलन और सामञ्जस्य होने पर ही विश्व का कल्याण सम्पन्न होता है । अग्नि में सोमरस की आहुति देने का यही अभिप्राय है कि अन्नाद तथा अन्न के परस्पर सम्बन्ध से जगन्मंगलसाधिका सामग्री प्रस्तुत होती है । उपनिषदों में यही तत्त्व रयि और प्राण के नाम से उल्लिखित है । यज्ञ की प्रत्येक छोटी क्रिया का भी स्वारस्य इस मूलतत्त्व की पीठिका में पूर्णतया अभिव्यक्त करने का श्रेय शतपथब्राह्मण को है । पूर्वाधार की आहुति बैठे ही दी जाती है, तथा उत्तराधार की आहुति खड़े-खड़े दी जाती है । इस प्रक्रिया के भीतर विद्यमान तत्त्व का स्पष्टीकरण शतपथ में बड़े विस्तार के साथ किया गया है (१।४।५) । सच तो यह है कि यज्ञ का विधान साधारण दृष्टि से निर्जीव, आडम्बर-सा प्रतीत होता है, परन्तु शतपथ की व्याख्या के अनुशीलन से उसके अन्तर्निहित तत्त्वों का उन्मीलन तथा उदात्तरूप ज्ञात होता है<sup>१</sup> ।

### शतपथ की प्राचीनता

शतपथ-ब्राह्मण आजकल उपलब्ध ब्राह्मणों में प्राचीनतम माना जाता है । भट्टोजिदीक्षित की सिद्धान्तकौमुदी में निर्दिष्ट एक उल्लेख से वह प्राचीन न होकर नवीन ब्राह्मण प्रतीत होता है । इस तथ्य का कारण क्या ? अष्टाध्यायी में 'पुराणप्राक्तेषु ब्राह्मण-कल्पेषु' (४।३।१०५) सूत्र के द्वारा प्रोक्त अर्थ में 'णिन्' प्रत्यय का विधान किया गया है यदि वह ब्राह्मण या कल्प चिरन्तर ऋषि के द्वारा प्रोक्त हो । उदाहरण इस सूत्र का है—भल्लविनः तथा शाटचायनिनः; अर्थात् इन उदाहरणों के अनुसार भल्लु ऋषि एवं शाटचायन ऋषि तथा उनके द्वारा प्रोक्त ब्राह्मण प्राचीन है । 'याज्ञवल्क्यानि ब्राह्मणानि है,' अर्थात् याज्ञवल्क्य के द्वारा प्रोक्त ब्राह्मण में णिन् प्रत्यय का इसीलिए निषेध है कि वे अर्वाचीन काल के ऋषि थे, भल्लु तथा शाटचायन के समान याज्ञवल्क्य प्राचीन नहीं थे । भट्टोजिदीक्षित का यह मत प्राचीन वैयाकरण के मत से नितान्त विरुद्ध होने के कारण उपेक्षणीय है । उन्होंने वररुचि के वार्तिक 'याज्ञवल्क्यादिभ्यः प्रतिषेधः, तुल्यकालत्वात्' की बिल्कुल उपेक्षा कर दी है । यह वार्तिक स्पष्टतः याज्ञवल्क्य की पूर्व निर्दिष्ट ऋषियों का 'तुल्य काल' अर्थात् समकालीन मानता है । पातञ्जलि ने महाभाष्य में इस वार्तिक को स्वीकार किया है<sup>२</sup> । इस विषय की मोमांसा हमें इस निष्कर्ष पर पहुँचाती है कि वैयाकरणों की दृष्टि में भल्लवि-ब्राह्मण तथा शाटचायन-ब्राह्मण, जो आज उपलब्ध नहीं हैं, निःसन्देह प्राचीनतम थे, तथा याज्ञवल्क्य के द्वारा प्रोक्त शतपथ ब्राह्मण भी इसी काल से सम्बद्ध ग्रन्थ था । भट्टोजिदीक्षित के द्वारा इसे अर्वाचीन मानना कथमपि न्याय्य नहीं है ।

१. द्रष्टव्य मोतीलाल शर्मा द्वारा रचित शतपथ का वैज्ञानिक भाष्य (जयपुर)

२. द्रष्टव्य ४।३।१०५ का भाष्य ।

नागोजिभट्ट ने 'लघुशब्देन्दुशेखर' में याज्ञवल्क्य को अर्वाचीन मानना दीक्षितजी का अभिमान बतलाया है<sup>१</sup>। अतः दीक्षित-पूर्व तथा दीक्षित-पश्चाद् उभयविध वैयाकरणों के द्वारा शतपथ-ब्राह्मण की प्राचीनता अक्षुण्ण ही सिद्ध होती है।

भाषाशास्त्र की दृष्टि से पश्चिमी विद्वानों में शतपथ के समय के विषय में दो मत दृष्टिगोचर होते हैं। डा० वाकरनागेल पञ्चविंश और तैत्तिरीय-ब्राह्मण को प्राचीनतम ब्राह्मणों के अन्तर्गत मानते हैं, ऐतरेय और शतपथ को अर्वाचीन ब्राह्मण स्वीकार करते हैं। इसी मत के समान ही मत है डा० ओल्डनबर्ग का, जिन्होंने संस्कृत गद्य के इतिहास-पतिपादक अपने ग्रन्थ में प्राचीन गद्य के उदाहरण तैत्तिरीय-संहिता से और अर्वाचीन गद्य का नमूना शतपथ-ब्राह्मण से दिया है। डा० कीथ इन मतों के विपरीत मत रखते हैं। उनकी दृष्टि में अन्य ब्राह्मणों की अपेक्षा शतपथ प्राचीनतर है। यही मत युक्तियुक्त प्रतीत होता है। शतपथ स्वरांकित रूप में उपलब्ध है और तैत्तिरीय-ब्राह्मण को छोड़कर अन्य कोई भी ब्राह्मण स्वरांकित नहीं है। शतपथ की प्राचीनता का यह स्पष्ट सूचक है। इसकी स्वरांकन-पद्धति सामान्य वैदिक पद्धति से भिन्न है, परन्तु इसका कोई महत्व नहीं। वाजसनेयी संहिता की भी तो स्वरांकन पद्धति अन्य वेदों की पद्धति से भिन्न है। इसी कारण यहाँ भी भिन्नता सम्भाव्य है। शतपथ का उच्चारण वाजसनेयी संहिता के अनुरूप है—यकार का उच्चारण होता है जकार, षकार का खकार, अनुस्वार का 'गुं', पद के आदि में वकार का द्वित्व वकार (व्व), ऊँम और ऋकार से संयुक्त रेफ का 'रे' (यथा 'सहस्रशीर्षा' का सहस्रशीरेखा उच्चारण होता है) तथा ऊँमयुक्त लकार का उच्चारण 'ले' होता है। यह उच्चारण-पद्धति माध्यान्दिन-शाखा की अपनी विशिष्टता है और तदन्तर्भुक्त होने के कारण शतपथ में भी इसका होना नितान्त स्वाभाविक है।

### शतपथ का वैशिष्ट्य

शतपथ-ब्राह्मण ब्राह्मण-ग्रन्थों में अनेक दृष्टियों से महत्वशाली है। जैसा ऊपर वर्णित है— इसमें यज्ञ-विद्या अपने पूर्ण वैभव के साथ आलोचकों के सामने उपस्थित होती है। यज्ञीय अनुष्ठान के छोटे से छोटे विधि-विधानों का विशद वर्णन, इन क्रियाओं के लिए हेतु का निर्देश, प्राचीन आख्यानों का सरस विवेचन—इस ब्राह्मण के उत्कर्ष बतलाने के लिए पर्याप्त कारण माने जा सकते हैं, परन्तु इतना ही नहीं; यज्ञ के आध्यात्मिक रहस्य का पूर्ण संकेत भी इस ब्राह्मण में पाया जाता है। मण्डल-ब्राह्मण (दशम मण्डल) सूर्य के आध्यात्मिक रूप को दिखलाने में जितना समर्थ है,

१. याज्ञवल्क्यानीति कण्वादिभ्य इत्यण् । ते हि पाणिन्यपेक्षया आधुनिका इत्यभिमानः, भाष्ये तु शाटघायनादितुल्यकालत्वात्; याज्ञवल्क्यादिभ्यः प्रतिषेधस्तद्विषयता च नेति वचनमेवारब्धम् ।—नागेश ।



उतना ही समर्थ वह भी भाग है जिसमें यज्ञ के अवान्तर अनुष्ठान कहीं प्रजापति के और कहीं विष्णु के प्रतीक रूप में उल्लिखित किये गये हैं। प्राचीन आख्यानों में मनु की कथा बड़ी मार्मिक तथा सरस है। पुराणों में उल्लिखित मत्स्यावतार का वीज इसी कथा में है (शतपथ० १।८।१)। जिससे पता चलता कि किस प्रकार जल के ओष (बाढ़) से मनु ने उस अपूर्व मत्स्य की सहायता के बल पर मानवी सृष्टि की रक्षा की, मानवों के नष्ट हो जाने पर संचित बीजों के द्वारा यज्ञ से मानव का पुनः प्रादुर्भाव इस भूतल पर हुआ आदि। यह घटना हिमालय के ऊपर घटित हुई थी और मनु के नाव बाँधने का स्थान 'मनोरवंसर्पण' के नाम से विख्यात था। इस प्रकार प्रलयकारी जलौघ की कथा पुरानो बाइबिल में हिब्रू लोगों के बीच भी पायी जाती है। यह क्या शतपथ-ब्राह्मण से ली गई है, अथवा स्वतन्त्र रूप से पश्चिम देश में आविर्भूत हुई है? यह निर्णय करना प्रमाणों के अभाव में नितान्त कठिन है।

आर्यावर्त में आर्यों के प्रसार के वृत्तज्ञान के निमित्त शतपथ महत्त्वपूर्ण ऐतिहासिक घटना का वर्णन करता है। इसके प्रथम काण्ड (अध्याय ४, ब्रा० १, काण्डिका १०-१७) में माथव विदेघ तथा उनके पुरोहित गौतम राहूगण ऋषि की बड़ी ही रोचक आख्यायिका दी गई है जिसके अनुसार विदेघ माथव सरस्वती के तट पर थे। वहाँ से अग्नि वैश्वानर सब स्थानों को जलाता हुआ पूर्व की ओर उत्तरगिरि (हिमालय) से बहने वाली 'सदानीरा' नदी तक गया और वहीं रह गया। राजा और पुरोहित अग्नि के पीछे-पीछे गए और अपने निवास स्थान के विषय में पूछने पर अग्नि ने 'सदानीरा' (गण्डक) के पूरव प्रदेश में उन्हें रहने की आज्ञा दी। इस कथा में वैदिक धर्म के सारस्वत-मण्डल से पूरव की ओर प्रसार का संकेत है। यहाँ सदानीरा से पूरव का प्रान्त प्राचीन काल में ब्राह्मणों के निवास के लिए अयोग्य बतलाया गया है।<sup>१</sup> इस घटना के अनन्तर ही वह आर्य-प्रदेश बना तथा ब्राह्मण वहाँ निवास करने लगे। सदानीरा के पार्श्वस्थ भूखण्ड—मिथिला में शतपथ के मान्य राजा जनक का उल्लेख है, जिनके प्रधान उपदेष्टा याज्ञवल्क्य मुनि थे। अनेक प्राचीन राजाओं का भी उल्लेख अश्वमेध के प्रसंग में यहाँ किया गया है। दुष्यन्त भरत अश्वमेध के कर्त्ता रूप में उल्लिखित किये गये हैं (शत० १३।५।४)। महाराज जन्मेजय का भी वहाँ निर्बेश है। स्मरण रखना चाहिए कि मिथिला के राजाओं की उपाधि ही 'जनक' थी। अतः शतपथ में उल्लिखित जनक को सीता का जनक बतलाना एकदम निराधार तथा प्रमाणरहित है। शतपथ

१. तत एत हि प्राचीना बहवो ब्राह्मणाः तद्ध अक्षेत्रतर-निवास-स्त्रावितरमिव अस्वादित-मग्निना वैश्वानरेणेति—शत० १।४।१।१५।

'स्त्रावितरम्' अतिशयेन स्रवणशीलं फलदानासमर्थमिति—सायण-भाष्य।

में याज्ञवल्क्य के गुरु उद्दालक आरुणि का व्यक्तित्व और पाण्डित्य बड़ा ही आकर्षक है। अनेक शिष्यों की सत्ता उनके व्यक्तित्व को स्पष्टतर बना रही है।

### तैत्तिरीय ब्राह्मण

तैत्तिरीय-ब्राह्मण कृष्ण यजुर्वेदीय शाखा का एकमात्र उपलब्ध ब्राह्मण है। काठक-ब्राह्मण का नाम ही सुना जाता है। अभी तक उसकी उपलब्धि नहीं हुई है। तैत्तिरीय ब्राह्मण का पाठ स्वरो से युक्त मिलता है, जिस प्रकार शतपथ-ब्राह्मण का। फलतः यह नितान्त प्राचीन प्रतीत होता है। परिमाण में भी यह न्यून नहीं है। यह तीन भागों में विभक्त है, जिन्हें 'काण्ड' कहते हैं। पीछे ये ऋग्वेदीय विभाग के समान 'अष्टक' के नाम से भी प्रसिद्ध हुए। प्रथम तथा द्वितीय काण्ड में आठ अध्याय (मूल नाम प्रपाठक) हैं, तथा तृतीय काण्ड में १२ अध्याय जिनके अवान्तर खण्ड 'अनुवाक' के नाम से प्रसिद्ध हैं।

तैत्तिरीय ब्राह्मण के प्रथम काण्ड में अग्न्याधान, गवामयन, वाजपेय, सोम, नक्षत्रेष्टि तथा राजसूय का वर्णन है। द्वितीय काण्ड में अग्निहोत्र, उपहोम, सौत्रामणी (जिसमें सोम के स्थान पर सुरा के पान का विधान है) तथा वृहस्पतिसव, वैश्यसव आदि नाना सत्रों का विवरण दिया गया है। प्रत्येक अनुष्ठान के उपयोगी ऋग्-मन्त्रों का भी सर्वत्र निर्देश है। इनमें से अनेक ऋचायें ऋग्वेद से उद्धृत हैं, तथा अनेक नवीन प्रतीत होती हैं। नासदीय सूक्त (ऋ० १०।१२९) के मन्त्रों का विनियोग एक सामान्य उपहोम (काण्ड २, प्रपाठक ८) के निमित्त है। इस काण्ड में अनेक मन्त्रों में ऋग्वेद के प्रश्नों का भी उत्तर मिलता है। उदाहरणार्थ ऋ० १०।८१।४ में उस्स वन तथा वृक्ष का नाम पूछा गया है जिससे यावापृथिवी का निर्माण किया गया है। इन ब्राह्मण में उत्तर दिया गया कि वह वन तथा वृक्ष 'व्रह्म' ही है। फलतः उपनिषदों के ब्रह्मतत्त्व का संकेत यहाँ विशद तथा अविस्मरणीय शब्दों में किया गया है, परन्तु यज्ञ की भावना से यह सर्वत्र ओतप्रोत है। इसीलिए यज्ञ की वेदि ही पृथ्वी का परम अन्त तथा मध्य मानी गई है—“वेदिमाहुः परमन्तं पृथिव्याः, वेदिमाहुर्भुवनस्य नाभिम्” (तै० ब्रा० २।७।४-१०)।

तृतीय काण्ड अवान्तरकालीन रचना माना जाता है जिसमें प्रथमतः 'नक्षत्रेष्टि' का विस्तृत वर्णन है। चतुर्थ प्रपाठक में पुरुषमेघ के उपयुक्त पशुओं का वर्णन है, जो कृष्णयजुर्वेद की संहिता में उपलब्ध नहीं होता, प्रत्युत माध्यन्दिन-संहिता से वहाँ उद्धृत किया गया है। इस काण्ड के अन्तिम तीन (१०-१२) प्रपाठक 'काठक' नाम से यजुर्वेदियों के द्वारा अभिहित किये जाते हैं। बहुत सम्भव है कि यह अंश काठकशास्त्रीय ब्राह्मण का हो तथा किसी विशेष उद्देश्य से यहाँ संगृहीत हो। एकादश प्रपाठक में ब्रह्मचर्य के द्वारा भरद्वाज ऋषि ने अनन्त वेदों में से केवल तीन मुष्टियों



को प्राप्त किया जो त्रयी-विद्या के नाम से प्रसिद्ध है। चतुर्थवेद के नाम न होने से कुछ विद्वान् अथर्व को तैत्तिरीय ब्राह्मण से भी अवान्तर रचना मानते हैं। नाचिकेत अग्नि की वेदि तथा उपासना का यहाँ विशेष वर्णन है, जिसमें अग्निविद्या के ही द्वारा मोक्ष-प्राप्ति का निर्देश है। कठोपनिषद् में इसी आख्यान का विकसित रूप हमें उपलब्ध होता है। द्वादश प्रपाठक में चातुर्होत्र तथा वैश्वसृज याग का वर्णन है। वैश्वसृज याग एक प्रतीकात्मक अनुष्ठान है जिसमें समस्त पदार्थों का होम सम्पन्न किया जाता है। देवताओं ने एक सहस्र वर्षों में इसका सम्पादन किया और ब्रह्म के साथ सायुज्य, सलोकता, सार्ष्टिता तथा समानलोकता प्राप्त की।

इस ब्राह्मण में सामवेद समस्त वेदों का शीर्ष-स्थानीय माना गया है। मूर्ति तथा वैश्य की उत्पत्ति ऋक् से, गति तथा क्षत्रिय की उत्पत्ति यजुष् से तथा ज्योति और ब्राह्मण की उत्पत्ति सामवेद से बतला कर यह ब्राह्मण साम को सर्वश्रेष्ठ बतलाता है। नाना प्रकार के यज्ञों में गाय की दक्षिणा का ही सर्वत्र विधान है। वर्णव्यवस्था की पूर्ण प्रतिष्ठा तथा उसका सर्वत्र आदर दीख पड़ता है। अश्वमेध केवल क्षत्रिय राजाओं के लिए ही विहित था और इसका वर्णन यहाँ (काण्ड ३, प्रपाठक ८ और ९) बड़े विस्तार तथा विशदता से किया गया है। वह वर्णन शतपथ के विवरण से विशेष साम्य रखता है। क्षत्रियों में दो प्रकार का भेद दीखता है—जो राज्य करने के अधिकारी थे उनका नाम 'राजपुत्र' था, परन्तु राज्य करने के अनधिकारी क्षत्रिय का नाम 'उग्र' था। शूद्र यज्ञ के लिए अपवित्र माना जाता था, क्योंकि उसके द्वारा दुहा गया दूध यज्ञ के लिए अपवित्र माना जाता था,—“अहविरेव तद् इत्याहुर्व्यच्छूद्रो दोग्धीति” (तै० ब्रा० ३।१।३)। पुरुषमेध के लिए निर्दिष्ट पशुओं की आलोचना करने से प्रतीत होता है कि संकर जातियों की उत्पत्ति हो गई थी। स्त्रियों का आदर समाज में विशेष था, तथा उनके लिए उपयुक्त आभूषणों का भी वर्णन मिलता है जिन्हें ऋत्विज् लोग यज्ञ की दक्षिणा के रूप में विशेष महत्त्व देते थे (३।१०।४)। ब्राह्मण लोग यज्ञ के अवसर पर यज्ञ तथा दर्शन से सम्बद्ध विषयों पर शास्त्रार्थ करते थे, तथा अपने प्रतिपक्षियों को परास्त करने में गौरव समझते थे। पुराणों में उल्लिखित अनेक अवतारों की कथाओं के बीज यहाँ उपलब्ध होते हैं। यहाँ (१।२) बराह अवतार का स्पष्ट संकेत मिलता है। वैदिक—कालीन ज्योतिःशास्त्र के अनेक ज्ञातव्य तथ्यों का उल्लेख इस ब्राह्मण को इस दृष्टि से भी नितान्त उपयोगी बनाता है<sup>१</sup>।

१. काठक ब्राह्मण के कुछ अंश प्राप्त हुए हैं जिनको 'काठक-ब्राह्मण-संकलनम्' के नाम से डा० सूर्यकान्त ने प्रकाशित किया है।

## सामवेदीय ब्राह्मण

सामवेद के ब्राह्मणों की संख्या इतर वेद के ब्राह्मणों की अपेक्षा कहीं अधिक है। सामवेदीय ब्राह्मणों की संख्या आठ है जिनका नामोल्लेख सायण ने इस प्रकार किया है—

अष्टौ हि ब्राह्मणग्रन्थाः प्रोढं ब्राह्मणमादिमम् ।  
षड्विंशत्यं द्वितीयं स्यात् ततः सामविधिर्भवेत् ॥  
आर्षेयं देवताध्यायो भवेदुपनिषत् ततः ।  
संहितोपनिषद् वंशो ग्रन्था अष्टावितोरिताः ॥

(१) प्रोढ-ब्राह्मण (= ताण्ड्य, पञ्चविंश); (२) षड्विंश; (३) सामविधि (= साम-विधान); (४) आर्षेय; (५) देवताध्याय; (६) उपनिषद् ब्राह्मण; (७) संहितोपनिषद् ब्राह्मण तथा (८) वंश-ब्राह्मण ।

इन ब्राह्मणों का यहाँ इसी क्रम से संक्षेप में परिचय दिया जा रहा है। इनमें से कतिपय ब्राह्मणों का तो वही विषय है जो अन्य वेदों की अनुक्रमणियों का होता है। सम्भवतः इनमें से अनेक ब्राह्मण एक ही बड़े सामब्राह्मण के विविध भाग थे, जो कारणवशात् आज स्वतन्त्ररूप से हमारे सामने हैं; तथापि इनके पारस्परिक संबन्धन का प्रामाण्य इन ब्राह्मणों के अनुशीलन से स्पष्ट प्रतीत होता है ।

### (१) ताण्ड्य-ब्राह्मण

सामवेद का प्रधान ब्राह्मण ताण्ड्य-शाखा से सम्बद्ध होने के कारण 'ताण्ड्य', पचीस अध्यायों में विभक्त होने के हेतु 'पञ्चविंश' तथा विशाल काय होने से 'महा-ब्राह्मण' के नाम से ख्यात है<sup>१</sup>। यज्ञानुष्ठानों में उद्गाता के कार्यों की विपुल सीमांसा इसे महनीय बना रही है। यज्ञ के विविध रूपों का—एक दिन से लेकर सहस्र संवत्सर तक चलने वाले यज्ञों का—एकत्र प्रस्तुतादन इस महाब्राह्मण में है। इसके द्वितीय तथा तृतीय अध्याय में त्रिवृत्, पञ्चदश, सप्तदश आदि स्तोमों की विष्टुतियों का विशद वर्णन है ।

चतुर्थ तथा पञ्चम अध्यायों में 'गवामयन' का वर्णन है। यह एक वर्ष तक चलने वाला याग और समस्त सत्रों की प्रकृति है ।

६-९।२ अध्याय तक ज्योतिष्टोम, उक्थ्य तथा अतिरात्र का वर्णन है, जो एकाह तथा अहीन यज्ञों की प्रकृति होते हैं। ६ अ० ६।७-८ तक ज्योतिष्टोम की उत्पत्ति, उद्गाता के द्वारा औदुम्बरी शाखा की स्थापना, द्रोणकलश की स्थापना का वर्णन है ।

१. सायणभाष्य के साथ चौखम्भा, काशी से प्रकाशित ।



सप्तम खण्ड ६।७ से लेकर ७ के द्वितीय खण्ड तक प्रातःसवन; ७।२ से लेकर ८।३ तक माध्यन्दिन सवन; जिसमें रथन्तर, वृहत्, नौधस तथा कालेय सामों का विस्तृत वर्णन है।

८ के शेष खण्ड से नवम अध्याय तक सायं सवन तथा रात्रिकालीन पूजा का विधान है। दशम से लेकर १५ अ० तक द्वादशाह यागों का विधान जिनमें क्रमशः प्रथम दिन से आरम्भ कर दशम दिन तक के विधानों तथा सामों का विशिष्ट वर्णन है। १६-१९ अ० तक नाना प्रकार के 'एकाह' यागों का विवरण है।

२०-२२ अ० तक अहीन यागों का वर्णन है। 'अहीन याग' से तात्पर्य उस सोम-याग से है जिसमें तीनों वर्णों का अधिकार रहता है, दक्षिणा होती है, अन्त में अतिरात्र संस्था होती है तथा एक दो तीन चार आदि अनेक यजमानों के द्वारा निष्पन्न होता है। "त्रैवर्णिकाधिकारिकः सदक्षिणोऽतिरात्रसंस्थाकः, एकद्वित्रिचतुराद्यनेक-यजमान-कर्तृकः सोमयागोज्जीनः"।

२३-२५ अ० तक सत्रों का वर्णन। सत्र का लक्षण है—“ब्राह्मणकर्तृकोऽदक्षिण उभयतोऽतिरात्रसंस्थाकः सोमयागविशेषः सत्रम्”। सत्र में आहिताग्नि अग्निष्टोम संस्था के सम्पादक कम से कम १७ और अधिक से अधिक २४ अधिकारी होते हैं। सभी यजमान होते हैं। इसीलिए सत्रजन्य फल सबको समानरूपेण मिलता है और दक्षिणा नहीं दी जाती। सभी के यजमान होने पर १७ अधिकारिपक्ष में एक गृहपति कहलाता है तथा अन्य सोलह ब्रह्मादि का कार्य करते हैं। २४ अधिकारि-पक्ष में ८ गृहपति होते हैं तथा १६ ऋत्विक् आदि का कार्य करते हैं। इन्हीं अध्यायों में १३ दिन में समाप्य त्रयोदशाह यज्ञ से लेकर सहस्र संवत्सर सत्र का विशद विवेचन है।

ताण्ड्य-महाब्राह्मण में साम और सोमयाग का वर्णन ही मुख्य विषय है। सामवेद से सम्बद्ध होने के कारण साम के विशेष प्रकारों का तथा उनके नामकरण और उदय का विवेचन यहाँ औचित्य-प्राप्त ही है। साम का नामकरण उनके द्रष्टा ऋषियों के कारण ही पड़ता है। वैखानस ऋषि के द्वारा दृष्टसाम 'वैखानस' (१४।४।७), शर्कर-दृष्ट साम 'शार्कर' (१४।५।१४)—सामों के नामकरण की यही परिपाटी है। कहीं-कहीं सामों को स्तुति तथा महत्ता के प्रदर्शनार्थ प्राचीन रोचक आख्यायिका भी दी गई है। यथा 'वात्स' साम के विषय में। वत्स तथा मेघातिथि दो काण्व ऋषि थे। मेघातिथि ने वत्स को शूद्रपुत्र तथा अब्राह्मण कहकर गाली दी। वत्स 'वात्स साम' से तथा मेघातिथि 'मेघातिथ्य साम' से अग्नि के पास ब्राह्मीयान् का निर्णय के लिए पहुँचे तथा अपने को वत्स ने अग्नि में डाल दिया, परन्तु अग्नि ने उसका रोंआ भी नहीं जलाय। (तस्य लोम च नौषत्)। तभी से वात्स साम इच्छाओं के पूरक होने से 'कामसन्नि'

के नाम से विख्यात हुआ (१४।६।६) । इसी प्रकार वीङ्क साम के द्वारा च्यवन ऋषि को जीवन प्रदान करने की आख्यायिका का उल्लेख किया गया है (१४।६।१०) ।

इस ब्राह्मण में यज्ञ के प्रधान विषयों को लेकर विभिन्न ब्रह्मवादियों के मतों का उल्लेख बहुशः उपलब्ध होता है (ताण्ड्य १४।५।८; १५।१२।३), भिन्न-भिन्न आचार्यों के मतों का खण्डन कर स्वाभीष्ट मत की पुष्टि स्थापना भी की गई है । १८।१।११-१२ में प्रसङ्ग है कि ब्रातृय यज्ञ में अग्निष्टोम साम का विधान किस मन्त्र पर हो । किसी की सम्मति है 'देवों वा द्रविणोदा' (साम, उत्तराचिक ७।१।१०) पर साम का विधान होना चाहिए । अन्य आचार्य 'अदशि गातु वित्तम' (उत्तरा० ७।१।११) सतो-बृहती पर साम रखने के पक्षपाती हैं । ताण्ड्य १७।१।१२ में इनका खण्डन कर पूर्वमत का मण्डन किया गया है । ताण्ड्य का रचनाकाल यज्ञ के उत्कर्ष का प्रतीक है, जब यज्ञ ही मनुष्य को मनुष्य बनाने के लिए पर्याप्त साधन माना जाता था । इसीलिए एकत्र उल्लेख है (ता० १८।१।९) कि इन्द्र ने यज्ञ न करने वाले यतियों को शृगालों को भक्षण करने के लिए दे दिया । इसी कारण अपनी लौकिकी समृद्धि पाने के लिए नागों ने भी यज्ञ किया ।

ब्रात्यों को आर्यों के समकक्ष स्थान पाने के लिए अथवा आर्यों की श्रेणी में लाने के हेतु ताण्ड्य में ब्रातृय यज्ञ का वर्णन एक महत्त्वपूर्ण घटना है । ताण्ड्य के १७ अ० १ खण्ड में ब्रात्यों की वेशभूषा, आचार-विचार के विषय में बहुमूल्य पदार्थों का निर्देश मिलता है जो धार्मिक दृष्टि से विशेष महत्त्व रखते हैं । प्रवास करने वाले आचार से हीन आर्य लोग ही 'ब्रातृय' के नाम से पुकारे जाते थे । इनके चार भेदों का उल्लेख सायण-भाष्य में किया है (ताण्ड्य १७।१।१), तथा इन सबकी दोषमुक्ति के लिए अलग-अलग यज्ञों का विधान यहाँ मिलता है । ब्रात्यों के गृहपति तथा अन्य व्यक्तियों की दक्षिणा में भी यहाँ पार्थक्य किया है । इन वस्तुओं की सूची देखने से ब्रात्यों के साधनों का परिचय मिल सकता है । गृहपति की देय दक्षिणा है—(१७।१।१४) उष्णीष (पगड़ी), प्रतोद (बैलों को हँकने के लिए लोहे का सिरा वाला डंडा); ज्याह्लोड (इपुरहित केवल धनुर्दण्ड), फलकास्तीर्ण विषय (तस्ती से फैला हुआ कुटिल मार्ग में जाने वाला रथ), कृष्णश-वास (काली घारी वाली धोती), काला और सफेद अविचर्म, रजत निष्क (चाँदी का बना हुआ गले का भूषण) । अन्य ब्रात्यों की दक्षिणा में इन वस्तुओं का निर्देश है—लाल किनारे की धोती या कपड़ा, दो जूता, तथा शुक्लकृष्ण अजिन आदि (ता० १७।१।१५) ।

ब्राह्मणयुगीय भौगोलिक ज्ञान के लिए भी इस ब्राह्मण की प्रकृष्ट उपयोगिता है । ताण्ड्य का भौगोलिक क्षेत्र कुरुक्षेत्र तथा सरस्वती का मण्डल है, जो स्वर्ग के समान माना गया है (२५ अ०) । कुरुक्षेत्र से नैमिषारण्य तक का प्रदेश यज्ञभूमि के रूप



में उल्लिखित है। 'रोहितकूलीय' साम की व्याख्या (१४।३।१३) में भरतों के साथ विश्वामित्र का रोहित नदी के कूल (यमुना नदी के पास का प्रदेश) को जीतने का उल्लेख है। महाभारत के अनुसार कर्ण तथा नकुल ने रोहितक लोगों को जीता था। विनशन (२५।१०।१), प्लक्ष प्रास्त्रवण (= सरस्वती के पुनरुद्गम का स्थान, (२५।१०।१६), यमुना तथा कारपचव (यमुना के प्रवाह वाला प्रान्त; (२५।१०।१६) —कतिपय महत्त्वपूर्ण भौगोलिक स्थान यहाँ निर्दिष्ट हैं।

## (२) षड्विंश ब्राह्मण

'षड्विंश' का विभाजन दो प्रकार से उपलब्ध होता है—(१) प्रपाठक तथा खण्ड (२) अध्याय तथा खण्ड। जीवानन्द के सं० में पूरे ग्रन्थ में पाँच ही प्रपाठक हैं तथा तिरुपति वाले सं० में समग्र ग्रन्थ ६ अध्यायों में विभक्त है जिनके अवान्तर भाग खण्ड कहलाते हैं। इसके प्रारम्भिक पाँच अध्यायों में यज्ञ का ही विषय वर्णित है केवल अन्तिम भाग (पञ्चम प्रपाठक; षष्ठ अध्याय) का विषय पूर्व भागों की अपेक्षा नितान्त भिन्न है। जैसा इनके नाम से प्रतीत होता है, यह ब्राह्मण पञ्चविंश ब्राह्मण का ही परिशिष्ट भाग है और इसका विषय उस ब्राह्मण के विषयों का आवश्यक पूरक सा प्रतीत होता है। इसके पंचम प्रपाठक को 'अद्भुत ब्राह्मण' इसीलिए कहते हैं कि इसमें भूकम्प, अकाल में पुष्प तथा फल उत्पन्न होने, अश्वतरी के गर्भ होने, हथिनी के डूबने आदि नाना प्रकार के उत्पातों के लिए शान्ति का विधान किया गया है। यह प्रपाठक उस युग की विभिन्न भावनाओं को समझने के लिए नितान्त उपयोगी है। इन्हीं विषयों को ग्रहण कर पिछले युग के धर्मग्रंथों में प्रायश्चित्तों का विपुल विधान पाया है। दोनों की तारतम्य परीक्षा के लिए इस प्रपाठक का मूल्य अत्यधिक है।

तत्कालीन धार्मिक धारणाओं का भी विशेष संकेत उपलब्ध होता है। प्रथम काण्ड के आरम्भ में ही 'सुब्रह्मण्या' ऋचा का विशेष व्याख्यान मिलता है। अभिचार के समय ऋत्विजों के वेश के वर्णन से पता चलता है कि वे लोग लाल पगड़ी तथा किनारी वाली धोतियों को यज्ञ के अवसर पर पहनते थे—“लोहितोष्णीषा लोहितवाससो निवीता ऋत्विजः प्रचरन्ति”<sup>२</sup> ४ अ०, खण्ड, २२) ब्राह्मणों के लिए सन्ध्य-वन्दन का काल अहोरात्र के सन्धिकाल में बतलाया गया है—“तस्माद् ब्राह्मणोऽहोरात्रस्य संयोगे सन्ध्यामुपास्ते” (५।५।४)। इसी प्रकार के अन्य उपादेय तथ्यों का संकलन किया जा सकता है।

१. सायणभाष्य के साथ सं० जीवानन्द विद्यासागर कलकत्ता, सन् १८६१ तथा केन्द्रीय संस्कृत विद्यापीठ, तिरुपति, १९६७।

२. महाभाष्य (१।१।२७; २।२।२४) तथा काव्यप्रकाश (पञ्चम उल्लास) में 'लोहितोष्णीषा ऋत्विजः प्रचरन्ति' पूर्वोक्त वाक्य का ही संक्षिप्त संकेत प्रतीत होता है।

### (३) सामविधान

यह सामवेद का अन्यतम ब्राह्मण है जिसका विषय ब्राह्मणों में उपलब्ध विषयों से नितान्त भिन्न है<sup>१</sup>। इस ब्राह्मण में जादू तथा टोना करने के लिए—जैसे किसी व्यक्ति को गाँव से भगाने के लिए, शत्रु को ध्वस्त करने के लिए, धन पाने के लिए—नाना उपद्रवों की शान्ति के लिए सामगायन के साथ कतिपय अनुष्ठानों के करने का विधान पाया जाता है। अन्य वेदों में भी तत्तत् मन्त्रों के इस प्रकार आभिचारिक प्रयोगों के उपयोग का वर्णन मिलता है। 'ऋग्विधान' में ऋग्वेदीय मन्त्रों का तथा 'यजुर्विधान' में यजुर्वेदीय मन्त्रों का प्रयोग ऐसी क्रियाओं के लिए किया गया है, परन्तु ये ब्राह्मणों से भिन्न ही ग्रन्थ है।

इस ब्राह्मण की शैली न तो पुनरुक्ति-प्रधान है (जैसे ब्राह्मणों में प्रायः पाया जाता है) और न अत्यन्त संक्षिप्त है (जैसा सूत्रों में उपलब्ध होता है); यह दोनों शैलियों के बीच की रचना है। कुमारिल भट्ट (सप्तम शतक) ने सामवेद के आठों ब्राह्मणों का नाम निर्देश किया है, जिनमें यह ब्राह्मण अन्यतम है।

इस ब्राह्मण में तीन प्रकरण हैं जिसमें प्रथम प्रकरण कृच्छ्र, अतिकृच्छ्र आदि स्मृतियों में बहुशः वर्णित व्रतों का वर्णन उपलब्ध होता है। पुराणों में वर्णित व्रतों का मूल इस ब्राह्मण में उपलब्ध है, जैसे किसी मन्त्र को जल में कमर तक खड़े होकर जपने से विशेष फल की प्राप्ति आदि। इन्हीं विषयों का ग्रहण धर्मसूत्रों तथा कालान्तर में धर्मशास्त्रों में विशेषरूप से उपलब्ध होता है। ध्यान देने की बात यह है कि अथर्ववेद के मन्त्रों का उपयोग तथा प्रयोग तान्त्रिक विधि-विधानों की दृष्टि से तो किया ही जाता था, परन्तु इस विशेषता तथा आवश्यकता की पूर्ति अन्य वेदों के मन्त्रों के द्वारा भी की जाने लगी। 'सामविधान' इसी वैशिष्ट्य का परिचायक है। इसमें काम्य प्रयोग तथा प्रायश्चित्तों का विधान विशेष रूप से किया गया है।

सामविधान (२।६।१४) में किसी शत्रु को गाँव से भगाने के लिए चौराहे पर किसी चिता से भस्म को लाने तथा शत्रु के घर में या बिस्तरे पर उसे फेंकने का वर्णन है। इसी प्रकार मणिभद्र (यक्ष-विशेष) की मांस-बलि तथा साम-गायन के साथ पूजा का विधान सुवर्ण की प्राप्ति के लिए किया गया है (३।३।३); पुराणों के प्रसिद्ध रुद्रानुचरों की शान्ति के लिए भी यहाँ साम का विधान कम कौतूहलवर्धक नहीं है। विनायक तथा स्कन्द की शान्ति दो सामों के द्वारा तथा रुद्र और विष्णु की शान्ति अन्य दो सामों के

१. बर्नेल साहब ने सायण-भाष्य के साथ बंगलोर (१८७५ ई०) से एक लम्बी अंग्रेजी भूमिका के साथ प्रकाशित किया है। भरतस्वामी और सायण के भाष्यों के साथ इसका प्रकाशन केन्द्रीय संस्कृतविद्यापीठ तिरुपति से हुआ है (१९६५ ई०)।



द्वारा विहित है (१।४।६-१९) शत्रु के मारने की एक विचित्र विधि का उल्लेख यहाँ मिलता है। शत्रु की आटे की मूर्ति बनानी चाहिए जिसका गला छूरे से काटना होता है तथा अंगों को काट-काट कर आग में डालना पड़ता है। (२।५।४)। राजयक्ष्मा एक भयानक रोग माना गया था जिसे दूर करने की विधि का वर्णन यहाँ उपलब्ध होता है (२।४।९)। द्वितीय प्रकरण के आठवें में सुन्दर तथा दीर्घायु पुत्र की प्राप्ति के लिए नाना प्रयोगों का वर्णन किया गया है।

तृतीय परिच्छेद में ऐश्वर्य, नवीन गृह में प्रवेश तथा आयुष्य की प्राप्ति के लिए नाना अनुष्ठानों का वर्णन भिन्न-भिन्न साम-गायन के साथ किया गया है। अभिषेक के अवसर पर 'एकवृष' साम से अभिषेक करने पर राजा सम्राट् हो जाता था। सेना के नाना अंगों—घोड़ा, हाथी आदि को—मारने के लिए आटे की मूर्ति बनाकर छूरे से गला काटने का विधान बहुशः किया गया है। भूत-प्रेत गन्धर्व-अप्सरा तथा देवताओं के लिए सामों का प्रयोग किया गया है (३।७।६)। 'श्रुतिनिगादो' ऐसे व्यक्ति को कहते हैं जो किसी मन्त्र को एकवार में ही सुनकर उसका पाठ करने लगता है। इस सिद्धि की प्राप्ति के लिए भी साम-गायन का विधान है।

यह ब्राह्मण-ग्रन्थ धर्मसूत्रों की पूर्व-पीठिका है, क्योंकि धर्म-सूत्रों में विस्तार से वर्णित दोष, अपराध तथा उनके प्रायश्चित्त इस ब्राह्मण में मुख्यतया प्रतिपादित हैं। उस काल में समाज चार वर्णों में विभक्त था, तथा शूद्रा के साथ विवाह सर्वथा निषिद्ध माना जाता था। जिन पापाचरणों के लिए प्रायश्चित्त का विधान है उन्हें देखकर तत्कालीन समाज की स्थिति का परिचय मिल सकता है। और स्मृतियों में निर्दिष्ट अपराधों से ये भिन्न नहीं हैं। शूद्रों का वेद पढ़ाना तथा उन्हें यज्ञ कराना, अशोभन शब्दों को बोलना, सुरा पीना, ब्राह्मण आदि चारों वर्णों के व्यक्तियों की हत्या, गाय को मारना, जेठे भाई से पहिले ही विवाह करना, शूद्रा के साथ व्यभिचार, ब्राह्मण के लिए दूध, मधु आदि रसों तथा पशुओं का बेंचना—पापाचरणों के दूरीकरण के लिए प्रायश्चित्त का विधान इस ब्राह्मण में किया गया है।

इस प्रकार यह ग्रन्थ एक नवीन तथा विचित्र विधिविधानों के परिचय के लिए अपना विशेष महत्त्व रखता है।

#### (४) आर्षेय ब्राह्मण

यह सामवेद का चौथा ब्राह्मण है। यह तीन प्रपाठकों तथा ८२ खण्डों में विभक्त है। यह ब्राह्मण सामवेद के लिए आर्षानुक्रमणी का काम करता है, जैसा इसके नाम

१. बर्नेल द्वारा मंगलोर से रोमन अक्षरों में प्रकाशित तथा सत्यव्रत सामश्रमी के द्वारा नागराक्षरों में सायणभाष्य के साथ प्रकाशित, कलकत्ता।

से स्पष्ट है। इस ब्राह्मण में साम के उद्गावक ऋषियों का नाम तथा संकेत दिया गया है। साम-गायन के वैज्ञानिक अनुशीलन के निमित्त यह ब्राह्मण नितान्त उपादेय है। सामवेद के वर्णन के समय साम-योनि ऋचाओं तथा सामों में विभेद दिखलाया गया है। यह ब्राह्मण सामगायन के प्रथम प्रचारक ऋषियों का वर्णन करने के कारण ऐतिहासिक दृष्टि से भी विशेष महत्वशाली है। सामगान का विषय बड़ा ही कठिन तथा पेचीदा है। इसका सच्चा अध्ययन विशेष अध्यवसाय, मनोयोग तथा अनुशीलन का परिणाम हो सकता है। इस कार्य में नारदोय, गौतमी तथा माण्डूकी आदि सामवेदी शिक्षाओं का गंभीर अध्ययन अपेक्षित है। इस कार्य में आप्य ब्राह्मण निःसन्देह विशेष उपकार तथा लाभ पहुँचा सकता है।

#### (५) देवताध्याय ब्राह्मण<sup>१</sup>

यह दैवत ब्राह्मण सामवेदीय ब्राह्मणों में बहुत ही छोटा है। इनमें केवल तीन खण्ड हैं—(१) प्रथम खण्ड में (२६ कंडिका) देवताओं का वर्णन है। प्रथम कंडिका के अनुसार साम-देवताओं का नाम-निर्देश इस प्रकार है—अग्नि, इन्द्र, प्रजापति, सोम, वरुण, त्वष्टा, अंगिरस्, पूषा, सरस्वती तथा इन्द्राग्नी तथा इन देवताओं की प्रशंसा में गेय सामों के विशिष्ट नाम भी दिये गये हैं। (२) द्वितीय खंड (११ कंडिका) में छन्दों के देवता तथा वर्णों का विशेष वर्णन, (३) तृतीय खण्ड (२५ कंडिका) में छन्दों की निरुक्तियाँ दी गयीं हैं। इन निरुक्तियों में से अनेक निरुक्तियाँ यास्क ने अपने निरुक्त में ग्रहण की हैं (७।१२, १३,)। यह खण्ड भाषाशास्त्र की दृष्टि से बड़े महत्त्व का है, क्योंकि छन्दों के नाम का निर्वचन बड़े ही प्रामाणिक ढंग से यहाँ किया गया है। 'गायत्री' छन्द के नाम का अर्थ है—स्तुति अर्थ वाले गै धातु से निष्पन्न होने से देवताओं के प्रशंसक तथा वेद समुदाय को गाने वाले ब्राह्मण से उत्पन्न होने वाला छन्द। इसी प्रकार अन्य छन्दों के भी निर्वचन उपलब्ध होते हैं।

#### (६) उपनिषद् ब्राह्मण

यह ब्राह्मण १० प्रपाठकों में विभक्त है। जिसमें दो ग्रन्थ सम्मिलित हैं :—

(१) मन्त्र ब्राह्मण—इसी का दूसरा नाम छान्दोग्य-ब्राह्मण है। इसके संस्करण भारत तथा विदेशों में अनेक विद्वानों ने प्रकाशित किया है। सत्यव्रत सामश्रमी ने कलकत्ता से १८९० ई० में मन्त्र-ब्राह्मण के नाम से टीका के साथ इसे प्रकाशित किया। यूरोप के दो विद्वानों ने दोनों प्रपाठकों का अलग-अलग संस्करण निकाला है, तथा जर्मन भाषा में इनका अनुवाद भी किया है। प्रो० दुर्गामोहन भट्टाचार्य ने गुणविष्णु और सायण के साथ इसे कलकत्ता से प्रकाशित किया है।

१. सं० सायणभाष्य के साथ जीवानन्द विद्यासागर, कलकत्ता सन् १८८१ और केन्द्रीय संस्कृत विद्यापीठ, १९६५ ई०।



इस ब्राह्मण में दो प्रपाठक हैं और प्रत्येक प्रपाठक में ८, ८ खण्ड हैं। यह ब्राह्मण गृह्य संस्कारों में प्रयुक्त होने वाले मन्त्रों का एक सुन्दर संग्रह है। ये ही मन्त्र खादिर एवं गोभिल गृह्यसूत्रों में भिन्न-भिन्न संस्कारों के अवसर पर प्रयुक्त होते हैं। शंकराचार्य ने ब्रह्मसूत्र-भाष्य में मन्त्र-ब्राह्मण तथा छान्दोग्य उपनिषद् से उद्धरण देते समय इन दोनों ग्रन्थों को ताण्ड्य-शाखा से सम्बद्ध बतलाया है। इससे ज्ञान होता है कि सामवेद की शाखाओं में ताण्ड्य-शाखा का प्राधान्य बहुत कुछ था। शंकराचार्य के उद्धरण इस प्रकार हैं :—

<sup>१</sup>ताण्डिनाम् (मन्त्रसमाम्नायः)—देव सवितः (मन्त्र-ब्रा० १।१।१),

<sup>२</sup>अस्ति ताण्डिनां श्रुतिः—अश्व इव रोमाणि (छा० उप० ८।१३।१),

<sup>३</sup>ताण्डिनामुपनिषदि—स आत्मा तत्त्वमसि (छा० उप० ६।८।७)।

देवताध्याय-ब्राह्मण में उन सिद्धान्तों का प्रतिपादन किया गया है जिनके आधार पर सामगानों के (सूक्तों तथा मन्त्रों के नहीं) देवता का निर्धारण किया जाना चाहिए। आर्षेय तथा देवताध्याय—दोनों ही ब्राह्मण एक ही मूलभूत ब्राह्मण के भाग प्रतीत होते हैं, क्योंकि प्रथम में सामगान सम्बन्धी ऋषियों का तथा दूसरे में तत्संबद्ध देवताओं का विवरण दिया गया है। देवताध्याय के ४।४ सूत्र से दोनों के संपृक्तभाव का स्पष्ट प्रमाण उपलब्ध होता है। सूत्र है 'स्वस्ति देव ऋषिभ्यश्च' का सायणभाष्य कहता है—“देवा ऋषयश्च ये आर्षेय देवताध्यायाभ्यां प्रतिपादितास्तत्सकाशाच्च स्वस्ति भवति।” यहाँ स्पष्टतः दोनों ब्राह्मणों के परस्पर एकाङ्गीभाव का प्रमाण उपलब्ध होता है। तथ्य तो यह है कि सामवेद के छोटे-छोटे ब्राह्मण किसी एक बड़े ब्राह्मण के अंग प्रतीत होते हैं, जो कालान्तर में अपने मूल से किसी कारणवश पृथक् हो गये। इनका विषय इतर वेदों की अनुक्रमणियों के समान है। किसी भी सूक्त के ज्ञान की पूर्णता के निमित्त उस सूक्त के ऋषि, देवता तथा छन्द के ज्ञान की नितान्त आवश्यकता होती है। इन तीनों की जानकारी के बिना सूक्त का ज्ञान अधूरा ही रहता है। इस ज्ञान की पूर्ति अन्य वेदों में अनुक्रमणी द्वारा होती है; साम में इसके साधन ये ही ब्राह्मण ग्रन्थ हैं, जो अपने विशिष्ट विषय के प्रतिपादन में ही जागरूक रहते हैं।

इन ब्राह्मण के कुल मन्त्र २५७ हैं; इनके अतिरिक्त गुणविष्णु ने गृह्यसूत्रों से ११ मन्त्र और लेकर उनको सभाष्य जोड़ा है। प्रथम प्रपाठक में विवाह, गर्भाधान, सीमन्तोन्नयन, चूडाकरण, उपनयन, समावर्तन एवं गो-वृद्धि के लिए मन्त्र दिए गए हैं। दूसरे प्रपाठक में भूतबलि, आग्रहायणीकर्म, पितृपिण्डदान, देवबलिहोम, दर्शपूर्णमास, आदित्यो-

१. ब्रह्मसूत्र भाष्य...३।३।२५

२. वही...३।३।२६

३. वही...३।३।३६

पस्थान, नवगृह-प्रवेश, स्वस्त्ययन एवं प्रसादप्राप्ति आदि के मन्त्र हैं। यद्यपि दूसरी संहिताओं एवं ब्राह्मणों से भी मन्त्र लिये गए हैं, तथापि अनेक मन्त्रों की भाषा सरल, आकर्षक एवं प्रसादपूर्ण है (१।२।२) —

इयं नार्युपन्नूतेऽग्नौ लाजानावपन्ती ।

दीर्घायुरस्तु मे पतिः शतं वर्षाणि जीवतु ॥ १।३।८, ९ ॥

पति एवं पत्नी के मन और हृदय की एकता के लिए मन्त्र द्रष्टव्य है १.३.८, ९

गुणविष्णु का भाष्य मन्त्रों के गूढ भाव को संक्षेप में प्रकट करने में सक्षम है। उन्होंने ऋषि, देवता, छन्द और मन्त्र का विनियोग सर्वत्र दर्शाया है। अर्थ के महत्त्व को दर्शाने के लिए उन्होंने 'स्थाणुरयं भारहारः किलाभूत्' (आर्षे० ब्रा० ३; निरु० ११८) मन्त्र को उद्धृत करते हुए अपने भाष्य का आरम्भ किया है; और उसी के अनन्तर ऋषि, छन्द आदि के महत्त्व को दर्शाने के लिए 'यो ह वा अविदिताप्येच्छन्दो देवतब्राह्मणेन मन्त्रेण याजयति वाऽध्यापयति वा स्थाणुं वर्च्छति.....' इत्यादि (आर्षे० वा० १।१) उद्धृत किया है। सर्वत्र उन्होंने अर्थ की स्पष्टता के साथ ऋषि, छन्द, देवता और विनियोग को संक्षिप्त रूप में ही बतलाने का स्तुत्य प्रयास किया है। सायण का भाष्य गुणविष्णु के भाष्य का अनुवर्तन करता है; विशेषता उनमें यह है कि वह उतना संक्षिप्त न होकर विशद है।

(ख) छान्दोग्य उपनिषद्—इस ब्राह्मण के अन्तिम आठ प्रपाठक प्रसिद्ध छान्दोग्य उपनिषद् हैं जिसके अनेक संस्करण तथा अनेक भाषाओं में अनुवाद समय-समय पर होते आये हैं। इस उपनिषद् का विशेष वर्णन अगले प्रकरण में किया जायेगा।

### (७) संहितोपनिषद् ब्राह्मण

यह ब्राह्मण सामगायन का विवरण प्रस्तुत करने में अपना महत्त्व रखता है। संहिता के उपनिषद् अर्थात् रहस्य का प्रतिपादक यह ब्राह्मण सामवेदी ब्राह्मणों में वैशिष्ट्य रखता है। 'संहिता' का साधारण अर्थ है मन्त्रों का समुदाय (जैसे ऋक् संहिता आदि), परन्तु यहाँ इसका तात्पर्य है साम के गायनों की संहिता, क्योंकि इनमें भी सातत्य विद्यमान रहता है। इसी अर्थ में यह शब्द यहाँ व्यवहृत किया गया है। इसमें पाँच खण्ड हैं और प्रतिखण्ड सूत्रों में विभक्त हैं। प्रथमखण्ड में त्रिविध गान-संहिताओं के स्वरूप तथा फल का विवरण है। संहिता तीन प्रकार की होती है—(क) देवहू संहिता, (ख) वाक्शब्रह्म संहिता और (ग) अमित्रहू संहिता; जिनमें प्रथम संहिता कल्याणकारिणी होती है, तथा अन्तिम दोनों अमङ्गलप्रदा हैं। इनके अतिरिक्त भी संहिता के अन्य तीन प्रकार होते हैं जिनके नाम और फल का विवरण इस खण्ड के अन्त में दिया गया है। द्वितीय तथा तृतीय खण्ड में गान-संहिता की विधि, स्तोम,



अनुलोम-प्रतिलोम स्वर, अन्य नाना प्रकार के स्वर आदि का बड़ा ही व्यापक प्रतिपादन है। यह विषय सातिशय वैज्ञानिक है और सामगायन के मर्म का उद्घाटन यहीं पूरे विस्तार के साथ किया गया है। इन खण्डों की जानकारी सामगायन के विधान के लिए नितान्त आवश्यक तथा उपादेय है। तृतीय खण्ड के अन्तिम भाग में गुरु तथा शिष्य की योग्यता का विवेचन तथा पात्र में दान की भूयसी प्रशंसा की गई है। चतुर्थ तथा पञ्चम खण्ड का विषय पूर्वोक्त तथ्य का पूरक है। इस प्रकार सामगायन के रहस्य की जानकारी के लिए यह ब्राह्मण एक प्रकार से अद्वितीय है। इसीलिए इसके टीकाकार द्विजराजभट्ट की संस्तुति है—“सामब्रह्मरसज्ञानां विशुद्धज्ञानहेतवे”, अर्थात् सामब्रह्म के रस जानने वालों को इस ब्राह्मण के अध्ययन से अपने विषयों का विशुद्ध ज्ञान निश्चितरूप से होता है।

इसकी दो टीकाओं का प्रकाशन हुआ है—(क) सायणभाष्य, जो केवल प्रथम खण्ड तक ही उपलब्ध है। (ख) दिण्णभट्ट के आत्मज द्विजराजभट्ट-रचित भाष्य। सायणभाष्य संक्षिप्त है, लेकिन द्विजराजभाष्य विशेषरूपेण विस्तृत है। दोनों की तार-तम्य परीक्षा से प्रथमभाष्य प्रख्यात सायणाचार्य की कृति होने की योग्यता नहीं रखता। उसमें सामान्य अनवधानजन्य अनेक त्रुटियाँ हैं। द्विजराजभट्ट ने यद्यपि अपने रचनाकाल का स्पष्ट उल्लेख नहीं किया है, तथापि वे सायण के पश्चाद्वर्ती, १५ शती के ग्रन्थकार प्रतीत होते हैं। विषम सामगायन के गम्भीर तत्त्वों का ज्ञान इन टीकाओं के साहाय्य से भली-प्रकार किया जा सकता है। इन टीकाओं के साथ इसका एक विशुद्ध समीक्षाणात्मक संस्करण तिरुपति से प्रकाशित हुआ है (१९६५), जिसके विद्वान् सम्पादक डा० बे० रा० शर्मा ने ग्रन्थ को भूमिका में तथा समालोचनात्मक टिप्पणियों में अनेक प्रमेयों की सुचारु व्याख्या की है। यह ब्राह्मण कभी बहुत ही प्रसिद्ध था। निरुक्तकार ने अपने ग्रन्थ (२।४) में ‘विद्या ह वै ब्राह्मणमाजगाम’ आदि मन्त्रों को इसी ब्राह्मण के तृतीय खण्ड में से उद्धृत किया है। इसी मन्त्र का भावानुवाद मनुस्मृति (२।११४) में मनु ने भी किया है। इससे स्पष्ट है कि यह ब्राह्मण निरुक्त तथा मनुस्मृति से प्राचीनतम है।

### (८) वंशब्राह्मण<sup>२</sup>

यह ब्राह्मण मात्रा में बहुत ही छोटा है इसमें केवल तीन खण्ड हैं। इसमें सामवेद

१. टीका के साथ इसका संस्करण बर्नल साहब ने मंगलोर से १८७७ ई० में रोमन में प्रकाशित किया है। १९६५ में केन्द्रीय संस्कृत विद्यापीठ, तिरुपति से नागरी लिपि में दोनों टीकार्ये प्रकाशित हैं।
२. बर्नल ने मंगलोर से १८७३ ई० में तथा सत्यव्रत सामश्रमी ने कलकत्ता से उपा-पत्रिका १८९२ में इस ब्राह्मण को प्रकाशित किया। केन्द्रीय संस्कृत विद्यापीठ तिरुपति से भी १९६५ ई० में प्रकाशित हुआ है।

के आचार्यों की वंशपरम्परा दी गई है। प्राचीन ऋषियों के इतिहास जानने के लिए यह ग्रन्थ बहुत ही उपयोगी सिद्ध होगा।

### (९) जैमिनीय ब्राह्मण

जैमिनि-शाखा का यह ब्राह्मण सम्पूर्णरूप से अब तक उपलब्ध नहीं होता था। इसके अंश ही छिन्न-भिन्न रूप से अब तक मिलते थे। डा० आर्टल ने इसके अंशों को अमेरिका से निकाला था तथा, डा० कैलेण्ड ने विशेष टुकड़ों को जर्मन अनुवाद के साथ सम्पादित किया था। डा० रघुवीर ने इस महत्वपूर्ण ब्राह्मण का सम्पूर्ण अंश एक विशुद्ध संस्करण में प्रकाशित किया है (नागपुर, १९५४)। ब्राह्मणों में शतपथ के समान यह ब्राह्मण भी विपुलकाय तथा यागानुष्ठान के रहस्य जानने के लिए नितान्त उपादेय तथा महत्वशाली है। “जैमिनीय उपनिषद् ब्राह्मण” भी इस महान् ब्राह्मण-ग्रन्थ का ही एक अंशमात्र है, जो गायत्र्युपनिषद् के नाम से विख्यात है। इसका सम्पादन डा० ओर्टल ने अमेरिकन ओरियन्टल सोसायटी के जर्नल (भाग १६, १८९४) में रोमन अक्षरों में किया है। यह लाहौर से नागराक्षरों में भी प्रकाशित है।<sup>१</sup>

## अथर्ववेदीय-ब्राह्मण

### गोपथब्राह्मण—

अथर्ववेद का केवल एक ही ब्राह्मण है जिसका नाम ‘गोपथब्राह्मण’ है। इसके दो भाग हैं—(१) पूर्व-गोपथ, (२) उत्तर-गोपथ। प्रथम ग्रन्थ में पाँच तथा द्वितीय में ६ प्रपाठक या अध्याय हैं। प्रपाठकों का विभाजन कण्डिकाओं में हुआ है, जो कुल मिलाकर २५८ है।

ब्राह्मण-साहित्य में यह ग्रन्थ बहुत ही पीछे की रचना माना जाता है। इस ब्राह्मण में अथर्ववेद की स्वभावतः विशेष महिमा गाई गई है। अथर्व ही सब ब्राह्मणों में अग्रगण्य तथा प्रथम माना गया है। अथर्व से ही तीनों वेदों तथा ओंकार की उत्पत्ति और ओम् से समस्त संसार की उत्पत्ति बतलाई गई है। इसीलिए इस ब्राह्मण का आग्रह है कि प्रत्येक वेदार्थ्यासी को अन्य वेदों के पढ़ने के पूर्व अथर्व का अध्ययन करना नितान्त आवश्यक है। पूर्व गोपथ के प्रथम प्रपाठक में ओंकार तथा गायत्री की विशेष महिमा का सुन्दर वर्णन है। द्वितीय प्रपाठक में ब्रह्मचारी के नियमों का विशेष वर्णन है। प्रत्येक वेद के अध्ययन के लिए बारह वर्ष का समय नियत किया गया है, परन्तु छात्र की शक्ति को देखकर इस अवधि में कमी भी की जा सकती है। तृतीय प्रपाठक

१. लाहौर सन् १९२१ ई०। दयानन्द महाविद्यालय-संस्कृत ग्रन्थमाला, संख्या ३।



में यज्ञ के चारों ऋत्विजों के कार्यकलाप का वर्णन है। चतुर्थ प्रपाठक में ऋत्विजों की दीक्षा का विशेष वर्णन किया गया है। पञ्चम प्रपाठक में प्रथमतः सम्बत्सरसत्र का वर्णन है। अनन्तर अश्वमेध, पुरुषमेध, अग्निष्टोम आदि अन्य सुप्रसिद्ध यज्ञों का भी विवरण है। उत्तर-गोपथ का विषय-वर्णन इतना सुव्यवस्थित नहीं है; तथापि नाना प्रकार के यज्ञों तथा तत्सम्बद्ध आख्यायिकाओं के उल्लेख से यह भाग भी पूर्व की अपेक्षा कम रोचक नहीं है।

“गोपथब्राह्मण” के रचयिता निश्चय ही ‘गोपथ’ ऋषि हैं। अथर्ववेदीय ऋषियों की नामावली में ‘गोपथ’ का नाम आता है, परन्तु अन्य वेदों के ऋषियों की नामावली में इनका नाम नहीं मिलता। इस ब्राह्मण के देश-काल का परिचय अनुमान से ही हमें मिलता है। इसमें निर्दिष्ट देशों में कुरु-पंचाल, अङ्ग-मगध; काशी-कोशल, सात्व-मत्स्य तथा चश-उशीनर (उदीच्यदेश) का नाम पाया जाता है (गोपथ, पूर्व २।१०), जिससे रचयिता मध्यदेश का निवासी प्रतीत होता है। अथर्ववेद के प्रथम मन्त्र का उल्लेख वह ‘शन्नो देवीरभिष्टय’ से करता है जिससे उसका पिप्पलाद-शाखीय होना अनुमान से सिद्ध है। यास्क ने निरुक्त में गोपथब्राह्मण के निश्चित अंशों को उद्धृत किया है<sup>२</sup>, जिससे इसकी निरुक्त से पूर्वकालीनता स्वतः सिद्ध होती है। ब्लूमफोल्ड इसे वैतानसूत्र से भी अर्वाचीन मानते हैं, परन्तु डा० कैलेण्ड तथा कीथ इसे प्राचीन ही मानते हैं। फलतः ब्राह्मण-साहित्य में पिछली रचना होने पर भी यह एक सहस्र वर्ष वि० पू० से अर्वाचीन नहीं हो सकता।

अथर्ववेद का एकमात्र ब्राह्मण होने से यदि इसके अन्तिम खण्ड में अथर्व की विपुल प्रशंसा गाई गई हो, तो हमें आश्चर्य करने की कोई बात नहीं है। इसमें बहुत से नवीन विचार पाये जाते हैं, जैसे ब्रह्म द्वारा कमल के ऊपर ब्रह्मा का उदय (पृ० १६), ब्राह्मण को न गाना चाहिए, न नाचना और इस प्रकार ‘माग्लगृध’ नहीं कहलाना चाहिए (तस्माद् ब्राह्मणो नैव गायेन्न नृत्येन्न माग्लगृधः २।२१); प्रत्येक वेदमन्त्र के उच्चारण से पूर्व ॐकार का उच्चारण; किसी अनुष्ठान से आरम्भ के पहिले तीन बार आचमन करना (जिसके लिए विशिष्ट मन्त्र का संकेत है १।३९)। ऋग्वेद से अनेक मन्त्र उद्धृत हैं, परन्तु मन्त्रों के ऋषियों के विषय में पार्थक्य देखता है।

१. ‘गोपथब्राह्मण’ का एक सुन्दर संस्करण डा० गास्ट्रा (Dr. D. Gstra) ने लाइडन नगर से १९१९ में प्रकाशित किया है; ‘अथर्ववेद एण्ड गोपथब्राह्मण’ नाम से अथर्ववेद तथा गोपथब्राह्मण का एक बहुत ही प्रामाणिक तथा साङ्गोपाङ्ग अव्ययन मारिस ब्लूमफील्ड ने प्रकाशित किया था जिसका हिन्दी अनुवाद डा० सूर्यकान्त ने चौखम्बा से प्रकाशित कराया है।

२. ‘एतद्वै यज्ञस्य समृद्धं यद् रूपसमृद्धम्’ (निरुक्त १।१६ = गोपथब्रा० २।२।६; २।४।२)

भाषाशास्त्र की दृष्टि से गोपथ के अनेक संकेत बड़े महत्वपूर्ण हैं। 'परोक्षप्रिया हि देवाः प्रत्यक्षद्विषः' का शब्दों के निर्वचन के प्रसंग में भी यहाँ अनेक उल्लेख मिलता है। उदाहरणार्थ—(१) 'वरुण' शब्द की व्युत्पत्ति 'वरण' से राजा वरण किये जाने के कारण है ('तं वा एतं वरणं सन्तं वरुण इत्याचक्षते' पूर्व-गोपथ १।६); (२) 'मृत्यु' शब्द की व्युत्पत्ति 'मुच्यु' शब्द से सिद्ध की गई है। (३) 'अंगिरा' की व्युत्पत्ति 'अंगरस' से तथा (४) 'दीक्षित' की व्युत्पत्ति 'धीक्षित' (श्रेष्ठ धी की आश्रय करने वाला व्यक्ति) से दी गई है ('श्रेष्ठां धियं क्षियतीति तं वा एतं धीक्षितं सन्तं दीक्षित इत्याचक्षते'—गोपथ-पूर्व, ३।१९) ये व्युत्पत्तियाँ भाषाशास्त्र की दृष्टि से अपना महत्व रखती हैं। बहुतों का उल्लेख स्वयं अवान्तरकालीन निरुक्तग्रन्थों में किया गया है।

### ब्राह्मण—वेद का अविभाज्य अङ्ग

ब्राह्मण के अन्तर्गत तीन प्रकार के ग्रन्थों का समावेश अभीष्ट माना जाता है एक तो है ब्राह्मण, दूसरा आरण्यक एवं तीसरा उपनिषद्। 'मन्त्रब्राह्मणयोर्वेदनामधेयम्' आपस्तम्ब के इस सूत्रानुसार मन्त्र के समान ही ब्राह्मण भी वेद नाम का अधिकारी माना जाता है। अत्यन्त प्राचीन काल से लेकर गत शताब्दी के मध्य काल तक इस सूत्र की प्रामाणिकता के विषय में रंज मात्र भी सन्देह किसी भी व्यक्ति को न था, परन्तु आर्य समाज के संस्थापक दयानन्द सरस्वती (१८२४ ई०—१८८३ ई०) ही इस सूत्र के तथ्य पर संशयालु प्रथम व्यक्ति हैं। तबसे उनके अनुयायियों की मान्यता इस पर कथमपि नहीं है। परन्तु तथ्य इसके सर्वथा विपरीत है। भारतीय प्राचीन परम्परा ब्राह्मण को वेदका अविभाज्य अङ्ग मानने के लिए सर्वदा कृतसंकल्प है और उसे ब्राह्मण के वेदत्व में कोई संदेह नहीं हुआ।

निघण्टु तथा निरुक्त, 'त्रिमुनि व्याकरणम्' के तीनों मुनि—पाणिनि, कात्यायन तथा पतञ्जलि, दार्शनिक सूत्रों के रचयिता एवं भाष्यकार तथा स्मृतिकारों में सर्व प्राचीन स्मृति के निर्माता मनु—सब एक स्वर से मंत्र के साथ ही साथ 'ब्राह्मण' को भी श्रुति मानते आये हैं। इस तथ्य के अनुशीलनकर्ता व्यक्ति के लिए यह तथ्य कथमपि परोक्ष, अग्राह्य तथा उपेक्षणीय नहीं है। कतिपय उदाहरणों के द्वारा इस सिद्धान्त की प्रामाणिकता का परिचय संक्षेप में यहाँ दिया जा रहा है जिससे यह स्पष्ट हो जायगा कि ब्राह्मण भी संहिता-तुल्य ही वेद के अविभाज्य अंग है।

निघण्टु में संगृहीत वैदिक शब्दों में से केवल मन्त्र-संहिता से ही सम्बद्ध शब्दों का चयन नहीं मिलता, प्रत्युत ब्राह्मणों से भी। यास्क निरुक्त में संहिता तथा ब्राह्मण उभय स्थानों में प्रयुक्त शब्दों के उदाहरण में तत्तत् ग्रन्थों के उद्धरण प्रस्तुत करते हैं।



पाणिनि तथा कात्यायन स्वर वैदिकी से सम्बद्ध अपने सूत्रों में 'वेदे' 'छन्दसि' आदि पदों का प्रयोग कर 'ब्राह्मण' को निःसन्दिग्ध श्रुति होने का तो संकेत मात्र करते हैं, परन्तु महाभाष्य में पतञ्जलि तो वेद के अन्तर्गत ब्राह्मण ग्रन्थों से अनेक उद्धरण देकर इस विषय का प्रचुर प्रमाण उपस्थित करते हैं। महर्षि पाणिनि 'छन्दसि' के अन्तर्गत मन्त्र तथा ब्राह्मण दोनों के उदाहरणों को समाविष्ट करते हैं। 'चतुर्थ्यर्थं बहुलं छन्दसि' (पाणिनिसूत्र २।३।६२) सूत्र के द्वारा मन्त्रब्राह्मणात्मक वेदमें चतुर्थी के स्थान पर कहीं षष्ठी का विधान निर्दिष्ट किया गया है। 'पुरुषमृगश्चन्द्रमसः' तथा 'पुरुषमृगश्चन्द्रमसे' यह तो मन्त्र का उदाहरण है। 'या खर्वेण पिबति तस्यै खर्वो जायते'—इस वाक्य में 'तस्याः' षष्ठी के स्थान पर चतुर्थी उपलब्ध होती है। 'यां मलवद्वाससं संभवन्ति, यस्ततो जायते सोऽभिषस्तो, यामरण्ये तस्यै स्तेनो, या स्नाति तस्या अप्सु मारको, याऽप्यङ्कतस्यै दुश्चर्या'—आदि अनेक ब्राह्मण—वचनों का उद्धरण महाभाष्य में किया गया है। तात्पर्य यह है कि महर्षि पाणिनि की दृष्टि में 'छन्दसि' के द्वारा मन्त्र तथा ब्राह्मण दोनों का ग्रहण अभीष्ट है। फलतः वे ब्राह्मण को वेद का अविभाज्य अंग मानते हैं।

किन्हीं सूत्रों में पाणिनि ने भाषाविषयक नियमों का निर्देश किया है अर्थात् वे नियम बोलचाल की संस्कृत भाषा के ही लिए हैं। 'भाषा' से भिन्न होता है—वेद। फलतः ऐसे सूत्रों के प्रत्युदाहरण में मन्त्र तथा ब्राह्मण उभय ग्रन्थों से समानरूपेण उद्धरण दिया गया है। 'प्रथमायाश्च द्विवचने भाषायाम् (पा० सू० ७।२।२८) ऐसा ही सूत्र है। युष्मद् शब्द के प्रथमा द्विवचन में भाषा में तो 'युवाम्' होता है, परन्तु भाषाभिन्न में 'युवम्' होता है। यहाँ दूसरा उदाहरण है 'युवं सुतरामविश्वना' (वाज० सं० २०।७६) तथा ब्राह्मण के उदाहरण है—'युवं वै ब्रह्मणो भिषजौ (श० ८।२।१।३) जो शतपथ ब्राह्मण का वाक्य है तथा 'युवमिदं निष्कुरुतम्। (ऐ० ब्रा० २।२८) जो ऐतरेय ब्राह्मण का उद्धरण है। स्पष्ट है पाणिनि की सम्मति में मन्त्र और ब्राह्मण में किसी प्रकार का पार्थक्य मानना सर्वथा अनुचित है, क्योंकि दोनों ही वेद के ही अंग हैं। समान रूप से वेद होते हुए भी यजुर्वेद और सामवेद में श, ष, स, ह वर्णों के आगे रहने पर अनुस्वार का 'गुं' हो जाता है, परन्तु ऋग्वेद एवं अथर्व वेद में यह नियम नहीं लगता। उसी प्रकार समानरूप से वेद होने पर भी कुछ कार्य मन्त्र में नहीं होता, ब्राह्मणों में होता है और कुछ कार्य ब्राह्मणों में न होकर मन्त्रों में ही होता है। देव-सुम्नयोर्यजुषि 'काठकै' (पा० ७।४।३८) सूत्र के द्वारा देव और सुम्न शब्दों के साथ यजुर्वेद की कठशाखामें ही आकार का विधान होता है जिससे देवायन्तः' सुम्नायन्तः पद बनते हैं।

महर्षि पाणिनि ने वेदभण्डार का स्वतः गम्भीर अनुशीलन कर स्वरवैदिकी के अपने सूत्रों का प्रणयन किया है। यह तथ्य उनके वेदविषयक विस्तृत अध्ययन तथा स्वर सम्बन्धी विश्लेषण को गम्भीरता का प्रत्यक्ष सूचक है। पाणिनि ने अपने एक सूत्र (३।१।१२३) में निष्टवर्ग्य, देवहूय, प्रणीय, उन्नीय आदि निपातनात् सिद्ध होने वाले १७ शब्दों की एक लम्बी सूची दी है जिन्हें वे 'छन्दसि' सिद्ध मानते हैं। ध्यान देने की बात यह है कि इन शब्दों में कुछ शब्द संहिता में उपलब्ध होते हैं और कुछ ब्राह्मणों में ही प्राप्त होते हैं। इनमें छः शब्द ऋग्वेद एवं यजुर्वेद के ही अन्तर्गत नियमतः मिलते हैं—देवहूय (ऋ० ७।८।५।२), खन्य (तै० सं० ७।४।१३।१), ब्रह्मवाद्य (तै० सं० २, ५, ८, ३); उच्छिष्य (मै० सं० ३, ९, २), प्रणीय (मै० सं० ३, ९, १) तथा उपचाय्य-पृड (काठक ११, १)। इसी सूत्र में निदिष्ट शब्दों में 'स्तर्याध्वर्य' भी है जिसका महाभाष्य में दी गई व्याख्या के अनुसार काशिकाकार तथा भट्टोजी-दीक्षित परिच्छेद 'स्तर्या + अध्वर्य' करते हैं तथा स्त्रीलिङ्ग 'स्तर्या' शब्द को इन निपातनों में गिनते हैं, पुल्लिङ्ग स्तर्य को नहीं। परन्तु स्त्रीलिङ्ग 'स्तर्या' किसी भी वैदिक ग्रन्थ में उपलब्ध नहीं है। शतपथ ब्राह्मण ही ऐसा वैदिक ग्रन्थ है जो पुल्लिङ्ग 'स्तर्य' का प्रयोग करता है तथा साथ ही उसके नञ् समास प्रयुक्त 'अस्तर्य' शब्द का भी। दोनों पुल्लिङ्ग में ही है, स्त्रीलिङ्ग अप्रयुक्त ही है। शतपथ ब्रा० (२, २, २, १०) का उद्धरण इस प्रकार है—ते होचुः। हन्तेदम् अमृतम् अन्तरात्मन्नादधामह, त इदम-मृतम् अन्तरात्मन्नाधाय अनृता भूत्वा अस्तर्यान् भूत्वा स्तर्यान् सात्तनात् मर्त्यानिभिभविष्याम इति।

प्रसंग है देव तथा अमृतों के परस्पर संघर्ष का। देवों ने विचार किया कि हम लोग अपने अन्तरात्मायें अमृत अग्नि को (अभिमान्वित अग्नि को) धारण करेंगे जिससे हम लोग अमर (अमृत) तथा अजेय (अस्तर्य) बन जायेंगे और अपने हिंस्य (स्तर्य) शत्रुलभ मर्त्यों का अभिभव कर सकेंगे। सायण ने अपने भाष्य में इसी अर्थ की ओर स्पष्टतः संकेत दिया है—

अमृतरूपाऽग्निधारणेन यस्मादाहिताग्निः अहिंस्यः, तस्मात् विवदमानोऽसौ अनाहिताग्निं अभिभवितुं शक्नोति इत्यर्थः।

निष्कर्ष यह है सायण 'अस्तर्य' का अर्थ 'अहिंस्य' (मारने में अयोग्य = जीतने में अयोग्य) मानते हैं। पाणिनि के पूर्वोक्त सूत्र के अनुशीलन का फल है—

(क) 'स्तर्याध्वर्य' का पदच्छेद स्तर्य + अध्वर्य करना चाहिए, स्तर्या + अध्वर्य नहीं।

(ख) पाणिनि शतपथ ब्राह्मण से पूर्णतया परिचित हैं। फलतः संहिता तथा ब्राह्मण दोनों प्रकार के ग्रन्थों का संकेत वे 'छन्दस्' शब्द के द्वारा स्पष्टतः



करते हैं। पाणिनि के इस प्रामाण्य पर शतपथ ब्रा० वेद का अविभाज्य अंग है—इसमें सन्देह करने के लिए लेशमात्र भी स्थान है क्या ?

पतञ्जलि ने अपने महाभाष्य में ऐसा ही निर्देश किया है—

- (१) स्यानिवदादेशोऽनल्विधौ (१।१।५६) की व्याख्या में 'वेदेऽपि सोमस्य स्थाने पूतिकातृणान्यभिपुण्युयादित्युच्यते' यहाँ ब्राह्मण का वचन वेद कहा गया है।
- (२) एकः पूर्वापरयोः (१।३।८४) पर भाष्यकार का कथन है—'वेदे खल्वपि वसन्ते ब्राह्मणोऽग्निहोत्रादिभिः क्रतुभिर्यजेत' यहाँ ब्राह्मणवाक्य वेद शब्द से अभिहित है।
- (३) एकः शब्दः सम्यग् ज्ञातः शास्त्रान्वितः सुप्रयुक्तः स्वर्गं लोके च कामधुग् भवति—यह श्रुति मन्त्रभाग में उपलब्ध नहीं होती। यह स्पष्टतः ब्राह्मण-वाक्य है।
- (४) 'तेऽपुरा हेलय हेलय इति कुर्वन्तः पराबभूवुः तस्माद् ब्राह्मणेन न म्लेच्छितवै, नापभाषितवै। म्लेच्छो ह वा एष यदपशब्दः'—महाभाष्यकार ने यह श्रुति उपस्थापित की है परन्तु यह संहिता में कहीं उपलब्ध नहीं होती।
- (५) पस्पशाह्निक में पतञ्जलि ने ब्राह्मण के चार वाक्यों को वेद शब्द के द्वारा उद्धृत किया है—यथा योऽग्निष्टोमेन यजते य उ एनं वेद' आदि वाक्य तैत्तिरीय ब्राह्मण (३।११।७।२) के ही हैं।

ऐसे उदाहरणों से स्पष्ट है कि भाष्यकार वेद शब्द के द्वारा ब्राह्मणों का भी ग्रहण करते हैं। परम्परा भी तो वैसी ही है।

महर्षि कणाद ने भी 'ब्राह्मण' को परमेश्वर-कर्तृक ही माना है। 'बुद्धि-पूर्वा नामकृतिर्वेदे (वैशेषिक सूत्र ६।१।१) का तात्पर्य है कि 'स्वर्गकामो जयेत' आदि वाक्यों की रचना निर्दोष, स्वतन्त्र एवं सर्वज्ञ पुरुष के द्वारा की गई है। दूसरे सूत्र 'ब्राह्मणे मंजाकर्म सिद्धिलिङ्गम् (वै० सू० ६।१।२) का तात्पर्य है कि जैसे पिता लोक में अपने पुत्र का नाम विष्णुमित्र आदि रखता है, उसी प्रकार ब्राह्मणभाग में 'उद्भिदा यजेत, अभिजिता यजेत' आदि वाक्यों में उद्भिद तथा अभिजित आदि नामकरण सर्वज्ञ परमेश्वर ही करता है। फलतः ब्राह्मणभाग परमेश्वरकर्तृक ही है जिस प्रकार मन्त्रभाग। कणादमुनि की यही मान्यता है।

न्याय के सूत्रकार गोतम एवं भाष्यकार वात्स्यायन ने वेदों में अनेक दोषों को खिलालकर उनका विधिवत् प्रामाणिक रूप से समाधान किया है। ये दोनों कार्य—दोषारोपण एवं समाधान—ब्राह्मण वाक्यों के ही आधार पर सम्पन्न किये गये हैं। उदाहरणों से स्पष्टीकरण आवश्यक है। गोतम ने वेद के अप्रामाण्य के लिए तीन दोषों

दिखलाया है'—(क) अनृत दोष । 'पुत्र की कामना वाला व्यक्ति पुत्रेष्टि के द्वारा यज्ञ करें—यह श्रुति में निदिष्ट है परन्तु पुत्रेष्टि करने पर भी पुत्र की प्राप्ति नहीं होती—यह अनृत दोष है । (ख) व्याघात दोष की सत्ता वेद में है । 'सूर्य के उदय होने पर हवन करें' सूर्य के उदय होने से पूर्व ही हवन करें तथा सूर्य की बेला बीत जाने पर हवन करें—ऐसा आदेश है, परन्तु इस आदेश की वही निन्दा भी की गई है । (ग) पुनरुक्त दोष—प्रथम ऋचाओं तीन बार और अन्तिम ऋचाओं भी तीन बार उच्चरित करना चाहिए—यह नियम पुनरुक्ति का उदाहरण है ।

अब इस दोषारोपण का समाधान भी वहीं दिया गया है जो उसी क्रम से यहाँ दिया जा रहा है :—

(क) पुत्रेष्टि यागों का यथाविधि अनुष्ठान होने पर पुत्र आदि फल की प्राप्ति अवश्य होती है । कर्म, कर्ता एवं साधन के वैगुण्य के कारण पुत्रेष्टि आदि में फल नहीं मिलता । इतने से ही असत्य बात का उपदेश देने के कारण वेद अप्रमाण है—ऐसा नहीं कहा जा सकता ।<sup>२</sup>

(ख) उदिते, अनुदिते एवं समयाध्युपिते—ये तीन पक्ष हवन करने के लिए निदिष्ट हैं । इनमें से संकल्प करते समय एक पक्ष का ग्रहण अभीष्ट होता है । एक को स्वीकार कर जो उसका पालन नहीं करता, उसी के लिए अर्थवाद वाक्य में श्याव-श्यवल् कुत्तों के द्वारा आहुति के परिगृहीत होने की बात कही गई है । मीमांसकों का यह सिद्धान्त है कि निन्दा वाक्यों का तात्पर्य किसी की निन्दा में न होकर विधेयकी स्तुति में होता है । इसलिए यहाँ पर संकल्पित पक्ष में दृढ़ निष्ठा करने के लिए अन्य पक्षों में दोष दिखलाया गया है । फलतः यहाँ व्याघात दोष नहीं है ।<sup>३</sup>

(ग) सामधेनी ऋचायें संख्या में एकांश है । उन्हें पन्द्रह बनाने के लिए ही प्रथम तथा अन्तिम ऋचाओं की तीन तीन बार आवृत्ति की जाती है । 'अनुवादोपपत्तेश्च' (न्यायसूत्र २।१।६०) में स्पष्ट कहा गया है कि किसी प्रयोजन की सिद्धि के लिए की गई आवृत्ति अनर्थक नहीं होती । 'यह मैं पन्द्रह बार बोले गये वाणीरूपी वज्र से अपने उस शत्रु को नष्ट करता हूँ जो हमसे द्वेष करता है और फलतः हम भी जिससे द्वेष करते हैं ।'<sup>४</sup> यह

१. तदप्रामाण्यमनृत-व्याघात-पुनरुक्तदोषेभ्यः । (न्यायसूत्र २।१।५)

२. कर्मकर्तृसाधनवैगुण्यात् (न्या० सू० २।१।५८) पर भाष्य ।

३. अभ्युपेत्यकाले दोषवचनात् (वही २।१।५९) पर भाष्य देखिए ।

४. तथा च मन्त्राभिवादः—'इदमहं भ्रातृव्यं पञ्चदशावरेण वाग्वजेनापवाधे योज्मान् द्वेष्टि यं च वयं द्विष्मः ।



मन्त्र पन्द्रह सामघेनी ऋचाओं को वज्र होना बतलाता है। परन्तु बिना मन्त्र की आवृत्ति पञ्चदश संख्या बन नहीं सकती। फलतः यहाँ कोई भी 'पुनरुक्त' दोष नहीं है।

निष्कर्ष यह है कि वेद के अप्रामाण्य का विचार गोतम तथा वात्स्यायन ने ब्राह्मण वाक्यों के आधार पर ही किया है। दोष तथा उसका समाधान दोनों की आधार-शिला ब्राह्मण वाक्य ही तो हैं। दोषों के समाधान द्वारा वेद का प्रामाण्य सिद्ध किया गया है न्याय सूत्रों तथा उसके भाष्य में। अतः इसके द्वारा ब्राह्मण ग्रन्थ वेद ही माने गये हैं—इसमें किसी प्रकार का सन्देह उपस्थित नहीं होता।

महर्षि बादरायण ने अपने 'ब्रह्मसूत्र' में अनेकत्र ब्राह्मण वाक्यों को श्रुति शब्द के द्वारा साक्षात् संकेतित किया है। ऊपर कहा गया है कि उपनिषद् 'ब्राह्मण' के ही अन्तिम अंश है। इसी लिए वे 'वेदान्त' जैसे सार्थक नाम के द्वारा सूचित किये जाते हैं। वेद के अन्त में स्थित होने के कारण ही उपनिषद् 'वेदान्त' शब्द द्वारा निर्दिष्ट किये जाते हैं। इन उपनिषदों की ही मीमांसा 'ब्रह्मसूत्र' में उपन्यस्त की गई है। और यह ब्रह्मसूत्र अनेकत्र स्पष्ट शब्दों में उपनिषदों को 'श्रुति' कह कर पुकारता है। दो-तीन उदाहरण पर्याप्त होंगे—

(क) परात्तु तच्छ्रुतेः (ब्रह्मसूत्र २।३।४९) सूत्र में अविद्यावस्था में जीव के कर्तृत्व का विचार किया गया है। जीव का कर्तृत्व ईश्वरानपेक्ष है या ईश्वर-सापेक्ष है? इस प्रश्न का उत्तर शंकराचार्य के शब्दों में है कि कर्माध्यक्ष, सर्वभूताधिवास, साक्षी एवं चेतयिता परमात्मा की अनुज्ञा से ही जीव की कर्तृत्व-भोक्त्वरूप संसार की सिद्धि होती है। इसके प्रमाण हैं—श्रुति और यहाँ श्रुति के द्वारा कौपीतकी उपनिषद् (३।८) का संकेत किया गया है जिसका आशय है जिस जीव का परमात्मा संसार से उन्नयन करना चाहता है उससे तो वह साधु कर्म करवाता है और जिसे अधोलोक में ले जाना चाहता है उससे असाधु कर्म करवाता है। परमात्मा का ही आदेश जीव के लिए सर्वोपरि है।

(ख) सूचकश्च हि श्रुतेराचक्षते हि तद्विदः (ब्र० सू० ३।२।४) सूत्र का आशय है कि स्वप्न भविष्य में होने वाले साधु एवं असाधु कार्यों का सूचक नियमेन होता है। इस तथ्य के सूचक है श्रुति के वाक्य और इन वाक्यों के अन्तर्गत छान्दोग्य उपनिषद् (५।२।९) का निर्देश शंकराचार्य ने किया है। और अन्य उपनिषदों के वाक्य भी यहाँ श्रुति वाक्य मान कर उद्धृत किये गये हैं।

१—

यदा कर्मसु काम्येषु स्त्रियं स्वप्नेषु पश्यति ।

समृद्धिं तत्र जानीयात्तस्मिन् स्वप्ननिदर्शने ॥

—छान्दोग्य उप० ५।२।९

(ग) तदभावो नाडीषु तद्धुतेरात्मनि च (ब्र० सू० ३।२।७) सूत्रमें बादरायण ने सुषुप्तिविषयक श्रुतियों का उल्लेख किया है जिनके द्वारा यह सिद्ध किया जाता है कि जीव सुषुप्तावस्था में भिन्न भिन्न नाडियों में निवास करता है। इस पर विचार किया गया है कि ये सुषुप्ति स्थान भिन्न-भिन्न होते हैं? अथवा परस्परापेक्षा से एक ही सुषुप्ति स्थान होता है। यह पूरा का पूरा प्रकरण उपनिषदों के ही आधार पर है। शांकर-भाष्य में छान्दोग्य ८।६।३, बृहदा० २।१।१९, कौषी० ४।१९, बृहदा०, २।१।१७ आदि विभिन्न वाक्यों का उद्धरण देकर विषयकी भरपूर मीमांसा की गई है।

हमारे लिए इतना ही ज्ञान आवश्यक है कि इन सूत्रों में बादरायण तथा भाष्यकार शंकर ने बृहदारण्यक, छान्दोग्य, कौषीतकी, कठ आदि उपनिषदों को ही श्रुति शब्द से अभिहित किया है। फलतः वे ब्राह्मणों को (जिसके अन्तर्गत उपनिषदों का पूरा साम्राज्य विराजता है) श्रुति का ही अंग मानते थे, अन्यथा नहीं।

अब मीमांसा-सूत्रों का इस समस्या के समाधान के लिए योगदान की परीक्षा करें। यह तो सर्वत्र प्रसिद्ध है कि वेद के दो विभाग हैं—कर्मकाण्ड एवं ज्ञान काण्ड। ज्ञान काण्ड की विचारणा ब्रह्म-सूत्रों का विषय है। महर्षि जैमिनि ने अपनी द्वादश-लक्षणी 'कर्ममीमांसा' के द्वारा वेद के समग्र कर्मकाण्ड का—यज्ञ, उनके अनुष्ठान एवं विधान, उनके भीतर विद्यमान नाना विसंगतियों का समाधान, आदि विषयों का—बड़े विस्तार के साथ बड़ी ऊहापोह शैली में विचार प्रस्तुत किया है। जैमिनि के सूत्रों में आदि से अन्त तक ब्राह्मण ग्रन्थों में निर्दिष्ट विषयों का ही प्रचुर मात्रा में विवेचन एवं उपवृंहण है। यहाँ सर्वत्र ही ब्राह्मण द्वारा विशेषण उपन्यस्त विषयों की मीमांसा है और ये ब्राह्मण ग्रन्थ श्रुति के अविभाज्य अंग स्वीकृत किये गये हैं।

महर्षि जैमिनि के ग्रन्थ-निर्माण का उद्देश्य ही है धर्ममीमांसा और इसी लिये उसका आदिम सूत्र है—अयातो धर्मजिज्ञासा और यह धर्म अर्थात् वैदिक धर्म का स्वरूप ब्राह्मणों में ही प्रतिपादित है। इसके विषय में मीमांसा दर्शन के प्रतिष्ठापक जैमिनि एवं भाष्यकार शबर स्वामी के मतमें किसी प्रकार का वैमत्य नहीं है।

शेषे ब्राह्मणशब्दः (मीमांसा सूत्र २।१।६०) के ऊपर भाष्यकार शबर स्वामी का कथन नितान्त स्पष्ट है—

मन्त्राश्च ब्राह्मणं च वेदः। तत्र मन्त्रलक्षण उक्ते परिशेषसिद्धत्वात् ब्राह्मण लक्षण-मवचनीयम्। तात्पर्य यह है कि मन्त्र और ब्राह्मण दोनों मिलकर वेद होते हैं। मन्त्र का लक्षण जब कह दिया, तब परिशेषात् ब्राह्मण का लक्षण भी सिद्ध हो ही जाता है। उसे कहने की कोई आवश्यकता नहीं रहती।

धर्म का लक्षण जैमिनि ने किया है—चोदनालक्षणों से धर्मः (जै० सू० १।१।२) यहाँ विधिवाक्य के द्वारा स्थापित इष्टसिद्धि-दायक वस्तु ही 'धर्म' शब्द के द्वारा



अभिहित की गई है। फलतः धर्म में विधिवाक्य की ही प्रमाणता मानी गई है। और यह विधि वाक्य तो ब्राह्मणों में ही उपलब्ध होता है, मन्त्रों में नहीं। यथा 'स्वर्गकामो यजेत' यह विधिवाक्य ताण्ड्य महाब्राह्मण में उपलब्ध होता है<sup>१</sup>।

मीमांसा सूत्रों का पूरा प्रासाद ही ब्राह्मण साहित्य में निर्दिष्ट विधिविधानों के आधार पर ही तो प्रतिष्ठित है। सैकड़ों ऐसे स्थल हैं जहाँ महर्षि जैमिनि ब्राह्मण को वेदरूप मान कर अपने सिद्धान्त का प्रतिपादन करते हैं। फलतः भारतीय विभिन्न दार्शनिकों की दृष्टि में ब्राह्मण वेदका अविभाज्य अंग है।

मनुस्मृति के अनुशौलन से स्पष्ट होता है कि यह स्मृति वेद अथवा श्रुति के अन्तर्गत ब्राह्मणों का भी समावेश पूर्णतया स्वीकारती है। वह ब्राह्मणों को भी उसी प्रकार श्रुति मानती है, जिस प्रकार किसी मन्त्र को। कतिपय उदाहरणों से इसका संक्षिप्त परिचय दिया जा रहा है—

- (१) धर्मं जिज्ञासमानानां प्रमाणं परमं श्रुतिः (म० स्मृ० १।१३) इसका अर्थ है कि धर्म की जिज्ञासा करने वालों के लिए श्रुति परम प्रमाण है। धर्म से तात्पर्य अग्निहोत्रादिकों से है, परन्तु यह धर्म वर्णित है कहाँ? ब्राह्मणों में ही तो। यथा शतपथ ब्राह्मण की उक्ति है 'अग्निहोत्रं जुहुयात्' (श० ब्रा० २।८)
- (२) श्रुतिस्तु वेदो विज्ञेयो धर्मशास्त्रं तु वै स्मृतिः (म० स्मृ० २।१०) यहाँ श्रुति तथा वेद का अभेद प्रतिपादित किया गया है। 'विविधाश्चौपनिषधीरात्म संसिद्ध्ये श्रुतीः' (म० स्मृ० ६।२९) यहाँ मनु ने उपनिषदों को 'श्रुति' अर्थात् वेद कहा है। ये उपनिषद् तो ब्राह्मण के ही अंग हैं।
- (३) उदितेऽनुदिते चैव समयाध्युषिते तथा। सर्वथा वर्तते यज्ञः इतीयं वैदिकी श्रुतिः ॥ (२।१५) यहाँ मनु ने 'उदिते जुहोति, अनुदिते जुहोति' इन ब्राह्मण वाक्यों को श्रुति माना है।
- (४) वर्णाश्रम-धर्म का विधान वेद में मनु मानते हैं, किन्तु अग्निहोत्र, दश पौर्णमास आदि धार्मिक विधानों एवं अनुष्ठानों का निर्देश तो ब्राह्मणों में ही उपलब्ध होता है।

इतना ही नहीं, कहीं-कहीं तो मनुस्मृति में ब्राह्मणों में प्रयुक्त विशिष्ट शब्दों का स्थान-निर्देशपूर्वक प्रयोग किया गया है जिससे उस वैदिक निर्देश का सम्बन्ध ब्राह्मणों से स्पष्टतः स्थापित किया गया है। किसी युद्ध में विजयी सेना के लिए मनु का

१—विशेष द्रष्टव्य—स्वामी करपात्री जी रचित 'वेदार्थपारिजातः' प्रथम भाग, पृष्ठ ७२९-७५० (कलकत्ता, १९७९ ई०)।

आदेश है कि वह 'उद्धार'<sup>१</sup> को अपने राजा को दे जिसकी ओर से सैनिक ने लड़कर विजय प्राप्त किया है—

(५) राजस्व दद्युर्द्धारमित्येपा वैदिकी श्रुतिः (७।७९) यहाँ वैदिकी श्रुति से तात्पर्य ऐतरेय ब्राह्मण के इस वाक्य से है जहाँ पूर्वोक्त तथ्य तथा शब्द दोनों प्रयुक्त किये गये हैं—इन्द्रो वै वृत्रं हत्त्वा...स महान् भूत्वा देवता अब्रवीत् उद्धारं म उद्धारत' (ऐत० ब्रा० ३।२१)

निष्कर्ष यह है कि विजित द्रव्यों में से उत्तम बहुमूल्य द्रव्यों को छांटकर निकाला गया सुवर्ण, रजत आदि पदार्थ 'उद्धार' शब्द के द्वारा अभिहित किया गया है। यह शब्द वेद में ही प्रयुक्त है। मनुस्मृति ने ब्राह्मण वाक्य का अक्षरशः अनुवाद किया है। इन प्रमाणों से स्पष्ट है कि मनुस्मृति ने ब्राह्मण-ग्रन्थों में निर्दिष्ट धर्मों को वैदिक श्रुति द्वारा प्रतिपादित धर्म अंगीकृत किया है। मनु प्राचीन परम्परा के ही तो पूर्ण समर्थक जो थे।

ब्राह्मणग्रन्थ वेद के व्याख्यान माने जाते हैं। तो इससे उनके वेदत्व में किसी प्रकार की हानि नहीं हो सकती। बिना सम्प्रदाय की विच्छिन्नता के किसी कर्ता की स्मृति न रहने से ब्राह्मण भी उसी प्रकार अपौरुषेय हैं, जिस प्रकार मन्त्र हैं। व्याख्यानरूपता एवं व्याख्येयरूपता पौरुषेयता तथा अपौरुषेयता के प्रयोजक नहीं हैं अर्थात् जो ग्रन्थ व्याख्येय (व्याख्या करने योग्य) हैं, वह अपौरुषेय हैं तथा जो व्याख्यात हैं वह पौरुषेय हैं—यह कथन कथमपि उचित नहीं माना जा सकता। गौतम के न्यायसूत्र भी व्याख्येय हैं तो क्या उसे भी कोई व्यक्ति वेद मानता है? नहीं, कथमपि नहीं। दूसरी ओर यह भी विचारणीय है कि मन्त्रों में भी व्याख्यान-शैली का दर्शन होता है। मन्त्रों की जो आवृत्ति दृष्टिगोचर होती है, उसमें तत्तत् शब्दों के स्थान पर उनके पर्याय ही विद्यमान होते हैं। फलतः एक शब्द के स्थान पर तत्पर्याय देने की शैली ब्राह्मणों के समान मन्त्रभागों में भी विद्यमान दीखती है। तो इतने मात्र से क्या कोई भी सचेता मन्त्रों को वेद-बाह्य कहने के लिए कथमपि उद्यत होगा? नहीं, कभी नहीं। इसलिए ब्राह्मणों में मन्त्रों के व्याख्यान होने पर भी उसे पौरुषेय मानने में कोई भी तर्क तथा युक्ति नहीं है।

इस अनुशीलन से यही निष्कर्ष निकाला जा सकता है कि ब्राह्मणों में भी मन्त्रों के समान ही अपौरुषेयता विद्यमान है। इसलिए दोनों ही श्रुति हैं—वेद हैं। मन्त्र को श्रुति मानना एवं ब्राह्मण को श्रुतिभिन्न मानना—ऊपर प्रदर्शित प्रामाणिक प्राचीन परम्परा का सर्वथा अपलाप करना है। फलतः प्राचीन परम्परा तथा तर्कयुक्ति दोनों के आधार पर ब्राह्मण श्रुति का ही अविभाज्य अंग सिद्ध होता है—इस सिद्धान्त में सन्देह करने का लेशमात्र भी स्थान नहीं है।

१. 'उद्धार' शब्द का अर्थ है—उत्तम द्रव्यमुद्धृत्य दद्युरित्यर्थः (मेघातिथि); उद्भिष्यते इति उद्धारो जितघनादुत्कृष्टघनं सुवर्णं रजतकुप्यादि राज्ञे समर्पणीयम्। (कुल्लुकभट्ट)।



# नवम परिच्छेद

## आरण्यक

### सामान्य परिचय

आरण्यक तथा उपनिषद् ब्राह्मणों के परिशिष्ट ग्रन्थ के समान हैं, जिनमें ब्राह्मण-ग्रन्थों के सामान्य प्रतिपाद्य विषय से भिन्न विषयों का प्रतिपादन सर्वत्र दृष्टिगोचर होता है। सायणाचार्य की सम्मति में अरण्य में पाठ्य होने के कारण इनका 'आरण्यक' नामकरण सर्वथा सार्थक है<sup>१</sup>; अर्थात् इन ग्रन्थों के मनन का स्थान अरण्य का एकान्त शान्त वातावरण ही उपयुक्त था। ग्राम के भीतर इनका अध्ययन कथमपि लाभप्रद, उचित तथा उपादेय नहीं था। आरण्यक का मुख्य विषय यज्ञ नहीं, प्रत्युत यज्ञ-यागों के भीतर विद्यमान आध्यात्मिक तथ्यों की मोमांसा है; यज्ञीय अनुष्ठान नहीं, बल्कि तदन्तर्गत दार्शनिक विचार ही इनके मुख्य विषय हैं। प्राणविद्या की भी महिमा का विशेष प्रतिपादन यहाँ स्पष्टतः उपलब्ध होता है। संहिता के मन्त्रों में इस विद्या का संकेत अवश्य है; परन्तु आरण्यकों में इन्हीं वीजों का पल्लव न है।

आरण्यक की महत्ता सर्वत्र स्वीकृत की गई है। आदिपर्व में महाभारत का कथन है कि ओषधियों से उद्धृत अमृत के समान ही आरण्यक वेदों से सारभूत मान कर उद्धृत किया गया है<sup>२</sup>। मन्त्रब्राह्मणात्मक वेद के जिस अंश में प्राणविद्या तथा प्रतीक उपासना का विषय वर्णित है वह अंश 'आरण्यक' कहलाता है। आरण्यक भी ब्राह्मण का ही अंश है, परन्तु उसकी विशिष्टता दिखलाने के लिए वह 'रहस्य ब्राह्मण' नाम्ना व्यवहृत होता है। निरुक्त टीका (१।४) में दुर्गाचार्य ने 'ऐतरेयके रहस्य ब्राह्मणे' कह कर ऐतरेय आरण्यक २।२।१ का उद्धरण दिया है जिससे रहस्यब्राह्मण तथा आरण्यक की एकता सिद्ध होती है। आरण्यक का नामान्तर 'रहस्य' भी है (गोपथ० २।१०)। इसका कारण यही प्रतीत होता है कि आरण्यक यज्ञ के गूढ़ रहस्य का प्रतिपादन करता है और कर्मकाण्ड की दार्शनिक व्याख्या करता है। मुख्यतया 'ब्रह्मविद्या' रहस्य शब्द से अभिहित की जाती है और आरण्यकों में इस विद्या की भी सत्ता है। फलतः इस कारण भी इस अभिधान की संगति ठीक बैठती है।

१. अरण्याध्ययनादेतद् आरण्यकमितीर्यते।

अरण्ये तदधीयोतेत्येवं वाक्यं प्रवक्ष्यते ॥

(ते० आ० भाष्य, श्लोक ६)

२. आरण्यकं च वेदेभ्य ओषधिम्योऽमृतं यथा (महाभारत-१।२६५।)

विषय की दृष्टि से आरण्यक और उपनिषद् में साम्य है और इसीलिए बृहदारण्यक आदि आरण्यक ग्रन्थों को उपनिषद् भी माना जाता है, परन्तु दोनों में वर्ण्यविषयक की किञ्चित् समता होने पर भी दोनों का पार्थक्य भी स्पष्टतः लक्षित होता है। आरण्यक का मुख्य विषय प्राणविद्या तथा प्रतीकोपासना है, जब उपनिषद् का वर्ण्य विषय निर्गुण ब्रह्म के स्वरूप तथा प्राप्ति का विवेचन है। अतएव विषय-भेद के अनुसार दोनों में भेद है, तथापि ब्रह्मविद्या तथा प्राणविद्या जैसी रहस्यात्मक विद्या के वर्णन तथा विवेचन के कारण दोनों में साम्य भी है। अतएव दोनों ही रहस्यग्रन्थ हैं।

### विषय विवेचन

तैत्तिरीय आरण्यक के आरम्भिक अनुवाकों में काल के पारमार्थिक तथा व्यावहारिक रूप का निदर्शन बड़ी सुन्दरता से किया गया है। काल निरन्तर बहता चला जाता है। अखण्ड सम्बत्सर के रूप में इसी पारमार्थिक काल का हमें दर्शन होता है। व्यावहारिक काल अनेक तथा अनित्य है। व्यवहार के लिए उसके नाना खण्ड मुहूर्त, दिवारात्रि, पक्ष, मास आदि—किये जाने पर भी वस्तुतः वह एकरूप-एकाकार ही रहता है। इस प्रसंग में उसकी तुलना उस महानदी से की गई है जो अक्षय्य स्रोत से सदा प्रवाहित होती है, जिसे नाना सहायक नदियाँ आकर पुष्ट बनाती हैं, तथा जो विस्तीर्ण होकर कभी नहीं सूखती। काल की दशा भी यथार्थ में ऐसी ही है—(तैत्ति० आर० १।२) —

नदीव प्रभवात् काचिद् अक्षय्यात् स्यन्दते यथा ।

तां नद्योऽभिसमायान्ति सोरुः सती न निवर्तते ॥

इस आरण्यक के प्रथम प्रपाठक के तृतीय तथा चतुर्थ अनुवाक में ऋतुओं के रूप का वर्णन बड़ा ही वैज्ञानिक तथा मार्मिक है, जिसमें अनेक ज्ञातव्य तथ्यों का सकलन है, यथा वर्षा ऋतु में रोग की उत्पत्ति तथा पाण्डु रोग का प्रसार (अदुःखो दुःख-चक्षुरिव तथा पीत इव दृश्यते), पञ्च महायज्ञों का विवेचन तथा स्वाध्याय के अध्ययन की मोमांसा बड़ी ही सुन्दर है (२।१०)। अन्यत्र पुण्य के उपार्जन तथा पाप के वर्जन का आलंकारिक भाषा में निदर्शन है (१०-११)।

प्राणविद्या का महत्त्व आरण्यक का विशिष्ट विषय प्रतीत होता है। अरण्य का शान्त वातावरण इस विद्या की उपासना के लिए नितान्त उपादेय होता है। ऐतरेय आरण्यक में इसका सम्पिक्त महत्त्वशाली वर्णन है (२।१-३)। आरण्यक प्राणविद्या को अपनी अनोखी सूझ नहीं बतलाते, प्रत्युक्त ऋग्वेद के मन्त्रों को अपनी पुष्टि में उद्धृत करते हैं जिससे प्राणविद्या की दीर्घकालीन परम्परा का इतिहास मिलता है १:

१. द्रष्टव्य ऋग्वेद ६।१६४।३१, १।१६४।३८।



सब इन्द्रियों में प्राणों की श्रेष्ठता सुन्दर आख्यायिका के द्वारा सिद्ध की गई है। (ऐतरेय आर० २।१।४)।

सोऽयमाकाशः प्राणेन बृहत्या विष्टब्धः, तद्यथायमाकाशः प्राणेन बृहत्या विष्टब्धः एवं सर्वाणि भूतानि आपिपोलिकाभ्यः प्राणेन बृहत्या विष्टब्धानीत्येवं विद्यात् । (ऐत० आर० २।१।६)

अर्थात् प्राण इस विश्व का धारक है, 'प्राण की शक्ति से जैसे यह आकाश अपने स्थान पर स्थित है, उसी तरह सबसे बड़े प्राणों से लेकर चींटी तक समस्त जीव इस प्राण के द्वारा ही विवृत हैं।' यदि प्राण न होता, तो इस विश्व का जो यह महान् संस्थान हमारे नेत्रों के सामने सतत आश्चर्य पैदा किया करता है, वह कहीं भी नहीं रहता ।

प्राण सर्वत्र व्याप्त है 'सर्वे होदं प्राणेनावृतम्' (प्राण से यह सारा जगत् आवृत है) प्राण विश्व का धारक है, अतः वह उसका रक्षक है। मन्त्र में इसीलिए प्राण को 'गोपा' कहा गया है। प्राण ही आयु का कारण है। कौषीतकि उपनिषद् में प्राण के आयुष्कारक होने की बात स्पष्ट ही कही गई है—

“यावद्व्यस्मिन् शरीरे प्राणो वसति तावदायुः”—१२

जब तक इस शरीर में प्राण रहता है तभी तक आयु है। अतः श्रुतिमन्त्रों में प्राण के लिए 'गोपा' (रक्षक) शब्द का व्यवहार उचित ही है।

प्राण के द्वारा अन्तरिक्ष तथा वायु की सृष्टि हुई है, प्राण पिता है तथा अन्तरिक्ष और वायु उसकी सन्तान हैं। जिस प्रकार कृतज्ञ पुत्र अपने सत्कर्मों से पिता की सेवा किया करता है, उसी प्रकार अन्तरिक्ष और वायुरूप पुत्र भी प्राण की सेवा में लगे रहते हैं। अन्तरिक्ष का अनुसरण करके ही प्राणीमात्र का संचरण होता है और अन्तरिक्ष की सहायता से ही आदमी दूर स्थान पर कहे गये शब्दों को सुनता है। इस प्रकार अन्तरिक्ष प्राण की परिचर्या करता है। वायु भी शोभन गन्ध ले आकर प्राण को तृप्त कर देता है, तथा इस प्रकार अपने पिता प्राण की सेवा किया करता है। ऐतरेय आरण्यक में प्राण के स्रष्टा तथा पिता होने की बात इस प्रकार कही गई है—

प्राणेन सृष्टावन्तरिक्षं च वायुश्च । अन्तरिक्षं वा अनुचरन्ति । अन्तरिक्ष-मनुश्रूण्वन्ति । वायुरस्मै पुण्यं गन्धमावहति । एवमेतौ प्राणपितरं परिचरतोऽन्तरिक्षं च वायुश्च ।

ध्यान करने के लिए प्राण के भिन्न-भिन्न गुणों का उल्लेख विस्तृत रूप से किया गया है। तत्तद्रूप से प्राण का ध्यान करना चाहिये। उन-उन रूपों से उपासना करने से फल भी तदनुरूप ही उपासक को प्राप्त होंगे।

प्राण ही अहोरात्र के रूप में कालात्मक है। दिन प्राणरूप तथा रात्रि अपानरूप है। सवेरे प्राण सब इन्द्रियों को इस शरीर में अच्छी तरह से फैला देता है। इस 'प्रतनन' को देखकर मनुष्य लोग कहते हैं 'प्रातायि' अर्थात् प्रकर्षरूप से प्राण विस्तृत हुआ। इसी कारण दिन का आरम्भकाल, जिसमें प्राण का प्रसरण दृष्टि-गोचर होता है, 'प्रातः' (सवेरा) कहलाता है। दिन के अन्त होने पर इन्द्रियों में संकोच दीख पड़ता है। उस समय कहते हैं 'समागात्'; इसी कारण उस काल को 'मायं' कहते हैं। विकास के कारण दिन प्राणरूप है और संकोच के हेतु रात्रि अपान है। प्राण का ध्यान इस प्रकार अहोरात्र के रूप में करना चाहिए।

प्राण ही देवात्मक है। वाग् में अग्नि देवता का निवास है; चक्षु सूर्य है; मन चन्द्रमा है; श्रोत्र दिशाएँ हैं। प्राण में इन सब देवताओं को भावना करनी चाहिये। 'हिरण्यदन् चैद' नामक एक ऋषि ने प्राण को इस रूप में जाना था, तथा प्राण की देवता-रूप से उपासना की थी। इस उपासना का विपुल फल उन्हें प्राप्त हुआ (ऐत० आर० १०३-१०४)।

प्राण ही ऋषि-रूप है। ऋग्वेद के मन्त्रों के द्रष्टा अनेक ऋषि कहे गये हैं। इन सब ऋषियों की भावना प्राण में करनी चाहिये, क्योंकि प्राण ही इन मन्त्रद्रष्टा ऋषियों के आकार में विद्यमान है। प्राण ही शयन के समय वाक्, चक्षु आदि इन्द्रियों के निगरण करने के कारण 'गृत्स' कहलाता है और रति के समय वीर्य के विसर्गजन्य मद को उत्पन्न करने के कारण अपान ही 'मद' हुआ। अतः प्राण और अपान के संयोग को ही गृत्समद कहते हैं। प्राण ही विश्वामित्र है, क्योंकि इस प्राण-देवता का यह समस्त विश्व भोग्य होने के कारण मित्र है—विश्वः मित्रं यस्य असौ विश्वामित्रः। प्राण को देखकर वागाद्यभिमानी देवताओं ने कहा, यही हम में 'वाम'—वन्दनीय, भजनीय, और सेवनीय है, क्योंकि यह हममें श्रेष्ठ है। इसी हेतु देवों में 'वाम' होने से प्राण ही वामदेव है। प्राण ही अत्रि है, क्योंकि इस प्राण ने ही समस्त विश्व को पाप से बचाया है (सर्वं पाप्मनोऽजायत इति अत्रिः)। प्राण ही भरद्वाज है। गतिसम्पन्न होने से मनुष्य के देह को 'वाज' करते हैं; प्राण इस शरीर में प्रवेश कर सतत उसकी रक्षा किया करता है। अतः वह प्राण 'विम्रद्वाज' है। इसी कारण वह भरद्वाज है। देवताओं ने प्राण को देखकर कहा था कि तुम 'वसिष्ठ' हो, क्योंकि इस शरीर में इन्द्रियों के निवास करने का कारण प्राण ही है। प्राण ही सबसे बड़कर वास या निवास का हेतु है। अतः वह वसिष्ठ हुआ। इन निर्वचनों से यही सिद्ध होता है कि प्राण ही ऋषि-रूप है। अतः प्राण में इन ऋषियों की भावना करनी चाहिए तथा तद्रूप उपासना करनी चाहिये। अन्य ऋषियों की भी भावना इसी प्रकार बतलायी गयी है।



इस आरण्यक में यहाँ तक प्राण के विषय में कहा गया है कि—

“सर्वा ऋचः सर्वे वेदाः सर्वे घोषा एकैव व्याहृतिः प्राण एव । प्राण ऋच इत्येव विद्यात्”—(ऐत० २।२।१०) ।

जितनी ऋचाएँ हैं, जितने वेद हैं, जिनने घोष हैं, वे सब प्राणरूप हैं । प्राण को ही इन रूपों में समझना चाहिये तथा उसकी उपासना करनी चाहिये । प्राण के इन भिन्न-भिन्न रूपों तथा गुणों को जानकर एतद्रूप से उसकी उपासना करनी चाहिये ।

इस प्रकार आरण्यकों में उन महनीय आध्यात्मिक तत्त्वों का संकेत उपलब्ध होता है, जिनका पूर्ण विकास उपनिषदों में मिलता है । उपनिषद् आरण्यकों के ही अन्त में आने वाले ग्रन्थ हैं तथा प्राचीन उपनिषद् आरण्यकों के ही अंश तथा अंगरूप में आज भी उपलब्ध होते हैं । इस प्रकार वैदिक तत्त्वमीमांसा के इतिहास में आरण्यकों का विशेष महत्त्व है ।

ऐतरेय आरण्यक<sup>१</sup>

ऋग्वेद के दो आरण्यकों में अन्यतम आरण्यक यही है, जो ऐतरेय-ब्राह्मण का ही परिशिष्ट भाग है : इसमें पाँच आरण्यक हैं, जो वस्तुतः पृथक् ग्रन्थ माने जाते हैं । ऋक् श्रावणी को ऋग्वेदी वेदपारायण के अवसर पर ऐतरेय-ब्राह्मण को तो उसके आद्य वाक्य के द्वारा ही निर्देश कर समाप्त करते हैं, परन्तु ऐतरेय आरण्यक के अवान्तर्गत पाँचों आरण्यकों के आद्य पदों का पाठ पृथक् रूप से करते हैं । यह इनके पृथक् ग्रन्थ मानने का प्रमाण माना जा सकता है । ऋग्वेद के मन्त्रों का बहुशः उद्धरण ‘तदुक्तमृषिणा’ निर्देश के साथ यहाँ किया गया है ।

प्रथम आरण्यक में महाव्रत का वर्णन है, जो ऐतरेय-ब्राह्मण (प्रपाठक ३) के ‘गवामयन’ का ही एक अंश है । द्वितीय प्रपाठक के प्रथम तीन अध्यायों में उक्त या निष्केवल्य शस्त्र तथा प्राणविद्या और पुरुष का विवेचन है । चतुर्थ, पंचम तथा षष्ठ अध्यायों में ऐतरेय उपनिषद् है । तृतीय आरण्यक का दूसरा नाम है संहितोपनिषद्, जिसमें संहिता, पद, क्रम पाठों का वर्णन तथा स्वर, व्यञ्जन आदि के स्वरूप का विवेचन है । इस खण्ड में शाकल्य तथा माण्डूकेय के मतों का उल्लेख है । यह अंश निःसन्देह प्रातिशाख्य तथा निरुक्त से प्राचीनतर है तथा व्याकरण-विषयक नितान्त प्राचीन विवेचन है । यास्क से प्राचीन होने से यह आरण्यक निःसन्देह एक सहस्र वर्ष विक्रम-पूर्व का होगा । इसमें निर्भुज (संहिता), प्रतृष्ण (पद), सन्धि, संहिता आदि पारिभाषिक शब्द प्रयुक्त हुए हैं । चतुर्थ आरण्यक बहुत ही छोटा है, जिसमें महाव्रत के पंचम दिन में प्रयुक्त होने वाली कतिपय महानाम्नी ऋचायें दी गयी हैं । अन्तिम आरण्यक में

१. संस्करण-सायणभाष्य के साथ सं० आनन्दाश्रम संस्कृत ग्रन्थावली संख्या ३८, पूना, १८९८ तथा डा० कीथ द्वारा अंग्रेजी अनुवाद (आक्सफोर्ड) ।

निष्केवल्य शस्त्र का वर्णन है। इन आरण्यकों में प्रथम तीन के रचयिता ऐतरेय, चतुर्थ के आश्वलायन तथा पंचम के शौनक माने जाते हैं। यह शौनक बृहद्देवता के निर्माता हैं, यह सिद्धान्त मान्य नहीं है। डाक्टर कीथ इसे निरुक्त से अर्वाचीन मानकर इसका रचनाकाल षष्ठशतक वि० पू० मानते हैं, परन्तु वस्तुतः यह निरुक्त से प्राचीनतर है। यह आरण्यक महिदास ऐतरेय के प्रथम तीन आरण्यकों के रचयिता होने से ऐतरेयब्राह्मण का ही समकालीन सिद्ध होता है।

### शाङ्खायन आरण्यक<sup>१</sup>

यह ऋग्वेद का दूसरा आरण्यक है। इसमें पन्द्रह अध्याय हैं। इसके तृतीय से लेकर छठे अध्याय तक कौपीतकि उपनिषद् तथा सप्तम-अष्टम अध्यायों को संहितोपनिषद् कहते हैं। इससे भिन्न अध्यायों में आरण्यक के मुख्य विषयों का प्रतिपादन किया गया है।

प्रथम तथा द्वितीय अध्यायों में महाव्रत का वर्णन उपलब्ध होता है। पूरे एक वर्ष तक चलने वाले गवामयन नामक यज्ञ के उपान्त्य दिन में महाव्रत का अनुष्ठान किया जाता है। इस दिन तीन सवन—प्रातः, मध्यदिन तथा सायं—इन तीन समयों में किये जाते हैं। इस आरण्यक में होतृ नामक ऋत्विज् द्वारा प्रयुक्त शस्त्रों का वर्णन मिलता है। महाव्रत के समग्र आनुष्ठानिक विधानों का विवरण शाङ्खायन श्रौतसूत्र (१७-१८वें अध्याय) में उपलब्ध होता है। इस अनुष्ठान का सबसे महत्त्वपूर्ण अंग महदुक्थ अथवा निष्केवल्य शस्त्र का विस्तारपूर्वक वर्णन वहीं अन्य अध्यायों (१।४।५, २ = १ - १७) में उपलब्ध होता है।

कौपीतकि ब्राह्मणोपनिषद् चार अध्यायों में विभक्त होकर (तृतीय—षष्ठ अ०) इसी आरण्यक का अंश है तथा संहितोपनिषद् इसके आगे के दो अध्यायों में (सप्तम-अष्टम अ०) विद्यमान है। ये दोनों ही उपनिषद् शाङ्खायन आरण्यक के अविभाज्य अंग हैं। इनका वर्णन उपनिषदों के प्रसंग में आगे किया गया है। नवम अ० में प्राण की श्रष्टता का वर्णन है, दशम अ० में आन्तर अग्निहोत्र का बड़ा ही साङ्गोपांग निरूपण है। इस अध्याय का कथन है कि अग्निहोत्र के द्वारा तृप्त तथा आप्यायित देव जीव के भीतर ही विद्यमान हैं। बाह्य अग्निहोत्र के द्वारा इनकी तृप्ति होती है। जो साधक इस आन्तरिक तत्त्व को न जानकर केवल बाह्यो हवन में ही अनुरक्त रहता है, वह भस्म में हवन करता है। मृत्यु के दूर करने के लिए एक विशिष्ट याग का ११वाँ अध्याय में विस्तृत विवरण दिया गया है। १२वें अध्याय में विल्व के फल

१. भीमदेव शास्त्री द्वारा सम्पादित बी० बी० रिसर्च इन्सटीट्यूट, होशियारपुर से प्रकाशित, १९८०।



से एक मणि बनाने की प्रक्रिया, काल तथा स्वरूप का वर्णन है जिसके धारण करने से साधक अपने शत्रुओं पर विजय प्राप्त करता है । १३वें तथा १४वें अ० में बड़े संक्षेप में आत्मा तथा ब्रह्म के ऐक्य की प्राप्ति का प्रतिपादन जीवन की सर्वोत्तम उपलब्धि बताई गई है । 'आत्माऽवगम्योऽहं ब्रह्मास्मोति' यही 'मैं ही ब्रह्म हूँ' यही सर्वोच्च उपदेश है इस आरण्यक का और इसकी पुष्टि में यह ऋचा उद्धृत है—

ऋचां मूर्धानं यजुषामुत्तमाङ्गं  
साम्नां शिरोऽयर्वणां मुण्डमुण्डम् ।

नाधीतेऽधौत — वेदमाहुस्तमज्ञं  
शिरस् छित्वाऽसौ कुरुते कबन्धम् ॥

इस ऋचा का निष्कर्ष यही है कि 'अहं ब्रह्मास्मि' यही महावाक्य है ऋक् की मूर्धा, यजुप् का उत्तमाङ्ग, साम का शिर तथा अथर्वा का मुण्ड । इसे जो नहीं पढ़ता, उसका वेदपाठ निरर्थक है । वह पाठक वेदों का शिर काट कर उसे कबन्ध बना देता है ।

१५वें अध्याय में आचार्य का वंश वर्णित है । इसके अध्ययन से स्पष्ट है कि इस आरण्यक के द्रष्टा का नाम गुणाख्य शाङ्खायन था और उनके गुरु का नाम था कहोल कौपीतकि । ये दोनों अन्तिम आचार्य हैं । कौपीतकि, शाङ्खायन—गुरु-शिष्य थे । इसीलिए इस शाङ्खायन आरण्यक के अन्तर्गत उपनिषद् कौपीतकि नाम्ना प्रख्यात है ।

### बृहदारण्यक

जैसा इसके नाम से विदित होता है, यह वस्तुतः आरण्यक ही है, तथा यजुर्वेद से सम्बद्ध है, परन्तु आत्मतत्त्व की विशेष विवेचना के कारण यह उपनिषद् माना जाता है और वह भी प्राचीनतम तथा मान्यतम । कृष्णयजुर्वेदीय मैत्रायणीय शाखा का भी एक आरण्यक है, जो मैत्रायणीय उपनिषद् कहलाता है<sup>१</sup> ।

### तैत्तिरीय आरण्यक

इस आरण्यक में दश परिच्छेद या प्रपाठक हैं, जो साधारण रीति से 'अरण' कहे जाते हैं तथा इनका नामकरण इनके आद्य पद के अनुसार होता है । जैसे प्रथम का नाम है, भद्र, (२) सहवै, (३) चित्ति, (४) युञ्जते, (५) देव वै, (६) परे, (७) शिक्षा (८) ब्रह्मविद्या, (९) भृगु, (१०) नारायणीय । इसमें सप्तम, अष्टम तथा नवम प्रपाठक मिलकर 'तैत्तिरीय उपनिषद्' कहलाते हैं । दशम प्रपाठक भी महानारायणीय उपनिषद् है, जो इस आरण्यक का परिशिष्ट माना जाता है । प्रपाठकों का विभाजन 'अनुवाकों'

१. वह मैत्रायणी संहिता के परिशिष्ट रूप में प्रकाशित है, जो उपनिषद् संग्रहों में प्रकाशित संस्करण की अपेक्षा शुद्धतर प्रतीत होता है (औघ, १९५५) ।

में है, तथा नवम प्रपाठक तक के समस्त अनुवाक संख्या में १७० हैं। तैत्तिरीय-ब्राह्मण के समान ही यहाँ भी प्रत्येक अनुवाक में दस वाक्यों की एक इकाई मानी गई है, तथा प्रत्येक दशक का अन्तिम पद अनुवाक के अन्त में परिगणित किया गया है। इस आरण्यक में ऋग्वेदस्थ ऋचाओं का उद्धरण पर्याप्त संख्या में किया गया है।

प्रथम प्रपाठक आरुण-केतुक नामक अग्नि की उपासना तथा तदर्थ इष्टकाचयन का वर्णन करता है। द्वितीय प्रपाठक में स्वाध्याय तथा पञ्च महायज्ञों का वर्णन है और यहाँ गंगा-यमुना का मध्यदेश अत्यन्त पवित्र तथा मुनियों का निवास बतलाया गया है। तृतीय प्रपाठक चातुर्होत्र चिति के उपयोगी मन्त्रों का वर्णन प्रस्तुत करता है। चतुर्थ में प्रवर्ग्य के उपयोगी मन्त्रों का संग्रह है। यहाँ कुरुक्षेत्र तथा खाण्डव का वर्णन भौगोलिक स्थिति के अनुसार है। इस प्रपाठक में अभिचार मन्त्रों की भी सत्ता है, जिनका प्रयोग शत्रु के मारण आदि के लिए किया जाता था। ४।२७ में तथा ४।३७ में 'छिन्धी भिन्धी हन्धी कट' आदि जैसे अभिचार मन्त्रों का स्पष्ट ही वर्णन है। ४।३८ में भृगु तथा अंगिरा के रौद्र प्रयोगों का उल्लेख अथर्ववेद के अभिचारों की ओर स्फुट संकेत है। पंचम में यज्ञीय संकेतों की उपलब्धि होती है। षष्ठ प्रपाठक में पितृमेध-सम्बन्धी मन्त्रों का उल्लेख किया गया है तथा अनेक मन्त्र ऋग्वेद से यहाँ उद्धृत किये गये हैं।<sup>१</sup> सप्तम, अष्टम तथा नवम प्रपाठक तैत्तिरीय उपनिषद् हैं। दशम प्रपाठक नारायणीयोपनिषद् है, जो खिल-कांड माना जाता है। सायण के कथनानुसार इसके अनुवाकों की भी संख्या बड़ी अस्त-व्यस्त है। द्रविड़ों के अनुसार इसमें ६४ अनुवाक हैं, आन्ध्रों के अनुसार ८०, कर्णाटकों के अनुसार कहीं ७४ और कहीं ८१। ऐसी परिस्थिति में मूल पाठ का पता लगाना एक विषम समस्या है। आन्ध्र होने से सायण ने आन्ध्र पाठ के अनुसार ८० अनुवाकों की सत्ता यहाँ मानी है।

इस आरण्यक में अनेक विशिष्ट बातें स्थान-स्थान पर आती हैं (१) 'कश्यप' का अर्थ है सूर्य। इसकी व्युत्पत्ति पर्याप्त वैज्ञानिक है (कश्यपः पश्यको भवति। यत् सर्वं परिपश्यतीति सौक्ष्म्यात् १।८।८)। अर्थात् 'पश्यक' शब्द से वर्णव्यत्यय के नियम से 'कश्यप' शब्द निष्पन्न हुआ है। इस प्रकार वर्णव्यत्यय (मेटाबेसिस) से निष्पन्न शब्द का यह सुन्दर वैदिक उदाहरण है। (२) पाराशर्य व्यास का उल्लेख यहाँ मिलता है (१।१।२)। (३) द्वितीय प्रपाठक के आरम्भ में ही सन्ध्या में प्रयुक्त सूर्य के अर्घ्य-जल की महिमा वर्णित है कि उस जल के प्रभाव से सूर्य पर आक्रमण करने वाले 'मन्देह' नामक राक्षसों का सर्वथा संहार हो जाता है (२।२)।

सामवेद से भी सम्बद्ध एक आरण्यक है, जो 'तचलकार आरण्यक' के नाम से प्रसिद्ध है। इसी आरण्यक को 'जैमिनीयोपनिषद् ब्राह्मण' भी कहते हैं। इसके चार

१. तैत्तिरीय-आरण्यक के विशेष अनुशीलन के लिए देखिए—बैद्य, हिस्ट्री आफ वैदिक लिटरेचरर (अंग्रेजी), द्वितीय खण्ड, पृ० १५१-१५६।



अध्याय है, तथा प्रत्येक अध्याय में अनुवाक हैं। चतुर्थ अध्याय के दशम अनुवाक में प्रसिद्ध त्वलकार या केन उपनिषद् है। अथर्ववेद का कोई आरण्यक उपलब्ध नहीं है। इस वेद से सम्बद्ध जो अनेक उपनिषद् उपलब्ध होते हैं वे किसी आरण्यक के अंश न होकर आरम्भ से ही स्वतन्त्र ग्रन्थ के रूप में विद्यमान हैं।

पुराणों में आरण्यक के एक विशिष्ट आचार्य का नाम निर्दिष्ट किया है और वह नाम है आचार्य शौनक का। 'शौनको माम मेधावी विज्ञानारण्यके गुरुः' (पद्मपुराण ५।१।१८)—यह पुराणवाक्य यथार्थ है, क्योंकि आचार्य शौनक एक विशिष्ट ब्रह्मवेत्ता ऋषि थे। इनके विषय में उल्लेखनीय तथ्य यह है कि इन्होंने वेदों की अध्यात्मपरक व्याख्या की थी, क्योंकि अस्यवामीयभाष्य में 'आत्मानन्द' ने शौनक द्वारा विहित वेद की आध्यात्मिक व्याख्या का उल्लेख किया है। (अध्यात्मविषयां शौनकादिरोतिम्) पद्मपुराण का 'विज्ञानारण्यक' शब्द भी आरण्यक के स्वरूप का परिचायक है। आरण्यक के विज्ञान, विशिष्ट ज्ञान अथवा अध्यात्म ज्ञान के बोधक ग्रन्थ होने का संकेत यह शब्द देता है।

### उपनिषद्

उपनिषद् आरण्यकों में ही सम्मिलित है—उन्हीं के विशिष्ट अंग हैं। वेद के अन्तिम भाग होने से तथा सारभूत सिद्धान्तों के प्रतिपादक होने के कारण उपनिषद् ही 'वेदान्त' के नाम से विख्यात है। भारतीय तत्त्वज्ञान तथा धर्म-सिद्धान्तों के मूल स्रोत होने का गौरव इन्हीं उपनिषदों को प्राप्त है। उपनिषद् वस्तुतः वह आध्यात्मिक मानसरोवर है जिससे ज्ञान की भिन्न-भिन्न सरिताएँ निकल कर इस पुण्यभूमि में मानवमात्र के ऐहिक कल्याण तथा आमुष्मिक मंगल के लिये प्रवाहित होती हैं। वैदिक धर्म की मूल-तत्त्व-प्रतिपादिका प्रस्थानत्रयी में मुख्य उपनिषद् ही हैं। अन्य प्रस्थान—गीता तथा ब्रह्मसूत्र—उसी के ऊपर आश्रित हैं। भारतवर्ष में उदय लेनेवाले समस्त दर्शनों का—सांख्य तथा वेदान्त आदि का—ही यह मूलग्रन्थ नहीं है, अपि तु जैन तथा बौद्ध दर्शनों के भी मौलिक तथ्यों की आधारशिला यही है। उपनिषद् का इसीलिए भारतीय संस्कृति से अविच्छेद्य सध्वन्ध है। इनके अध्ययन से इस संस्कृति के आध्यात्मिक रूप का सच्चा परिचय हमें उपलब्ध होता है। इसीलिए जब से किसी विदेशी विद्वान् को इसके पढ़ने तथा मनन करने का अवसर मिला है, तब से वह इनकी समुन्नत विचार-धारा, उदात्त चिन्तन, धार्मिक अनुभूति तथा आध्यात्मिक जगत् की रहस्यमयी अभिव्यक्तियों को शतमुख से प्रशंसा करता आया है। सत्रहवें शतक में दाराशिकोह ने तथा उन्नीसवें शतक में जर्मन दार्शनिक शोपेनहावर तथा महाकवि गेटे ने अपने ग्रंथों में इसकी विशेष प्रशंसा की तथा इसे अपने तात्त्विक विचारों का मूल आश्रय बताया।

‘उपनिषद्’ शब्द उप नि उपसर्गक सद् धातु से निष्पन्न होता है। सद् धातु के अर्थ हैं विशरण = नाश होना; गति = पाना या जानना; अवसादन = शिथिल होना (सद्गुरु विशरण-गत्यवसादनेषु)। उपनिषद् मुख्यतया ‘ब्रह्मविद्या’ का द्योतक है, क्योंकि इस विद्या के अनुशीलन से मुमुक्षु जनों की संसार-बीजभूता अविद्या नष्ट हो जाती है (विशरण), वह ब्रह्म की प्राप्ति करा देती है (गति) तथा मनुष्य के गर्भवास आदिक दुःख सर्वथा शिथिल हो जाते हैं (अवसादन)। गौण अर्थ में यह शब्द पूर्वोक्त ब्रह्म-विद्या के प्रतिपादक ग्रन्थ-विशेष का भी बोधक है और इसी अर्थ में इसका प्रयोग यहाँ किया जा रहा है। उपनिषद् शब्द की व्युत्पत्ति जो आज अधिक प्रचलित है, वह ‘उप’ एवं ‘नि’ उपसर्गों से युक्त सद् (बैठना) धातु से सिद्ध की जाती है। इस प्रकार अर्थ निकलता है—(गुरु के) निकट विनम्रता पूर्वक बैठना (रहस्य-ज्ञान के लिए); अर्थात् गुरु के निकट विनम्रतापूर्वक बैठ कर प्राप्त किया गया रहस्य-ज्ञान।

असली उपनिषदों की संख्या में पर्याप्त मतभेद है। मुक्तिकोपनिषद् के अनुसार उपनिषदों की संख्या १०८ है, जिनमें से १० उपनिषद् सम्बद्ध हैं ऋग्वेद से, ११ शुक्लयजुः से, १२ कृष्णयजुः से, १६ साम से तथा ३१ अथर्व से। इधर अडचार लाइब्रेरी (मद्रास) से लगभग ६०० अप्रकाशित उपनिषदों का एक संग्रह प्रकाशित हुआ है, जिसमें छागलेय आदि चार उपनिषदों का भी समावेश है, जिनका अनुवाद ७वीं शताब्दी में दाराशिकोह की आज्ञा से फारसी में किया गया था। आचार्य शंकर ने जिन दश उपनिषदों पर अपना महत्त्वपूर्ण भाष्य लिखा है वे प्राचीनतम तथा प्रामाणिक माने जाते हैं। मुक्तिकोपनिषद् के अनुसार उनके नाम तथा क्रम इस प्रकार हैं—

ईश केन कठ प्रश्न मुण्ड माण्डूक्य तित्तिरिः।

ऐतरेयं च छान्दोग्यं बृहदारण्यकं दश॥

(१) ईश, (२) केन, (३) कठ, (४) प्रश्न, (५) मुण्डक, (६) माण्डूक्य, (७) तैत्तिरीय (८) ऐतरेय, (९) छान्दोग्य तथा (१०) बृहदारण्यक—ये ही उपनिषद् प्राचीन तथा सर्वथा प्रामाणिक अंगीकृत हैं। इनके अतिरिक्त कोपीतक उपनिषद्, श्वेताश्वतर तथा मैत्रायणीय भी प्राचीन माने जाते हैं, क्योंकि शंकराचार्य ने ब्रह्मसूत्रभाष्य में दशोपनिषद् के साथ प्रथम दोनों को भी उद्धृत किया है, लेकिन उन्होंने इन पर भाष्य नहीं लिखा। श्वेताश्वतर पर शंकरभाष्य आद्य शंकराचार्य की कृति नहीं माना जाता इस प्रकार ये ही त्रयोदश उपनिषद् वेदान्त-तत्त्व के प्रतिपादक होने से विशेषतः श्रद्धाभाजन माने जाते हैं। अन्य उपनिषद् तत्तत् देवता-विषयक होने से ‘तान्त्रिक’ माने जा सकते हैं। तन्त्रों को वेद से विरुद्ध तथा अर्वाचीन मानने का सिद्धान्त ठीक नहीं है। ऐसे उपनिषदों में वैष्णव, शाक्त, शैव तथा योगविषयक उपनिषदों की प्रधान गणना है।<sup>१</sup>

१. द्रष्टव्य कठ तथा तैत्तिरीय उपनिषदों पर शाङ्कर-भाष्य का उपोद्धात।

२. अडचार लाइब्रेरी, मद्रास से ये उपनिषद् ‘उपनिषद् ब्रह्मयोगी’ की व्याख्या के साथ पृथक्-पृथक् चार खण्डों में प्रकाशित हुए हैं।



उपनिषदों के काल निरूपण करने तथा परस्पर सम्बन्ध दिखलाने के लिए अर्वाचीन विद्वानों ने बड़ा उद्योग किया है। (१) जर्मन विद्वान् डायसन ने उपनिषदों को चार स्तरों में विभक्त किया है :—

(क) प्राचीन गद्य उपनिषद्, जिनका गद्य ब्राह्मणों के गद्य के समान प्राचीन, लघुकाय तथा सरल है—(१) बृहदारण्यक, (२) छान्दोग्य, (३) तैत्तिरीय, (४) ऐतरेय, (५) कौषीतकि तथा (६) केन उपनिषद्।

(ख) प्राचीन पद्य उपनिषद्, जिनका पद्य प्राचीन, सरल तथा वैदिक पद्यों के समान है—(७) कठ, (८) ईश, (९) श्वेताश्वतर, (१०) महानारायण।

(ग) पिछले गद्य उपनिषद्—(११) प्रश्न, (१२) मैत्री या मैत्रायणीय, (१३) माण्डूक्य।

(घ) आथर्वण उपनिषद्, जिनमें तान्त्रिक उपासना विशेषरूप से अङ्गीकृत है—

(i) सामान्य उपनिषद् (ii) योग उप०, (iii) सांख्यवेदान्त उप०, (iv) शैव उप०, (v) वैष्णव उप०, (vi) शाक्त उपनिषद्।

(२) इस क्रम-साधन में अनेक दोषों तथा त्रुटियों को दिखाकर डा० बेलवेलकर तथा रानाडे ने एक नयी योजना तैयार की है जिसके साधक प्रमाणों की संख्या अनेक है और जिसके अनुसार प्राचीन उपनिषदों में ये मुख्य हैं—छान्दोग्य, बृहदारण्यक, कठ, ईश, ऐतरेय, तैत्तिरीय, मुण्डक, कौषीतकि, केन तथा प्रश्न। श्वेताश्वतर; माण्डूक्य और मैत्रायणीय द्वितीय श्रेणी में अन्तर्भुक्त माने गये हैं, तथा तृतीय श्रेणी में वाष्कल, छागलेय, आर्षेय तथा शौनक उपनिषद् आते हैं, जो अभी हाल में उपलब्ध हुए हैं। इस योजना को सिद्ध करने के निमित्त उपन्यस्त तर्कप्रणाली बड़ी ही पेचीदा होने से विश्वास उत्पन्न नहीं करती। उपनिषदों के विभिन्न-कालीन स्तरों की कल्पना इतनी मनमानी तथा प्रमाण-विरहित है कि उन पर विश्वास उत्पन्न नहीं होता। ईशावास्य को द्वितीय स्तर में रखना क्या न्यायसंगत होगा? इसमें यज्ञ की महत्ता ब्राह्मण-काल के समान ही स्वीकृत है (कुर्वन्नेवेह कर्माणि जिजीविषेत् शतं समाः), तथा बृहदारण्यक के द्वारा उद्धोषित कर्मसंन्यास की भावना की घोषणा नहीं है (पुत्रैषणायाश्च लोकैषणायाश्च व्युत्थाय भिक्षाचर्यं चरन्ति-बृहदा०)। अन्य उपनिषदों के समान आरण्यक का अंश न होकर ईश माध्यन्दिन-संहिता का भाग है, तथा मुक्तिकोपनिषद् की मान्य परम्परा के अनुसार यह समस्त उपनिषदों की गणना में प्रथम स्थान रखता है। फलतः इसके प्रथम कालश्रेणी में अन्तर्भुक्त तथा प्राचीनतर होने में कोई भी सन्देह नहीं हो सकता। डा० बेलवेलकर तथा रानाडे ने उपनिषदों का व्यासात्मक ग्रन्थयन कर उनके प्रत्येक

खण्ड का पारम्परिक सम्बन्ध बतलाया है। उनकी विश्लेषण शक्ति का परिचायक होने पर भी यह परीक्षण इतना विकट और विषम है कि वह तत्त्व-जिज्ञासुओं के हृदय में सन्तोष और विश्वास नहीं उत्पन्न करता।

(३) श्री चिन्तामणि विनायक वैद्य ने अपने ग्रन्थ में उपनिषदों की प्राचीनता तथा अर्वाचीनता के निर्णयार्थ दो साधन उपस्थित किये हैं<sup>१</sup>—(१) विष्णु या शिव का परदेवता के रूप में वर्णन तथा (२) दूसरा है प्रकृति-पुरुष तथा सत्त्व, रज, तम त्रिविध गुणों के सांख्य सिद्धान्तों का प्रतिपादन। यह निर्विवाद रूप से कहा जा सकता है कि प्राचीनतम उपनिषदों ने वैदिक देवताओं से ऊपर उठकर एक अनामरूप ब्रह्म को ही इस विश्व का स्रष्टा, नियन्ता तथा पालनकर्त्ता विवेचित किया है। केवल पिछले उपनिषदों ने विष्णु को प्रथमतः, अनन्तर शिव को, उस परम पद पर प्रतिष्ठित किया है। इस दृष्टि से अनाम-रूप ब्रह्म के प्रतिपादक होने से निम्नलिखित उपनिषदों की सर्व-प्राचीनता नितान्त मान्य है—छान्दोग्य, बृहदारण्यक, ईश, तैत्तिरीय, ऐतरेय, प्रश्न, मुण्डक तथा माण्डूक्य। इसके अनन्तर कठोपनिषद् आता है, जो विष्णु को परमपद पर प्रथमतः प्रतिष्ठित करने का श्रेय रखता है। कृष्ण यजुर्वेदीय उपनिषदों में महादेव इस महनीय पद के अधिष्ठाता माने गए हैं। इसी के निमित्त महेश्वर की महत्ता के हेतु श्वेताश्वतर कठ से अर्वाचीन तथा ब्रह्मा, विष्णु और महेश—इस देवत्रयी के गौरव गान के कारण मैत्रायणीय उपनिषद् श्वेताश्वतर से भी पीछे त्रयोदश उपनिषदों से अर्वाचीनतम माना जाना चाहिए। सांख्य-तथ्यों के प्रतिपादन से भी हम इसी निष्कर्ष पर पहुँचते हैं। छान्दोग्यादि उपनिषदों में इस सिद्धान्त का कहीं भी निर्देश नहीं है। कठ में सांख्य के अनेक सिद्धान्त (गुण, महत्, आत्मा अव्यक्त और पुरुष १।२।३) उपलब्ध होते हैं। श्वेताश्वतर में सांख्य (तत् कारणं सांख्ययोगाधिगम्यम्) का तथा उसके प्रवक्ता कपिल ऋषि का निर्देश (ऋषिप्रसूतं कपिलं पुराणम्) एवं प्रधान, ज्ञेय तथा ज्ञ का वर्णन सांख्य-सिद्धान्तों से पर्याप्त परिचय का द्योतक है। अतः कठ से इसकी अर्वाचीनता माननी चाहिए। मैत्रायणीय में प्रकृति तथा गुणत्रय का सांख्य-सिद्धान्त बड़े विस्तार के साथ दिया गया है और इसलिए इसे इस श्रेणी में पिछले युग की रचना मानना सर्वथा युक्तियुक्त है।

इस प्रकार मोटे तौर से हम उपनिषदों की तीन श्रेणी में विभक्त कर सकते हैं। प्रथम श्रेणी में हम छान्दोग्य, बृहदारण्यक, ईश, तैत्तिरीय, ऐतरेय, प्रश्न, मुण्डक और माण्डूक्य को रख सकते हैं, जो तत्तद् वेदों के आरण्यकों के अंश होने से निःसन्देह रूप से प्राचीन हैं। श्वेताश्वतर, कौपीतर्क, मैत्रायणी तथा महानारायण तृतीय श्रेणी

१. वैद्य—संस्कृत साहित्य के वैदिक काल का इतिहास (अंग्रेजी) द्वितीय खण्ड, पृष्ठ १७०-१७२।



में रखे जा सकते हैं और दोनों के बीच में कठ तथा केन उपनिषद् को रख सकते हैं। उपनिषदों का भौगोलिक क्षेत्र मध्यदेश के कुरुपाञ्चाल से आरम्भ होकर विदेह तक फैला हुआ है। इस समय आर्य-निवास से गान्धार नितान्त दूर पड़ गया था, क्योंकि छान्दोग्य के अनुसार किसी विज्ञ के उपदेशानुसार ही मनुष्य गान्धार में पहुँच सकता था। उपनिषद्-काल की सूचना मैत्रायणीय उपनिषद् में निदिष्ट ज्योतिःसम्बन्धी तथ्यों के आधार पर कल्पित की जा सकती है। तिलक के अनुसार मैत्रायणीय उपनिषद् का काल १९०० वि० पू० होना चाहिए और इस प्रकार उपनिषद्-काल का आरम्भ २५०० वि० पू० से मानना न्यायसंगत है।<sup>१</sup>

### उपनिषदों का प्रथम भाषान्तर

उपनिषदों का भाषान्तर सप्तदश शतक में फारसी भाषा में दाराशिकोह की प्रेरणा पर किया गया था। दाराशिकोह प्रकृत्या दार्शनिक तथा स्वभावतः नितान्त धर्मनिष्ठ राजकुमार था। १६४० ई० में वह काश्मीर यात्रा करने के लिये गया और वहीं उसने उपनिषदों की कीर्ति सुनी। फारसी अनुवाद की भूमिका में उसने स्वयं लिखा है कि कुरान के अध्ययन करने पर उसे उसमें अनेक अनुद्घाटित रहस्यमय तथ्यों से परिचय मिला, जिनके उद्घाटन के निमित्त उसने बाइबिल, इंजील आदि समस्त ग्रन्थों का अध्ययन किया, परन्तु उसको जिज्ञासा शान्त नहीं हुई। अनन्तर उसने हिन्दूधर्म का अध्ययन किया और यहीं, विशेष कर उपनिषदों में, उसे अद्वैत तत्त्व का रहस्य प्रतिपादित मिला। वह उपनिषदों को 'दैवी रहस्यों का भाण्डागार' कहता है, तथा ज्ञान के पिपासु एवं जिज्ञासु जनों के निमित्त उसे नितान्त उपादेय बतलाता है। उसने काशी के पण्डितों तथा संन्यासियों की सहायता से, उपनिषदों का फारसी में अनुवाद 'सिर-ए-अकबर' (महान् रहस्य) के नाम से किया। इस नामकरण का कारण यह था कि वह उपनिषदों को कुरान-शरीफ में केवल संकेतित, परन्तु अव्याख्यात, तत्त्वों तथा रहस्यों की कुंजी मानता है और केवल इनकी ही सहायता से उनका उद्घाटन हो सकता है। वह कहता है कि उपनिषद् ही कुरान में 'किताबिम मक्नुनिन' (अर्थात् छिपी हुई किताब) शब्द के द्वारा उल्लिखित है।

भूमिका-भाग के अनन्तर वह संस्कृत के लगभग एक सौ पारिभाषिक शब्दों का फारसी अनुवाद देता है। तदनन्तर वह ५० उपनिषदों का अनुवाद करता है। इस अप्रकाशित, परन्तु उपलब्ध, अनुवाद की भाषा बहुत ही सरल-प्राञ्जल तथा शैली बड़ी ही रोचक और उदात्त मानी जाती है। अनुवाद मूल को यथार्थतः प्रकट करता है, परन्तु व्याख्या के निमित्त टिप्पणियों का अभाव है। मुन्शी महेशप्रसाद जी ने इन ५० उपनिषदों में से ४५ के मूल संस्कृत नामों को खोज निकाला है। इनमें बाष्कल,

१. विशेष के लिए द्रष्टव्य वैद्य—संस्कृत साहित्य का इतिहास, भाग दूसरा, पृष्ठ १७१-१७४।

छागलेय, आप्येय आदि जैसे हाल में प्रकाशित उपनिषदों के भी अनुवाद मिलते हैं। यह अनुवाद १६५७ ई० में दिल्ली के 'मंजिल निगमबोध' स्थान पर लगभग ६ महीनों के अश्रान्त परिश्रम के बाद समाप्त हुआ था। अपने पिता की ओर से दारा काशी का शासक था और यहीं उसने यह अनुवाद काशी के ही पण्डितों तथा संन्यासियों की सहायता से आरम्भ किया, जो दिल्ली में जाकर समाप्त हुआ।

इस फारसी अनुवाद को प्रसिद्ध फ्रेंच यात्री बनियर अपने साथ फ्रांस ले गया, जो 'आक्वेंतील दू पेराँ' नामक प्रख्यात यात्री तथा 'जन्द अवेस्ता' के अन्वेषक को १७७५ ईस्वी में प्राप्त हुआ। उन्होंने एक अन्य प्रति से मिलाकर इसके दो मुख्य अनुवाद प्रस्तुत किये—एक फ्रेंच भाषा (अप्रकाशित), तथा दूसरा लैटिन भाषा में; जो १८०१-१८०२ में 'अउपनेखट' के नाम से दो भागों में प्रकाशित हुआ। मैक्समूलर के कथनानुसार यह अनुवाद इतना अव्यवस्थित तथा दुर्बोध था कि शोपेनहावेर जैसे दार्शनिक को ही इसके भीतर विद्यमान उदात्त तत्त्वों का ज्ञान हो सका। इसी अपूर्ण तथा अव्यवस्थित अनुवाद के आधार पर इन्होंने अपने दार्शनिक ग्रन्थों में अनेक औपनिषद सिद्धान्तों का समावेश किया और इसे वे अपनी गुरुत्वों के अन्तर्गत प्लेटो तथा काण्ट के बाद स्थान प्रदान करते हैं। यही कारण है कि वे 'उपनिषदों को अपने जीवन के ही लिये नहीं, प्रत्युत मरण के निमित्त भी शान्तिदायक ग्रन्थरत्न मानते थे।

### विषय-विवेचन

प्रोफेसर रानाडे ने पूर्वोक्त त्रयोदश उपनिषदों की अन्तरङ्ग परीक्षा बड़ी मार्मिकता, अश्रान्त प्रयास तथा सूक्ष्म विवेचन के बल पर की है, साथ ही प्रत्येक उपनिषद् की 'व्यासात्मक' (या विश्लिष्ट) परीक्षा करने में बड़ी प्रतिभा दिखलाई है कि किस उपनिषद् का कौन-सा अंश किस उपनिषद् के साथ सिद्धान्ततः सम्बद्ध है, परन्तु इतनी दूर न जाकर हम इन उपनिषदों के प्रतिपाद्य विषयों के संक्षिप्त परिचय देने से ही सन्तोष करते हैं।

(१) ईश-उपनिषद्—यह माध्यन्दिनशास्त्रीय यजुर्वेद-संहिता का ४० वाँ अध्याय है। आद्य पदों (ईशावास्यमिदं सर्वम्) के आधार पर इसका यह नामकरण है। इसमें केवल १८ मन्त्र हैं, जिनमें ज्ञानदृष्टि से कर्म की उपासना का रहस्य समझाया गया है। यह उपनिषद् कर्म-संन्यास का पक्षपाती न होकर यावज्जीवन निष्काम भाव से कर्म-सम्पादन का अनुरागी है (श्लोक २) और इसी का अनुवर्तन भगवद्-

१. इस अनुवाद की अनेक हस्तलिखित प्रतियाँ मिलती हैं। इस वर्णन के लिए मैं मुन्शी महेश प्रसाद के उनके Unpublished Translation of Upnishads लेख (मोदी स्मारक ग्रन्थ, बम्बई) के लिए आभारी हूँ।



गीता अनेक युक्तियों के उपन्यास के साथ करती है। यहाँ अद्वैतभावना का स्पष्ट प्रतिपादन है। ब्रह्म के स्वरूप के वर्णन के अनन्तर विद्या-अविद्या तथा सम्भूति-असम्भूति का विवेचन है।

(२) केन-उपनिषद्—अपने आरम्भिक पद (केनेषितं पतति) के कारण यह उपनिषद् 'केन' तथा अपनी शाखा के नाम पर 'तवलकार' उपनिषद् कहलाता है। इस छोटे, परन्तु मार्मिक उपनिषद् में केवल चार खण्ड हैं। प्रथमखण्ड में उपास्य ब्रह्म तथा निर्गुण ब्रह्म में अन्तर बतलाया गया है। दूसरे में ब्रह्म के रहस्यमय रूप का संकेत है। तृतीय और चतुर्थ खण्ड में उमा हेमवती के रोचक आख्यान द्वारा परब्रह्म की सर्वशक्तिमत्ता तथा देवताओं की अल्पशक्तिमत्ता का सुन्दर निदर्शन है। छोटा होने पर भी दार्शनिक दृष्टि से यह पर्याप्तरूपेण महनीय है।

(३) कठ-उपनिषद्—कृष्णयजुर्वेद की कठशाखा का अनुयायी यह उपनिषद् अपने गम्भीर अद्वैत तत्त्व के लिए नितान्त प्रख्यात है। इसमें दो अध्याय तथा प्रत्येक अध्याय में तीन वल्लियाँ हैं। तैत्तिरीय आरण्यक में संकेतित नचिकेता की उपदेशप्रद कथा से यह आरम्भ होता है। नचिकेता के विशेष आग्रह करने पर यम उस अद्वैत तत्त्व का मार्मिक तथा हृदयंगम उपदेश देते हैं। 'नेह नानास्ति किञ्चन' इस उपनिषद् का गम्भीर शंखनाद है। नित्यों में नित्य, चेतनों में चेतन वह एक ब्रह्म सब प्राणियों की आत्मा में निवास करता है। उसी का दर्शन शान्ति का एकमात्र साधन है (२।२।१३) योग ही उसके साक्षात्कार का प्रधान साधन है। मूँज से इषीका (सीक) के समान इस शरीर के भीतर विद्यमान आत्मा की उपलब्धि योगद्वारा करनी चाहिये—यही इसका व्यावहारिक उपदेश है।

(४) प्रश्नोपनिषद्—इस उपनिषद् में छः ऋषि ब्रह्मविद्या की खोज में महर्षि पिप्पलाद के समीप जाते हैं और उनसे आध्यात्मविषयक प्रश्नों का उत्तर पूछते हैं। प्रश्नों के उत्तर में निबद्ध होने से इसका 'प्रश्न' उपनिषद् नाम सर्वथा सार्थक है। प्रश्नों का विषय अध्यात्म-जगत् की मान्य समस्याएँ हैं, जिनके समीक्षण के कारण पिप्पलाद एक उदात्त तत्त्वज्ञानी के रूप में हमारे सामने आते हैं। मीमांस्य प्रश्न है—(१) प्रजा की उत्पत्ति कहाँ से होती है? (२) कितने देवता प्रजाओं का धारण करते हैं तथा कौन इनकी प्रकाशित करता है तथा कौन सर्वश्रेष्ठ है? (३) प्राणों की उत्पत्ति, शरीर में आगमन तथा उक्रमण आदि विषयक प्रश्न; (४) स्वप्न, जागरण तथा स्वप्नदर्शन आदि विषयक प्रश्न; (५) ओंकार पुरुष की उपासना तथा उससे लोकों का विजय; (६) षोडशकला-सम्पन्न पुरुष की विवेचना। इन प्रश्नों के उत्तर में अध्यात्म की समस्त समस्याओं का विवेचन बड़ी सुन्दरता तथा गम्भीरता के साथ किया गया है। अक्षर ब्रह्म ही इस जगत् की प्रतिष्ठा बतलाया गया है।

(५) मुण्डक-उपनिषद्—(तीन मुण्डक तथा प्रत्येक के दो खण्ड) यह अयर्वेदीय उपनिषद् 'मुण्डक' (मुण्डन-सम्पन्न व्यक्तियों) के निमित्त निमित्त है। इस उपनिषद् में ब्रह्मा अपने ज्येष्ठपुत्र अथर्वा को ब्रह्मविद्या का उपदेश देते हैं। यज्ञीय अनुष्ठान अदृढरूप प्लव है, जिसके द्वारा संसार का संतरण कभी नहीं हो सकता है। इष्टापूर्त—यज्ञादि अनुष्ठान को ही श्रेष्ठ मानने वाले व्यक्ति स्वर्गलोक पाकर भी अन्ततः इस भूतल पर आते हैं (१।२।१०)। इस प्रकार कर्मकाण्ड की हीनता तथा दोषों के अनन्तर ब्रह्मज्ञान की श्रेष्ठता प्रतिपादित है। द्वैतवाद का प्रधान स्तम्भरूप 'द्वा सुपर्णा सयुजा सखाया' (३।१।१) मन्त्र इस उपनिषद् में आता है। 'वेदान्त' शब्द का सर्वप्रथम प्रयोग यहीं उपलब्ध होता है (३।२।६)। ब्रह्मज्ञानी के ब्रह्म में लय प्राप्त करने की तुलना नामरूप को छोड़कर नदियों के समुद्र में अस्त होने से दी गई है। इसमें सांख्य तथा वेदान्त के तथ्यों का भी यत्किञ्चित् प्रभाव दृष्टिगोचर होता है।

(६) माण्डूक्य-उपनिषद्—आकार में जितना स्वल्पकाय है, सिद्धान्त में उतना ही विशाल है। इसमें केवल १२ खण्ड या वाक्य हैं, जिनमें चतुष्पाद आत्मा का बड़ा ही मार्मिक तथा रहस्यमय विवेचन है। इस उपनिषद् की ॐकार की मार्मिक व्याख्या करने का श्रेय प्राप्त है। ॐकार में तीन मात्रायें होती हैं, तथा त्रुत्यर्थ अंश 'अमात्र' होता है। चैतन्य की तदनुरूप चार अवस्थायें होती हैं—जागरित, स्वप्न, सुषुप्ति तथा चैतन्य की अव्यवहार्य तुरीय दशा। इन्हीं का आधिपत्य धारण करने वाला आत्मा भी क्रमशः चार प्रकार का होता है—वैश्वानर, तैजस, प्राज्ञ तथा प्रपञ्चोपशमरूपी शिव, जिनमें अन्तिम ही चैतन्य आत्मा का विशुद्ध रूप है। इसके ऊपर गौडापदाचार्य ने चार खण्डों में विभक्त अपनी कारिकायें (माण्डूक्य-कारिका) लिखी हैं, जो मायावादी अद्वैत-वेदान्त की पूर्ण प्रतिष्ठा मानी जाती है।

(७) तैत्तिरीय-उपनिषद्—यह तैत्तिरीय आरण्यक का (सप्तम, अष्टम तथा नवम खण्डों का) ही सम्मिलित अंश है। आरण्यक के सप्तम प्रपाठक का नाम है 'संहितोपनिषद्', जो यहाँ 'शिक्षावल्ली' के नाम से विख्यात है। आरण्यक का वारुणी उपनिषद् (प्रपाठक आठ और नव) यहाँ ब्रह्मानन्दवल्ली और भृगुवल्ली के नाम से प्रख्यात है। अतः ब्रह्मविद्या की दृष्टि से वारुणी उपनिषद् का ही प्राधान्य है, परन्तु चित्त की शुद्धि तथा गुरु-कृपा की प्राप्ति के निमित्त शिक्षावल्ली का भी गौणरूपेण उपयोग है। इसमें कई प्रकार की उपासना तथा शिष्य और आचार्य-सम्बन्धी शिष्टाचार का निरूपण है। ११वें अनुवाक में स्नातक के लिए उपयोगी शिक्षाओं का एकत्र निरूपण है, जिससे शिक्षा के उच्च आदर्श का पूर्ण परिचय प्राप्त होता है। ब्रह्मानन्द वल्ली में ब्रह्मविद्या का निरूपण है, तदनन्तर भृगुवल्ली में ब्रह्मप्राप्ति का मुख्य साधन 'पञ्चकोश-विवेक' वरुण तथा भृगु के संवाद रूप से वर्णित है।



(८) ऐतरेय-उपनिषद्—ऐतरेय आरण्यक के द्वितीय आरण्यक के अन्तर्गत चतुर्थ से लेकर षष्ठ अध्यायों का नाम 'ऐतरेय-उपनिषद्' है। इसमें तीन अध्याय हैं, जिनके द्वितीय तथा तृतीय अध्याय तो एक-एक खण्ड के हैं। प्रथम अध्याय में दो खण्ड हैं, जिसमें सृष्टितत्त्व का मार्मिक विवेचन है; मनुष्य का शरीर ही पुरुष के लिए उपयुक्त आयतन सिद्ध किया गया है, जिसके भिन्न-भिन्न अवयवों में देवताओं ने प्रवेश किया, तदनन्तर परमात्मा उसके मूर्ध-सीमा को विदीर्ण कर प्रवेश करता है, तथा जीवभाव को प्राप्त कर भूतों के साथ तादात्म्य रखता है। तदनन्तर गुरुकृपा से बोध के अनन्तर सर्वव्यापक शुद्धस्वरूप का साक्षात्कार होता है तथा 'इन्द्र' की संज्ञा प्राप्त होती है। अन्तिम अध्याय में 'प्रज्ञान' की विशेष महिमा प्रदर्शित है जिससे निःसन्देह यह उपनिषद् आदर्शवाद का प्रतिपादक सिद्ध होता है।

(९) छान्दोग्य-उपनिषद्—यह सामवेदीय उपनिषद् प्राचीनता, गम्भीरता तथा ब्रह्मज्ञान-प्रतिपादन की दृष्टि से उपनिषदों में नितान्त प्रौढ़, प्रामाणिक तथा प्रमेय-बहुल है। इसमें आठ अध्याय या प्रपाठक हैं जिनमें अन्तिम तीन अध्यात्म-ज्ञान की दृष्टि से नितान्त महत्त्वपूर्ण हैं। इसके आदिम अध्यायों में अनेक विद्याओं का, ॐकार तथा साम के गूढ़ स्वरूप का विवेचन मार्मिकता से किया गया है। द्वितीय अध्याय के अन्त में 'शिव उद्गीय' है, जो केवल भौतिक स्वायं-पूर्ति के लिए यागानुष्ठान तथा सामगायन करने वाले व्यक्तियों के ऊपर मार्मिक व्यंग्य है। तृतीय अध्याय में सूर्य की देवमधु के रूप में उपासना है। गायत्री का वर्णन, घोर आङ्गिरस के द्वारा देवकीपुत्र कृष्ण को अध्यात्म-शिक्षा (३।१७) तथा अन्त में अण्ड से सूर्य के जन्म (३।१९) का सुन्दर विवेचन है। इस अध्याय का यह प्रसिद्ध सिद्धान्त—'सर्वं खल्विदं ब्रह्म'—सब कुछ ब्रह्म ही है (३।१४।१), अद्वैतवाद का विजयघोष है। चतुर्थ अध्याय में रैक्व का दार्शनिक तथ्य, सत्यकाम जाबाल तथा उसकी माता की कथा (४।४।९); उपकोशल को सत्यकाम जाबाल से ब्रह्मज्ञान की प्राप्ति (४।१०-१७) का विस्तृत तथा रोचक विवेचन है। पंचम प्रपाठक में प्रवाहण जैबलि के दार्शनिक सिद्धान्त तथा केकय अश्व-पति के सृष्टि-विषयक तथ्यों का विशद वर्णन है, जिनमें छः विभिन्न दार्शनिकों के सिद्धान्तों का समन्वय किया गया है (५।११-२४)। षष्ठ प्रपाठक छान्दोग्य का नितान्त महनीय अध्याय है जिसमें महर्षि आरुणि के ऐक्यप्रतिपादक सिद्धान्तों की रोचक व्याख्या है। जिस प्रकार याज्ञवल्क्य बृहदारण्यक के सर्वश्रेष्ठ अध्यात्म-उपदेष्टा हैं, उसी प्रकार आरुणि छान्दोग्य के सर्वतोमान्य दार्शनिक हैं। इनके सिद्धान्त इतने सुन्दर, प्रामाणिक तथा तर्कपूर्ण हैं कि शतपथ के अनुसार याज्ञवल्क्य को आरुणि के शिष्य होने में हमें कोई आश्चर्य नहीं प्रतीत होता। 'तत्त्वमसि'—आरुणि की अध्यात्म-शिक्षा का पीठस्थानीय मन्त्र है। सप्तम प्रपाठक में सनत्कुमार तथा नारद का नितान्त विश्रुत वृत्तान्त है जिसमें मंत्रविद् नारद आत्मविद्या की शिक्षा के निमित्त महर्षि सनत्कुमार के

पास आते हैं। इस उपदेश का पर्यवसान होता है—“यो वै भूमा तदमृतम्; अथ यदल्पं तन्मर्त्यम्।” अतः इसे भूमा-दर्शन कह सकते हैं। अन्तिम प्रपाठक में इन्द्र तथा विरोचन की कथा है तथा आत्मप्राप्ति के व्यावहारिक उपायों का सुन्दर संकेत किया गया है।

(१०) बृहदारण्यक—परिमाण में ही विशाल नहीं है, प्रत्युत तत्त्वज्ञान के प्रतिपादन में भी गम्भीर तथा प्रामाणिक है। यह बृहत्तम, विपुलकाय तथा प्राचीनतम उपनिषद् सर्वत्र स्वीकृत है। इसमें छः अध्याय हैं। इस उपनिषद् के सर्वस्व दार्शनिक हैं याज्ञवल्क्य, जिनकी उदात्त अध्यात्म-शिक्षा से यह ओतप्रोत है। प्रथम अध्याय (६ ब्राह्मण) में मृत्यु के द्वारा समग्र पदार्थों के ग्रास किए जाने का, प्राण की श्रेष्ठता विषयक रोचक आख्यायिका तथा सृष्टि विषय सिद्धान्तों का वर्णन है। द्वितीय अध्याय (छः ब्राह्मण) के आरम्भ में अभिमानी गार्ग्य तथा शान्तस्वभाव काशी के राजा अजातशत्रु का रोचक संवाद है। इसी अध्याय (चतुर्थ ब्राह्मण) में हमारा प्रथम बार याज्ञवल्क्य से साक्षात्कार होता है, जो अपनी दोनों भार्याओं—कात्यायनी तथा मैत्रेयी को—अपना धन विभक्त कर धन में जाते हैं, तथा मैत्रेयी के प्रति उनकी दिव्य दार्शनिक-सन्देश की वाणी हमें यहीं श्रवणगोचर होती है। तृतीय तथा चतुर्थ अध्यायों में जनक तथा याज्ञवल्क्य का आख्यान है। तृतीय में जनक की सभा में नाना ब्रह्मवादियों का याज्ञवल्क्य के हाथों परास्त तथा मौन होने के विशेष वर्णन हैं। तृतीय में इस प्रकार महाराज जनक वैदेह केवल तटस्थ श्रोता हैं, परन्तु चतुर्थ में वे स्वयं महर्षि से तत्त्वज्ञान सीखते हैं। इस अध्याय के पञ्चम ब्राह्मण में कात्यायनी तथा मैत्रेयी का आख्यान पुनः स्पष्टतः वर्णित है। पञ्चम अध्याय में नाना प्रकार के दार्शनिक विषयों का विवेचन है, जैसे—नीति-विषयक, सृष्टि विषयक तथा परलोक-विषयक तत्त्व। षष्ठ अध्याय में प्रवहण जैबलि तथा श्वेतकेतु आरुण्य का दार्शनिक संवाद है, जिसमें जैबलि ने पञ्चाग्नि-विद्या का विशद विवेचन किया है। याज्ञवल्क्य का तत्त्वज्ञान बड़ा ही विशद, प्रामाणिक तथा तर्कपूर्ण है। उपनिषद् युग के वे सर्वमान्य तत्त्वज्ञ थे, जिनके सामने ब्रह्मविद् जनक भी नतमस्तक होकर तत्त्वज्ञान सीखने से पराङ्मुख नहीं होते। वे केवल सिद्धान्तवादी ही नहीं थे, प्रत्युत व्यवहार में तत्त्वज्ञान के उपदेशक थे और उनका यह उपदेश बृहदारण्यक की अध्यात्मशिक्षा का महत्त्वपूर्ण अंग है—

“आत्मा वा अरे द्रष्टव्यः श्रोतव्यो मन्तव्यो निदिध्यासितव्यो मैत्रेयी”—  
(बृहदा० ४।५।६)।

(११) श्वेताश्वतर—यह उपनिषद् तो शैवधर्म के गौरव-प्रतिपादन के लिए निमित्त प्रतीत होता है। द्वितीय अध्याय में योग का विशद प्राचीन विवेचन है। तृतीय से पंचम तक शैव तथा सांख्य सिद्धान्तों का प्रतिपादन है। अन्तिम अध्याय में गुरुभक्ति



का तत्त्व वर्णित है। गुरुभक्ति देवभक्ति का ही रूप है (यस्य देवे परा भक्तिर्यथा देवे तथा गुरौ-६।२३)। भक्तितत्त्व का प्रथम प्रतिपादन इस उपनिषद् की मुख्य विशेषता है। यह उस युग की रचना है जब सांख्य का वेदान्त से पृथक्करण नहीं हुआ था। दोनों के सिद्धान्त मिश्रित रूप से उपलब्ध होते हैं। औपनिषद् सांख्य सेश्वर था। इसलिए सांख्य का ईश्वर प्रधान के ऊपर आविपत्य रखने वाला वर्णित है (६।१०); वेदान्त में अभी माया का सिद्धान्त विकसित नहीं हुआ था। त्रिगुणों की साम्यावस्थारूपा प्रकृति (अजा) का विवेचन निःसन्देह है (४।५ = अजामेकां लोहित-कृष्ण शुक्लाम्), परन्तु अभी तक वह पूरा सांख्य-तत्त्व प्रतीत नहीं होता। अक्षर, प्रधान, अक्षर आदि तत्त्वों का समावेश गीता ने यहीं से लिया (१।१०)। शिव परमात्मतत्त्व के रूप में अनेकशः वर्णित है (अमृताक्षरं हरः १।१०)। इस प्रकार सांख्य तथा वेदान्त के उदयकाल के सिद्धान्तों की जानकारी के लिए यह उपनिषद् महत्त्वपूर्ण है।

(१२) कौपीतकि-उपनिषद्—यह शाङ्खायन आरण्यक के चार अध्यायों में (तृतीय अ० से षष्ठ अ० तक) वर्णित है। यहाँ प्रज्ञा तथा प्राण को महत्ता का विशद विवेचन है। प्रज्ञा के द्वारा ही जीव नाना लोकों से होता हुआ ऊर्ध्वतम लोक ब्रह्मलोक की प्राप्ति करता है (प्रथम अ०)। अनन्तर के अध्याय में कौपीतकि ऋषि प्राण की श्रेष्ठता का निरूपण करते हैं। प्राण को ही ब्रह्म मानने का उपदेश यहाँ दिया गया है। सन्ध्यावन्दन सम्बन्धी भी अनेक उपदेश हैं। तृतीय अ० में इन्द्र के पास राजा प्रतर्दन के उपदेशार्थ जाने का उल्लेख है। इन्द्र के उपदेश का मुख्यरूप है प्राण तथा प्रज्ञा की महत्ता। प्राण के द्वारा आयु की तथा प्रज्ञा द्वारा सत्य-संकल्प की प्राप्ति होती है। इन्द्र ने वह महनीय उपदेश दिया है जिसके जानने पर आत्मज्ञान की उपलब्धि होती है। इसका अन्तिम उपदेश है—

एता भूतमात्राः प्रज्ञा मात्रास्वपिताः। प्रज्ञामात्राः प्राणोऽपिताः। स एव प्राण एव प्रज्ञात्माऽनन्तोऽजरोऽमृतो न साधुना कर्मणा भूयान् भवति नो एवासाधुना कनीयान् (५।८) ॥

षष्ठ अध्याय में काशीराज अजातशत्रु एवं बालाकि का दार्शनिक संवाद ब्रह्मन् के स्वरूप, ज्ञान तथा प्राप्ति के विषय में है। बृहदारण्यक उपनिषद् के द्वितीय अध्याय में इसी राजा अजातशत्रु के द्वारा व्याख्यात ब्रह्मतत्त्व के साथ तुलना करने के लिए यह संवाद अपना महत्त्व रखता है।

संहितोपनिषद्—यह उक्त उपनिषद् से सम्बद्ध है। यज्ञ के आध्यात्मिक स्वरूप के वर्णन के प्रसंग में यहाँ अनेक आध्यात्मिक समीकरण दिये गये हैं। तत्तद् ऋषियों के नाम भी निर्दिष्ट हैं। यह उपनिषद् इन तथ्यों की जानकारी देने वाला महनीय

उपनिषद् है। इसमें (८।४) चार पुरुष निर्दिष्ट हैं—शरीर पुरुष (दैहिक आत्मा जिसका अशरीर प्रज्ञात्मा ही रस है), छन्दः पुरुष (अक्षरसामान्य रूप जिसका अकार ही रस है), वेद पुरुष (जिसके द्वारा वेद का ज्ञान होता है इसका ब्रह्म ही रस है); महापुरुष (संवत्सर रूप जिसका आदित्य ही रस है) इन चारों में एकत्व स्थापित है। जो अशरीर प्रज्ञात्मा है वही वह आदित्य है। दोनों को एक ही समझना चाहिए। इस तथ्य की पुष्टि में 'चित्रं देवानामुदगादनीकं' (ऋ० १।११५।१) मन्त्र प्रमाण रूप में उद्धृत किया गया है। यहीं दैवी तथा मानुषी-वीणा का भी परस्पर साम्य दिखलाया गया है (८।९)। इससे प्रतीत होता है कि उस आरण्यक काल में संगीत शास्त्र की विशेष उन्नति हुई होगी। तभी तो इस देहरूपी दैवी वीणा के आधार पर मानुषी-वीणा के निर्माण की कल्पना जागी होगी। इस उपनिषद् के अन्त में हवन का मुख्य तात्पर्य बतलाया गया है। यह हवन वाक् में प्राण का हवन है तथा प्राण में वाक् का हवन है (वाचि हि प्राणं जुहुमः, प्राणे वाचम् ८।११)। वीणा के विषय में ताण्डविन्द नामक आचार्य का कथन है कि जिस प्रकार अकुशल-वादक के द्वारा आरब्ध वीणा अपने समग्र अर्थ की साधना नहीं करती, उसी प्रकार अकुशल वक्ता के द्वारा आरब्ध वाक् समस्त वागर्थ की साधना नहीं करती। कुशल वादक की दशा भिन्न होती है, उसी प्रकार वागर्थ की सिद्धि के लिए वक्ता को कुशल होना चाहिए।

इस उपनिषद् में नाना प्रकार की संहिताओं की कल्पना है जिसके अनुष्ठान से विभिन्न उपादेय फलों का वर्णन किया गया है।

इस उपनिषद् के चतुर्थ अध्याय में गार्ग्य बालाकि के आवास का वर्णन निर्दिष्ट है। इस प्रसङ्ग में उशीनर, मत्स्य, कुरुपाञ्चाल, काशि-विदेह के नाम दिये गये हैं। इससे विदित होता है कि 'कौपीतकि उपनिषद्' का भौगोलिक क्षेत्र उत्तरी भारत ही था। काशी से इस उपनिषद् का विशेष सम्बन्ध प्रतीत होता है, क्योंकि काशी के ही राजा (काश्य) अजातशत्रु से बालाकि ने ब्रह्म-विषयक प्रश्नों का उत्तर पूछा था। यही उपदेश बृहदारण्यक उपनिषद् के द्वितीय अध्याय में भी निर्दिष्ट है।

(१३) मैत्री या मैत्रायणी-उपनिषद्—अपने विचित्र सिद्धान्तों के लिए सदा प्रख्यात रहेगा। इसमें सांख्य-दर्शन के तत्त्व, योग के पङ्क्तियों का (जो आगे चलकर पातञ्जल योग में अष्टाङ्ग रूप से विकसित होता है) तथा हठयोग के मन्त्र-सिद्धान्तों का वर्णन दर्शनों के विकास को समझने के लिए नितान्त उपादेय है। इस उपनिषद् में सात प्रपाठक हैं। पूरा उपनिषद् गद्यात्मक है, परन्तु स्थान-स्थान पर पद्य भी दिये गये हैं। अन्य उपनिषदों के भी निःसन्दिग्ध संकेत तथा उद्धरण यहाँ मिलते हैं। यथा विद्वान् पुण्यपापे विधूय (मै० ६।१८ = मुण्डक ३।१।३), शब्दब्रह्मणि निष्णातः परं ब्रह्माधिगच्छति (मै० ६।२२ = ब्रह्मविन्दु उप० १७), यदापञ्चावतिष्ठन्ते (मै० ६।३० = कठ ६।१०) सर्वमम एव (मै० ६।३० = बृहदा० १।५।३)। ईश तथा कठ के दो दो



का तत्त्व वर्णित है। गुरुभक्ति देवभक्ति का ही रूप है (यस्य देवे परा भक्तिर्यथा देवे तथा गुरौ-६।२३)। भक्तितत्त्व का प्रथम प्रतिपादन इस उपनिषद् की मुख्य विशेषता है। यह उस युग की रचना है जब सांख्य का वेदान्त से पृथक्करण नहीं हुआ था। दोनों के सिद्धान्त मिश्रित रूप से उपलब्ध होते हैं। औपनिषद् सांख्य सेश्वर था। इसलिए सांख्य का ईश्वर प्रधान के ऊपर आधिपत्य रखने वाला वर्णित है (६।१०); वेदान्त में अभी माया का सिद्धान्त विकसित नहीं हुआ था। त्रिगुणों की साम्यावस्थारूपा प्रकृति (अजा) का विवेचन निःसन्देह है (४।५ = अजामेकां लोहित-कृष्ण शुक्लाम्), परन्तु अभी तक वह पूरा सांख्य-तत्त्व प्रतीत नहीं होता। अक्षर, प्रधान, अक्षर आदि तत्त्वों का समावेश गीता ने यहीं से लिया (१।१०)। शिव परमात्मतत्त्व के रूप में अनेकशः वर्णित हैं (अमृताक्षरं हरः १।१०)। इस प्रकार सांख्य तथा वेदान्त के उदयकाल के सिद्धान्तों की जानकारी के लिए यह उपनिषद् महत्त्वपूर्ण है।

(१२) कौपीतकि-उपनिषद्—यह शाङ्खायन आरण्यक के चार अध्यायों में (तृतीय अ० से षष्ठ अ० तक) वर्णित है। यहाँ प्रजा तथा प्राण को महत्ता का विशद विवेचन है। प्रजा के द्वारा ही जीव नाना लोकों से होता हुआ ऊर्ध्वतम लोक ब्रह्मलोक की प्राप्ति करता है (प्रथम अ०)। अनन्तर के अध्याय में कौपीतकि ऋषि प्राण की श्रेष्ठता का निरूपण करते हैं। प्राण को ही ब्रह्म मानने का उपदेश यहाँ दिया गया है। सन्ध्यावन्दन सम्बन्धी भी अनेक उपदेश हैं। तृतीय अ० में इन्द्र के पास राजा प्रतर्दन के उपदेशार्थ जाने का उल्लेख है। इन्द्र के उपदेश का मुख्यरूप है प्राण तथा प्रजा की महत्ता। प्राण के द्वारा आयु की तथा प्रजा द्वारा सत्य-संकल्प की प्राप्ति होती है। इन्द्र ने वह महनीय उपदेश दिया है जिसके जानने पर आत्मज्ञान की उपलब्धि होती है। इसका अन्तिम उपदेश है—

एता भूतमात्राः प्रजा मात्रास्वर्पिताः। प्रजामात्राः प्राणोऽर्पिताः। स एव प्राण एव प्रजात्माऽनन्तोऽजरोऽमृतो न साधुना कर्मणा भूयान् भवति नो एवासाधुना कनीयान् (५।८) ॥

षष्ठ अध्याय में काशीराज अजातशत्रु एवं बालाकि का दार्शनिक संवाद ब्रह्मन् के स्वरूप, ज्ञान तथा प्राप्ति के विषय में है। बृहदारण्यक उपनिषद् के द्वितीय अध्याय में इसी राजा अजातशत्रु के द्वारा व्याख्यात ब्रह्मतत्त्व के साथ तुलना करने के लिए यह संवाद अपना महत्त्व रखता है।

संहितोपनिषद्—यह उक्त उपनिषद् से सम्बद्ध है। यज्ञ के आध्यात्मिक स्वरूप के वर्णन के प्रसंग में यहाँ अनेक आध्यात्मिक समीकरण दिये गये हैं। तत्तद् ऋषियों के नाम भी निर्दिष्ट हैं। यह उपनिषद् इन तथ्यों की जानकारी देने वाला महनीय

उपनिषद् है। इसमें (८।४) चार पुरुष निर्दिष्ट हैं—शरीर पुरुष (दैहिक आत्मा जिसका अशरीर प्रज्ञात्मा ही रस है), छन्दः पुरुष (अक्षरसमाम्नाय रूप जिसका अकार ही रस है), वेद पुरुष (जिसके द्वारा वेद का ज्ञान होता है इसका ब्रह्म ही रस है); महापुरुष (संवत्सर रूप जिसका आदित्य ही रस है) इन चारों में एकत्व स्थापित है। जो अशरीर प्रज्ञात्मा है वही वह आदित्य है। दोनों को एक ही समझना चाहिए। इस तथ्य की पुष्टि में 'वित्रं देवानामुदगादनीकं (ऋ० १।११५।१) मन्त्र प्रमाण रूप में उद्धृत किया गया है। यहीं दैवी तथा मानुषी-वीणा का भी परस्पर साम्य दिखलाया गया है (८।९)। इससे प्रतीत होता है कि उस आरण्यक काल में संगीत शास्त्र की विशेष उन्नति हुई होगी। तभी तो इस देहरूपी दैवी वीणा के आधार पर मानुषी-वीणा के निर्माण की कल्पना जागी होगी। इस उपनिषद् के अन्त में हवन का मुख्य तात्पर्य बतलाया गया है। यह हवन वाक् में प्राण का हवन है तथा प्राण में वाक् का हवन है (वाचि हि प्राणं जुहुमः, प्राणे वाचम् ८।११)। वीणा के विषय में ताण्डविन्द नामक आचार्य का कथन है कि जिस प्रकार अकुशल-वादक के द्वारा आरब्ध वीणा अपने समग्र अर्थ की साधना नहीं करती, उसी प्रकार अकुशल वक्ता के द्वारा आरब्ध वाक् समस्त वागर्थ की साधना नहीं करती। कुशल वादक की दशा भिन्न होती है, उसी प्रकार वागर्थ की सिद्धि के लिए वक्ता को कुशल होना चाहिए।

इस उपनिषद् में नाना प्रकार की संहिताओं की कल्पना है जिसके अनुष्ठान से विभिन्न उपादेय फलों का वर्णन किया गया है।

इस उपनिषद् के चतुर्थ अध्याय में गार्ग्य बालाकि के आवास का वर्णन निर्दिष्ट है। इस प्रसङ्ग में उशीनर, मत्स्य, कुरुपाञ्चाल, काशि-विदेह के नाम दिये गये हैं। इससे विदित होता है कि 'कौपीतिक उपनिषद्' का भौगोलिक क्षेत्र उत्तरी भारत ही था। काशी से इस उपनिषद् का विशेष सम्बन्ध प्रतीत होता है, क्योंकि काशी के ही राजा (काश्य) अजातशत्रु से बालाकि ने ब्रह्म-विषयक प्रश्नों का उत्तर पूछा था। यही उपदेश बृहदारण्यक उपनिषद् के द्वितीय अध्याय में भी निर्दिष्ट है।

(१३) मैत्री या मैत्रायणी-उपनिषद्—अपने विचित्र सिद्धान्तों के लिए सदा प्रख्यात रहेगा। इसमें सांख्य-दर्शन के तत्त्व, योग के पङ्क्तियों का (जो आगे चलकर पातञ्जल योग में अष्टाङ्ग रूप से विकसित होता है) तथा हठयोग के मन्त्र-सिद्धान्तों का वर्णन दर्शनों के विकास को समझने के लिए नितान्त उपादेय है। इस उपनिषद् में सात प्रपाठक हैं। पूरा उपनिषद् गद्यात्मक है, परन्तु स्थान-स्थान पर पद्य भी दिये गये हैं। अन्य उपनिषदों के भी निःसन्दिग्ध संकेत तथा उद्धरण यहाँ मिलते हैं। यथा विद्वान् पुण्य-पापे विधूय (मै० ६।१८ = मुण्डक ३।१।३), शब्दब्रह्मणि निष्णातः परं ब्रह्माधिगच्छति (मै० ६।२२ = ब्रह्मविन्दु उप० १७), यदापञ्चावतिष्ठन्ते (मै० ६।३० = कठ ६।१०) सर्वम एव (मै० ६।३० = बृहदा० १।५।३)। ईश तथा कठ के दो दो



उद्धरण सप्तम प्रपाठक में मिलते हैं। इसलिए यह त्रयोदश उपनिषदों में अपेक्षाकृत अर्वाचीन माना जाता है।

(१४) महानारायणोपनिषद् या याज्ञिक्युपनिषद्—सायण-भाष्य के साथ प्रकाशित तैत्तिरीय आरण्यक का दशम प्रपाठक और उनके पूर्ववर्ती भट्टभास्कर के भाष्य के साथ प्रकाशित उस ग्रन्थ का छठा प्रपाठक महानारायणोपनिषद्, याज्ञिक्युपनिषद् या केवल नारायणोपनिषद् के नाम से अभिहित है। इसके अनुवाकों की संख्या की विविधता का उल्लेख आरण्यक के प्रसंग में किया जा चुका है। पाठ की अनेकरूपता तथा वेदान्त, संन्यास, दुर्गा, नारायण, महादेव, दन्ति और गरुड आदि शब्दों के मिलने के कारण इसे बहुत प्राचीन नहीं माना जाता; फिर भी विटरनिस् ने मैन्युपनिषद् से इसे प्राचीन माना है। बौधायन-सूत्रों में इसका विवरण पाया जाता है, अतः यह उपनिषद् अधिक अर्वाचीन भी नहीं कहा जा सकता। इसमें नारायण का उल्लेख परमात्मतत्त्व के रूप में बहुशः किया गया है (उदा० द्रष्टव्यः ६४ अनुवाकवाले प्रपाठक के ११वें अनु० के १-५ मन्त्र); साथ ही स्नान, आचमन, होम आदि के लिए उपयुक्त मन्त्रों की सत्ता तथा अन्त में (अनुवाक ६४) तत्त्वज्ञानी के जीवन का यज्ञ के रूप में चित्रण (यथा, आत्मा यजमान है, श्रद्धा पत्नी है इत्यादि) है। इन्हीं तथ्यों के आधार पर इसका नाम नारायणीय या याज्ञिकी उपनिषद् रखा गया है। इसमें आत्मतत्त्व का निरूपण विशद रूप में है। एक ही परम सत्ता है; वही सब कुछ है : (अनुवाक १०, मन्त्र २०)।—

यस्मात्परं नापरमस्ति किञ्चिद्यस्मान्नाणीयो न ज्यायोऽस्ति कश्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥

इस प्रकार के निरूपणों के साथ ही उस परम-सत्ता के अभिव्यक्ति-स्वरूप अनेक देवों का उल्लेख है और उनसे प्रेरणा प्रदान करने की याचना की गई है; मेधार्थ प्रार्थना है, पापनिवृत्ति के लिए त्रिसुपर्ण मन्त्र दिये गये हैं, पुण्य-कर्म की प्रशंसा की गई है :—

“यथा वृक्षस्य संपुष्पितस्य दूराद् गन्धो वात्येवं पुण्यस्य कर्मणो दूराद् गन्धो वाति”—(अनु० ९) ।

सत्य, तपस्, दम, शम, दान, धर्म, प्रजनन, अग्नि, अग्निहोत्र, यज्ञ, मानसोपासना इत्यादि का वर्णन बहुत ही प्रभावोत्पादक है। उदाहरणार्थ सत्य का वर्णन देखिए। (अनुवाक ६३।२)।—

सत्येन वायुरावाति सत्येनादित्यो रोचते दिवि ।

सत्यं वाचः प्रतिष्ठा सत्ये सर्वं प्रतिष्ठितम् ॥

तस्मात् सत्यं परमं वदन्ति ।

(१५) बाष्कलमन्त्रोपनिषद्—यह उन चार नव-प्राप्त उपनिषदों में से अन्यतम है, जो केवल फारसी, लैटिन, जर्मन अनुवादों से हमारे स्मृति-पटल पर ये और अब जिनकी केवल एक-एक पाण्डुलिपि आड्यार लाइब्रेरी में प्राप्त है। इनका प्रकाशन तीन बार हुआ है :—(१) मद्रास से, (२) डा० वेल्वेस्कर द्वारा और (३) अष्टादश-उपनिषद् के अन्तर्गत वैदिक-संशोधन-मण्डल, पूना से। यह ऋग्वेद की उस बाष्कल शाखा के अन्तर्गत है जो अब अप्राप्य है। इसमें कुल २५ मन्त्र हैं, आत्म-तत्त्व ही प्रतिपाद्य विषय है। दो-तीन मन्त्रों के उद्धरण से इसकी शैली और भावों को अभिव्यक्त किया जा सकता है :—

अहं वेदानामुत यज्ञानामहं छन्दसामविदं रयीणाम्।

अहं पचामि सरसः परस्य यदि देतीव सरिरस्य मध्ये ॥१४॥

अहं चरामि भुवनस्य मध्ये पुनरुच्चावचं व्यश्नुवानः।

यो मां वेद निहितं गुहा चित् स इदित्था बोभवीदाशयध्वै ॥१८॥

अहमस्मि जरिता सर्वतोमुखः पर्यारणः परमेष्ठी नृचक्षाः।

अहं विष्वङ्महमस्मि प्रसात्वानहमेकोऽस्मि यदिदं नुकिञ्च ॥२५॥

(१६) छागलेयोपनिषद्—बाष्कलमन्त्रोपनिषद् की भाँति इसकी भी केवल एक ही पाण्डुलिपि आड्यार लाइब्रेरी में प्राप्त है। इसका प्रकाशन भी उसके साथ उपर्युक्त तीन स्थानों से हुआ है। बहुत ही छोटा उपनिषद् (केवल ६ अनुच्छेद या पैराग्राफ वाला) है। इसके अन्त में एक बार छागलेय नाम आया है। सरस्वती के तट पर ऋषियों के सत्र का उल्लेख है। उन्होंने कवष ऐलूष की निन्दा 'दास्याः पुत्र' कहकर की। कवष ऐलूष ने पास के ही आत्रेय के शव की ओर संकेत करके पूछा कि जिस आत्रेय ने शूनों के सत्र में अच्छावाक् के रूप में महान् यज्ञीय कार्य किये थे, उनका वह सब ज्ञान क्या हुआ? ऋषि बता न सके। उन्होंने कवष ऐलूष से प्रार्थना की कि हमें उपनीत करके वह ज्ञान बतावें। कवष ऐलूष ने उन्हें कुरुक्षेत्र में बालिशों (एतन्नामक ऋषियों) के पास भेजा। वहाँ वे वर्ष भर रहे और तदनन्तर बालिशों ने उन्हें रथ के दृष्टान्त द्वारा उपदेश दिया, जिसका सार है :—

यथैतत्कूबरस्तक्ष्णायोज्झतो नेज्जते मनाक्।

परित्यक्तोऽयमात्मना तद्वदेहो विरोचते ॥

(१७) आर्षेयोपनिषद्—यह भी उपर्युक्त दो उपनिषदों के समान एकमात्र पाण्डुलिपि से ज्ञात एवं प्रकाशित है। इसमें भी केवल अनुच्छेद या पैराग्राफ है। ऋषियों का ब्रह्मोद्य (ब्रह्मविचार) परस्पर विमर्श द्वारा वर्णित है। विश्वामित्र, जमदग्नि, भारद्वाज, गौतम, वसिष्ठ प्रमुख ऋषि हैं। इन ऋषियों के विचारविमर्श का विवरण देने से ही इसका नाम आर्षेय (ऋषि-सम्बद्ध) प्रतीत होता है।



(१८) शौनकोपनिषद्—उपर्युक्त तीन उपनिषदों की ही श्रेणी में शौनकोपनिषद् आड्यार लाइब्रेरी की एकमात्र पाण्डुलिपि से ज्ञात एवं प्रकाशित है। इसके अन्त में उपदेष्टा के रूप में शौनक का उल्लेख है, इसी से इसका नाम 'शौनकोपनिषद्' है। असुरों पर देवों की विजय एवं इन्द्र के महत्त्व-वर्णन के साथ ही छन्दों का भी उल्लेख करते हुए एकाक्षर ॐ की उपासना करने का उपदेश दिया गया है।

प्राचीन उपनिषदों का यह विश्लेषण उनके महत्त्व तथा उपदेश की दिशा बतलाने में पर्याप्त माना जा सकता है। उपनिषदों के तत्त्वज्ञान तथा कर्तव्यशास्त्र का प्रभाव भारतीय दर्शन पर पूर्णरूप से विद्यमान है। उपनिषद् वेदों के तत्त्व तथा रहस्य प्रतिपादन के कारण सचमुच ही 'वेदान्त' हैं।

१. उपनिषदों के तत्त्वज्ञान के लिए द्रष्टव्य बलदेवउपाध्याय—भारतीय दर्शन (नवीन द्वितीय सं०, १९७९ ई०), पृष्ठ ३६-४८।

## वेद का साहित्यिक चमत्कार

वैदिक ऋषि मनोभिलषित भावों को थोड़े से चुने सुबोध शब्दों में सीधे तौर से कह डालने की क्षमता रखता है, परन्तु समय-समय पर वह अपने भावों की तीव्रता की अभिव्यक्ति के हेतु अलङ्कारों के विधान करने से भी पराङ्मुख नहीं होता। अलङ्कारों की रानी उपमादेवी का नितान्त भव्य, मनोरम तथा हृदयावर्जक रूप हमें इन मन्त्रों में देखने को मिलता है। तथ्य तो यह है कि उपमा का काव्य-संसार में प्रथम अवतार उतना ही प्राचीन है जितना स्वयं कविता का आविर्भाव। आनन्द से सिकत-हृदय कवि की वाणी उपमा के द्वारा अपने को विभूषित करने में कोमल उल्लास तथा मधुमय आनन्द का बोध करती है। अपनी अनुभूतियों में तीव्रता लाने के लिए तथा उन्हें सरलतापूर्वक पाठक के हृदय तक पहुँचा देने के निमित्त कवि की वाणी जिन अन्तरङ्ग मधुमय कोमल साधनों का उपयोग किया करती है—अलङ्कार उन्हीं का अन्यतम रूप है। हम ऐसे काव्ययुग की कल्पना नहीं कर सकते जिसमें भावभङ्गी में कोमल विलास के सञ्चार के हेतु कवि किसी न किसी प्रकार के साम्यविधान का आश्रय नहीं लेता। वैदिक मन्त्रों में इसीलिए अलङ्कारों के, विशेषतः औपम्यगर्भ अलङ्कारों के, विधान पर आलोचक को आश्चर्य होने कोई बात नहीं है।

वेद के सूक्तों में नाना देवताओं से यज्ञ में पधारने के लिए, भौतिक सौख्यसम्पादन के निमित्त तथा आध्यात्मिक अंतर्दृष्टि उन्मिषित करने के हेतु नाना प्रकार के छन्दों में स्तुति की गई है। उनके रूपों का भव्य वर्णन कवि की कला का विलास है, तो उनके भीतर सुकुमार प्रार्थना के अवसर पर कोमल भावों तथा हादिक भावनाओं की रुचिर अभिव्यञ्जना है। उपा-विषयक मन्त्रों से सौन्दर्य भावना का आधिक्य है, तो इन्द्रविषयक मन्त्रों में तेजस्विता का प्राचुर्य है। अग्नि के रूप वर्णन में यदि स्वाभावोक्ति का आश्रय है, तो वरुण की स्तुति के अवसर पर हृदयगत कोमल भावों की मधुर अभिव्यक्ति है। इस प्रकार वेद के मन्त्रों में काव्यगत गुणों का पर्याप्त दर्शन होना काव्य-जगत् की कोई आकस्मिक घटना नहीं है। तन्मयता तथा अनन्यता का यह विशद परिचायक चिह्न है भावों की सरल सहज अभिव्यक्ति। निःसन्देह वेदों में इसका विशाल साम्राज्य है।

### (क) रसविधान

ऋग्वेद के मन्त्रों में अनेक रसों का मुग्धकारी संविधानक हमारे प्रमोद का प्रधान आकर्षण है। वैदिक ऋषि के मनोगत भावों का सरल निदर्शन इन मन्त्रों में उपलब्ध



है। फलतः यहाँ रसों का संकेत स्वाभाविक है। इन्द्र की स्तुति में वीर रस की अभिव्यञ्जना अपने भव्य रूप से उपस्थित होती है। दाशराज्ञ-सूक्त में वसिष्ठ ने राजा दिवोदास तथा उनके प्रतिपक्षियों से संघर्ष का सुन्दर वर्णन प्रस्तुत किया है।

गृत्समद ऋषि ने इन्द्र की अनेक स्तुतियों में इन्द्र की वीरता का विशद संकेत किया है (२।१२।९) :—

यस्मान्न ऋते विजयन्ते जनासो यं युध्यमाना अवसे हवन्ते ।

यो विश्वस्य प्रतिमानं बभूव यो अच्युतच्युत् स जनास इन्द्रः ॥

इन्द्र के बिना मनुष्य विजय नहीं प्राप्त कर सकता। योद्धा लोग अपनी रक्षा के निमित्त उसे पुकारते हैं। वह इस विश्व में श्रेष्ठतम है। वह च्युत न होनेवाले लोगों को च्युत कर देता है, क्योंकि वह शौर्य तथा वीर्य का प्रतीक है।

ऋग्वेद के अनेक सूक्तों में शृंगार रस की भी सुन्दर भावना का रोचक उल्लेख मिलता है; १०।९५ सूक्त में उर्वशी और पुरुरवा के प्रणय-प्रसंग में विरहखिन्न पुरुरवा की उक्तियों में विप्रलम्भ शृंगार का अच्छा संकेत हमें मिलता है। उर्वशी के विरह में पुरुरवा कह रहा है (१०।९५।३)—

इषुर्न श्रिय इषुधेरसना गोषाः शतसा न रंहिः ।

अवीरे क्रतौ विदविद्युत्तन्नोरा न मायुं चितयन्त धुनयः ॥

हे उर्वशी, मेरा बाण तरकश से फेंके जाने में असमर्थ होकर लक्ष्मी की प्राप्ति में समर्थ नहीं होता। इसलिए वेगवान् होकर मैं शत्रुओं की गायों का भोक्ता नहीं हो पाता। यज्ञकर्म में या शक्तिमय कार्य के सम्पादन में मैं प्रकाशशील नहीं होता। मेरे योद्धा विस्तीर्ण संग्राम में मेरे सिंहनाद को नहीं सुन पाते।

शृंगार के आभास का संकेत यम-यमी सूक्त (१०।१०) में भी उपलब्ध होता है। जहाँ यमी अपने भ्राता यम से प्रणय-याच्ना करती है और यम उसके प्रलोभनों से अपने को बचाता है।

### (ख) अलङ्कार-विधान

ऋग्वेद की कविता अलङ्कारों की छटा से भी चमत्कारमयी बन गई है। ये अलङ्कार स्वतः आविर्भूत अलङ्कार हैं, जो कवि के कथन को प्रभावशाली बनाने में, प्रतिपाद्य विषय का रोचक चित्र प्रस्तुत करने में एवं हृदय के भावों को आवर्जित करने में सर्वथा समर्थ हैं। रूपक वेद का एक प्रशंसनीय बहुल-प्रयुक्त अलङ्कार है। वेद की शैली ही रूपकमयी है। सुन्दर उपमाओं का एक रमणीय सन्तान ऋग्वेद के मन्त्रों में उल्लसित होता है। अन्य अलङ्कारों के अतिशयोक्ति, व्यतिरेक, समासोक्ति आदि अनेक अलङ्कारों के भी दर्शन यहाँ हमें मिलते हैं।

उपमा ऋग्वेदीय कवि का बहुत प्यारा अलंकार है जिसकी लड़ी पर लड़ी बड़ी चारुता के साथ विन्यस्त की गई है (ऋग्० १।१२४।७) —

अभ्रातेव पुंस एति प्रतीची गर्तारुगिव सनये धनानाम् ।

जायेव पत्य उशती सुवासा उषा हस्रैव निरिणीते अप्सः ॥

उषा कभी भ्रातृहीन भगिनी के समान अपने दायभाग को लेने के लिए पितृस्थानीय सूर्य के पास आती है, तो कभी वह सुन्दर वस्त्र पहन कर पति को अपने प्रेमपाश में बाँधने के लिए मचलने वाली सुन्दरी के समान पति के सामने अपने सुन्दर रूप को प्रकट करती है ।

वैदिक कवि उपमान के चयन के लिए अपने आस-पास के पशु जीवन को आधार बनाता है । सायंकाल गोचर-भूमि से घर लौटने वाली गायों का दृश्य उसे इतना प्यारा है कि उसे वह तुलना के लिए प्रस्तुत करने से कभी नहीं चूकता ।

इन्द्र की स्तुति (१।३२) के अवसर पर आङ्गिरस हिरण्यस्तूप ऋषि की यह उक्ति है कि त्वष्टा के द्वारा निमित स्वरयुक्त वज्र के द्वारा जब इन्द्र ने पर्वत में आश्रय लेकर निवास करनेवाले वृत्र को मारा, तब रंभाती हुई धेनुओं के समान जल जोरों से बहता हुआ समुद्र की ओर चल निकला—(१।३२।२) ।

अहन्नहि पर्वते शिश्रियाणं त्वष्टास्मै वज्रं स्वयं ततक्ष ।

वाश्ना इव धेनवः स्यन्दमाना अञ्जः समुद्रमव जग्मुरापः ॥

यहाँ 'वाश्ना धेनवः' की उपमा से सायंकाल चारागर्हों से लौटने वाली, अपने बछड़ों के लिए उतावली से जोरों से रंभाती हुई और दौड़ती हुई गायों का मनोरम दृश्य नेत्रों के सामने झूलने लगता है । जोरों से बहने वाले, रोर शोर करने वाले, बहुत दिनों तक रुके रहने के बाद प्रवाहित होने वाले जल के लिए इससे अधिक सुन्दर उपमा का विधान नहीं हो सकता ।

हृदयवृत्तियों की मामिक अभिव्यक्ति के लिए वरुणसूक्तों का अनुशीलन विशेष सहायक सिद्ध होगा । महर्षि वसिष्ठ ने एक नितान्त भावप्रवण सूक्त (ऋग्वेद ७।८६) में अपने आराध्यदेव वरुण के प्रति अपना कोमल उद्गार प्रकट किया । वे सुन्दर शब्दों में कह रहे हैं कि मैं स्वयं अपने आप पूछ रहा हूँ कि कब मैं वरुण के साथ मैत्रीसूत्र में बंध जाऊँगा ? क्रोधरहित होकर वरुण प्रसन्नचित्त से क्या मेरे द्वारा दी गई हवि को ग्रहण करेंगे ? कब मैं प्रसन्न-मानस होकर उनकी दया को देखूँगा (ऋग्० ७।८६।२) —

उत स्वया तन्वा सं वदे तत् कदा न्वन्तर्वरुणे भुवानि ।

किं मे हव्यमहृणानो जुषेत कदा मृडीकं सुमना अभिष्यम् ॥



जब विद्वानों की भीमांसा से उसे वरुण के कोप का पता चलता है तब वह कह उठता है कि हे देव, पितरों के द्वारा किये गये द्रोहों को दूर कर दीजिए और उन द्रोहों तथा विरोधों को भी दूर हटाइए जिन्हें हमने अपने शरीर से स्वयं किया है। जिस प्रकार पशु को चुराने वाले चोर को तथा बछड़े को रस्सी से लोग छुड़ा देते हैं, उसी प्रकार आप भी अपराध की रस्सी में बँधे वसिष्ठ को भी मुक्त कीजिए (ऋक् ७।८६।५)।

अव द्रुग्धानि पित्र्या सृजा नोज्वा या वयं चकृमा तनूभिः।

अव राजन् पशुतृपं न तायुं सृजा वत्सं न दाम्नो वसिष्ठम् ॥

नम्रता तथा दीनता, अपराध-स्वीकृति तथा आत्मसमर्पण की भव्य भावनाओं से मण्डित यह सूक्त वैष्णव भक्तों की उस वाणी की सुध दिलाता है जिसमें उन्होंने अपने को हजारों अपराधों का भाजन बताकर भगवान् से आत्मसात् करने की याचना की है।

सूर्य के उदय का दृश्य कवियों को बहुत ही प्यारा है जिसका वर्णन अनेक अलंकारों के सहारे किया गया है। एक कवि कहता है कि सूर्य के उदय होने पर उसकी किरणें अन्धकार को उसी प्रकार दूर कर देती हैं जैसे कोई व्यक्ति किसी चर्म को पानी के भीतर रख देता है (४।१३।४) —

दविध्वतो रश्मयः सूर्यस्य चर्मवावाधुस्तमो अप्सवन्तः।

रूपकों की भी बहुलता ऋग्वेदीय मंत्रों में उपलब्ध होती है। सूर्य आकाश का सुनहला मणि है (दिवो रुक्म उरुचक्षा उदेति—७।६३।४)। सूर्य वह रङ्गीन पत्थर है जो आकाश में स्थापित है (मध्ये दिवो निहितः पुनिरश्मा—५।४७।३)। 'अग्नि अपनी प्रभा से आकाश को छू रहा है' स्पष्ट ही अतिशयोक्ति का सूचक मन्त्र है (घृतप्रतीको बृहता दिवि स्पृशा—५। १।१)। ऋग्वेद में अतिशयोक्ति का उदाहरण वह प्रख्यात मंत्र है जिसमें यज्ञ की (सायण के अनुसार) अथवा शब्द की (पतञ्जलि के अनुसार) अथवा काव्य की (राजशेखर के अनुसार) भव्य स्तुति की गई है (४।५८।३) —

चत्वारि श्रृंगा त्रयोऽस्य पादा द्वे शीर्षे सप्त हस्तासो अस्य।

त्रिधा बद्धो वृषभो रोरवीति महो देवो मर्त्या आ विवेश ॥

दूसरा उदाहरण है वह प्रसिद्ध मन्त्र जो द्वैतवाद की मूल वैदिक भित्ति है (१।१६४।२०)

द्वा सुवर्णा सयुजा सखाया समानं वृक्षं परिषस्वजाते।

तयोरन्यः पिप्पलं स्वाद्वत्यनश्नन्नन्यो अभिचाकशीति ॥

सुन्दर पंखवाले, सदा साथ रहने वाले, समान ख्याति रखने वाले दो भिन्न पक्षी एक ही वृक्ष पर आश्रय लेते हैं, जिसमें से एक स्वादु मीठे फल को खाता है और दूसरा बिना खाये हुए ही विराजमान है। यहाँ पक्षीद्वयरूपी उपमान के द्वारा जीवात्मा तथा परमात्मा रूप उपमेय का सर्वथा निगूढ होने से अतिशयोक्ति है; उत्तरार्ध में दोनों पक्षियों के स्वभाव में विभिन्नता के कारण 'व्यतिरेक' अलंकार का भी गूढ़ संकेत है। व्यतिरेक का एक अन्य सुन्दर उदाहरण है ऋतचक्र का वर्णन, जो सामान्य चक्र से भिन्न दिखलाया गया है—'द्वादशारं न हि तज्जराय वर्वति चक्रं परि द्यामृतस्य' (ऋक्० १।१६।११)।

उपनिषदों में भी अनेक सुन्दर अलंकारों के दृष्टान्त मिलते हैं। शरीर रथ का रूपक कठोपनिषद् में (१।३।३) नितान्त विख्यात है। ऋतुवर्णन के भी सुन्दर मन्त्र ऋग्वेद में मिलते हैं। पर्जन्यसूक्त (५।८३) में वर्षा का बड़ा ही नैसर्गिक वर्णन है। मण्डूक-सूक्त (७।१०३) भी वर्षा के समय का एक रमणीय दृश्य प्रस्तुत करता है, जब एक मेढक की आवाज सुनकर दूसरा मेढक अपनी टर्टर की आवाज लगाता है। यह ध्वनि गुरु के वचन को सुनकर वेदध्वनि करनेवाले शिष्यों की पाठ्य-ध्वनि के समान प्रतीत होती है ('वेद पढ़ें जनु बटु समुदाई'—तुलसीदास)।

यदेषामन्यो अन्यस्य वाचं शाक्तस्येव वदति शिक्षमाणः।

सर्वं तदेषां समृधेव पर्वं यत् सुवाचो वदथनाध्यप्सु ॥५॥

इस प्रकार वेदों में अलंकारों की भी प्रभा आलोचकों की दृष्टि बलात् आकृष्ट करती है।

सौन्दर्य की कल्पना

उषादेवी के विषय में उपलब्ध सूक्तों का अनुशीलन हमें इसी निष्कर्ष पर पहुँचाता है कि वे काव्य की दृष्टि से नितान्त सरस, सहज तथा भव्यभावनामण्डित हैं। प्रातःकाल अरुणिमा से मण्डित, सुवर्णच्छटा से विच्छुरित प्राची-नभोमण्डल पर दृष्टिपात करते समय किस भावुक के हृदय में सौन्दर्य की भावना का उदय नहीं होता? वैदिक ऋषि उसे अपनी प्रेमभरी दृष्टि से देखता है और उसकी दिव्य छटा पर रोझ उठता है। उषा मानवी के रूप में कवि हृदय के नितान्त पास आती है। यदि उषा केवल महान् तथा स्वर्ग की अधिकारिणी-मात्र होती, तो इस विश्व से परे ऊर्ध्वलोक में अपनी दिव्य छवि छहराती रहती, मानव-जगत् से ऊपर उठकर अपनी भव्य सुन्दरता से मण्डित होकर अपने में ही पुञ्जीभूत बनी रहती, तो हमारे हृदय में केवल कौतुक या विस्मय जाग्रत होता, घनिष्ठता नहीं। जब हमारी भावना का प्रसार इतना विस्तृत तथा व्यापक हो जाता है कि हम अपनी पृथक् सत्ता का सर्वथा निर्मूलन कर प्राकृतिक सत्ता के भीतर नरसत्ता का सदाः अनुभव करने लगते हैं, तब अनन्यता की भावना जन्म लेती है।



इसका फल यह होता है कि कवि उषा को कभी कुमारी के रूप में, कभी गृहिणी के रूप में और कभी माता के रूप में देखता है; बाह्य सौन्दर्य के भीतर कवि आन्तर सौन्दर्य का अनुभव करता है। उषा केवल बाह्य सौन्दर्य की प्रतिमा न होकर कवि के लिए आन्तरिक सुषमा का भी प्रतीक बन जाती है।

कवि की दृष्टि उषा के रम्यरूप पर पड़ती है और वह एक सुन्दर मानवी के रूप में देखकर प्रसन्न हो उठता है। वह कहता है—हे प्रकाशवती उषा, तुम कमनीय कन्या की भांति अत्यन्त आकर्षणमयी बनकर अभिमत फलदाता सूर्य के निकट जाती हो तथा उनके सम्मुख स्मितवदना युवती की भांति अपने वक्ष को आवरणरहित करती हो (ऋक्० १।१२३।१०)।—

कन्येव तन्वा शाशदानां एषि देवि देवमियक्षमाणम् ।

संस्मयमाना युवतिः पुरस्तादाविर्वक्षांसि कृणुषे विभाती ॥

यहाँ कवि की मानवीकरण की भावना अत्यन्त प्रबल हो उठती है। यहाँ उषा के कुमारीरूप की कल्पना है। स्मितवदना सुन्दररूप को प्रकट करनेवाली युवती कन्या की कल्पना सूर्य के पास प्रणय-मिलन की भावना से जानेवाली उषा के ऊपर कितनी सयुक्तिक तथा सरस है।

उषा के ऊपर की गई अन्य कल्पना के भीतर भी उतना ही औचित्य दृष्टिगोचर हो रहा है। वह अपने प्रकाश द्वारा संसार को उसी प्रकार संस्कृत करती है, जिस प्रकार योद्धा अपने शस्त्रों को घिसकर उनका संस्कार करता है (ऋक्० ६।६४।३)।—

अपेजते शूरो अस्तेव शत्रून् बाधते तमो अजिरा न वोल्हा ।

उषा अपने प्रकाश को उसी प्रकार फैलाती है जिस प्रकार ग्वाला चरागाह में गौवों को फैला देता है, अथवा नदी अपने जल को विस्तृत करती है (१।१२।१२)।—

पशून् चित्रा सुभगा प्रथाना सिन्धुर्न क्षोद उर्विया व्यश्वेत ।

उषा का नित्य-प्रति उदित होना उसके अमरत्व की पताका है (३।६।३)।—

उषः प्रतीची भुवनानि विश्वोर्ध्वा तिष्ठस्यमृतस्य केतुः ।

उषा का नित्य-प्रति एकाकार रूप से आना कवि की दृष्टि में चक्र के आवर्तन के समान है। जिस प्रकार चक्र सदा आवर्तित होता रहता है, उसी प्रकार उषा भी अपना आवर्तन किया करती है (३।६।३)।—

समानामर्थं चरणीयमाना चक्रमिव नव्यस्याववृत्स्व ।

इन उदाहरणों में उपमा का विधान उषा की रूपभावना को तीव्र बनाने के लिए बड़े ही उचित ढंग से प्रयुक्त किया गया है।

उषा-विषयक मन्त्रों के अनुशीलन से हम वैदिक ऋषियों की प्रकृति के प्रति उदात्त भावना को भी भली-भाँति समझ सकते हैं। प्रकृति का चित्रण दो प्रकार से होता है—

(१) अनावृत वर्णन—अर्थात् प्रकृति का स्वतः आलम्बनत्वेन वर्णन, जहाँ प्रकृति की नैसर्गिक माधुरी कवि-हृदय को आकृष्ट करती है और अपने आनन्द से कवि-मानस को सिक्त करती है।

(२) अलंकृत वर्णन—जहाँ प्रकृति तथा उसके व्यापारों का मानवीय-करण किया गया है। प्रकृति निश्चेष्ट न होकर चेतन प्राणी के समान नाना व्यापारों का सम्पादन करती है। वह कभी स्मितबदना सुन्दरी के समान दर्शकों का हृदय आकृष्ट करती है, तो कभी उग्ररूप भीषण जन्तु के समान हमारे हृदय में भय तथा क्षोभ उत्पन्न करती है।

वैदिक कवि की इस द्विविधि भावना का स्फुट निदर्शन हमें मिलता है उषा-सम्बन्धी भावनाओं में। प्राची क्षितिज पर सुवर्ण के समान अरुण छटा छिटकाने वाली उषा का साक्षात्कार करते समय कवि का हृदय इस कोमल चित्र में रम जाता है और वह उल्लासमयी भाषा में पुकार उठता है (३।६१।२)—

उषो देव्यमर्त्या विभाहि चन्द्ररथा सूनृता ईरयन्ती।

आ त्वा वहन्तु सुयमासो अश्वाः हिरण्यवर्णा पृथुपाजसो ये ॥

हे प्रकाशमयी उषा, तुम सोने के रथ पर चढ़कर अमररणील बनकर चमको। तुम्हारे उदय के समय पक्षिगण सुन्दर रसमय वाणी का उच्चारण करते हैं। सुन्दर शिक्षित पृथु बल से सम्पन्न घोड़े सुवर्ण वर्णवाली तुम्हें वहन करें।

अलंकृत वर्णन के अवसर पर उषा से सम्बद्ध रूप तथा व्यापारों पर मानवीय रूप और व्यापारों का बड़ा ही हृदयरञ्जक आरोप किया गया है। एक स्थल पर कवि उषा की रूपमाधुरी का वर्णन करते समय शोभनवस्त्रा युवती के साथ उसकी तुलना करता है (ऋक्० १।१२४।७)—

जायेव पत्य उशती सुवासा उषा हस्त्रेव निरिणीते अप्सः।

यहाँ कवि नारी के कोमल हृदय को स्पर्श कर रहा है। पति के सामने कौन सुन्दरी अपने हृदय के उल्लास तथा मन की वासना को गुप्त रख सकती है? और कौन ऐसी स्त्री होगी जो पति के सामने अपने सुन्दरतम सज्जा-सम्पन्न रूप को प्रकट करना नहीं चाहती? अपने पतिभूत सूर्य का अनुगमन करने वाली उषा के आचरण में कवि साध्वी सती के आचरण की स्फुट अभिव्यक्ति पाता है (७।७६।३)। एक स्थान पर कवि भय से शंकित होकर कह उठता है कि कहीं उषा के सुकुमार शरीर को सूर्य की



तीक्ष्ण किरणें संतप्त न कर दें, जिस प्रकार राजा चोर को या शत्रु को संतप्त करता है (५।७।९।९)

नेत त्वा स्तेनं यथा रिपुं तपाति सूरौ अर्चिषा । सुजाते अश्वसूनृते ॥

अन्यत्र रंगमंच के ऊपर अपना उल्लासमय नृत्य दिखलाने वाली नर्तकी की समता कवि प्रातःकाल प्राची क्षितिज के रंगमंच पर अपने शरीर को विशद रूप से दिखलाने वाली उपा के साथ करता हुआ अपनी कला-प्रियता का परिचय देता है (१।९।२।४)

अधि पेशांसि वपते नृतूरिवापोर्णुते वक्ष उस्त्रेव वर्जहम् ॥

महाकवि कालिदास ने अपने काव्यों में प्रकृति के द्विविध रूप की भव्य झाँकी प्रस्तुत की है। 'ऋतु-संहार' में प्रकृति अपने अनावृत रूप में पाठकों के सामने अपनी रमणीय छवि दिखलाती है, तो मेघदूत में वह अलंकारों की सजावट से चमत्कृत तथा कोमल हादिक भावभङ्गियों से स्निग्ध रमणी के रूप में आकर प्रस्तुत होती है। कालिदास का यह प्रकृति-चित्रण ऋग्वेदीय मञ्जुल धारा के ही अन्तर्गत है।

## (२) वैदिक आख्यान

संहिताओं के अध्ययन से इतिहास तथा आख्यान की सत्ता का प्रमाण हमें वैदिक युग में उपलब्ध होता है। प्राचीन ग्रन्थों में इतिहास-पुराण के एक साथ और पृथक्-पृथक् उल्लेख पाये जाते हैं। अथर्ववेद में इतिहास-पुराण का निर्देश मौखिक साहित्य के रूप में न होकर लिखित ग्रन्थों के रूप में किया गया मिलता है। छागदोग्य-उपनिषद् (७।१) में इतिहास-पुराण अध्ययन-अध्यापन का मुख्य विषय बतलाया गया है। कौटिल्य (तृतीय शती वि० पू०) ने इतिहास के अन्तर्गत इन विषयों की गणना की है—पुराण (प्राचीन आख्यान), इतिवृत्त (इतिहास), आख्यायिका (कहानियाँ), उदाहरण, धर्मशास्त्र और अर्थशास्त्र; जिनका श्रवण अपराज्ज में राजा को अपने ज्ञान-वर्धन के लिए अवश्यमेव करना चाहिये। इतिहास की यह परिवृंहित कल्पना अवान्तर काल से सम्बन्ध रखती है, प्राचीनकाल में भी इस प्रकार के साहित्य की स्थिति अवश्यमेव विद्यमान थी।

वेदों की व्याख्या-प्रणाली का अन्यतम प्रकार 'ऐतिहासिकों' का भी था, जिसका उल्लेख यास्क ने निरुक्त में अनेकशः किया है। 'वृत्र' की व्याख्या में ऐतिहासिकों का कहना था कि यह त्वाष्ट्र असुर की संज्ञा है। इस प्रकार इन व्याख्याकारों की सम्मति में वेदों में अनेक महत्त्वपूर्ण आख्यान विद्यमान हैं। ऋग्वेद में आख्यानों की संख्या कम नहीं है। इनमें से कुछ आख्यान तो वैयक्तिक देवता के विषय में हैं और कुछ आख्यान किसी सामूहिक घटना को लक्ष्य कर प्रवृत्त होते हैं। तथ्य यह है कि आख्यानों के मूल रूप की अभिव्यक्ति ऋग्वेद के मन्त्रों में मिलती है। अनन्तर युगों में ही आख्यान

परिस्थिति के परिवर्तन से अथवा नवीन युग की नवीन कल्पना के प्रभाव से परिवर्तित और परिवर्धित होकर विकसित दृष्टिगोचर होते हैं। इस प्रकार ऋग्वेद के अनेक आख्यान ब्राह्मणों में, उपनिषदों में, सूत्र-ग्रन्थों में, रामायण महाभारत में तथा विभिन्न पुराणों में अपनी घटनाओं की स्थिति के विषय में विशेष रूप से विकसित और परिवर्तित उपलब्ध होते हैं। इस विकास के ऊपर तत्तत् युग की धार्मिक और सामाजिक परिस्थितियों का प्रभाव स्पष्ट रूप से अङ्कित दृष्टिगोचर होता है। मूल के सरल आख्यान पिछले ग्रन्थों में अनेक विस्तृत घटनाओं से मण्डित होने से विषम तथा मिश्रित रूप में हमें उपलब्ध होते हैं। ऋग्वेद में इन्द्र तथा अश्विन् के विषय में भी अनेक आख्यान मिलते हैं, जिनमें इन देवों की वीरता, पराक्रम तथा उपकार की भावना को स्पष्ट अंकित किया गया है। ऋग्वेद के भीतर ३० आख्यानों का स्पष्ट निर्देश किया गया है, जिनमें से कतिपय प्रख्यात आख्यानों की महत्त्वपूर्ण सूची यह है—शुनःशेष (१।२४), अगस्त्य और लोपामुद्रा (१।१७९), गृत्समद (२।१२), वसिष्ठ और विश्वामित्र (३।५३, ७।३३ आदि), सोम का अवतरण (३।३३), अरुण और वृश-जान (५।२), अग्नि का जन्म (५।११), श्यावाश्व (५।३२), बृहस्पति का जन्म (६।७१), राजा सुदास (७।१८), नहुष (७।९५), अपाला (८।९१), नाभा-नेदिष्ठ (१०।६१, ६२), वृषाकपि (१०।८६), उर्वशी और पुरूरवा (१०।९५) सरमा और पणि (१०।१०८), देवापि और शन्तनु (१०।९८), नचिकेता (१०।१३५)। इनके अतिरिक्त दान-स्तुतियों में अनेक राजाओं के नाम उपलब्ध हैं, जिनसे दान पाकर वैदिक ऋषियों को उनकी स्तुति में मन्त्र लिखने की भव्य प्रेरणा मिली।

### प्रख्यात आख्यान<sup>१</sup>

शुनःशेष का आख्यान ऋग्वेद के अनेक सूक्तों में (१।२४, २५) बहुशः संकेतित होने में सत्य घटना के ऊपर आश्रित प्रतीत होता है। ऐतरेय-ब्राह्मण (७।३) में यह आख्यान बड़े विस्तार के साथ वर्णित है, जिसके आदि में राजा हरिश्चन्द्र का और अन्त में विश्वामित्र का सम्बन्ध जोड़कर इसे परिवर्धित किया गया है। वरुण की कृपा से ऐश्वर्यवाने हरिश्चन्द्र को पुत्र उत्पन्न होना, समर्पण के समय उनका जंगल में भाग जाना, हरिश्चन्द्र को उदररोग की प्राप्ति, रास्ते में अजीर्ण के मध्यम पुत्र शुनःशेष का क्रय करना, देवताओं की कृपा से उसका वध्य पशु होने से बच जाना, विश्वामित्र के द्वारा उसको कृतक-पुत्र बनाना आदि आख्यान की घटनायें इस नितान्त प्रख्यात हैं।

१. द्रष्टव्य बलदेव उपाध्याय—‘वैदिक कहानियाँ’। इस ग्रन्थ में वैदिक आख्यानों का विवरण बड़ी रोचक शैली में किया गया है। (प्रकाशक, चौखम्भा विश्व-भारती, काशी १९८०)



उर्वशी और पुरूरवा का आख्यान—वेदयुग की एक रोमाञ्चक प्रणयगाथा है। देवी होने पर भी उर्वशी ने राजा पुरूरवा के साथ प्रणय-पाश में बद्ध होकर पृथ्वीतल पर रहना अंगीकार किया था, परन्तु इसके लिए राजा को तीन शर्तें माननी पड़ी थीं—वह सदा धृत का ही आहार किया करेगी; उसके प्यारे दोनों मेष सदा उसकी चारपाई के पास बँधे रहेंगे, जिससे कोई उन्हें चुरा न सके; तीसरी बात सबसे विकट यह थी कि यदि वह किसी भी अवस्था में राजा को नग्न देख लेगी तो एक क्षण में वहाँ से गायत्र हो जायगी। पुरूरवा ने इन्हें स्वीकार कर लिया और दिव्य प्रेयसी के संग में आनन्द-विभोर होकर अपना जीवन बिताने लगा, परन्तु गन्धर्वों को उर्वशी की अनुपस्थिति में स्वर्ग नीरस तथा निर्जीव प्रतीत होने लगा; फलतः उन्होंने उन शर्तों को तोड़ डालने के लिए एक छल की रचना की। रात के समय उन्होंने उर्वशी के पास से एक मेष को चुरा लिया। मेष की करुणाजनक बोली सुनते ही उर्वशी ने चोर को पकड़ने के लिए राजा को ललकारा, जो तुरन्त ही आकाश में मेष की रक्षा के लिए दौड़ पड़ा। उसी समय गन्धर्वों ने विजली को आकाश में चमका दिया। राजा का नग्न शरीर उर्वशी के सामने स्पष्टतः प्रकट हो गया। वह राजा को छोड़कर बाहर निकल पड़ी। राजा उसके विरह में विषण्ण होकर पागल की तरह भूमण्डल में घूमने लगा। अन्ततोगत्वा कुरुक्षेत्र के एक जलाशय में उसने हंसिनियों को पानी पर तैरते हुए देखा और उनमें हंसी का रूप धारण करने वाली अपनी प्रेयसी को पहचाना। उसे लौट आने की विनम्र प्रार्थना की, परन्तु उर्वशी किसी प्रकार भी राजा के पास लौट आने के लिए तैयार नहीं हुई। राजा की दयनीय दशा देखकर गन्धर्वों के हृदय में सहानुभूति उत्पन्न हुई और उन्होंने उसे अग्निविद्या का उपदेश दिया जिसके अनुष्ठान से उसे उर्वशी का अविच्छिन्न समागम प्राप्त हुआ।

ऋग्वेद के प्रख्यात सूक्त (१०।९५) में दोनों व्यक्तियों का कथनोपकथन मात्र है, परन्तु शतपथ-ब्राह्मण ने (१।१।५।१) इस कथानक को रोचक विस्तार के साथ निबद्ध किया है, तथा इस प्रणय कथा के अंकन में साहित्यिक सौन्दर्य का भी परिचय दिया है। विष्णुपुराण (४।६), मत्स्यपुराण (अध्याय २४) तथा भागवत (१।१४) में इसी कथा का रोचक विवरण हम पाते हैं। कालिदास ने 'विक्रमोर्वशीय' त्रोटक में इस कथानक को नितान्त मञ्जुल नाटकीय रूप प्रदान किया। इस आख्यान के विकास में एक विशेष तथ्य की सत्ता मिलती है। पुराणों ने तथा कालिदास ने मत्स्यपुराण का आधार लेकर इसे प्रणयगाथा के रूप में ही अंकित किया, परन्तु वैदिक आख्यान में पुरूरवा पागल प्रेमी न होकर यज्ञ का प्रचारक नरपति है। वह पहिला व्यक्ति है जिसने धीत अग्नि (आहवनीय, गार्हपत्य और दक्षिणाग्नि नामक त्रेता अग्नि) की स्थापना का रहस्य जानकर यज्ञ-संस्था का प्रथम विस्तार किया। पुरूरवा के इस परोपकारी रूप की अभिव्यक्ति वैदिक आख्यान का वैशिष्ट्य है।

च्यवान भागवत तथा सुकन्या मानवी का आख्यान भारतीय नारीचरित्र का एक नितान्त उज्ज्वल दृष्टान्त उपस्थित करता है। यह कथा ऋग्वेद के अश्विन से सम्बद्ध अनेक सूक्तों में संकेतित है (१।१।१६, १।१७ आदि)। यही कथा ताण्ड्यब्राह्मण (१।४।६।११) में, निरुक्त (४।१९) में, शतपथ (काण्ड ४) में, तथा भागवत (स्कन्ध ९, अध्याय ३) में भी विस्तार से दी गई है। च्यवान का वैदिक नाम 'च्यवान' है। सुकन्या की वैदिक कहानी उसकी पौराणिक कहानी की अपेक्षा कहीं अधिक उदात्त और आदर्शमयी है। पुराण में सुकन्या ऋषि की चमकती हुई आँखों को छेदकर स्वयं अपराध करती है और इसके लिए उसे दण्ड मिलना स्वाभाविक ही है, परन्तु वेद में उसका त्याग उच्चकोटि का है; सैनिक बालकों के द्वारा किये गये इस अपराध के निवारण के लिए सुकन्या वृद्ध च्यवान ऋषि को आत्मसमर्पण करती है। उसके दिव्य प्रेम से प्रभावित होकर अश्विनों ने च्यवान को वार्धक्य से मुक्त कर दिया और उन्हें नूतन यौवन प्रदान किया।

तुलनात्मक अध्ययन से प्रतीत होता है कि अनेक आख्यान कालान्तर में परिवर्तित या विभिन्न सामाजिक तथा धार्मिक परिस्थितियों के कारण अपने विशुद्ध रूप से नितान्त विकृत रूप धारण कर लेते हैं। विकास की प्रक्रिया में अनेक अवान्तर घटनाएँ भी उस आख्यान के साथ संश्लिष्ट होकर उसे एक नया रूप प्रदान करती हैं, जो मूल आख्यान से नितान्त विरुद्ध सिद्ध होता है। शुनःशेष तथा वसिष्ठ-विश्वामित्र के कथानकों का अनुशीलन इस विचित्र सिद्धान्त के प्रदर्शन में दृष्टान्त प्रस्तुत करता है। 'शुनःशेष' का आख्यान ऋग्वेद के प्रथम मण्डल (सूक्त २४, २५) में स्पष्टतः संकेतित है, जिसका विस्तार ऐतरेय (सप्तम पंचिका) में उपलब्ध होता है। यहाँ शुनःशेष का आख्यान आरम्भ में राजा हरिश्चन्द्र के पुत्र रोहिताश्व के साथ तथा कथान्त में ऋषि विश्वामित्र के साथ सम्बद्ध होकर एक भव्य नवीन रूप धारण कर लेता है। उसके अन्य दो भाइयों, उसके पिता के दारिद्र्य, उसके बेचने आदि कीं समस्त घटनाएँ कथानक में रोचकता लाने के लिए पीछे से गढ़ी गई प्रतीत होती हैं! 'शुनःशेष' का अर्थ भी कुत्ते से कोई सम्बन्ध नहीं रखता, 'शुनः' का अर्थ है सुख, कल्याण तथा 'शेष' का अर्थ है स्तम्भ, खम्भा। अतः 'शुनःशेष' का अर्थ ही है 'सौख्य का स्तम्भ' और इस प्रकार यह कथानक वरुण के पाश से मुक्ति का सन्देश देता हुआ कल्याण के मार्ग को प्रशस्त बनाता है।

वसिष्ठ-विश्वामित्र का आख्यान ऋग्वेद में स्वतः संकेतित है। ये दोनों ऋषि सम्भवतः भिन्न-भिन्न समय में राजा मुदास के पुरोहित थे। ये उस युग के ऋषि हैं जो चातुर्वर्ण्य के क्षेत्र से बाहर माना जा सकता है। दोनों में परम सौहार्द तथा मैत्री की भावना का साम्राज्य विराजता है। दोनों तपस्या से पूत, तेज के पुञ्ज तथा अलौकिक शक्तिशाली महापुरुष हैं, परन्तु अवान्तर ग्रन्थों में—रामायण, पुराण, बहद्-



देवता आदि में—दोनों के बीच एक महान् संघर्ष, वैमनस्य तथा विरोध की कल्पना का उदय मिलता है। विश्वामित्र क्षत्रिय से ब्राह्मणत्व पाने के लिए लालायित, वसिष्ठ के द्वारा अनङ्गीकृत होने पर उनके पुत्रों के विनाशक के रूप में चित्रित किये गये हैं। इसी कल्पना के आधार पर आलोचकों ने ब्राह्मणों और क्षत्रियों के बीच घोर विद्रोह को एक अमंगलमय दुर्ग खड़ा कर दिया है, जो वास्तव में निराधार, उपेक्षणीय तथा नितान्त भ्रान्त है। वैदिक आख्यान के स्वरूप से अपरिचित व्यक्ति ही इन पावनचरित्र ऋषियों के अवान्तरकालीन वर्णनों से इस भ्रान्त निर्णय पर पहुँचता है कि प्राचीन भारत में ब्राह्मणों और क्षत्रियों के बीच महान् विरोध तथा संघर्ष था। यह वास्तव में निराधार कल्पना है। वैदिक आख्यानों का विकास अवान्तर युग में किस प्रकार सम्पन्न हुआ; यह अध्ययन का एक गम्भीर विषय है। कतिपय आख्यानों के विकास का इतिहास बड़े रोचक ढंग से कई विद्वानों ने वर्णन किया है।<sup>१</sup>

### वैदिक आख्यान का तात्पर्य

आख्यानों का तात्पर्य क्या है? इस प्रश्न के उत्तर में विद्वानों की पर्याप्त विमति है। अमेरिकन विद्वान् डा० ब्लूमफील्ड ने इस विषय की चर्चा करते हुए उन विद्वानों के मत का खण्डन किया है जिन्होंने इन आख्यानों की रहस्यवादी व्याख्या प्रस्तुत की है। उदाहरणार्थ ये रहस्यवादी वैदिक पुरुरवा के आख्यान के भीतर एक गम्भीर रहस्य का दर्शन करते हैं। उनकी दृष्टि में पुरुरवा सूर्य और उर्वशी उषा है। उषा और सूर्य का परस्पर संयोग क्षणिक ही होता है। उनके वियोग का काल बड़ा ही दीर्घ होता है। वियुक्त सूर्य उषा की खोज में दिन भर उसके पीछे घूमा करता है, तब कहीं जाकर फिर दूसरे दिन प्रातःकाल दोनों का समागम होता है। प्राचीन भारत के वैदिक विद्वानों की व्याख्या का यही रूप था। अतः इन आख्यानों की उनके मानवीय मूल्य से वञ्चित रखना कथमपि न्याय और उपयुक्त नहीं प्रतीत होता।

इन आख्यानों के अनुशीलन के विषय में दो तथ्यों पर ध्यान देना आवश्यक है :—(क) ऋग्वेदीय आख्यान ऐसे विचारों को अग्रसर करते हैं और ऐसे व्यापारों का वर्णन करते हैं जो मानव सनाज के कल्याण-साधन के नितान्त समीप हैं। इनका अध्ययन मानव-मूल्य के दृष्टिकोण से ही करना चाहिये। ऋग्वेदीय ऋषि मानव की कल्याणसिद्धि के लिए उपादेय तत्त्वों का समावेश इन आख्यानों के भीतर करता है। (ख) उसी युग के वातावरण को ध्यान में रखकर इनका मूल्य और तात्पर्य निर्धारण करना चाहिये; जिस युग में इस आख्यानों का आविर्भाव हुआ था। अर्वाचीन तथा नवीन दृष्टिकोण से इनका मूल्य-निर्धारण करना इतिहास के प्रति घोर अन्याय होगा। इन तथ्यों की आधारशिला पर ही आख्यानों की व्याख्या समुचित और वैज्ञानिक होगी।

१. हरियप्पा—ऋग्वेदिक लीजेण्ड्स थ्रू दी एजेज—पूना, १९५३।

आख्यानो की शिक्षा मानवसमाज के सामूहिक कल्याण तथा विश्वमंगल की अभिवृद्धि के निमित्त है। भारतीय संस्कृति के अनुसार मानव और देव दोनों परस्पर सम्बद्ध हैं। मनुष्य यज्ञों में देवों के लिए आहुति देता है, जो प्रसन्न होकर अभिलाषा पूर्ण करते हैं और अपने प्रसादों की वृष्टि उसके ऊपर निरन्तर करते हैं। इंद्र तथा अश्विन् विषयक आख्यान इसके विशद दृष्टान्त हैं। यजमान के द्वारा दिये गये सोमरस का पान कर इन्द्र नितान्त प्रसन्न होते हैं और उसकी कामना को सफल बनाते हैं। अवर्षण के दैत्य (वृत्र) को अपने वज्र से छिन्न-भिन्न करके सब नदियों को प्रवाहित करते हैं। वृष्टि से मानव आप्यायित होते हैं, संसार में शान्ति विराजने लगती है। कालिदास ने इस वैदिक तथ्य को थोड़े शब्दों में रघुवंश (सर्ग ४।१६) में बड़ी सुन्दरता से अभिव्यक्त किया है।

प्रत्येक आख्यान के अन्तस्तल में मानवों के शिक्षणार्थ तथ्य अन्तर्निहित हैं। अपाला आत्रेयी (ऋग् ८।११) का आख्यान नारीचरित्र की उदात्तता तथा तेजस्विता का विशद प्रतिपादक है। राजा व्यरुण त्रैवृष्ण और वृषजान का आख्यान (ऋग् ५।२; ताण्ड्यब्रा० १३।६।१२; ऋग्विधान १२।५२; बृहद्देवता ५।१४-२३) वैदिककालीन पुरोहित की महत्ता और गरिमा का स्पष्ट संकेत करता है। सोमरि काण्व का आख्यान (ऋग् ८।१९, ८।८१; निरुक्ति ४।१५; भागवत ९।६) संगति के महत्त्व का प्रतिपादन करता है। उषस्ति चाक्रायण (छान्दोग्य, प्रथम प्रपाठक, खण्ड १०-११) का आख्यान अन्न के सामूहिक प्रभाव तथा गौरव की कमनीय कथा है। शुनःशेष के आख्यान में देवता की अनुकम्पा का उज्ज्वल संकेत है। देवों की कृपा से शुनःशेष अपने प्राणों की रक्षा करने में समर्थ होता है। वसिष्ठ तथा विश्वामित्र के आख्यान की भलीभाँति विश्लेषण न करने से इन ऋषियों के विषय में अनेक अनर्गल और निराधार कल्पना का जन्म होता है। वसिष्ठ तपस्या की मूर्ति हैं तथा विश्वामित्र पुरुषकार की। दोनों परस्पर में गाढ़ मित्र हैं तथा वैदिक नृपति के समानरूप से यागों का सम्पादन करते हैं। उनका वैरभाव और संघर्ष क्षणिक है, परन्तु पिछले युग में उनके संघर्ष को बढ़ाकर दिखाने का प्रयास है। श्यावाश्व आत्रेय की कथा (ऋग् ५।६१) ऋषि के गौरव को, प्रेम की महिमा को तथा कवि की साधना को बड़ी सुन्दर रीति से अभिव्यक्त करती है। ऋग्वेदीय युग की यह प्रख्यात प्रणय कहानी है, जिसमें प्रेम की सिद्धि के लिए श्यावाश्व तपस्या के बल पर मन्त्रद्रष्टा ऋषि बन जाते हैं। दध्यङ् आथर्णव का आख्यान (ऋग् १।११६।१२; शतपथ १४।४।५।१३; बृहदारण्यक २।५, भागवतपुराण ६।१०) राष्ट्र के मंगल के जीवनदान की शिक्षा देकर हमें क्षुद्र स्वार्थ से ऊपर उठने का और राष्ट्र के कल्याण करने का गौरवमय उपदेश देता है। पुराण में इन्हीं का नाम ऋषि दधीच है, जिन्होंने वृत्र को मारने के लिए इन्द्र को



अपनी हड्डियाँ वज्र बनाने के लिए देकर आर्यसम्यता की रक्षा की। अनधिकारी को रहस्य-विद्या के उपदेश का विषम परिणाम इस वैदिक आख्यान में दिखलाया गया है। इन सब आख्यानों का यही महनीय उपदेश है—ईश्वर में अटूट श्रद्धा तथा मानव से घनिष्ठ प्रेम। विश्व के कल्याण का यही मंगलमय मार्ग है।

कतिपय ऋषियों की चारित्रिक त्रुटियों का तथा अनैतिक आचरण का भी वर्णन वैदिक तथा तदनुसारी महाभारतीय और पौराणिक आख्यानों में उपलब्ध होता है; इनसे हमें उपदेश ग्रहण करना चाहिए। ये कथानक अनैतिकता के गर्त में गिरने से बचाने के लिए ही निर्दिष्ट हैं। तपस्या से पवित्र जीवन में भी जब प्रलोभन के अवसर उपस्थित होने पर चारित्रिक पतन की सम्भावना हो सकती है, तब साधारण मानवों की कथा ही क्या? कामिनी-काञ्चन का प्रलोभन उनके कच्चे हृदय को खींचने में कैसे नहीं समर्थ होगा? फलतः इनसे हमें सदा जागरूक रहना चाहिए। इस विषय में महाभारत का यह कथन ध्यान देने योग्य है (१२।२९।१।१७)—

कृतानि यानि कर्माणि दैवतैर्मुनिभिस्तथा ।

न चरेत् तानि धर्मात्मा श्रुत्वा चापि न कुत्सयेत् ॥

अलमन्यैरुपालब्धैः कीर्तितैश्च व्यतिक्रमैः ।

पेशलं चानुरूपं च कर्तव्यं हितमात्मनः ॥

धर्मात्मा व्यक्ति का कर्तव्य होना चाहिए कि वह देवता और मुनियों के द्वारा किये गये लोकविरुद्ध कर्मों को न करे और सुनकर भी उनकी निन्दा न करे। दूसरों को उलाहना देने से लाभ क्या? उनके चरित में देखे गये अतिक्रमों के कीर्तन से फल ही क्या होगा? जो हित हमारे लिए शोभन तथा अनुरूप हो उसे ही करना चाहिए। महाभारत के इन सारगर्भित वचनों को सदा ध्यान में रखकर हमें अपना हित-चिन्तन करना चाहिए, दूसरों की निन्दा से लाभ ही क्या? वैदिक आख्यानों की ओर यही हमारा दृष्टिकोण होना चाहिये।

### (३) वेदों में ऋषि-आख्यान

मन्त्रद्रष्टा ऋषियों का आख्यान भी वैदिक साहित्य में बहुशः उपलब्ध होता है। इन आर्य आख्यानों के अध्ययन से वैदिक ऋषियों की जीवनचर्या, अध्यात्मिक उन्नति तथा साहित्य सृष्टि के विषय में अमूल्य उपलब्धि हमें प्राप्त होती है। इस विषय की दिशा प्रदर्शित करने के लिए ऋषि भारद्वाज का चरित तथा ग्रन्थनिर्माण का संक्षिप्त वर्णन यहाँ प्रस्तुत किया जा रहा है।

### वैदिक ऋषि भरद्वाज

वैदिक ऋषियों की उदात्त मण्डली में भरद्वाज का नाम अतिशय महत्त्व रखता है । कारण यह है कि ऋग्वेद का षष्ठ मण्डल महर्षि भरद्वाज तथा उनके वंशजन्मा ऋषियों के द्वारा दृष्ट तथा अनुभूत मंत्रों का श्लाघनीय संग्रह है । इस मण्डल में ७५ सूत्र हैं जिनकी ऋचाओं की संख्या ७६५ है । इनमें से कुछ ऋचाएँ तो स्वयं भरद्वाज द्वारा दृष्ट हैं, तो अन्य भरद्वाजवंशीय ऋषियों जैसे गर्ग, पायु, ऋजिश्वा आदि के द्वारा । बृहद्देवता (५।१०२) तथा सर्वानुक्रमणी में भरद्वाज को अंगिरस् का पोत्र तथा बृहस्पति का पुत्र बतलाया गया है<sup>१</sup> अतएव इनका समग्र अभिधान आंगिरस बार्हस्पत्य भरद्वाज है । ऋग्वेद इन्हें 'आंगिरस' होने का बहुशः उल्लेख करता है । (६।१।१३—

धन्या चिद्धि त्वे धिषणा वष्टि प्र देवान् जन्म गृणते यजध्यै ।

वेपिष्ठो अंगिरसां यद्ध विप्रो मधु छन्दो भनति रेभ इष्टौ ॥

यह मन्त्र उन्हें आंगिरस् ऋषियों की मण्डली में मेधावी स्तुतियों का प्रेरक, स्तवन करने वाला तथा मधुमत् छन्दों का वक्ता बतलाया है । ये उच्यपत्नी ममता के गर्म से बृहस्पति के वीर्य से प्रसूत बतलाये जाते हैं । सुनते हैं कि जन्म के समय में ही ये माता-पिता द्वारा परित्यक्त किये गये थे । तब इनका भरण-पोषण मरुत् नामक देवों के द्वारा सम्पन्न किया गया था । 'भरद्वाज' नामकरण का तात्पर्य इसी घटना से लगाया जाता है । उत्पन्न पुत्र के पोषण तथा संरक्षण के विषय को लेकर बृहस्पति तथा ममता में विवाद उठ खड़ा हुआ । प्रत्येक अपने ऊपर रक्षण का भार न लेकर उसे दूसरे के ऊपर टालने का प्रयास करता रहा ।<sup>२</sup> इसीलिए इनका नाम 'भरद्वाज' पड़ा—

मूढे भर द्वाजमिमं भर द्वाजं बृहस्पते ।

यातो यदुक्त्वा पितरौ भरद्वाजस्ततस्त्वयम् ॥

श्लोक का तात्पर्य—'द्वाज' का अर्थ दो से उत्पन्न सन्तान । बालक माता-पिता से उत्पन्न होने से 'द्वाज' कहलाया । दोनों परस्पर एक दूसरे को रक्षाभार देकर चले गये । इसी हेतु वह 'भरद्वाज' कहलाया ।

काशी के राजवंश के साथ भरद्वाज का विशेष सम्बन्ध प्रकट करने वाले ऐतिहासिक तथ्य उपलब्ध होते हैं । काशी के संस्थापक राजा दिवोदास ने भरद्वाज को अपना कुल-

१. तुलना कीजिए, ऋग्वेद ६।२।१०; ६।१।१३।

२. यह कथा बृहद्देवता ५।१०२, १०३, भागवत ९।२० तथा विष्णुपुराण ४।१९ में आई है ।

३. यह श्लोक अनुशासन पर्व १४२।३१, विष्णु पुराण ४।१९।१८ तथा भागवत ९।२०।३८ में इसी रूप में उपलब्ध होता है ।



पुरोहित बनाया और इन्होंने भी आपत्ति आने पर इस राजवंश का खूब ही संरक्षण किया। पञ्चविंश ब्राह्मण (१५।३।७) तथा अनुशासन पर्व (३०।३०) दोनों इस विषय में एक मत हैं कि जब हैहय राजा वीतहव्य ने काशी पर आक्रमण कर काशी नरेश हर्यश्व को परास्त किया, तब उन्होंने भरद्वाज के ही आश्रम में शरण ली। ऋषि ने उन्हें पुत्रेष्टि यज्ञ कराया जिससे प्रतर्दन का जन्म हुआ। यही प्रतर्दन भरद्वाज को सहायता से वीतहव्यों के परास्त करने में समर्थ हुआ तथा काशी के राज्य को शत्रुओं से मुक्त कर वहाँ का शासक बना।<sup>१</sup> फलतः महर्षि भरद्वाज एक सामान्य तपस्वी न होकर राजनीति तथा युद्धनीति की व्यावहारिक क्रियाओं से मण्डित एक समर्थ कुशल राजपुरोहित भी थे। ऐतरेयब्राह्मण में इनके व्यक्तित्व का संकेत उपलब्ध होता है जब वह बतलाता है कि इनका शरीर लम्बा था, रंग गेहुआँ था, आयु अत्यन्त दीर्घ थी तथा तपस्या के कारण इनका क्षीण देह नितान्त उद्दीप्त होता था।

तैत्तिरीय ब्राह्मण (३।१०।११।३) इनकी तत्त्वजिज्ञासा के विषय में एक बड़ी रोचक तथा महत्त्वपूर्ण आख्यायिका का उल्लेख करता है। समस्त वेदों के यथावत् अनुशीलन, आलोडन तथा परिज्ञान के लिए इन्होंने दृढ़ संकल्प किया तथा इस संकल्प की पूर्ति के लिये इन्होंने इन्द्र की दीर्घ उपासना की। इन्द्र ने प्रसन्न होकर पूरे एक सौ वर्ष की आयु इन्हें प्रदान की। भरद्वाज ने वेदों का विधिवत् अनुशीलन और मनन किया। परन्तु एक जन्म में वे उनके अन्त तक नहीं पहुँच सके। उन्होंने पुनः कठोर तपस्या की, तब इन्द्र ने इन्हें सौ-सौ वर्ष के दो जन्म और दिये परन्तु भरद्वाज की वेदार्थ की चिन्तना पूरी नहीं हुई। जब उन्होंने वेदार्थ की अतृप्त जिज्ञासा के लिए सौ वर्षों का चौथा जन्म माँगा, तब इन्द्र ने इनके सामने विशालकाय तीन पर्वतों को प्रकट किया। अपनी मुट्ठी में धूल भर कर इन्द्र कहने लगे—देखो भरद्वाज, तुमने तीन जन्मों में तीन सौ वर्षों की सुदीर्घ आयु पाकर भी जो ज्ञान अर्जित किया है, वह मेरी मुट्ठी के धूल के बराबर भी नहीं है। वेदार्थ का ज्ञान इन विशालकाय पर्वतों के समान उत्तुंग तथा अलङ्घ्य है। दैवी अनुकम्पा के बिना मानव के प्रयत्नों से वह कथमपि साध्य नहीं है—अनन्ता वै वेदाः। वेद अनन्त हैं। ज्ञान की कोई सीमा नहीं है—अन्त नहीं। इन्द्र के द्वारा उपदिष्ट 'सावित्र अग्नि-चयन' यज्ञ के अनुष्ठान से भरद्वाज ने वेद का समग्र परायण, वेदार्थ का पूर्णज्ञान तथा तज्जन्य मोक्ष की प्राप्ति की। यह वैदिक आख्यान भरद्वाज की दृढ़ निष्ठा, अतृप्त ज्ञान-पिपासा का जितना परिचायक है, उतना ही यह वेद की अनन्तता का तथा ज्ञान-विज्ञान की निःसीमता का द्योतक है। अनन्ता वै वेदाः—भरद्वाज की गम्भीर अनुभूति का विशद आविष्कारक तथ्यकथन है।

१. काठक संहिता का कथन है कि भरद्वाज ने प्रतर्दन को राज्य दिया। अतः ब्राह्मण तथा महाभारत के साक्ष्य पर यह सत्य घटना प्रतीत होती है।

गुरु के अध्ययन किये बिना तपस्या के बल पर ही वेद-ज्ञान के विषय में एक महनीय आख्यायिका महाभारत के वनपर्व (अ० १३५-१३८) में दी गई है जो यवक्रीतोपाख्यान के नाम से प्रख्यात है। भरद्वाज के पुत्र यवक्रीत ने केवल तपस्या के ही बल पर ज्ञान की प्राप्ति के लिए घोर तपस्या कर इन्द्र को प्रसन्न किया। परन्तु इन्द्र ने 'गुरुमुख से ही वेद की उपलब्धि शक्य है, तपस्या के बल से नहीं,' इस तथ्य का उपदेश कर उन्हें उस मार्ग से विरत किया। यवक्रीत को उनके पिता के मित्र रैम्यमुनि के चारित्रिक त्रुटि के कारण राक्षस द्वारा मार डालना तथा रैम्य के ही पुत्र अर्वाविसु द्वारा पुनरुज्जीवन इस कथा के अंग हैं।<sup>१</sup> परन्तु इसका अन्तिम लक्ष्य इस तथ्य का प्रतिपादन है कि जिस प्रकार मुठ्ठी-मुट्ठी भर बालू डालकर गंगा के ऊपर पुल बाँधना असम्भव है, उसी प्रकार केवल तपस्या द्वारा वेदार्थ की प्राप्ति नितांत असम्भव है। फलतः पिता भरद्वाज तथा पुत्र यवक्रीत दोनों का जीवन-दर्शन यही बतलाता है कि वेद अनन्त हैं और इनकी उपलब्धि गुरुमुख से अध्ययन द्वारा ही साध्य है, अन्यथा नहीं।

ये आत्मविद्या के जैसे विख्यात पण्डित थे, वैसे रणविद्या के प्रकाण्ड विद्वान् थे। इस अपूर्व सामञ्जस्य का संकेत ऋग्वेद से आरम्भ कर महाभारत तक विशद रूप से मिलता है। ऋग्वेद के षष्ठ मण्डल का अन्तिम सूक्त वेद के इने-गिने सामरिक सूत्रों में अन्यतम है। इस सूक्त के मन्त्रों द्वारा युद्ध के लिए उद्यत राजा को नाना सामरिक आयुध विधिपूर्वक धारण कराये जाते थे—जिससे वह अपने शत्रुओं को पराजित करने में सर्वथा समर्थ होता था। नमूने के तौर पर एक दो मन्त्र यहाँ दिये जाते हैं। रथ पर आरूढ़ राजा को सारथि के द्वारा घोड़ों के दौड़ने का कितना सुन्दर वर्णन है इस मन्त्र में—

रथे तिष्ठन् नयति वाजिनः पुरो यत्र यत्र कामयते सुसारथिः ।

अभी शूनां महिमानं पनायत मनः पश्चादनु यच्छन्ति रश्मयः ॥

घनुष की स्तुतिपरक ऋचा यह है—

धन्वना गा धन्वनाऽजि जयेम धन्वना तीव्राः समदो जयेम ।

धनुः शत्रोरप कामं कृणोति धन्वना सर्वा विदिशो जयेम ॥

राजा के प्रकोष्ठ को घनुष की प्रत्यंचा से उत्पन्न आघात से बचाने के लिए जो वस्तु बाँधी जाती थी उसका नाम 'हस्तघ्न' था। उसकी स्तुति में कर्मकाण्ड में बहुशः चर्चित ऋचा इस प्रकार है (ऋ० ६।७५।१४)—

अहिरिव भोगैः पर्येति बाहुं ज्याया हेति परिबाधमानः ।

हस्तघ्नो विश्वा व्युनानि विद्वान् पुमान् पुमांसं परिपातु विश्वतः ॥

१. इस कथा के लिये द्रष्टव्य, महाभाष्य, ४।२।६० सूत्र ।



महाभारत काल में कौरवों और पाण्डवों को धनुर्वेद की शिक्षा देने वाले गुरु द्रोणाचार्य गंगाद्वार (हरिद्वार) निवासी महर्षि भरद्वाज के ही पुत्र थे और उनसे इस वेद के गूढ़तम रहस्यों को सीखा था। ये भारद्वाज वैदिक ऋषि भरद्वाज की ही वंशपरम्परा में समुद्भूत तपस्वी थे।<sup>१</sup> महाभारत-युद्ध की प्रेरकशक्ति के अधिष्ठाता द्रोणाचार्य का इस वंश से सम्बन्ध इस तथ्य का द्योतक है कि भरद्वाज ऋषि का वंश धनुर्विद्या में भी अत्यन्त प्राचीन काल से नितान्त निपुण था। महर्षि भरद्वाज ने अग्निवेश को आग्नेयास्त्र की शिक्षा दी थी।<sup>२</sup> फलतः भरद्वाज ऋषिवंश की अध्यात्म तथा रणविद्या की यह निपुणता इस वंश के माहात्म्य को सद्यः घोषित करती है।

भरद्वाज के भौतिक जीवन की ये ही वेदशास्त्रोक्त प्रख्यात घटनायें हैं, परन्तु ऋषियों की आध्यात्मिक कल्पना के अनुसार भरद्वाज मन के प्रतिनिधि हैं। शतपथ ब्राह्मण की आध्यात्मिक व्याख्या के अनुसार मन ही भरद्वाज ऋषि हैं। वाज अन्न का द्योतक है। फलतः जो मन को धारण करता है अर्थात् मनोयोग पूर्वक कार्य सम्पन्न करता है, वही अन्न के भरण की क्षमता रखता है—

मनो वै भरद्वाज ऋषिरन्नं वाजो यो वै मनो बिभर्ति ।  
सोऽन्नं वार्जं भरति । तस्मान्मनो भरद्वाज ऋषिः ॥

### साहित्य के स्रष्टा भरद्वाज

भरद्वाज के नाम से अनेक शास्त्रों के ग्रन्थ निर्मित माने जाते हैं। निर्माण का श्रेय एक भरद्वाज को दिया जाय अथवा तद्वंशक अनेक ऋषियों को ? इस प्रश्न का यथार्थ उत्तर नहीं दिया जा सकता। बहुत सम्भव है कि भरद्वाज के नाम से उपलब्ध साहित्य तद्वंशजों के प्रयास का परिणाम हो। भरद्वाज का सम्बन्ध कृष्ण यजुर्वेद से निश्चित रूपेण सिद्ध है। इनके नाम से श्रौत; गृह्य तथा धर्मसूत्र अर्थात् समग्र कल्पसूत्र उपलब्ध होता है जिनमें से प्रथम दो ग्रन्थ तो मुद्रित भी हो चुके हैं और तृतीय ग्रन्थ अर्थात् भारद्वाज धर्मसूत्र के उद्धरण स्मृतिग्रन्थों की टीकाओं में यत्र तत्र उपलब्ध होते हैं जिससे इस ग्रन्थ की सत्ता में सन्देह के लिए अवकाश नहीं है। फलतः कल्पसूत्रकार के रूप में भरद्वाज का नाम वैदिक ग्रन्थकारों की श्रेणी में सर्वथा उल्लेखनीय रहेगा।

### अर्थशास्त्रकार भरद्वाज

भरद्वाज राजशास्त्रकारों में अन्यतम थे। इसका उल्लेख महाभारत के शान्तिपर्व में (६७।११) मिलता है। इन्होंने अर्थशास्त्र अर्थात् राजनीति के विषयों में भी कोई ग्रन्थ अवश्य लिखा होगा, क्योंकि कौटिल्य ने अर्थशास्त्र में इनके मत का उल्लेख सात

१. द्रष्टव्य, महाभारत, आदिपर्व, अध्याय १२१।

२. वही, आदि पर्व १२१।३९।

बार किया है और बड़ी श्रद्धा के साथ किया है। इनके राजनीति विषयक मत संक्षेप में इस प्रकार हैं—

(१) राजा अपने सहपाठियों को अमात्य पद पर नियुक्त करे, क्योंकि राजा उनके हृदय की पवित्रता और उनकी कार्यक्षमता से भलीभांति परिचित होता है। फलतः वे विश्वासपात्र होते हैं।<sup>१</sup>

(२) मन्त्रभेद राजा और सलाहकार दोनों के लिए योगक्षेम का नाशक है। अतः मन्त्र को प्रकट होने से बचाने के वास्ते राजा को एकान्त में अकेले मन्त्रणा करनी चाहिए।<sup>२</sup>

(३) राजपुत्र रक्षण (अर्थशास्त्र १।१२।१६) के विषय में इनका मत है कि यदि राजपुत्रों में पितृभक्ति की भावना नहीं दोख पड़े, तो उनका चुपचाप बध कर डालना ही श्रेयस्कर है।<sup>३</sup>

(४) राजा की आसन्नमृत्यु जानकर अमात्य का कर्तव्य होता है कि राजकुमार, राजपुरुष तथा मुख्य व्यक्तियों में झगड़ा लगाकर प्रकृति को क्रुद्ध कर उन्हें एकान्त में मरवा डाले और राज्य स्वयं ग्रहण कर ले।<sup>४</sup>

(५) यदि स्वामी और अमात्य दोनों पर एक साथ व्यसन आ पड़े तो अमात्य का व्यसन ही अधिक भयावह होता है, क्योंकि वही मन्त्रणा का पूरा उत्तरदायी होता है। अमात्य राजा के प्राणसमान होता है (प्राणान्तिकवरत्वाद् राज्ञः)<sup>५</sup>

(६) पुरुष-व्यसन के विषय में उनका यह मत है कि वे कोप तथा काम दोनों को दोष कोटि में नहीं रखते। कोप से बैर का निर्यातन (बबला) चुकाया जाता है। काम भी सिद्धि के लिये लाभदायक होता है।<sup>६</sup>

(७) बलवान् शत्रु के द्वारा आक्रांत होने पर दुर्बल को वैंतसीवृत्ति का अबलम्बन श्रेयस्कर होता है—इंद्रस्य हि स प्रणमति यो बलीयसो नमति।<sup>७</sup>

निष्कर्ष यह है कि मुख्यतया भरद्वाज राजा की अपेक्षा अमात्य को ही विशेष महत्त्व देते हैं। अमात्य के गुणी तथा स्वामिभक्त होने पर राज्य की समृद्धि अवश्यमेव होती है, भरद्वाज का राजनीतिविषयक मत यही है। इन निर्देशों से अतिरिक्त कणिष्क भारद्वाज के मत का उल्लेख अर्थशास्त्र (पृ० ५२४) में है। ये आचार्य भरद्वाज के कोई वंशज व्यक्ति प्रतीत होते हैं।

१. अर्थशास्त्र चौखम्भा ग्रन्थमाला में प्रकाशित (भाषानुवाद सहित संस्करण), पृ० २५।

२. वही, पृ० ५३।

३. अर्थशास्त्र (चौखम्भा भाषानुवाद सहित संस्करण), पृ० ६४।

४. वही, पृ० ५२९। ५. वही, पृ० ६८०। ६. अर्थशास्त्र, पृ० ६९३। ७. वही, पृ० ८३३।



इन ग्रन्थों के अतिरिक्त पाञ्चरात्रों की भारद्वाज-संहिता का उल्लेख अनेक वैष्णव ग्रन्थों में मिलता है। डाक्टर श्रेदर की गणना के अनुसार भरद्वाज का नाम कपिञ्जल संहिता, पद्मतन्त्र तथा विष्णुतन्त्र में प्राचीन संहिताकार के रूप में दिया गया है। फलतः इसकी सत्ता सर्वथा माननीय है।<sup>१</sup> 'वास्तुतत्त्व' के रचयिता के रूप में भरद्वाज स्मृत है (ओफेक्ट का बृहत् ग्रन्थ सूचीपत्र)। महर्षि भरद्वाज रचित 'यन्त्र सर्वस्व' नामक ग्रन्थ का उल्लेख मिलता है<sup>२</sup> जिसका एक महत्त्वपूर्ण भाग 'वैमानिक अधि-प्रकरण' है जो बड़ोदा लाइब्रेरी में उपलब्ध बोधानन्द दी संस्कृतिवृत्ति के साथ दिल्ली से प्रकाशित हुआ है। वृत्ति के आरम्भ में दी गई अनुक्रमणिका के अनुसार इस ग्रन्थ में पाँच सौ सूत्र, आठ अध्याय तथा एक सौ अधिकरण विद्यमान हैं।<sup>३</sup> प्रकाशित ग्रन्थ अधूरा है—केवल आरम्भ के चार सूत्रों की वृत्ति, परन्तु इतना अंश भी विमानों की रचना तथा प्रचार की जानकारी के लिए बहुत ही उपयोगी है।<sup>४</sup>

इस प्रकार वैदिक ऋषियों में अन्यतम महर्षि भरद्वाज का पावन जीवनचरित तथा महत्त्वपूर्ण ग्रन्थों का अनुशीलन आर्ष आख्यान के अध्ययन की एक नवीन दिशा है।

### वैदिक और लौकिक साहित्य का अन्तर

वैदिक साहित्य के अनन्तर लौकिक संस्कृत में निबद्ध साहित्य का उदय होता है। लौकिक संस्कृत में लिखा गया साहित्य विषय, भाषा, भाव आदि की दृष्टि से अपना विशिष्ट महत्त्व रखता है। लौकिक साहित्य वैदिक साहित्य से आकृति, भाषा, विषय तथा अन्तस्तत्त्व की दृष्टि से नितान्त पार्थक्य रखता है।

(क) विषय—वैदिक साहित्य मुख्यतया धर्मप्रधान साहित्य है। देवताओं को लक्ष्य कर यज्ञ-याग का विधान तथा उनकी कमनीय स्तुतियाँ इस साहित्य की विशेषतायें हैं; परन्तु लौकिक संस्कृत साहित्य, जिसका प्रसार प्रत्येक दिशा में दीख पड़ता है, मुख्यतया लोकवृत्त-प्रधान है; पुरुषार्थ के चारों अङ्गों में अर्थ काम की ओर इसकी प्रवृत्ति विशेष दीख पड़ती है। उपनिषदों के प्रभाव से इस साहित्य के भीतर नैतिक भावना का महान् साम्राज्य है। धर्म का वर्णन भी है, परन्तु यह धर्म वैदिक धर्म पर अवलम्बित होने पर भी कई बातों में कुछ नूतन भी है। ऋग्वेदकाल में जिन देवताओं

१. द्रष्टव्य डा० श्रेदर : इन्ट्रोडक्शन टू दी पाञ्चरात्र, पृ० ८ (अडयार, १९१६)।

२. निर्मथ्य तद्वेदाम्बुधि भरद्वाजो महामुनिः।  
नवनीतं समुद्धृत्य यन्त्रसर्वस्वरूपकम्। १० ॥

३. सूत्रः पञ्चशतैर्युक्तं शताधिकरणैस्तथा।  
अष्टाध्यायसमायुक्तमतिगूढमनोहरम्।

४. इस महत्त्वपूर्ण ग्रन्थ का प्रकाशन 'विमानशास्त्र' के नाम से संस्कृतवृत्ति तथा हिन्दी अनुवाद के साथ प्रियरत्न आर्य के सम्पादकत्व में दिल्ली से हुआ है, १९४३।

की प्रभुता थी अब वे गौणरूप में ही वर्णित पाये जाते हैं। ब्रह्मा, विष्णु और शिव की उपासना पर ही अधिक महत्त्व इस युग में दिया गया। नये देवताओं की उत्पत्ति हुई। इस प्रकार प्रतिपाद्य विषय का अन्तर इस साहित्य में स्पष्ट दीख पड़ता है।

(ख) आकृति—लौकिक साहित्य जिस रूप में हमारे सामने आता है वह वैदिक साहित्य के रूप से अनेक अंशों में भिन्नता रखता है। वैदिक साहित्य में गद्य की गरिमा स्वीकृत की गई है। तैत्तिरीय संहिता, काठक-संहिता तथा मैत्रायणी संहिता से ही वैदिक गद्य आरम्भ होता है। ब्राह्मणों में गद्य का ही साम्राज्य है। प्राचीन उपनिषदों में भी उदात्त गद्य का प्रयोग मिलता है, परन्तु लौकिक साहित्य के उदय होते ही गद्य का ह्रास आरम्भ हो जाता है। वैदिक गद्य में जो सौन्दर्य दीख पड़ता है वह लौकिक संस्कृत के गद्य में दिखलाई नहीं पड़ता। अब तो गद्य का क्षेत्र केवल व्याकरण और दर्शन शास्त्र तक ही सीमित रह जाता है, परन्तु वह गद्य दुरूह, प्रसाद-विहीन तथा दुर्बोध भी है। इस युग में पद्य की प्रभुता इतनी अधिक बढ़ जाती है कि ज्योतिष और वैद्यक जैसे वैज्ञानिक विषयों का भी वर्णन छन्दोमयी वाणी में ही किया गया है। साहित्यिक गद्य केवल कथानकों तथा गद्यकाव्यों में ही दीख पड़ता है, परन्तु क्षेत्र के सीमित होने के कारण यह गद्य वैदिक गद्य की अपेक्षा कई बातों में हीन तथा न्यून प्रतीत होता है। पद्य की रचना जिन छन्दों में की गई है, वे छन्द भी वैदिक छन्दों से भिन्न ही हैं। पुराणों तथा रामायण महाभारत में विशुद्ध 'श्लोक' का ही विशाल साम्राज्य विराजमान है, परन्तु पिछले कवियों ने साहित्य में नाना प्रकार के छोटे-बड़े छन्दों का प्रयोग विषय के अनुसार किया है। वेद में जहाँ गायत्री, त्रिष्टुप् तथा जगती का प्रचलन है वहाँ उक्त संस्कृत में उपजाति, वंशस्थ और वसन्ततिलका विराजती है। लौकिक छन्द वैदिक छन्दों से ही निकले हुए हैं, परन्तु इनमें लघु-गुरु के विन्यास को विशेष महत्त्व दिया गया है।

(ग) भाषा—भाषा की दृष्टि से भी यह साहित्य पूर्वयुग में लिखे गये साहित्य की अपेक्षा भिन्न है। इस युग की भाषा के नियामक तथा शोधक महर्षि पाणिनि हैं, जिनकी अष्टाध्यायी ने लौकिक संस्कृत का भव्य विशुद्ध रूप प्रस्तुत किया। इस युग के नियमों की मान्यता उतनी आवश्यक नहीं थी। इसीलिये रामायण, महाभारत तथा पुराणों में बहुत से 'आर्ष' प्रयोग मिलते हैं, जो पाणिनि के नियमों से ठीक नहीं उतरते। पिछली शताब्दियों में तो पाणिनि तथा उनके अनुयायियों की प्रभुता इतनी जम जाती है कि 'अपाणिनीय' प्रयोग के आते ही भाषा अत्यधिक खटकने लगती है। 'च्युत-संस्कारता' के नित्यदोष माने जाने का यही तात्पर्य है। आशय यह है कि वैदिक काल में संस्कृत भाषा व्याकरण के नपे-तुले नियमों से जकड़ी हुई नहीं थी, परन्तु इस युग में व्याकरण के नियमों से बाँध कर वह विशेष रूप से संयत कर दी गयी है।



(घ) अन्तस्तत्त्व—वैदिक साहित्य में रूपक की प्रधानता है। प्रतीक रूप से अनेक अमूर्त भावनाओं की मूर्त कल्पना प्रस्तुत की गयी है, परन्तु लौकिक साहित्य में अतिशयोक्ति की ओर अधिक अभिरुचि दीख पड़ती है। पुराणों के वर्णन में जो अतिशयोक्ति दीख पड़ती है वह पौराणिक शैली की विशेषता है। वैदिक तथा पौराणिक तत्त्वों में किसी प्रकार का अन्तर नहीं है, भेद शैली का ही है। वैदिक साहित्य में प्रसिद्ध इन्द्र-वृत्र युद्ध अकाल दानव के ऊपर वर्षा-विजय का प्रतिनिधि है। पुराणों में भी उसका यही अर्थ है, परन्तु शैली-भेद होने से दोनों में पार्थक्य दीख पड़ता है। पुनर्जन्म का सिद्धान्त इस वैदिक युग में विकसित होकर अत्यन्त आदरणीय माना जाने लगा। ऐसी अनेक कहानियाँ मिलेंगी जिसका नायक कभी तो पशुयोनि में जन्म लेता है और वही कभी पुण्य के अधिक संचय होने के कारण देवलोक में जाकर विराजने लगता है। साहित्य मानव समाज का प्रतिबिम्ब हुआ करता है—इस सत्य का परिचय लौकिक संस्कृत साहित्य के अध्ययन से भली-भाँति मिलता है। मानव-जीवन से सम्बद्ध तथा उसे सुखद बनाने वाला शायद ही कोई विषय होगा जो इस साहित्य से अछूता बच गया हो। पूर्वकाल में जहाँ पर नैसर्गिकता का बोलवाला था, वहाँ अब अलंकृति की अभिरुचि विशेष बढ़ने लगी। अलङ्कारों की प्रधानता का यही कारण है। इस प्रकार अनेक मौलिक पार्थक्य वैदिक तथा लौकिक साहित्य में विद्यमान हैं।

कतिपय अन्य भिन्नतायें भी दृष्टिगोचर होती हैं—

(१) वैदिक साहित्य तत्कालीन जनभाषा का साहित्य है, संस्कृत भाषा का काव्य-साहित्य अभिजातवर्ग की साहित्यिक भाषा का साहित्य है। (२) वैदिक साहित्य में प्राकृतिक शक्तियों का कीर्तन है, परन्तु संस्कृत का साहित्य मानव-जीवन का साहित्य है। (३) वैदिक साहित्य ग्राम्यजीवन का साहित्य है, जब आर्य लोग पशुपालन तथा कृषि के द्वारा अपनी जीविका अर्जन करते थे; संस्कृत साहित्य नागरिक जीवन का साहित्य है, जब बड़े-बड़े राजाओं के वैभव से महनीय नगरों की स्थापना की गई और जीविका के साधनों में पर्याप्त विस्तार हो गया। (४) वैदिक साहित्य उस समाज का चित्रण है जिसमें आर्य और दस्यु, विजेता तथा विजित इन दो वर्गों की ही सत्ता थी; संस्कृत का साहित्य चातुर्वर्ण्य का साहित्य है, जिसमें ब्राह्मण, क्षत्रिय, वैश्य तथा शूद्र के अधिकारों का अलग-अलग निर्धारण कर दिया गया था, तथा ये परस्पर सामञ्जस्य के साथ अपना जीवन बिताते थे। (५) वैदिक साहित्य कल्पना तथा भावना के विशुद्ध रूप पर आश्रित होने वाला साहित्य है, जहाँ कल्पना नैसर्गिक रूप में प्रवाहित होकर हृदय के भावों का अनाविल रूप चित्रित करती है; संस्कृत का साहित्य कलात्मक साहित्य है, जिसमें कला और शास्त्र का, प्रतिभा तथा व्युत्पत्ति का, मौलिक कल्पना और शास्त्र-नैपुण्य का संमिश्रण रचना का मुख्य आधार है (द्रष्टव्य हिन्दी साहित्य का बृहत् इतिहास, नागरी प्रचारिणीसभा, वाराणसी प्रथम खण्ड पृष्ठ, १९६-१९७)।

### (४) वैदिक गाथा का विवरण

गाथा वैदिक साहित्य में प्रयुक्त, एक विशेष अर्थसूचक शब्द है। यह केवल वेद तक ही सीमित नहीं है, प्रत्युत वह जैन, बौद्ध तथा पारसी वाङ्मय में भी प्रयुक्त किया गया है। ऐतिहासिक विकास को दृष्टि में रखकर उसका तुलनात्मक तथा शवेषणात्मक विवरण यहाँ प्रस्तुत किया जाता है।

वैदिक साहित्य का यह महत्त्वपूर्ण 'गाथा' शब्द ऋग्वेद की संहिता में केवल गीत या मंत्र के अर्थ में प्रयुक्त हुआ है (ऋग्वेद ८।३२।१; ८।७१।१४)। गै (गाना) धातु से निष्पन्न होने के कारण 'गीत' ही इसका व्युत्पत्तिलभ्य तथा प्राचीन अर्थ प्रतीत होता है। 'गाय' शब्द की उपलब्धि होने पर भी आकारान्त 'गाथा' का ही प्रयोग लोकप्रिय है (ऋग्० ९।९९।४)। 'गाथा' शब्द से बने हुए शब्दों की सत्ता इसके बहुल प्रयोग की सूचिका है। 'गाथानी' एक गीत का गायकत्व करनेवाले व्यक्ति के लिये प्रयुक्त है (ऋग्वेद १।४३।४)। 'ऋजुगाय' शुद्ध रूप से मन्त्रों के गायन करने वाले के लिये (ऋग्वेद ८।९२।२) तथा 'गाथिन्' केवल गायक के अर्थ में व्यवहृत किया गया है (ऋग्० ५।४४।५)। यद्यपि इसका पूर्वोक्त सामान्य अर्थ ही बहुशः अभीष्ट है, तथापि ऋग्वेद के इस मन्त्र में इसका अपेक्षाकृत अधिक विशिष्ट आशय है, क्योंकि यहाँ यह 'नाराशंसी' तथा 'रैभी' के साथ वर्गीकृत किया गया है (ऋग्वेद १०।८५।६) —:

रैभ्यासीदनुदेयी नाराशंसी न्योचनी।

सूर्याया भद्रमिदं वासो गाथयेति परिष्कृतम् ॥

गाथा का प्रयोग रैभी तथा नाराशंसी के साथ ऋक्-संहिता के बाद अन्य वैदिक ग्रन्थों में भी बहुशः उपलब्ध होता है जैसे तैत्तिरीय-संहिता ७।५।१।१२; काठकसंहिता ५।२; ऐतरेयब्राह्मण ६।३२; कौषीतकि ब्राह्मण ३०।५; शतपथ-ब्राह्मण ११।५।६।८, (जहाँ 'रैभी' नहीं आता) तथा गोपथ-ब्राह्मण २।६।१२। इन तीनों शब्दों के अर्थ के विषय में विद्वानों में मतभेद है। भाष्यकार सायण ने इन तीनों शब्दों का अर्थ वेद के कतिपय मन्त्रों के साथ समीकृत किया है। अथर्ववेद के २०वें काण्ड, १२७वें सूक्त का १२ वाँ मन्त्र 'गाथा'; इसी सूक्त का १-३ मन्त्र नाराशंसी तथा ४-६ मन्त्र 'रैभी' बतलाया गया है। इस समीकरण को डाक्टर ओल्डेन-वर्ग ऋग्वेद की दृष्टि में दोषपूर्ण मानते हैं, परन्तु डाक्टर ब्लूमफील्ड की दृष्टि में यह समीकरण ऋक्-संहिता में स्वीकृत किया गया है। ब्राह्मण-साहित्य के अनुशीलन से 'गाथा' के लक्षण और स्वरूप पर पर्याप्त प्रकाश पड़ता है। ऐतरेय-ब्राह्मण की दृष्टि में (ऐ० ब्रा० ७।१८।) मन्त्रों के विविध प्रकार में 'गाथा' मानव से संबन्ध रखती है जब 'ऋच्' देव से सम्बन्ध रखता है, अर्थात् गाथा मानवीय होने से और ऋच् देवी होने से परस्पर भिन्न तथा पृथक् मन्त्र हैं। इस तथ्य की पुष्टि शुनःशेष आख्यान के



लिये प्रयुक्त 'शतगायम्' (सौ गाथाओं में कहा गया) शब्द से पर्याप्त रूपेण होती है । क्योंकि शुनःशेष अजीर्ण ऋषि का पुत्र होने से मानव था जिसकी कथा ऋग्वेद (१।२४ः, १।२५ आदि) के अनेक सूक्तों में दी गई है । इन सूक्तों के मन्त्रों की संख्या सौ के आसपास है । इसीलिये ऐतरेय-ब्राह्मण की दृष्टि में 'गाथा' शब्द मनुष्य तथा मनुष्योचित विषयों के द्योतक मन्त्र के लिये स्पष्टतः प्रयुक्त हुआ है । ऐतरेय आरण्यक (२।३।६) गाथा को ऋच् तथा कुम्ब्या से भिन्न तथा पृथक् मन्त्र का एक प्रकार मानता है, जिससे गाथा के पद्यबद्ध होने का पर्याप्त संकेत मिलता है । वर्ण्य विषय की दृष्टि से गाथाएँ यद्यपि धर्म से सम्बद्ध विषयों की अभिव्यक्ति के कारण धार्मिक ही हैं, परन्तु वेदों के सांस्कारिक साहित्य में ऋक्, यजुष् तथा सामन् की तुलना में ये अवैदिक कही गई हैं, अर्थात् उस युगमें ये मन्त्र नहीं मानी जाती थीं । मैत्रायणी संहिता (३।७।३) का कथन है कि विवाह के समय गाथा आनन्द प्रदान करती है और गृह्यसूत्रों (आश्व-लायन, आपस्तम्ब आदि) में अनेक गाथाएँ दी गई हैं, जिन्हें विवाह के शुभ अवसर पर वीणा पर गाया जाता था । ऐतरेय-ब्राह्मण के ऐन्द्र महाभिषेक के प्रसङ्ग में (८।२१।२३) यज्ञ में विशाल दान देनेवाले तथा विशिष्ट पुरोहित के द्वारा अभिषिक्त किये जानेवाले प्रसिद्ध राजाओं की स्तुति में अनेक प्राचीन गाथाएँ उद्धृत की गई हैं, जो पुराणों के तत्तत् प्रसङ्ग में भी उपलब्ध होती हैं । शतपथब्राह्मण (१३।५।४) में भी ऐसी दानपरक गाथाएँ सुरक्षित हैं । पिछले युग में गाथा तथा नाराशंसी (किसी राजा की दानस्तुति में प्रयुक्त) ऋचाएँ प्रायः समानार्थक ही मानी जाने लगीं, परन्तु मूलतः दोनों में पार्थक्य है । गाथा गेय मन्त्रों का सामान्य अभिधान है जिसके अन्तर्गत नाराशंसी का अन्तर्भाव मानना सर्वथा न्याय्य है । इस तथ्य की पुष्टि ऐतरेय आरण्यक (२।३।६) के सायण भाष्य से होती है । सायण ने यहाँ "प्रातः प्रातर् अनृतं ते वदन्ति" (सबेरे-सबेरे वे झूठ बोलते हैं) को गाथा का उदाहरण दिया है, जो स्पष्टतः नाराशंसी नहीं है ।

'गाथा' की भाषा वैदिक मन्त्रों की भाषा से भिन्न है । इसमें वेद के विशेष वैयाकरण रूपों का सर्वथा अभाव है, तथा पदों का सरलीकरण ही स्फुट तथा अभिव्यक्त होता है । गाथाओं के कतिपय उदाहरणों से यह स्पष्ट हो जाता है । अथर्ववेद (२०।१२७।९) —

कतरत् त आहराणि दधिमन्थां परिश्रुतम् ।

आरा पति विपृच्छति राष्ट्रे राज्ञः परीक्षितः ॥

यह मन्त्र प्रसिद्ध कुन्ताप-सूक्तों के अन्तर्गत आया है, परन्तु इसकी शैली तथा वर्ण्य विषय का प्रकार इसे गाथा सिद्ध कर रहा है ।

ऐतरेय-ब्राह्मण की राजा दुष्यन्त के पुत्र भरत से सम्बद्ध गाथाएँ—

हिरण्येन परिवृतान् शुक्लदतो मृगान् ।

मण्णारे भरतोऽददाच्छतं बद्धानि सप्त च ॥

भरतस्यैष दीप्यन्तेरग्निः साचीगुणे चितः ।

यस्मिन् सहस्रं ब्राह्मणा बद्धशो गा विभेजिरे ॥ (८४)

यहाँ ये 'श्लोक' नाम से अभिहित होने पर भी प्राचीन गाथायें हैं, जो परम्परा से प्राप्त होती पुराणों तक चली आती हैं। ऐसी कितनी ही गाथायें ब्राह्मण-ग्रन्थों में उद्धृत की गई हैं।

जैन तथा बौद्ध धर्म में भी महावीर और गौतम बुद्ध के उपदेशों का निष्कर्ष उपस्थित करने वाले पद्य 'गाथा' नाम से विख्यात हैं। जैन गाथायें अर्धमागधी में तथा बौद्ध गाथायें पाली भाषा में हैं। इनको हम उन महापुरुषों के मुखोद्गत साक्षात् वचन होने के गौरव से वंचित नहीं कर सकते। तथागत की ऐसी ही उपदेशमयी गाथाओं का लोकप्रिय संग्रह 'धम्मपद' है, तथा जातकों की कथा का सार प्रस्तुत करने वाली गाथायें प्रायः प्रत्येक जातक के अन्त में उपलब्ध होती हैं। संस्कृत की 'आर्या' के समान पालि तथा प्राकृत में गाथा एक विशिष्ट छन्द का द्योतक है। 'थेरगाथा' तथा 'थेरीगाथा' की गाथाओं में हम संसार के भोग-विलास का परित्याग कर संन्यस्त जीवन बिताने वाले थेरों (स्थविर) तथा थेरियों (स्थविरा) के मार्मिक अनुभूतियों का संकलन पाते हैं। 'हाल' की 'गाथा सतसई' प्राकृत में निबद्ध गाथाओं का एक नितान्त मंजुल तथा सरस संग्रह है। यहाँ वह शब्द छन्दोविशेष का सूचक है।

अवेस्ता की गाथा—गाथा का पारसियों के अवेस्ता ग्रन्थ से भी बड़ा अन्त-रंग सम्बन्ध है। अवेस्ता की गाथा का भी वही अर्थ है जो वैदिक गाथा या गेय मन्त्र या गीति का। ये संख्या में पाँच हैं, जिनके भीतर १७ मन्त्र सम्मिलित माने जाते हैं। ये पाँचों छन्दों की दृष्टि से वर्गीकृत हैं और अपने आदि अक्षर के अनुसार विभिन्न नामों से विख्यात हैं। गाथा अवेस्ता का प्राचीनतम अंश है, जो रचना की दृष्टि से भी अत्यन्त महनीय मानी जाती है। इसके भीतर पारसी धर्म के सुधारक तथा प्रतिष्ठापक महात्मा जरथुस्त्र मानवीय और ऐतिहासिक रूप में अपनी अभिव्यक्ति पाते हैं। उनका काल्पनिक रूप, जो अवेस्ता के अन्य अंशों में प्रचुरता से उपलब्ध होता है, यहाँ नहीं है। वे ठोस जमीन पर चलने वाले मानव हैं जिनमें जगत् के कार्यों के प्रति आशा-निराशा और हर्ष विषाद की स्पष्ट छाया प्रतिबिम्बित होती है। एक अद्वितीय ईश्वर के प्रति उनकी आस्था नितान्त दृढ़ है जो जीवन के गतिशील परिवर्तनों में भी अपनी एकता तथा सत्ता दृढ़ता से बनाये रहती है।

बाह्य रूप—गाथा की भाषा अवेस्ता के अन्य भागों की भाषा से वाक्य-विन्यास शैली तथा छन्द की दृष्टि से नितान्त भिन्न है। विद्वानों ने अवेस्ता की भाषा को दो



स्तरों में विभक्त किया है—(१) गाथा अवेस्तन तथा (२) अर्वाचीन अवेस्तन। इनमें से प्रथम में प्राचीनतम भाषा का परिचय इन गाथाओं के अनुशीलन से मिलता है, जो अपने वैयाकरण रूपसंपत्ति में आर्य हैं और इस प्रकार वैदिक संस्कृत से समानता रखती है। द्वितीय भाषा अवान्तर काल में विकसित होने वाली भाषा है, जो सामान्य संस्कृत भाषा के समान कही जा सकती है। गाथा की शैली रोचक है। फलतः अवेस्ता के पिछले भागों की पुनरावृत्ति तथा समरसता के कारण उद्वेजक शैली से यह शैली भिन्न है। छन्द भी वैदिक छन्दों के समान ही प्राचीन हैं। विषय धर्म-प्रधान होने पर भी पदों के रोचक विन्यास के कारण इन गाथाओं का साहित्यिक सौन्दर्य कम नहीं है। नये तुले शब्दों में रचित होने के कारण ये गेय प्रतीत होती हैं। पिशल तथा गेल्डनर का मत है कि इन गाथाओं में तार्किक कार्य-कारण के सम्बन्ध का अभाव नहीं है; तथापि फुटकल हैं और जरथुस्त्र के उपदेशों का सार प्रस्तुत करने वाले उनके साक्षात् वचन हैं; जिन्हें उन्होंने अपने शिष्य वैविट्र्या के श्यासक, राजा विश्तास्त्र से कहा था। पैगम्बर के अपने वचन होने से इनकी पवित्रता तथा महत्ता की कल्पना स्वतः की जा सकती है।

अन्तस्तत्त्व—जरथुस्त्र ने इन गाथाओं में अनेक देवताओं की भावना की बड़ी निन्दा की है, तथा सर्वशक्तिमान् ईश्वर के, जिसे वे अहुरमज्द (असुर महान्) के अभिषान से पुकारते हैं, आदेश पर चलने के लिए पारसी प्रजा को आज्ञा दी है। वे एकेश्वरवादी इतने पक्के थे कि उन्होंने उस सर्वशक्तिमान् के लिए 'अहुरमज्द' नाम के अतिरिक्त अन्य नामों का सर्वथा निषेध किया है। गाथा का स्पष्ट कथन है (गाथा ४५।१०)।

तेम्ने जस्ताईस आर्मंतो ईस् मिमध्जो ।

ये आन्मेनी यज्दाओ सावि अहूरो ॥

अर्थात् हम केवल उसी को पूजते हैं जो अपने वर्म के कार्यों से और अहुरमज्द के नाम से विख्यात है। जरथुस्त्र ने स्पष्ट शब्दों में ईश्वर के ऊपर अपनी दृढ़ आस्था इस गाथा में प्रकट की है :—(गाथा २९।१)

नो इत् मोई वास्था क्षमत् अन्या ।

इसका स्पष्ट अर्थ है कि भगवान् के अतिरिक्त मेरा अन्य कोई रक्षक नहीं है। इतना ही नहीं, इस गाथा में आगे चलकर वे कहते हैं—

“मऊदाओ सखारे मइरी स्तो” (गाथा २९।४), अर्थात् केवल मज्दा ही एकमात्र उपास्य है, इनके अतिरिक्त कोई भी अन्य देवता उपासना के योग्य नहीं है। अहुरमज्द के साथ उनके छः अन्य रूपों की भी कल्पना इन गाथाओं में की गई है। ये वस्तुतः आरम्भ में गुण ही हैं, जिन षड्गुणों से युक्त अहुरमज्द की कल्पना

‘पाङ्गुण्य-विग्रह’ भगवान् विष्णु से विशेष मिलती है। अवस्ता के अन्य अंशों में दे देवता अथवा फरिश्ता बना दिये गये और ‘आमेषा स्पेन्ता’ (पवित्र अमर शक्तियाँ) के नाम से प्रसिद्ध हैं। उनके नाम तथा रूप का परिचय इस प्रकार है—

- (१) अप (वैदिक ऋतम्) = संसार की नियामक शक्ति।
- (२) वोहुमनो (भला मन) = प्रेम तथा पवित्रता।
- (३) स्पेन्त आर्म इति = धार्मिक एकनिष्ठा।
- (४) क्षथ्वइयं (क्षत्रवीर्य) = प्रभुत्व का सूचक।
- (५) हळ वतत् = संपूर्णता का सूचक।
- (६) अमृतात् = अमरता, या अमृतत्व।

जरथुस्त्र ने इन छहों गुणों से युक्त अहुरमज्द को आराधना करने का उपदेश दिया, तथा ‘आतश’ (अग्नि) को भगवान् का भौतिक रूप मानकर उनकी रक्षा करने की आज्ञा ईरानी जनता को दी। ‘गाथा अहुनवैती’ में जरथुस्त्र का अन्य दार्शनिक सिद्धान्त भी सुगमता के साथ प्रतिपादित किया गया है। वह है सत् और असत् के परस्पर संघर्ष का तत्त्व, जिसमें सत् असत् को दबाकर अध्यात्मिक जगत् में अपनी विजय उद्घोषित करता है। सत् असत् के इस परस्पर विरोधी युगल की संज्ञा है— अहुरमज्द तथा अह्लिमान। अह्लिमान असत् शक्ति (पाप) का प्रतीक है तथा अहुरमज्द सत्-शक्ति (पुण्य) का प्रतिनिधि है। प्राणी मात्र का कर्तव्य है कि वह अह्लिमान के प्रलोभनों से अपने को बचाकर अहुरमज्द के आदेश का पालन करता हुआ अपना अभिनन्दनीय जीवन बितावे, क्योंकि पाप की हार और पुण्य की विजय अवश्यंभावी है। इस प्रकार रहस्यानुभूतियों से परिपूर्ण ये गाथाएँ विषयी-प्रधान उपदेशों के कारण पारसी धर्म में अपनी उदात्त आदर्शवादिता के लिए सर्वदा से प्रख्यात हैं। इन गाथाओं में चित्रित आदर्श अद्वैतवाद से पृथक् नहीं हैं। अद्वैतवाद के भारतीय आन्दोलन के पूर्व ही जरथुस्त्र का उस दिशा में आकर्षण मनोरंजक है<sup>१</sup>।

१. सन्दर्भ ग्रन्थ—मैकडानल तथा कीथ : वैदिक इंडेक्स (हिन्दी अनुवाद काशी १९६२)। जैक्सन : दो प्रोफेट जरथुष्ट्र (अमेरिका); जे० एम० चैटर्जी : एथिकल कन्शेप्शन आव दि गाथा (कलकत्ता); डाक्टर तारापुरवाला : गाथाज, देयर फिलासफी (बम्बई)।



## दशम परिच्छेद

### वेदाङ्ग

‘वेदाङ्ग’ का अर्थ तथा महत्त्व

‘अङ्ग’ शब्द का व्युत्पत्तिलभ्य अर्थ है ‘उपकारक’—“अंग्यन्ते ज्ञायन्ते अमीभिरिति अङ्गानि”, अर्थात् जिनके द्वारा किसी वस्तु के स्वरूप को जानने में सहायता प्राप्त होती है उन्हें ‘अङ्ग’ कहते हैं। वेद स्वयं एक दुरुह विषय ठहरा, भाषा तथा भाव दोनों की दृष्टि से। अतएव वेद का अर्थ जानने में, उसके कर्मकाण्ड के प्रतिपादन में तथा इस प्रकार की सहायता देने में जो उपयोगी शास्त्र हैं उन्हें ‘वेदाङ्ग’ के नाम से पुकारते हैं। वेद के यथार्थ ज्ञान के लिए छः विषयों को जानने की नितान्त आवश्यकता है। वेद के मन्त्रों का ठीक-ठीक उच्चारण प्रथम आवश्यक वस्तु है। शब्दमय मन्त्रों के यथार्थ उच्चारण को सर्वप्रथम महत्त्व दिया गया है। इस उच्चारण के निमित्त प्रवर्तमान वेदाङ्ग ‘शिक्षा’ कहलाता है। वेद का मुख्य प्रयोजन वैदिक कर्मकाण्ड, यज्ञ-याग का यथार्थ अनुष्ठान है। इसके लिए प्रवृत्त होने वाला अङ्ग ‘कल्प’ कहलाता है। कल्प का व्युत्पत्तिलभ्य अर्थ है—यज्ञ के प्रयोगों का समर्थक शास्त्र, (कल्प्यते समर्थ्यते यागप्रयोगोऽत्र = अर्थात् जिसमें यज्ञ के प्रयोगों का समर्थन या कल्पना की जाय)। व्याकरण-शास्त्र पदों की प्रकृति तथा प्रत्यय का उपदेश देकर पद के स्वरूप का परिचय कराता है और उसके अर्थ का भी निश्चय कराता है। फलतः पदस्वरूप और पदार्थ निश्चय के निमित्त ‘व्याकरण’ का उपयोग होने से वह भी ‘वेदाङ्ग’ है। ‘निरुक्त’ का काम है पदों की निरुक्ति बतलाना, पदों की व्युत्पत्ति सिखाना। निरुक्ति की भिन्नता से अर्थ की भिन्नता होती है। इसलिए वेद के अर्थ-निर्णय के लिए ‘निरुक्त’ की वेदाङ्गता सम्पन्न होती है। वेद छन्दोमयी वाणी है। फलतः छन्दों से परिचय पाने पर ही मन्त्रों के उच्चारण और पाठ का ज्ञान हमें हो सकता है। वरुण के विषय में शुनः शेष ऋषि का यह प्रख्यात मन्त्र है—(ऋग्वेद १। ५।१०)

निषसाद धृतव्रतो वरुणः पस्त्यास्वा ।

साम्राज्याय सुक्रतुः ॥

यह त्रिपदा गायत्री है जिसके प्रत्येक पाद में आठ-आठ अक्षर होते हैं। छन्द की यह जानकारी मन्त्र के उच्चारण के लिए नितान्त आवश्यक है। द्वितीय और तृतीय चरण में आपाततः सात ही अक्षर हैं। अत एव इसे अष्टपदा बनाने के लिए ‘पस्त्यास्वा’ का उच्चारण चार अक्षरों वाला होना चाहिए—‘पस्त्या—सुआ’ ‘साम्राज्य’ के चार

अक्षरों वाला बनाने के लिए 'राज्याय' को विभक्त करना पड़ेगा—'साम्राजि आ य' । इसी प्रकार छन्द का ज्ञान मन्त्रों के उच्चारण के लिए बहुत ही आवश्यक होता है । छन्द की वेदाङ्गता इसी हेतु है । ज्योतिष यज्ञ-याग के उचित समय का निर्देश करता है । श्रौत याग का अनुष्ठान विशिष्ट ऋतु में किसी विशिष्ट नक्षत्र में होना चाहिए । विवाह जैसे गृह्य-कर्म के लिए नक्षत्र का ज्ञान ज्योतिष से ही हमें प्राप्त हो सकता है । दीक्षा का विधान कर्मकाण्ड का एक आवश्यक विषय है । तैत्तिरीय ब्राह्मण का कथन है (१।१।२।१) की कृतिका में अग्नि का आधान करना चाहिए (कृतिकास्वग्निमादधीत) । फाल्गुनी पूर्णमास में दीक्षा का विधान है । वसन्त में ब्राह्मण के लिए अग्नि का आधान विहित है, ग्रीष्म में क्षत्रिय के लिए तथा शरद में वैश्य के लिए । इस प्रकार नक्षत्र, तिथि, मास तथा संवत्सर की जानकारी वैदिक कर्मकाण्ड के लिए आवश्यक है । इसी लिए 'ज्योतिष' की वेदाङ्गता है ।

संक्षेप में हम कह सकते हैं कि मन्त्रों के उचित उच्चारण के लिए शिक्षा का, कर्मकाण्ड और यज्ञीय अनुष्ठान के लिए कल्प का, शब्दों के रूप ज्ञान के लिए व्याकरण का, अर्थ-ज्ञान के लिए शब्दों के निर्वचन के निमित्त निरुक्त का, वैदिक छन्दों की जानकारी के लिए छन्द का तथा अनुष्ठानों के उचित काल-निर्णय के लिए ज्योतिष का उपयोग है और इनकी उपयोगिता के कारण ये छहों वेदाङ्ग माने जाते हैं ।

वेद हमारे भारतीय धर्म का प्रधान पीठ है तथा अतिशय आदर, सम्मान एवं पवित्रता की दृष्टि से देखा जाता है । यह बात उसके उदयकाल के कुछ ही पीछे सम्पन्न हो गई । वेद का अधर-अक्षर पवित्र माना जाने लगा तथा उसका परिवर्तन तथा स्वरूपतः च्युति महान् अनर्थ का कारण समझी जाती थी । वेद के स्वरूप तथा अर्थ के संरक्षण के निमित्त ही वेदाङ्ग साहित्य का उदय हुआ । इस सहायक साहित्य का जन्म उपनिषद्-काल में भी हो गया था, क्योंकि छहों वेदाङ्गों के नाम तथा क्रम का वर्णन मुण्डकोपनिषद् (१।१५) में हमें सबसे पहिले मिलता है । अपरा विद्या के अन्तर्गत वेदचतुष्टय के अनन्तर वेद के षड् अङ्गों का नामोल्लेख किया गया है । उसके नाम तथा क्रम हैं—(१) शिक्षा, (२) कल्प, (३) व्याकरण, (४) निरुक्त, (५) छन्द, (६) ज्योतिष । इनमें प्रत्येक का अपना निजी वैशिष्ट्य है ।

### (१) शिक्षा

वेदाङ्गों में शिक्षा का एक महत्वपूर्ण स्थान है । यह वेदरूपी पुरुष का घ्राण कही गई है । जिस प्रकार सब अङ्गों के परिपुष्ट तथा सुन्दर होने पर भी घ्राण के बिना पुरुष-शरीर नितान्त गर्हणीय तथा अशोभन प्रतीत होता है, उसी प्रकार शिक्षा नामक वेदाङ्ग से विरहित होने पर वेदपुरुष का स्वरूप नितान्त असुन्दर तथा बीभत्स दिख पड़ता है । शिक्षा का व्युत्पत्ति-लभ्य अर्थ है वह विद्या जो स्वर, वर्ण आदि उच्चारण



के प्रकार का उपदेश दे<sup>१</sup>। वेद अध्ययन की प्रणाली यह है कि पहले गुरु किसी मन्त्र का उच्चारण स्वयं करता है और शिष्य इस उच्चारण को सुनकर स्वयं उसका अनुसरण करता है। इसलिए वेद का एक सार्थक नाम है अनुश्रवः—अनु पश्चात् श्रूयते यः स अनुश्रवः—अर्थात् वह वस्तु जो गुरु के उच्चारण करने के अनन्तर सुनी जाय। इसीलिए लिपिबद्ध ग्रन्थ के आधार पर वेद पढ़नेवाला पाठक निन्दा का पात्र समझा जाता है। जिन पाठकर्ताओं की निन्दा शास्त्र में की गई है उनमें यह 'लिखित-पाठक'<sup>२</sup> भी अन्यतम है।

वेद के उच्चारण को ठीक-ठीक करने के लिए स्वर के ज्ञान की नितान्त आवश्यकता रहती है। स्वर तीन प्रकार के होते हैं—(क) उदात्त, (ख) अनुदात्त और (ग) स्वरित। इनमें उदात्त ऊँचे स्वर से उच्चरित होता है। इसीलिये पाणिनि ने इसे 'उच्चैरुदात्तः' कहा है। अनुदात्त का घीमे स्वर से उच्चारण किया जाता है तथा स्वरित उदात्त और अनुदात्त के बीच की अवस्था का प्रतिनिधि है। पाणिनि की शब्दावली में इन दोनों के लक्षण हैं—'नीचैरनुदात्तः; समाहारः स्वरितः'। साधारणतया नियम यह है कि वेद के प्रत्येक शब्द में कोई न कोई स्वर उदात्त अवश्य रहेगा और शेष स्वर अनुदात्त रहते हैं<sup>३</sup>, तथा इन्हीं अनुदात्तों से कोई कोई अनुदात्त स्वर विशिष्ट परिस्थितियों में स्वरित के रूप में परिवर्तित हो जाता है। स्वरशास्त्र (फोनेलाजी) का इतना अनुशीलन वेद को छोड़कर अन्यत्र कहीं उपलब्ध नहीं होता।

वेद में स्वरों की प्रधानता का एक मुख्य कारण भी है और वह है अर्थनियामकता। अर्थात् शब्द के एक होने पर भी स्वर-भेद से उसका अर्थ-भेद हो जाया करता है। स्वरों में एक साधारण भी त्रुटि हो जाने पर अर्थ का अनर्थ हो जाया करता है। यज्ञ का यथावत् निर्वाह इसीलिये कठिन व्यापार है। इस विषय में एक अत्यन्त प्राचीन आख्यायिका प्रचलित है। प्रसिद्धि है कि वृत्र ने अपने शत्रु इन्द्र के विनाश के लिए एक मृहद् यज्ञ का आयोजन किया। उसमें ऋत्विज् लोगों की संख्या भी पर्याप्त मात्रा में विद्यमान थी। होम का प्रधान मन्त्र था—“इन्द्र-शत्रुर्वर्धस्व”; जिसका अर्थ है कि इन्द्र का शत्रु, अर्थात् घातक विजय प्राप्त करे। इस प्रकार 'इन्द्रशत्रुः' शब्द में 'इन्द्रस्य शत्रुः' यह षष्ठी तत्पुरुष समास अभीष्ट था, परन्तु यह अर्थ तभी सिद्ध हो सकता था जब 'इन्द्रशत्रुः' अन्तोदात्त हो। लेकिन ऋत्विजों की असावधानता से अन्तोदात्त के स्थान पर आदि उदात्त (इन्द्र शब्द में 'इ' पर) का उच्चारण किया गया। इस स्वर

१. “स्वरवर्णाद्युच्चारणप्रकारो यत्र शिक्ष्यते उपदिश्यते सा शिक्षा” सायण—ऋग्वेद-भाष्य भूमिका, पृ० ४९।

२. गीता शीघ्री शिरःकम्पी तथा लिखितपाठकः।

अनर्थशोऽल्पकण्ठश्च षडेते पाठकावमाः १।३२। (पाणिनीय शिक्षा)

३. पाणिनि ने इस बात को इस सुप्रसिद्ध सूत्र में निबद्ध किया है—अनुदात्तं पदमेकवर्जम्।”

परिवर्तन से यह शब्द तत्पुरुष-समास से बहुव्रीहि बन गया और इसका अर्थ हो गया 'इन्द्रः शत्रुः यस्य' अर्थात् इन्द्र जिसका घातक है। इस प्रकार यज्ञ यजमान के लिए ठीक उल्टा ही सिद्ध हुआ। जो यज्ञ यजमान की फलसिद्धि के लिए किया गया था, वही उसके लिए घातक सिद्ध हुआ। इसीलिए पाणिनीय शिक्षा में यह स्पष्ट घोषित कर दिया गया है कि जो मन्त्र स्वर से या वर्ण से हीन होता है वह मिथ्या प्रयुक्त होने के कारण अभीष्ट अर्थ का प्रतिपादन नहीं करता। वह तो वाग्बज्र बनकर यजमान का ही नाश कर देता है, जिस प्रकार स्वर के अपराध से 'इन्द्रशत्रु' शब्द यजमान का ही विनाशक बन गया (पाणिनीय शिक्षा)।—

मन्त्रो हीनः स्वरतो वर्णतो वा  
मिथ्याप्रयुक्तो न तमर्थमाह ।

स वाग्बज्रो यजमानं हिनस्ति  
यथेन्द्रशत्रुः स्वरतोऽपराधात् ॥५२॥

इसीलिए प्राचीन वैदिक गुरु-गण वेद के मन्त्रों के ठीक-ठीक उच्चारण के विषय में बड़े ही सतर्क थे तथा यह परम्परा आज भी उसी प्रकार अविच्छिन्न रूप से चली आ रही है। आज से बाइस सौ वर्ष पहले महाभाष्यकार पतञ्जलि ने उस वैदिक गुरु का उल्लेख बड़े आदर से किया है, जो उदात्त स्वर के स्थान में अनुदात्त स्वर का उच्चारण करने वाले शिष्य के मुँह पर चाँटा मारकर उसके उच्चारण को शुद्ध करता था<sup>१</sup>। इस प्रसङ्ग से हम वेदों के उच्चारणविधान के गौरव को भली-भाँति समझ सकते हैं। इसीलिए उच्चारण के प्रकार को बतलाने वाला यह अङ्ग वेदाङ्गों में प्रथम माना जाता है।

### उपनिषत्काल में शिक्षा

वैदिक काल में ही इस वेदाङ्ग की ओर वैदिक ऋषियों का ध्यान आकृष्ट हुआ था। ब्राह्मण-ग्रन्थों में शिक्षा से सम्बन्ध रखने वाले नियमों का उल्लेख यत्र-तत्र पाया जाता है। तैत्तिरीय-उपनिषद् की प्रथम बल्ली में इस विषय का समस्त मूल सिद्धान्त प्रतिपादित है। शिक्षा<sup>२</sup> के छः अङ्गों के नाम इस उपनिषद् के अनुसार ये हैं—(१) वर्ण, (२) स्वर, (३) मात्रा, (४) बल, (५) साम और (६) सन्तान।

(१) वर्ण से अभिप्राय अक्षरों से है। वेद के जानने के लिये संस्कृत वर्णमाला का ज्ञान नितान्त आवश्यक है। पाणिनीय शिक्षा से ज्ञात होता है कि संस्कृत की वर्णमाला में ६३ या ६४ वर्णों की संख्या निर्धारित की गई है। यह केवल संस्कृत में ही नहीं,

१. उदात्तस्य स्थाने अनुदात्तं ब्रूते खण्डिकोपाध्यायः तस्मिं शिष्याय चपेटिकां ददाति-महाभाष्य । .

२. शिक्षां व्याख्यास्यामः । वर्णः, मात्रा, बलम्, साम, सन्तानः इत्युक्तः शिक्षाध्याय—तैत्तिरीय १।२



प्रत्युत वैदिक काल में प्रयुक्त प्राकृतों के लिये भी यही नियम था । (२) स्वर से अभि-  
 प्राय उदात्त, अनुदात्त और स्वरित से है । स्वरों के महत्त्व का प्रतिपादन पहले किया  
 गया है, तथा उनके लक्षण भी वहीं दे दिये गये हैं । (३) मात्रा से अभिप्राय है स्वरों  
 के उच्चारण करने में लगने वाला समय । मात्रा तीन प्रकार की होती है—ह्रस्व, दीर्घ  
 और प्लुत । एक मात्रा के उच्चारण करने में जितना समय लगता है उसे ह्रस्व, दो  
 मात्रा के उच्चारण करने में लगने वाले वर्ण को दीर्घ और तीन मात्रा के उच्चारण में  
 लगने वाले वर्ण को प्लुत कहते हैं । इन तीनों के उच्चारण के भेद का ज्ञान 'उ'कार के  
 उच्चारण से भली-भाँति लग सकता है । (४) बल से तात्पर्य है स्थान और प्रयत्न  
 से । स्वर तथा व्यञ्जन के उच्चारण के समय वायु मुख के जिन स्थानों से टकराता हुआ  
 बाहर निकलता है उन वर्णों के वे स्थान कहे जाते हैं । ऐसे स्थानों की संख्या आठ है ।  
 अक्षरों के उच्चारण में जो प्रयास करना पड़ता है उसे 'प्रयत्न' कहते हैं । ये दो प्रकार  
 के होते हैं—(१) आभ्यन्तर और (२) बाह्य । आभ्यन्तर प्रयत्न चार प्रकार का  
 होता है—स्पृष्ट, ईषत्स्पृष्ट, विवृत तथा संवृत । बाह्य प्रयत्न ११ प्रकार का होता है—  
 (१) विवार, (२) संवार, (३) श्वास, (४) नाद, (५) घोष, (६) अघोष,  
 (७) अल्पप्राण, (८) महाप्राण, (९) उदात्त, (१०) अनुदात्त, (११) स्वरित ।  
 (५) साम—साम का अर्थ है साम्य अर्थात् दोष से रहित तथा माधुर्यादि गुण  
 से युक्त उच्चारण । अक्षरों के उच्चारण करने में जो अनेक दोष एवं गुण उत्पन्न होते  
 हैं इनका शिक्षा-ग्रन्थों में बड़े वैज्ञानिक रूप से वर्णन किया गया है । पाणिनि ने सुन्दर  
 ढंग से पढ़ने वाले पाठक के ये गुण बतलाये हैं<sup>१</sup>—(१) माधुर्य, (२) अक्षर-  
 व्यक्ति = अक्षरों का अलग-अलग स्पष्ट उच्चारण, (३) पदच्छेद = पदों का अलग-अलग  
 प्रतिपादन, (४) सुस्वर = सुन्दर स्वर से पढ़ना, (५) धैर्य = धीरता से पढ़ना,  
 (६) लयसमर्थ = अर्थात् लय से युक्त होकर पढ़ना । इसके विपरीत अधम पाठकों में  
 परिगणित प्रकारों का निर्देश इस प्रकार है<sup>२</sup>—(१) गीती = गाकर पढ़ने वाला, (२)  
 शीघ्री = अत्यन्त शीघ्रता से पढ़नेवाला, (३) शिरःकम्पी = सिर हिला-हिलाकर पढ़ने  
 वाला, (४) लिखितपाठक = लिपिबद्ध पुस्तक पढ़ने वाला, (५) अनर्थज्ञ = बिना  
 अर्थ समझे पढ़ने वाला, (६) अल्पकण्ठ = अत्यन्त धीमे स्वर से पढ़ने वाला । इनके  
 अतिरिक्त पाणिनि ने अनेक प्रकार के निन्दनीय पाठकों का निर्देश किया है । वे  
 लिखते हैं कि शंकित, भीत, उत्कृष्ट, अव्यक्त, सानुनासिक, काकस्वर, खींचकर, स्थान  
 रहित, उपांशु (मुँह से बुदबुदाना), दंष्ट (दाँत से शब्दों को पीसना), त्वरित, निरस्त,

१. माधुर्यमक्षरव्यक्तिः पदच्छेदस्तु सुस्वरः ।

धैर्यं लयसमर्थश्च पठेते पाठका गुणाः । (पा० शि० ३३)

३. गीती शीघ्री शिरः कम्पी तथा लिखितपाठकः ।

अनर्थज्ञोऽल्पकण्ठश्च पठेते पाठकाऽधमाः । (पा० शि० ३२)

विलम्बित, गद्गद, प्रगीत, निष्पीडित, अक्षरों को छोड़कर तथा दीन पाठ का प्रयोग कभी नहीं करना चाहिये, क्योंकि ऐसे पाठ के करने से अभीष्ट अर्थ की सिद्धि नहीं होती<sup>१</sup>।

उपर्युक्त प्रणाली का विधान वैदिक मन्त्रों के पाठ के लिए विशेष रूप से किया जाता है। काव्य के पाठ की पद्धति भी विशिष्ट हुआ करती है। देश भेद से भी काव्य-पाठ में विभेद हुआ करता है। इस विषय का विशेष वर्णन राजशेखर ने अपनी काव्यमीमांसा के सप्तम अध्याय में बड़े रोचक, आकर्षक तथा सरस ढंग से किया है।

(६) सन्तान—इस शब्द का अर्थ है संहिता, अर्थात् पदों की अतिशय सन्निधि। पदों का स्वतन्त्र अस्तित्व रहने पर कभी-कभी दो पदों का आवश्यकतानुसार शीघ्रता से एक के अनन्तर उच्चारण होता है, इसे ही संहिता कहते हैं। संहिता होने पर ही पदों में सन्धि हुआ करती है। उदाहरण के लिये 'वायो आयाहि' में दो स्वतन्त्र वैदिक पद हैं। जब एक ही वाक्य में दोनों का साथ-साथ उच्चारण होता है, तब सन्धि के कारण इनमें कुछ परिवर्तन हो जाता है। पूर्व उदाहरण का सन्धिजन्य रूप 'वाय-वायाहि' होगा। इसी प्रकार 'इन्द्राग्नी आगतम्' में प्रकृतिभाव हो जाएगा। मन्त्रों के उच्चारण के लिए उपयोगी होने पर भी व्याकरणशास्त्र में ही इस विषय का विशेष विधान किया गया है। इसलिए 'शिक्षा-ग्रन्थों' में इस विषय की उपेक्षा की गई है।

प्रत्येक वेद में वर्णों का उच्चारण एक ही प्रकार से नहीं होता। किन्हीं वर्णों के उच्चारण में पार्थक्य भी बना रहता है। उदाहरण के लिए मूर्धन्य 'य' का शुक्ल यजुर्वेद में रेफ के साथ और उष्मवर्णों के साथ संयुक्त होने पर 'ख' के समान उच्चारण होता है, परन्तु अन्य वेदों में यह विशुद्ध मूर्धन्य 'य' के रूप में विद्यमान रहता है : जैसे पुरुषसूक्त के प्रख्यात मन्त्र 'सहस्रशीर्षा पुरुषाः' में ऋग्वेदियों का उच्चारण जहाँ 'शीर्षा' का स्पष्टतः मूर्धन्य है, वहीं माध्यन्दिनों का 'शीरेखा पुरुषः' उच्चारण होता है। इसका विशिष्ट परिचय उन वेदों की शिक्षा में विस्तार के साथ दिया गया है। यही कारण है कि प्रत्येक वेद की अपनी निजी 'शिक्षा' है, जिसमें उस वेद के अनुकूल उच्चारण का विधान किया गया है।

### प्रातिशाख्य साहित्य

'प्रातिशाख्य' वेद का लक्षण ग्रन्थ है अर्थात् ऐसा ग्रन्थ है जिसके द्वारा वेद का बाह्य स्वरूप निर्दिष्ट किया जाता है। वेदाम्यास पाँच प्रकार का माना गया है—

१. शङ्कितं भीतमुत्कृष्टमव्यक्तमनुनासिकम् ।  
काकस्वरं शिरसि गतं तथा स्थान-विवर्जितम् ॥  
उपांशु दष्टं त्वरितं निरस्तं विलम्बितं गद्गदितं प्रगीतम् ।  
निष्पीडितं ग्रस्तपदाक्षरश्च वदेष्व दीनं न तु सानुनास्यम् ॥

(पाणिनीय शिक्षा ३४, ३५)



(१) अध्ययन (२) विचार, (३) अभ्यास, (४) जप, (५) अध्यापन । ऋक् प्रातिशाख्य के सूत्रों में इन पाँचों का विधिवत् वर्णन किया गया है । इनमें 'अध्ययन' तो वेद के श्रवण का द्योतक है । विचार आदि उसके मनन पक्ष का द्योतक है । विचार दो प्रकार का माना जाता है—अर्थतः (अर्थ के द्वारा) तथा लक्षणतः (लक्षण के द्वारा) । निरुक्तकार यास्क का यह विख्यात कथन है (१।६)—

स्थाणुरयं भारहरः किलाभूत्  
अधीत्य वेदं न विजानाति योऽर्थम् ।  
योऽर्थज्ञ इत् सकलं भद्रमश्नुते  
नाकमेति ज्ञानविधूतपाप्मा ॥

आशय है कि जो व्यक्ति वेद को पढ़कर उसका अर्थ नहीं जानता, वह भार ढोने वाला स्थाणु—ठूठा वृक्ष है । जो अर्थ को जानता है वही समस्त कल्याण को प्राप्त कर लेता है और ज्ञान से पाप को नष्ट कर स्वर्ग प्राप्त कर लेता है । फलतः निरुक्त आदि के द्वारा अर्थ का विचार करना एक कोटि है और दूसरी कोटि है लक्षण द्वारा विचार करना । इसी के लिए शास्त्र कहता है—

लक्षणं यो न वेत्त्यृक्षु न कर्मफलभाग् भवेत् ।  
लक्षणज्ञो हि मन्त्राणां सकलं भद्रमश्नुते ॥

अर्थात् जो व्यक्ति ऋचाओं के लक्षण (बाह्य स्वरूप) को नहीं जानता, वह कर्म-फल को प्राप्त नहीं कर सकता । मन्त्रों के लक्षण को जानने वाला ही व्यक्ति समग्र कल्याण को प्राप्त करता है । फलतः लक्षण का वर्णन पहिले किया जाता है, क्योंकि अर्थ का ज्ञान लक्षण पूर्वक ही होता है । शास्त्र का वचन है—

स्वरो वर्णोऽक्षरं मात्रा दैवं योगार्थमेव च ।  
मन्त्रं जिज्ञासमानेन वेदितव्यं पदे पदे ॥

तात्पर्य है कि मन्त्र को जानने की इच्छा रखने वाले व्यक्ति को चाहिए कि वह प्रथमतः स्वर, वर्ण, अक्षर, मात्रा, देवता, विनियोग (योग) तथा ऋषि (आर्ष) का ज्ञान प्राप्त कर ले । और इन्हीं पदार्थों के ज्ञान के लिए प्रातिशाख्य का उपयोग है । प्रातिशाख्य के अध्ययन का परिनिष्ठित फल है—मन्त्रों का लक्षण ज्ञान । इसका स्पष्ट निर्देश ऋक् प्रातिशाख्य के मंगल श्लोक में ही सूत्रकार शौनक ऋषि ने कर दिया है :—

तं पद्मगर्भं परमं त्वादिदेवं ।  
प्रणम्यर्च्य लक्षणमाह शौनकः ॥

फलतः 'ऋक्प्रातिशाख्य' का अपर नाम 'ऋक्लक्षण' है। प्रातिशाख्य का विधिवत् अध्ययन कर्ता ही आचार्यत्व का अधिकारी बनता है, दूसरा नहीं। ऋक् प्रातिशाख्य का इस विषय में स्पष्ट कथन है ( प्रथम वर्ग, श्लोक ८ )—

पदक्रमविभागज्ञो वर्णक्रमविचक्षणः ।  
स्वरमात्राविशेषज्ञो गच्छेदाचार्यसम्पदम् ॥

निष्कर्ष यह है प्रातिशाख्य का अनुशीर्लन वेद के आचार्यत्व सम्पादन के लिए प्राथमिक आवश्यकता है।

प्रातिशाख्यों के अध्ययन में विदित होता है कि उनमें किसी एक शाखा के ही नियमों का निर्देश नहीं है, अपि तु उनमें एक-एक चरण की शाखाओं के नियमों का सामान्यरूपेण उल्लेख मिलता है। महर्षि यास्क का यह कथन ( निरुक्त १।१७ )—  
“पदप्रकृतीनि सर्वचरणानां पार्षदानि”—पार्षदों का—प्रातिशाख्यों का—सम्बन्ध चरणों से सिद्ध करता है। 'प्रातिशाखा' शब्द 'चरण' के लिए ही व्यवहृत प्रतीत होता है। जिसे आजकल शाखा कहते हैं, उसके लिए विष्णुपुराण ( अंश ३, अ० ४ ) 'अनुशाखा' शब्द का व्यवहार करता है।<sup>२</sup>

'प्रातिशाख्य' के विषय में उवटकृत ऋक्प्रातिशाख्य—भाष्य के आरम्भ में यह पद्य उपलब्ध होता है जिससे उसके प्रयोजन का परिचय मिलता है—

शिक्षा छन्दो व्याकरणैः सामान्येनोक्तलक्षणम् ।  
तदेवमिह शाखायामिति शास्त्र-प्रयोजनम् ॥

आशय है कि शिक्षा, छन्द तथा व्याकरण सामान्य नियमों का वर्णन करता है। वे ही नियम उस वैदिकी शाखा में किस प्रकार के हैं; यही बतलाना 'प्रातिशाख्य' का प्रयोजन है। निष्कर्ष यह है कि प्रातिशाख्य का क्षेत्र पूर्वोक्त तीनों वेदांगों को अपने में समेटता है तथा उस विशिष्ट शाखा में होने वाले विशेष नियमों का विवरण प्रस्तुत करता है। पाणिन ने अपने एक सूत्र ( ६।३।१३३ ) में ऋचाओं में तु, नु, घ मक्षु,

१. द्रष्टव्य ऋक् प्रातिशाख्य उवटभाष्य तथा विस्तृत हिन्दी अनुवाद एवं टिप्पणी से समन्वित संस्करण; संस्कर्ता तथा अनुवादक डा० वीरेन्द्र कुमार वर्मा, संस्कृत विभाग, हिन्दू विश्वविद्यालय ( शोध प्रकाशन, १९७० ई० )

२. शङ्कितं भीतमुत्कृष्टमव्यक्तमनुनासिकम् ।

काकस्वरं शिरसि गतं तथा स्थान-विवर्जितम् ॥

उपांशु दष्टं त्वरितं निरस्तं विलम्बितं गद्गदितं प्रगीतम् ।

निष्पीडितं ग्रस्तपदाक्षरञ्च वदेन् दीनं न तु सानुनास्यम् ॥

( पाणिनीय शिक्षा ३४, ३५ )



तङ्, कुत्र तथा उरुध्य—इन पदों का व्यञ्जन परभाग में रहने पर दीर्घ विधान किया है—यह तो सामान्य नियम हुआ, परन्तु ऋक्प्रातिशाख्य के मन्तव्यानुसार इस शाखा में दीर्घ-विधान सर्वदा नहीं होता, प्रत्युत वे ह्रस्व ही रहते हैं। फलतः 'आ तू न इन्द्र मधवन्' ( ऋक्० ४।३२।१ ) में जहाँ 'तु' का दीर्घभाव है, वहीं अन्यत्र 'तत्तु प्रयः प्रतनया ते' ( ऋक् १।१३२।३ ) में दीर्घ का अभाव है। इसी प्रकार शिक्षा ( अर्थात् अक्षरों की उच्चारण विधि ) तथा छन्द के नियमों के विषय में भी समझना चाहिए। इस पक्ष के अनुसार 'प्रातिशाख्य' इन तीनों वेदांगों के नियमों का विशेष रूप में व्यवस्थापक है। दूसरा पक्ष यह है कि प्रातिशाख्य की स्वतन्त्र सत्ता है। शिक्षा, छन्द तथा व्याकरण में जिन नियमों का विधान किया गया है, उनसे भिन्न नियमों का विधान इस शास्त्र में किया गया है। ऐसे विषय हैं—क्रम, क्रम-हेतु, पारायण आदि। इसे किसी शास्त्र का अंग मानने पर इसकी पूर्णता का ह्रास होता है, परन्तु है वह अनिन्द्य, आर्ष तथा पूर्ण वेदांग, जो अपनी सत्ता के लिए किसी भी शास्त्र की अपेक्षा नहीं रखता। स्वयं आचार्य शौनक का ही वचन है—कृत्स्नं च वेदाङ्गमनिन्द्यमार्षम् ( ऋक् प्राति० १।४।६९ )

उच्चारण, स्वर-विधान, एक पद का दूसरे पद के साथ सन्निहित होने पर सन्धि, स्थान-स्थान पर ह्रस्व का दीर्घविधान—आदि संहिताओं के पाठ से सम्बन्ध रखने वाले समस्त विषयों का इन ग्रन्थों में साङ्गोपाङ्ग विवेचन किया गया है। संहितापाठ के पद-पाठ के रूप में परिवर्तित होने पर जिन नियमों की आवश्यकता होती है उन सबका विवरण यहाँ बड़ी ही छानबोन के साथ दिया गया है। इन ग्रन्थों की रचना बड़ी ही वैज्ञानिक रीति से की गई है। इनके रचयिताओं ने तत्तत् संहिताओं से उन मन्त्रों को उद्धृत किया है जिनमें सकार तथा नकार मूर्धन्य रूप को प्राप्त कर लेता है। दीर्घकरण के समस्त उदाहरण विशेष समीक्षण के साथ प्रस्तुत किये गये हैं। किन्हीं प्रातिशाख्यों में वैदिक छन्दों का भी वर्णन समुचित रीति से किया गया है। इन ग्रन्थों का द्विविध महत्त्व है। पहला महत्त्व भारत में व्याकरणशास्त्र के इतिहास के सम्बन्ध में है और दूसरा उपलब्ध वैदिक संहिताओं के पाठ तथा स्वरूप के विषय में है। प्राचीन भारत में संस्कृत भाषा का व्याकरण इन्हीं प्रातिशाख्यों से आरम्भ होता है। प्रातिशाख्य स्वयं व्याकरणसम्बन्धी ग्रन्थ नहीं हैं, परन्तु वे व्याकरण—समादृत अनेक विषयों का प्रतिपादन करते हैं और प्राचीन काल के अनेक व्याकरणों के नाम तथा मत इन ग्रंथों में निर्दिष्ट किये गये हैं। वैदिक काल में व्याकरण शास्त्र के उदय तथा अम्युदय का यह पर्याप्त सूचक है। व्याकरण-शास्त्र के समस्त पारिभाषिक शब्द इन ग्रंथों में स्वीकृत कर लिये गये हैं।

१. द्रष्टव्य युधिष्ठिर मीमांसक—संस्कृत व्याकरणशास्त्र का इतिहास ( द्वितीय खण्ड, पृ० २८५-८८ )

भाषा का इतना मीमांसा तथा समीक्षा इस सिद्धान्त का उज्ज्वल प्रमाण है कि इसके पहले ब्राह्मण-युग में व्याकरण का आविर्भाव हो चुका था। दूसरी बात जो इससे भी कहीं बढ़कर है वह यह है कि वैदिक संहिताओं का स्वरूप तथा पाठ उसी प्रकार का था जिस प्रकार वह आजकल उपलब्ध हो रहा है। हजारों वर्ष बीत गये परन्तु ये संहितायें अविच्छिन्न रूप से उसी रूप में आज भी चली आ रही हैं जिस प्रकार वे अपने आरम्भिक युग में थीं। शौनक ने ऋक्-प्रातिशाख्य में इतने सूक्ष्म नियम बनाये हैं जिनके आधार पर हम निःसन्देह कह सकते हैं कि ऋग्वेद का मूल पाठ अक्षर-अक्षर, स्वर प्रतिस्वर, उस समय भी उसी प्रकार का था जिस प्रकार आज वह मुद्रित प्रतियों में उपलब्ध होता है।

### ऋक्-प्रातिशाख्य

प्रातिशाख्य-ग्रन्थों में ऋक्-प्रातिशाख्य प्राचीनता तथा प्रामाणिकता की दृष्टि से अपना महत्वपूर्ण स्थान रखता है। परिषद् में प्रचारित होने के कारण यह पार्षद या पारिषद सूत्र के भी नाम से प्रख्यात है। विष्णुमित्र ने शौनक को इस 'पार्षद' का रचयिता बताया है, 'तथा इस प्रातिशाख्य के रहस्यवेदी अपने आपको 'पारिषद में श्रेष्ठ' कहा है'। 'शिक्षा' के विषयों के प्रतिपादक होने के कारण ही इसे 'शिक्षा-शास्त्र' के नाम से पुकारते हैं।<sup>१</sup> इसके रचयिता आश्वलायन के गुरु महर्षि शौनक हैं। यह प्रातिशाख्य ऐतरेय आरण्यक के 'संहितोपनिषद्' (आरण्यक ३) का अक्षरशः अनुसरण करता है। तथा आरण्यक में (३।१।१) निदिष्ट माण्डूकेय, माझव्य, आगस्त्य, शूरीर नामक आचार्यों के संहिता-विषयक नाना मतों का प्रतिपादन करता है (कारिका २ तथा ३)। यह इसकी प्राचीनता का स्पष्ट प्रमाण माना जा सकता है। समग्र ग्रंथ पद्यबद्ध सूत्र-रूप में ही है।

ऋग्वेद प्रातिशाख्य प्राचीनता, प्रामाणिकता तथा विषय के विस्तृत एवं वैज्ञानिक अध्ययन की दृष्टि से सभी प्रातिशाख्य ग्रंथों में शीर्षस्थानीय है। ऋग्वेद-प्रातिशाख्य में ऋग्वेद की एकमात्र उपलब्ध शाखा (शाकल शाखा) की शैशिरीय उपशाखा का सांगोपांग विवेचन प्रस्तुत किया गया है। इसके रचयिता शौनक का भाषाशास्त्रीय अध्ययन नितान्त विस्तृत, परिष्कृत तथा वैज्ञानिक है। सूत्रकार ने अनेक पारिभाषिक शब्दों का प्रयोग किया है जो उनसे पूर्व नहीं मिलते। फलतः ये शब्द उनकी मौलिक कल्पना माने जा सकते हैं। ये पारिभाषिक शब्द अन्वर्थक हैं। पाणिनि द्वारा प्रयुक्त टि, धु, आदि के समान तथा वाजसनेयो प्रातिशाख्य में प्रयुक्त 'सिम्', 'जित्' आदि के भाँति

१. शौनकं च विशेषेण येनेदं पार्षदं कृतम्। (वर्गद्वयवृत्ति, श्लोक ५)

२. स वै पारिषदे श्रेष्ठः सुतस्तस्य महात्मनः। (वहो, श्लोक ६)

३. वहो, पृष्ठ ११।



अनर्थक नहीं हैं। सूत्रकार की भाषासमीक्षा की शक्ति बड़ी ही तीक्ष्ण है। इसके परिचय के लिये चतुर्दश पटल का अनुशीलन आवश्यक है जिसमें उच्चारण के दोषों का बड़ा ही सूक्ष्म विवरण प्रस्तुत किया गया है। ग्रंथ की शैली संक्षेप में विषयों के निरूपण करने में है, परन्तु सूत्रों की रचना स्पष्ट तथा अर्थ-प्रकाशन में सर्वथा समर्थ है। ऋग्वेद की सम्पूर्ण विशिष्टताओं का उल्लेख करना ग्रन्थकार को अभीष्ट है और इस कार्य में वे सर्वथा सफल हुये हैं। फलतः उनका वैदिक ग्रंथों का अनुशीलन तथा वैदिक भाषा का परिज्ञान नितान्त श्लाघनीय, विस्तृत तथा विशद है।

‘ऋग्वेद-प्रातिशाख्य’ का विषय-विवेचन यहाँ किया जा रहा है, जिससे प्रातिशाख्यमात्र के वर्ण्य विषयों से सामान्य परिचय प्राप्त हो सकता है। इस प्रातिशाख्य में १८ पटलों में से प्रथम पटल (संज्ञा-प्रकरण) में इस शास्त्र के नाना पारिभाषिक शब्दों—स्वर, व्यञ्जन, स्वरभक्ति, रक्त, नाभि, प्रगृह्य आदि विशिष्ट शब्दों—का लक्षण दिया हुआ है। द्वितीय पटल में प्रश्लिष्ट, क्षैप्र, उद्ग्राह, भुग्न आदि नाना प्रकार की संधियों का उदाहरण के साथ लक्षण दिया गया है। तृतीय में स्वरों के परिचय के अनन्तर विसर्जनीय सन्धि ( विसर्ग की रेफ में परिणति), नकार के नाना विकार, नति-सन्धि ( स तथा न को मूर्धन्य वर्ण में परिवर्तन; स=ष तथा न=ण), क्रमसन्धि ( वर्ण का द्विवचन) तथा व्यञ्जनसन्धि, प्लुतिसन्धि आदि नाना प्रकार की सन्धियों का विस्तृत और वैज्ञानिक परिचय चतुर्थ पटल से लेकर नवम पटल तक दिया गया है। दशम तथा एकादश पटल में क्रम-पाठ का विवरण है, जिसमें वर्णों के तथा उदात्तादि स्वरों के परिवर्तन के नियमों का पूर्ण उल्लेख है। द्वादश-त्रयोदश पटल में पदविभाग, व्यञ्जनों के रूप तथा लक्षण की अनेक प्राचीन आचार्यों के मतपुरःसर विशिष्ट विवेचना है। चतुर्दश पटल में वर्णों के उच्चारण में जायमान दोषों का उल्लेख है। पंचदश में वेद परायण की पद्धति का संक्षिप्त परिचय है। अन्तिम तीन ( १६-१८ ) पटलों में छन्दो-गायत्री, उष्णिक्, बृहती, पंक्ति-—आदि का विस्तृत वर्णन छन्दः शास्त्र के अध्ययन के लिए नितान्त उपादेय है। फलतः स्वर, वर्ण, सन्धि, तथा छन्द की मार्मिक व्याख्या इस प्रातिशाख्य को वेद-समीक्षा के लिए उपयोगी बना रही है।

विष्णुमित्र की वृत्ति केवल आरम्भ के दो वर्गों पर ही मुद्रित हुई है। इस वृत्ति के आरम्भ के अनुसार इनका मूल निवास ‘चम्पा’ था। ये वत्सकुल में उत्पन्न पार्षदश्रेष्ठ देवमित्र के पुत्र थे। यह वृत्ति केवल आरम्भिक वर्गद्वय पर प्रकाशित है। ( ऋक् प्रातिशाख्य के इण्डियन प्रेस वाले संस्करण में ), परन्तु पूरे प्रातिशाख्य के १८ पटलों पर भी उपलब्ध होती है हस्तलिखित प्रतियों में। डेक्कन कालेज के हस्तलेख में यह पूरी व्याख्या उपलब्ध होती है और इसका नाम ‘ऋज्वर्या’ दिया गया है। इस हस्तलेख का लिपिकाल शकसं० १५६२ ( = १६४० ई० ) है। फलतः इनका समय १७वीं शती से प्राचीनतर होना चाहिए। इससे प्राचीन है भाष्य।

उवट—का भाष्य नितान्त प्रसिद्ध है। ये उवट शुल्कयजुर्वेद के भाष्यकर्ता भी हैं। इस भाष्य की रचना इन्होंने अवन्ती ( उज्जयिनी ) में निवास कर राजा भोज के शासन काल में की। फलतः इस भाष्य का रचनाकाल ११वीं शती का मध्यकाल है। इस प्रकार यह भाष्य वृत्ति से लगभग चार सौ वर्ष पहिले निर्मित हुआ था।

### वाजसनेयि-प्रातिशाख्य

गुक्लयजुर्वेद का प्रातिशाख्य कात्यायन मुनि की रचना है। ये कात्यायन अष्टाध्यायी के वातिकार कात्यायन ( वररुचि ) से भिन्न हैं या अभिन्न ? इस विषय में पर्याप्त मतभेद है। हमारा परिनिष्ठित मत है कि ये कात्यायन वातिककार से भिन्न हैं, तथा पाणिनि से भी प्राचीनतर हैं। इस प्रातिशाख्य में आठ अध्याय हैं, जिनमें परिभाषा, स्वर तथा संस्कार—इन तीनों विषयों का विस्तृत विवेचन है। कात्यायन के लिए 'स्वर-संस्कार-प्रतिष्ठापयिता' की उपाधि इसी विशिष्टता को लक्ष्य कर दी गई है ( ८।६१ )। वाजसनेयि प्रातिशाख्य में आठ अध्याय हैं जिनमें सूत्रों की संख्या ७३४ है। संक्षेप में अध्यायों के वर्ण्य विषय इस प्रकार हैं—

- ( १ ) अध्याय ( १६९ सूत्र ) में वर्णोत्पत्ति, अध्ययन विधि, संज्ञा-परिभाषा तथा वर्णों के उच्चारण स्थान का वर्णन है।
- ( २ ) अध्याय ( ६५३ सूत्र ) स्वर के नियम।
- ( ३ ) अध्याय ( १५१ सूत्र ) सन्धि के नियम।
- ( ४ ) अध्याय ( १९८ सूत्र ) सन्धि, पदपाठ एवं क्रम पाठ के नियम क्रमशः दिये गये हैं।
- ( ५ ) अध्याय ( ४६ सूत्र ) अवग्रह के नियम। समास में दो पदों का पृथक् ग्रहण 'अवग्रह' कहलाता है जो ह्रस्व स्वर के समान एक मात्रा वाला होता है।
- ( ६ ) अध्याय ( ३१ सूत्र ) आख्यात ( क्रियापद ) और उपसर्ग के नियम।
- ( ७ ) अध्याय ( १२ सूत्र ) परिग्रह के नियम। 'परिग्रह' का अर्थ है मध्य में इति शब्द रखकर पदको दोहराना।
- ( ८ ) अध्याय ( ६२ सूत्र ) वर्ण समाम्नाय = वर्णमाला, अध्ययन विधि, वर्णों के देवता, पद—चतुष्टय एवं उनके गोत्र तथा देवता।

पूर्वोक्त संक्षिप्त विवरण से पता चलता है कि वाजसनेयि-प्रातिशाख्य में मुख्यतः छः विषयों का विचार प्रस्तुत किया गया है—(१) वर्ण विचार, (२) स्वर विचार, (३) सन्धि विचार—( प्रातिशाख्यों में पदों से संहिता—पाठ का निर्माण करना आवश्यक विषय है और यह निर्माण सन्धि के नियमों पर आधारित रहता है। इसी से वाज० प्राति० के संपूर्ण तृतीय एवं चतुर्थ अध्याय में सन्धि के नियम दिये गये हैं ) ; (४) पदपाठ विचार—( पद का लक्षण, चार प्रकार के पद, पदपाठ में इतिकरण



का विधान, अवग्रह का विस्तृत विधान आदि का प्रतिपादन वा० प्रा० के सम्पूर्ण पञ्चम अध्याय में किया गया है); (५) क्रमपाठ विचार (पदपाठ तथा संहितापाठ के अनन्तर क्रमपाठ आता है। वा० प्रा० के चतुर्थ अध्याय के अन्तिम सूत्रों तथा सप्तम अध्याय में मुख्यतः क्रमपाठ का विधान किया गया है); (६) वेदाध्यय-विचार (प्रथम अध्याय एवं अन्तिम अष्टम अध्याय के कतिपय सूत्रों में वेद-अध्ययन के विशिष्ट प्रकार का तथा उसके फल का भी वर्णन किया गया है)।

वाजसनेयि प्रातिशाख्य का वैविष्ट्य भाषाशास्त्रीय दृष्टि से विशेष महत्त्वपूर्ण है। इसमें कात्यायन ने जो प्रतिपादित किया है, वह बड़ा ही विशद, तलस्पर्शी एवं भाषा-वैज्ञानिक पद्धति के आश्रय पर अवलम्बित है। कात्यायन अपने विषय के विशेषज्ञ विद्वान् थे। फलतः उन्होंने अपनी तुलनात्मक दृष्टि से अनेक प्राचीन आचार्यों के मतों का नाम्ना निर्देश किया है। ऐसे आचार्यों का वर्णक्रमानुसार<sup>१</sup> निर्देश इस प्रकार है—(१) ओपशवि (३।१३१); (२) काण्व (१।१२३; १।१४९); (३) काश्यप (४।५; ४।१६०); (४) गार्ग्य (४।१६७); (५) जातूकर्ण्य (४।१२५; ४।१६०, ५।२२) (६) दाल्भ्य (४।१६), (७) माध्यदिन (८।३९), (८) शाकटायन (३।९, ३।१२) आदि ६ निर्देश); (९) शाकल्य (३।१०) एवं (१०) शौनक (४।१२२)।

इस प्रकार वाज० प्राति० के लेखक कात्यायन मुनि का भाषाशास्त्रीय दृष्टिकोण बड़ा ही विस्तृत एवं व्यापक था। इतने आचार्यों के मतों का उल्लेख स्वयं महर्षि की वस्तु है।

कात्यायन तथा पाणिनि का परस्पर सम्बन्ध क्या है? दोनों के ग्रन्थों की तुलना से स्पष्ट है कि दोनों में पारिभाषिक ग्रन्थों की एकता है। वार्तिककार कात्यायन के विशिष्ट मतों का यहाँ सर्वथा अभाव ग्रन्थकारों की भिन्नता का स्पष्ट प्रमाण है। पाणिनि ने ही अपने व्याकरण के लिए पारिभाषिक शब्दों को इस प्रातिशाख्य से ग्रहण किया है। ऐसे पारिभाषिक शब्दों में ये—उपधा (१।३५), उदात्त (उच्चैरुदात्तः १।१०८) अनुदात्त (नीचैरनुदात्तः १।१९९), स्वरित (उभयवान् स्वरितः १।११० = समाहारः स्वरितः १।२।३१) आम्नेडित (१।१४६), लोप (१।१४१), अपृक्त (एकवर्णः पदमपृक्तम् १।१५१ = अपृक्त एकाल् प्रत्ययः, १।१।१४१) मुख्य हैं। पाणिनि ने अनेक सूत्रों को अक्षरशः ग्रहण कर लिया है—

वर्णस्यादर्शनं लोपः (वा० प्रा० १।१४१) = अदर्शनं लोपः (पा० सू० १।१।६०) संख्यातानामनूदेशो यथासंख्यम् (१।१४३) = यथासंख्यमनुदेशः समानम् (१।३।१०) साम जपन्त्यूखवर्जम् (१।१३१) = यज्ञकर्मण्यजपन्त्यूख-सामसु (१।२।३४)।

पाणिनि ने ही इन सूत्रों तथा पारिभाषिक शब्दों की अष्टाध्यायी में ग्रहण किया है। इसका परिचय पाणिनि को रचनाशैली की प्रगाढ़ता, उनकी परिभाषाओं एवं संज्ञाओं की एकरूपता तथा अविसंवादिता के साथ वाजसनेयिप्रातिशाख्य की शैली की अप्रौढ़ता तथा अव्यवस्था के साथ तुलना करने पर स्पष्ट हो जाता है (तुलना करो १।३८ तथा ४०; १।५२; ३।९-१०)। इस प्रातिशाख्य के अनेक शब्द ऋग्वेदीय प्रातिशाख्य के समान ही प्राचीनतर अर्थ में प्रयुक्त हुए हैं। प्रथम अध्याय के सूत्र १३३ से लेकर १३७ सूत्र तक जिस विषय का प्रतिपादन है वह नितान्त व्यवस्थित तथा समुचित है। इन्हीं में से “तस्मिन्निति निर्दिष्टे पूर्वस्य ( १।१२४ ); तस्मादित्युत्तरस्यादेः ( १।१३५ ) तथा पठोस्थाने योगाः ( १।१३६ )” सूत्रों को पाणिनि ने अपने ग्रन्थ में रख लिया है। फलतः इस अक्षरशः परिशीलन का सामूहिक परिणाम यही है कि यह प्रातिशाख्य पाणिनि से प्राचीनतर है। बहुत सम्भव है कि महर्षि पाणिनि माध्यन्दिन-संहिता के अनुयायी हों और इसीलिए इस प्रातिशाख्य से उन्होंने बहुत सी सामग्री अपने ग्रन्थ के लिए संगृहीत की हो। इस प्रातिशाख्य का रचनाकाल पूर्व-पाणिनि काल है, अर्थात् विक्रम-पूर्व अष्टम शतक में इसकी रचना मानी जा सकती है।<sup>१</sup>

व्याख्यायें

कात्यायन-प्रातिशाख्य की दो व्याख्यायें प्रकाशित हैं। इनमें से एक है उव्वट-कृत ‘मातृवेद’ संज्ञक भाष्य और दूसरी है अनन्तभट्ट-रचित ‘पदार्थ प्रकाशक’ नामक भाष्य। इनमें से उव्वटभाष्य तो अनेक स्थानों से प्रकाशित हुआ है,<sup>२</sup> किन्तु अनन्तभट्ट की व्याख्या केवल मद्रास विश्वविद्यालय को ग्रन्थमाला में प्रकाशित हुई हैं। उव्वट के देश-काल का परिचय ऊपर दिया गया है। अनन्तभट्ट ने अपनी व्याख्या के अन्त में अपना परिचय दिया है, जिससे पता चलता है कि उनकी माता का नाम भागीरथी और पिता का नागदेव था। ये काण्वशाखा के अनुयायी थे। इनके दूसरे ग्रन्थ ‘काण्वयाजुष-भाष्य’ के अनुसार ये काशी-निवासी थे।<sup>३</sup> ‘विधानपारिजात’ नामक ग्रन्थ के अन्त में काशी में ही

१. ‘ऋग्वेद प्रातिशाख्य’ के वर्ण्य विषयों को अनुशीलन के निमित्त द्रष्टव्य ‘ऋग्वेद प्रातिशाख्य—एक परिशीलन’ लेखक डा० वीरेन्द्र कुमार वर्मा ( वाराणसी, १९७२ )।

२. उव्वट-भाष्य के साथ काशी संस्कृत सीरीज से प्रकाशित युगलकिशोर पाठक द्वारा सम्पादित ( काशी, सन् १८८८ ); यह दुर्लभ संस्करण बहुत ही प्रामाणिक है। इसके साथ कात्यायन-निर्मित ‘प्रतिज्ञापरिशिष्टसूत्र’ ( तीन कण्डिका ) तथा ‘भाषिकपरिशिष्टसूत्र’ ( तीन कण्डिका ) सभाष्य प्रकाशित है।

३. काश्यां वासः सदा यस्य चित्तं यस्य रमाप्रिये। ( भाष्य के अन्त में )



उसकी पूर्ति होने का उल्लेख है।<sup>१</sup> अतः अनन्तभट्ट का काशी-होना सुनिश्चित है। अनन्तभट्ट के आविर्भावकाल का भी परिचय हमें उपलब्ध होता है। प्रतिज्ञासूत्रपरिशिष्ट (१।३) की व्याख्या में अनन्तदेव ने महीधर<sup>२</sup> का उल्लेख किया है और महीधर ने मन्त्रमहोदधि का रचनाकाल १६४५ सं० (= १५८८ ई०) स्वयं निर्दिष्ट किया है। फलतः अनन्त का समय इसके पश्चाद्वर्ती है। 'विधानपारिजात' का रचनाकाल १६८२ सं० (= १६२५ ई०) है। इसलिए अनन्तभट्ट का समय षोडश शताब्दी का अन्त तथा सप्तदश का पूर्वार्ध (१५८० ई०-१६४० ई०) मानना उचित प्रतीत होता है। इनके प्रातिशाख्यभाष्य का नाम 'पदार्थप्रकाश' है। इस व्याख्या में काण्वशाखा-व्यायी ग्रंथकार ने काण्वसंहिता से उदाहरण दिये हैं जिसके अनुशीलन से काण्वसंहिता तथा उसके पद-पाठ के ऊपर पर्याप्त प्रकाश पड़ता है।<sup>३</sup>

इस प्रातिशाख्य से सम्बद्ध दो लघुकाय ग्रन्थ भी प्रसिद्ध हैं, जिनके ऊपर टीकायें भी उपलब्ध होती हैं। इनमें से—(१) प्रतिज्ञा-सूत्र तथा (२) भाषिकसूत्र हैं। इन दोनों को कात्यायन-प्रातिशाख्य का परिशिष्ट समझना चाहिए।

(१) प्रतिज्ञासूत्र—में शुक्लयजुर्वेद से सम्बद्ध स्वरादि सम्बन्धी नियमों का विवरण दिया गया है। इसके व्याख्याकार अनन्तदेव याज्ञिक हैं, जो सम्भवतः अनन्तदेवभट्ट से भिन्न नहीं हैं। इसकी व्याख्या में उच्चारण तथा वर्णों के सम्बन्ध के विषय में नवीन जानकारी प्राप्त होती है। शुक्लयजुर्वेद में मूर्धन्य 'ब' का उच्चारण क्षवर्गीय 'ख' जैसा तथा 'य' कार का उच्चारण चवर्गीय 'ज' कार जैसा होता है, परन्तु दोनों का उच्चारण एकाकार नहीं है, प्रत्युत तत्सदृश ही होता है। यह उच्चारण 'ब' तथा 'ख' के मध्यवर्ती और 'य' - 'ज' के मध्यवर्ती विशिष्ट रूप से होता है। अनन्तदेव के इस परिष्कार से इन वर्णों के उच्चारण पर विशेष प्रकाश पड़ता है।

१. "तेनायं रचितो विधानदिविषद्वृक्षोऽयिसर्वप्रदः काले द्व्यष्टषडेकलांकलमिते (?) काश्यामगात् पूर्णताम्"—इंडिया आफिस पुस्तकालय में उपलब्ध हस्तलेख का अन्त।
२. वाजमन्नं सनिर्दानमस्यास्तीति वाजसनिरिति महीधराचार्या मन्त्रभाष्ये व्याख्यातवन्तः (वाज० प्राति०, काशी सं०, पृ० ४०६) यह कथन महीधर के यजुर्वेद-भाष्य के उपोद्धात में दी गई व्याख्या से पूर्णतः मेल खाता है।
३. वा० प्रा० का उव्वट एवं अनन्त भट्ट के भाष्यों तथा हिन्दी अनुवाद के साथ एक सुन्दर संस्करण डा० बीरेन्द्र कुमार वर्मा के सम्पादकत्व में काशी से प्रकाशित हुआ है। प्रकाशक—ज्ञान प्रकाश प्रतिष्ठान, वाराणसी, १९७५ ई०। यह संस्करण पूर्व संस्करणों की अपेक्षा विशेष शुद्ध तथा प्रामाणिक है।

( २ ) भाषिक-सूत्र—इसमें प्रधानतया शतपथ-ब्राह्मण के स्वर-संचार का विधान किया गया है और साथ ही साथ कतिपय सम्प्रति अनुपलब्ध ब्राह्मणों के भी स्वर संचार का संकेत किया गया है। वेद के स्वरविधान की पूरी जानकारी के लिए इस ग्रंथ का विवरण नितान्त उपयोगी तथा प्रामाणिक सिद्ध हो सकता है। इसके ऊपर भी अनन्त देव की व्याख्या उपलब्ध होती है। ये दोनों परिशिष्ट-सूत्र व्याख्या-सहित शुक्लयजुर्वेद-प्रातिशाख्य के काशी-संस्करण में परिशिष्ट रूप से मुद्रित तथा प्रकाशित हैं।  
तैत्तिरीय प्रातिशाख्य

तैत्तिरीय संहिता से सम्बद्ध यह प्रातिशाख्य दो प्रश्नों अर्थात् खण्डों में विभक्त है तथा प्रत्येक प्रश्न में १२ अध्याय हैं। इस प्रकार पूरा सूत्रात्मक ग्रंथ २४ अध्यायों में विभक्त है। विषयों का प्रतिपादन सुव्यवस्थित तथा प्रामाणिक है। प्रथम प्रश्न में वर्ण-सामान्याय, शब्दस्थान तथा शब्द का उत्पत्तिप्रकार, नाना प्रकार की स्वर एवं विसर्ग सन्धियाँ, मूर्धन्य विधान आदि विषयों का विवेचन है। द्वितीय प्रश्न में नकार का णत्व-विधान, अनुस्वार तथा अनुनासिक अनुनासिक-भेद, स्वरित-भेद, संहिता-स्वरूप आदि अनेक उपादेय विषयों का संक्षेप में यहाँ प्रतिपादन है। अपनी संहिता से सम्बद्ध होने के कारण स्वभावतः समग्र उदाहरण तैत्तिरीय संहिता से ही संकलित हैं।

इसकी व्याख्या-सम्पत्ति पर्याप्तरूपेण विशद है। प्रकाशित तीन व्याख्याओं में माहिषेय कृत 'पदक्रम-सदन' नामक भाष्य प्राचीनतम है, क्योंकि इसके दूसरे व्याख्याकार सोमयार्य ने अपने 'त्रिभाष्यरत्न' में माहिषेय, आत्रेय तथा वररुचि की प्राचीन व्याख्याओं का उपयोग किया है। उनमें यह माहिषेय भाष्य सर्वप्रथम है। उसमें निदिष्ट समस्त उद्धरण यहाँ उपलब्ध भी होते हैं। 'पदक्रमसदन' नाम अन्वर्थक है। वैदिकों के मन्तव्यानुसार वैदिक पाठ दो प्रकार होते हैं—संहिता, पद तथा क्रम पाठ प्रकृत-पाठ कहलाते हैं, तथा शिक्षा, माला, घन आदि आठों विकृति-पाठ कहलाते हैं। इनमें प्रतिशाख्यों का प्रतिपाद्य विषय प्रकृति-पाठ तथा तत्सम्बद्ध स्वर-सन्धि का विवेचन होता है। इस दृष्टि को लक्ष्य में रखकर माहिषेय भाष्य का 'पदक्रमसदन' नाम सार्थक है। यह भाष्य संक्षिप्त, लघुकाय तथा उपादेय है। सोमयार्य का 'त्रिभाष्य-रत्न' इससे अर्वाचीन है : गोपालयजुवा विरचित 'वैदिकाभरण' तो इन दोनों की अपेक्षा कालदृष्टि से नवीन है। ये तीनों व्याख्याएँ प्रामाणिक, प्रमेयबहुल तथा व्याकरण के मार्मिक तत्त्व ( जैसे वर्णोत्पत्ति आदि ) के विशद प्रतिपादक होने से विशेष उपयोगी हैं।<sup>१</sup>

१. संस्करण मद्रास यूनिवर्सिटी संस्कृत सीरिज नं० १; मद्रास विश्वविद्यालय, १९३०।
२. इन दोनों व्याख्याओं के साथ यह ग्रंथ मैसूर संस्कृत ग्रंथमाला ( संख्या ३३ ) में प्रकाशित है। अंग्रेजी अनुवाद तथा टिप्पणी के साथ ह्विट्नी ने भी एक संस्करण अमेरिका से निकाला है।



गोपालयज्वा अपने को गोपालमिश्र के नाम से भी अभिहित करते हैं। इन्होंने 'वृत्तरत्नाकर' की ज्ञानदीप नामक व्याख्या लिखी थी, जो आन्ध्रलिपि में मद्रास से मुद्रित है। इसमें इन्होंने अपनी व्याख्या की बड़ी श्लाघा की है। इससे ये वृत्तरत्नाकर के रचयिता केदारभट्ट से अर्वाचीन हैं। केदारभट्ट का समय १३वीं शताब्दी है। अतः गोपालमिश्र इनसे निश्चितरूपेण अर्वाचीन हैं। इन्होंने अपने 'वैदिकाभरण' में सोमयार्य के 'त्रिभाष्यरत्न' के पाठों को उद्धृत कर उनका खण्डन किया है। फलतः सोमयार्य गोपालमिश्र से पूर्वकालीन हैं। सोमयार्य ने अपने 'त्रिभाष्यरत्न' व्याख्या में उन प्राचीन आचार्यों का निर्देश किया है जिनकी व्याख्या के आधार पर उन्होंने अपने भाष्य का निर्माण किया। वररुचि, आत्रेय तथा माहिषैय-तैत्तिरीय प्रातिशाख्य के ये ही प्राचीन व्याख्याकार हैं, जिनकी प्राचीनता तथा प्रामाणिकता अक्षुण्ण है।

### सामवेदीय प्रातिशाख्य

सामवेद के ऊपर कई प्रातिशाख्य प्रकाशित हुए हैं जिनमें मुख्य ये हैं—

(क) पुष्पसूत्र—पुष्प ऋषि के द्वारा प्रणीत होने से यह प्रातिशाख्य 'पुष्पसूत्र' के नाम से अभिहित किया जाता है। इसके दश प्रपाठक हैं। इसके ऊपर उपाध्यय अजातशत्रु कृत भाष्य प्रकाशित हुआ है।<sup>१</sup> यह साम-प्रातिशाख्य गान-संहिता से सम्बन्ध रखता है और इसलिए इसमें स्तोभ का विशेष विवेचन है तथा उन स्थलों और मन्त्रों के उल्लेख हैं जिनमें स्तोभ का विधान या अपवाद होता है। गायनोपयोगी अन्य सामग्री के संकलन के कारण सूत्र नितान्त उपयोगी है। इसमें प्रधानतया बेयगान तथा अरण्ये गेयगान में प्रयुक्त सामों का ऊहन अन्य मन्त्रों पर कैसे किया जाता है, इस विषय का विशद विवेचन है।

हरदत्त-रचित 'सामवेदीय सर्वानुक्रमणी' के अनुसार पुष्पसूत्र या फुल्लसूत्र का रचयिता सूत्रकार वररुचि है। इस वररुचि के विषय में विशेष जानकारी नहीं है कि यह किस काल का ग्रन्थकार है। पुष्पसूत्र के ऊपर उपाध्याय अजातशत्रु नामक किसी ग्रन्थकार की व्याख्या उपलब्ध होती है, जो इस ग्रन्थ के काशी-संस्करण में प्रकाशित है। इससे पता चलता है कि इस ग्रन्थ के दो पाठ प्रचलित थे। एक तो वही पाठ है जिस पर अजातशत्रु की व्याख्या मिलती है। दूसरा पाठ वह है जिसमें आरम्भ के चार प्रपाठक सम्मिलित हैं, जिन पर अजातशत्रु की व्याख्या नहीं है। काशी सं० में अन्त के चार प्रपाठकों के ऊपर व्याख्या नहीं है। अजातशत्रु की व्याख्या पंचम प्रपाठक से आरम्भ होती है। व्याख्या के आरम्भ का मङ्गल श्लोक इसी तथ्य

१. स० चौखम्बा संस्कृत सीरीज नं० २९७, काशी, १९२२। इस ग्रंथ का संस्करण तथा जर्मन अनुवाद डा० साइमन नामक जर्मन विद्वान् ने (बर्लिन, १९०९) किया है जिसकी डा० कैलेण्ड ने बड़ी प्रशंसा की है।

का पोषक माना जा सकता है। फलतः यही कहना चाहिए कि अजातशत्रु को ग्रन्थ के आदिम चार प्रपाठकों का परिचय नहीं था। यदि होता, तो उन पर व्याख्या लिखने से वे विरत नहीं होते।

(ख) ऋक्तन्त्र—यह ग्रन्थ सामवेद की कौथुम शाखा का प्रातिशाख्य ग्रन्थ है और इसीलिए अन्य प्रातिशाख्यों में वर्ण्य विषयों के साथ इसके विषयों का भी गहरा साम्य है। ग्रन्थ की पुष्पिका में यह ‘ऋक्तन्त्र-व्याकरण’ के नाम से निर्दिष्ट है। पूरा ग्रन्थ सूत्रों में है जिनकी संख्या दो सौ अस्सी है तथा जो पाँच प्रपाठकों (या अध्यायों) में विभक्त है। इसके रचयिता सुप्रसिद्ध शोकटायन हैं, जिनका निर्देश यास्क तथा पाणिनि ने अपने ग्रंथों में किया है। इसमें प्रथमतः अक्षर के उदय तथा प्रकार का वर्णन किया गया है। तदनन्तर व्याकरण के विशिष्ट पारिभाषिक शब्दों के लक्षण का निर्देश किया गया है। अक्षरों के उच्चारणस्थान के विवरण के अनन्तर सन्धि का वर्णन विशदता से किया गया है। पदान्त अक्षरों के नाना परिवर्तनों का विवरण सन्धि के प्रसंग में बड़ा ही उपयोगी तथा उपादेय है, जैसे अन्तिम नकार का विसर्जनीय में परिवर्तन (सूत्र ११२-११३) (जैसे ऋतृन् + अनु = ऋतृरनु); रेफित शब्दों के विसर्ग का रेफ में परिवर्तन (सूत्र ११६; जैसे प्रातरग्नि, प्रातर्जुषस्व); अन्य दशा में विसर्ग का यकार में परिवर्तन (११७) आदि। पादान्त स के नाना परिवर्तनों का निर्देश (सूत्र १५६-१६७), समास के प्रथम पद के अन्तिम स्वर का दीर्घीकरण (सूत्र २१४-२५५) तथा उसके अपवाद (२५६-२६०)। जैसे कपि मोदनी, दर्भ तथा ख शब्दों से पूर्व वृष के अन्तिम स्वर का दीर्घ होता है (सूत्र २१५), जैसे वृषाकपि वृषारव आदि। नर, वसु तथा राट् शब्दों से पूर्व पद के अन्त्य स्वर का दीर्घ होता है (सूत्र २१८), जैसे विश्वानरः, विश्वावसुः आदि। इस प्रकार व्याकरण-सम्बन्धी तथ्यों से यह पूर्ण है।<sup>१</sup>

ऋक्तन्त्र में प्रयुक्त पारिभाषिक संज्ञाओं को तीन श्रेणियों में विभक्त किया जा सकता है—

(१) कृत्रिम पारिभाषिक संज्ञा जैसे ‘णि’ (पदादि के लिए, सूत्र ७१, ७७), ‘सण्’ (संयोग के लिए सूत्र २७, ४९ आदि)।

(२) अपूर्व पारिभाषिक संज्ञा जैसे ‘उत्’ (उदात्त के लिए, सू० ५१, १५६), ‘घ’ (दीर्घ के लिए, २३६, २३७), ‘घु’ (लघु के लिए, २३६, २३७), ‘ति’ (गति के लिए, २९, ११०), ‘स्व’ (ह्रस्व के लिए, २५, १५०) आदि एतत्सदृश इतर संज्ञायें प्रयुक्त हैं।

१. टीका के साथ डा० सूर्यकान्तशास्त्री द्वारा सम्पादित। लाहौर, १९३४। इस संस्करण के आरम्भ में सुन्दर प्रमेयबहुल भूमिका है।



( ३ ) अन्वर्थक पारिभाषिक संज्ञा, जैसे अन्तःस्थ, उष्म तथा अयोगवाह ( ११ ), ध्रुव ( १४ ), सोष्म ( १६ ), अनुनासिक ( १९ ) इत्यादि ।

यह प्रातिशाख्य अपने मूल रूप में निःसन्देह पाणिनि से पूर्ववर्ती है और इसलिए परिभाषा के निर्माण एवं सूत्रों की रचना में यदि अष्टाध्यायी पर इनका विपुल प्रभाव दृष्टिगोचर होता है, तो आश्चर्य करने की कोई बात नहीं है । यास्क ने भी इसके विशिष्ट मतों का निर्देश अपने ग्रन्थ में किया है ।

ऋक्तन्त्र-व्याकरण के रचयिता के विषय में आचार्यों का मतभेद दृष्टिगोचर होता है । 'ऋक्तन्त्र' के अन्त में यह शाकटायनोक्त व्याकरण निर्दिष्ट है तथा इसकी दृष्टि के अन्त में भी इसके सूत्रों की संख्या २८० ( दो सौ अस्सी ) तथा रचयिता का नाम शाकटायन दिया गया है । इसके विपरीत भट्टोजिदीक्षित ने 'शब्दकौस्तुभ' (मुखनासिका सूत्र) में छान्दोग्यलक्षण ऋक्तन्त्रव्याकरण के प्रणेता 'औदब्रजि' का एक सूत्र उद्धृत किया है, जो मुद्रित ग्रन्थों में उपलब्ध होता है । इसके अतिरिक्त श्लोकात्मक पाणिनीय शिक्षा की 'पञ्चिका' नाम्नी व्याख्या के अज्ञातनामा लेखक ने 'औदब्रज' को ऋक्तन्त्र का प्रणेता माना है तथा उनके अनेक सूत्रों को उद्धृत किया है, जिनमें से कुछ मुद्रित प्रति में उपलब्ध होते हैं<sup>१</sup> । फलतः प्राचीन आचार्यों में ऋक्तन्त्र के रचयिता के विषय में ये दो मत प्रचलित प्रतीत होते हैं । इन दोनों का समन्वय किया जा सकता है । एक तो है व्यक्तिगत नाम तथा दूसरा है गोत्रज नाम । 'औदब्रजि' वैयक्तिक तथा 'शाकटायन' गोत्रज नाम है । इस प्रकार दोनों का समन्वय किया जा सकता है ।

गोभिल-गृहसूत्र के व्याख्याता भट्टनारायण<sup>२</sup> के अनुसार ऋक्तन्त्र का सम्बन्ध 'राणायनीय शाखा' के साथ माना जाता है । अर्थात् राणायनीय शाखा की सामसहिता के आधार पर यह ग्रन्थ प्रणीत हुआ है । इसी ग्रन्थ का संक्षेप किसी आचार्य ने 'लघु ऋक्तन्त्र' के नाम से किया है, जो प्रकाशित भी हो चुका है ।

### अथर्ववेदीय प्रातिशाख्य

अथर्ववेद के दो प्रातिशाख्य प्रख्यात हैं—

(१) शौनकीया चतुरध्यायिका—अमेरिकन विद्वान् डा० ह्विटनी ने इसे सानुवाद प्रकाशित किया है<sup>३</sup> ( १८६२ ) । यह प्रातिशाख्य चार अध्यायों में विभक्त है । ह्विटनी

१. द्रष्टव्य युधिष्ठिर मीमांसक—संस्कृत व्याकरण शास्त्र का इतिहास, द्वितीय भाग, पृ० ३३४-३३५ भारतीय प्राच्यविद्या प्रतिष्ठान, सं २०१९ ।

२. राणायनीयानाम् ऋक्तन्त्रप्रसिद्धा विमर्जनीयस्याभिनिष्ठानाख्या ( पृ० ४२० ) ।

३. डा० ह्विटनी द्वारा सम्पादित, जर्नल आफ अमेरिकन ओरियण्टल सोसायटी ( खण्ड ७ ) १८६२ ।

की प्रति में शौनक का नाम निर्दिष्ट होने के कारण उन्होंने ऐसा नामकरण कर दिया और उसी से इस नाम की प्रसिद्धि हो गई। वस्तुतः इसका नाम तथा लेखक दोनों भिन्न हैं। सरस्वतीभवन ( वाराणसेय संस्कृत विश्वविद्यालय ) में सुरक्षित हस्तलेख में इसे कौत्स-व्याकरण की संज्ञा दी गई है—“इत्यथर्ववेदे कौत्सव्याकरणे चतुरव्यायिकायां” पादः। इस अभिधान की पुष्टि उज्जयिनी में सुरक्षित हस्तलेख से होती है। फलतः इसके निर्माता ‘कौत्स’ नामक विद्वान् हैं। इनके व्यक्तित्व का परिचय नहीं मिलता। महाभाष्य ३।२।१०८ में किसी कौत्स के पाणिनि के शिष्य होने का उल्लेख होने पर भी हम दोनों की अभिन्नता सिद्ध नहीं कर सकते। यही सबसे प्राचीन अथर्व-वेदीय प्रातिशाख्य है।

दूसरे वर्ण्य विषयों का संक्षिप्त विवरण इस प्रकार है—

- (१) अ० में ध्वनि तथा भेद, विसर्जनीय, अभिनिधान, अक्षर, विकार तथा आगम का विधान है।
- (२) अ० में सन्धि का विवेचन है जिसमें अन्तिम स्पर्शों की सन्धि, विसर्जनीय सन्धि, निपात से प्राप्त सन्धि नियमों एवं उष्म वर्णों के विकार आदि का प्रतिपादन है।
- (३) अ० में संहिता पाठ में होनेवाले दीर्घत्व विधान, द्वित्व विचार, स्वरसन्धि, स्वरित के अनेक भेद तथा णत्व विधान आदि विषयों का विवेचन है।
- (४) अ० में अवग्रह, प्रगृह्य, क्रमपाठ का निरूपण एवं उसको आवश्यकता पर विचार किया गया है।

## (२) अथर्ववेद प्रातिशाख्य

अथर्व प्रातिशाख्य में प्रातिशाख्य सम्बन्धी कुछ ही विषय विवेचित हैं। सन्धि, स्वर तथा पद पाठ के नियम यहाँ बतलाये गये हैं। जिनमें स्वरों का वर्णन अधिक विस्तार से किया गया है। यह प्रातिशाख्य पारिभाषिक शब्दों का प्रयोग नहीं करता, जो अन्य प्रातिशाख्यों में नियमतः उपलब्ध होते हैं। आचार्य शाकल्य को छोड़कर अन्य किसी आचार्य का उल्लेख यहाँ नहीं मिलता। दोनों ग्रन्थ मिलकर अथर्व वेद के समस्त विषयों का निरूपण करते हैं। वह ग्रन्थ बहुत ही स्वल्पकाय (लघु पाठ) है तथा अथर्व-वेद-सम्बन्धी कतिपय विषयों का ही प्रतिपादन करता है<sup>१</sup>। जो ग्रन्थ अथर्व-प्रातिशाख्य के नाम से प्रसिद्ध तथा लाहौर से भूमिका और टिप्पणी के साथ प्रकाशित हुआ है<sup>२</sup>, वह इसी ग्रन्थ का वृहत् पाठ है। इनमें अन्तिम ग्रन्थ ही अपने विषय का महत्त्वपूर्ण,

१. विश्वबन्धु शास्त्री द्वारा लाहौर से प्रकाशित, १९२३।

२. डा० सूर्यकान्त शास्त्री द्वारा लाहौर से प्रकाशित, १९४०।



उपादेय तथा व्यापक ग्रन्थ प्रतीत होता है जिसकी सहायता से अथर्व के मूलपाठ को समझने में भी विशेष सामग्री मिलती है।

### शिक्षा साहित्य

‘शिक्षा’ का अर्थ है वैदिक मन्त्रों की उच्चारण विधि का शिक्षक ग्रन्थ। शिक्षा तथा प्रातिशाख्य के परस्पर सम्बन्ध के विषय में मतैक्य नहीं है। साधारणतः शिक्षायें प्राचीन ऋषियों के नाम से सम्बद्ध मानी जाती हैं, परन्तु उनमें से अनेक प्राचीन रचनायें न होकर अर्वाचीन रचना हैं। किन्हीं के मत में प्रातिशाख्य शिक्षा-ग्रन्थों का आधार मानकर रचित हैं, यद्यपि कतिपय शिक्षायें प्रातिशाख्य को अवलम्बित कर निर्मित हैं शिक्षा का साहित्य पर्यावरण विशाल है। प्रधान शिक्षाओं का संक्षिप्त परिचय नीचे दिया जाता है।

**व्यासशिक्षा<sup>१</sup>**—इसके ऊपर वेंकटराम शास्त्री द्वारा रचित ‘वेदतैजस’ नामक व्याख्या ग्रन्थ उपलब्ध है।

**भरद्वाज शिक्षा<sup>२</sup>**—इस ग्रन्थ का सम्बन्ध तैत्तिरीय संहिता के साथ है। यह ‘संहिता शिक्षा’ के नाम से व्यवहृत होती है, क्योंकि इसका प्रधान लक्ष्य संहिता के पदों की शुद्धता है तथा उसके लिए विशिष्ट नियमों का विवरण है और कहीं विशिष्ट शब्दों का संकलन भी है। तैत्तिरीय संहिता में ‘वृजिन्’ शब्द की उपलब्धि होती है, परन्तु जुकार के उदात्त स्वर युक्त होने पर यह अकारयुक्त ‘वृजन’ होता है (वृजने ज उदात्तश्चेत् अकारेण सहोच्यते)। इसी प्रकार ‘पर्शु’ शब्द अन्तोदात्त होने पर ‘परशु’ रूप में परिणत हो जाता है। इसी प्रकार के नियम यहाँ दिये गये हैं। अक्षर-क्रम से ग्रन्थ का सङ्कलन है। शिक्षा के अन्य विषयों का यहाँ अभाव है। यह शिक्षा प्राचीन प्रतीत होती है। ‘सिद्धान्त शिक्षा’ (लेखक श्रीनिवास दीक्षित) भी इस शिक्षा का विषय के प्रतिपादन में अनुगमन करती है।

**पाणिनीय शिक्षा**—यह ‘शिक्षा’ नितान्त प्रसिद्ध तथा लोकप्रिय है। वह लोक तथा वेद उभय शास्त्रों के लिये उपकारी होने के कारण अत्यधिक महत्वपूर्ण है। इसमें ६० श्लोक हैं जिनमें उच्चारणविधि से सम्बन्ध रखने वाले विषयों का संक्षेप में बड़ा ही उपादेय विवरण प्रस्तुत किया गया है। इसके रचयिता का पता नहीं चलता। ग्रंथ के अन्त में पाणिनि का उल्लेख दाक्षीपुत्र<sup>३</sup> के नाम से किया गया है तथा उनकी प्रशंसा में कई श्लोक भी दिये गये हैं। इससे स्पष्ट है कि पाणिनि इसके लेखक नहीं

१. महोपाध्याय पण्डित वेंकटराम शर्मा द्वारा सम्पादित, मद्रास, १९२९।

२. भण्डारकर प्राच्य विद्यामन्दिर द्वारा प्रकाशित, पूना १९३७

३. शंकरः शाङ्करीं प्रादात् दाक्षीपुत्राय धीमते।

वाङ्मयेभ्यः समाहृत्य देवीं वाचमिति स्थितिः ॥ (पाणिनीय शिक्षा ५६)

हो सकते। पाणिनि-मतानुयायी किसी व्याकरण ने इस उपयोगी ग्रंथ का निर्माण किया है। इसके ऊपर अनेक टीकायें भी उपलब्ध होती हैं। परिमाण में न्यून होने पर भी यह इतनी सारगर्भित है कि केवल इसी के अनुशीलन से संस्कृत भाषा के इस उपयोगी विषय का ज्ञान भलीभाँति हो सकता है।

‘शिक्षा संग्रह’ नामक ग्रंथ में एकत्र प्रकाशित छोटी बड़ी ३२ शाखाओं का समुच्चय है<sup>१</sup>। ये शिक्षायें चारों वेदों की भिन्न-भिन्न शाखाओं से सम्बन्ध रखती हैं। इन्हीं का संक्षिप्त वर्णन नीचे दिया जाता है।

(१) याज्ञवल्क्य शिक्षा—यह परिमाण में बड़ी है। इसके श्लोकों की संख्या २३२ है। इसका सम्बन्ध शुक्लयजुर्वेद की वाजसनेयी संहिता से है। इस शिक्षा में वैदिक स्वरों का उदाहरण के साथ विशिष्ट तथा विस्तृत वर्णन प्रस्तुत किया गया है। लोप, आगम, विकार तथा प्रकृतिभाव—इन चार प्रकार की सन्धियों का विवेचन भी किया गया है। वर्णों के विभेद, स्वरूप, परस्पर साम्य तथा वैषम्य आदि विषय भी सुन्दर रीति से वर्णित हैं।

(२) वासिष्ठी शिक्षा—इसका भी सम्बन्ध वाजसनेयी संहिता से है। इस संहिता में आने वाले ऋक्-मन्त्र तथा यजुमन्त्र का पार्थक्य इस ग्रन्थ में बड़े विस्तार के साथ किया गया है। इस शिक्षा के अनुसार शुक्लयजुर्वेद की समग्र संहिता में ऋग्वेदीय मन्त्र १४६७ हैं और यजुषों की संख्या २८२३ है। यह संख्या-विभाग इस वेद के अध्ययन करने वालों के लिए बड़ा उपादेय है।

(३) कात्यायनी शिक्षा—इस शिक्षा में केवल तेरह (१३) श्लोक हैं, जिनके उपर जयन्त स्वामी नामक विद्वान् ने संक्षिप्त टीका लिखी है।

(४) पाराशरी शिक्षा—इस शिक्षा में १६० श्लोक हैं। इसमें भी स्वर, वर्ण, सन्धि आदि आवश्यक विषयों का विवेचन है।

(५) माण्डव्य शिक्षा—इस शिक्षा का सम्बन्ध शुक्लयजुर्वेद से है। इस शिक्षा में वाजसनेयी संहिता में आने वाले ओष्ठ्य वर्णों का संग्रह किया गया है। बड़े परिश्रम से समस्त संहिता का अध्ययन कर यह उपादेय ग्रंथ लिखा गया है। साधारण शिक्षा-ग्रंथों से इसकी विशिष्टता भी स्पष्ट है। स्वर तथा वर्णों का विचार न कर केवल ओष्ठ से उच्चारण किये जाने वाले वर्णों का ही इसमें संग्रह किया गया है।

---

१. यह ‘शिक्षा-संग्रह’ बनारस सिरीज से युगलकिशोर पाठक के सम्पादत्व में सन् १८९३ में काशी से प्रकाशित हुआ।



(६) अमोघानन्दिनी शिक्षा—इसमें १३० श्लोक हैं, जिसमें स्वरों का तथा वर्णों का पर्याप्त सूक्ष्म विचार किया गया है। इसका एक संक्षिप्त संस्करण भी है, जिसमें केवल १७ श्लोक हैं।

(७) माध्यान्दिनी शिक्षा—इसमें केवल द्वित्व के नियमों का विचार है। यह दो प्रकार की है। एक बड़ी और दूसरी छोटी। पहली गद्यात्मक और दूसरी पद्यात्मक है।

(८) वर्णरत्न-प्रदीपिका—इसके रचयिता भारद्वाजवंशी कोई अमरेश नामक विद्वान् हैं। इसके समय का कुछ पता नहीं चलता। इस ग्रंथ के श्लोक की संख्या २२७ है। नाम के अनुरूप ही इसमें वर्णों, स्वरों तथा सन्धियों का साङ्गोपाङ्ग विवेचन है।

(९) केशवी शिक्षा—इसके रचयिता आस्तीक मुनि के वंशज गोकुल दैवज्ञ के पुत्र केशव दैवज्ञ हैं। यह शिक्षा दो प्रकार की उपलब्ध होती है। पहिली शिक्षा में माध्य-न्दिनशाखा से सम्बद्ध परिभाषाओं का विस्तृत विवेचन है। प्रतिज्ञा—सूत्र के समस्त नव सूत्रों की विस्तृत व्याख्या उदाहरण के साथ यहाँ दी गई है। दूसरी शिक्षा पद्यात्मक है और इसमें २१ पद्यों में स्वर का विस्तृत विचार है।

(१०) मल्लशर्मा-शिक्षा—इसके रचयिता उपमन्यु-गोत्रीय अग्निहोत्री खगपति के पुत्र मल्लशर्मा नामक कोई कान्यकुब्ज ब्राह्मण हैं। इसके पद्यों की संख्या ६५ है। इसकी रचना लेखक के अनुसार १७८१ विक्रमी (१-२६ ई०) में हुई थी।

(११) स्वराङ्कश-शिक्षा—इसके लेखक जयन्तस्वामी ने २५ पद्यों में स्वरों का विवेचन किया है।

(१२) षोडश-श्लोकी शिक्षा—इसके रचयिता रामकृष्ण नामक विद्वान् १६ पद्यों में वर्ण और स्वरों का विचार प्रस्तुत किया है।

(१३) अवसान-निर्णय शिक्षा—इसके लेखक अनन्तदेव नामक विद्वान् ने शुल्क-यजुर्वेद से सम्बद्ध इस शिक्षा का निर्माण किया है।

(१४) स्वरभक्ति-लक्षण शिक्षा—इसके रचयिता महर्षि कात्यायन बतलाये जाते हैं जिसमें स्वर-भक्ति का विचार उदाहरणों के साथ किया गया है।

(१५) प्रातिशाख्य-प्रदीप-शिक्षा—इसके लेखक सदाशिव के पुत्र बालकृष्ण नामक कोई विद्वान् हैं। यह शिक्षा परिमाण में बहुत बड़ी है। इसमें प्राचीन ग्रंथों के मतों का उल्लेख कर स्वर तथा वर्ण आदि शिक्षा के समग्र विषयों का साङ्गोपाङ्ग विवेचन है। शिक्षा के यथार्थ ज्ञान के लिये यह ग्रंथ बड़ा ही उपादेय है।

( १६ ) नारदीय शिक्षा—यह शिक्षा सामवेद से सम्बद्ध है। यह बड़ी विस्तृत तथा उपादेय शिक्षा है। इसके ऊपर शोभाकर भट्ट ने एक विस्तृत व्याख्या भी लिखी है। सामवेद के स्वरों के रहस्य को जानने के लिए यह बड़ी ही उपयोगी है। सामवेद से सम्बन्ध दो छोटी शिक्षायें और भी मिलती हैं—( १७ ) गौतमी शिक्षा तथा ( १८ ) लोमेशी शिक्षा।

( १९ ) माण्डूकी शिक्षा—इसका सम्बन्ध अथर्ववेद से है। इसके श्लोकों की संख्या १७९ है। अथर्ववेद के स्वरों तथा वर्णों को भली-भाँति जानने के लिए यह शिक्षा विशेष महत्व रखती है।

इन शिक्षा ग्रंथों के अतिरिक्त अन्य छोटी शिक्षायें भी मिलती हैं जिनका नाम निर्देश करना ही पर्याप्त होगा—( २० ) क्रम-सन्धान-शिक्षा, ( २१ ) गलदक् शिक्षा ( २२ ) मनःस्वार-शिक्षा, जिसके रचयिता याज्ञवल्क्य मुनि बतलाये गए हैं।

ऊपर जिन शिक्षा-ग्रन्थों का वर्णन किया गया है वे सभी प्रकाशित हैं, परन्तु इनके अतिरिक्त भी अभी अनेक ऐसे शिक्षा-ग्रंथ विद्यमान हैं जिनका प्रकाशन अभी तक नहीं हुआ है और जो हस्तलिखित प्रतियों के रूप में सुरक्षित हैं।

इन शिक्षा-ग्रंथों में प्राचीन शिक्षा-सूत्र भी विद्यमान थे। आपिशलि, पाणिनि तथा चन्द्रगोमी रचित शिक्षा-सूत्र प्रकाशित हैं।<sup>१</sup> आपिशलि-शिक्षा-सूत्र में स्थान, करण अन्तः प्रयत्न, बाह्य प्रयत्न, स्थानपीडन, वृत्तिकार-प्रकरण, प्रक्रम, नाभितल-प्रकरण नाम से आठ प्रकरण विद्यमान हैं, जिनमें अक्षरों की उत्पत्ति, स्थान तथा प्रयत्नों का त्रिशद वर्णन है। शिक्षा-सूत्रों में से कतिपय सूत्रों का वृषभदेव ने वाक्यपदीय की टीका में, हेमचन्द्र ने अपने व्याकरण की बृहद्वृत्ति में तथा न्यासकार ने अपने न्यास में उद्धृत किया है। पाणिनि के शिक्षा-सूत्र में भी आपिशलि शिक्षा-सूत्रों के समान क्रम तथा प्रकरणों का निर्देश है। सूत्रों में भी विशेष रूप से समता उपलब्ध होती है। चन्द्रगोमी ने जैसे अष्टाध्यायी के आधार पर अपने व्याकरण की रचना की है उसी प्रकार पाणिनीय शिक्षा सूत्रों के आधार पर अपने वर्ण-सूत्रों की रचना की है, जो संख्या में ५० हैं। ये शिक्षा-सूत्र ऊपर उल्लिखित शिक्षा-ग्रन्थों से निःसन्देह प्राचीनतर प्रतीत होते हैं।

इन शिक्षा-ग्रंथों के अनुशीलन से भली-भाँति सिद्ध होता है कि प्राचीन ऋषियों ने भाषाशास्त्र के इस आवश्यक अङ्ग का कितना वैज्ञानिक अध्ययन किया था। आजकल के पाश्चात्य विद्वान् भी उच्चारण-विद्या ( फोनेलाजी ) के अन्तर्गत इस विषय का अध्ययन करते हैं। आज कल उच्चारण के स्वरूप को समझने के लिए कई प्रकार के यन्त्र भी बनाये गये हैं। प्राचीन भारत में ये साधन उपलब्ध नहीं थे, तो भी इस विषय

१. दृष्टव्य—शिक्षासूत्राणि, काशी, सं० २००५।



का इतना गम्भीर वर्णन तथा अनुशीलन प्राचीन भारतीयों की उच्चारण-सम्बन्धी वैज्ञानिक गवेषणा के द्योतक है<sup>१</sup>। आज भी तत्तत् वैदिक संहिताओं के मन्त्रों का उच्चारण उसी प्रकार होता है जिस प्रकार प्राचीनकाल में होता था। वैदिक उच्चारण की परम्परा इतनी विशुद्ध है कि भारतवर्ष के किसी भी प्रान्त का वेदाध्यायी अन्यत्र उस शाखा के अध्येता के साथ समान स्वर में उन मन्त्रों का उच्चारण करता है। उन भिन्न प्रान्तीय वैदिकों के उच्चारण में थोड़ा भी पार्थक्य या वैभिन्न्य लक्षित नहीं होता; यह 'शिक्षा-शाखा' के महत्त्व का पर्याप्त सूचक है।

### ( २ ) कल्प

वेदाङ्ग साहित्य में 'कल्प' का स्थान नितान्त महत्वपूर्ण तथा प्राथमिक है। ब्राह्मण-ग्रंथों में यज्ञ-यागादि का विधान इतनी प्रौढ़ तथा विस्तृति पर पहुँच गया था कि कालान्तर में उनको क्रमबद्ध रूप से प्रस्तुत करने का कार्य नितान्त आवश्यक प्रतीत हुआ। उस युग की प्रचलित शैली के अनुरूप इन ग्रंथों की रचना 'सूत्र-शैली' में की गई। 'कल्प' का अर्थ है वेद में विहित कर्मों का क्रमपूर्वक व्यवस्थित कल्पना करने वाला शास्त्र (कल्पो वेद-विहितानां कर्मणामानुपूर्वेण कल्पना-शास्त्रम्<sup>२</sup>) फलतः जिन यज्ञ-यागादि तथा विवाहोपनयनादि कर्मों का विशिष्ट प्रतिपादन वैदिक ग्रंथों में किया गया है, उन्हीं का क्रमबद्ध वर्णन करने वाले सूत्र-ग्रन्थों का सामान्य अभिधान 'कल्प' है। ये सूत्र प्राचीनतम इसलिए माने जाते हैं कि ये अपने विषय-प्रतिपादन में ब्राह्मण तथा आरण्यकों के साथ साक्षात् सम्बद्ध हैं। ऐतरेय आरण्यक में अनेक वचनों का अस्तित्व है, जो वस्तुतः सूत्र ही हैं और जो सम्प्रदायानुसार आश्वलायन तथा शौनक के द्वारा रचित माने जाते हैं। ब्राह्मण-युग के प्रभावानुसार यज्ञ ही वैदिक आर्यों का प्रधान धार्मिक कृत्य था, परन्तु उसके बहुत ही विस्तृत होने से यागविधान के नियमों को संक्षेप तथा व्यवस्थित रूप में ऋत्विजों के व्यावहारिक उपयोग के लिए प्रतिपादक ग्रन्थों की आवश्यकता प्रतीत होने लगी और इसकी पूर्ति के लिए 'कल्पसूत्रों' का निर्माण प्रत्येक शाखा में सम्पन्न हुआ।

कल्पसूत्र मुख्यतः चार प्रकार के होते हैं—

( १ ) श्रौतसूत्र—जिनमें ब्राह्मण ग्रन्थों में वर्णित ओर अग्नि में सम्पाद्यमान यज्ञयागादि अनुष्ठानों का वर्णन है।

( २ ) गृह्यसूत्र—जिनमें गृह्याग्नि में होने वाले यागों का तथा उपनयन, विवाह, श्राद्ध आदि संस्कारों का विस्तृत विवरण है।

१. इन शिक्षा-ग्रन्थों का वैज्ञानिक अध्ययन कर डाक्टर सिद्धेश्वर वर्मा ने 'फोनेटिक आव्जरवेशन आफ एन्शेण्ट हिन्दूज' नामक बड़ी ही उपादेय पुस्तक लिखी है।

२. विष्णुमित्र—ऋग्वेद-प्रातिशाख्य की वर्गद्वयवृत्ति, पृ० १३।

( ३ ) धर्मसूत्र—जिनमें चतुर्वर्ण तथा चारों आश्रमों के कर्तव्यों, विशेषतः राजा के कर्तव्यों का विशिष्ट प्रतिपादन है । ये ही कल्पसूत्र में प्रधानतया परिगणित होते हैं ।

( ४ ) श्रुत्वसूत्र—जिसमें वेद के निर्माण की रीति का विशिष्टरूपेण प्रतिपादन है और जो आर्यों के प्राचीन ज्यामिति सम्बन्धी कल्पनाओं तथा गणनाओं के प्रतिपादन होने से वैज्ञानिक महत्त्व रखता है ।

श्रौतसूत्र का मुख्य विषय श्रुति-प्रतिपादित महत्त्वपूर्ण यज्ञों का क्रम-वृद्ध वर्णन है । इन यागों के नाम हैं—दर्श, पूर्णमास, पिण्डपितृयाग, आग्रयणेष्टि, चातुर्मास्य, निरुद्ध-पशु, सोमयाग, सत्र ( द्वादश दिनों में समाप्य द्वादशसुत्या-युक्त यागविशेष ), गवामयन ( पुरे एक वर्ष तक चलने वाला याग, ) वाजपेय, राजसूय; सौत्रामणी, अश्वमेध, पुरुषमेध, एकाहयाग, अहीन ( दो दिनों से लेकर एकादश दिनों तक चलने वाला याग-विशेष )<sup>१</sup> । अग्नि-स्थापना के अनन्तर ही यागविधान विदित है । फलतः अग्नि-चयन का और किन्हीं अवस्थाओं में पुनराधान का वर्णन भी श्रौतसूत्रों में आवश्यक होता है । यागों के पूर्वोल्लिखित नामों को देखकर ही अनुमान लगाया जा सकता है कि श्रौतसूत्र का विषय बड़ा पेचीदा है तथा साधारण मनुष्यों के लिए उनमें किसी प्रकार का आकर्षण नहीं है, परन्तु धार्मिक दृष्टि से ये अपने विषय के अद्वितीय ग्रन्थ हैं । आज-कल श्रौतियागों का विधान विरल हो गया है, फलतः इन सूत्रों के अनुशीलन से ही हम उस युग की धार्मिक रूढ़ियों, विधानों तथा धारणाओं के समझने में कृतकार्य हो सकते हैं ।

ऋग्वेद के दो श्रौतसूत्र हैं—( १ ) आश्वलायन<sup>२</sup> तथा ( २ ) शाङ्खायन,<sup>३</sup> जिनमें होता के द्वारा प्रतिपाद्य विषयों की ओर विशेष लक्ष्य रखते हुए यागों का अनुष्ठान है । इनमें पुरोऽनुवाक्या, याज्या तथा तत्तत् शास्त्रों के अनुष्ठान प्रकार, उनके देश काल तथा कर्ता का विधान; स्वर-प्रतिगर् न्यूख-प्रायश्चित्त आदि का विधान विशेष रूप से वर्णित है । आश्वलायन श्रौतसूत्र में १२ अध्याय हैं । प्रसिद्धि है कि आश्व-लायन ऋषि शौनक ऋषि के शिष्य थे तथा ऐतरेय आरण्यक के अन्तिम दो अध्यायों ( आरण्यकों ) को गुरु और शिष्य ने मिलकर बनाया था । शाङ्खायन श्रौतसूत्र १८ अध्यायों में विभक्त है तथा नाना यज्ञ-यागों का प्रतिपादन है । शाङ्खायन ब्राह्मण से सम्बद्ध यह श्रौतसूत्र विषय तथा शैली की दृष्टि से प्राचीनतर प्रतीत होता है तथा ब्राह्मण ग्रन्थों के साथ किन्हीं अंशों में साम्य रखता है । इसके १८ अध्यायों में से

१. इन यागों का विस्तृत वर्णन अगले परिच्छेद में किया गया है । वहीं देखिये ।

२. सं० त्रिलोपिका इंडिका; कलकत्ता से ।

३. शाङ्खायन-श्रौतसूत्र का संस्करण हिलेब्रान्त के द्वारा, बिब्लो० इण्डिका १८८८ ई० ।



अन्तिम दो अध्याय पीछे के जोड़े गए बतलाये जाते हैं तथा कौषीतकि आरण्यक के आरम्भिक दो अध्यायों के समान हैं।

आश्वलायन श्रौतसूत्र में अनुष्ठानविधान बहुत ही थोड़े भाग में ही किया गया है और यह अपने आधार ग्रन्थ ऐतरेय ब्राह्मण से अधिक तथ्यों का विवरण देता है। अपने १२ अध्यायों में से केवल छः ही अध्यायों का विषय ऐतरेय से संगृहीत किया गया है, परन्तु कात्यायन श्रौत की स्थिति इससे नितान्त भिन्न है जो अपने २६ अध्यायों में से २१ अध्यायों के लिए आधारग्रन्थ शतपथ ब्राह्मण पर अवलम्बित है। शाङ्खायन श्रौत अपने वर्ण्य विषयों के लिए आश्वलायन श्रौत से कहीं अधिक व्यापक है। यह शाङ्खायन ब्राह्मण के ऊपर आश्रित है। १४-१६ अ० तीन अध्यायों का विषय ब्राह्मणों से अधिक सम्बन्ध रखता है और अन्तिम दो अध्याय (१७ तथा १८ अ०) 'महान्नत' का विवरण देते हैं जो कात्यायन श्रौतसूत्र में बिल्कुल ही नहीं है। इस श्रौत को पूर्णतया सूत्र ग्रन्थ नहीं मान सकते, क्योंकि इसमें ब्राह्मण-सम्बद्ध अनेक विषय ब्राह्मणों को ही शैली के निबद्ध हैं।

ऋग्वेद के गृह्यसूत्रों में दो ही गृह्यसूत्र सर्वत्र प्रसिद्ध हैं, जो पूर्वोक्तसूत्रों के साथ सम्बद्ध हैं। इनके नाम हैं—आश्वलायन-गृह्यसूत्र तथा शाङ्खायन-गृह्यसूत्र। आश्वलायन-गृह्यसूत्र में ४ अध्याय हैं और प्रत्येक अध्याय में अनेक खण्ड हैं। यहाँ गृह्य-कर्म तथा संस्कारों का वर्णन बड़े ही सुन्दर ढंग से किया गया है। स्थान-स्थान पर महत्व की बातें हैं, जैसे ३।३ में ऋषितर्पण के प्रसंग में प्राचीन आचार्यों के नाम निर्दिष्ट किये गये हैं, जो अन्यत्र नहीं मिलते। तृतीय अध्याय के द्वितीय खण्ड में वेदाध्ययन के विशेष नियमों का वर्णन उल्लेखनीय है तथा चतुर्थ खण्ड में 'उपाकरण' (श्रावणी) का वर्णन भी महत्वपूर्ण सूचनाओं से मण्डित है<sup>१</sup>।

आश्वलायन गृह्यसूत्र की लोकप्रियता तथा विश्रुति का परिचय इसकी विपुल टीका-सम्पत्ति से भी लगता है। इसके मुख्य टीकाकार तथा उनकी व्याख्यायें ये हैं :— (क) जयन्तस्वामी की 'विमलोदयमाला'। इस प्राचीनतम व्याख्या का समय अष्टम शती का अन्त माना जाता है। (ख) देवस्वामी का भाष्य। देवस्वामी इस मत के मान्य टीकाकार थे जिन्होंने आश्वलायन गृह्य और श्रौत दोनों के ऊपर भाष्य की रचना की। श्रौत भाष्य का उल्लेख गार्ग्यनारायण ने और गृह्यभाष्य का निर्देश गृह्य-टीकाकार नारायण ने पृथक्-पृथक् किया है (समय १००० ई०—१०५० ई०। (ग) नारायण—ये नैधुवगोत्री दिवाकर के पुत्र थे। समय ११०० ई०। यह टीका प्रख्यात और प्रकाशित भी है। (घ) हरदत्त की 'अनाविला'<sup>२</sup>। हरदत्त संस्कृत के मान्य

१. सं० अनन्तशयन ग्रन्थमाला में हरदत्त की व्याख्या के साथ, ग्रन्थांक ७८; १९२३।

२. अनन्त शयन ग्रन्थमाला में द्विवेनड्रम से प्रकाशित।

टीकाकारों में अपने पाण्डित्य तथा प्रौढ़ के लिए विशेष विश्रुत हैं। काशिका को व्याख्या 'पदमञ्जरी' के भी ये ही निर्माता हैं। ये या तो द्रविडदेशीय थे अथवा द्रविड़ों के आचार्यों से पूर्णतः परिचित थे ( समय १२०० ई० )

'आश्वलायन गृह्य' को अनेक ग्रन्थकारों ने कारिकावद्ध किया जिसकी 'आश्वलायन गृह्यसूत्र कारिका' के नाम से प्रसिद्धि है। ऐसे लेखकों में रघुनाथ दीक्षित, गोपाल तथा कुमारिल स्वामी ( कुमारस्वामी ? ) का नाम विशेष उल्लेखनीय है। अन्तिम लेखक ने आश्वलायनगृह्य की नारायण वृत्ति तथा जयन्त स्वामी का निर्देश अपने ग्रंथ में किया है। इससे भिन्न इस गृह्य के प्रयोग, पद्धति तथा परिशिष्ट के विषय में भी ग्रन्थों का अभाव नहीं है। आश्वलायन धर्मसूत्र भी बाइस अध्यायों में उपलब्ध होता है, परन्तु यह अभी तक अप्रकाशित है। इस धर्मसूत्र के आधार पर आश्वलायन स्मृति भी हस्त-लिखित रूप में विद्यमान है जो ११ अध्यायों में विभक्त तथा दो हजार पद्यों से युक्त है। यह आश्वह्य, उसकी वृत्ति तथा सूत्रकारिका का निर्देश करती है और स्वयं हेमाद्रि तथा माघवाचार्य के द्वारा तत्तत् ग्रन्थों में निर्दिष्ट है।

शाङ्खायनगृह्यसूत्र में ६ अध्याय हैं<sup>१</sup>। विषय वही है संस्कारों का वर्णन तथा तत्सम्बद्ध अन्य बातों का जैसे गृह-निर्माण; गृह-प्रवेश आदि का भी स्थान-स्थान पर वर्णन है। ऋग्वेद की तीसरी शाखा—कौषीतकि के कल्पसूत्रों का भी परिचय अभी विद्वानों को मिला है। यह धारणा प्रायः प्रचलित है कि शाङ्खायन तथा कौषीतक दोनों एक ही शाखा के भिन्न-भिन्न अभिधान हैं, परन्तु कौषीतकि शाखा शाङ्खायन से सर्वथा भिन्न है तथा इसके विशिष्ट ग्रन्थ प्रकाशित होने लगे हैं। कौषीतक-श्रौतसूत्र अभी तक अप्रकाशित है, परन्तु कौषीतक-गृह्यसूत्र हाल में मद्रास से प्रकाशित हुआ है। शाङ्खायन गृह्य की रचना सुयज्ञ ने की थी तथा कौषीतक-गृह्यसूत्र की शाम्भव्य (अथवा शाम्भव्य ने)। इसीलिए यह शाम्भव्यगृह्यसूत्र के नाम से भी प्रख्यात है। शाम्भव्य महाभारत के अनुसार कुरुदेश के निवासी बतलाये गये हैं। इस गृह्यसूत्र में ५ अध्याय हैं तथा प्रत्येक अध्याय में अनेक सूत्र हैं। ग्रन्थ का आरम्भ विवाह-संस्कार के वर्णन से होता है तथा जात शिशु के आरम्भिक संस्कारों के किञ्चित् परिचय के अनन्तर उपनयन का विवरण पर्याप्त रूपेण विस्तृत है। वैश्वदेव एवं कृषिकर्म के बाद आद्र के वर्णन से यह समाप्त होता है। कौषीतक तथा शाङ्खायन के गृह्य में बहुशः साम्य है, वैषम्य भी कम नहीं है। कौषीतक-गृह्यसूत्र में केवल ५ अध्याय हैं, जब कि दूसरे गृह्य में ६ अध्याय हैं। प्रथम चार अध्यायों का विषयक्रम तथा प्रतिपादन प्रकार प्रायः दोनों में एक समान ही है, परन्तु कौषीतक के अन्तिम अध्याय के विषय की तुलना शाङ्खायन

१. सं० काशी संस्कृत सीरीज में इन ऋग्वेदीय दोनों गृह्यों का अंग्रेजी अनुवाद डा० ओल्डनवर्ग ने किया है 'पवित्र प्राच्य ग्रन्थमाला' भाग २९ में।



के अन्तिम दो अध्यायों के साथ कथमपि नहीं हो सकती। कौपीतक के अन्त में पितृ-मेघ का वर्णन है, जो शाङ्खायन गृह्य में न होकर शांखायन-श्रौतसूत्र का एक ही अंश है (चौथे अध्याय का १४, १५, १६ खण्ड)। यहाँ कौपीतक का क्रम उचित तथा न्याय-पूर्ण है, क्योंकि श्राद्ध गृह्य का ही अंग है, श्रौत का नहीं।

शुक्लयजुर्वेदीय कल्पसूत्र

कात्यायन श्रौतसूत्र के विषय का ज्ञान श्रौतसूत्र के स्वरूप को जानने के लिए नितान्त आवश्यक है। इसे इस साहित्य का प्रतिनिधि ग्रन्थ मानना उचित है और इसके साथ अन्य श्रौतसूत्रों की तारतम्य परीक्षा तुलनात्मक अध्ययन के लिए उपयोगी है। यह सूत्र—पद्धति में निबद्ध २६ अध्यायों में विभक्त नितान्त प्रौढ़ तथा समग्र यज्ञ-यागों का प्रतिपादक ग्रन्थ है। प्रथम अध्याय (१० कण्डिकाओं में विभक्त) याग-सम्बन्धी अनेक आवश्यक विषयों का लक्षण प्रस्तुत करता है, द्वितीय अध्याय (८ कण्डिका) तथा तृतीय अ० (८ क०) मिलकर दर्श-पूर्णमास याग का समग्र वर्णन देते हैं, प्रथम में आरम्भिक अनुष्ठानों का तथा अन्तिम में मुख्य याग का विवरण है। चतुर्थ अ० (१५ क०) पिण्डपितृयज्ञ, दाधायण, आग्रयण, अन्याधान, पुनराधान अग्न्युपस्थान और अग्निहोत्र का क्रमशः वर्णन करता है। पञ्चम अ० (१३ क०) चातुर्मास्य और मित्रविन्द इष्टि का विधिवत् सुव्यवस्थित वर्णन करता है। षष्ठ अ० (१० क०) निरूढ पशुबन्ध का विस्तार से विवरण देता है। सप्तम से लेकर दशम अध्याय तक हम अग्निष्टोम याग का सांगोपांग विवरण पाते हैं जिनमें सप्तम तथा अष्टम में अग्निष्टोम के पूर्ववर्ती अनुष्ठानों का, नवम में प्रातः सवन का और दशम में माध्यन्दिन तथा सायं-सवन का विधितत् विवरण इस अंश की महत्ता का सूचक है। एकादश अ० में महत्त्वपूर्ण भागों में ब्रह्मा नामक ऋत्विज् के कार्य तथा उपयोग का वर्णन है। द्वादश अध्याय में द्वादशाह का, त्रयोदश में गवामयन का, चतुर्दश में वाजपेय का, पञ्चदश में राजसूय का, षोडश-अष्टादश अ० में अग्निचयन का, उन्नीसवें में सौत्रामणी का तथा बीसवें में अश्वमेध का, इक्कीसवें में पुरुषमेध, सर्वमेध तथा पितृमेध का विधिवत् सुव्यवस्थित रूप से वर्णन उपलब्ध होता है। प्रथम अध्याय कात्यायन के मौलिक विचारों का प्रतिपादक है, परन्तु २ अ०—२१ अ० का वर्ण्य विषय शतपथ ब्राह्मण के विभिन्न काण्डों के आधार पर निर्मित है और दोनों में नितान्त साम्य है।

२२ अ०—२४ अ० का वर्ण्य विषय क्रमशः एकाह, अहीन तथा सत्र से संबद्ध है और इस खण्ड का मूल आधार ताण्ड्य महाब्राह्मण है जो सामवेद का प्रधान ब्राह्मण होने पर भी इस शुक्ल यजुर्वेदीय ब्राह्मण में बहुशः उपयुक्त हुआ है। २५ अ० में

१. भगव्रात की व्याख्या के साथ मूल ग्रन्थ का संस्करण मद्रास विश्वविद्यालय संस्कृत ग्रन्थावली में (न० १५), मद्रास से प्रकाशित हुआ है, १९४४।

प्रायश्चित्त का वर्णन है जो उत्पातों के शमन तथा यज्ञ में विहित त्रुटियों के मार्जन के लिए किया जाता है। अन्तिम २६ अ० प्रवर्ग्य का विवरण देता है और इसी के साथ कात्यायन श्रौतसूत्र की समाप्ति होती है।

इस वर्णन से श्रौत सूत्रों के विषय की सामान्य रूपरेखा हमारे सामने प्रस्तुत हो जाती है। ब्राह्मण ग्रन्थों में भी यज्ञयागोंका विधान उपलब्ध है, परन्तु वह कहीं अत्यन्त विस्तृत है, कहीं विभिन्न अध्यायों में विकीर्ण रूप से प्राप्त है। श्रौतसूत्रों का मुख्य उद्देश्य श्रौतयागों का संक्षिप्त सुव्यवस्थित क्रमबद्ध प्रतिपादन है और इस उद्देश्य को ध्यान में रखकर उनके रचयिताओं ने ब्राह्मणों में उपलब्ध मूल सामग्री का कहीं विस्तार, कहीं संक्षेप कर उन्हें बोधगम्य तथा सरल बनाने का सफल प्रयास किया है। कात्यायन श्रौतसूत्र की मुख्य आधार-शिला शतपथ ब्राह्मण द्वी है, परन्तु वह तीन अध्यायों ( २२-२४ अ० ) के लिए ताण्ड्य महाब्राह्मण का भी अधर्मण है।<sup>१</sup> इसके ऊपर कर्काचार्य<sup>२</sup> का विस्तृतभाष्य ग्रंथ के गूढ़ रहस्यों को खोलने की कुंजी है जिसके आधार पर रचित विद्याधर गौड़ की सरला वृत्ति<sup>३</sup> भी उपयोगी और उपादेय है।

शुक्ल-यजुर्वेद का गृह्यसूत्र पारस्कर-गृह्यसूत्र के नाम से विख्यात है। इसके तीन काण्डों में से प्रथम काण्ड में आवसथ्य अग्नि का आधान, विवाह तथा गर्भ-धारण से आरम्भ कर अन्नप्राशन तक वर्णित है। द्वितीय काण्ड में चूड़ाकरण, उपनयन, समावर्तन, पंचमहायज्ञ, श्रवणाकर्म, सीता-यज्ञ का विवरण है तथा अन्तिम काण्ड में श्राद्ध के अनन्तर अवकीर्ण-प्रायश्चित्त आदि विविध विधियों का प्रतिपादन है। इसकी व्याख्यासम्पत्ति इसकी लोक-प्रसिद्धि का पर्याप्त परिचायक है। इसके पाँच भाष्यकारों की व्याख्यायें गृह्य के अर्थगौरव को प्रदर्शित कर रही हैं<sup>४</sup> इसके नाम हैं—(१) कर्क ( कात्यायन-श्रौतसूत्र के व्याख्याता ), (२) जयराम, (३) हरिहर, (४) गदाधर तथा (५) विश्वनाथ। हरिहर की पद्धति भी यजुर्वेदियों के कर्मकांड की विशद प्रतिपादिका होने के कारण महत्वपूर्ण मानी जाती है। कात्यायन श्राद्धसूत्र श्राद्ध विषय का वर्णन विस्तार के साथ करता है। इसमें ९ कण्डिकायें हैं और प्रति कण्डिका में सूत्र है।

१. द्रष्टव्य डा० के० पी० सिंह रचित 'ए क्रिटिकल स्टडी आफ दी कात्यायन श्रौतसूत्र' पृ० ४१-६७ ( हिन्दू विश्वविद्यालय, काशी, १९६९ )।

२. चौखम्भा संस्कृत सीरोज में प्रकाशित।

३. अच्युत ग्रंथमाला, काशी, सं० १९८७।

४. पाँचों भाष्यों से संवलिता पारस्कर-गृह्यसूत्र का विशद संस्करण गुजराती प्रेस बंबई से प्रकाशित है, १९१७। कातीय श्राद्धसूत्र का श्राद्धकाशिका के साथ संस्करण काशी से १९५० संवत् में निकला था। गृह्य के साथ इसकी तीनों व्याख्यायें भी प्रकाशित हैं, बम्बई, १९७१।



इसके ऊपर तीन टीकायें प्रकाशित हैं—कर्कचार्य की, गदाधर की तथा कृष्ण मिश्र की श्राद्धकाशिका रचनाकाल १५०५ संवत् = १४४८ ईस्वी। हलायुध की व्याख्या का उल्लेख श्राद्धकाशिका के आरम्भिक दूसरे श्लोक में मिलता है। कात्यायन की रचना होने से ये 'कातीय श्राद्धसूत्र' के नाम से विख्यात हैं। कात्यायन रचित 'शुल्बसूत्र' काशी से प्रकाशित हुआ है। इसमें सात वण्डिकायें हैं, जिनमें प्रथम में परिभाषा का प्रकरण है। वेदि-निर्माण, चतुरस्त्रादि क्षेत्र तथा चिति आदि का निरूपण यहाँ किया गया है। ज्यामिति का वैदिक युगीय प्रतिपादन नितान्त महत्त्वपूर्ण है।

### पारस्कर के टीकाकार

(१) कर्क—बड़े प्राचीन तथा मान्य टीकाकार हैं। इन्होंने कात्यायन के श्रौत-सूत्र और पारस्कर के गृह्यसूत्र दोनों ग्रन्थों पर टीकायें लिखी हैं। हेमाद्रि ने अपने 'कालनिर्णय' में (१३ शती का अन्तिम चरण) त्रिकाण्डमण्डन को उद्धृत किया है और इन्होंने अपने ग्रन्थ 'आपस्तम्बध्वनितार्थकारिका' में दो तीन स्थलों पर कर्कचार्य को उद्धृत किया है। हेमाद्रि ने श्राद्धनिर्णय में कर्क के मत का खण्डन किया है, इस प्रकार ये हेमाद्रि से (१२५० ई०) तथा त्रिकाण्डमण्डन (१२ शती का मध्य भाग) से प्राचीनतर हैं। कर्क ने 'सिही' नामक औषधि का पर्याय 'रिंगणिका' दिया है, जो भोजपुरी में 'रेंगनी' का मूल रूप है। उनकी व्याख्या का नाम 'गृह्यसूत्र-भाष्य' है। प्राचीन भाष्यकारों की जैसी पद्धति होती है वैसे ही स्वल्पाक्षर में आवश्यक पदों की व्याख्या यहाँ की गई है, परन्तु कोई अभीष्ट वस्तु छोड़ी नहीं गई है।

(२) जयराम—ये मेवाड़ के निवासी थे। भारद्वाजगोत्री आचार्य अपरनामक दामोदर के ये पौत्र थे तथा इनके पिता का नाम 'बलभद्र' था। भाष्य का नाम 'सज्जन-वल्लभ' है। मंत्रों की व्याख्या इस भाष्य की विशेषता है। ग्रन्थकार ने पाठ के संशोधन में बड़ा परिश्रम किया है। तत्तद्देवों के पाठ वैदिकों के मुख से सुनकर इन्होंने मंत्रों का पाठ-निर्धारण किया है। अन्य टीकाकारों ने पद्धति तथा अर्थ पर आग्रह दिखलाया है, परन्तु जयराम ने गृह्यसूत्र में उद्धृत मंत्रों की व्याख्या बड़ी प्रामाणिकता से की है। यही इसका वैशिष्ट्य है।

(३) हरिहर ने अपनी टीका में (पृ० ३७०) विज्ञानेश्वर के मत को उद्धृत किया है। इसलिए इनका समय ११५० ई० के पीछे सिद्ध होता है। श्री दत्त ने अपने 'आचारादर्श' में (१६वीं शती) तथा हेमाद्रि (१२५० ई०) ने श्राद्ध-प्रकरण में इनके मत को निर्दिष्ट किया है। फलतः इनका समय १२०० ई० के आस-पास होना चाहिए। ये उत्तरी भारत, विशेषतः कन्नौज प्रान्त के निवासी प्रतीत होते हैं। हरिहर की व्याख्या टीका होने की अपेक्षा पद्धति होने से विशेष महत्त्व रखती है। हरिहर ने इस पद्धति में गृह्य कर्मकाण्ड का वर्णन बड़े विस्तार के साथ किया है। पारस्कर-

गृह्यसूत्र की सर्वापेक्षया लोकप्रिय व्याख्या यही है। हरिहर धर्मशास्त्र से विशेष परिचय रखते हैं। इन्होंने प्राचीन धर्मशास्त्रीय ग्रंथकारों में मनु, वृद्धशातातप, याज्ञवल्क्य, यम, अङ्गिरा, हारीत, सुमन्तु, लौगाक्षि (चूड़ाकरण-विधि, पृ० १८७) के मत उद्धृत किये हैं। टीका के आरम्भ में किसी वासुदेव नामक आचार्य का आदरपूर्वक स्मरण किया गया है जिसके मतानुसार पद्धति लिखी गई है। इस व्याख्या का नाम है—गृह्यसूत्र व्याख्यान। ग्रन्थकार अपने को अग्निहोत्री बतलाता है।

(४) गदाधर ने अपनी व्याख्या में प्राचीन आचार्यों के मतों का उल्लेख विस्तार के साथ किया है। ऐसे आचार्यों में भर्तृयज्ञ, वासुदेव, गङ्गाधर, रेणुदीक्षित तथा हरिहर मुख्य हैं। हरिहर की व्याख्या का खण्डन भी कहीं-कहीं किया गया है (अत्र हरिहर-मिश्रैरबुद्धैव पाण्डित्यं कृतमस्ति, पृ० ८४)। 'दृढपुरुष' (१।८.१०) के अर्थ की व्याख्या में अनेक आचार्यों का मत दिया गया है। 'दृढपुरुष' के अर्थ हैं—कोई बलशालि पुरुष (हरिहर); जितेन्द्रिय (भर्तृयज्ञ); जामाता (रेणुक तथा गङ्गाधर)। इनमें गदाधर ने अन्तिम अर्थ को स्वीकृत किया है। अन्यत्र (पृ० १२४) कर्क, जयराम, भर्तृयज्ञ के मतों का निर्देश कर हरिहर के मत को मान्य ठहराया है। इसमें भाष्य में उद्धृत ग्रन्थ तथा ग्रन्थकार ये हैं—मनु, याज्ञवल्क्य, हारीत, आपस्तम्ब, व्यास मिताक्षरा, पराशर, मदनरत्न, वृद्धशातातप, स्मृत्यर्थसार, मदनपारिजात, वसिष्ठ, प्रयोगपारिजात तथा हेमाद्रि (१२५० ई०)। गदाधर की अभिरुचि ज्योतिष-सम्बन्धी विषयों की ओर अधिक है। इसलिए उन्होंने संस्कारों के उचित काल का निर्णय करने के लिए अनेक ज्योतिष-ग्रंथों से आवश्यक श्लोक उद्धृत किये हैं। 'रत्नकोश' इसी प्रकार का एक प्रख्यात ग्रंथ प्रतीत होता है। (पृ० १४५) कभी-कभी मूल ग्रन्थ में अनुलिखित विषयों का भी विवरण दिया गया है। रजस्वला के कर्तव्यों का वर्णन ऐसा ही एक प्रसङ्ग है (पृ० १२३)। गदाधर के भाष्य 'गृह्यभाष्य' पर भर्तृयज्ञ तथा जयराम के भाष्यों का विशेष प्रभाव पड़ा है। गदाधर किसी संस्कार की व्याख्या में उसके विषय में नाना मतों का संग्रह बड़े विस्तार के साथ करते हैं। यही इनका वैशिष्ट्य है। इनके पिता का नाम वामन दीक्षित था जिन्हें ये 'त्रिरग्निचित् सम्राट् स्थपति महायाज्ञिक' की उपाधि से विभूषित करते हैं। हेमाद्रि के उद्धरण से इनका समय १२५० ईस्वी के अनन्तर सम्भवतः १४ वीं शती में रखा जा सकता है।

(५) विश्वनाथ—ये नन्दपुर के काश्यप गोत्री नागर ब्राह्मण थे। पिता का नाम था नरसिंह और माता का नाम गंगादेवी; जिनका स्मरण टीका के आदि में किया गया है। इनको टीका का नाम 'गृह्यसूत्र प्रकाशिका' है, जो अन्त में खण्डित थी। अन्त के पाँच खण्डों की टीका ग्रन्थकार के पितृव्य अनन्त के प्रपौत्र लक्ष्मीधर ने १६९२



संवत् ( = १३६५ ईस्वी ) में लिखी । ये स्तम्भ तीर्थ ( खम्भात, गुजरात ) से आकर काशी में रहने लगे थे और यहीं काशी में इस व्याख्या की पूर्ति हुई । इस प्रकार विश्वनाथ का समय १६वीं शती का उत्तरार्ध है । व्याख्या परिमाण में पर्याप्तरूपेण विस्तृत है ।

बैजवाप गृह्यसूत्र—शुक्ल यजुर्वेद के एक दूसरे गृह्यसूत्र का भी पता चलता है जिसके रचयिता हैं—बैजवाप । चरणव्यूह शुक्ल यजुर्वेद की १५ शाखाओं में बैजवाप को अन्यतम मानता है । बैजवाप के कल्पसूत्र का सर्वप्रथम निर्देश कुमारिल भट्ट ने अपने तन्त्रवातिक ( १।१।१० ) में किया है—

आश्वलायनकं सूत्रं बैजवापिकृतं तथा कात्यायन कल्पसूत्र के सर्वप्राचीन व्याख्याकार आचार्य पितृभूति ने बैजवाप श्रौतसूत्र के एक सूत्र को भी उद्धृत किया है— एवं च बैजवापेनाचार्येण सूचितं—न सावित्रीमाह इति क्त ।

अन्यत्र इन्होंने ही बैजवाप के नाम निर्देश किया है । आचार्य पितृभूति का समय नवम शती के अनन्तर नहीं माना जाता । कात्यायन द्वारा विरचित एक श्रौत-पद्धति भी उपलब्ध थी जिसका नाम ही 'सम्प्रदाय' था । इसके निर्देश तथा उद्धरण अनेक प्राचीन ग्रन्थों में मिलते हैं । याज्ञवल्क्य स्मृति पर 'बालक्रीडा' व्याख्या के प्रणेता विश्वरूपाचार्य ने इस पद्धति का उल्लेख उक्त व्याख्या में मिलता है । पितृभूति विश्वरूप से प्राचीनतर आचार्य प्रतीत होते हैं । उनके द्वारा उद्धृत होने के कारण बैजवाप का समय पर्याप्त रूपेण प्राचीन सिद्ध होता है ।

बैजवाप रचित गृह्यसूत्र का उद्धरण अनेक प्राचीन तथा मध्यकालीन धार्मिक निबन्धों में उपलब्ध होता है । इनमें अपरार्क ( १२ शती ) तथा स्मृतिचन्द्रिका ( १२ शती ) सबसे प्राचीन व्याख्याकार हैं जो अपने ग्रन्थों में उद्धरण देते हैं । अपरार्क ने 'विनायक पूजा' का पूरा प्रसंग बैजवाप गृह्यसूत्र से उद्धृत किया है । विनायक से उपसृष्ट (आक्रान्त) पुरुष नाना प्रकार के स्वप्नों को देखता है—विनायको पसृष्ट लक्षणं खलु भवति—स्वप्ने सर्पान् पश्यति । अत्यन्तमपोज्वा गाहते । अन्तरिक्षं क्रामति । पांसुकर्दमे चावसीदति । पृष्ठतो मां कश्चित् धावतीति मन्यते । उष्ट्रान् गर्दभान् शुनो दिवाकीर्तिमान्याश्चाप्रयतान् पश्यति ।

इस आक्रमण को दूर करने के भी उपायों का भी वर्णन मिलता है ।

श्री भगवद्दत्त ने 'बैजवाप गृह्यसूत्र संकलनम्' नाम से इन उपलब्ध अंशों को एकत्र किया है<sup>१</sup> ।

१. द्रष्टव्य Fourth Oriental Conference Proceedings जिल्द दूसरा, पृष्ठ ५९-६७ इंडियन प्रेस, इलाहाबाद, १९२८ ।

कृष्णयजुर्वेद से सम्बद्ध इन श्रौतसूत्रों की उपलब्धि होती है—( १ ) बौधायन-श्रौतसूत्र, ( २ ) आपस्तम्ब, ( ३ ) हिरण्यकेशो या सत्यापाढ, ( ४ ) वैखानस, ( ५ ) भारद्वाज तथा ( ६ ) मानव-श्रौतसूत्र। इनमें से प्रथम पाँच तो तैत्तिरीय शाखा से सम्बन्ध रखते हैं तथा अन्तिम मैत्रायणो शाखा से। इनमें बौधायन तथा आपस्तम्ब शाखा ने कल्प के चारों सूत्र-ग्रंथों—श्रौत, गृह्य, धर्म तथा शुल्ब को पूर्ण तथा समग्र रखा है। ये परस्पर इतने सम्बद्ध हैं कि हम इन्हें एक ही ग्रंथ के चार खण्ड मान सकते हैं। एक ही आचार्य बौधायन तथा आपस्तम्ब ने तत्तत् कल्पसूत्रों का प्रणयन किया है, इस सिद्धान्त के मानने में कोई भी विप्रतिपत्ति नहीं दीखती। ग्रन्थकार की एकता न भी मानी जाय, परन्तु इतना तो सन्देह-रहित तथ्य है कि ये समग्र ग्रंथ एक ही समान शैली पर निर्मित हैं तथा इनमें प्रतिपादन की एकता स्पष्ट है। इन कल्पसूत्रों में बौधायन तथा मानव निःसन्देह प्राचीनतर हैं, क्योंकि इनका उल्लेख आपस्तम्ब श्रौत में उपलब्ध होता है।

( १ ) बौधायन-श्रौतसूत्र को डा० कैलेण्ड ने सम्पादित किया है। तथा गोविन्द स्वामी के भाष्य के साथ यह मैसूर से भी प्रकाशित हुआ है। इसी प्रकार बौधायन-गृह्यसूत्र, धर्मसूत्र तथा शुल्बसूत्र भी सम्पादित होकर प्रकाशित हैं। बौधायन श्रौत का सं० डा० कैलेण्ड द्वारा बिब्लिओयिका इण्डिका कलकत्ता १९०४-२४ तथा गोविन्द स्वामी के भाष्य के साथ मैसूर से। गृह्य तथा धर्म का प्रकाशन 'गवर्नमेण्ट ओरियण्टल लाइब्रेरी' मैसूर में तथा शुल्बसूत्र का संस्करण तथा अंग्रेजी अनुवाद डा० थॉमस द्वारा 'पण्डितपत्र' के नवम भाग में, काशी से हुआ है।

( २ ) आपस्तम्ब का कल्पसूत्र तीन प्रश्नों या अध्यायों में विभक्त है जिनमें से प्रथम तेईस प्रश्न श्रौतसूत्र है, २४ प्रश्न परिभाषा है; २५ तथा २६ प्रश्नों में गृह्यक्रम के उपयोगी मन्त्रों का एक एकत्र संकलन है तथा सूताइसवाँ प्रश्न गृह्यसूत्र है। २८ तथा २९ प्रश्न धर्मसूत्र है तथा अन्तिम ३० प्रश्न शुल्ब-सूत्र है। और इस प्रकार यह कल्पसूत्र पूर्णतया सुरक्षित तथा सर्वतः परिपूर्ण है। आपस्तम्ब-श्रौतसूत्र का मुख्य सम्बन्ध तैत्तिरीय-ब्राह्मण से है और इसीलिये ब्राह्मणस्य याग-विधानों का विशिष्ट वर्णन यहाँ उपलब्ध होता है। आपस्तम्ब-गृह्यसूत्र में ३० खण्ड हैं जिसमें विवाह, उपनयन उपाकर्मोत्सर्जन, समावर्तन, मधुपर्क, सीमन्तोन्नयन आदि तेईस विषयों का मुख्यतया प्रतिपादन है। आपस्तम्ब-धर्मसूत्र में ब्रह्मचर्य, भोजन, विचार, प्रायश्चित आदि उपयोगी विषयों का वर्णन है। आपस्तम्ब-परिभाषासूत्र कपदिस्वामी के भाष्य तथा हरदत्त की व्याख्या के साथ प्रकाशित है।



बौधायन श्रौतसूत्र श्रौतसूत्र साहित्य में सर्वप्राचीन माना जाता है। इसमें २९ प्रश्न अर्थात् अध्याय हैं। प्रत्येक प्रश्न में कण्डिकायें हैं जिनके भीतर सूत्रों की सत्ता है। इसकी शैली की विशिष्टता है कि इसके वाक्य सन्धि-सम्पन्न रूप में प्रस्तुत हैं जिसके सूत्ररूप में अवान्तर विभाजन का कोई संकेत नहीं मिलता। फलतः यह ब्राह्मणों की शैली से सर्वथा मेल खाता है और यह वैशिष्ट्य इसके प्राचीन होने का स्पष्ट संकेत करता है। आपस्तम्ब श्रौत २४ प्रश्नों में विभक्त है जिसके भीतर कण्डिका तथा सूत्रों का सर्वथा अस्तित्व विद्यमान है। वर्ण्य विषय बौधायन श्रौत के ही हैं, परन्तु शैली उससे नितान्त भिन्न है। यह कात्यायन श्रौतसूत्र के समान ही छोटे-छोटे सूत्रों में विभक्त है, परन्तु सूत्र उतने सुसम्बद्ध तथा व्यवस्थित नहीं हैं। सूत्रों में शैथिल्य के लिए स्थान है।

(३) हिरण्यकेशी अथवा सत्याषाढ श्रौतसूत्र—यह कृष्णयजुर्वेद का श्रौतसूत्र महत्त्व में पूर्व सूत्रों से घट कर है। इसमें २४ प्रश्न हैं जिनमें नाना यागविधानों का वर्णन किया गया है। यह आपस्तम्ब श्रौतसूत्र के साथ घनिष्ठ सम्बन्ध रखता है तथा बहुत स्थलों पर उसके सूत्रों को सीधे ग्रहण करता है। सूत्रशैली का ग्रंथ होने पर भी इसकी शैली उतनी सुसंयत तथा लघ्वक्षर नहीं है। फलतः कात्यायन श्रौतसूत्रों के समान इनमें लघ्वक्षरता तथा सुसंगति नहीं है।

(४) वैखानस श्रौतसूत्र—यह भी तैत्तिरीय शाखा से सम्बद्ध है। इसके ऊपर बौधायन श्रौतसूत्र आदि पूर्ववर्णित तीनों सूत्रों का विशेष प्रभाव पड़ा है। कल्पसूत्र के ३२ अध्यायों में से २१ प्रश्नों में श्रौतयागों का ही विवरण उपलब्ध है। बौधायन श्रौतसूत्र के समान इस ग्रंथ की भी रचना शैली है। वाक्य दीर्घ रूप में उपलब्ध होते हैं जिनमें सूत्रों का विभाजन सम्भव नहीं है। फलतः सूत्र न होकर लम्बे लम्बे गद्यांशों की ही स्थिति यहाँ विद्यमान है। इसी से सम्बद्ध वैखानस-स्मार्तसूत्र भी है।

१. आपस्तम्ब श्रौतसूत्र का सम्पादन डा० गार्वे ने किया है बिल्लि० इ० कलकत्ता १८८२-१९०३ तथा प्रथम सात प्रश्नों का जर्मन अनुवाद किया है डा० कैलेण्ड ने, जर्मनी १९२१ में, गृह्य का सं० डा० विन्टरनिट्स द्वारा, वियन्ना १८८७ तथा हरदत्त की अनाकुला वृत्ति और सुदर्शनाचार्य कृत तात्पर्यदर्शन टीका के साथ चौखम्भा, काशी से १९२८ में तथा इसका अंग्रेजी अनुवाद ओल्डनबर्ग द्वारा प्राच्य ग्रन्थमाला के खण्ड ३० में। शुल्बसूत्र का जर्मन अनुवाद १९०१-२। धर्मसूत्र का सं० मैसूर से गवर्नमेंट संस्कृत ग्रन्थमाला में।
२. अनेक टीकाओं के साथ संवलित सं० आनन्दाश्रम (संख्या ५३) पूना, से १० खंडों में प्रकाशित (१९०७-१९३२ ई०)।
३. डा० कैलेण्ड द्वारा सम्पादित, कलकत्ता, १९४१ (बिब्लोथेका इंडिका)।

जिसका भी सम्पादन तथा अंग्रेजी अनुवाद डा० कैलेण्ड ने किया है और कलकत्ते से उसी सिरोज में प्रकाशित किया है ( १९२९ ) कृष्ण तथा शुक्ल यजुः के श्रौतसूत्रों से विपरीत यह अग्न्याधान से आरम्भ करता है और इसके बाद अग्निहोत्र होम का वर्णन है । पिण्डपितृ यज्ञ का वर्णन वैखानस स्मार्तसूत्र में है, क्योंकि दोनों सूत्रों की अपेक्षा यही प्राचीनतर माना जाता है ।

( ५ ) वाधूला श्रौतसूत्र—यह भी तैत्तिरीय शाखा से सम्बद्ध श्रौतसूत्र है । इसका प्रकाशन अनुवाद, भाषाशास्त्रीय टिप्पणियों तथा भूमिका के साथ डा० कैलेण्ड ने किया है । इसके ऊपर एक टीका भी उपलब्ध होती है । हस्तलेख की छिन्न भिन्नता के कारण इसके विमर्शात्मक संस्करण की नितान्त आवश्यकता है ।

( ६ ) भारद्वाज श्रौतसूत्र—महर्षि भारद्वाज का सम्बन्ध कृष्णयजुर्वेद की तैत्तिरीय शाखा से परिज्ञात होता है । भारद्वाज-शाखीय कल्पसूत्र के अनेक ग्रंथ उपलब्ध हैं । भारद्वाज-गृह्यसूत्र<sup>१</sup> का प्रकाशन तो बहुत पहिले हालैण्ड से हुआ था । इधर भारद्वाज से सम्बद्ध श्रौतसूत्र तथा परिशिष्टसूत्र का प्रकाशन हुआ है ।<sup>२</sup> भारद्वाजश्रौतसूत्र के तैत्तिरीय शाखा से सम्बद्ध होने की घटना का प्रमाण तैत्तिरीय संहिता के मन्त्रों का उसमें विस्तार से उद्धरण है । यहाँ 'इति वि. ायते' के संकेत से ब्राह्मणवाक्यों का उद्धरण दिया गया है जिनमें से बहुत से उद्धरण तैत्तिरीय ब्राह्मण से लिये गये हैं । कृष्णयजु की अन्य शाखाओं जैसे मैत्रायणी संहिता तथा काठक संहिता के भी मन्त्र यहाँ उद्धृत किये गये हैं । 'भारद्वाज पैतृकमेधिकसूत्र' प्राचीन काल में विशेष महत्त्वशाली था, क्योंकि आपस्तम्ब तथा हिरण्यकेशी शाखा का उस युग में एतद्विषयक अपना सूत्र न होने के कारण वे भारद्वाज पैतृकमेधिक सूत्रों का अपने ग्रंथों में उपयोग करते थे—इस तथ्य की स्पष्ट सूचना उनके टीकाकारों के निःसंदिग्ध उल्लेखों से मिलती है । ग्रंथों की अन्तरंग परीक्षा से प्रतीत होता है कि भारद्वाज श्रौतसूत्र बौधायन श्रौतसूत्र से उत्तरकालीन है, परन्तु आपस्तम्बश्रौत से वह प्राक्कालीन है । इस तथ्य पर पहुँचने के लिए इन तीनों श्रौतसूत्रों की रचना शैली, विषय प्रनिपादन तथा मन्त्रोद्धरण-पद्धति की आलोचना मुख्य हेतु है ।

भारद्वाज श्रौतसूत्र के हस्तलेख प्रायः दक्षिण भारत से उपलब्ध होते हैं, परन्तु एतावता उसका मूलस्थान दक्षिण भारत मान लेना नितान्त अयुक्तिक है । भारद्वाज

१. सम्पादक डा० सालोमन्स, लाइडेन,, १९१३ ।

२. इन तीनों सूत्रों का एकत्र सम्पादन तथा अंग्रेजी अनुवाद डा० चिन्तामणि गणेश काशीकर ने किया है जिसे वैदिक संशोधन मण्डल ( पूना ) ने दो भागों में प्रकाशित किया है, १९६४ ई० ।



गृह्यसूत्र में सीमन्तोन्नयन के प्रसंग में यह श्लोक मिलता है—

सोम एव नो राजेत्याहुर्ब्राह्मणीः प्रजाः ।

विवृत्तचक्रा आसीनास्तीरेण यमुने तव ॥

इसके आगे सूत्रकार का कथन है कि जिस नदी के किनारे यजमान का निवास हो उसी नदी का नाम ऊह कर लेना चाहिये । इसका उदाहरण टीकाकार देता है—‘तीरेण वंगवति तव, तीरेण कावेरि तव’ । इस उदाहरण से टीकाकार का देश वेगवती तथा कावेरी के अंचल में स्पष्ट प्रतीत होता है । पूर्वोक्त श्लोक भारद्वाजों का मूलस्थान यमुना नदी का अंचल अर्थात् उत्तर भारत सिद्ध कर रहा है । आपस्तम्बश्रौत तथा भारद्वाज-श्रौत में पारस्परिक साम्य बड़ा घनिष्ट है । यह साम्य दोनों के भौगोलिक सामीप्य के ऊपर आधृत प्रतीत होता है । आपस्तम्ब का मूल देश दक्षिण प्रदेश न होकर उत्तर भारत ही है, ऐसा समीक्षकों का निर्णय है । आपस्तम्ब के आर्यावर्त से सम्बन्ध का दृढ़तर प्रमाण सरस्वती नदी का, प्लक्ष प्रस्रवण तथा कारपचव का ( जो दोनों सरस्वती से सम्बद्ध प्रख्यात स्थान हैं ) वहाँ उल्लेख है । आपस्तम्ब का वाजसनेयी शास्त्रा से ( जो पूर्वी भारत में प्रतिष्ठित थी ) विशेष सम्बन्ध दृष्टिगोचर होता है । भारद्वाजश्रौत का आपस्तम्ब को अपेक्षा मंत्रायणी संहिता के साथ अधिक सामीप्य दृष्टिगोचर होता है । मंत्रायणी का मूल देश पंजाब है । फलतः यमुना का निर्देश तथा मंत्रायणी का अधिक प्रभाव भारद्वाज का मूलदेश कुरुक्षेत्र प्रान्त को सिद्ध करता है, जब आपस्तम्ब का मूल-देश पूर्वी आर्यावर्त जान पड़ता है ।

भारद्वाज श्रौतसूत्र में १५ प्रश्न ( अर्थात् अध्याय ) हैं जिनमें वर्ण विषय क्रमशः हैं—दर्श पूर्णमास, अग्न्याधेय, अग्निहोत्र, आग्रयण, निरुहपशुबन्ध, चातुर्मास्य ( वैश्वदेव पर्व, साकमेघ पर्व, शुनामीरीय पर्व, काम्य चातुर्मास्य तथा पञ्च सांस्वरिक ), पूर्व प्रायश्चित्त, ज्योतिष्टोम ( प्रातः सवन, माध्यंदिन सवन, तृतीय सवन ) ज्योतिष्टोम ब्रह्मत्व । भारद्वाज पैतृमेधिक सूत्रों का मुख्य विषय श्राद्ध के नाना अनुष्ठान हैं । इसमें दो प्रश्न ( अध्याय ) हैं जिनमें क्रमशः प्रेतसंस्कार, श्मशाननयन, दाहचिन्ति, पात्रचय, अस्थिसंचयन, श्मशानचिन्ति, यमयज्ञ का सूत्रों में प्रतिपादन किया गया है । भारद्वाज-परिशेष-सूत्र यज्ञीय परिभाषा की व्याख्या करने वाला सूत्र है । अतएव उसी का अपर नाम परिभाषा सूत्र भी है जो संख्या में दो सौ बरस हैं । इन सूत्रों के अतिरिक्त भी कुछ सामग्री अन्य वैदिक ग्रन्थों में भारद्वाज के नाम से उद्धृत है, परन्तु ये भारद्वाजीय ग्रन्थों में उपलब्ध नहीं होते ।’ इससे प्रतीत होता है कि श्रौत के विषय में

१. ऐसे उद्धरणों के लिए द्रष्टव्य ‘भारद्वाज श्रौतसूत्र’ का प्रथम परिशिष्ट, पृष्ठ २७१-२७९ ( पूना, १९६४ )

भारद्वाज-रचित अन्य भी ग्रन्थ कभी अवश्य उपलब्ध थे जहाँ से ये उद्धरण तत्तत् ग्रन्थों में आज उपलब्ध मिलते हैं ।

भारद्वाज धर्मसूत्र की आज उपलब्धि नहीं हो रही है, परन्तु इसकी सत्ता प्राचीन काल में अवश्यमेव विद्यमान रही । प्राचीन टीकाकारों ने इससे कहीं तो स्पष्ट उद्धरण दिया है और कहीं इसके मत का उल्लेख किया है ।<sup>१</sup> विश्वरूप ने याज्ञवल्क्यस्मृति के १।१५ पर भारद्वाज के मत का निर्देशक वाक्य भी उद्धृत किया है जिससे प्रतीत होता है कि वे शिष्य को म्लेच्छ भाषा के पढ़ाने का आदेश नहीं देते । शिष्य का उपनयन कर उसे साधु शब्द ( संस्कृत शब्द ) सिखाना चाहिए, सन्ध्योपासन तथा अग्निर्कर्म की भी शिक्षा देनी चाहिए—

तथा च भारद्वाजः । न म्लेच्छ-भाषां शिक्षेत । म्लेच्छो ह वा एष यदपशब्द इति विज्ञायते । तस्मात् शिष्यमुपनीय साधु शब्दान् शिक्षयेत् सन्ध्योपासाम्नीन्धनानि ।

दूसरों को कष्ट देने की बात सोचना भी पाप है, जिसका प्रायश्चित्त करना चाहिये ( १।३२ ) श्राद्ध में विशिष्ट अनाज का प्रयोग करना चाहिए तथा शूद्रों से स्पर्श होने पर स्नान द्वारा शुद्धि होती है—ये दोनों भारद्वाजीय मत विश्वरूप द्वारा अपनी टीका में निर्दिष्ट हैं ।

निष्कर्ष यह है कि भारद्वाज का समग्र कल्पसूत्र अवश्यमेव विद्यमान था । उसके अन्तर्गत श्रौत, गृह्य तथा धर्म—इन तीनों सूत्रों की उपलब्धि हो गई है । प्रथम दोनों तो सम्पूर्ण रूपेण प्राप्त तथा मुद्रित हैं और तृतीय के निर्देश तथा उद्धरण उपलब्ध हैं । फलतः वैदिक कर्मानुष्ठान के इतिहास में भारद्वाज की देन पर्याप्तरूपेण महंतीय तथा आदरणीय हैं ।

भारद्वाज-रचित पद्यबद्ध स्मृति का उल्लेख भी मिलता है । स्मृतिचन्द्रिका के कर्ता तथा हरदत्त ने इस स्मृति के पद्यों को उद्धृत किया है जिसके पद्यबद्ध होने की विशेषता का स्पष्ट पता चलता है । पराशर-माधवीय ( २।३२१ ) में शतपथ के चार प्रकारों का उल्लेख भारद्वाज के नाम से किया गया है । हेमाद्रि, विज्ञानेश्वर तथा बाल-भट्ट ने भारद्वाजस्मृति से उद्धरण दिया है । अतः भारद्वाजस्मृति की सत्ता में किसी प्रकार का सन्देह नहीं किया जा सकता ।

(७) मानव श्रौतसूत्र—कृष्णयजुर्वेद की मैत्रायणी शाखा से सम्बद्ध यह श्रौतसूत्र प्राचीनतम सूत्रों में अन्यतम माना जाता है । समग्र ग्रन्थ पाँच अध्यायों में विभक्त है और प्रत्येक अध्याय खण्डों में विभक्त है । प्रथम अध्याय ( ८ खण्ड ) में दर्श पोर्णभास,

१. इन उद्धरणों के निमित्त द्रष्टव्य, काणे-हिस्ट्री आफ धर्मशास्त्र, प्रथम खण्ड का प्रथम भाग, नवीन संस्करण पूना, ( १९६८ ) एतद् विषयक प्रसंग ।



पिण्डपितृ यज्ञ, अग्न्याधान, अग्निहोत्र, अग्न्युपस्थान, आग्रयण, पुनराधान, चातुर्मास्य, तृतीयज्ञ, पञ्चसाम्बत्सरिक, तथा पशुबन्ध का विवरण है। द्वितीय अध्याय (५ खण्ड) अग्निष्टोम का विशद वर्णन करता है। तृतीय अध्याय (८ खण्ड) प्रायश्चित्त का तथा चतुर्थ अध्याय (८ खण्ड) प्रवर्ग्य का तथा पञ्चम अध्याय (२ खण्ड) इष्टि का वर्णन देता है। इसकी शैली वर्णनात्मक है और कृष्णयजुर्वेद के ब्राह्मणों से साम्य रखती है, परन्तु इसमें आख्यान आदि की सत्ता नहीं है जो ब्राह्मणों के विशिष्ट विषय हैं।

इसके आरम्भिक पाँच अध्यायों को कनाउएर ने सेन्टपीसबर्ग से प्रकाशित किया है (१९००—१९०३) तथा षष्ठ अध्यायको गेल्डर ने अनुवाद के साथ सम्पादित किया है। (लाइदेन, १९२१)। मानव गृह्यसूत्र अष्टावक्रभाष्य के साथ गायकवाड ओरियन्टल सीरीज, बड़ोदा से प्रकाशित है।

(८) वाराह श्रौतसूत्र—यह भी मैत्रायणी शाखा से सम्बन्ध रखता है। इसमें तान अध्याय हैं और प्रतिअध्याय खण्ड है। प्रथम अध्याय में दर्शपूर्णमास, अग्न्याधान, पशुबन्ध, चातुर्मास्य आदि का, द्वितीय अध्याय में अग्निचयन का तथा तृतीय अध्याय में वाजपेय, राजसूय तथा अश्वमेध का वर्णन किया गया है। यागानुष्ठानों का विस्तृत वर्णन यहाँ कात्यायन श्रौतसूत्र के समान उपलब्ध नहीं है। सूत्र छोटे-छोटे हैं तथा समझने में सरल सुबोध हैं। यह होत्र और काम्य दर्शपूर्णमास का वर्णन नहीं करता। डा० कैलेण्ड तथा डा० रघुवीर द्वारा सम्पादित, होकर लाहौर से (१९३३) प्रकाशित है।

कृष्ण यजुर्वेद की मैत्रायणी शाखा के स्थान के विषय में चरणव्यूह की टीका में यह श्लोक दिया है।

मयूरपर्वताच्चैव यावद् गुर्जरदेशतः।

व्याप्ता वायव्य-देशात्तु मैत्रायणी प्रतिष्ठिता ॥

मयूर पर्वत से (महाराष्ट्र प्रान्त के नासिक जिले के वर्तमान मुल्लेर से) आरम्भ कर गुर्जर प्रदेश तक जो जनपद भाग है उसमें मैत्रायणी शाखा प्रतिष्ठित है। यह स्थिति आज भी विद्यमान है। मैत्रायणी शाखा के दो सहयोगी ग्रन्थ विशेष हैं—(क) मानव तथा (ख) वाराह। इनमें से मानव शाखा के श्रौत तथा गृह्य दोनों उपलब्ध हैं। मानव श्रौतसूत्र तथा मानव गृह्य सूत्र—दोनों ही प्रकाशित हैं। वाराहश्रौत तथा वाराह गृह्य दोनों ही प्रकाशित हो गये हैं। वाराह गृह्यसूत्र को डा० शामशास्त्री गायकवाड ओ० सी०, बड़ोदा से प्रकाशित किया है (१९२०) और इसी ग्रन्थ का दूसरा संस्करण डा० रघुवीर ने १९३२ ई० में प्रकाशित किया है। वाराह श्रौतसूत्र का सम्पादन डा० कैलेण्ड तथा डा० रघुवीर ने १९३३ में सम्पादित किया है। इस

श्रौतसूत्र का एक प्राचीन हस्तलेख उपलब्ध हुआ है जिसमें वाराह-परोशिष्ट भी प्राप्त है।<sup>१</sup> इससे स्पष्ट है वाराहशाखा का अस्तित्व प्राचीन काल में सविशेष था और महाराष्ट्र में धूलिया के पास आज भी वाराह-शाख्याध्यायी ब्राह्मणों के कुटुम्ब बसते हैं।

(९) काठक श्रौतसूत्र—इस ग्रन्थ के थोड़े से टुकड़े उपलब्ध होते हैं। व्यूलर के द्वारा काश्मीर की खोज में उपलब्ध है—पिण्डपितृयज्ञ से सम्बद्ध इस श्रौतसूत्र का थोड़ा भाग। पूरा ग्रन्थ अभी तक उपलब्ध नहीं हुआ है। काठक कल्पसूत्र का गृह्य भाग तीन टीकाओं के सारांश के साथ प्रकाशित है। सौभाग्य की बात है कि वह काठक श्रौतसूत्र के समान खण्डित और अधूरा नहीं है।

### कृष्णयजुर्वेदीय गृह्यसूत्र

(१) बौधायन गृह्यसूत्र—यह गृह्यसूत्र बौधायन कल्पसूत्र का एक विशिष्ट अंश है। मैसूर गवर्नमेण्ट ओरियन्टल लाइब्रेरी सीरीज में (१९२० ई०) प्रकाशित यह गृह्यसूत्र परिभाषा, गृह्यशेष तथा पितृमेघसूत्रों के साथ समन्वित है। इसमें चार प्रश्न हैं। इतर हस्तलेखों में इसके दश प्रश्न (अध्याय) उपलब्ध हैं जिससे इसमें अनेक परिवर्तनों और परिवर्धनों का संकेत मिलता है।

(२) भारद्वाज गृह्यसूत्र—यह भारद्वाज कल्पसूत्र का अंश है जिसमें तीन प्रश्न (अध्याय) हैं। इसका प्रकाशन लाइडेन के डा० सालोमन्स ने किया है। सम्पादक ने इस गृह्य के परिवर्धन के विषय में जो अपना मत अभिव्यक्त किया है वह उतना समुचित नहीं प्रतीत होता। विवाह प्रकरण में बहुत सी बातों में आधुनिकता का संकेत मिलता है, परन्तु इससे यह अंश क्षेपक थोड़े ही माना जा सकता है।

(३) आपस्तम्ब गृह्यसूत्र—आपस्तम्ब कल्पसूत्र का २७वां प्रश्न यही गृह्यसूत्र है जिसमें तीस प्रश्न हैं। यह गृह्य मन्त्रपाठ के मन्त्रों का निर्देश करता है जो इस कल्पसूत्र के २५ तथा २६ प्रश्नों में दिया गया है। हरदत्त की अनाकुला वृत्ति तथा मुदर्शनाचार्य की तात्पर्यदर्शन व्याख्या के साथ चौखम्भा सीरीज में प्रकाशित (काशी, १९२८) है।

आपस्तम्ब गृह्यसूत्र आठ पटलों में विभक्त है और प्रत्येक पटल के भीतर 'खण्ड' हैं जो संख्या में तेईस हैं। खण्डों के भीतर सूत्रों की स्थिति है। फलतः समस्त ग्रन्थ

१. द्रष्टव्य डा० काशीकर का लेख—गोपीनाथ कविराज अभिनन्दन ग्रन्थ पृष्ठ १४-१६ (लखनऊ, १९६७)।

२१ वै० सा०



सूत्रों में विभक्त है। इस गृह्य का विषय वही है जो अन्य गृह्य सूत्रों में उपलब्ध होता है। इसके दो व्याख्याकार हैं हरदत्ताचार्य जो १५ वीं शताब्दी से प्राचीनतर है तथा सुदर्शनाचार्य, जो १६६८ विक्रमी ( १६११ ई० ) में रचित निर्णयसिन्धु में कमलाकर भट्ट के द्वारा नाम्ना निर्दिष्ट हैं, अर्वाचीन हैं। हरदत्त शैवमतानुयायी—काबेरी तीर निवासी दक्षिणात्य विद्वान् थे जिन्होंने आपस्तम्ब के गृह्यसूत्र, गृह्यमन्त्र, धर्मसूत्र एवं परिभाषा पर व्याख्या लिखी है। आश्वलायन गृह्यसूत्र की 'अनाविल।' टीका तथा गौतम धर्मसूत्र की 'मिताक्षरा' व्याख्या के निर्माता ये ही हरदत्ताचार्य हैं।

( ४ ) हिरण्यकेशि गृह्यसूत्र—इसका अपर नाम सत्यापाढ गृह्यसूत्र है जो हिरण्यकेशि कल्पसूत्र का १९ तथा २० प्रश्न रूप है। गृह्य अनुष्ठानों में आवश्यक मन्त्र इसमें समग्ररूप से दिये गये हैं। इसमें प्रयुक्त अनेक शब्द पाणिनीय व्याकरण से सुगंत नहीं हैं। इसके ऊपर मातृदत्त की प्रौढ व्याख्या है। टीका के साथ मूल-ग्रन्थ का सं० डा० क्रिस्ते ने वियना से प्रकाशित किया है ( १८८९ ई० ) तथा इसका अंग्रेजी अनुवाद 'सेक्रेड बुक आफ ईस्ट' ग्रन्थमाला में डा० ओल्डनवर्ग द्वारा प्रकाशित है।

( ५ ) वैखानस गृह्यसूत्र—तैत्तिरीय शाखा से सम्बद्ध यह गृह्यसूत्र अवान्तर-कालीन माना जाता है। यह अनुष्ठानों में प्रयोजनीय मन्त्रों के केवल प्रतीकों का उल्लेख करता है और इन सब मन्त्रों का स्वतन्त्र संकलन 'वैखानसीया मन्त्रसंहिता' के रूप में किया गया है। गृह्य तथा मन्त्र-संहिता के परस्पर सम्बन्ध के विषय में विद्वानों में पूर्ण ऐकमत्य नहीं है। कुछ लोग मन्त्रसंहिता को गृह्य से प्राचीन मानते हैं और कुछ अर्वाचीन या समकालीन। डा० कैलेण्ड ने इसका अंग्रेजी अनुवाद प्रकाशित किया है।

( ६ ) अग्निवेश्य गृह्यसूत्र—इस गृह्य के रचयिता अग्निवेश नामक वैदिक आचार्य हैं जिन्होंने तैत्तिरीयों की वाधूल शाखा के अन्तर्गत अग्निवेश उपशाखा का प्रवर्तन किया। अन्य गृह्यसूत्रों से इसका वर्ण्यविषय तथा रचनाकौशल नितान्त भिन्न दृष्टि-गोचर होता है। इसमें वर्णित अनुष्ठानों में नारायणबलि, यति-संस्कार, संन्यास-विधि, वानप्रस्थविधि आदि के ऊपर अवान्तरकालीन धार्मिक सम्प्रदायों का प्रभाव स्पष्टतः लक्षित होता है। फलतः सामान्य गृह्यसूत्रों से इसकी दिशा भिन्न ही है। अनन्तशयन संस्कृत ग्रन्थमाला में ( ट्रिवेन्द्रम से ) प्रकाशित है।

( ७ ) मानवगृह्यसूत्र—इसका अपरनाम मैत्रायणीय मानव-गृह्यसूत्र भी है। मैत्रायणी शाखा के चरणव्यूह में निर्दिष्ट भेदों मानव, वराह, दुन्दुभ, छागलेय, हारिद्र-वेय तथा श्यामायनीय के 'मानव' अन्यतम विभेद हैं। फलतः इस उपशाखा का यह मानवगृह्यसूत्र मैत्रायणीय संहिता के मन्त्रों को प्रयोगों के अवसर पर निर्दिष्ट करता

है जो उचित ही है। गृह्य में दो पुरुष या प्रकरण हैं और प्रत्येक पुरुष में अनेक कंडिकायें हैं। इसमें विनायकपूजा का विशिष्ट वर्णन है। अष्टावक्र के भाष्य के साथ गायकवाड ओ० सी० में बडोदा से प्रकाशित। भाष्यकार इसके रचयिता का नाम मानवाचार्य बतलाते हैं। इनके व्यक्तित्व के विषय में हमारा ज्ञान बहुत ही कम है। पता नहीं कि मानवाचार्य वस्तुतः कोई प्राचीन आचार्य थे अथवा मानव शाखा से सम्बद्ध होने के कारण लेखक का यह अवान्तरकालीन नामकरण है।

(८) वाराह गृह्यसूत्र—मैत्रायणी शाखा के अन्तर्गत वाराह उपशाखा का उल्लेख चरणव्यूह में ऊपर किया गया है। फलतः यह गृह्यसूत्र मैत्रायणी संहिता के मन्त्रों का प्रयोग करता है। इसके बहुत से सूत्र मानवगृह्य तथा काटक गृह्य के समान ही हैं। गृह्योपयोगी विशेष वस्तुओं के अभाव में उतना महत्वपूर्ण नहीं है।

(९) काटक-गृह्यसूत्र भी मानव-गृह्यसूत्र से मिलता जुलता है तथा कठशाखा से स्पष्टतः अपना सम्बन्ध रखता है। काटक-गृह्यसूत्र का ही नाम 'लौगाक्षिगृह्यसूत्र' है और इसी नाम से हेमाद्रि तथा अन्य निबन्धकारों ने इनका उद्धरण अपने ग्रन्थों में दिया है। इसके दो प्रकार के विभाग मिलते हैं—एक विभाग के अनुसार इसमें आरंभ से लेकर अन्त तक ७३ कण्डिकायें हैं; दूसरे प्रकार में इसमें पाँच बड़े-बड़े खण्ड या अध्याय हैं। इसी पंचाध्यायी विभाग के कारण इसका लोकप्रिय नाम 'गृह्य-पञ्चिका' है। इसके तीन टीकाकारों में आदित्यदर्शन प्राचीनतम तथा सर्वश्रेष्ठ हैं। माधवाचार्य के पुत्र ब्राह्मणबल की व्याख्या टीका न होकर अधिकांश में पद्धति ही है। हरिपाल के पुत्र देवपाल की टीका भाष्य के नाम से प्रख्यात है। इन तीनों व्याख्याओं के माराश के साथ डा० कैलेण्ड ने इसका सुन्दर संस्करण प्रकाशित किया है ( लाहौर वि० सं० १९८१ )।

### सामवेदीय कल्पसूत्र

आर्षेयकल्प—सामवेद के कल्पसूत्रों में इसका नाम सर्वोपरि है। मशक नामक ऋषि इसके कर्ता बताये गये हैं। यह एक विशाल ग्रन्थ है जिसमें एकादश अध्याय हैं। आर्षेय कल्पका मुख्य उद्देश्य यह बतलाना है कि किस याग में किस विशिष्ट सामका गायन सम्पन्न किया जाता है। यह इस विषय की पूरी जानकारी देता है। यह तो प्रसिद्ध ही है कि सोमयाग के तीन प्रकार होते हैं (१) एकाह जो एक ही दिन में सम्पन्न किया जाता है; (२) अहीन जो दो दिनों से लेकर ग्यारह दिनों तक चलते

१. विशेष द्रष्टव्य डा० रामगोपाल—इंडिया आफ वैदिक कल्पसूत्राज (दिल्ली १९५९)



हैं और (३) सत्र जो १२ दिनों से आरम्भ कर पूरे एक वर्ष अथवा उससे भी अधिक काल तक चला करते हैं। आप्येय—कल्पका सम्बन्ध ताण्ड्य महाब्राह्मण के साथ है अर्थात् यह सामवेदीय ब्राह्मण यागों का जिस क्रम से उल्लेख करता है उसी क्रम का अनुवर्तन यह कल्पसूत्र भी करता है। इनके यागों के अतिरिक्त यहाँ चार अभिचार यागों का भी उल्लेख है—श्येन, इषु, संदंश तथा वजु का, जिनका वर्णन ताण्ड्य ब्राह्मण में उपलब्ध न होकर उसके पूरक षड्विंश ब्राह्मण में ही मिलता है। ध्यान देने की बात यहाँ यह भी है कि आप्येय कल्प इन यागों का क्रम तथा वर्णन षड्विंश के अनुसार न मानकर यजुर्वेद के अनुसार मानता है। आप्येय कल्प सामयोनि ऋचाओं का उल्लेख प्रतीक के द्वारा देता है जो एक ऋचा का संकेतक न होकर एक तृच का संकेत करता है। सोमयाग के अवसर पर प्रयुक्त किये जाने वाले सामों के गायन प्रकार का बड़े विस्तार के साथ वर्णन करना इस कल्पसूत्र की विशिष्टता है।

ज्योतिष्टोम संस्था चार प्रकार की होती है—अग्निष्टोम, उक्थ्य, षोडशी तथा अतिरात्र। अग्निष्टोम संस्था वालो सोमयागों का अंत अग्निष्टोम नामक साम गायन से होता है। उक्थ्य यागों का अन्त उक्थ्य स्तोमों के द्वारा होता है। षोडशी याग का अन्त षोडशी सामों के द्वारा तथा अतिरात्र याग का अतिरात्रि ष्टोमों के द्वारा होता है। यहाँ यह ध्यातव्य है कि 'ज्योतिष्टोम' में प्रयुक्त 'ज्योतिः' शब्द पारिभाषिक शब्द है जो त्रिवृत्, पञ्चदश, सप्तदश एवं एकविंश स्तोमों का वाचक है जो अग्निष्टोम संस्था में बहिस्पवमान, आज्य माध्यन्दिन, पृष्ट, आर्भव और अग्निष्टोम साम के साथ नियतक्रम में सम्बन्ध रखते हैं। इन विभिन्न यागों में प्रयुक्त सामों का यह कल्पसूत्र विधिवत् अनुष्ठान तथा प्रयोग बतलाता है। सामग यन के अनेक सूक्ष्म उपदेश देने वाला यह कल्पसूत्र विषय के पाण्डित्यपूर्ण विवेचन में तथा साम गायनों के विविध प्रकारों के निरूपण में अपना प्रतिद्वन्द्वी नहीं रखता। एक प्रकार से यह कल्पसूत्र ताण्ड्य महा ब्राह्मण का इस अर्थ में पूरक माना जा सकता है कि यह ब्राह्मण में निर्दिष्ट याग में प्रयुक्त सामों का विवरण देता है। यह लाट्यायन श्रौतसूत्र से निःसन्देह प्राचीनतर है, क्योंकि लाट्यायन ने इसका निर्देश किया है।

आप्येय कल्प का एक पूरक ग्रन्थ भी है क्षुद्रकल्प। ये दोनों वस्तुतः एक ही कल्प सूत्र के दो भाग हैं। आप्येयकल्प के विद्वान् टीकाकार का नाम बरदराज है जिन्होंने अपनी टीका के आरम्भ में एक विस्तृत उपोद्घात दिया है जिसमें ग्रन्थ में छोड़ दिये गये अग्निष्टोम, उक्थ्य तथा अतिरात्र का वर्णन आरम्भ में दिया है और सामगायन तथा सोमयाग विधान के विषय में बहुत ही उपादेय सामग्री देकर इस उपोद्घात में अपने याज्ञिक अनुशीलन एवं विश्लेषण का गाढ़ परिचय दिया है। इन्होंने अपने पिता का नाम वामनार्य दिया है। इसके अतिरिक्त इनके विषय में कुछ भी ज्ञात नहीं है।

प्रियतां पुरुषोत्तमः तथा गोविन्दः प्रीयताम् इन शब्दों के द्वारा अध्याय की समाप्ति की गई है। प्रतीत होता है कि ये श्रीवैष्णव मतानुयायी थे एवं तमिलनाडु के निवासी थे। इन्होंने उपग्रन्थ सूत्र के एक परिच्छेदभूत प्रतिहारसूत्र पर अपनी टीका लिखी है क्योंकि उपग्रन्थ सूत्र के टीकाकार माधवाचार्य ने इस अंश पर टीका नहीं लिखी थी। क्षुद्रकल्प पर टीका लिखने वाले श्रीनिवास ने आर्षेयकल्प पर इनकी वितृति का अपनी टीका में कहीं उल्लेख नहीं किया है।

आर्षेयकल्प में ११ अध्याय हैं जिनमें प्रतिपाद्य विषयों का विवरण निम्न प्रकार से है।

(१) अ० में 'गवामयन' का विवरण है जिसके अन्तर्गत प्रायणीयमहः, अभिप्लव षडह (१ ज्योति, २ गौ, ३ आयु, ४ गौः, ५ आयुः तथा ६ ज्योति) तथा पृथ्वा षडह का विस्तृत निरूपण है।

(२) अ० में गवामयन के ही आगे का विवरण है जिसके अन्तर्गत अभिजित्, स्वरसामानः, विषुवान्, आवृतः स्वरसामानः, महाव्रत तथा उदयनीय का क्रमशः वर्णन है।

(३) अ० से लेकर पंचम अध्याय तक 'एकाह' का वर्णन है। तृतीय अ० में ज्योतिष्टोम, गौः, आयुः, श्येन, एकत्रिक, चार ब्रात्य स्तोम, बृहस्पतिसव, इषु तथा सर्वस्वार का विवरण है।

(४) अ० में चातुर्मास्य का विस्तृत वर्णन है। इसी अध्याय के अन्तर्गत वाजपेय तथा राजसूय का भी विस्तार से निरूपण है।

(५) अ० के अन्तर्गत राट्, यिराट्, औपशद, गरुत्स्तोम इन्द्रस्तोम, संदंश तथा वज्र का वर्णन उपलब्ध है।

(६) अ० से लेकर ८ अध्यायों तक (तीन अध्यायों में) अहीन यागों का वर्णन है। षष्ठ अ० में ज्योतिष्टोम अतिरात्र, आतोर्गम, एक स्तोम, द्विरात्र, त्रिरात्र का निरूपण है।

(७) अ० का विषय है—चतुरात्र, पञ्चरात्र, षडह, सप्तरात्र, अष्टरात्र एवं नवरात्र यागों का निरूपण।

(८) अ० में दशरात्र एवं एकादशरात्र भागों के वर्णन से अहीन यागवाञ्छे प्रकरण की समाप्ति होती है।

---

१ वरदराज की विवृति के साथ आर्षेयकल्प के एक विशुद्ध संस्करण के लिए हम डा० बी० आर० शर्मा के अत्यधिक आभारी हैं। प्रकाशक—विश्वेश्वरानन्द वैदिक शोध संस्थान, होशियारपुर (पंजाब), १९७६ ई०।



(९) अ० में साम का वर्णन है जिसके अन्तर्गत द्वादशरात्र से लेकर एक पण्डिरात्र याग तक क्रमशः वधिष्णु यागों का वर्णन है। शतरात्र याग एक सौ दिनों तक चलता है तथा संवत्सररात्र एक हजार दिनों तक व्याप्त रहता है। इस याग से इस अध्याय की पूर्ति होती है।

(१०) अ० तथा (११) अ० में नाना प्रकार के अयनों का वर्णन है जिनमें मुख्य है आदित्यानामयन, अंगिरसामयन सारस्वतमयन आदि १० प्रकार के यागों का निर्देश है। यह ग्रन्थ सर्परात्र, प्रजापतेः सहस्रसंवत्सर तथा विश्वसृजामयन के संज्ञित वर्णन के साथ समाप्त होता है।

**क्षुद्रकल्पसूत्र**—कल्पसूत्र होने पर भी कल्पसूत्रों में गृहीत सूत्र शैली में इसकी रचना नहीं हुई है। इसकी लेखन शैली ब्राह्मण-शैली में है। यह आर्षेयकल्प का द्वितीय भाग माना जाता है। तत्त्वतः यह आर्षेय कल्प का पूरक माना जाता है, क्योंकि उसमें अवर्णित यागों का यह वर्णन कर विषय की पूर्ति करता है। इसीलिये क्षुद्रकल्प को दूसरे टीकाकार श्रीनिवास इसे 'उत्तर कल्पसूत्र' मानते हैं, परन्तु दोनों को एक ही अभिन्न ग्रंथ मानने के वे पक्षधर हैं। इसीलिए अनेक अन्य श्रौतसूत्र दोनों का ऐक्य मान कर इसे 'आर्षेय क्षुद्र कल्प' नाम्ना व्यवहृत करते हैं।

आर्षेयकल्प का आधार पञ्चविंश ब्राह्मण है। क्योंकि वह ब्राह्मण में वर्णित 'गवाममन' से आरम्भ कर 'विश्वसृजाममन' तक यागों का उसी क्रम से वर्णन करता है परन्तु क्षुद्रकल्पसूत्र पञ्चविंश में अगृहीत एवं अवर्णित विषयों का निरूपण करता है। इसमें तीव्र प्रपाठक हैं जिनके अन्तर्गत छः अध्याय हैं। प्रथम अध्याय में काम्य-यज्ञों का तथा तत्प्रयुक्त साम प्रकारों का विशद वर्णन है। द्वितीय अध्याय का विषय प्रायश्चित्त है। तृतीय अध्याय का आरम्भ त्रिवर्ण द्वारा विधीयमान याग से है (वर्ण-कल्प) ब्राह्मण कल्प का वर्णन ताण्ड्य ब्राह्मण (अ० ६-९ तक) में हो चुका है। अतः यहाँ नहीं दिया गया है। अन्य वर्णों के हो यागों का निरूपण है। तदनन्तर उभयसान यज्ञ, प्रबर्ह यज्ञ एवं अग्निष्टोम क्रमशः वर्णित हैं (पृ० १०२-१४४ तक)। चतुर्थ अध्याय में पृष्ठ्य, पडहानुकल्प तथा द्वादशाहानुकल्प वर्णित हैं (पृ० १४६-२२५ पृ० तक)। तृतीय तथा चतुर्थ अध्यायों का समावेश द्वितीय प्रपाठक में है। तृतीय प्रपाठक पूरा का पूरा अपने अन्तर्गत पञ्चम तथा षष्ठ अध्यायों में द्वादशाह-विकल्प का निरूपण करता है बड़े सांगोपांग के साथ (पृ० २२६-३३२ पृ० तक)। इतने से क्षुद्रकल्प के वर्ण्य विषयों का किञ्चित् संकेत प्राप्त हो सकता है।

इस कल्पसूत्र के टीकाकार का नाम श्रीनिवासाचार्य है। ये तमिलनाडु के श्रीवैण्णव थे तथा उनका स्वीय वेद कृष्ण यजुर्वेद था। इनका कुल एकनिष्ठ तथा उत्कृष्ट वैदिक था। पिता का नाथ टीका की पुष्पिका में 'श्री' रामानुज सिद्धान्त

स्थापनाचार्य—शतक्रतु—ताताचार्य' निर्दिष्ट हैं और टीकाकार अपने को शतक्रतु-चतुर्वेदी—श्री निवासाचार्य बतलाता है। फलतः ये वेदविद्या के पारंगत पण्डित थे तथा रामानुजाचार्य के सिद्धान्त के मर्मज्ञ विद्वान् थे। इस तथ्य का उल्लेख टीकाकार ने अपनी टीका में आरम्भ में ही किया है—

शतक्रतुं तातगुहं वेदवेदाङ्गपारगम्  
वेदान्तानां गुहं वन्दे वेदान्ताचार्यलक्षणम् ॥६॥  
श्री श्रीनिवास गुरुणा शतक्रतुतनूभवा  
चतुराम्नाय-पदसूत्री-पारगेन हरेर्मुदे ॥७॥

इनके पिता शतक्रतु कुमार ताताचार्य के आश्रयदाता थे—तंजोर के राजा अच्युत ( १५६१ ई०—१६१४ ई० )। कुमार ताताचार्य ने अपने नाटक 'पारिजात हरण' में अपने सात पुत्रों तथा उनके द्वारा प्रणीत अनंके ग्रन्थों का निर्देश किया है। श्रीनिवास उनके सप्तपुत्रों में प्रमुख थे जिसके ग्रन्थों में इस क्षुद्रकल्पभाष्य का भी नाम वहाँ निर्दिष्ट है। इससे स्पष्ट है कि श्रीनिवास १७वीं शती के आरम्भिक काल में विद्यमान थे। इन्होंने अनेक यज्ञों का सम्पादन किया था जिसके कारण इनकी शतक्रतु तथा चतुर्वेदी उपाधियों का औचित्य सिद्ध होता है। यज्ञसंस्था के सिद्धान्त एवं अनुष्ठान के ये मार्मिक ज्ञाता थे—यह तथ्य इनके भाष्य से निःसन्देह सद्यः स्फुरित होता है। अर्पणकल्प के समान आचार्य मशक गार्ग्य इस पूरक कल्पसूत्र<sup>१</sup> के भी रचयिता माने गये हैं।

लाट्यायन श्रौतसूत्र अग्निस्वामि के भाष्य के साथ विव्लि० इ० में प्रकाशित है ( १८७२ ई० )। सामवेद से सम्बद्ध होने के कारण यह उन सामों के गायन का वर्णन करता है जो अग्निष्टोम तथा इतर सोमयागों में प्रयुक्त किये जाते हैं। द्राह्यायन श्रौतसूत्र भी इसी वेद से सम्बद्ध है। इस ग्रन्थ में ३२ पटलों की सत्ता है। इनमें सब पटल प्रकाशित नहीं हैं। धन्वी की व्याख्या के साथ ग्रन्थ के आरम्भिक ११ पटल जे० एन० रायटर के द्वारा प्रकाशित किये गये हैं ( लण्डन १९०४ ) ग्रन्थ का ११-१५ पटल इसी व्याख्या के साथ डा० रघुबीर ने 'जर्नल आफ वेदिक स्टडीज' ( खण्ड १, भाग १, १९३३ ) में प्रकाशित किया है। १६-३२ पटल अर्थात् ग्रन्थ का उत्तरार्ध अभी तक अप्रकाशित ही है। लाट्यायन श्रौतसूत्र के साथ इसकी विपुल समानतायें विद्यमान हैं। जैमिनीय श्रौतसूत्र भी सामवेद की जैमिनीय शाखा से सम्बन्ध रखने वाला श्रौत-

१ श्री श्रीनिवास के भाष्य के साथ क्षुद्रकल्पसूत्र का संस्करण होशियारपुर से डा० बी० आर० शर्मा के सम्पादकत्व में प्रकाशित हुआ है, १९७४ ई० में। इस सुन्दर सं० में यज्ञीय परिभाषा कोश का भी उपादेय संकलन प्रकाशित है।



सूत्र है। इसमें केवल २६ कण्डिकायें हैं जिसका सम्पादन गास्ट्रा ने किया ( लाइडेन, १९०६ )। अग्न्याधेय और अग्निहोत्रहोम का यहाँ वर्णन है।

(क) गोमिल गृह्यसूत्र—का प्रकाशन अनेक स्थानों से किया गया है ( क्नाउएर १८८५-८६; बिब्लि० ई० १८७१-७९; सत्यव्रत सामश्रमी १ ९०६ )। अन्य विषयों के साथ यह पिण्डपितृयज्ञ का वर्णन करता है। गोमिल गृह्यसूत्र का अंग्रेजी अनुवाद 'सेक्रेड बुक आफ इस्ट' सीरीज के ३०वें खण्ड में डा० ओल्डैनबर्ग ने किया है। खदिर गृह्यसूत्र का अंग्रेजी अनुवाद २९वें खण्ड में प्रकाशित है। यह गृह्यसूत्र रुद्रस्कन्द की टीका के साथ मैसूर से प्रकाशित है। जैमिनीय गृह्यसूत्र को डा० कैलेण्ड ने लाहौर से प्रकाशित किया है ( १९२२ )।

तीनों सामवेदीय गृह्यसूत्रों में गोमिल गृह्यसूत्र बहुत ही प्रख्यात तथा बहुत प्रचलित कौथुम शाखा से सम्बद्ध होने के कारण अतीव लोकप्रिय भी है। यह मन्त्र-ब्राह्मण नामक सामवेदीय मन्त्र-संग्रहात्मक ग्रन्थ से अनुष्ठानों के अवसर पर मन्त्रों का उद्धरण देता है, परन्तु प्रतीक रूप से ही। सामसंहिता के मन्त्र भी उद्धृत हैं। मन्त्र-ब्राह्मण तथा गोमिल गृह्यसूत्र के पीर्वापर्य के विषय में विद्वानों में मतभेद है, परन्तु दोनों ग्रन्थों के तुलनात्मक समीक्षण से 'मन्त्र ब्राह्मण' निःसंशय गोमिल गृह्यसूत्र से प्राचीनतर सिद्ध होता है। इस ब्राह्मण के मन्त्र सम्प्रदाय में प्रसिद्ध थे। अतएव उनके प्रतीकों का संकेत ग्रन्थकार करता है और उसमें अनुपलब्ध मन्त्रों का उद्धरण सम्पूर्ण रूप से करता है। यदि 'मन्त्र ब्राह्मण' को पूर्व सत्ता नहीं रहती, तो प्रतीकों के उद्धरण देने की संगति कैसी ?

(ख) खादिरगृह्यसूत्र—सामवेदकी राणायणीय शाखासे सम्बद्ध यह गृह्य गोमिलसूत्र के ऊपर सर्वात्मना आधारित है। उसके आदेश तथा नियम यहाँ संक्षिप्त रूप में प्रस्तुत किये गये हैं। फलतः यह एक प्रकार से गोमिल गृह्यसूत्र का ही संक्षिप्त संस्करण है।

(ग) जैमिनीयगृह्यसूत्र—दो खण्डों में विभक्त है—प्रथम खण्ड में २४ कण्डिकायें और दूसरे खण्ड में ९ कण्डिकायें हैं। इसकी टीका (सुबोधिनी) श्री निवासाध्वरी के द्वारा निमित्त है। इस टीका के कतिपय महत्त्वपूर्ण उद्धरण ही मूलग्रन्थ के साथ डा० कैलेण्ड ने प्रकाशित किये हैं ( पंजाब संस्कृत सीरीज ग्रन्थसंख्या २, लाहौर )। जैमिनी शाखा के अनेक तथ्य उपलब्ध हैं। पुरुषसूक्त को सात ही ऋचायें का यहाँ निर्दिष्ट हैं, जो इसकी सामशाखा के अनुसार है।

### अथर्ववेदीय कल्पसूत्र

अथर्ववेद का एकमात्र कल्पसूत्र वैतान श्रौतसूत्र है जो गोपथ ब्राह्मण के ऊपर आधारित है तथा कात्यायन श्रौतसूत्र से भी धनिष्ठ सम्बन्ध रखता है। इसमें आठ अध्याय हैं जो कण्डिकाओं में विभक्त हैं। श्रौतसूत्रों के इतिहास में यह सबसे अवान्तर-

कालीन ग्रन्थ माना जाता है। यह परिमाण में स्वल्प है और ब्रह्मा नामक ऋत्विज्, उसके सहायक तथा यजमान के कर्तव्य तथा अनुष्ठानों का विवरण देता है। यह गोपथ ब्राह्मण का अनुसरण अनेक अंशों में करता है, यद्यपि कात्यायन श्रौतसूत्र का भी प्रभाव इसके ऊपर विशेष है। कौशिकगृह्यसूत्र<sup>१</sup> अथर्ववेद का एकमात्र गृह्यसूत्र है। यह १४ अध्यायों में विभक्त है तथा इसके ऊपर हारिल एवं केशव की संक्षिप्त व्याख्याएँ उपलब्ध होती हैं। यह ग्रन्थ प्राचीन भारतीय यातुविद्या (जादू विद्या) की जानकारी के लिए अनुपम सामग्री प्रस्तुत करता है, जो अन्यत्र दुर्लभ है। इस ग्रन्थ की सहायता से हम अथर्ववेद के नाना अनुष्ठानों के विधिविधान पूर्णरूपेण जान सकते हैं। अतः इसके अनुशीलन के अभाव में अथर्व का रहस्य उन्मीलित नहीं होता। यही इसकी उपादेयता का बीज है। वैद्यक शास्त्र के औषधों के लिए तो यह एक अक्षय निधि है।

### धर्मसूत्र

धर्मसूत्र कल्प के अविभाज्य अंग है। नियमतः प्रत्येक शाखा का अपना विशिष्ट धर्मसूत्र होना चाहिए, परन्तु वस्तुस्थिति ऐसी नहीं है। आश्वलायन, शांखायन तथा मानव शाखा के श्रौतसूत्र तथा गृह्यसूत्र दोनों उपलब्ध हैं परन्तु उनका धर्मसूत्रात्मक अंश उपलब्ध नहीं है। आश्वलायन-धर्मसूत्र तथा शांखायन धर्मसूत्र की नितरां उपलब्धि नहीं होती। मानव-धर्मसूत्र भी, जिसके आधार पर कालान्तर में मनुस्मृति का निर्माण हुआ, अभी तक उपलब्ध नहीं है। केवल बौधायन, आपस्तम्ब तथा हिरण्यकेशी के कल्पसूत्रों की ही उपलब्धि पूर्णरूपेण होती है और इसीलिए इनके धर्मसूत्र भी मिलते हैं। कुमारिल भट्ट ने तन्त्रवातिक (मीमांसासूत्र १।३।११) में भिन्न-भिन्न वेदों के धर्मसूत्रों का प्रामाणिक निर्देश किया है। गृह्यसूत्र पाकयज्ञ तथा संस्कारों का, विशेषतः उपनयन, विवाह तथा श्राद्ध का विशेष वर्णन करते हैं। धर्मसूत्र भी इन विषयों का वर्णन निश्चय ही करते हैं, परन्तु दृष्टिभेद से। गृह्य में अनुष्ठानों के आकार-प्रकार तथा विधान पर ही विशेष आग्रह है; धर्मसूत्र में इससे भिन्न आचार, कर्तव्य कर्म एवं व्यवहार को महत्त्व दिया गया है। धर्मसूत्र में चतुर्वर्णों के कर्तव्य कर्म तथा वर्तनप्रकार के साथ-साथ राजधर्म का वर्णन मुख्य है। राजा के कर्तव्य, प्रजा के साथ सम्बन्ध, व्यवहार के नियम, अवस्थाविशेष में प्रायश्चित्त का विधान धर्मसूत्र को महत्त्व

१. सं० डा० ब्लूमफील्ड द्वारा न्यूहावेन (अमेरिका) १८९० में तथा हिन्दी अनुवाद के साथ उदयनारायण सिंह द्वारा इसी का पुनर्मुद्रण, मुजफ्फरपुर (बिहार) से १९४२। ब्लूमफील्ड ने अथर्व मंत्र के अपने अनुवाद की टिप्पणियों में भी इसका विशेष उपयोग किया है तथा डा० कैलेण्ड ने कतिपय महत्त्वशाली अंशों का जर्मन अनुवाद किया है।



प्रदान करता है। विवाह के नाना प्रकारों का उभयत्र वर्णन है, परन्तु गृह्यसूत्र का मुख्य उद्देश्य केवल उसकी धार्मिक पद्धति तथा अनुष्ठान के प्रकार के विवरण से है। धर्मसूत्र में विवाह से उत्पन्न पुत्रों के बीच सम्पत्ति के विभाजन का प्रश्न मुख्य है। दाय भाग का विचार स्त्रियों का पारस्तन्य, व्यभिचार के लिए प्रायश्चित्त, नियोग के नियम, गृहस्थ के नित्य तथा नैमित्तिक कर्तव्यों का वर्णन—सब धर्मसूत्रों में नियमतः थोड़ी या अधिक मात्रा में आता है। इन्हीं धर्मसूत्रों का संक्षिप्त वर्णन यहाँ प्रस्तुत किया जा रहा है।

(१) गौतम-धर्मसूत्र धर्मसूत्रों में प्राचीनतम ग्रंथ माना जाता है जिसका सम्बन्ध कुमारिल के प्रामाण्य पर सामवेद से है। चरणव्यूह में निर्दिष्ट राणायनीय शाखा को ९ अवान्तर शाखाओं में गौतम अन्यतम है। गोभिल ने गृह्यसूत्र में गौतम को उद्धृत किया है। प्राचीन धर्मकारों में केवल मनु का उल्लेख यहाँ मिलता है। बौधायन-धर्मसूत्र में इसका केवल उल्लेख ही नहीं है, प्रस्तुत तीसरे प्रश्न के दशम अध्याय में गौतम-धर्मसूत्र के १९ वें अध्याय से प्रायश्चित्त-विषयक सब सामग्री ली गई है। इसी प्रकार वसिष्ठ-धर्मसूत्र का १२ वाँ अध्याय गौतम के १९ वें अध्याय से लिया गया है। इस ग्रंथ में २८ अध्याय हैं जिनमें वर्णधर्म, राजधर्म, नित्यकर्म तथा प्रायश्चित्त का विशेष प्रतिपादन है। गौतम-धर्मसूत्र का निर्देश याज्ञवल्क्य, कुमारिल, शंकराचार्य तथा मेधातिथि ने किया है। इसका ६०० वि० पू० और ४०० वि० पू० के बीच में आवर्भाव माना जा सकता है। हरदत्त ने अपने व्याख्या से तथा आचार्य मस्करी ने अपने भाष्य से इसके अर्थ को सरल तथा बोधगम्य बनाया है। यह हरदत्त की व्याख्या के साथ आनन्दाश्रम पूना तथा मस्करिभाष्य के साथ मैसूर से प्रकाशित है।

(२) बौधायन धर्मसूत्र उनके कल्पसूत्र का ही एक अंशमात्र है। बौधायन धर्मसूत्र में चार प्रश्न या खण्ड हैं। प्रथम प्रश्न में ब्रह्मचर्य, शुद्धाशुद्ध विचार, राजकीय विधि और अष्टविध विवाह का वर्णन है। द्वितीय प्रश्न प्रायश्चित्त, उत्तराधिकार, चारों आश्रम, गृहस्थ के धर्म तथा श्राद्ध का विवरण देता है। तृतीय प्रश्न में वैखानस तथा संन्यासी के धर्म, तथा चान्द्रायण आदि व्रतों का विधान है तथा चतुर्थ प्रश्न में काम्य सिद्धियों का वर्णन है। इन प्रश्न-चतुष्टयों में अन्तिम प्रश्न की भाषा तथा शैली प्रथम तीन प्रश्नों से पार्थक्य रखती है। यह मुख्यतया श्लोकबद्ध है तथा उसमें वर्णित विषय पूर्व प्रश्नों में प्रतिपादित विषयों की आवृत्ति करते हैं। अतएव चतुर्थ प्रश्न अवान्तर काल में जोड़ा गया प्रतीत होता है। तृतीय प्रश्न की मौलिकता में भी सन्देह किया जाता है। इस प्रश्न का दशम अध्याय गौतम धर्मसूत्र के १९ वें अध्याय से पूर्ण समता रखता है। अतएव आरम्भ के दोनों प्रश्न ग्रन्थ के मौलिक अंश

निःसन्देह माने जाते हैं। बौधायन गृह्यसूत्र के निर्माण को बौधायन धर्मसूत्र के निर्माण से प्राचीनतर मानना चाहिये, क्योंकि उसका निर्देश धर्मसूत्र में दो बार किया गया है।

तैत्तिरीय शाखा का बौधायन कल्पसूत्र समस्त कल्प-साहित्य के इतिहास में प्राचीनतम है। इसके अनेक पुष्ट प्रमाण उपलब्ध होते हैं। तैत्तिरीय संहिता के टीकाकार भट्टभास्कर मिश्र ने अपनी टीका के आरम्भ में प्राचीन ग्रन्थकारों में बौधायन का नाम्ना उल्लेख किया है<sup>१</sup>। भास्कर मिश्र का और भी कहना है कि उन्होंने भवस्वामी तथा अन्य टीकाकारों की व्याख्याओं के अध्ययन के बाद संहिता पर अपनी टीका लिखी। ये भवस्वामी बौधायन श्रौतसूत्र के सर्वप्राचीन भाष्यकार हैं। अन्य तथ्य इस विषय में बड़े महत्त्व का है और वह यह है कि बौधायन शाखा के अनुयायियों की उत्सर्जनविधि के वर्णनावसर पर बौधायन 'प्रवचनकार' कहे गये हैं, जब अन्य सूत्रों के रचयिता 'सूत्रकार' माने गये हैं<sup>२</sup>। 'प्रवचन' से तात्पर्य यह है कि बौधायन ने श्रौत विषयों का विधिवत् उपदेश प्रथम बार किया, फलतः वे अपने विषय के मौलिक ग्रन्थकार हैं। इतर आचार्यों ने पूर्वोपलब्ध सामग्री का निवेश सूत्रों में किया। फलतः उनका कार्य मौलिक अनुशीलन न होकर केवल संकलनमात्र है। इनकी भाषा पाणिनीय संस्कृत से भिन्नता रखती है। अनेक प्राचीन धर्माचार्यों के नाम तथा मत का उल्लेख ग्रंथ में पाया जाता है। आपस्तम्ब तथा वसिष्ठ के अनेक धर्मविषयक सूत्र बौधायन से अधरशः मिलते हैं जिससे बौधायन का उन दोनों की अपेक्षा प्राचीनतर होना अनुमान-सिद्ध है। अतएव इनका समय विक्रमपूर्व पञ्चमशती के आसपास मानना उचित है। गोविन्द स्वामी के भाष्य के साथ काशी संस्कृत सोरीज में प्रकाशित है।

बौधायन का जन्मस्थान—डा० व्यूलर ने बौधायन का जन्म स्थान दक्षिण भारत माना था। इस विषय के उनके साधक प्रमाण नितान्त दुर्बल तथा भ्रान्त हैं। आजकल बौधायन शाखा मानने वालों की सत्ता दक्षिण भारत के आन्ध्र प्रदेश में ही है, अन्यत्र ये लोग उपलब्ध नहीं होते। बौधायन सूत्र के हस्तलेख भी दक्षिण भारत में ही प्राप्य हैं, अन्यत्र नहीं। व्यूलर के ये दोनों तर्क दुर्बल हैं। वर्तमान काल की स्थिति से गुदुर प्राचीन काल की स्थिति का अनुमान लगाना उचित नहीं है। बहुत सम्भव है कि पिछले युगों में ये लोग अपने मूल स्थान से दक्षिण में चले आये हों।

१. प्रणम्य शिरसाऽऽचार्यान् बौधायनपुरः सरान्।

व्याख्यैपाऽऽव्युवेदस्य यथाबुद्धिं विधीयते ॥

२. कण्वाय (काम्वाय ?) बौधयनाय प्रवचनकाराय आपस्तम्बाय सूत्रकाराय आदि—  
बौधायन गृह्यसूत्र ३, ९, ६।



उत्तर भारत में मुसलमानों के आक्रमण के कारण हस्तलेखों की सुरक्षा नहीं हो सकी । अतः यदि वे दक्षिण भारत में सुरक्षित उपलब्ध हैं, तो कौन सा आश्चर्य है ? उत्तर भारत के निःसंदिग्ध ग्रंथकार कौटिल्य के अर्थशास्त्र की उपलब्धि दक्षिण भारत से ही तो हुई है । बौधायन ने समुद्र संयान ( अर्थात् समुद्र यात्रा ) को पतनीय कर्मों में ( अर्थात् पातक कर्मों में ) गिना है जिसे उत्तर भारतीय लोग किया करते थे उस युग में । इस कथन से वे दक्षिण भारतीय भने गये हैं । व्यूत्तर का यह भी तर्क प्रमाण-सिद्ध नहीं है, प्रत्युत यह इस तथ्य का सूचक है कि उस समय के उत्तर भारतीय समुद्र यात्रा करने वाले साहसी जन थे । तथ्य तो यह है कि बौधायन सूत्रों में प्रयुक्त उदीच्य और दक्षिणात्य की विभाजक रेखा विन्ध्य पर्वत न होकर आर्यावर्त का प्रदेश ही था । बौधायन आर्यावर्त के आचार को प्रमाणभूत मानते थे । वह उनका केन्द्र बिन्दु है जहाँ से उदीच्य और दक्षिणात्य के विभाजन की सीमा आरम्भ होती है । आर्यावर्त का आचार तो बौधायन की दृष्टि में 'प्रकृति आचार' आदर्श आचार था; उससे विकृत होनेवाले आचारों का—चाहे वे आर्यावर्त से उत्तर में हों या दक्षिण में हों—बौधायन ने स्पष्ट उल्लेख किया है । आर्यावर्त की सीमा का निर्देश उन्होंने इस प्रकार किया है ( बौधा ध० सू० १।२।१०-११ )—प्रागदर्शनात् प्रत्यक् कालकवनात् दक्षिणेन हिमवन्तमुदक् पारियात्रमेतावत् आर्यावर्तम् । तस्मिन् य आचारः स प्रमाणम् । गङ्गयमनुयोरन्तरमित्येके ।

यहाँ आर्यावर्त के विषय में मतद्वय का उल्लेख है । प्रथम मत के अनुसार अदर्शन से पुरब, कालकवन से पश्चिम, हिमालय से दक्षिण तथा पारियात्र पर्वत से उत्तर वाले भू-भाग को आर्यावर्त कहते हैं । द्वितीय मत गङ्गा तथा यमुना के मध्यवर्ती प्रदेश को ( जिसे अन्तर्वेदी की संज्ञा दी जाती है ) आर्यावर्त मानने के पक्ष में हैं । जो कुछ भी हो, बौधायन का जन्मस्थान यही आर्यावर्त प्रदेश प्रतीत होता है जहाँ के आचार का प्रामाण्य मनुस्मृति तथा महाभाष्य में भी उल्लिखित है । वे आर्यावर्त के समीपस्थ स्थानों से भी परिचय रखते हैं । वे कुरुक्षेत्र के विसवती नामक पुष्करिणी से परिचित हैं तथा कुरुपञ्चाल के कुछ कुटुम्बों और व्यक्तियों का निर्देश अपने श्रौतसूत्र में करते हैं ( १८।२६; १८।३८ ) । दक्षिणापय को वे संकीर्णयोनि मानते हैं । निष्कर्ष यह है कि बौधायन का बहुशः परिचित तथा चर्चित भूभाग उत्तरीय भारत का आर्यावर्त ही उनका निवास स्थान है । यही दशा हिरण्यकेशी की है । हिरण्यकेशी-गृह्यसूत्र में सीमन्तोन्नयन के प्रसंग की गाथा गंगा का उल्लेख कर उन्हें इसी प्रदेश का निवासी सिद्ध करती है ( ३।१।३ )—

सोम एव नो राजेत्याहुर्ब्राह्मणीः प्रजाः ।

विवृत-चक्रा आसीनास्तीरे तुभ्यं गङ्गे ॥

(३) आपस्तम्ब कल्पसूत्र के दो प्रश्न (२८ तथा २९) आपस्तम्ब-धर्मसूत्र के नाम से विख्यात हैं। बौधायन की अपेक्षा इसकी भाषा अधिक प्राचीन तथा अपाणिनीय प्रयोगों से युक्त नहीं है और अनेक अप्रचलित तथा विरल शब्दों की भी यहाँ उपलब्धि नहीं होती है जिससे इसकी प्राचीनता सिद्ध नहीं होती। संहिता के अनन्तर ब्राह्मणों के अनेक उद्धरण दिये गये हैं। उन्होंने प्राचीन धर्म के ऊपर दस ग्रन्थकर्ताओं के नाम तथा मतों का उल्लेख किया है, जिनमें काण्व, कुणिक, कुत्स, कौत्स, पुष्करसादि, वाष्प्या-यणि, श्वेतकेतु, हारीत आदि मुख्य हैं। आपस्तम्ब-धर्मसूत्र में मीमांसा के पारिभाषिक शब्दों तथा मीमांसा के सिद्धान्त का बहुत अधिक निर्देश मिलता है तथा अनेक विषयों में इनका निर्णय जैमिनि से मिलता है। आपस्तम्ब के ग्रन्थ में धर्मशास्त्र के अनेक माननीय विषयों तथा सिद्धान्तों का विवेचन इनकी व्यापक दृष्टि का परिचायक है। गौतम ( ४।४-१७ ) तथा बौधायन ( १।८।७-१२ ) ने वर्णसंस्करण जातियों का वर्णन किया है, परन्तु आपस्तम्ब इस विषय में मौन है। ये नियोग की निन्दा करते हैं तथा प्राजापत्य विवाह को उचित विवाह मानने के पक्ष में हैं। इनका समय बौधायन के पश्चात् मानना चाहिये।

आपस्तम्ब के निवास-स्थान के विषय में विद्वानों में मतभेद है। डा० बूलर ने उन्हें दक्षिण भारत का ग्रन्थकार माना है। आपस्तम्ब अपने धर्मसूत्र ( १।१७।१७ ) में आसन पर उपविष्ट पुरुषों के हाथ में जल देने को श्राद्धीय प्रथा को उदीच्यों का सम्प्रदाय बतलाया है ( उदीच्यवृत्तिश्चेदासनगतेषूदपात्रानयनम् )। इसी के प्रमाण पर बूलर ने उन्हें दक्षिणदेशीय सिद्ध किया है, परन्तु वस्तुस्थिति ठीक इसके विपरीत है :— (क) अनेक प्रमाणों से वे उत्तरदेशीय प्रतीत होते हैं। सीमन्त-प्रकरण ( आप० गृह्य १।४।३ ) में वीणा गाने वालों को इस मन्त्रद्वय के गाने का विधान किया गया है—

यौगन्धरिरेव नो राजेति साल्वीरवादिषुः ।

विवृत्तचक्रा आसीनास्तीरण यमुने ! तव ॥

सोम एव नो राजेत्याहुर्ब्राह्मणीः प्रजाः ।

विवृत्तचक्रा आसीनास्तीरेणासौ तव ॥

इसके प्रथम मन्त्र में यमुना के तीर पर निवास करने वालों साल्वदेशीय प्रजा का उल्लेख ऐतिहासिक महत्त्व रखता है। साल्व देश वस्तुतः राबी नदी के पास पंजाब का एक अंश था। पाणिनि ने साल्व देश का उल्लेख राजशासित जनपद के रूप में किया है ( ४।२।१३५ ) तथा साल्वदेश के अवयव का भी निर्देश उन्होंने अपने सूत्र 'साल्वा-वयवप्रत्यग्रथ-कलकूटाश्मकादिब्' [ ४।१।१७३ ] में किया और इन अवयवों के नामों का निर्देश इसी सूत्र की काशिका में किया गया है—



उदुम्बरास्तिलखला भद्रकारा युगन्धराः ।

भूलिङ्गाः शरदण्डाश्च साल्वावयवसंज्ञिताः ॥

इन अवयवों में युगन्धर के राजा का उल्लेख ऊपर निर्दिष्ट आपस्तम्ब गृह्य के प्रथम पद्य में 'युगन्धरिः' में किया गया है। इस उल्लेख का कर्ता आपस्तम्ब यमुना और साल्व देश से परिचित निःसन्देह कोई उत्तर भारतीय व्यक्ति है।

(ख) श्रौतसूत्र में आपस्तम्ब ने कुरुक्षेत्र के समीपवर्ती प्रख्यात स्थानों का नामना निर्देश किया है। इनमें से महत्व के स्थान हैं—परिणः, प्लाक्ष प्रस्रवण, त्रिप्लथ तथा अप्यय [ दृषद्वतो नदी के लुप्त हो जाने का स्थान । ] । वे कुरु तथा पञ्चालों का बहुशः उल्लेख करते हैं तथा उनके निमित्त विशेष यज्ञों का निर्देश करते हैं। उन्होंने नैमिषियों—[नैमिष अरण्य के निवासियों] के लिए भी यागविधान का उल्लेख किया है। फलतः आपस्तम्ब श्रौतसूत्रों का भौगोलिक देश कुरुक्षेत्र तथा उसके आस-पास का भूक्षेत्र है इससे आपस्तम्ब का परिचय उत्तर भारत से विशेष है। इसके विपरीत इन सूत्रों में दक्षिण भारत के देश तथा वहाँ के निवासियों के विषय में कोई भी निर्देश नहीं मिलता।

(ग) इन सूत्रों में प्रयुक्त शब्द संस्कृत में अप्रसिद्ध तथा कुरुपाञ्चाल की देशी भाषा में आज भी प्रचलित हैं। आपस्तम्ब श्रौतसूत्र १५।३।१२ में अश्व के लिए प्रयुक्त 'घांट' शब्द हिन्दी का 'घाड़ा' ही तो है तथा जंगली भेड़ा के अर्थ में प्रयुक्त 'भयेड़क' शब्द ( आप० श्रौ० सू० १५।१९।४ ) हिन्दी के 'भेड़ा' से साम्य रखता है। द्राविडी भाषा का कोई भी शब्द यहाँ प्रयुक्त नहीं है। डा० गावें का यह अनुमान कि 'तम्बल-वीणा' का प्रयोग तमिलदेशीय वीणा के लिए सूत्रों में किया गया है अप्रामाणिक है। गोभिल गृह्यसूत्र ( २।१०।९ ) में ब्रह्मचारि के विभिन्न वर्णों के रक्षणा-विधान के लिए 'तम्बल' शब्द का प्रयोग करता है जहाँ टीकाकार भट्ट-नारायण ने तम्बल का अर्थ 'शण' ( सन ) किया है—मुख्यतः प्रसिद्धी तम्बलः शण उच्यते। जैमिनि गृह्यसूत्र ( १।१२ ) वैश्य के लिए 'तमल' से बनी रक्षणा ( तामली ) का विधान करता है। हरदत्त ने अपनी टीका में तमल को मूलोदक संज्ञक वृक्ष माना है ( तमलो मूलोदकसंज्ञो वृक्षः, तस्य त्वचा तामली ) तथा गोपीनाथ भट्ट ताम्बली और तामली को पर्याय मानते हैं ( ताम्बली तामली शब्दो पर्यायो )। तमल या तम्बल वृक्षविशेष का अभिधान है। फलतः आपस्तम्ब श्रौ० सूत्र में प्रयुक्त 'तम्बल-वीणा' शब्द का अर्थ तम्बल वृक्ष को छल से बनी वीणा है। इसलिए इस शब्द को द्राविडी का शब्द मानना नितान्त अनुचित है।

इन सब प्रमाणों से आपस्तम्ब का जन्मस्थान उत्तर भारत ही निश्चित रूपेण है, दक्षिण भारत नहीं।<sup>१</sup>

१. द्रष्टव्य डा० रामगोपाल—इण्डिया आफ वैदिक कल्पसूत्रज, पृ० ९४-९८ ( दिल्ली, १९५९ )

(४) हिरण्यकेशि-धर्मसूत्र—इस शाखा के कल्पसूत्र का दो प्रश्न मात्र ( २६ तथा २७ ) हैं । इसे स्वतन्त्र ग्रन्थ मानना उचित नहीं है । यह एक प्रकार से आपस्तम्ब-धर्म-सूत्र का ही संक्षिप्त प्रवचन है । इन्होंने आपस्तम्ब से सैकड़ों सूत्रों को अक्षरशः अपने ग्रन्थ में उद्धृत किया है । इनके सूत्रों का पाठ पाणिनि के विशेष अनुकूल है । इनके टीकाकार महादेव ने अनेक स्थलों पर हरदत्त की अपेक्षा अनेक आवश्यक विषयों का वर्णन किया है, जो विशेष उपादेय तथा संग्राह्य हैं ।

#### (५) वसिष्ठ धर्मशास्त्र

महर्षि वसिष्ठ हमारे स्मृतिकारों में एकान्त उच्च स्थान पर प्रतिष्ठित धर्मसूत्रकार हैं, जिनका धर्मशास्त्र मात्रा में स्वल्पकाय होने पर भी गुणों में विपुल और महनीय है । कुमारिल तन्त्रवार्तिक में वसिष्ठ धर्मशास्त्र का सम्बन्ध ऋग्वेद के साथ बतलाते हैं, परन्तु यह प्रायोवाद है । ऋग्वेदियों के पास अपना स्वतन्त्र धर्मसूत्र नहीं था । फलतः स्वतन्त्ररूपेण निर्मित इस धर्मसूत्र को स्वायत्त कर इन्होंने इसके ऊपर अपने वेद की छाप लगा दी । इस ग्रन्थ के प्रायश्चित्तप्रकरण ( २८वें अध्याय ) में जिस प्रकार ऋग्वेद के अस्यवामोय ( १।१६४ ), हविष्पान्तीय ( १०।८८ ) और अधमर्षण ( १०।१९० ) सूक्त के मन्त्रों का उल्लेख किया गया है, उसी प्रकार तैत्तिरीय संहिता के भी अनेक मन्त्रों का निःसन्देह उद्धरण विद्यमान है । यह सत्य है कि वसिष्ठ धर्मशास्त्र ऋग्वेद का अंग नहीं था, तथापि ऋग्वेद के साथ इसे सम्बद्ध मानने के लिए तर्क की कमी नहीं है । यह ध्यान देने की बात है कि वसिष्ठ धर्मशास्त्र गृह्य विषयों ( जैसे उपनयन, अनघ्याय, स्नातक के नियम तथा पञ्चमहायज्ञ आदि ) के लिए सांख्यायन गृह्यसूत्र के साथ घनिष्ठ सम्बन्ध रखता है । ये विषय एकदम मिलते हैं । वा० घ० शा० के अनेक सूत्र ऋग्वेद के तीनों गृह्य सांख्यायन, आश्वलायन तथा कौपीतिक—के साथ आश्चर्यजनक समता रखते हैं । ऐसी दशा में वा० घ० शा० को ऋग्वेद से सम्बद्ध मानने में विशेष विप्रतिपत्ति न होनी चाहिये । वसिष्ठ का मूल धर्मशास्त्र कालान्तर में परिवर्धित, परिवर्धित और परिवर्तित होता आया है, क्योंकि हस्तलेखों में अध्यायों की संख्या एकसमान नहीं है । कहीं ६, कहीं २ और कहीं ३० अध्यायों का मिलना इस परिवर्धण का परिचायक है । तीस अध्यायों वाला ही ग्रंथ आज प्रमाणभूत सर्वत्र उपलब्ध होता है ।

गौतम धर्मशास्त्र के साथ इस ग्रंथ का विशेष सम्बन्ध लक्षित होता है । वसिष्ठ-धर्मसूत्र के २०वें अध्याय और गौतम-धर्मसूत्र के १९वें अध्याय में अक्षरशः साम्य

१. आपस्तम्ब तथा हिरण्यकेशि के कल्पसूत्रों का संस्करण आनन्दाश्रम संस्कृत ग्रन्थावली में हुआ है ।



है। अन्यत्र भी अर्थतः तथा शब्दतः समानता का अभाव नहीं है। प्रमाणों के अभाव में यह निर्णय कठिन है कि कौन किससे उद्धृत कर रहा है; वसिष्ठ गौतम से ? अथवा गौतम वसिष्ठ से ? बहुत सम्भव है कि ये दोनों श्रद्धेय धर्मशास्त्र उस युग की रचनाएँ हों, जिसमें परस्पर में आदान-प्रदान न्याय्य माना जाता था। वर्तमान मनुस्मृति तथा वसिष्ठ-धर्मशास्त्र में लगभग १० श्लोक अक्षरशः एक ही हैं। मनुस्मृति के श्लोक यहाँ गद्यात्मक सूत्रों में परिणत दृष्टिगोचर होते हैं। अतः विद्वानों की दृढ़ धारणा है कि वसिष्ठ का धर्मशास्त्र ही वर्तमान मनुस्मृति से अथवा इसके विशुद्ध प्राचीन मूलरूप से इन श्लोकों को उद्धृत करता है।

स्मृतिकार वसिष्ठ की ख्याति प्राचीन स्मृति ग्रन्थों में बहुशः मिलती है। याज्ञवल्क्य ने अपनी स्मृति में ( १।४ ) प्राचीन स्मृतिकारों में वसिष्ठ का उल्लेख किया है। कुमारिल ने भी इनका सादर निर्देश तन्त्रवार्तिक में किया है। विश्वरूप ने याज्ञवल्क्य-स्मृति की टीका में तथा मेधातिथि ने मनुभाष्य में वसिष्ठधर्मशास्त्र के मतों का उद्धरण सम्मानपूर्वक बहुशः किया है। इससे स्पष्ट है कि इस स्मृति का आदर धर्मशास्त्र के इतिहास में प्रामाण्य तथा उपयोग की दृष्टि से बहुत ही किया जाता था। एक बात ध्यान में रखने की यह है कि 'वसिष्ठ' तथा 'वृद्ध वसिष्ठ' नामक दो स्वतन्त्र स्मृतिकार हो गये हैं। वृद्ध वसिष्ठ का कोई स्वतन्त्र ग्रन्थ यद्यपि आज उषलब्ध नहीं है, तथापि अबान्तरकालीन भाष्य तथा निबन्धकर्ताओं के साक्ष्य पर वृद्ध वसिष्ठ के ग्रन्थ की सत्ता निःसन्देह प्रमाणित होती है। विश्वरूप ने याज्ञवल्क्य के एक श्लोक ( १।१९ ) की टीका में वृद्ध वसिष्ठ के मत का उल्लेख किया है। मिताक्षरा ( २।१९ ) में 'जयपत्र' ( अर्थात् फौसला ) का लक्षण इनके ग्रन्थ से उद्धृत किया है। स्मृतिचन्द्रिका में लगभग २० श्लोक आह्निक तथा श्राद्ध के विषय में उद्धृत हैं। इससे यही निष्कर्ष निकलता है कि वृद्ध वसिष्ठ की स्मृति भी प्राचीन है, जो याज्ञवल्क्य स्मृति के समान ही आचार के साथ अन्य सभी व्यवहारों का भी विशेष वर्णन करती है। ग्रंथ के अभाव में हम वसिष्ठ तथा वृद्ध-वसिष्ठ के परस्पर सम्बन्ध का पता नहीं लगा सकते। वसिष्ठ की श्लोकवद्ध स्मृति अभी तक प्रकाश में नहीं आई है, परन्तु इसके हस्तलेख अवश्य विद्यमान हैं। यह स्मृति परिमाण में काफी बड़ी है। इसके १० अध्यायों में ११०० श्लोक हैं, जिसमें स्मृति से सम्बद्ध नाना विषयों—जैसे स्त्रीधर्म, श्राद्ध, अशीच, विष्णुमूर्ति-प्रतिष्ठा, विष्णु-पूजन आदि—का विस्तृत विवेचन है।

१. कलकत्ता से जीवानन्द विद्यासागर ने तथा बाम्बे संस्कृत सरीज में डा० फ्यूरेर ने १९१८ ई० में इसके मूल का संस्करण निकाला है। काशी से विद्वन्मोदनी टीका के साथ यह कभी प्रकाशित हुआ था, परन्तु आज यह संस्करण नितान्त दुर्लभ है।

## वसिष्ठ का धार्मिक मत

स्मृतिकार वसिष्ठ के सिद्धान्त तथा मत की जानकारी का आज एकमात्र साधन उनका 'धर्मशास्त्र' ही है, जो ३० अध्यायों में विभक्त है तथा मुख्यतया सूत्रों में रचित है। कहीं-कहीं श्लोक भी दिये गये हैं। आचार, व्यवहार तथा प्रायश्चित्त स्मृति के तानों विषयों का वर्णन इसे पूर्ण और पुष्ट सिद्ध कर रहा है। आरम्भ के १४ अध्यायों में आचार का, बीच के ५ अध्यायों (१५-१९ अ०) में व्यवहार का तथा अन्त में ११ अध्यायों (२०-३० अ०) में प्रायश्चित्त का सुचारु वर्णन ग्रंथ की उपादेयता का स्पष्ट प्रमाण है। वसिष्ठ ने अपने मतों का प्रतिपादन थोड़े में, परन्तु बड़ी ही स्पष्ट भाषा में किया है। मौलिक विचार और प्रौढ़ विवेचना की छाप ग्रंथ के प्रतिपृष्ठ पर वर्तमान है। अन्य स्मृतिकारों के समान वसिष्ठ का भी पूरा आग्रह 'आचार' पर है। आचार ही व्यक्ति तथा समाज को मान्यता, दीर्घ जीवन और सत्कार प्राप्त कराता है। शास्त्र का अभ्यास, विद्या का अर्जन तथा विज्ञान का उपार्जन अवश्य ही काम्य तथा उपादेय वस्तु है, परन्तु व्यवहार में बिना लाये, अर्थात् आचार के रूप में परिणत किये बिना यह सब केवल भारमात्र है—उपयोग से हीन होने के कारण केवल बोझा है। इसलिए वसिष्ठ का कथन है (६।१)—

आचारः परमो धर्मः सर्वेषामिति निश्चयः।

हीनाचारपरीतात्मा प्रेत्य चेह च नश्यति॥

आचार से हीन व्यक्ति के लिए यह लोक भी नष्ट है और परलोक भी असिद्ध ही है। आचार-रहित व्यक्ति के हेतु समस्त यज्ञयाग तथा षडङ्गों से युक्त वेद भी उसी प्रकार प्रीति उत्पन्न नहीं करता जिस प्रकार अंधे के हृदय में सुन्दरी भार्या (६।४)—

आचारहीनस्य तु ब्राह्मणस्य वेदाः षडङ्गास्त्वखिलाः सयज्ञाः।

कां प्रीतिमुत्पादयितुं समर्था अन्धस्य दारा इव दर्शनीयाः॥

इसी प्रसङ्ग में चारों आश्रमों के स्नातक तथा गृहस्थ के नियमों का सांग विवेचन बड़ी ही सरलता से किया गया है। गृहस्थों के लिये निर्दिष्ट अनेक नियम आज के बाबुओं को भले ही विचित्र मालूम पड़ें, परन्तु उनके भीतर कुछ मान्य तथ्य अवश्यमेव निहित है। १३ वें अध्याय में श्रावणी कर्म, अर्थात् वेदाध्ययन के आरम्भ और अन-ध्याय का विषय भी सुन्दरता से निबद्ध है। १४ वें अध्याय में भक्ष्य और अभक्ष्य का निर्णय भी तत्कालीन समाज की रूप-रेखा जानने में नितान्त सहायक सिद्ध होता है।

भारतवर्ष का समाजशास्त्री आर्यसमाज की अविच्छिन्नता का सर्वदा अभिलाषुक था। वैदिक आर्यगण देवता की भव्य स्तुति करने के अनन्तर उससे योग्य पुत्रों के लिए



प्रार्थना करते थे—सुवीरासः स्याम । लातीनी भाषा के 'विरस' शब्द से सम्बद्ध संस्कृत में 'वीरस्' शब्द मुख्यतया पुरुष का द्योतक है । पुरुष के साथ 'पौरुष' की कल्पना संवलित होने से इसका 'पराक्रमी' अर्थ गौण है । इसका मुख्य अर्थ है—मनुष्य, पुत्र जिसके लिए वेद में बहुशः प्रार्थना है । 'प्रजातन्तुं मा व्यवच्छेत्सीः', 'अपुत्रस्य गतिर्नास्ति'—आदि श्रुतिवाक्य इसी तथ्य के द्योतक हैं । अन्य स्मृतिकारों के समान वसिष्ठ भी प्रजातन्तु के छेदन का निषेध करते हुए कह रहे हैं ( १७।१ )—

ऋणमस्मिन् संनयत्यमृतत्वं च गच्छति ।

पिता पुत्रस्य जातस्य पश्येच्चेद जीवतो मुखम् ॥

इसका १७ अ० नाना पुत्रों के लक्षण और तुलनात्मक महत्त्व की दृष्टि से बड़े काम का है, जिससे दायभाग के निर्णय के लिये बड़ी सहायता मिलती है । वसिष्ठ के कतिपय स्वतन्त्र मत हैं जो प्राचीनतर स्मृतियों ( जैसे गौतम और आपस्तम्ब आदि ) में उपलब्ध नहीं होते । ऐसे स्वतन्त्र मतों में शूद्रा से ब्राह्मण के विवाह का निषेध, दत्तक का विधान ( १५ अ० ) तथा व्यवहार के प्रसङ्ग में 'लेख' का भी साक्ष्य में उपयोग—ये तीनों महत्त्वपूर्ण माने गये हैं । राजा तथा पुरोहित के धर्म भी वसिष्ठ की दृष्टि में अन्य स्मृतिकारों के स्थान ही विशेष गौरव रखते हैं ( अध्याय १९ ) । राजा तथा पुरोहित का आनुकूल्य एवं ऐकमत्य राष्ट्र की समृद्धि का मुख्य कारण बतलाया गया है । भारतीय राजनीति का मूल सिद्धान्त रहा है कि राष्ट्र के परिचालन में क्षात्र तेज के साथ ब्रह्मवर्चस का पूर्ण सहयोग होने पर ही देश तथा राष्ट्र की समृद्धि निश्चित रहती है । वसिष्ठ ने इस विषय में ब्राह्मण-ग्रन्थों से एक बहुमूल्य उद्धरण दिया है— 'ब्रह्म पुरोहितं राष्ट्रमृध्नीनीति' ( १९।४ ) । महाकवि कालिदास ने अनेक शताब्दियों के अनन्तर इस राष्ट्र भावना को पवन तथा अग्नि का परिचित दृष्टान्त देकर परिपुष्ट किया है ( रघु ८।४ )—

स बभूव दुरासदः परैर्गुरुणाथर्वविदा कृतक्रियः ।

पवनाग्निमसमागमो ह्ययं सहितं ब्रह्म यदध्रतेजसा ॥

राजा का यह प्रधान कार्य है—देश का रक्षण और अपराधियों का दण्डन । दण्ड से दण्डित अपराधी अपने पापों से मुक्त होकर निर्मल बन जाता है तथा पुण्यात्माओं के समान स्वर्ग जाता है । यदि राजा अपराधी को दण्ड नहीं देता, तो वह पाप उस राजा को पकड़ लेता है । अतः अपने कल्याण; समाज के कल्याण और अपराधी के कल्याण के लिए भी अपराधी को दण्ड देना राजा का मुख्य कर्तव्य होता है ( १९।४५ )—

राजभिर्धृतदण्डास्तु कृत्वा पापानि मानवाः ।

निर्मला स्वर्गमायान्ति सन्तः सुकृतिनो यथा ॥

अन्तिम आठ अध्यायों में प्रायश्चित के अवसर पर अनेक वैदिक मन्त्रों के जपने तथा तद्द्वारा हवन करने का विशेष विधान भी मिलता है ( २८ अ० ) अन्तिम अध्याय समग्र धर्मशास्त्र की कुञ्जी है—धर्ममहिमा की प्रशस्ति है। भारतीय स्मृति-कारों के स्वर मिलाकर वसिष्ठ यह उच्च घोषणा करते हैं ( ३०।१ )—

धर्मं चरत माऽधर्मं सत्यं वदत माऽनृतम् ।

दीर्घं पश्यत मा ह्रस्वं परं पश्यत माऽपरम् ॥

धर्म का आचरण करो, अधर्म का आचरण मत करो; सत्य बोलो, झूठ मत बोलो; दीर्घ देखो, ह्रस्व मत देखो—अर्थात् किसी वस्तु के विषय में दूरदर्शी बनो। छोटी वस्तु को देखकर अपने विचारों को छोटा, हीन तथा क्षुद्र मत बनाओ। सदा श्रेष्ठ वस्तु को देखो। जीवन का लक्ष्य सदा ऊँचा बनाये रखो। वसिष्ठ की यह शिक्षा सुवर्णाक्षरों में लिखने योग्य है।

ये आर्य-सम्प्रदाय के उन्नायक महर्षियों में अन्यतम हैं। अतएव यूनानी सम्प्रदाय से सम्भवतः परिचित होकर भी यह महर्षि हमें आर्य-भाषा संस्कृत के पठन-पाठन का उपदेश देते हैं और म्लेच्छ भाषा के शिक्षण का निषेध करते हैं—‘न म्लेच्छभाषां शिक्षेत’ ( ६।४१ )। इस प्रकार अन्तरंग तथा बहिरंग प्रमाणों के आधार पर वसिष्ठ के इस धर्मशास्त्र का समय विक्रमपूर्व तृतीय शतक माना जा सकता है, जिस समय भारतीय लोग यूनानी लोगों की सम्प्रदाय, भाषा तथा रीतिरिवाज से प्रथम परिचित हुए।

संक्षेप में हम कह सकते हैं कि वसिष्ठ का ‘जीवन-दर्शन’ नितान्त उदात्त, एकान्त कर्मनिष्ठ तथा पूर्णतः आध्यात्मिक है। वह हमें स्वस्थ, शिष्ट तथा संस्कृत भारतीय बनकर जीवन-यापन का उपदेश देते हैं, तथा उस तृष्णा के परिहार की शिक्षा देते हैं जिसे दुर्बुद्धि कठिनता से छोड़ सकता है, जो व्यक्ति के जोर्ण होने पर भी स्वयं जोर्ण नहीं होती और जो प्राणान्तिक व्याधि है :—

या दुस्त्यजा दुर्मतिभिर्या न जीर्यति जीर्यतः ।

याऽसौ प्राणान्तिको व्याधिस्तां तृष्णां त्यजतः सुखम् ॥

वसिष्ठ की दृष्टि में ‘दैव’ नितान्त निरर्थक है। उनका कथन है कि संसार में मृत शरीर के सिवाय सभी में क्रिया दिखाई पड़ती है और उचित क्रिया के द्वारा ही फल की प्राप्ति होती है। अतएव ‘दैव’ की कल्पना ही निरर्थक है—

न च निःस्पन्दता लोके दृष्टेह श्वतां विना ।

स्पन्दाच्च फलसंप्राप्तिस्तस्माद् दैवं निरर्थकम् ॥ ( योगवासिष्ठ )

(६) वैखानस धर्मसूत्र—यह धर्मसूत्र वैखानस स्मृतिसूत्र ( केल्लेण्ड द्वारा सम्पादित ) का अष्टम, नवम तथा दशम प्रश्न है। ये तीन मिलकर इसे निष्पन्न



करते हैं। इसकी महती विशिष्टता है आश्रमों तथा वर्णों का विशद विवेचन। वान-प्रस्थ, संन्यास तथा गृहस्थ आश्रम के अवान्तर प्रकारों का इतना विशद वर्णन यहाँ उपलब्ध होता है जो इतर धर्मशास्त्रों में प्राप्य नहीं है। सङ्कर जातियों के विशिष्ट प्रकारों का भी यहाँ वर्णन है, परन्तु राजा के कर्तव्य, न्याय का विधान, श्राद्धका अनुष्ठान आदि धर्मशास्त्रों में नियमतः प्राप्त विषयों का यहाँ सर्वथा अभाव है। इसके श्लोक मनुस्मृति के पद्यों से विशेष साम्य रखते हैं। वैखानस गृह्य की भी विशिष्टता घ्यातव्य है। इसका सम्पादन डा० कैलेण्ड ने किया है। (बिब्ल० ई०, कलकत्ता १९७१) तथा अंग्रेजी अनुवाद भी उन्होंने ही किया है (कलकत्ता, १९२९) फलतः वैखानस धर्मसूत्र भी वहाँ अनूदित है।

(७) विष्णु धर्मसूत्र—यही एक धर्मसूत्र है जो किसी मानव ग्रन्थकार की रचना न होकर अपनी दिव्य उत्पत्ति में श्रद्धा रखता है। इसमें गद्यात्मक सूत्रों तथा पद्योंका एकत्र सन्निवेश है। इसके स्वरूप के विषय में पर्याप्त मतभेद है। मनुस्मृति के साथ इस सूत्र का सम्बन्ध तथा पौर्वापर्य विप्रतिपत्ति का विषय है। इस धर्मसूत्र के १६० श्लोक मनुस्मृति में अक्षरशः मिलते हैं तथा इसके अनेक सूत्र अपने विषय विवेचन के निमित्त मनुस्मृति के पद्यों से साम्य रखते हैं। इस ग्रन्थ के सम्पादक ड० जाली इस धर्मसूत्र को मनुस्मृति से प्राचीनतर मानने के पक्ष में हैं परन्तु दोनों की तुलना करने पर विष्णुधर्मसूत्र ही मनुस्मृति का अधर्मण प्रतीत है, क्योंकि उसने मनु के अनेक श्लोकों के यत्र तत्र परिवर्तन कर अपने में सम्मिलित कर लिया है। मनुस्मृति के अनेक श्लोकों में मनु के नाम की छाप है। उन श्लोकों में यह छाप अन्य शब्दों के द्वारा हटा दी गयी है। मनुस्मृति (५।४१) में इत्यब्रवीन्मनुः<sup>१</sup> के स्थान पर 'कथञ्चन' शब्द प्रयुक्त है। विष्णुधर्म [५।१६४] में इसी प्रकार [५।६३] का 'मनुरब्रवीत्' का परिवर्तन 'परिकीर्तितम्' में कर दिया गया है। [वि० ध० सू० २३।५०] इस प्रकार सैकड़ों स्थलों की सत्ता यही बतला रही है कि विष्णु धर्मसूत्र 'मनुस्मृति' से अवान्तर कालीन रचना है जिसने अपनी प्रतिष्ठा तथा प्रामाण्य के लिए मनु के श्लोकों का किञ्चित् परिवर्तन के साथ उपयोग किया है। इसी प्रकार याज्ञवल्क्य स्मृति, गौतम धर्मसूत्र, वसिष्ठ धर्मसूत्र, भगवद्गीता आदि के श्लोक तथा सूत्र अक्षरशः अथवा किञ्चित् परिवर्तन के साथ यहाँ उपलब्ध होते हैं। काठक गृह्यसूत्र के भी वैश्वदेव बलि, श्राद्ध तथा वृषोत्सर्ग-विषयक अनेक सूत्रों के साथ यहाँ साम्य उपलब्ध होता है। ऐसी दशा में विष्णु धर्मसूत्र की प्राचीनता तथा मौलिकता नितान्त संदिग्ध है। तथ्य तो यही प्रतीत होता है कि इसी ने उपरिनिर्दिष्ट ग्रन्थों से सामग्री लेकर अपने को

१. मधुपर्कं च यज्ञे च पितृदैवत कर्मणि । अत्रैव पशवो हिंस्या नान्यत्रेत्यब्रवीन्मनुः ।

सजाया है ।<sup>१</sup> यह साम्य है कहीं अक्षरशः और अंशतः, परन्तु है अवश्य । फलतः इसे पञ्च शतीका संकलन मानना तथ्य से विपरीत नहीं होगा । डा० जाली ने कल-कत्ता से इसका प्रकाशन तथा अंग्रेजी अनुवाद 'सेक्रेड बुक सोरीज' के सप्तम खण्ड में किया है [ आक्सफोर्ड, १८८० ] इन धर्मसूत्रों के अतिरिक्त हारीत का धर्मसूत्र तथा शंख-लिखित का धर्मसूत्र भी उपलब्ध है, परन्तु उनका सम्बन्ध कल्पसूत्रों के साथ साक्षात् रूपेण सिद्ध नहीं होता है । अतः उनका वर्णन यहाँ नहीं किया गया है ।<sup>२</sup>

## शुल्बसूत्र

भारतवर्ष में रेखा-गणित के प्राचीन इतिहास की जानकारी के लिए शुल्बसूत्रों का अध्ययन नितान्त आवश्यक है । शुल्बसूत्र वेदाङ्ग के अन्तर्गत कल्पसूत्रका अन्यतम अङ्ग है । कल्पसूत्र का मुख्य विषय है वैदिक कर्मकाण्ड । ये मुख्यतया दो प्रकार के हैं—गृह्यसूत्र तथा श्रौतसूत्र, जिनमें गृह्यसूत्र का मुख्य विषय है विवाहादि संस्कारों का विस्तृत वर्णन । श्रौतसूत्रों श्रुति में प्रतिपादित नाना यज्ञ-याज्ञों का विशद विवरण प्रस्तुत किया गया है । शुल्बसूत्र इन्हीं श्रौतसूत्रों का एक उपयोगी अंश है । 'शुल्ब' शब्द का अर्थ है—रज्जु, अतः रज्जु के द्वारा मापी गयी वेदि की रचना शुल्बसूत्र का प्रतिपाद्य विषय है ।

सिद्धान्त की दृष्टि से तो प्रत्येक वैदिक शाखा का अपना विशिष्ट 'शुल्बसूत्र' होता है, परन्तु व्यवहारतः ऐसी बात नहीं है । कर्मकाण्ड के साथ मुख्यतः सम्बद्ध होने के कारण शुल्बसूत्र यजुर्वेद की ही शाखा में पाये जाते हैं । यजुर्वेद की अनेक शाखाओं से शुल्बसूत्रों का अस्तित्व पाया जाता है । शुल्क यजुर्वेद से सम्बद्ध एक ही शुल्बसूत्र है—कात्यायन-शुल्बसूत्र, परन्तु कृष्ण यजुर्वेद से सम्बन्ध छः शुल्बसूत्र मिलते हैं—बौधायन, आपस्तम्ब, मानव, मैत्रीयणीय, वाराह तथा बाधूल । इनके अतिरिक्त आपस्तम्ब-शुल्ब ( ११।११ ) टीका में करविन्दस्वामी ने मशक-शुल्ब तथा हिरण्यकेशी-शुल्ब का उल्लेख किया है, जो आजकल उपलब्ध नहीं है । आपस्तम्ब शुल्ब ( ६।१० ) में हिरण्यकेशी-शुल्ब से एक उद्धरण भी उपलब्ध होता है ।

इन सात उपलब्ध सूत्रों में बौधायन-शुल्ब ही सबसे बड़ा तथा सम्भवतः सबसे प्राचीन शुल्बसूत्र है । इसमें तीन परिच्छेद हैं । प्रथम परिच्छेद में ११६ सूत्र हैं, जिनमें मंगलाचरण के अनन्तर वर्णन है शुल्ब में प्रयुक्त विविध मानों का ( सूत्र ३-२१ ); याज्ञिकवेदियों के निर्माण के लिए मुख्य रेखागणितीय तथ्यों का ( सूत्र २२-६२ )

१. विशेष द्रष्टव्य डा० रामगोपाल-इण्डिया आफ वैदिक कल्पसूत्रज ( पृष्ठ ६१-६६ )

२. विशेष द्रष्टव्य काणे-हिस्ट्री आफ धर्मशास्त्र भाग १ पृ० १२-७९ ।



तथा विभिन्न वेदियों के क्रमिक स्थान तथा आकार-प्रकार का ( सूत्र ६३-११६ ) । द्वितीय परिच्छेद में ८६ सूत्र हैं, जिनमें वेदियों के निर्माण के सामान्य नियमों के बहुशः वर्णन ( १-६१ सूत्र ) के पाश्चात् गार्हपत्य-चिति तथा छन्दश्चिति<sup>१</sup> के बनावट का विवरण प्रस्तुत किया गया है । तृतीय परिच्छेद में ३२३ सूत्र हैं, जिनमें काम्य इष्टियों के १७ प्रभेदों के लिए वेदि के निर्माण का विशद विवरण है । इनमें से कई वेदियों की रचना बड़ी ही पेचीदी है, परन्तु अन्यो की रचना अपेक्षाकृत सरल है ।

आपस्तम्ब का शुल्बसूत्र ६ 'पटलों ( अध्याय ) में विभक्त है, जिनके भीतर अन्य अवान्तर वर्ग हैं । इस प्रकार इसमें २१ अध्याय तथा २२३ सूत्र हैं । प्रथम पटल ( १-३ अध्याय ) में वेदियों की रचना के आधारभूत रेखागणितीय सिद्धान्तों का निर्वचन है । द्वितीय पटल ( ४-६ अध्याय ) वेदि के क्रमिक स्थान तथा उनके रूपों का वर्णन करता है । यहाँ इनके बनाने के ढंग या प्रक्रिया का भी विवरण दिया गया है । अन्तिम १५ अध्यायों में काम्य इष्टि के लिए आवश्यक विभिन्न वेदियों के आकार-प्रकार का विशद विवेचन है । यहाँ बौधायन तथा आपस्तम्ब ने प्रायः समस्त काम्येष्टियों का समान रूप से विवेचन किया है । अन्तर इतना ही है कि आपस्तम्ब की अपेक्षा बौधायन में अधिक विस्तार तथा विभेदों को सत्ता मिलती है । आपस्तम्ब अपेक्षाकृत सरल तथा संक्षिप्त है :

बौधायन शुल्ब के टीकाकार

बौधायन के दो टीकाकारों का पता चलता है जिनमें से एक उतने प्राचीन प्रतीत नहीं होते, परन्तु दूसरे टीकाकार पर्याप्त रूपेण प्राचीन प्रतीत होते हैं—

( क ) द्वारकानाथ यज्वा—ये आर्यभट्ट के पाश्चाद्वर्ती निश्चित रूप से प्रतीत होते हैं, क्योंकि इन्होंने अपनी टीका में आर्यभट्ट के एक सिद्धान्त का निर्देश किया ! । शुल्बसूत्र के अनुसार व्यास तथा परिधि का सम्बन्ध  $\pi$  होता है, परन्तु द्वारकानाथ यज्वा ने इस नियम में संशोधन उपस्थित किया है जिससे  $\pi$  का मूल्य आधुनिक गणना के अनुसार हो ३.१४१६ तक सिद्ध होता है । इसी प्रकार अन्य गणना के लिए तो यज्वा ने अपनी विमल प्रतिभा का परिचय दिया है । इस व्याख्या का नाम है—

१. 'छन्दश्चिति' मन्त्रों के द्वारा निर्मित वेदि हैं । इसमें वेदि का निर्माता बाज की आकृतिवाली वेदि की रूपरेखा पृथ्वी के ऊपर खींचता है तथा मन्त्रों का उच्चारण करता है । ईंटों की रखने की वह कल्पना करता है, अर्थात् मन्त्रों को पढ़ता जाता है तथा इंटों की रखने की कल्पना करता है, परन्तु वस्तुतः वह रखता नहीं । इसीलिए यह वेदि छन्दश्चिति के नाम से प्रसिद्ध है ।

शुल्ब-दीपिका । द्वारकनाथ यज्वा ने अपने को टीका की पुष्पिका में, 'महात्मज' लिखा है । इतना ही ज्ञात है । इस शुल्ब सूत्र का यज्वा की टीका तथा बंग्रेजी अनुवाद एवं आलोचनात्मक विस्तृत टिप्पणियों के साथ डा० थीबो ने एक सुन्दर संस्करण प्रकाशित किया था । इसका पुनर्मुद्रण महालक्ष्मी पब्लिशिंग हाउस नई दिल्ली से अभी १९८० में प्रकाशित हुआ है ।

( ख ) वैकटेश्वर दीक्षित—इनकी टीका का नाम शुल्ब-मीमांसा है । ये यज्वा की अपेक्षा अर्वाचीन ग्रन्थकार प्रतीत होते हैं ।

आपस्तम्ब-शुल्ब के टीकाकार

टीका की दृष्टि से यह शुल्बसूत्र बहुत ही लोकप्रिय रहा है । इसके ऊपर चार टीकायें हैं —

( क ) कपर्दिस्वामी—इन टीकाकारों में ये ही सबसे प्राचीन प्रतीत होते हैं । इन्होंने इन ग्रंथों की टीकायें की हैं—आपस्तम्ब-श्रौतसूत्र, आपस्तम्ब-सूत्रपरिभाषा, दर्शपौर्णमाससूत्र, भारद्वाज-गृह्यसूत्र आदि । शूलपाणि, हेमाद्रि, तथा नीलकण्ठ ने इनके मत का उद्धरण अपने ग्रंथों में किया है । इस निर्देश से इनके समय का निरूपण किया जा सकता है । शूलपाणि का समय ११५० ई० के आसपास है । वेदार्थदीपिका के रचयिता षड्गुरुशिष्य ( ११४१ ई०—११९३ ई० ) के ये गुरु थे । हेमाद्रि का भी काल १३वीं शती है, क्योंकि ये देवगिरि के राजा महादेव ( १२६० ई०—१२७१ ई० ) तथा उनके भतीजे और उत्तराधिकारी रामचन्द्र ( १२७१ ई०—१३०९ ई० ) के महामात्य थे । इस प्रकार शूलपाणि तथा हेमाद्रि के द्वारा उद्धृत किये जाने के कारण कपर्दिस्वामी का समय १२वीं शती से प्राचीन होना चाहिए । ये दक्षिण भारत के निवासी प्रतीत होते हैं । अपनी टीका में इन्होंने कतिपय नियमों तथा रचनाप्रकारों का सरल विवरण दिया है ।

( ख ) करविन्दस्वामी—इन्होंने आपस्तम्ब के पूरे श्रौतसूत्र के ऊपर अपनी व्याख्या लिखी है । इनके समय का निर्धारण अभी तक ठीक ढंग से नहीं किया जा सका है । इन्होंने बिना नाम निर्देश किये ही आर्यभट्ट प्रथम ( जन्मकाल ४७६ ई० ) के ग्रंथ आर्यभटीय ( रचनाकाल ४९९ ई० ) के कतिपय निर्देशों को अपने ग्रन्थों में उल्लिखित किया है जिनसे ये पञ्चमशती से तो निश्चित रूप से अर्वाचीन प्रतीत होते हैं । इनकी टीका का नाम शुल्ब-प्रदीपिका है और यह मूलग्रन्थ को समझने के लिए एक उपयोगी व्याख्या है ।

( ग ) सुन्दरराज—इनकी टीका का नाम 'शुल्बप्रदीप' है, जो ग्रन्थकार के नाम पर 'सुन्दरराज्य' के भी नाम से प्रख्यात है । इनके भी समय का ठीक-ठीक पता



नहीं चलता। इस ग्रंथ के प्राचीन हस्तलेख का समय संवत् १६३८ ( १५८१ ईस्वी ) है; जो तंजोर के राजकीय पुस्तकालय में ( सं० ११६० ) सुरक्षित है। फलतः इनका समय १६वीं शती से प्राचीन होना चाहिए। इन्होंने बौधायन-शुल्ब के टीकाकार द्वारकानाथ यज्वा के कतिपय वाक्यों को अपनी टीका में उद्धृत किया है।

( घ ) गोपाल—इनकी व्याख्या का नाम है—आपस्तम्बीय शुल्बभाष्य। इनके पिता का नाम गातर्य नृसिंह सोमसुत है। इससे प्रतीत होता है कि ये कर्मकाण्ड में दीक्षित वैदिकपरिवार में उत्पन्न हुए तथा कर्मकाण्डीय परम्परा से पूर्ण परिचित थे।

कात्यायन-शुल्बसूत्र का प्रसिद्ध नाम है कात्यायन-शुल्ब-परिशिष्ट, अथवा कातीय शुल्ब-परिशिष्ट। यह दो भागों में विभक्त है। प्रथम भाग सूत्रात्मक है तथा ७ कंडिकाओं में विभक्त होकर इसमें ९० सूत्र हैं। इसमें वेदियों की रचना के लिए आवश्यक रेखागणितीय तथ्य, वेदियों का स्थान-क्रम तथा उनके परिमाण का पूरा वर्णन है। यहाँ काम्य इष्टियों की वेदियों का वर्णन नहीं है— क्योंकि कात्यायन श्रौतसूत्र के १७वें अध्याय में इसका वर्णन पहिले हो किया गया है। द्वितीय खण्ड श्लोकात्मक है जिसमें ४० या ४८ श्लोक मिलते हैं। यहाँ नापनेवाली रज्जु का, निपुण वेदिनिर्माता के गुणों का तथा उनके कर्तव्यों का तथा साथ ही साथ पूर्वभाग में वर्णित रचनापद्धति का भी विवरण दिया गया है। इसी द्वितीय खण्ड का नाम कातीय परिशिष्ट है, क्योंकि इसमें पूर्वखण्ड के विषयों का संक्षेप में पुनः वर्णन दिया गया है। पूर्व के दोनों शुल्बसूत्रों की अपेक्षा इसमें कतिपय रोचक विशिष्टताएँ पाई जाती हैं। कात्यायन ने वेदि-निर्माण के आवश्यक समस्त रेखागणितीय विषयों का विवरण विशेष क्रमबद्ध रूप से यहाँ प्रस्तुत किया है।

इसके ऊपर दो टीकाएँ उपलब्ध होती हैं—

( क ) राम या रामवाजपेय—ये नैमिष (= लखनऊ के पास निमिखार ) के निवासी थे। इन्होंने बहुत से ग्रंथों की रचना की है जिनमें मुख्य हैं—क्रम-दीपिका, कुण्डाकृति ( टीका के साथ ), शुल्ब-वार्त्तिक, सांख्यायन गृह्यपद्धति, समरसार ( टीका के साथ ), समरसारसंग्रह, शारदातिलक तन्त्र की व्याख्या तथा कातीय शुल्ब-सूत्र की टीका। कुण्डाकृति की रचना का समय १५०६ विक्रमी (= १४४९ ई०) दिया गया है। फलतः राम का आविर्भावकाल १५वीं शती का मध्य भाग है। राम अपने विषय के विज्ञ पण्डित प्रतीत होते हैं। इन्होंने शुल्बसूत्रों में उल्लिखित  $\sqrt{2}$  का जो मूल्य दिया है वह शुल्ब-सूत्र में दिये गये मूल्य की अपेक्षा कहीं अधिक सूक्ष्म तथा ठीक है। शुल्ब के अनुसार  $\sqrt{2}$  का मूल्य है— $1'818215663$  तथा राम के अनुसार  $\sqrt{2}$  का मूल्य है— $1'818213502$ । आजकल की गणना के अनुसार

✓२ का मूल्य है १.४१४२१३५६। इन तीनों की तुलना करने से स्पष्ट है कि शुल्ब-सूत्रों का निर्णय ५ दशमलव अंकों तक ही ठीक है, परन्तु राम की गणना ७ दशमलव अंकों तक ठीक उतरती है। यह टीकाकार की सूक्ष्म गणनापद्धति का विशद प्रतीक है।

(ख) महीधर—महीधर काशी के रहने वाले प्रकाण्ड वैदिक थे। वेद तथा तन्त्र के विषय में इनके अनेक प्रौढ़ ग्रंथरत्न आज भी मिलते हैं। इन्होंने अपने 'मन्त्र-महोदधि' की समाप्ति १५८९ ईस्वी में तथा विष्णुभक्तिकल्पलता-प्रकाश की रचना १५९७ ईस्वी में की।

महीधर ने अपने कात्यायन शुल्बसूत्र भाष्य की पुष्पिका में अनेक ज्ञातव्य बातें दी हैं। अपने गुरु रत्नेश्वर मिश्र के ( जो केशव के पुत्र थे ) आज्ञा से इन्होंने भाष्य-वृत्ति अनुसारिणी विवृति लिखी। भाष्य तो कर्कचार्य का प्रतीत होता है। वृत्ति राम द्वारा निर्मित है—जिससे स्पष्ट है कि महीधरने रामवाजपेयी की वृत्ति के अनन्तर अपनी विवृति लिखी। विवृति का रचनाकाल १६४६ सं० (= १५८९ ई०) है।

(ग) महामहोपाध्याय पण्डित विद्याधर गौड़ ने भी कात्यायन श्रौतसूत्र तथा कातीय शुल्बसूत्र<sup>१</sup> पर अपनी सरल-सुबोध व्याख्या का निर्माण कर इन ग्रन्थों के विषय को साधारण जन के लिए भी बोध गम्य बनाया। विद्याधर जी का जन्म १९४३ विक्रमी संवत् ( १८८६ ई० ) में हुआ। इनके पूज्य पिता महामहोपाध्याय पण्डित प्रभु-दत्त गौड़जी वेद तथा कर्मकाण्ड के अद्वितीय विद्वान् थे। उत्तर भारत में सम्पन्न शायद ही कोई यज्ञ-भाग होगा जिसे प्रभुदत्त जी के आचार्यत्व का पूरा सहयोग प्राप्त नहीं था। पिता-पुत्र दोनों ही महामहोपाध्याय थे और काशी हिन्दू विश्वविद्यालय में वेद-विभाग के अध्यक्ष थे। विद्याधर गौड़ रचित कात्यायन श्रौतसूत्रों की 'सरला' नाम्नी व्याख्या कर्कचार्य के भाष्य का बहुशः अनुगमन करती है, परन्तु भाष्य के काठिन्य के स्थान पर यहाँ सारल्यकी धारा प्रवाहित होती है। सरला वृत्ति के उपोद्घात में श्रौतयागविषयक समस्त प्रमेयों का बड़ी ही सरल शैली में विस्तार से प्रतिपादन है

### १. रसवेदाङ्गभूवर्षे भाष्यंते घवले दले

त्रयोदश्यां रवेवरि वाराणस्यां महीधरः ॥

श्री रत्नेश्वरमिश्रस्य गुरोः केशवजन्मनः

आज्ञया विवृति शैलबी भाष्यवृत्त्यनुसारिणीम् ॥

विदुषां मुखबोधाय व्यधाद् बुद्ध्यनुसारतः

भाष्यं रामकृतां वृत्ति सूत्राण्यालोच्य तत्त्वतः ॥

द्रष्टव्य डा० गाडेः स्टडीज इन इंडियन लिटररी हिस्ट्री भाग २



जिसमें ग्रंथकार का वैदिक शास्त्रों का आलोड़न एवं मीमांसा शास्त्र का गम्भीर अध्ययन स्पष्टतः परिस्फुरित होता है। कातीय शुल्बसूत्र की टीका की भी ऐसी ही विशिष्टता है। विषयका प्रतिपादन सुबोध रीति से उदाहरणों के सहारे किया गया है। कल्पसूत्र के दोनों प्रकारों पर निर्भित व्याख्या सर्वथा अभिवन्दनीय है।<sup>१</sup> इनका निधन काशी में ही वि० सं० १९९८ (= १९४१ ई०) में ५५ वर्ष की आयु में हुआ।

शुल्बसूत्रों में प्राचीन तथा महत्त्वपूर्ण ये ही तीनों ग्रन्थ हैं—बौधायन, आपस्तम्ब तथा कात्यायन के शुल्बसूत्र, जिनके अनुशीलन से जैनधर्म के उदय से पूर्व भारतीय रेखागणित का विशिष्ट रूप आलोचकों के सामने प्रस्तुत हो जाता है। इन तीनों में अनेक नवीन तथ्यों का संकलन है, जो एक दूसरे के परिपूरक हैं। इनके अतिरिक्त शुल्बसूत्र उतने महत्त्वपूर्ण नहीं हैं तथा महत्त्व की दृष्टि से सामान्य ग्रन्थमात्र हैं। इन ग्रंथों का परिचय इस प्रकार है—

(क) मानव-शुल्बसूत्र—गद्य तथा पद्य से मिश्रित यह छोटा ग्रंथ है। इसमें अनेक नवीन वेदियों का वर्णन मिलता है जो पूर्वोक्त ग्रंथ में नहीं मिलता। यहाँ 'सुपर्ण-चिति' के नाम से उस प्रसिद्ध वेदि का वर्णन है जो 'श्येन-चिति' के नाम से अन्यत्र प्रसिद्ध है।

(ख) मैत्रायणीय शुल्ब-सूत्र—मानव शुल्ब का यह एक दूसरा संस्करण है। दोनों का विषय ही एक समान नहीं है, बल्कि दोनों में एक समान श्लोक भी मिलते हैं, परन्तु दोनों में कतिपय अन्तर भी है, विशेषतः क्रम-व्यवस्था में।

(ग) वाराह-शुल्बसूत्र—यह मानव तथा मैत्रायणीय शुल्ब के समान ही है। कृष्णयजुः से सम्बद्ध होने के कारण इन तीनों में समानता होना कोई आश्चर्य की घटना नहीं है।

टीकाकार—काशी के निवासो तथा नारद के पुत्र शिवदास ने मानव-शुल्बों पर एक टीका लिखी है। शिवदास के अनुज शंकरभट्ट ने मैत्रायणीय शुल्ब पर टीका रची है। दोनों भाइयों ने अपनी टीकाओं में रामवाजपेयी के मत का उल्लेख किया है जो निश्चय ही कात्यायन शुल्ब के टीकाकार राम ही हैं। शिवदास ने वेदभाष्यकार सायण के मत का उल्लेख किया है जिससे इनका समय १४वीं शदी से पूर्ववर्ती नहीं हो सकता। शुल्बसूत्रों से सम्बद्ध प्राचीन साहित्य को यह रूपरेखा है।

### ( ३ ) व्याकरण

व्याकरण भी प्रकृति और प्रत्यय का उपदेश देखकर पद के स्वरूप, तथा उसके अर्थ के निर्णय के लिए प्रयुक्त होता है । व्याकरण का व्युत्पत्तिलभ्य अर्थ है पदों की मीमांसा करने वाला शास्त्र—व्याक्रियन्ते शब्दा अनेनेति व्याकरणम् । व्याकरण वेद-पुरुष का मुख माना जाता है—मुखं व्याकरणं स्मृतम् । मुख होने से ही वेदांगों में व्याकरण की मुख्यता है । जिस प्रकार मुत्र के बिना भोजनादि के न करने से शरीर की पुष्टि असम्भव है, उसी प्रकार व्याकरण के बिना वेदरूपी पुरुष के शरीर की रक्षा तथा स्थिति असम्भाव्य है । इसीलिये हमारे प्रचीन ऋषियों ने व्याकरण की महत्ता का प्रतिपादन बड़े ही गम्भीर शब्दों में किया है ।

स्वयं ऋक् संहिता में इस व्याकरण-शास्त्र की प्रशंसा में अनेक मन्त्र भिन्न-भिन्न स्थानों में उपलब्ध होते हैं । ऋग्वेद के एक सुप्रसिद्ध मन्त्र में शब्द-शास्त्र ( व्याकरण ) का वृषभ से रूपक बाँधा गया है, जिसमें व्याकरण ही कामों ( इच्छाओं ) की पूर्ति ( वर्णन ) करने के कारण वृषभ नाम से उल्लिखित किया गया है । इनके चार सींग हैं—( १ ) नाम ( २ ) आख्यात ( क्रिया ) ( ३ ) उपसर्ग और ( ४ ) निपात । वर्तमान, भूत और भविष्य—ये तीन काल इसके तीन पाद हैं । इसके दो सिर हैं—मुप् और तिङ् । इसके सात हाथ सात विभक्ति—प्रथमा, द्वितीया आदि के रूप में हैं । यह उर, कण्ठ और सिर इन तीनों स्थानों में बाँधा गया है । यह महान् देव है जो मनुष्यों में प्रवेश किये हुए हैं ( ऋ. वे ४।५।८।९ )—

ऋत्वारि शृङ्गा त्रयो अस्य पादा द्वे शीर्षे सप्त हस्तासो अस्य ।

त्रिधा बद्धो वृषभो रोरवीति महो देवो मर्त्यो आविवेश ॥

ऋग्वेद के एक दूसरे मन्त्र में व्याकरण-शास्त्र के विशेषज्ञ तथा अनभिज्ञ व्यक्तियों की तुलना बड़ी ही मार्मिक रीति से की गई है । व्याकरण से अनभिज्ञ व्यक्ति एक ऐसा जीव है जो वाणी को देखता हुआ भी नहीं देखता और सुनता हुआ भी नहीं सुनता, परन्तु व्याकरण के विद्वान् के लिए वाणी अपने रूप को उसी प्रकार से अभिव्यक्त करती है जिस प्रकार शोभन वस्त्रों से सुसज्जित कामिनी अपने पति के सामने अपने को समर्पण करती है ( ऋ० १०।७।१।१ ) ।<sup>१</sup>

१. उत त्वः पश्यन् न ददर्श वाचम् उत त्वः शृण्वन् न शृणोत्येनाम् ।

उतो त्वस्मै तन्वं विसत्वे जायेव पत्ये उशती सुवासाः ॥



इसी प्रकार आचार्य वररुचि ने व्याकरण-शास्त्र के महत्त्व को बतलाते हुए इसके अध्ययन के पांच प्रधान प्रयोजन बतलाये हैं। महर्षि पतञ्जलि ने इसके अतिरिक्त व्याकरण के तेरह प्रयोजनों का वर्णन महाभाष्य के आरम्भ ( पस्पशाह्निक ) में बड़ी ही सुन्दर भाषा में किया है। यहाँ हम कतिपय प्रयोजनों का ही उल्लेख करेंगे। वररुचि के अनुसार व्याकरण के मुख्य पाँच प्रयोजन निम्नलिखित हैं :—( १ ) रक्षा ( २ ) ऊह ( ३ ) आगम ( ४ ) लघु तथा ( ५ ) असन्देह ( रक्षोहागम-लघ्वसन्देहाः प्रयोजनम्—महाभाष्य )।

( १ ) रक्षा—व्याकरण के अध्ययन का प्रधान लक्ष्य वेद की रक्षा है। वेद का उपयोग यज्ञ-याग के विधान में है। इन्हीं प्रयोगों में उपयुक्त होने वाले मन्त्रों का समुच्चय वेद की संहिताओं में किया गया है। किस मन्त्र का उपयोग किस यज्ञ में किया जाय ? किस मन्त्र का विनियोग कहाँ सम्पन्न हो ? इन प्रश्नों का उत्तर वही विद्वान् दे सकता है जो इन मन्त्रों में आये हुए पदों के स्वरूप को पहचानता है तथा उनके अर्थ से परिचय रखता है। इसीलिए वेद की रक्षा का प्रधान भार व्याकरण के ऊपर है।

( २ ) ऊह—ऊह का अर्थ नये पदों की कल्पना से है। वेद में मन्त्र न तो सब लोगों में दिये गये हैं और न सब विभक्तियों में; यज्ञ की आवश्यकता के अनुसार इन मन्त्रों के शब्दों का भिन्न-भिन्न विभक्तियों तथा भिन्न लिङ्गों में परिणाम अनिवार्य होता है। इस विपरिणाम का सम्पादन वही पुरुष कर सकता है जो व्याकरण सम्मत शब्द के रूप से परिचित हो।

( ३ ) आगम—स्वयं श्रुति ही व्याकरण के अध्ययन के लिए प्रमाणभूत है। वह कहती है कि ब्राह्मण का यह कर्तव्य है कि वह निष्कारण धर्म तथा अङ्ग सहित वेद का अध्ययन एवं ज्ञान प्राप्त करे। ऊपर अभी प्रतिपादित किया गया है कि पडङ्गों में व्याकरण ही मुख्य है। मुख्य विषय में किया गया यत्न विशेष फलवान् होता है। इसलिए श्रुति के प्रामाण्य को स्वीकार कर व्याकरण का अध्ययन करना प्रत्येक द्विज का कर्तव्य है।

( ४ ) लघु—लघुता के लिये भी व्याकरण का पठन-पाठन आवश्यक है। संस्कृत भाषा के प्रत्येक शुद्ध शब्द का यदि हम अध्ययन करना चाहें तो इस लघु जीवन की तो बात ही क्या, अनेक जीवन व्यतीत हो जाय, परन्तु इस शब्द-वारिधि के अन्त तक हम नहीं पहुँच सकते। व्याकरण ही वह लघु उपाय है जिसका आश्रय लेकर हम अपने मनोरथ को पूरा कर सकते हैं। व्याकरण का अध्ययन सकल शास्त्रों की वह कुञ्जी है जिससे सरलता से उनके रहस्य का उद्घाटन हो सकता है।

( ५ ) असन्देह—वैदिक शब्दों के विषय में उत्पन्न सन्देह का निराकरण व्याकरण ही कर सकता है। ऐसे अनेक समासयुक्त पदों का प्रयोग मिलता है जिनमें अनेक

प्रकार के समासों की सम्भावना बनी रहती है। वह बहुव्रीहि भी हो सकता है और तत्पुरुष भी। अब इस सन्देह का निराकरण करे तो कौन करे? स्वर की सहायता से ही इसका निर्णय किया जा सकता है। यदि यह पद अन्तोदात्त हो तो कर्मधारय होगा और यदि वह पूर्वपद प्रकृति-स्वर हो तो बहुव्रीहि होगा। स्वर की इन सूक्ष्म बातों का पता वैयाकरण को ही रहता है। इसलिए वैदिक अध्ययन के निमित्त व्याकरण-शास्त्र की भूयसी प्रतियोगिता है।

इन उपर्युक्त पाँच प्रयोजनों के अतिरिक्त पतञ्जलि ने अन्य १३ प्रयोजनों का भी उल्लेख बड़े विस्तार के साथ किया है; जिनमें कतिपय नीचे दिये जाते हैं :—

(१) अपभाषण—शब्दों के अशुद्ध उच्चारण के दूर हटाने का मार्ग व्याकरण ही हमें बतलाता है। सुना जाता है कि असुर लोग 'हेलयः, हेलयः' ऐसा उच्चारण करते हुए पराजय को प्राप्त हुए। वर्णों तथा शब्दों का अशुद्ध उच्चारण करना ही म्लेच्छ और शुद्ध उच्चारण करना आर्य है। अतः हम म्लेच्छ न हो जायें, इसलिए व्याकरण का अध्ययन अत्यन्त आवश्यक है।

(२) दुष्ट शब्द—शब्दों की शुद्धि तथा अशुद्धि का ज्ञान व्याकरण के अधीन है। अशुद्ध शब्दों के प्रयोग से उत्पन्न होने वाले अनर्थों से हम भलो-भाँति परिचित हैं। अतः दुष्ट शब्दों के प्रयोग से अपने को बचाने के लिये व्याकरण का अध्ययन आवश्यक है।

(३) अर्थज्ञान—वेद के अर्थ को जानने के लिए व्याकरण का जानना आवश्यक है। बिना अर्थ को जाने हुए शास्त्र का अध्ययन उसी प्रकार फल नहीं देता जिस प्रकार आग में न रखी गई सूखी लकड़ी। सूखी लकड़ी में जलने की योग्यता अवश्य है, पर उसका आग के साथ संयोग होना भी आवश्यक है। इसी प्रकार अर्थ-ज्ञान के सम्पन्न होने पर ही शब्द-ज्ञान सफलता प्राप्त करता है।

(४) धर्म-लाभ—जो कुशल व्यक्ति व्यवहार के समय शुद्ध शब्दों का प्रयोग करता है, वह स्वर्ग लोक में अनन्त फल प्राप्त करता है, परन्तु जो केवल अपशब्दों का ही प्रयोग करता है, वह अनेक पाप का भाजन बनता है। शुद्ध शब्द एक ही होता है; पर उसी के अनेक अपभ्रंश उपलब्ध होते हैं। 'गौ' शब्द व्याकरण से शुद्ध है, पर उसी के स्थान पर गावो; गोणी, गोता, गोपोतलिका आदि अनेक अपभ्रंश मिलते हैं। धर्म-लाभ के लिए शुद्ध पदों का प्रयोग न्याय्य है, अपभ्रंश का नहीं।

(५) नामकरण—गृह्यकारों का कहना है कि उत्पन्न हुए जातक का नामकरण दशम दिन में करना चाहिए। इस नामकरण के विशिष्ट नियम हैं, जिनमें एक यह है



कि वह कृदन्त होना चाहिए, तद्धितान्त नहीं। इन सूक्ष्म बातों का परिचय वही पा सकता है जिसने व्याकरण का अनुशीलन किया हो।

इन कतिपय सिद्धान्तों से ही व्याकरण की महती आवश्यकता का पर्याप्त परिचय हमें प्राप्त हो सकता है। प्राचीन व्याकरण के विषय का निर्देश 'गोपथ-ब्राह्मण' (१।२४) में स्पष्टतया किया गया है। धातु, प्रातिपदिक, नाम आख्यात, लिङ्ग, वचन, विभक्ति, प्रत्यय, स्वर, उपसर्ग, निपात, मात्रा, वर्ण, अक्षर, पद-संयोग, स्थानानुप्रदान—आदि पारिभाषिक शब्द उस समय के व्याकरणशास्त्र के मान्य शब्द थे। इस उद्धरण का 'शिक्षिकाः' शब्द भी पारिभाषिक है। इस शब्द का प्रयोग शुद्ध उच्चारण की शिक्षा देने वाले व्यक्ति के लिए किया गया है। 'व्याकरण' शब्द का प्रयोग भी इस बात का स्पष्ट प्रतिपादक है कि गोपथ-ब्राह्मण की रचना से बहुत पूर्वकाल में ही इस शास्त्र की उत्पत्ति हो चुकी थी।

अब विचारणीय प्रश्न यह है कि वेद के इस अङ्ग का प्रतिनिधि ग्रंथ कौन सा है? आजकल प्रचलित व्याकरणों में पाणिनीय व्याकरण ही प्राचीनतम है, यह निःसन्देह बात है और प्राचीनतम होने की दृष्टि से यही व्याकरणनामक वेदाङ्ग का प्रतिनिधि माना जाता है, परन्तु पाणिनि से भी पूर्वकाल में 'ऐन्द्र व्याकरण' की सत्ता थी जिसके प्रबल तथा पुष्ट प्रमाण उपलब्ध हुए हैं। बहुत पहले से ही यह व्याकरण कालकवलित हो गया है, परन्तु उपलब्ध प्रमाणों के आधार पर यह कथन अनुचित न होगा कि वैदिक काल में इन्द्र के प्रथम वैयाकरण होने की घटना का स्पष्ट निर्देश है। पिछले वैयाकरणों ने भी इसकी आवृत्ति की है। अतः इसकी सत्ता में सन्देह करने का कोई स्थान नहीं है।

महर्षि शाकटायन ने ऋक्-तन्त्र (पृ० १) में लिखा है कि व्याकरण का कथन ब्रह्मा ने बृहस्पति से किया, बृहस्पति ने इन्द्र से, इन्द्र ने भरद्वाज से, भरद्वाज ने ऋषियों से और ऋषियों ने ब्राह्मणों से। इस शास्त्र को 'अक्षर-सामान्या' कहते हैं। तैत्तिरीय-संहिता में इस विषय का सर्वप्रथम तथा प्राचीनतम उल्लेख मिलता है। पूर्वकाल में वाक् 'अव्याकृत' थी—इसमें पद प्रकृति की कथमपि व्याख्या न थी—उसका व्याकरण नहीं था और इस व्याकरण का नियमन भगवान् इन्द्र ने ही किया। इसी निर्देश को

१. वाग् वै पराच्यव्याकृताऽवदत् । ते देवा इन्द्रमब्रुवन्—'इमां नो वाचं व्याकुर्विति । सोऽब्रवीत्—'वरं वृणे, मह्यं चैवैष वायवे च सह गृह्याता इति । तस्माद् ऐन्द्रवायवः सह गृह्यते । तामिन्द्रो मव्यतोः वक्रम्य व्याकरोत् । तस्मादियं व्याकृता वागुच्यते ॥ (तै० सं० ६।४।७।३)

स्पष्ट कर पतञ्जलि ने महाभाष्य में लिखा है\* कि बृहस्पति ने इन्द्र को प्रत्येक पद का उल्लेख कर दिव्य सहस्र वर्षों तक शब्द-पारायण किया, परन्तु अन्त को न प्राप्त हो सके—इतना अगाध तथा अनन्त है यह शब्दरूपी महार्णव । इसीलिए पण्डित समाज में एक प्राचीन गाथा प्रख्यात है—

समुद्रवद् व्याकरणं महेश्वरे तदर्धकुम्भोद्धरणं बृहस्पती ।  
तद्भागभागाच्च शतं पुरन्दरे कुलाग्रबिन्दूत्पतितं हि पाणिनी ।

महेश्वर व्याकरण समुद्र के समान विस्तृत था, बृहस्पति का व्याकरण आधे घड़े में जल रखने के समान था । इसके टुकड़े का भी शतांश इन्द्र व्याकरण में विद्यमान था और पणिनि में तो कुश के अग्रभाग से मिरने वाले जल का बिन्दु ही वर्तमान है । इन चारों व्याकरणों के परस्पर परिमाण का यह सापेक्षिक वर्णन ध्यान देने योग्य है ।

ऐन्द्र व्याकरण

इन निर्देशों से इन्द्र के द्वारा व्याकरण की रचना किये जाने का वर्णन स्फुट प्रतीत होता है । यह व्याकरण ग्रन्थरूप में था, इसका भी परिचय हमें इन प्रमाणों से चलता है—

( १ ) नन्दकेश्वर स्मृत 'काशिका' वृत्ति की तत्त्वविमर्शिनी व्याख्या में उपरान्त ने स्पष्ट लिखा है—तथा चोक्तम् इन्द्रेण 'अन्तर्वर्णसमुद्भूता धातवः परिकीर्तिताः' इति ।

( २ ) वररुचि ने 'ऐन्द्र निघण्टु' के आरम्भ में ही इसका निर्देश किया है—

पूर्वं पद्मभुवा प्रोक्तं श्रुत्वेन्द्रेण प्रकाशितम् ।

तद् बुधेभ्यो वररुचिः कृतवानिन्द्रनामकम् ॥

( ३ ) बोपदेव ने संस्कृत के मान्य व्याकरण-सम्प्रदायों में प्रथम स्थान इन्द्र को दिया है—

इन्द्रश्चन्द्रः काशकृत्स्नापिशली शाकटायनः ।

पाणिन्यमरजेनेन्द्रा जयन्त्यष्टादिशाब्दिकाः ॥

( ४ ) सारस्वत-प्रक्रिया के कर्ता अनुभूति-स्वरूपाचार्य ने भी इन्द्र को ही शब्दसागर के पार करने वाले उद्योगी पुरुषों में प्रथम बतलाया है—

१. बृहस्पतिश्च वक्ता । इन्द्रश्च अध्येता । दिव्यं कर्मसहस्रमव्ययनकालः । अन्तं च न जगाम । ( महाभाष्य-पस्पशाह्निक ) ।



इन्द्रादयोऽपि यस्यान्तं न ययुः शब्दवारिधेः ।  
प्रक्रियां तस्य कृत्स्नस्य क्षमो वक्तुं नरः कथम् ॥

डाक्टर बर्नल का कथन है कि तमिल भाषा के आद्य व्याकरण 'तोलकप्पियं' में ऐन्द्र व्याकरण से विशेष सहायता ली गई है। हरप्रसाद शास्त्री का कहना है कि कातन्त्र या कलाप व्याकरण का निर्माण इसी सम्प्रदाय के अनुसार किया गया है। वररुचि ने 'भवन्ती, अद्यतनी, ह्यस्तनी' आदि जिन पारिभाषिक शब्दों का उल्लेख किया है वे पाणिनि के 'लट्, लुङ्, लिट्' आदि शब्दों से प्राचीन हैं और इनका प्रयोग ऐन्द्र व्याकरण में किया गया था, ऐसा पण्डितों का अनुमान है।

### पाणिनि व्याकरण

आजकल व्याकरणरूपी वेदाङ्ग का प्रतिनिधित्व करनेवाला एक ही व्याकरण है, और वह है 'पाणिनीय व्याकरण'। महर्षि पाणिनि ने लगभग ४००० अल्पाक्षर-सूत्रों के द्वारा संस्कृत भाषा का नितान्त वैज्ञानिक व्याकरण प्रस्तुत कर विद्वानों को आश्चर्य में डाल दिया है। वैज्ञानिक दृष्टि से देवभाषा का जितना सुन्दर शास्त्रीय विवेचन पाणिनि ने किया है वैसा विवेचन अन्यत्र उपलब्ध नहीं होता। हम डंके को चोट कह सकते हैं कि पाणिनि जैसा भाषा-मर्मज्ञ व्याकरण संसार में अन्यत्र कहीं नहीं हुआ। पाणिनि का ग्रंथ आठ अध्यायों में विभक्त है, इसीलिए इसे 'अष्टाध्यायी' कहते हैं। इसका समय ईसा-पूर्व षष्ठ शतक है। पाणिनि के द्वारा अव्याख्यात संस्कृत में प्रयुक्त होनेवाले शब्दों की व्याख्या करने के उद्देश्य से कात्यायन ने ई० पूर्व चतुर्थ शतक में वार्तिकों की रचना की। तदन्तर ई० पूर्व द्वितीय शतक में पतञ्जलि ने महाभाष्य का निर्माण किया। सूत्रों पर भाष्य अनेक हैं परन्तु विषय की व्यापकता, विचार की गम्भीरता के कारण यही भाष्य 'महाभाष्य' के गौरवपूर्ण अभिधान को प्राप्त कर सका है। इसे व्याकरण का ही ग्रन्थ मानना अनुचित होगा; व्याकरण के दार्शनिक सिद्धान्तों की मोमांसा सर्व-प्रथम हमें यहीं उपलब्ध होती है। इसका गद्य नितान्त प्राञ्जल तथा साहित्यिक है। ग्रन्थकार ने कथनोपकथन की शैली में समग्र ग्रंथ की रचना नितान्त मनोरञ्जक रूप में की है। व्याकरण के ये ही मुनित्रय हैं—पाणिनि, कात्यायन और पतञ्जलि।

विक्रम-सम्बत् के आरम्भ से ही इन ग्रन्थों का विशेष मनन तथा समीक्षण पण्डित-समाज में होने लगा। व्याकरण का साहित्य विशाल तथा प्रतिभासम्पन्न है। इसके

१. वर्तमाने लट् (३।२।१२३)। वार्तिक-प्रवृत्तस्य विरामे शिष्या भवन्त्यावर्तमानत्वात् ।

'भवन्तीति लटः पूर्वाचार्य-संज्ञा'—कैयट

कुछ ग्रंथ तो सदा के लिए लुप्त हो गये हैं। ऐसे ग्रन्थों में व्याडि महर्षि रचित 'संग्रह' का नाम बड़े आदर से लिया जाता है। इसका ग्रंथ-परिमाण एक लाख श्लोक बतलाया जाता है। वामन तथा जयादित्य ने अष्टाध्यायी के ऊपर सम्मिलित रूप से एक बड़ी सुन्दर व्याख्या लिखी। इसका नाम है—काशिका वृत्ति। ये दोनों ग्रन्थकार कश्मीर के रहने वाले थे और षष्ठ शतक के आरम्भ में विद्यमान थे। इस काशिका-वृत्ति के ऊपर पिछली शताब्दी में व्याख्याओं की परम्परा निबद्ध की गई। एक प्रकार की व्याख्या को 'न्यास' कहते हैं। न्यास अनेक थे, परन्तु वे धीरे-धीरे लुप्त हो गए। आजकल जिनेन्द्र-बुद्धि ( ७०० ई० ) का न्यास ही न्यास-ग्रन्थों का एकमात्र निदर्शन है। हरदत्त की पदमञ्जरी भी काशिका-वृत्ति की एक सर्वमान्य टीका है। ये हरदत्त दक्षिण भारत के निवासी थे और १२वीं शताब्दी में विद्यमान थे।

महाभाष्य के अनन्तर व्याकरण-दर्शन का सबसे प्रधान ग्रन्थ 'वाक्यपदीय' है। इसके रचयिता आचार्य भर्तृहरि थे ( षष्ठ शतक )। वाक्यपदीय में व्याकरणशास्त्र का दार्शनिक रूप स्फुट रूप से अभिव्यक्त होता है। व्याकरण शैवागम के अन्तर्गत है और बसकी अपनी विशिष्ट साधन-प्रक्रिया है। इसका पूर्ण परिचय विद्वानों को वाक्य-पदीय के अनुशीलन से होता है। भर्तृहरि शब्दाद्वैत के संस्थापक थे। उनकी दृष्टि में शब्द ही एकमात्र परम तत्त्व है और यह जगत् उसीका विवर्त-रूप है। उन्होंने महाभाष्य के ऊपर भाष्यदीपिका नामक टीका लिखी थी, परन्तु आजकल 'त्रिपादी' ही उपलब्ध है। कश्मीर के निवासी कैयट द्वारा विरचित भाष्य-प्रदीप ही महाभाष्य के सिद्धान्तों को प्रदीप के समान प्रकाशित करने वाला एकमात्र ग्रन्थरत्न है। प्रदीप के ऊपर नागेश भट्ट ने उद्योत को रचना कर प्रदीप के सिद्धान्तों का नितान्त स्पष्ट बनाने का श्लाघनीय उद्योग किया।

अब तक जो टीकाएँ लिखी गई हैं ये अष्टाध्यायी के क्रम को मान कर प्रवृत्त हुई, परन्तु रामचन्द्राचार्य ने पञ्चदश शतक में अष्टाध्यायी के सूत्रों को प्रक्रिया के अनुसार एक नये क्रम से निबद्ध किया। इस क्रम में पदों की ही सिद्धि प्रधान लक्ष्य रखी गई है। इसी क्रम को अग्रसर करने वाले विख्यात वैयाकरण हुए भट्टोजिदीक्षित। ये काशी के ही रहने वाले थे। उनके गुरु थे 'आचार्य शेष श्रीकृष्ण।' शेष जी अपने समय के बड़े ही मर्मज्ञ वैयाकरण थे। भट्टोजिदीक्षित ने उन्हीं से शिक्षा ग्रहण कर व्याकरण के इतिहास में एक नवीन युग उपस्थित कर दिया। इनके तीन ग्रन्थ सुप्रसिद्ध हैं—( १ ) सिद्धान्तकौमुदी, ( २ ) शब्दकौस्तुभ तथा ( ३ ) मनोरमा। नव्य व्याकरण इन्हीं ग्रन्थों के अध्ययन-अध्यापन, मीमांसा तथा समीक्षा में व्यस्त रहा है। दीक्षित की ही परम्परा में नागेश भट्ट उद्भट्ट वैयाकरण हुए। इनकी प्रतिभा बहुमुखी है। इनका 'परिभाषेन्दुशेखर' पाणिनि-व्याकरण की उपयोगी परिभाषाओं का निदर्शन करने वाला सर्वमान्य ग्रन्थ है। इनका 'शब्देन्दुशेखर' मनोरमा की विस्तृत व्याख्या है।



इनकी 'लघुमंजूषा' शब्द और अर्थ के सिद्धान्तों की विस्तृत मीमांसा करने वाला सर्वश्रेष्ठ ग्रन्थ है। नागेश काशी के ही निवासी थे और अष्टादश शतक के पूर्वार्ध में विद्यमान थे। आज भी काशी पाणिनि-व्याकरण का महान् दुर्ग है। काशी के वैयाकरणों ने पाणिनि के सूत्रों, तथ्यों तथा सिद्धान्तों के उन्मीलन करने का जितना श्लाघनीय प्रयत्न किया है उतना किसी अन्य प्रान्त के वैयाकरणों ने नहीं।<sup>१</sup>

### संस्कृत भाषा

पाणिनि के समय में संस्कृत बोल-चाल की भाषा थी, जिसमें शिष्ट लोग अपने मनोभावों का प्रकटीकरण अनायास बिना किसी प्रकार की शिक्षा-दीक्षा के किया करते थे। इस विषय की पुष्टि में अनेक प्रमाण अन्यत्र दिये गये हैं<sup>२</sup>। पाणिनि ने उस युग की संस्कृत को 'भाषा' शब्द के द्वारा व्यवहृत किया है। उसके विरोध में प्राचीन वैदिक भाषा के लिए मन्त्र, छन्दसि तथा निगम इन तीन शब्दों का प्रयोग किया है, जिनमें मन्त्र से तात्पर्य संहिता-विषयक मन्त्र से, तथा छन्दसि का तात्पर्य मन्त्र तथा ब्राह्मण दोनों से हैं। 'निगम' का प्रयोग यास्क ने सामान्यतः वेद के लिए किया है और पाणिनि ने भी इसी अर्थ में इसे प्रयुक्त किया है (६।३।११३) पाणिनि वैदिक संस्कृत की विशेषता बतलानेवाले सूत्रों के साथ 'छन्दसि' शब्द जोड़ते हैं जो मन्त्र और ब्राह्मण दोनों की भाषा की विशिष्टता सामान्यरूपेण सूचित करता है। 'छन्दसि' के द्वारा ब्राह्मण की भाषा का एक संकेत देखिये 'शीर्ष छन्दसि' (६।१।१५०) सूत्र में जिसका उदाहरण 'शीर्ष्णा हि सोमं कीर्तं हरन्ति' ब्राह्मण का उदाहरण है। 'छन्दसि' के द्वारा सामान्य संकेत करके ही पाणिनि ने वैदिक भाषा के विवेचन को स्पष्ट नहीं छोड़ा है, अपि तु मन्त्रभाग (यथा मन्त्रे २।४।८०; ३।२।७१ आदि; मन्त्रेषु ६।४।१४१; निगमे (६।३।११३; ६।४।९) तथा ब्राह्मण भाग (ब्राह्मणे २।३।६०; अमन्त्रे ३।१।३४) की भाषा के वैशिष्ट्य का पृथक् उल्लेख भी किया है। इतने से ही पाणिनि को सन्तोष नहीं हुआ, प्रत्युत उन्होंने वैदिक वाङ्मय के विभिन्न ग्रन्थों की भाषा की विशिष्टताओं का भी स्पष्ट निर्देश किया है। यथा ऋचि (६।१।१३३, ७।४।३९); ऋक्षु (८।३।८), यजुषि (६।१।११७); यजुषि काठके (७।४।३८) इतना ही नहीं ६।१।११७ (यजुष्युरः) सूत्र का यजुषि पद की अनुवृत्ति उसके अनन्तर चार सूत्रों में जाती है जहाँ य वेद की भाषाविलक्षणता का पूरा परिचय दिया गया है। ऋग्वेद की भाषा की कतिपय विशिष्टता पर पाणिनि ने विशेष ध्यान दिया है। उन्होंने अपने ८।२।१०२ सूत्र में ऋग्वेद १०।१३९।५ में प्रयुक्त प्लुति के स्वर के सम्बन्ध में तथा ७।१।४३ सूत्र में

१. व्याकरण के इतिहास के लिए द्रष्टव्य बलदेव उपाध्याय संस्कृत शास्त्रों का इतिहास

पृष्ठ ३८०-६२६ (काशी १९६९)

२. द्रष्टव्य बलदेव उपाध्याय—संस्कृत साहित्य का इतिहास, पृ० १२-१६।

ऋ० ८।३।३७ के 'यजव्वैनम्' के सम्बन्ध में विचार किया है (यजव्वैनं प्रियमेधाः) ।

पाणिनि के अनन्तर कात्यायन तथा पतञ्जलि का भी इस विषय के संकेत कम नहीं है। पाणिनि के द्वारा अव्याख्यात वैदिक तथा लौकिक शब्दों का व्याख्यान कात्यायन ने अपने वार्तिकों में किया। पतञ्जलि ने भी अपने महाभाष्य में वैदिक भाषा-सम्बन्धी बहुत से सूत्रों और वार्तिकों का व्याख्यान आकर ग्रन्थों के उद्धरण के साथ किया है। पतञ्जलि का वैदिक वाङ्मय का अध्ययन बड़ा ही गम्भीर था। अतएव उनके द्वारा वैदिक शब्दों की सिद्धि का उल्लेख नितान्त प्रामाणिक है। काशिका तथा कौमुदी में भी वैदिक शब्दों को व्याख्या उल्लेख-योग्य है। इस प्रकार पाणिनीय व्याकरण के सम्प्रदाय में वैदिक शब्दों की साधुता तथा वैदिक स्वर-प्रक्रिया की मीमांसा मार्मिक ढंग से की गई है। अतएव इस व्याकरण की 'व्याकरण' वेदाङ्ग की प्रतिनिधि मानना सर्वथा उपयुक्त तथा उचित है।

पाणिनि के द्वारा व्याकृत भाषा मध्यदेश में प्रयुक्त संस्कृत भाषा थी। उन्होंने 'प्राचां' तथा 'उदीचां' शब्दों के द्वारा पूरबी भारत तथा उत्तरी भारत में होने वाली प्रयोग भिन्नता को प्रदर्शित किया है। यथा—'कुपिरजोः प्राचां श्यन् परस्मैपदं च' १।३।१० सूत्र के अनुसार कर्मकतरि प्रयोग में 'कुप्यति' बनता है पूरब देश में, अन्यत्र आत्मनेपद प्रयुक्त होता है। कहीं 'प्राचां' तथा 'उदीचां' के परस्पर प्रयोग विरोध का प्रदर्शन है (मिलाइए ३।४।१८ तथा ३।४।१९)। इस प्रकार पाणिनि के समय में भारत के तीन विभिन्न खण्ड प्रतीत होते हैं—पूरबी देश, उत्तर देश तथा मध्य देश। 'प्राचां' तथा 'उदीचां' की भेदिका नदी, काशिका के अनुसार, शरावती थी, जो पंजाब की 'शरदण्डा' नदी प्रतीत होती है। इस प्रकार शरावती भारत को दो भागों में विभक्त करती है—पूरबी तथा उत्तरी। अहन्नवं नगरेऽनुदाचाम् (६।२।८९) में 'अनुदीचाम्' के द्वारा मध्य देश की ओर संकेत है। पाणिनि स्वयं उदीच्य थे। अतः उत्तर भारत के नगरों, ग्रामों, नदियों तथा जातियों से उनका घनिष्ठ परिचय होना स्वाभाविक है। कभी उदीच्य देश की भाषा का प्रभुत्व विशेष रूप से था; वहाँ की ही भाषा नितान्त विशुद्ध मानी जाती थी। उस समय के लोग संस्कृत भाषा सीखने के लिए उदीच्य प्रान्त में जाते थे और देश में लौटने पर आदर और सत्कार के पात्र माने जाते थे (उदच्च एव यन्ति वाचं शिक्षितुम्। यी वै तत आगच्छति तं शुश्रूषन्ते; शांखायन ब्राह्मण ८।६)। मध्य देश ही आर्य संस्कृति का निरूपक तथा प्रतिष्ठापक था और इसीलिए उस देश की भाषा भी कालान्तर में समस्त आर्यावर्त की मान्य भाषा हुई; यही न्याय-संगत स्थिति प्रतीत होती है।

१. प्राडुदञ्ची विभजते हंसः, क्षीरोदके यथा ।

विदुषां शब्दसिद्ध्यर्थं सा नः पातु शरावती ।

( १।१।७५ पर काशिका में उद्धृत )



## ( ४ ) निरुक्त

‘निरुक्त’ निघण्टु की टीका है। निघण्टु में वेद के कठिन शब्दों का समुच्चय किया गया है। ‘निघण्टु’ की संख्या के विषय में पर्याप्त मतभेद है। आजकल उपलब्ध निघण्टु एक ही है और इसी के ऊपर महर्षि यास्क-रचित ‘निरुक्त’ है। कतिपय विद्वान् यास्क को ही ‘निघण्टु’ का भी रचयिता मानते हैं<sup>१</sup>, परन्तु प्राचीन परम्परा के अनुशीलन से यह बात प्रमाणित नहीं होती। निरुक्त के आरम्भ में ‘निघण्टु’ को ‘समाम्नाय’ कहा गया है और इस शब्द की जो व्याख्या दुर्गाचार्य ने की है उससे तो इसका प्राचीनत्व ही सिद्ध होता है<sup>२</sup>। महाभारत ( मोक्षधर्म पर्व, अ० ३४२, श्लोक ८६-८७ ) के अनुसार प्रजापति कश्यप इस ‘निघण्टु’ के रचयिता हैं—

वृषो हि भगवान् धर्मः ख्यातो लोकेषु भारत ।

निघण्टुकपदाख्याने विद्धि मां वृषमुत्तमम् ॥

कपिर्वराहः श्रेष्ठश्च धर्मश्च वृष उच्यते ।

तस्माद् वृषाकपिं प्राह कश्यपो मां प्रजापतिः ॥

वर्तमान निघण्टु में ‘वृषाकपि’ शब्द संगृहीत किया है। अतः पूर्वोक्त कथन के अनुसार यही प्रतीत होता है कि महाभारत-काल में प्रजापति कश्यप इसके निर्माता माने जाते थे। निघण्टु में पाँच अध्याय वर्तमान हैं। आदिम तीन अध्यायों को ‘नैघण्टुक काण्ड’ कहते हैं। चतुर्थ अध्याय ‘नैगम काण्ड’ और पञ्चम अध्याय ‘दैवत काण्ड’ कहा जाता है। प्रथम तीन अध्याय में तो पृथ्वी आदि के बोधक अनेक पदों का एकत्र संग्रह है। द्वितीय काण्ड को ‘ऐकपदिक’ भी कहते हैं। ‘नैगम’ का तात्पर्य यह है कि इनके प्रकृति-प्रत्यय का यथार्थ अङ्गमन नहीं होता—‘अनवगतसंस्काराश्च निगमान्।’ दैवत काण्ड में देवताओं के स्वरूप तथा स्थान का निर्देश है।

## निघण्टु के व्याख्याकार

आजकल निघण्टु की एक ही व्याख्या उपलब्ध होती है और इसके कर्त्ता का नाम है देवराज यज्वा। इनके पितामह का भी नाम था—देवराज यज्वा और पिता का नाम था—यज्ञेश्वर। ये रंगेशपुरी के पास ही किसी ग्राम के निवासी थे। नाम से प्रतीत होता है कि ये सुदूर दक्षिण के निवासी थे। इनके समय के विषय में दो मत प्रचलित हैं—कुछ लोग इन्हें सायण से अर्वाचीन मानते हैं, परन्तु इन्हें सायण से प्राचीन मानना ही न्यायसंगत है। आचार्य सायण ने ऋग्वेद ( १।६२।३ ) के भाष्य में निघण्टु-भाष्य के वचनों का निर्देश किया है जो देवराज के भाष्य में थोड़े पाठान्तर से उपलब्ध होते हैं। सिवाय इस भाष्य के और कोई ‘निघण्टु-भाष्य’ विद्यमान ही

१. वैदिक वाङ्मय का इतिहास, भाग १, खण्ड २, पृ० १६२।

२. हर्गवृत्ति, पृ० ३।

नहीं है। देवराज ने अपने भाष्य के उपोद्घात में क्षीरस्वामी तथा अनन्ताचार्य की 'निघण्टु-व्याख्याओं' का उल्लेख किया है—इदं च 'क्षीरस्वामी-अनन्ताचार्यादिकृतां निघण्टुव्याख्यां' निरीक्ष्य क्रियते। अनन्ताचार्य का निर्देश तो यहाँ प्रथम बार ही हमें मिलता है। क्षीरस्वामी के मत का निर्देश यहाँ बहुलता से किया गया है। क्षीरस्वामी 'अमरकोश' के प्रसिद्ध टीकाकार हैं। देवराज के उद्धरण अमरकोष-टीका (अमर-कोशोद्धाटन) में ज्यों के त्यों उपलब्ध होते हैं। अतः 'निघण्टु-व्याख्या' से देवराज का अभिप्राय इसी अमरकोश की व्याख्या से प्रतीत होता है। इस भाष्य का नाम है—निघण्टु-निर्वचन। अपनी प्रतिज्ञा के अनुसार देवराज ने 'नैघण्टुक' काण्ड का ही निर्वचन अधिक विस्तार के साथ किया है (विरचयति देवराजो नैघण्टुक-काण्ड-निर्वचनम्—श्लोक ६) : अन्य काण्डों की व्याख्या बहुत ही अल्पाकार है। इस भाष्य का उपोद्घात वैदिक भाष्यकारों के इतिवृत्त जानने के लिए नितान्त उपयोगी है। व्याख्या बड़ी ही प्रामाणिक और उपादेय है। इसमें आचार्य स्कन्दस्वामी के ऋग्भाष्य तथा स्कन्द महेश्वर की निरुक्त-भाष्य-टीका से विशेष सहायता ली गई है, प्राचीन प्रमाणों का भी उद्धरण बड़ा ही सुन्दर है। सायणपूर्व होने से देवराज की व्याख्या तथा निरुक्ति का विशेष महत्त्व है।

प्रसिद्ध तान्त्रिक भास्करराय-रचित एक छोटा ग्रंथ उपलब्ध होता है जिससे निघण्टु के शब्द अमर की शैली पर श्लोकबद्ध कर दिये गये हैं। इससे इन्हें याद करने में बड़ी सुविधा होती है।

### निरुक्त-काल

निरुक्त-युग—निघण्टु काल के अनन्तर निरुक्तों का समय आरम्भ होता है। दुर्गाचार्य के अनुसार निरुक्त संख्या में १४ ये—'निरुक्त चतुर्दशप्रभेदम्' (दुर्गवृत्ति १।१३) यास्क के उपलब्ध निरुक्त में बारह निरुक्तकारों के नाम तथा मत निर्दिष्ट किये गये हैं। इनके नाम अक्षरक्रम से इस प्रकार हैं—(१) अग्रायण, (२) औपमन्यव, (३) ओदुम्बरायण, (४) और्णवाभ, (५) कात्यक्य, (६) क्रौष्टुकि, (७) गार्ग्य, (८) गालव, (९) तैटीकि (१०) वाष्पयिणि, (११) शाकपूणि, (१२) स्थौलाष्टीवि; तेरहवें निरुक्त-कार स्वयं यास्क हैं। इनके अतिरिक्त १४ वाँ निरुक्तकार कौन था? इसका ठीक-ठीक परिचय नहीं मिलता। ऊपर निर्दिष्ट निरुक्तकारों के विशिष्ट मत की जानकारी निरुक्त के अनुशीलन से भली-भाँति लग सकती है। इन ग्रन्थकारों में 'शाकपूणि' का मत अधिकता से उद्धृत किया गया है। बृहदेवता में भी इनका मत निर्दिष्ट किया है। बृहदेवता में तथा पुराणों में शाकपूणि का 'रथीतर शाकपूणि' नाम से स्मरण है तथा यास्क से इन्हें विरुद्ध मत मानने वाला कहा गया है।



## यास्क का निरुक्त

‘निरुक्त’ वेद के पङ्क्तियों में अन्यतम है। आजकल यही यास्करचित निरुक्त इस वेदाङ्ग का प्रतिनिधि-ग्रन्थ है। निरुक्त में बारह अध्याय हैं, अन्त में दो अध्याय परिशिष्ट रूप में दिये गये हैं। इस प्रकार समग्र ग्रन्थ चौदह अध्यायों में विभक्त है। परिशिष्ट वाले अध्याय भी अर्वाचीन नहीं माने जा सकते, क्योंकि सायण तथा उव्वट इन अध्यायों से भली-भाँति परिचय रखते हैं। उव्वट ने यजुर्वेदभाष्य (१८।७७) में निरुक्त १३।१३ में उपलब्ध वाक्य को निर्दिष्ट किया है। अतः इस अंश का भोजराज से प्राचीन होना स्वतः सिद्ध है।

## निघण्टु तथा निरुक्त का परस्पर सम्बन्ध-बोधक विवरण

निघण्टु	निरुक्त
(१) नैघण्टुक काण्ड १ अध्याय <sup>१</sup> (गोः—अपारे) २,, ३,,	१ अध्याय (भूमिका) २ अध्याय (भूमिका)  ३ अध्याय
(३) नैगम काण्ड ४ अध्याय (जहा-ऋषीसम्) (क) १ खण्ड—६२ पद (ख) २ खण्ड—८४ पद (ग) ३ खण्ड—३३ पद	४ अध्याय ५ अध्याय ६ अध्याय
(३) दैवत काण्ड ५ अध्याय (अग्नि-देवपत्नी)	पूर्व षट्क
देव स्थान पृथ्वी अंतरिक्ष आकाश	(क) १ खण्ड—३ पद ७ अध्याय (देवता-विषयक विशिष्ट भूमिका के साथ) (ख) ३ ,, १३ ,, ८ ,, (ग) ३ ,, ३६ ,, ९ ,, (घ) ४ ,, ३२ ,, १० ,, (ङ) ५ ,, ३६ ,, ११ ,, (च) ६ ,, ३१ ,, १२ ,,
	उत्तर षट्क

१. इस काण्ड में सब मिलाकर १३४१ पद हैं; जिनमें से केवल साढ़े तीन सौ पदों की निरुक्ति यास्क ने यत्र-तत्र की है। स्कन्दस्वामी ने इनसे भिन्न दो सौ पदों की व्याख्या की है—ऐसा देवराज का कथन है, पृ० ३।

यास्क की प्राचीनता में किसी प्रकार का सन्देह नहीं होता । ये पाणिनि से भी प्राचीन हैं । संस्कृत भाषा का जो विकास इनके निरुक्त में मिलता है वह पाणिनीय अष्टाध्यायी में व्याख्यात रूप से प्राचीनतर है । महाभारत के शान्तिपर्व में (अ० ३४२) यास्क के निरुक्तकार होने का स्पष्ट निर्देश है—

यास्को मामृषिरव्यग्रो नैकयज्ञेषु गीतवान् ।  
शिपिविष्ट इति ह्यस्माद् गुह्यनामधरो ह्यहम् ॥७२॥  
स्तुत्वा मां शिपिविष्टेति यास्क ऋषिरुदारधीः ।  
यत्प्रसादादधो नष्टं निरुक्तमभिजग्मिवान् ॥७३॥

इस उल्लेख के आधार पर भी हम यास्क को विक्रम से सात-आठ सौ वर्ष पूर्व मानने के लिए बाध्य होते हैं । यास्क के इस ग्रन्थ की महत्ता बहुत ही अधिक है । ग्रंथ के आरम्भ में यास्क ने निरुक्त के सिद्धान्त का वैज्ञानिक प्रदर्शन किया है । इनके समय में वेदार्थ के अनुशीलन के लिए अनेक पक्ष थे, जिनका नाम इस प्रकार दिया गया है—( १ ) अधिदैवत, ( २ ) अध्यात्म, ( ३ ) आख्यान-समय, ( ४ ) ऐतिहासिकाः, ( ५ ) नैदानाः, ( ६ ) नैरुक्ताः, ( ७ ) परिव्राजकाः, ( ८ ) याज्ञिकाः । इस मत-निर्देश से वेदार्थानुशीलन के इतिहास पर विशेष प्रकाश पड़ता है । यास्क का प्रभाव अवान्तरकालीन वेदभाष्यकारों पर बहुत ही अधिक पड़ा है । सायण ने इसी पद्धति का अनुसरण कर वेदभाष्यों की रचना में कृतकार्यता प्राप्त की । यास्क की प्रक्रिया आधुनिक भाषावेत्ताओं को भी प्रधानतः मान्य है । निरुक्त का एकमात्र प्रतिनिधि होने के कारण यास्क के ग्रन्थ का महत्त्व सर्वातिशायी है ।

निरुक्त स्वयं भाष्यरूप है, फिर भी वह स्थान-स्थान पर इतना दुरूह है कि विद्वान् टीकाकारों को भी उसके अर्थ समझने के लिए माधापच्ची करना पड़ती है । तिस पर उसका पाठ यथार्थ रूप से परम्परया प्राप्त भी नहीं होता । भाषा की दुरूहता के साथ-साथ उसके पाठ भी स्थान-स्थान पर इतने भ्रष्ट हैं कि दुर्ग जैसे विद्वान् टीकाकार को भी कठिनता का अनुभव करना पड़ा है । निरुक्त की व्याख्या करने की ओर विक्रम से बहुत पूर्व विद्वानों का ध्यान आकृष्ट हुआ था । इसका पता हमें पतञ्जलि के महाभाष्य से ही चलता है । अष्टाध्यायी ४।३।३६ के भाष्य में ये लिखते हैं—“शब्दग्रन्थेषु चैषा प्रभूततरा गतिर्भवति । निरुक्तं व्याख्यायते । न कश्चिदाह पाटलिपुत्र व्याख्यायत इति ।” परन्तु पतञ्जलि का संकेत किस व्याख्यान की ओर है ? इसका पता नहीं चलता ।

### निरुक्त के टीकाकार

सबसे विस्तृत तथा सम्पूर्ण टीका जो आजकल निरुक्त के ऊपर उपलब्ध हुई है, वह है दुर्गाचार्यवृत्ति, परन्तु यह इस विषय का आदिम ग्रन्थ नहीं है, इतना जो निश्चित



ही है। दुर्गवृत्ति में चार स्थलों<sup>१</sup> पर किसी वार्तिककार के श्लोक उद्धृत किये गये हैं, प्रसङ्ग से स्पष्ट मालूम पड़ता है कि वह वार्तिक इसी निरुक्त पर ही था। निरुक्त स्वयं भाष्यरूप है, अतएव उसके ऊपर वार्तिक की रचना अयुक्त नहीं। निरुक्त-वार्तिक की सत्ता एक अन्य ग्रन्थ से भी प्रमाणित होती है। मण्डन मिश्र रचित 'स्फोटसिद्धि' नामक ग्रन्थ की 'गोपालिका टीका' में निरुक्त वार्तिक से छः श्लोक उद्धृत किये गये हैं ये सब श्लोक निरुक्त १।२० के व्याख्यारूप हैं। अतः इन दोनों प्रमाणों को एकत्र करने से हम इसी परिणाम पर पहुँचते हैं कि निरुक्त-वार्तिक ग्रन्थ अवश्य था और अत्यन्त प्राचीन भी था, परन्तु अभी तक इस ग्रन्थ का पता नहीं चलता। यदि इसका उद्धार हो जाय तो वेदार्थानुशीलन के इतिहास ने एक अत्यन्त प्रामाणिक वस्तु प्राप्त हो जाय। बर्बर स्वामी की टीका की भी यही दशा है। स्कन्दस्वामी ने इन्हें पूर्व के टीकाकारों में उल्लिखित किया है<sup>२</sup> तथा इन्हें दुर्गाचार्य से भी प्राचीनतर माना जाता है। जब तक इस ग्रन्थ की उपलब्धि नहीं होती तब तक हम निश्चित रूप से नहीं कह सकते कि बर्बर स्वामी पूर्व-निर्दिष्ट वार्तिकार से भिन्न है या अभिन्न?

(१) दुर्गाचार्य-निरुक्त के प्राचीन उपलब्ध टीकाकार दुर्गाचार्य ही हैं, परन्तु ये आद्य टीकाकार नहीं हैं। इन्होंने अपनी वृत्ति में प्राचीन टीकाकारों की व्याख्या की ओर अनेक स्थानों पर उल्लेख किया है। वेदों के ये कितने बड़े मर्मज्ञ थे? इसका परिचय तो दुर्गवृत्ति के साधारण पाठक को भी लग सकता है। इस वृत्ति में निरुक्त की तथा उसमें उल्लिखित मन्त्रों की बड़े विस्तार के साथ व्याख्या प्रस्तुत की गई है। निरुक्त का प्रति-शब्द उद्धृत किया गया है। इस वृत्ति के आधार पर समग्र निरुक्त का शाब्दिक-रूप खड़ा किया जा सकता है। विद्वत्ता तो इतनी अधिक है, साथ ही साथ इनकी नम्रता भी श्लाघनीय है। निरुक्त के दुरुह अंशों की व्याख्या करने के अवसर पर इन्होंने स्पष्ट शब्दों में स्वीकार किया है कि ऐसे कठिन मन्त्रों के व्याख्यान में विद्वान् की भी मति रुद्ध हो जाती है। हम तो इसके विषय में इतना ही जानते हैं---

“ईदृशेषु शब्दार्थन्यायसंकटेषु मन्त्रार्थघटनेषु दुरवबोधेषु मतिमतां मतयो न प्रतिहन्यन्ते, वयं त्वेतावदत्रावबुध्यामह इति”—७।३१।

कहीं-कहीं इन्होंने स्वयं नवीन पाठ की योजना की है। इससे स्पष्ट है कि इन्होंने निरुक्त के अर्थ में बड़ी छानबीन से काम लिया है। यदि हमें यह वृत्ति आज उपलब्ध नहीं होती तो निरुक्त का समझना एक दुरुह ही व्यापार होता, परन्तु दुःख की बात है कि दुर्गाचार्य के विषय में हमारा ऐतिहासिक ज्ञान बहुत ही स्वल्प है। ४।१४ निरुक्त में इन्होंने अपने को कापिष्ठल शाखाध्यायी वसिष्ठगोत्री लिखा है। प्रत्येक अध्याय की समाप्ति पर वृत्ति की पुष्पिका इस प्रकार है—

१. निरुक्त-वृत्ति १।१, ६।३१, ८।४१।११।१३।

२. तस्य पूर्वटीकाकारैर्बर्बरस्वामिभगवद्दुर्गप्रभृतिभिर्विस्तरेण व्याख्यातस्य।

“इति जम्बूमार्गाश्रमवासिन आचार्यभवनदुगस्य कृता ऋज्वर्थायां  
निरुक्तवृत्तौ—अध्यायः समाप्तः ।”

इससे ज्ञात होता है कि ये जम्बू-मार्ग आश्रम के निवासी थे, परन्तु यह स्थान कहाँ है ? इसका ठीक-ठीक उत्तर देना आजकल कठिन है । डाक्टर लक्ष्मण स्वरूप इसे काश्मीर राज्य का प्रसिद्ध नगर जम्बू मानते हैं, परन्तु भगवद्गुप्त जी का यह अनुमान है कि ये गुजरात प्रान्त के निवासी थे । उन्होंने मैत्रायणी संहिता से अधिक उद्धरण अपनी वृत्ति में दिया है । प्राचीन काल में यह संहिता गुजरात प्रान्त में विशेष रूप से प्रसिद्ध थी । इस अनुमान के लिए यही आधार है ।

दुर्गाचार्य का समय-निरूपण अभी यथार्थ रीति से नहीं हुआ है । इस वृत्ति की सबसे प्राचीन हस्तलिखित प्रति १४४४ संवत् की है । अतः दुर्गाचार्य को इस समय से प्राचीन मानना पड़ेगा । ऋग्वेद के भाष्यकार उद्गीथ दुर्गाचार्य की वृत्ति से परिचित मालूम पड़ते हैं । आचार्य उद्गीथ का समय विक्रम की सप्तम शताब्दी है । अतः दुर्गाचार्य का सप्तम शताब्दी से अर्वाचीन नहीं माना जा सकता ।

( २ ) स्कन्द महेश्वर की—निरुक्त के अन्य टीकाकारों में टीका लाहौर से प्रकाशित हुई है । यह टीका प्राचीन, और पाण्डित्यपूर्ण है । ये स्कन्द स्वामी वही व्यक्ति हैं जिन्होंने ऋग्वेद के ऊपर भाष्य लिखा है । ये गुजरात की प्रख्यात नगरी वलभी के रहने वाले थे । इनके पिता का नाम भर्तृध्रुव था । इनका समय सप्तम शतक विक्रमो का उत्तरार्ध है । इनका ऋग्वेद का भाष्य प्रामाणिक है तथा अल्पाक्षर होने पर भी सारगर्भित है । ऐसे विशिष्ट विद्वान् के द्वारा विरचित होने से यह निरुक्त टीका भी अपनी विशिष्टता रखती है ।

( ३ ) निरुक्त-निचय—इस ग्रन्थ के रचयिता कोई वररुचि हैं । यह निरुक्त को साक्षात् व्याख्या नहीं है, अपि तु निरुक्त के सिद्धान्तों के प्रतिपादक लगभग एक सौ श्लोकों की स्वतन्त्र व्याख्या है । निरुक्त की इन टीकाओं के अनुशीलन करने से हम भाषाशास्त्र-सम्बन्धी अनेक ज्ञातव्य विषयों पर पहुँचते हैं । निरुक्त तथा उसकी वृत्तियों में दिये गये संकेतों को ग्रहण कर मध्ययुग के विद्वानों ने वेद के भाष्य निबद्ध करने में सफलता प्राप्त की है । मध्यकालीन भाष्यकारों को अपने सिद्धान्तों के निर्माण करने में इन्हीं ग्रन्थों से स्फूर्ति तथा प्रेरणा मिली, इस विषय में सन्देह के लिये स्थान नहीं है । इन ग्रन्थों का ऐतिहासिक महत्त्व वेद के अर्थानुचिन्तन के विषय में बहुत ही अधिक है । सायणाचार्य तो यास्क एवं दुर्गाचार्य के तथा अन्य व्याख्याकारों के विशेष ऋणी हैं; इस तथ्य को उन्होंने स्पष्ट स्वीकार किया है ।

निरुक्त का महत्त्व

‘निरुक्त’ शब्द की व्याख्या सायणाचार्य के अनुसार यह है—“अर्थाज्जबोधे निरपेक्षतया पदजातं यत्र तद् निरुक्तम्”—अर्थात् अर्थ जानकारी के लिये स्वतन्त्र रूप से



जो पदों का संग्रह है वही निरुक्त कहलाता है। दुर्गाचार्य<sup>१</sup> का कहना है कि अर्थ का परिज्ञान कराने के कारण यह अंग इतर वेदाङ्गों तथा शास्त्रों में प्रधान है। अर्थ प्रधान होता है और शब्द गौण होता है। व्याकरण में इस शब्द का ही विचार है। कल्प में मन्त्रों के विनियोग का चिन्तन होता है। जो मन्त्र जिस अर्थ को शब्दतः संस्कार करने में समर्थ होता है वहीं उसका प्रयोग किया जाता है। इस प्रकार कल्प भी मन्त्रों के अर्थानुसन्धान के ऊपर विनियोग का विधान करता है। अतः निरुक्त कल्प से भी अधिक महत्त्व का है। सारांश यह है कि शब्द का लक्षण तो व्याकरण के अनुसार किया जाता है, परन्तु शब्द और अर्थ के निर्वचन का ज्ञान निरुक्त के द्वारा ही जाना जा सकता है। इस प्रकार निरुक्त वेद के अर्थ को जानने के लिए नितान्त आवश्यक है। यह व्याकरण-शास्त्र का पूरक है।

निरुक्त में वैदिक शब्दों की निरुक्ति दी गई है। 'निरुक्ति' शब्द का अर्थ है-व्युत्पत्ति। निरुक्त का यह सर्वमान्य मत है कि प्रत्येक शब्द किसी न किसी धातु के साथ अवश्य सम्बन्ध रखता है। इसलिये निरुक्तकार शब्दों की व्युत्पत्ति दिखलाते हुए धातु के साथ विभिन्न प्रत्ययों का निर्देश बतलाते हैं। निरुक्त के अनुसार सब शब्द व्युत्पन्न हैं, अर्थात् किसी न किसी धातु से बने हुए हैं (धातुज)। वैयाकरण शाकटायन का भी यही मत था। इसका उल्लेख यास्क तथा पतञ्जलि ने अपने ग्रन्थों में किया है<sup>२</sup>। शब्दों की व्युत्पत्ति अनेक प्रकार से की गई है। 'दूहिता' शब्द की व्युत्पत्ति के विषय में यास्क लिखते हैं कि वह पिता से दूर रखे जाने पर ही उसका हित करती है (दूरे हिता) अथवा वह पिता से सदा द्रव्य को दुहा करती है अथवा वह स्वयं गाय दुहती है।

निरुक्त जिस आधार पर प्रवृत्त होता है—अर्थात् प्रत्येक संज्ञा पद धातु से व्युत्पन्न हुआ है—वह आधार नितान्त वैज्ञानिक है। इसी का आजकल नाम है भाषा-विज्ञान। इसकी उन्नति पाश्चात्य जगत् में १०० वर्ष के भीतर ही हुई है और वह भी संस्कृत भाषा के यूरोप में प्रचार होने पर ही। परन्तु आज से ३००० वर्ष पहले वैदिक ऋषियों ने इस शास्त्र के सिद्धान्तों का वैज्ञानिक रीति से निरूपण किया था। भाषाशास्त्र के इतिहास में भारतवर्ष ही इसका मूल उद्गम स्थान है; इसमें तनिक भी सन्देह नहीं है। निरुक्त के आरम्भ में इस विषय के जिन नियमों का प्रतिपादन उपलब्ध होता है वह विशेष महत्त्व रखता है<sup>३</sup>।

१. प्रधानं चेदमितरेभ्योऽङ्गैर्म्यः सर्वशास्त्रेभ्यश्च अर्थपरिज्ञानाभिविवेशात्। अर्थो हि प्रधानः, तद्गुणः शब्दः, स च इतरेषु व्याकरणादिषु चिन्त्यते। यथा शब्द-लक्षण-परिज्ञानं सर्व-शास्त्रेषु व्याकरणात्। एवं शब्दार्थनिर्वचनपरिज्ञानं निरुक्तात्। (दुर्गाचार्य वृत्ति, पृष्ठ ३)

१. तत्र नाना आख्यातजानीति शकटायनो निरुक्तसमयश्च। (निरुक्त १।१।२।२)

नाम च धातुजमाह निरुक्ते, व्याकरणे शकटस्थ च तोकम्। (महाभाष्य)

२. निरुक्त के अनेक संस्करण भारत में प्रकाशित हुए हैं :—

## निरुक्ति की शैली

निरुक्त भाषाशास्त्र की दृष्टि से एक अनुपम रत्न है। निरुक्त का मान्य सिद्धान्त है कि सब नाम धातु से उत्पन्न होने वाले हैं। वैयाकरणों में केवल शाकटायन का ही यह मत था। ( सर्व धातुजमाह निरुक्ते व्याकरणे शकटस्य च तोकम् ) इस मत की परीक्षा गार्ग्य नामक किसी प्राचीन आचार्य ने बड़ी युक्तियों के बल पर की जिनका खण्डन यास्क ने प्रबलतर युक्तियों से किया। भाषा का मूल धातु ही होता है; इस तथ्य का उद्घाटन यास्क ने आज से तीन हजार वर्ष पहिले किया था। यह तथ्य आधुनिक तुलनात्मक भाषाशास्त्र का मेरुदण्ड है। यास्क ने अपने वैज्ञानिक मत की प्रस्थापना के लिए अनेक सबल युक्तियाँ दी हैं जिनसे परिचय आवश्यक है।

गार्ग्य की पहली आपत्ति “वस्तु का क्रियानुसार नाम रखने से अनेक वस्तुओं की एक क्रिया होने से अनेक का एक नाम हो सकता है” असंगत है। तुल्यकर्म करने वाले लोगों में भी उसी कर्म द्वारा उनमें से व्यक्ति-विशेष या श्रेणी विशेष का ही नाम हुआ करता है, सबका नहीं। लोक-व्यवहार की यही शैली है। ‘तक्षण’ ( काटना ) और ‘परिव्रजन’ ( चारों ओर फिरना ) क्रियाओं के अनेक व्यक्तियों के करने पर भी बढ़ई का नाम ‘तक्षा’ तथा संन्यासी का नाम ‘परिव्राजक’ है, अन्य का नहीं। शब्द का स्वभाव ही ऐसा है कि किसी क्रिया द्वारा किसी एक ही वस्तु का प्रतिपादन करता है, सब वस्तुओं का नहीं। एक वस्तु के साथ अनेक क्रियाओं का योग रहने पर भी किसी क्रिया के अनुसार उसका नाम हुआ करता है —यह शब्द को स्वभाव तथा लोकप्रसिद्ध व्यवहार है। ‘तथा’ तथा ‘परिव्राजक’ अन्य क्रियाओं

(क) सत्यव्रत सामश्रमी ( एशियाटिक सोसाइटी बंगाल, १८८० ) ने दुर्गवृत्ति के साथ इसका एक संस्करण निकाला है।

(ख) पं० शिवदत्त शर्मा के सम्पादकत्व में वेंकटेश्वर प्रेस, मुम्बई सं० १९६९ वि० में प्रकाशित।

(ग) डाक्टर लक्ष्मण स्वरूप ने पंजाब विश्वविद्यालय से इस ग्रन्थ का मूलपाठ, अंग्रेजी अनुवाद, स्कन्द महेश्वरी की टीका टिप्पणियों के साथ प्रामाणिक तथा वैज्ञानिक संस्करण अनेक भागों में सम्पादित किया है।

(घ) पूना के प्रोफेसर राजवाड़े ने दुर्गवृत्ति के साथ निरुक्त का संस्करण सम्पादित किया है। यह संस्करण बड़े वैज्ञानिक ढंग से प्रस्तुत किया गया है। भाष्य बड़ी ही मौलिक रहस्योद्घाटक है। उन्होंने विस्तृत टिप्पणियों के साथ इसका मराठी भाषा में अनुवाद भी किया है।

(ङ) पण्डित भगवद्दत्त द्वारा सम्पादित तथा भाषार्थ और भाषा-भाष्य-संयुक्त निरुक्त-शास्त्रम् ( अमृतसर, सं० २०२१ )।



को भी करते हैं, परन्तु क्रिया की विशिष्टता के कारण तत्तत् तथा परित्रजन क्रियाओं के अनुसार ही उनका नामकरण हुआ है। निष्पन्न नाम के सहारे वस्तु की क्रिया की परीक्षा या विचार करना असंगत नहीं होता। कारण, नाम की निष्पत्ति होने पर ही उसके योगार्थ की परीक्षा हो सकती है (भवति हि निष्पन्नेऽभिव्याहारे योग-परीष्टिः—निरुक्त १।१४) नाम के निष्पन्न न होने पर किसका अर्थ परीक्षित होगा? “प्रथनात् पृथिवी”—विस्तृत किये जाने के कारण पृथिवी का यह नाम है। शाकटायन की इस व्याख्या पर गार्ग्य का यह कथन नितान्त अयुक्तिक है कि इसे किसने विस्तृत बनाया? या किस आधार पर स्थित होकर व्यक्ति ने इसे विस्तृत किया? ये बातें तर्कहीन हैं, क्योंकि पृथ्वी का पृथुत्व तो प्रत्यक्षदृष्ट है। इसके प्रथन के विषय में प्रश्न ही व्यर्थ है। अतः गार्ग्य की यह भी आपत्ति सुसङ्गत नहीं है।

शाकटायन ने पदों की निरुक्ति के लिए एक अभिन्न पद की व्याख्या अनेक धातुओं के योग से निष्पन्न की है। ‘सत्य’ शब्द को शाकटायन ने दो भागों में विभक्त किया है—सत् + य; जिनमें प्रथम अंश अस्ति से निष्पन्न है तथा द्वितीय अंश इण् धातु के ‘आययति’ रूप से गृहीत है। सन्तमेव अर्थम् आययति गमयतीति सत्यम्—अर्थात् जो विद्यमान अर्थ (यथार्थ अर्थ) का ज्ञान करावे वह ‘सत्य’ है। गार्ग्य को इस पर महती आपत्ति है। यास्क का उत्तर है कि शब्दों को तोड़ मरोड़ करने पर भी शाकटायन की निरुक्ति अनुगतार्थ है और इसीलिए अमान्य नहीं है। अनन्वित अर्थ में शब्द का संस्कार करने वाला पुष्प निन्दनीय होता है; शास्त्र नहीं (सैषा पुष्पगर्हा न शास्त्रगर्हा)। निरुक्ति तथा पद का अन्वय होना ही न्याय्य है। उसके लिए पदों को विभक्त करना अनुचित नहीं है। ब्राह्मण ग्रन्थों में यह निरुक्ति-क्रम ग्राह्य माना गया है, गर्हणीय नहीं। शतपथ ब्राह्मण [ १४।८।४।१ ] ने ‘हृदय’ शब्द को तीन भागों में विभक्त कर उनकी निरुक्ति क्रमशः हृ, दा तथा इण् (आययति रूप से) धातुओं से प्रदर्शित की है। फलतः शाकटायन का मत यथार्थ है।

परभाविनी क्रिया के द्वारा पूर्वजात वस्तु का नामकरण होना उचित नहीं है, गार्ग्य की यह आपत्ति भी अकिञ्चित्कर है। लोक में परभाविनी क्रिया के द्वारा पूर्वजात वस्तु की संज्ञा या व्यपदेश अनेक स्थानों पर देखा जाता है। भविष्यत् योग या सम्बन्ध के सहारे किसी व्यक्ति का ‘बिल्वाद’ तथा ‘लम्बचूडक’ नामकरण लोक में होता है। मीमांसा दर्शन का भी यही सिद्धान्त है। रूढ़ शब्दों की भी व्युत्पत्ति अनावश्यक है—यह कथन भी ठीक नहीं है; वेद में रूढ़ शब्दों की व्युत्पत्ति अनेकत्र दृष्टिगोचर होती है—यदसर्पत तत् सर्पिः। सर्पिष् (घ्री) की व्युत्पत्ति गमनार्थक सुप् धातु से निष्पन्न होती है।

यास्क ने इस प्रकार के युक्ति-व्यूह से स्पष्टतः प्रतिपादित किया है कि समस्त नाम धातुज हैं और वर्तमान भाषाशास्त्र का यही मान्य सिद्धान्त है (निरुक्त १।१४)।

## ( ५ ) छन्द

छन्द वेद का पाँचवा अङ्ग है। वेद के मन्त्रों के उच्चारण के निमित्त छन्दों का ज्ञान बड़ा ही आवश्यक है। छन्दों का बिना ज्ञान हुए मन्त्रों का उच्चारण तथा पाठ ठीक ढंग से नहीं हो सकता। प्रत्येक सूक्त में देवता, ऋषि तथा छन्द का ज्ञान आवश्यक माना जाता है। कात्यायन का यह स्पष्ट कथन है कि जो व्यक्ति छन्द, ऋषि तथा देवता के ज्ञान से हीन होकर मन्त्र का अध्ययन, अध्यापन, यजन तथा याजन करता है उसका यह प्रत्येक कार्य निष्फल ही होता है।<sup>१</sup>

प्रधान छन्दों के नाम संहिता तथा ब्राह्मणों में उपलब्ध होते हैं जिससे प्रतीत होता है कि इस अङ्ग की उत्पत्ति वैदिक युग में हो गई थी। इस वेदाङ्ग का प्रतिनिधि ग्रन्थ है पिंगलाचार्य कृत छन्दःसूत्र। इस ग्रन्थ के रचयिता पिंगल कब हुए ? इसका पयाँत परिचय नहीं मिलता। यह ग्रन्थ सूत्ररूप में है और आठ अध्यायों में विभक्त है। आरम्भ से चौथे अध्याय के ७ वें सूत्रतक वैदिक छन्दों के लक्षण दिये गये हैं, तदनन्तर लौकिक छन्दों का वर्णन है। इसके ऊपर भट्ट हलायुध कृत 'मृतसंजीवनी' नामक व्याख्या प्रसिद्ध है। इसका प्रकाशन अनेक स्थानों से हुआ है।<sup>२</sup>

लौकिक काव्यों में छन्द तथा पादबद्धता का सम्बन्ध इतना घनिष्ट है कि पद्यों में ही छन्दों की योजना मानी जाती है तथा गद्य छन्द से सर्वथा विरहित स्वीकारा जाता है। वैदिक छन्द के विषय में यह धारणा नितान्त भ्रान्त है। प्राचीन आर्य परम्परा के अनुसार गद्य भी छन्दोयुक्त माने जाते हैं। दुर्गाचार्य ने निरुक्त ७२ की वृत्ति में किसी ब्राह्मण के वाक्य को उद्धृत किया है जिसका यहो आशय है कि छन्द के बिना वाणी उच्चरित नहीं होती ( नाच्छन्दसि वागुच्चरति )। भरतमुनि भी नाट्यशास्त्र ( १४।४५ ) में छन्द से विरहित शब्द स्वीकार नहीं करते ( छन्दहीनो न शब्दोऽस्ति, न छन्दः शब्द-वर्जिस्त् ) कात्यायन मुनि के नाम से प्रख्यात 'ऋग्यजुष' परिशिष्ट पूर्वोक्त तथ्य की स्वीकृति देता है—

छन्दोभूतमिदं सर्वं वाङ्मयं स्याद् विजामतः।

नाच्छन्दसि न चापृष्टे शब्दश्चरति कश्चन ॥

इन उद्धृत मतों के अनुसार वेद का ऐसा कोई भी मन्त्र नहीं है जो छन्द के माध्यम से निर्मित नहीं है। फलतः यजुर्वेदके मन्त्र भी जो निश्चयेन मद्यात्मक हैं

१. यो ह वा अविदितार्षेयच्छन्दो-दैवत-ब्राह्मणेन अन्त्रेण याजयति वा अध्यापयति वा स्थाणुं वच्छति गर्ते वा पात्यते या पापीयान् भवति ( सर्वानुक्रमणी १।१ )

२. बंगला अनुवाद के साथ पं० सीतानाथ भट्टाचार्य ने इसे कलकत्ता से प्रकाशित किया है ( शक १८३५ )। यह संस्करण विशुद्ध तथा छात्रोपयोगी है।



छन्दों से रहित नहीं हैं। इसीलिए प्राचीन आचार्यों ने १ अक्षर से लेकर १०४ अक्षर तक छन्दों का विधान अपने ग्रन्थों में किया है।<sup>१</sup>

ऋग्वेद तथा सामवेद के समस्त मन्त्र छन्दोबद्ध ऋचाएँ हैं। हृदय के कोमल भावों की अभिव्यक्ति का नैसर्गिक माध्यम छन्द ही है। अन्तस्थल के मर्मस्पर्शी भाव प्रकट करने के लिए कविजन छन्दों का कमनीय कलेवर ही खोजा करते हैं। मन्त्रों का प्रधान उद्देश्य यज्ञों में उपास्य देवता के प्रसादन कार्य में ही है और यह भी निश्चय रूप से कहा जा सकता है कि देवताओं की प्रसन्नता उत्पन्न करने का मुख्य साधन मन्त्रों का गायन ही हो सकता है। इस दृष्टि से भी छन्दों की महत्ता विशेष है। किसी मन्त्र की फलवत्ता तभी हो सकती है जब उसके द्रष्टा ऋषि तथा वर्णित देवता के साथ-साथ हम उसके छन्द से भी परिचित हों। अतः मन्त्रों के छन्दों से परिचय प्राप्त करना एक विशेष आवश्यक कार्य है। पाणिनीय शिक्षा (श्लोक ४) का कहना है—छन्दः पादौ तु वेदस्य—छन्द वेद के पाद हैं। जिस प्रकार बिना पैरों के सहारे न तो मनुष्य खड़ा हो सकता है और न चर सकता है, उसी प्रकार छन्द के बिना वेद लंगड़ाने लगता है—चलने में असमर्थ रहता है।

यास्क ने 'छन्दः' की व्युत्पत्ति छद् धातु (ढकना) से बतलाई है। छन्दों को छन्द कहे जाने का रहस्य यही है कि ये वेदों के आवरण हैं—ढकने वाले साधन हैं (छन्दांसि छादनात्—नि० ७।१९)। इसी अर्थ की पुष्टि में दुर्गाचार्य ने यह सार-गर्भित वाक्य उद्धृत किया है—यदेभिरात्मानमाच्छादयन् देवा मृत्योर्बिभ्यतः, तच्छन्दसां छन्दस्त्वम्।<sup>२</sup> पीछे वेद के लिए 'छन्द' का प्रयोग उपचारवशात् होने लगा। वेदों का बाह्यरूप छन्दोबद्ध होने से यह गौण प्रयोग अवान्तर काल में होने लगा। पाणिनि ने बोल-चाल की भाषा के लिए जहाँ 'भाषा' शब्द का प्रयोग है, वहीं सूत्रों में वैदिक भाषा के लिये 'छन्दस्' का प्रयोग किया है।<sup>३</sup> लौकिक संस्कृत की दृष्टि से वैदिक संस्कृत के शब्दरूपों तथा छन्दों में नियम का सामान्य अभाव है। इसीलिए 'छान्दस' शब्द का अर्थ हो गया अनिश्चित, अनियमित और इसी अर्थ में यह शब्द आजकल बहुधा प्रयुक्त किया जाता है।

वैदिक छन्दों की विशेषता यही है कि ये अक्षर-गणना पर नियत रहते हैं, अर्थात् उनमें अक्षरों के गुरु लघु के क्रम का कोई विशेष नियम नहीं है। इसीलिये कात्यायन ने 'सर्वानुक्रमणी' में इसका लक्षण 'यदक्षरपरिमाणं तच्छन्दः' किया है, परन्तु लौकिक

१. द्रष्टव्य युधिष्ठिर मीमांसक—वैदिक छन्दोमीमांसा पृ० ८-९ (श्री रामलाल कपूर ट्रस्ट, अमृतसर १९५९)

२. यह वाक्य छान्दोग्य उपनिषद् (१।४।२) में भी पाया जाता है, परन्तु दोनों में कुछ पठभेद हैं; सारांश समान ही है।

३. यथा 'बहुलं छन्दसि' पाणिनि ७।१।८, ७।१।१०, ७।१।२६, ७।१।३७ आदि।

कभी-कभी देखने में आता है कि छन्द एक अक्षर के अभाव में लँगड़ा जान पड़ता है। ऐसी दशाओं में छन्द को नियमबद्ध बनाने के अभिप्राय से एक अक्षर को दो अक्षर बना देने की अवस्था 'सर्वानुक्रमणी' में स्पष्टतः दी गई है—जिसका पारिभाषिक शब्द 'व्यूहन' है। इसका सूत्र है पादपूर्णार्थं क्षैप्रसंयोगैकाक्षरीभावान् व्यूहेत् ( सर्वा० ३।६ ), अर्थात् पादपूरण के लिए क्षैप्रसंयोग ( यकार तथा वकार के संयोग ) तथा सन्धिजन्य एकाक्षरों को पृथक् कर देना चाहिए। कुछ उदाहरण के द्वारा इस नियम को स्पष्ट करना उचित होगा :—

( १ ) जहाँ यण् सन्धि के द्वारा यकार तथा वकार हो, उसे पृथक् कर मूल दोनों अक्षरों का उच्चारण करना चाहिए, यथा—त्रिपदा उष्णिक् के उदाहरण में दिये गये मन्त्र के दूसरे चरण—पिबाति सोम्यं मधु—में ८ अक्षरों में एक अक्षर की कमी है। अतः पादपूरण के लिए सोम्य = सोमिअं। जगती के अन्तिम चरण में द्युमद् = दिउमद्। 'तत् सवितुर्वरेण्य' में वरेण्यं = वरेणिअं।

( २ ) वकार का पृथक्करण—अधिकांश मन्त्रों में त्वं का उच्चारण तुअम् होता है। 'द्विं गच्छ स्वः पते' में स्वः = सुअः।

( ३ ) रेफ का पृथक्करण—अनेक मन्त्रों में 'इन्द्र' का उच्चारण 'इन्दर' होता है, यथा ऋ० ७।१९।२ त्वं ह त्यदिन्द्रः का उच्चारण होगा—तुअं ह त्यदिन्दरः।

( ४ ) ए या ओ ( गुण ) अथवा ऐ तथा औ ( वृद्धिस्वर ) का दो स्वरों में पृथक्करण होता है—ज्येष्ठ = ज्ययिष्ठ ( ऋ० ७।६५।१ ) घेष्ट = घयिष्ट ( ऋ० ७।९३।१ प्र ब्रह्मैत्विति ( ऋ० ७।३६।१ ) में होता है—ब्रह्म एतु इति।

( ५ ) एकार तथा ओकार के अनन्तर लुप्त अकार को ( एङः पदान्तादति—पाणिनि ६।१।१०९ ) पुनः स्थापन कर उच्चारण करना चाहिए—इन्द्रं वाजेषु नोऽव ( ऋ० १।७।४ ) में नोऽव = नौ अव। इन्द्रं सखायोऽनु संरभध्वम् ( ऋ० १०।१०।३६ ) में 'अनु' का उच्चारण पूरा होना चाहिए।

( ६ ) दीर्घ सन्धि से उत्पन्न आकार को दो अक्षरों के रूप में परिवर्तन करना चाहिए, यथा—वदन् ब्रह्मावदती वनीयान् ( ऋ० १०।११।७।७ ) में होता है—ब्रह्म अवदती। आद्याद्या श्वः श्वः ( ऋ० ८।६१।१७ ) में आद्याद्या = अद्य अद्या। ऋ० ७।४०।६ में वात = व अत।

कात्यायन ने सर्वानुक्रमणी में ऋग्वेद के समस्त मन्त्रों के छन्दों का निर्देश किया है। उनके अनुसार ऋग्वेद में छन्दों की संख्या :—गायत्री = २४६७ उष्णिक् = ३४१; अनुष्टुप् = ८५५, बृहती = १८१, पंक्ति = ३१२, त्रिष्टुप् = ४२५३; जगती = १३५८। पूरा योग = ९७६७। लगभग ३०० मन्त्र अति-जगती, शक्वरी, अतिशक्वरी, अष्टि, अत्यष्टि आदि विविध छन्दों में निबद्ध हैं। एकपदा ऋचायें केवल ६ तथा नित्य द्विपदा

१. द्रष्टव्य—षड्गुरुशिष्य की पूर्वोक्त सूत्र की वृत्ति, पृ० ६३।



१७ है। इस सूची पर दृष्टिपात करने से स्पष्ट है कि ऋग्वेद में सर्वाधिक लोकप्रिय छन्द 'त्रिष्टुप्' है जिसमें ऋचाओं का दो पंचमांश निबद्ध है। इससे उतर कर गायत्री का नम्बर है। गायत्री में ऋग्वेद का लगभग एक चतुर्थ अंश लिखित है। जगती इसके भी पीछे आती है। अतः त्रिष्टुप्, गायत्री, जगती—ये ही तीन वैदिक संहिताओं के महत्त्वपूर्ण जनप्रिय छन्द हैं।

### वैदिक छन्दों का विभाजन

वेद में प्रयुक्त छन्दों में कहीं लघु-गुरु मात्राओं का अनुसरण नहीं किया जाता। केवल अक्षरों की ही गणना की जाती है। फलतः समस्त वैदिक छन्द अक्षर-छन्द ही हैं। इनके दो मुख्य भेद हैं—

(१) केवल अक्षर-गणनानुसारी तथा (२) पादाक्षरगणनानुसारी। प्रथम प्रकार के छन्दों में केवल अक्षर गणना की जाती है। जिन छन्दों में पाद के विभाग की आवश्यकता नहीं रहती, वे केवल अक्षरगणनानुसारी माने जाते हैं। द्वितीय प्रकार के छन्दों में अक्षरों के पादों में नियमतः विभक्त होने की व्यवस्था है अर्थात् वहां पाद में स्थित अक्षरों की गणना पर आप्रह है। इसीलिए वे पादाक्षर-गणनानुसारी कहे जाते हैं। 'अक्षर' से तात्पर्य स्वर से है।

वैदिक छन्दों के मुख्य भेदों के विषय में एक मत नहीं है, परन्तु समस्त वैदिक छन्दों की संख्या २६ मानी गई है। इनमें आरम्भिक पाँच छन्द वेद में प्रयुक्त नहीं किये जाते। उन्हें छोड़ देने पर अवशिष्ट छन्दों को हम तीन सप्तकों में बाँट सकते हैं। प्रयुक्त होने वाले छन्दों में गायत्री प्रथम छन्द है जिसके प्रत्येक पाद में ६ अक्षर होते हैं। प्रथम सप्तक इसीलिए गायत्री से आरम्भ होता है। इससे पूर्वके पाँच छन्द 'गायत्री-पूर्व-पञ्चक' के नाम से विख्यात हैं। इसका नाम इस प्रकार है—

गायत्रीपूर्व पञ्चक छन्दों का नाम—मा (अक्षर संख्या ४), प्रमा (अ० सं० ८), प्रतिमा (अ० सं० १२), उपमा (अ० सं० १६), समा (अ० सं० ३०)। ये नाम ऋक् प्रातिशाख्य (१७।१७) के अनुसार हैं। अन्य ग्रंथों में इनसे भिन्न नाम दिये गये हैं यथा भरत नाट्यशास्त्र (१४।४६) इन्हें क्रमशः उक्त, अत्युक्त, मध्यम, प्रतिष्ठा तथा सुप्रतिष्ठा नाम से पुकारता है।

(क) प्रथम सप्तक के सातों छन्दों के नाम सर्वत्र एक समान हैं। इसके नाम हैं—गायत्री (२४ अक्षर), उष्णिक् (२८ अ०), अनुष्टुप् (३२ अ०), बृहती (३६ अ०), पंक्ति (४० अ०), त्रिष्टुप् (४४ अ०) तथा जगती (४८ अ०)।

(ख) द्वितीय सप्तक के सातों छन्द 'अतिछन्द' के नाम से प्रख्यात हैं। इनकी अक्षर-संख्या पूर्व की अपेक्षा चार अधिक होती है यथा

१-अति जगती = ५२ अक्षर, २-शक्वरी = ५६ अ०; ३-अतिशक्वरी = ६० अ०; ४-अष्टि = ६४ अ०; ५-अत्यष्टि = ६८ अ०; ६-घृति = ७२ अ० ७-अतिघृति = ७६ अ०।

२४ वें सा०

(ग) तृतीय सप्तक के ७ छन्दों के नाम इस प्रकार हैं :—

१-कृति = ८० अक्षर; २-प्रकृति = ८४ अ०; ३-आकृति = ८८ अ०; ४-विकृति = ९२ अ०; ५-संस्कृति = ९६ अ०; ६-अभिकृति = १०० अ०; ७-उत्कृति = १०४ अ०।

सप्तकों के विभिन्न नाम भी मिलते हैं। भरतने नाट्यशास्त्र (१४।११३) में इनका नाम क्रमशः दिव्य, दिव्येतर तथा दिव्य-मानुष दिया है। अभिनवगुप्त ने इस नामकरण के कारण का संकेत अपनी 'अभिनव भारती' में किया है। प्रथम सप्तक के छन्दों का प्रयोग देवों की स्तुति के अवसर पर किया जाता है। इसलिए इन्हें दिव्य नाम्ना पुकारते हैं। मनुष्य-सम्बन्धी स्तुतियों में बहुशः प्रयुक्त होने के कारण द्वितीय सप्तक दिव्येतर अर्थात् मानव नाम से प्रसिद्ध है। दिव्य तथा मनुष्य उभय प्रकार के व्यक्तियों के लिए प्रयुक्त होने के कारण तृतीय सप्तक दिव्यमानुष के नाम से प्रख्यात है।

लौकिक संस्कृत के छन्दों का विकास इन्हीं वैदिक छन्दों से हुआ है। संस्कृत के कवियों ने श्रुति-माधुर्य तथा संगीतमय आरोह-अवरोह को ध्यान में रखकर इन्हीं छन्दों में अक्षरों के गौरव तथा लाघव को नियम-बद्ध कर दिया है। अन्य लौकिक छन्दों के आविष्कर्ताओं का नाम लुप्त हो गया है, परन्तु अनुष्टुप् के आविष्कारक महर्षि वाल्मीकि की कहानी प्रसिद्ध है। व्याघ्र के बाणों से विद्ध क्रौञ्च को देखकर किस प्रकार महर्षि का हृदयगत शोक श्लोकरूप में परिणत हो गया; इसे यहाँ याद दिलाने की आवश्यकता नहीं है। वैदिक त्रिष्टुप् से ही एकादशाक्षर छन्दों का, विशेषतः इन्द्रवज्रा तथा उपेन्द्रवज्रा का उदय हुआ है। जगती से द्वादशाक्षर छन्द वंशस्थ आदि की तथा सामगों की अत्यन्त प्यारी शक्वरी से वसन्ततिलका की उत्पत्ति हुई है। इसी प्रकार अन्य लौकिक छन्दों का भी उदय समझ लेना चाहिए।

### छन्दों का विवरण

प्रथम सप्तक के निर्दिष्ट छन्दों का भेद केवल अक्षरगणनानुसारी छन्दों में पाया जाता है। ये आठ प्रकार के होते हैं—दैव, आसुर, प्राजापत्य, आर्ष, याजुष, साम्न, आर्च तथा ब्राह्म। इन आठ छन्दों में भी दो चतुष्क हैं—प्रथम चार छन्दों का प्रथम चतुष्क और अन्तिम चार छन्दों का द्वितीय चतुष्क। ध्यातव्य है कि प्रथम चतुष्क के दैव, आसुर तथा प्राजापत्य तीनों छन्दों के जितने अक्षर होते हैं, उतने आर्ष छन्द में होते हैं जो इस चतुष्क का अन्तिम छन्द है। इसी प्रकार द्वितीय चतुष्क के याजुष, साम्न तथा आर्च छन्दों के अक्षरों की सम्मिलित संख्या इस चतुष्क के अन्तिम छन्द ब्राह्म में उपलब्ध होती है। एक दृष्टान्त लोजिये। गायत्री छन्द के इन आठों भेदों पर दृष्टिपात करें। गायत्री के दैव आसुर तथा प्राजापत्य भेदों में क्रमशः १, १५ तथा ८ अक्षर होते हैं तथा इनकी सम्मिलित २४ संख्या आर्ष गायत्री में होती है। इसी प्रकार गायत्री के याजुष, साम्न तथा आर्च भेदों में क्रमशः ६, १२, तथा १८ अक्षर होते हैं जिनकी सम्मिलित संख्या ३६ अक्षरों की ब्राह्मी गायत्री में उपलब्ध होती है।



इन सबमें आर्य प्रकार ही वेदों में सबसे प्रधान तथा बहुशः प्रयुक्त मिलता है। अतः उसी के अक्षर-गणनानुसारी छन्दों के उदाहरण यहाँ दिये जाते हैं—

उष्णिक् ( ८ अक्षर )	=	यजुर्वेद ८।९ ( बृहस्पति...ऋध्यासम् )
बृहती ( ३६ अ० )	=	यजुर्वेद ४।७ ( आपो देवी...स्वाहा );
पंक्ति ( ४० अ० )	=	वही ८।१२ ( यस्ते...भक्षयामि );
त्रिष्टुप् ( ४४ अ० )	=	वही ८।१८ ( सुगा वो देवा...स्वाहा );
" "	=	वही ८।१६ ( संवर्चसा...विलिष्टम् );
जगती ( ४८ अ० )	=	वही ८।३० ( पुद्गस्मो...स्वाहा )

अब ऋचाओं में प्रयुक्त छन्दों का संक्षिप्त विवरण दिया जा रहा है। यह कहने की आवश्यकता नहीं कि ऋचायें पाद-बद्ध होती हैं। अतः इनमें पादबद्ध अक्षरों की गणना की जाती है। आर्य छन्द के ही भेद-उपभेद का वर्णन शास्त्रों में किया गया है।

(१) गायत्री—इसमें मुख्यतया तीन पाद होते हैं, परन्तु इसमें एक से लेकर पाँच तक पाद देखे जाते हैं। फलतः यह एकपदा, द्विपदा, त्रिपदा, चतुष्पदा तथा पञ्चपदा के रूप में ऋग्वेद में उपलब्ध होती है। परन्तु मुख्यतया त्रिपदा गायत्री का प्राचुर्य है। इसके मुख्य भेद हैं (क) तीनों पादों में एक-एक अक्षर की न्यूनता होने पर वह 'पादनिचृत्' गायत्री कहलाती है। (ख) जब तीनों पाद क्रमशः एक अक्षर से बढ़ते जाँय ( ६ + ७ + ८ = २१ अक्षर ) तब वह 'वर्धमाना' कहलाती है। (ग) इसके ठीक विपरीत पादाक्षरवाली गायत्री ( ८ + ७ + ६ = २१ अ० ) प्रतिष्ठा गायत्री नाम से प्रख्यात है। (घ) जब पादों के अक्षर क्रमशः ७ + १० + ७ = २४ अ० हो, तब वह यवमध्या गायत्री कहलाती है। (ङ) यवमध्या से विपरीत पादाक्षर वाली ( ९ + ६ + ९ = २४ अ० ) गायत्री पिपिलिका मध्या कहलाती है।

•(२) उष्णिक्—इसमें २८ अक्षर तथा प्रायः तीन पाद होते हैं। गायत्री से इसमें चार अक्षरों की अधिकता है। उन बड़े हुये अक्षरोंवाले पाद के विचार से इसके नाना भेद होते हैं। (क) पुर उष्णिक्—प्रथम पाद में १२ अक्षर तथा अन्तिम दोनों पादों में आठ आठ। ( ऋक् ७।६६।१६ ); ( ख ) कुकुवुष्णिक्—मध्यपाद में १२ और आदि अन्त में आठ-आठ। ( उदाहरण ऋक् ५।५३।५ )। ( ग ) परोष्णिक् अथवा उष्णिक्—अन्त में १२ अ० तथा आरम्भ के दोनों आठ-आठ ( ऋ० १।७९।४ ) (घ) पिपीलिकामध्या उष्णिक्—पादों में क्रमशः ११ + ६ + ११ ( = २८ ) अक्षरों की सत्ता होनेपर ( ऋ० १०।१०५।२ )

( ३ ) अनुष्टुप्—इसमें अक्षरों की संख्या ३२ है तथा प्रधानतः चार पाद होते हैं! परन्तु त्रिपाद अनुष्टुपों की पर्याप्त संख्या है। इनके अनेक भेद-प्रभेद हैं—(क) विराड् अनुष्टुप्—तीन पादों में अक्षर संख्या क्रमशः १० + १० + १० = ३० अ० ( ऋ० ७।२२।४ ); (ख) विराड् अनुष्टुप्—तीनों पदों में अक्षर संख्या प्रत्येक में ११

( ऋ० ३।२५।४ ); (ग) चतुष्पाद अनुष्टुप्-प्रत्येक पाद में आठ-आठ अक्षर ( ऋग्वेद में अनेक उदाहरण ) ।

( ४ ) बृहती—अक्षरों की संख्या ३६ तथा पाद चार । इसके प्रधान भेद हैं—  
 (क) पुरस्ताद् बृहती-पादों में अक्षर संख्या क्रमशः १२ + ८ + ८ + ८ = ३६ अ० । ( ऋ० १०।९३।१५ ) । (ख) उरो बृहती अथवा स्कन्धोग्रीवी अथवा न्यङ्कुसारिणी = द्वितीय पाद १२ अक्षर का तथा शेष आठ अक्षर के ८।१२।८।८ ( ऋ० १०।१३२।१ );  
 (ग) पथ्या बृहती = तृतीय पाद में १२ अक्षर और अन्य तीनों में आठ-आठ ८।८।१२। ८ = ३६ अ० ( ऋ० ८।१।१ ); (घ) उपरिष्ठात् बृहती = अन्तिम पाद १२ अक्षरों का तथा शेष आठ-आठ; ८ + ८ + ८ + १२ = ३६ अ० । ( ऋ० १।१२६।७ );  
 (ङ) सतो बृहती, महाबृहती = तीन पाद १२ अक्षर प्रत्येक पाद में ( ऋ० ९।११०।९ ) इसे ऋक् सर्वानुक्रमणी में 'ऊर्ध्वं बृहती' का नाम दिया गया है ।

(५) पंक्ति-बृहती से चार अक्षरों की वृद्धि से पंक्ति छन्द बनता है ( ४० अक्षरों का ) इसमें प्रायः चार पद होते हैं । पञ्चपादा पंक्ति बहुत ही स्वल्प है । इसके भेदों में कुछ महत्त्वपूर्ण प्रकार हैं—(क) विराट् पंक्ति = दस-दस अक्षरों के ४ पाद; ( १० + १० + १० + १० = ४० अक्षर; उदाहरण ऋ० ८।९६।४ ); (ख) सतो बृहती पंक्ति चार पादों में अक्षरों की संख्या होती १२ + ८ + १२ + ८ = ४० अ०; ऋ० १।३६।१८; (ग) विपरीता पंक्ति जिसमें पूर्व लक्षण का वैपरीत्य रहता है— ८ + १२ + ८ + १२ = ४० अ० ( ऋ० ८।४६।१२ ); (घ) आस्तार पंक्ति—जिसमें ८ + ८ + १२ + १२ अक्षरों की सत्ता क्रमशः पादों में होती है ( ऋ० १०।२१।१ ) (ङ) पूर्व से विपरीत जहाँ १२ + १० + ८ + ८ अक्षरों की सत्ता होती है वह प्रस्तार पंक्ति छन्द कहलाता है ( ऋ० १०।९३।९ ); ( च ) संस्तार पंक्ति जिसमें क्रमशः १२ + ८ + ८ + १२ = ४० अ० अक्षरों के पाद हों ( ऋ० १०।१७२।२; यहाँ दो द्विपदा एक चतुष्पदा बना ली गई है ); (६) विष्टार पंक्ति जहाँ ८ + १२ + १२ + ८ अक्षरों के क्रमशः पाद हों ( ऋ० १०।१४०।१ ); (ज) पथ्या पंक्ति या केवल पंक्ति जहाँ ८ अक्षरों के पाँच पाद हो ( ऋ० १।८१।१, यहाँ यह समस्त इन्द्रसूक्त पंक्ति में ही निबद्ध है ) ।

(६) त्रिष्टुप्—इसमें ४४ अक्षर तथा चार पाद होते हैं । इसके अनेक भेद उपभेद है—(क) त्रिष्टुप् जिसमें ११ अक्षरों के चार पाद हों ( ऋ० ५।४१।१ ); ( ख ) अभिसारिणी जिसमें १० + १० + १२ + १२ = ४४ अ० अक्षर वाले क्रमशः पाद हों ( ऋ० १०।२३।५ ); ( ग ) महाबृहती जिसके पाँच पादों में क्रमशः १२ + ८ + ८ + ८ + ८ ( = ४४ अ० ) अक्षर विद्यमान हो ( ऋ० ८।३५।२३ ); ( घ ) यवमध्या त्रिष्टुप् जिसके पाँच पादों में क्रमशः ८ + ८ + १२ + ८ + ८ ( = ४४ अ० ) अक्षर विद्यमान हों ( ऋ० ६।४८।७ ) ।



(७) जगती—इसमें ४८ अक्षर तथा ४ पाद होते हैं अर्थात् प्रतिपाद में १२ अक्षर होते हैं वही जगती का सामान्य रूप है ( ऋ० ५।१।११ ) । इसके कतिपय भेद हैं (क) उपजगती जिसमें प्रथम दो पाद १२ अक्षर हो और अन्तिम दो पाद ११ अक्षर हों यह उपजगती नाम्ना प्रसिद्ध है ( ऋ० १०।२३।४ ); (ख) महासतो बृहती—जिसमें कोई तीन पाद आठ-आठ अक्षरों के हों तथा दो बारह-बारह अक्षरों के हो वह यह छन्द है ( ऋ० ६।४८।६ ) यही 'पञ्चपदा' जगती भी वही जाती है) (ग) महापंक्ति जगती जहाँ आठ-आठ अक्षरों के ६ पाद होते हैं ( ऋ० ८।४७।१ ) ।

द्वितीय तथा तृतीय सप्तक के छन्द 'अतिछन्द' के नाम से प्रख्यात हैं । आचार्य शौनक तथा वेंकट माधव के कथनानुसार द्वितीय सप्तक के छन्द तो ऋग्वेद में विद्यमान हैं; तृतीय सप्तक के छन्दों का यहाँ नितरां अभाव है । इसीलिए 'ऋक् सर्वानुक्रमणी' में तृतीय सप्तक का उल्लेख नहीं मिलता, ऋक् प्रतिशाख्य में आचार्य शौनक का स्पष्ट कथन है—सर्वा दशतयीष्वेता, उत्तरास्तु सुभेषजे ( १६।८७; ८८ ) अर्थात् गायत्री से आरम्भ कर अतिधृति तक १४ छन्द ऋग्वेद के मन्त्रों में उपलब्ध होते हैं और उत्तर अर्थात् अगले सप्तक के छन्द सुभेषज ऋचाओं ( ? ) में मिलते हैं । वेंकटमाधव ने भी छन्दोऽनुक्रमणी ने इस तथ्य की आवृत्ति की है ।

द्वितीय सप्तक के छन्दों का क्रमशः वर्णन इस प्रकार है—

( १ ) अतिजगती—५२ अक्षरों वाले इस छन्द में पाँच पाद होते हैं । उदाहरण  
'तमिन्द्रं जोह्वीमि मधवानमुध्रं' ऋ० ८।९७।१३

( २ ) शक्वरी ( ५६ अक्षर; सात पाद ) = प्रो ष्वस्मै ( ऋ० १०।१३३।१ )

( ३ ) अतिशक्वरी ( ६० अक्षर; पाँच पाद; १६+१६+१२+८+८ )  
सुधुमा यातमद्रिभिः ( ऋ० १।१३७।१ )

( ४ ) अष्टि ( ६४ अक्षर; पाँच पाद; १६+१६+१६+८+८ ) त्रिकटुकैषु  
महिषो यवाशिरं ( ऋ० २।२२।१ )

( ५ ) अत्यष्टि ( ६८ अ०, सात पाद; १२+१२+८+८+८+१२+८;  
अर्दशि गातुरवे वरीयसी ( १।१३६।२ )

( ६ ) धृति ( ७२ अ०, सातपाद; १२+१२+८+८+८+१६+८; सखे  
सखायमम्या० ४।१।३ )

( ७ ) अतिधृति ( ७६ अ०, आठ पाद; स हि शर्षो न मारुतं ऋ० १।१२७।६ )

ऋक् प्रातिशाख्य ( १७।४६, ४७ ) में ऋग्वेद की सबसे बड़ी दो ऋचाओं का निर्देश किया है । यदि अविकर्ष रहेगा अर्थात् व्यूह न करने पर 'अवर्मह इन्द्र' ( ऋ० १।१३३।६ ) सबसे बड़ी ऋचा होगी जो भाष्यकार उवट के अनुसार ७० अक्षरों वाली

१. चतुरधिकछन्दांसि दशितानि चतुर्दश । यानि दशतयीष्वासन् उत्तराणि सुभेषजे ।

है। और विकर्ष (वृह) करने पर 'स हि शर्धो न मास्तं ( ऋ० १।१२७।६ ) सबसे बड़ी होगी जो उज्ज्वल के अनुसार ७६ अक्षरों की ८ पादों से युक्त ऋचा है'।

## (६) ज्योतिष

वेदाङ्गों में ज्योतिष अन्तिम वेदाङ्ग है। वेद की प्रवृत्ति यज्ञ के सम्पादन के लिए है। और यज्ञ का विधान विशिष्ट समयों की अपेक्षा रखता है। यज्ञयाग के लिए समय-शुद्धि की बड़ी आवश्यकता रहती है। कुछ विधान ऐसे हैं जिनका सम्बन्ध संवत्सर से है और किसी का ऋतु से। तैत्तिरीय ब्राह्मण<sup>२</sup> का कथन है कि ब्राह्मण वसन्त में अग्नि का आधान (स्थापन) करे, क्षत्रिय ग्रीष्म में, वैश्य शरद् ऋतु में आधान करे। कुछ यज्ञ विशिष्ट मासों तथा विशिष्ट पक्षों में पाया जाता है।<sup>३</sup> प्रातःकाल तथा सायंकाल में प्रत्येक अग्निहोत्री को अग्नि में दुग्ध या घृत से हवन करने करने का नियम है।<sup>४</sup> कहने का तात्पर्य यह है कि नक्षत्र, तिथि पक्ष, मास, ऋतु तथा सम्बत्सर—काल के समस्त खंडों—के साथ यज्ञ-याग का विधान वेदों में पाया जाता है। इन नियमों के यथार्थ निर्वाह के लिए ज्योतिष शास्त्र का ज्ञान नितान्त आवश्यक तथा उपादेय है। इसीलिए वेदाङ्ग ज्योतिष का तो यह आग्रह है कि जो व्यक्ति ज्योतिष को भली-भाँति जानता है वही यज्ञ का यथार्थ ज्ञाता है (वेदांग ज्योतिष, श्लोक ३)।—

वेदा हि यज्ञार्थमभिप्रवृत्ताः कालाभिपूर्वा विहिताश्च यज्ञाः।

तस्मादिदं कालविधानशास्त्रं यो ज्योतिषं वेद स वेद यज्ञम् ॥

यज्ञ की सफलता केवल उचित विधान में ही नहीं है, प्रत्युत उचित नक्षत्र तथा उचित समय में ही करने से होती है। इसीलिए अमुरों को परिभाषा देते हुए श्रुति का वचन है<sup>५</sup> कि वे अमुर यज्ञ से हीन होते हैं, दक्षिणा से विरहित होते हैं, नक्षत्र से रहित होते हैं, जो कुछ वे करते हैं वे कृत्या को ही समर्पित करते हैं। इसके ठीक विपरीत देवताओं की स्थिति है। वे उचित समय में दक्षिणा के साथ यज्ञ का सम्पादन करते हैं।

१. वैदिक छन्दों के विस्तृत विवरण के लिए युधिष्ठिर मीमांसक—वैदिक छन्दोमीमांसा (अमृतसर १९५९) तथा डा० रामगोपाल—वैदिक व्याकरण (द्वितीय भाग, १२ वाँ अध्याय; दिल्ली १९६९)

२. वसन्ते ब्राह्मणोऽग्निमादधीत, ग्रीष्मे राजन्य आदधीत। शरदि वैश्य आदधीत (तै० ब्रा० १।१)

३. एकाष्टकायां दीक्षेरन् फाल्गुनी पूर्णमासे दीक्षेरन्। (ताण्ड्य ब्राह्मण ५।९।१७)

४. 'प्रातर्जुहोति सायं जुहोति'।—तै० ब्रा० २।१।२।

५. ते अमुरा अयज्ञा अदक्षिणा अनक्षत्राः। यच्च किञ्चाकुर्वत तां कृत्यामेवाकुर्वत ॥



यज्ञ-विधान के लिए ज्योतिष के इस महत्त्व को भास्कराचार्य ने भी स्पष्ट स्वीकार किया है<sup>१</sup>। वेदाङ्गज्योतिष की सम्मति में ज्योतिष समय वेदांगों में मूर्धस्थानीय है। जिस प्रकार मयूर की शिखा उसके सिर पर ही रहती है, सपों का मणि उनके मस्तक पर निवास करता है, उसी प्रकार पङ्क्तियों में ज्योतिष को सर्वश्रेष्ठ स्थान प्राप्त है<sup>२</sup>। ज्योतिष वेद-पुरुष का चक्षु है। जिस प्रकार चक्षु-विहीन पुरुष अपने कार्य सम्पादन में असमर्थ रहता है उसी प्रकार ज्योतिष-ज्ञान से रहित पुरुष वैदिक कार्यों में सर्वथा अन्धा होता है।

वेदाङ्ग-ज्योतिष का प्रतिनिधि ग्रंथ दो वेदों से, सम्बन्ध रखनेवाला उपलब्ध होता है—यजुर्वेद से, तथा ऋग्वेद से जिसका नाम है याजुष ज्योतिष तथा आर्च ज्योतिष। पहले में ४३ श्लोक हैं और दूसरे में ३६। बहुत से श्लोक दोनों ग्रंथों में एक समान ही हैं। वे वेदकालीन प्राचीन ज्योतिष शास्त्र का वर्णन करते हैं। उस युग की बातें इतनी अज्ञात हैं कि वेदाङ्ग-ज्योतिष के श्लोकों का रहस्य बतलाना आज भी विद्वानों के लिए एक विपम समस्या है। अनेक वर्षों से पश्चिमीय तथा भारतीय विद्वान् इन श्लोकों के रहस्यों को समझने का प्रयत्न करते आ रहे हैं, परन्तु आज भी वेदाङ्ग-ज्योतिष के कुछ पद्य ऐसे हैं जिनके अर्थ का उद्घाटन अभी तक ठीक-ठीक नहीं हो सका है। डा० थोबो, शंकर बालकृष्ण दीक्षित, लोकमान्य तिलक तथा सुधाकर द्विवेदी आदि विद्वानों ने इसके श्लोकों को समय-समय पर व्याख्या लिखी है। डा० थोबो ने एशियाटिक सोसाइटी बंगाल बंगाल की पत्रिका में (१८७७ ई०), शंकर बालकृष्ण दीक्षित ने 'भारतीय ज्योतिषशास्त्र' नामक मराठी ग्रन्थ में, लोकमान्य तिलक ने अपनी 'वेदाङ्ग ज्योतिष' नामक अंग्रेजी पुस्तक में तथा सुधाकर द्विवेदी ने वेदाङ्ग ज्योतिष के स्वर्णिमत संस्कृत भाष्य में इन श्लोकों की विशद व्याख्या की है। वेदाङ्ग-ज्योतिष के ऊपर एक प्राचीन भाष्य भी प्रकाशित है जिसकी रचना शेषकुल में उत्पन्न, काशी निवासी सोमाकर नामक किसी दाक्षिणात्य पण्डित ने की थी। सोमाकर ज्योतिषशास्त्र के परम मर्मज्ञ थे, इसमें तनिक भी सन्देह नहीं, परन्तु दुःख है कि उनके जीवन-चरित तथा समय का पता नहीं चलता<sup>३</sup>।

वेदाङ्ग-ज्योतिष के कर्ता का नाम लगध था<sup>४</sup>। ये कौन थे तथा किस काल में

१. वेदास्तावद् यज्ञकर्मप्रवृत्ता यज्ञाः प्रोक्तास्ते तु कालाश्रयेण ।  
शास्त्रादस्मात् कालबोधो यतः स्याद् वेदाङ्गत्वं ज्योतिषस्योक्तमस्मात् ॥  
( सिद्धान्तशिरोमणि )
२. यथा शिखा मयूराणां नागानां मणयो यथा ।  
तद्वद् वेदाङ्गशास्त्राणां गणितं मूर्धनि स्थितम् ( वे० ज्यो० ४ )
३. याजुष-ज्योतिष 'सोमाकर' तथा सुधाकर-भाष्य के साथ तथा आर्च ज्योतिष सुधाकर भाष्य तथा लघुविवरण के साथ मेडिकल हाल—काशी से एक जिल्द में प्रकाशित हुआ है ( काशी १९०८ ई० ) वेदाङ्ग-ज्योतिष के ये ही दोनों ग्रन्थ प्रतिनिधि हैं ।
४. प्रणम्य शिरसा कालमभिवाद्य सरस्वतीम् ।  
कालज्ञानं प्रवक्ष्यामि लगधस्य महात्मनः ॥ ( आर्चज्योतिष, श्लोक २ )

पैदा हुए थे ? इसका ठीक-ठीक पता नहीं चलता । गणना के लिए इस ग्रन्थ में पाँच वर्ष का युग माना गया है । इन वर्षों के नाम हैं सम्बत्सर, परिवत्सर, इदावत्सर, अनु-वत्सर और इद्वत्सर । ये नाम तैत्तिरीय ब्राह्मणमें दिये गये हैं । उस समय वर्षमाघ मास से आरम्भ होता था । ज्योतिष के सिद्धान्त ग्रन्थों में १२ राशियों से गणना की जाती है, परन्तु इस ज्योतिष में राशियों का कहीं नाम-निर्देश नहीं है, प्रस्तुत गणना के आधार २७ नक्षत्र ही हैं । शंकर बालकृष्ण दीक्षित ने सप्रमाण सिद्ध किया है कि इस वेदाङ्ग-ज्योतिष की रचना ई० पू० १४०० वर्ष में ही की गई होगी । सुदूर प्राचीन काल से सम्बद्ध होने से ही ग्रन्थ इतना दुरुह तथा दुर्बोध हो गया है ।<sup>१</sup>

### अनुक्रमणी-साहित्य

वेदों की रक्षा के लिए कालान्तर में एक नवीन शैली के ग्रंथों की रचना आचार्यों ने की जिसमें तत्तद् वेद के ऋषि, देवता, छन्द आदि की सूची प्रस्तुत की गई है । ये ग्रंथ 'अनुक्रमणी' ( = सूची ) के नाम से प्रख्यात हैं । अनुक्रमणी प्रत्येक वेद की उपलब्ध होती है जिसमें अनेक ग्रंथ प्रकाशित भी हो गये हैं । अनुक्रमणी के रचयिताओं में शौनक और कात्यायन नितान्त प्रख्यात आचार्य हैं । शौनक ने ऋग्वेद के और कात्यायन ने शुक्लयजुर्वेद के प्रातिशाख्यों की रचना क्रमशः की थी । इनकी अनुक्रमणियाँ वेदाङ्ग न होने पर भी वेद की रक्षा तथा तद्गत अवान्तर विषयों के विवेचन के निमित्त महत्वपूर्ण कृतियाँ हैं । 'ऋक्सर्वानुक्रमणी' की वृत्ति की भूमिका में वृत्तिकार 'षड्गुरु-शिष्य' ने शौनक के ऋग्वेद की रक्षा के निमित्त जिन दस ग्रन्थों का उल्लेख किया है वे ये हैं—( १ ) आपर्णानुक्रमणी, ( २ ) छन्दोजुक्रमणी, ( ३ ) देवतानुक्रमणी, ( ४ ) अनुवाक्-अनुक्रमणी, ( ५ ) सूक्तानुक्रमणी, ( ६ ) ऋग्विधान, ( ७ ) पादविधान, ( ८ ) बृहदेवता, ( ९ ) प्रातिशाख्य तथा ( १० ) शौनक स्मृति ।

इन ग्रंथों में आरम्भ की पाँच अनुक्रमणियाँ क्रमशः ऋग्वेद के दशों मण्डलों के ऋषियों को, छन्दों की, देवताओं की, अनुवाकों की तथा सूक्तों की संख्या, नाम तथा तद्विषयक महनीय बातों का क्रमबद्ध विवरण अनुष्टुप् पद्यों में प्रस्तुत करती हैं । ऋग्विधान में ऋग्वेदीय मन्त्रों का प्रयोग विशेष कार्य की सिद्धि के लिये । बतलाया गया है । इस प्रकार के विधान-ग्रंथ अन्य वेदों में भी प्रायः उपलब्ध होते हैं । सामवेद में ठीक इसी पद्धति का ग्रंथ है—'सामविधान', जो वस्तुतः अनुक्रमणी होने पर भी ब्राह्मणों में परिगणित किया गया है और जिसमें साम का प्रयोग विविध अनुष्ठान में विशेष फल की कामना के लिये बतलाया गया है । शौनकीय प्रातिशाख्य ऋग्वेद से ही सम्बन्ध रखता है और इसका वर्णन प्रातिशाख्य वाले अंश में पहिले ही किया जा चुका है ।

१. ज्योतिषशास्त्र के विस्तृत इतिहास के लिए द्रष्टव्य बलदेव उपाध्याय—संस्कृतशास्त्रों का इतिहास ( द्वितीय परिच्छेद ), काशी, १९६९



## बृहद्देवता-स्वरूप तथा परिचय

बृहद्देवता अनुक्रमणी-साहित्य का एक प्रभावान् रत्न है जिसके आलोक में ऋग्वेद के देवता के रहस्य स्पष्टतः आलोकित होते हैं। बारह सौ पद्यों में निर्मित यह ग्रंथ ऋग्वेद के देवताओं के विषय में प्रामाणिक, प्राचीन तथा पर्याप्तरूपेण विस्तृत है। यह ग्रंथ आठ अध्यायों में विभक्त है तथा प्रत्येक अध्याय में लगभग पाँच पद्यों का एक वर्ग होता है, परन्तु इस विभाजन का सम्बन्ध ऋग्वेद के अष्टको के साथ किसी भी प्रकार से नहीं है। वर्गों के विभाजन भी बिल्कुल अव्यावहारिक तथा यथेच्छ कल्पित है। इसीलिए कभी-कभी आख्यान के बीच में ही वर्ग समाप्त हो जाता है। बृहद्देवता का प्रथम अध्याय तथा द्वितीय अध्याय के आदिम १५ वर्ग (= १२५ श्लोक) ग्रंथ की उपादेय भूमिका है जिसमें देवता के स्वरूप का, स्थान का तथा वैलक्षण्य का विवरण विस्तार के साथ दिया गया है। भूमिका के अंतिम सात वर्गों का पूर्णतया व्याकरण से सम्बद्ध विषय निरुक्त से घनिष्ठ सम्बन्ध रखता है और निपात, अव्यय, सर्वनाम, संज्ञा, समास का वर्णन शब्द-विभाजन में यास्क की अशुद्धियों की आलोचना के साथ किया गया है। द्वितीय अध्याय के २६वें वर्ग से लेकर अन्त तक यह ग्रन्थ ऋग्वेद के प्रत्येक सूत्र के लिए (और कभी-कभी सूक्तान्तर्गत ऋचाओं के लिए) देवता का निर्देश क्रमशः बतलाता है, परन्तु यह केवल देवता की नीरस सूची नहीं है, इसमें सूक्तों के विषय में उपलब्ध आख्यानों का भी निर्देश बड़े सुन्दर ढंग से किया गया है और इस कार्य में इसका लगभग चतुर्धा (३०० श्लोकों के आस-पास) व्यय हुआ है। ये आख्यान बृहद्देवता के प्राण हैं। काव्यशैली में निबद्ध ये आख्यान ऐतिहासिक रीति से महाभारत में निर्दिष्ट अनेक आख्यानों के साथ सम्पर्क रखते हैं। इस दृष्टि से बृहद्देवता कथासाहित्य का आदिग्रन्थ माना जा सकता है। महाभारतीय आख्यानों तथा बृहद्देवता-गत आख्यानों का पारस्परिक तुलनात्मक सम्बन्ध अभी तक विवाद का विषय बना हुआ है, परन्तु अधिकांश विद्वानों की दृष्टि में प्राचीनतर बृहद्देवता का ही अनुकरण अवान्तर-कालीन महाभारत ने उत्तम भाग में किया है। द्वाद्विवेद की 'नोतिमञ्जरी' (रचनाकाल १५ शतक) तो बृहद्देवता के ही अनुशीलन का परिणत फल है। सर्वानुक्रमणी में कात्यायन ने तथा वेदभाष्य में सायण ने इन आख्यानों को यहीं से उद्धृत किया है। इस प्रकार आख्यानों के प्राचीनतम संग्रह होने के कारण बृहद्देवता साहित्य की सार्वभौम दृष्टि से भी नितान्त रोचक तथा हृदयावर्जन ग्रन्थ है।

यह ग्रंथ यास्क के निरुक्त तथा कात्यायन की सर्वानुक्रमणी के मध्यकाल की महनीय कृति है। शौनक ने यहाँ निरुक्त की देवताविषयक कल्पना को ही विशेषतः अंगीकृत नहीं किया है, प्रत्युत उसके अनेक वाक्यों को भी उद्धृत किया है। कात्यायन ने भी बृहद्देवता का उपयोग अपनी रचना 'सर्वानुक्रमणी' में बहुत ही अधिक किया है। सूत्ररूप में होने पर भी सर्वानुक्रमणी में बृहद्देवता के लगभग ३० श्लोक ज्यों के

न्यों अल्प परिवर्तन के साथ स्वीकृत तथा उद्धृत किये गये हैं। अपाणिनीय पदों की बहुल सत्ता के हेतु सर्वानुक्रमणीकार कात्यायन वार्तिककार वैयाकरण कात्यायन से सर्वथा भिन्न माने जाते हैं। 'सर्वानुक्रमणी' का मूल स्रोत होने के कारण कात्यायन का समय तो पाणिनि से बहुत ही प्राचीन होगा तथा निम्न से कुछ ही हटकर होगा। अतः बृहदेवता पूर्व-पाणिनीय युग की मान्य रचना होने से कम से कम वि० पू० अष्टम शतक में प्रणीत हुआ होगा।

बृहदेवता ने अपने कथन की पुष्टि में अनेक प्राचीन आचार्यों के मतों का उल्लेख किया है। ऐसे मान्य आचार्यों में यास्क का उल्लेख १८ बार, शौनक का १५ बार, शाक-टायन का ८ बार, ऐतरेय ब्राह्मण का ८ बार, शाकपूणि का ७ बार तथा गालव का ५ बार है। शौनक का उल्लेख 'आचार्य शौनक' के रूप में कई स्थानों पर अकेले (२।१३६) तथा कहीं अन्य आचार्यों के साथ (५।३९; ७।३८) किया गया है। इससे इस ग्रन्थ के सम्पादक डा० मैक्डानल की सम्मति है कि बृहदेवता का रचयिता स्वयं आचार्य शौनक नहीं है, प्रत्युत उसके सम्प्रदाय का कोई आचार्य है जो काल-दृष्टि से उनसे बहुत दूर नहीं था। पङ्गुशिल्प ने तो निश्चय रूप से शौनक को ही इसका प्रणेता बतलाया है<sup>१</sup>।

### सर्वानुक्रमणी

ऋग्वेद के समस्त आवश्यक विषयों के ज्ञान के लिए कात्यायन रचित 'सर्वानु-क्रमणी' नितान्त प्रसिद्ध तथा प्रामाणिक है<sup>२</sup>। यह सूत्ररूप में निबद्ध है तथा प्रत्येक सूक्त के आद्य पद, अन्तर ऋचों की संख्या, सूक्त के ऋषि का नाम तथा गोत्र, सूक्तों तथा तदनन्तर्गत मन्त्रों के देवता का निर्देश तथा मन्त्रों के छन्दों का क्रमबद्ध उल्लेख किया गया है। इस प्रकार ऋग्वेद के विषय में आवश्यक सामग्री के संकलन के कारण यह विशेष उपादेय है। माधवभट्ट की भी एक ऋग्वेदानुक्रमणी है जिसके दो खण्डों में स्वर, आख्यात, निपात, शब्द, ऋषि, छन्द, देवता तथा मन्त्रार्थ-विषयक आठ अनु-क्रमणियों का एकत्र संग्रह है<sup>३</sup>। यह स्वतन्त्र न होकर माधवभट्ट के भाष्य के अन्तर्गत तत्तत् विषयों के प्रतिपादक श्लोकों का संग्रह है। सर्वानुक्रमणी की दशा इससे भिन्न है। इसमें बृहदेवता के श्लोकात्मक उद्धरण भी सूत्ररूप में परिणत कर निबद्ध कर दिये गये हैं। सर्वानुक्रमणी ऋग्वेदीय देवता के वर्णन में बृहदेवता को ही अपना आवार

१. संस्करण डा० मैक्डानल द्वारा दो भागों में 'हार्वर्ड ओरियण्टल सीरीज' (ग्रन्थ संख्या ५ और ६), १९०४। प्रथम भाग में भूमिका तथा मूलग्रन्थ है तथा दूसरे भाग में ग्रन्थ का अंग्रेजी अनुवाद है। यह संस्करण बहुत ही विशुद्ध तथा उपादेय है। हिन्दी अनुवाद, चौखम्भा से २०२० सं०।

२. डा० मैक्डानल के द्वारा सम्पादित, आक्सफोर्ड, १८८६।

३. संस्करण मद्रास विश्वविद्यालय की संस्कृत ग्रन्थमाला में, मद्रास, १९३२।



मानती है और इसीलिए एक सौ के आस-पास उद्धरणों का यहाँ समावेश किया गया है ।

सर्वानुक्रमणी के रचयिता कात्यायन मुनि हैं, जो शुक्ल यजुर्वेदीय श्रौतसूत्र के कर्ता से भिन्न नहीं प्रतीत होते । कात्यायन द्वारा प्रणीत 'शुक्ल यजुर्वेदीय अनुक्रमणिका' भी इसी कात्यायन की रचना प्रतीत होती है, क्योंकि इसका समस्त भूमिकाभाग सर्वानुक्रमणी की भूमिका से पूर्णतः साम्य रखता है । कात्यायन के इन ग्रन्थों के पदों में अनेक वैदिक विशिष्टता मिलती है तथा अनेक अपाणिनीय पदों का भी प्रयोग यहाँ मिलता है । इससे हम इसी निष्कर्ष पर पहुँचते हैं कि अनुक्रमणी के रचयिता कात्यायन वैयाकरण वार्तिककार कात्यायन से भिन्न व्यक्ति हैं । सर्वानुक्रमणी को पूर्व-पाणिनि युग की रचना मानना निःसन्देह युक्तियुक्त है ।

### याजुष अनुक्रमणी

शुक्लयजुः-सर्वानुक्रमसूत्र—के भी रचयिता कात्यायन ही माने जाते हैं । इसमें पाँच अध्याय हैं । सूत्रों के ऊपर अर्थ को ठीक-ठीक समझाने के लिए भाष्य भी प्रकाशित है जिसके रचयिता महायाज्ञिक प्रजापति के पुत्र महायाज्ञिक श्री देव हैं । इसका परिचय प्रति अध्याय में दी गई पुष्पिका से मिलता है । इसमें माध्यन्दिनसंहिता के देवता, ऋषि तथा छन्दों का विस्तृत विवरण दिया गया है । ग्रन्थ के आरम्भ में ऋषि तथा छन्द की ज्ञान की महिमा प्रतिपादित है, बिना इसके ज्ञान के वेद का पढ़ने वाला या तो मृत्यु को प्राप्त करता है या पापीयान होता है ( अथान्तराश्वगर्तं वाऽऽपद्यते स्थाणुं वच्छेति प्रमोयते वा पापीयान् भवति—पृ० १० ) । इसमें याग-विधान के नियम तथा अनुष्ठानों का भी वर्णन विशेष रूप से मिलता है । छन्दों का विस्तृत विवेचन इस अनुक्रमणी की भूयसी विशेषता है ।

### सामवेदीय ग्रन्थ

सामवेद के श्रौत याग से सम्बद्ध अनेक ग्रन्थ उपलब्ध होते हैं जिनमें बहुत से अभी तक हस्तलिखित रूप में ही हैं । कतिपय ग्रन्थों का यहाँ परिचय दिया जाता है जिनमें से अनेक सामवेद की अनुक्रमणी का प्रयोजन सिद्ध करते हैं :—

(१) कल्पानुपद सूत्र—२ प्रपाठकों में और प्रत्येक प्रपाठक १२ पटलों में विभक्त है । यह आपर्व कल्प तथा क्षुद्रसूत्र का परिशिष्ट प्रतीत होता है; क्योंकि इन दोनों से उद्धरण बिना नाम-निर्देश किये गये हैं [ प्रकाशित ] ।<sup>१</sup>

( २ ) उपग्रन्थ सूत्र—४ प्रपाठकों में । सायण के अनुसार [ ताण्ड्य ७।४।८ ] कात्यायन इसके कर्ता हैं । प्रथम तीन प्रपाठक क्षुद्र सूत्र के परिशिष्ट हैं और अन्तिम प्रपाठक साम के प्रतिहार भाग का परिचायक स्वतन्त्र ग्रन्थ है [ प्रकाशित ] ।<sup>२</sup>

१. भाष्य के साथ मूलग्रन्थ काशी से प्रकाशित ।

२. सत्यव्रत सामथर्म्यी के द्वारा 'उपा' पत्रिका में कलकत्ता १८९७ ।

( ३ ) अनुपद सूत्र—१० प्रपाठकों में । पञ्चविंशब्राह्मण की संक्षेप में व्याख्या ( अप्रकाशित ) ।

( ४ ) निदान सूत्र—१० प्रपाठकों में । इस ग्रन्थ के प्रणेता 'पतञ्जलि' प्रतीत होते हैं । ताण्ड्य-भाष्य ( १४।५।१२ ) में सायण ने जो उद्धरण दिया है वह निबान सूत्र से मिलता है—तथा निरालम्बरूपता भगवता पतञ्जलिना उक्तं सप्तमेऽ-ह्न्यकः कृताकृतो भवत्यब्राह्मण-विहितत्वादिति । यह उद्धरण निदान सूत्र में ( ४।७ ) उपलब्ध होता है । अन्य प्रमाणों में भी पतञ्जलि ही निदान सूत्र के रचयिता प्रतीत होते हैं ( प्रकाशित ) ।<sup>१</sup>

( ५ ) उपनिदान सूत्र—२ प्रपाठकों में । इसमें प्रथमतः छन्द का सामान्य वर्णन है । तदनन्तर दोनों आचिकों के मन्त्रों के छन्दों का विवरण है ( अप्रकाशित ) । ये दोनों ग्रन्थ छन्दोविषयक वेदाङ्ग के अन्तर्गत आते हैं ।

( ६ ) पञ्चविधान सूत्र—२ प्रपाठकों में । सामों के पाँच विभाग का जो वर्णन ऊपर किया गया है उन्हीं के विभाजन प्रकारों का यहाँ वर्णन है ( प्रकाशित )<sup>२</sup> ।

( ७ ) लघु ऋक्तन्त्र संग्रह—यह ऋक्तन्त्र का संक्षेप न होकर एक स्वतन्त्र ग्रन्थ है । इसमें संहिता पाठ को पदपाठ के रूप में परिणत करने पर जो विशिष्टतायें लक्षित होती हैं उनका एक विपुल संग्रह यहाँ प्रस्तुत किया है । यहाँ ऐसे मन्त्रों का निर्देश है जहाँ संहिता में 'प' है, परन्तु पदपाठ में स ( श्लोक २५-३९ ), संहिता में 'ष्ट' है, परन्तु पद में 'स्त' ( श्लोक ४०-४३ ) । इसी प्रकार गुण, वृद्धि, पूर्वरूप, प्रकृतिभाव वाले स्थलों का निर्देश किया गया है । मन्त्रों के स्वरूप की जानकारी के लिए यह नितान्त उपादेय है ( प्रकाशित )<sup>३</sup> ।

( ८ ) साम-सप्तलक्षण—इस पद्यबद्ध छोटे ग्रन्थ में साम सम्बन्धी ज्ञातव्य तथ्यों का संकलन है । ( प्रकाशित )<sup>४</sup> ।

### अथर्ववेदीय ग्रन्थ

अथर्ववेद से सम्बद्ध अनेक ग्रन्थ हैं जिनके द्वारा अथर्व के विभाजन, मन्त्र, उच्चारण तथा विनियोग आदि की आवश्यक सामग्री प्रस्तुत की गई है । अथर्ववेदीय परिशिष्ट के अन्तर्गत ४९ वाँ परिशिष्ट 'चरणव्यूह' है जिसके अनुसार इस वेद के पाँच लक्षण ग्रन्थ हैं—( १ ) चतुरध्यायी, ( २ ) प्रातिशाख्य, ( ३ ) पञ्चपटलिका, ( ४ ) दन्त्योष्ट-विधि तथा ( ५ ) बृहत्सर्वानुक्रमणी । इन पञ्चलक्षण ग्रन्थों के आरम्भिक दोनों ग्रन्थों का विवरण शिक्षा के प्रसंग में पूर्व हो दिया जा चुका है । ( ३ ) पञ्चपटलिका<sup>१</sup> में

१. सत्यव्रत सामश्रमी द्वारा 'उपा' पत्रिका में, कलकत्ता, १८९६ तथा दिल्ली से १९७१ ।

२. जर्मन पण्डित साइमन द्वारा जर्मनी से प्रकाशित, १९१३ ।

३. डा० सूर्यकान्त शास्त्री द्वारा सम्पादित लाहौर, १९४० ।

४. महीदास की विवृति के साथ मूल का संस्कृत सौरीज में, काशी १९३८ ।



पाँच पटल या अध्याय हैं जिनमें अथर्व के काण्डों तथा तद्गत मन्त्रों की संख्या का विवरण प्रस्तुत किया गया है। अथर्व की मन्त्र संख्या के विषय में विद्वानों में पर्याप्त मतभेद है। पाश्चात्य विद्वानों ( जैसे ब्लूमफील्ड, ह्विटनी आदि ) ने अथर्व का मूल भाग १८ काण्डों में माना है और अन्तिम दो काण्डों ( १९ तथा २० काण्ड ) को अवान्तरकालीन बताया है, परन्तु इस लक्षणग्रन्थ में बीसवें काण्ड की सूक्त संख्या, ऋषिदेवता आदि का निर्देश किया गया है। यह आश्वलायन के क्रमानुसार है। इसका कारण यह मत है कि इस काण्ड के समस्त मन्त्र ऋग्वेद से लिए गए हैं और इसलिए पञ्चपटलिका इस काण्ड के ऋष्यादि विवेचन में ऋग्वेदीय आश्वलायन के क्रम का आश्रय लेती है। (४) दन्त्योष्टविधि<sup>१</sup> छोटा होने पर भी अथर्ववेदीय उच्चारण के निमित्त विशेष महत्त्व रखता है। पवर्गीय बकार ओष्ठ्य है, परन्तु वकार दन्त तथा ओष्ठ की सहायता से उच्चरित होने से दन्तोष्ठ्य है। इस लक्षण ग्रन्थ में शब्दों का निर्देश कर इनके स्वरूप का विवेचन है। इस प्रकार निर्णीत पदों की संख्या ११६ है शब्दस्वरूप के निर्णय में तथा अर्थनिर्णय के निमित्त इस स्वल्पकाय पुस्तिका की महनीय गरिमा को हम भलीभाँति आँक सकते हैं। अथर्व ४।३।४।५ में ( एष यज्ञानां विततो बहिष्ठो ) में 'बहिष्ठः' पद को सायण, राय, ह्विटनी आदि—विद्वानों ने बकरादि माना है, परन्तु इस लक्षण ग्रन्थ के अनुसार ( २।३ ) यह ओष्ठ्य बकरादि है और यही शुद्ध पाठ शंकरपाण्डुरंग पण्डित के द्वारा सम्पादित अथर्व संहिता में अन्य हस्तलेखों के आधार पर निर्णीत तथा स्वीकृत किया गया है। इसी प्रकार 'यावद् रोदसी विबबाधे अग्नि' ( अ० ८।१।५ ) में भी 'विबबाधे' के द्वितीय वर्ण के स्वरूप का निर्णय यहाँ किया गया है कि यह स्पर्श वर्ण है ( १।११ )। इसका भाषाशास्त्र की दृष्टि से भी मूल्य कम नहीं है। इसमें दो अध्याय हैं जिनमें प्रथम अध्याय में १२ श्लोक तथा दूसरे में ११ श्लोक हैं।

(५) बृहत्सर्वानुक्रमणी<sup>१</sup>—इस उपयोगी ग्रन्थ में प्रत्येक काण्ड के सूक्तों के मन्त्र, ऋषि, देवता तथा छन्दों का पूर्ण विवेचन दिया गया है। 'सर्वानुक्रमणी' का जो स्थान ऋग्वेदीय साहित्य में है, इस ग्रन्थ का भी वही महत्त्व अथर्ववेदीय साहित्य में है। ग्रन्थ विस्तृत है तथा संहिता के अनुसार ही २० काण्डों में विभक्त है।

सायणाचार्य ने अथर्ववेदीय भाष्य के उपोद्घात में पाँच विशिष्ट उपयोगी ग्रन्थों का विषय निर्देश किया है जिनमें कौशिक तथा वैतानसूत्र का परिचय पूर्व ही दिया गया है। तीसरा ग्रन्थ नक्षत्रकल्प है जिसमें तीस महाशक्तियों का निमित्तभेद से वर्णन है जिसमें अमृत शान्ति आदिम है और अभया महाशान्ति अन्तिम है। चतुर्थ ग्रन्थ 'आङ्गिरसकल्प' में अभिचार के कालस्थानादि का निर्देश, कर्ता, कार्यिता और सदस्यों की आत्मरक्षा, तथा शत्रुकृत अभिचारों के निवारण के भी उपाय बतलाये गये हैं।

१. ( ३-५ ) इन तीनों का प्रकाशन, दयानन्द महाविद्यालय की ग्रन्थमाला में लाहौर से हुआ है पण्डित भगवद्दत्त के सम्पादन में।

पञ्चम ग्रन्थ शान्तिकल्प में विनायक ग्रह से गृहीत व्यक्ति का लक्षण, तथा विनायकी शान्ति के लिए उपयुक्त होमादि का वर्णन है। अथर्व परिशिष्ट में अन्य अथर्ववेदीय विषयों का विवरण दिया गया है। अथर्व का यह साहित्य भी अन्य वेदों के साहित्य के समान उपयोगी और उपादेय है।

इनी विभाग से सम्बद्ध दो ग्रन्थ ऐसे हैं जो पिछले युग की रचना होने पर भी महत्वशाली हैं। इसमें प्रथम हैं महर्षि शौनक-प्रणीत चरणव्यूहसूत्र तथा दूसरा हैं द्वाद्विवेद-विरचित नीतिमञ्जरी। चरणव्यूह में ५ खण्ड हैं जिनमें ऋग्वेद, यजुर्वेद, साम तथा अथर्व की शाखाओं का क्रमशः प्रतिखण्ड विवरण तथा अन्तिम खण्ड में फलश्रुति है। इसके ऊपर महिदास ने १६१३ संवत् में (= १५५६ ई० में) काशी में रहते हुए एक प्रनेयबहुल विवृति (व्याख्या) लिखी है जिसमें मूल अर्थ की पुष्टि पुराणों के विशिष्ट उद्धरणों की सहायता से की गई है। नीतिमञ्जरी का वैशिष्ट्य यह है कि ऋग्वेद में उपलब्ध समस्त आख्यानो का और तज्जन्य उपदेशों का श्लाघ्य संकलन इस ग्रन्थ में किया गया है। ऋग्वेद के आख्यानो का निर्देश बृहद्देवता में तथा तदनुसार सायण-भाष्य में तत्तत् प्रसंग में विशेष रूप से किया गया है। इस ग्रंथ के रचयिता द्वाद्विवेद ने अष्टक क्रम से समग्र ऋग्वेद को आख्यान-संकलन की दृष्टि से छान डाला है तथा जिस किसी घटना से किसी मनोरम व्यावहारिक शिक्षा की प्राप्ति होती है उसे एक श्लोक में निबद्ध कर दिया है। ऋग्वेदीय आख्यान तथा तदुपदेश का संग्रह एक ही श्लोक में किया गया है। प्रति-श्लोक में निर्दिष्ट मन्त्रों की व्याख्या ग्रन्थकार ने प्रामाणिक वैदिक ग्रन्थों के उल्लेख के साथ बड़ी मार्मिकता तथा गाढ़ विद्वत्ता के साथ स्वयं की है। द्वाद्विवेद गुजरात के निवासी थे तथा जैसा ग्रंथ की पुस्तिका से पता चलता है कि उन्होंने नीतिमञ्जरी की समाप्ति १५५० संवत् (= १४९४ ईस्वी) में की थी। इस ग्रंथ के भाष्य में सायण के वेदभाष्य (१४ शतक) तथा पङ्गुहशिष्य की वेदार्थ-दीपिका (रचनाकाल ११८४ ई०) से बड़ी सहायता ली गई है। इस प्रकार ऋग्वेदीय आख्यानो के अनुशीलन के निमित्त नीतिमञ्जरी एक अद्वितीय ग्रन्थ है<sup>१</sup>। मन्त्रों के भाष्य में द्वाद्विवेद ने अपनी गाढ़ विद्वत्ता और वैदिक अनुशीलन का विशेष परिचय दिया है। वे सायण के भक्त होने पर भी उनका अन्वाधुन्य अनुसरण नहीं करते। ऋग्वेद की व्याख्या के निमित्त भी नीतिमञ्जरी उपयोगी सिद्ध हो सकेगी।

१. इस ग्रंथ का अनेक परिशिष्टों तथा उद्योगी भूमिका के साथ सस्करण पंडित सीताराम जयराम जोशी ने काशी से प्रकाशित किया है, १९३३।



# वैदिक साहित्य और संस्कृति

[ ३ ]

## संस्कृति खण्ड

- ( १ ) वैदिक भूगोल और आर्य निवास
- ( २ ) आर्य और दासदस्यु
- ( ३ ) सामाजिक दशा
- ( ४ ) आर्थिक दशा
- ( ५ ) राजनैतिक दशा
- ( ६ ) वैदिक धर्म

## पृथ्वी महिमा

यस्यां समुद्र उत' सिन्धुरायो  
यस्यामन्नं कृण्टयः संबभूवुः ।  
यस्यामिदं जिन्वति प्राणदेजत्  
सा नो भूमिः पूर्वपेये दधातु ॥

अथर्ववेद १२।१।३



## एकादश परिच्छेद

### वैदिक भूगोल तथा आर्य निवास

मंहिता और ब्राह्मण, आरण्यक तथा उपनिषद् में उपलब्ध होने वाले भौगोलिक नामों का उपयोग करने से वैदिक युग को भौगोलिक स्थिति के विषय में हम बहुत कुछ जान सकते हैं। इन जगत् का वेद में प्रथमतः विभाग तीन लोकों में किया गया है—पृथ्वी, अन्तरिक्ष या वायु लोक, द्युलोक अथवा स्वर्ग। अग्नि, वृक्षादि की स्थिति पृथ्वी पर, मेघ, विद्युत् तथा वायु को अन्तरिक्ष में और सूर्य की स्वर्ग लोक में है। वेद में एक ही 'स्वः' शब्द सूर्य तथा स्वर्ग दोनों के लिए प्रयुक्त किया गया है। ब्राह्मणों में इन्हीं के वास्ते 'भू' 'भुवः' तथा 'स्वः' (तीन महाव्याहृतियों) के नाम भी आये हैं। निघण्टु में इसी कल्पना के अनुसार कुछ देवता पृथ्वी में रहने वाले, कतिपय अन्तरिक्ष में रहने वाले और कुछ द्युस्थान में रहने वाले बतलाये गये हैं। तात्पर्य यह है कि सर्वत्र वेद में लोकत्रय की यही कल्पना—पृथ्वी, अन्तरिक्ष तथा स्वर्ग—मान्य मानी गई है। लोकत्रय के भीतर पृथ्वी, आकाश तथा पाताल की कल्पना पौराणिक है और वेद में स्वीकृत नहीं की गई है।

ऋग्वेद से पता चलता है कि कभी प्राचीन समय में पृथ्वी तथा पर्वत बिल्कुल हिलते-डुलते थे और इन्द्र ने पृथ्वी तथा द्युलोक को दृढ़ बनाया (ऋ० २।१२।१), पृथ्वी चक्र की तरह वृत्ताकार है। सूर्य के उदय तथा अस्त को लेकर विलक्षण कल्पना की प्रशंसा दिया गया है। ऐतरेय ब्राह्मण (३।४४) सूर्य के विषय में कहता है कि वह न कभी उदित होता है और न कभी अस्त होता है। लोग जो समझते हैं कि सूर्य अस्त होता है, वह बात इस प्रकार है—दिन के अन्त में पहुँच कर सूर्य अपने को पलट देता है और रात्रि को नीचे करके तथा दिन को ऊपर करके लौट जाता है। प्रातःकाल में उदय लेने की जो बात है उसका मतलब यह है कि सूर्य रात्रि के अन्त को पाकर अपने को घुमा देता है और दिन को नीचे तथा रात्रि को ऊपर करके पश्चिम की ओर जाता है। इसका अर्थ यह कि सूर्य के एक भाग में रहता है दिन या प्रकाश तथा दूसरे भाग में रहती है रात्रि या अंधकार। जब वह पूरव से पश्चिम की ओर प्रस्थान करता है, तब उसका प्रकाशमय भाग हमारे सामने और अन्धकारमय भाग ऊपर रहता है, यही हमारा दिन है। पश्चिम आकाश के अन्त को पाकर वह लौटता है, तब अंधकार वाला भाग हमारे सामने और प्रकाश वाला भाग हमारे ऊपर रहता है। इसीलिए उस काल में अन्धकार का राज्य रहता है और उसे रात्रि के नाम से

पुकारते हैं। दिन-रात की यह कल्पना ऋग्वेद को भी अमान्य प्रतीत नहीं होती (ऋ० १।११५।४, ५।८१।४ आदि) :—

तत् सूर्यस्य देवत्वं तन्महित्वं मध्या कर्तोर्विततं संजभार ।  
यदेदयुक्त हरितः सधस्था—दाद्रात्री वासस्तनुते सिमस्मै ॥

(ऋ० १।११५।४)

वैदिक भौगोलिक स्थिति के विषय में चर्चा करते समय इस बात पर ध्यान देना आवश्यक है कि आधुनिक तथा वैदिक नदियों के नामों में साम्य होने पर भी यह नहीं कहा जा सकता कि उनका प्रवाह-मार्ग प्राचीन काल में भी उसी स्थान पर था जिस स्थान पर वह आजकल विद्यमान है। यह तो प्रसिद्ध बात है कि नदियों की घाटियों की स्थिति बदला करती है। भवभूति ने इसी कारण किसी स्थान की पहचान के वास्ते नदियों से बढ़कर पर्वतों का प्रमाण माना है। वैदिक आर्य पर्वतों से परिचित थे। काण्व-संहिता तथा मैत्रायणी संहिता में पुराणों में विख्यात कथानक का उल्लेख मिलता है कि प्राचीन काल में पर्वतों के पंख थे; वे जहाँ चाहते थे उड़कर जाया करते थे। इससे उत्पन्न जनधन को हानि से बचाने के लिए इन्द्र ने पर्वतों के पंखों को काट डाला और पृथ्वी की सुरक्षित बनाया। यह किसी वास्तविक घटना का वर्णन न होकर किसी काल्पनिक घटना की ओर संकेतमात्र है। पर्वत विशेष के नामों में 'हिमवन्त' (हिमालय) का नाम आता है, परन्तु इसके विस्तार के विषयों में किसी प्रकार का निर्देश नहीं मिलता। ऋग्वेद में 'मूजवत्' नामक एक विशिष्ट पर्वत का उल्लेख मिलता है। ऋग्वेद (१०।३४।१ सोमस्येव मौजवतस्य भक्षः) से पता चलता है कि सोमलता मूजवत् के ऊपर उगती थी। यह मूजवत् निरुक्त (१।८) की व्याख्या के अनुसार पर्वत का नाम था जिसकी स्थिति की जानकारी के विषय में अथर्व-संहिता हमारी सहायता करती है। अथर्व के ५ वें काण्ड के २१ वें सूक्त के कथनानुसार मूजवत् पर्वत बहुत दूर उत्तर पश्चिम में गन्धार या बाल्हीक देश के पास कहीं पर था। यही पर्वत सोमलता का मूल स्थान था, जहाँ से सोम लाकर यज्ञ में प्रस्तुत किया जाता था। आर्यों के पूरब की ओर बढ़ने पर यह स्थान इतना दूर हो गया कि इसका व्यापार होने लगा। सोमयाग में 'सोम-परिक्रयण' का यही ऐतिहासिक रहस्य है। शतपथ-ब्राह्मण ने (१।८।१।६) जल के ओष (बाढ़) के समाप्त होने पर मनु की नाव के उतरने के स्थान को 'मनोरवसर्पण' नाम दिया है, परन्तु उत्तर गिरि हिमालय में यह स्थान कहाँ था? इसका पता नहीं चलता। तैत्तिरीय

१. तक्मन् मूजवतो गच्छ बल्लिकान् वा परस्तराम् । ७

गन्धारिम्यो मूजवद्भ्योऽङ्गैर्म्य मगधेभ्यः

प्रेष्यन् जनमिव शेवधि तक्मानं परिदससि । १४



आरण्यक में (१।३१) क्रीड, मैनाक, सुदर्शन पर्वतों के नाम पाये जाते हैं। इसी आरण्यक (१।७) में 'महामेरु' का स्पष्ट उल्लेख मिलता है जिसे कश्यप नाम का अष्टम सूर्य कभी नहीं छोड़ता, बल्कि सदा उसकी परिक्रमा किया करता है। इस वर्णन से स्पष्टतः प्रतीत होता है कि 'महामेरु' से यहाँ अभिप्राय 'उत्तरी ध्रुव' से ही है।

समुद्र

समुद्र के विषय में ऋग्वेदकालीन वैदिक आर्य परिचय रखते थे या नहीं? इस प्रश्न को लेकर पश्चिम के विद्वानों में बड़ी चर्चा चला करती थी। अधिकांश विद्वानों की सम्मति में आर्यगण समुद्र से कथमपि परिचय नहीं रखते थे, परन्तु वेद के गाढ अनुशोलन ने स्थिति बदल दी है। अब निःसन्देह रूप से कहा जा सकता है कि आर्य लोग समुद्र से ही नहीं, प्रत्युत समुद्रजात मुक्ता आदि पदार्थों को भी जानते थे। ऋक्संहिता के अनेक स्थलों पर (१।७।१।७, १।१९०।७, आदि) नदियों के समुद्र में गिरने का स्पष्ट उल्लेख मिलता है। इतना ही नहीं; बल्कि जहाँ आजकल राजपूताने की मरुभूमि में बालुकाएँ लहर मार रही हैं, वहाँ उस समय एक लम्बा चौड़ा समुद्र था। आजकल के पूरबी भाग गंगा-यमुना की घाटी का स्थान भी, जहाँ आज उत्तर प्रदेश तथा बिहार के प्रदेश अपनी जनसमृद्धि से शोभायमान हैं, उस समय वह समुद्र के नीचे था। इस विषय का विस्तृत विवेचन पिछले परिच्छेद में किया गया है। ऋक् (१।४७।६) तथा अथर्व (१९।३८।२) में समुद्रजात वस्तुओं का और विशेषतः समुद्र से उत्पन्न 'मुक्ता' का उल्लेख स्पष्ट शब्दों में किया गया है। तुग्र के पुत्र 'भुज्यु' की आख्यायिका का निर्देश अनेक स्थलों पर किया गया मिलता है। इस विख्यात कथा के अनुसार भुज्यु ने बहुत लम्बी समुद्र-यात्रा की थी जिसमें एक सौ डाँड़ों के जहाजों का उपयोग किया गया था। इतने सुसज्जित जहाज के डूबने की आशंका ने 'भुज्यु' को उस समुद्र में बेचैन कर डाला और अपनी रक्षा के निमित्त उसने अश्विनीकुमारों को पुकारना आरम्भ किया। इन्हीं दयालु देवताओं ने उस जहाज को किनारे लगाया और अपने भक्तों के प्राण बचाये। इस कथानक से स्पष्ट ज्ञात होता है कि वैदिक आर्य लम्बी समुद्र यात्रा करने से कभी मुँह नहीं मोड़ते थे तथा लम्बे-लम्बे सौ डाँड़ों वाले जहाज बनाने और खेने की विद्या से भी भलीभाँति परिचित थे।

नदियाँ

ऋग्वेद में नदियों के नाम अधिकता से पाये जाते हैं। वैदिक-साहित्य में अन्य भौगोलिक नामों की अपेक्षा नदियों के नाम कहीं अधिक बहुलता से उपलब्ध होते हैं। ऋग्वेद में 'सप्त सिन्धवः' शब्द अनेक बार उल्लिखित हुआ है, परन्तु ये सात नदियाँ

१. अनारम्भणे तदवीरयेथामनास्थाने अग्रभने समुद्रे।

यदश्विना ऊह्युर्भुज्युमस्तं शतारित्रां नावमा तस्थिबांसम्। (ऋ० १।११६।५)

कौन सी हैं ? इसका पता लगाना बड़ा कठिन है । एक तो स्वयं नदियों की संख्या सात से कहीं अधिक है, यदि प्रधान नदियों की ओर इस शब्द में संकेत माने तो भी किन नदियों को हम प्रधान नदियों के अन्तर्गत गणना मानें ? सायण ने गंगादि सप्त नदियों का उल्लेख किया है, परन्तु गोदावरी, कावेरी आदि दाक्षिणात्य नदियों की गणना इस शब्द के भीतर नहीं की जा सकती, क्योंकि इनका निर्देश वैदिक साहित्य में कहीं नहीं मिलता । बहुत सम्भव है कि पंजाब की पाँचो नदियाँ—शुतुद्रि, विपाशा, पुरुष्णी, वितस्ता, असिक्नी—सिन्धु तथा सरस्वती के साथ इस शब्द में परिगणित की गई हों । जो कुछ भी हो, इतना तो नितरां स्पष्ट है कि ऋग्वेदकालीन आर्यों के निवास के लिये इस शब्द का प्रयोग होता था । 'सिन्धु' आर्य निवास का एक नितान्त विख्यात नद था जिसकी कीर्ति अनेक मन्त्रों में गाई ही नहीं गई है, प्रत्युत जिसके नाम पर समग्र प्रवहणशील जलस्रोत 'सिन्धु' के नाम से पुकारे जाने हैं । समुद्र के लिए भी 'सिन्धु' का प्रयोग मिलता है ।

ऋग्वेद के १० म मण्डल में एक पूरा सूक्त ही नदियों की स्तुति में प्रयुक्त हुआ है । १०।७५ सूक्त 'नदीसूक्त' कहलाता है जिसमें सिन्धु-तीरस्थ किसी प्रियमेध नामक ऋषि ने अपनी सहायक नदियों से संबलित सिन्धु से प्रार्थना की है । इस सूक्त में बहुत सी नदियों के नाम एक साथ आ गये हैं । सूक्त के पञ्चम मन्त्र में सिन्धु की पूरबी सहायक नदियों के नाम क्रम से दिये गये हैं । पूरा मन्त्र यह है :—

इमं मे गंगे यमुने सरस्वति शुतुद्रि स्तोमं सचता पुरुष्ण्या ।

असिक्न्या मरुद्वृधे वितस्तयाऽर्जीकीये शृणुह्या सुषोमया ॥

इन नदियों का संक्षिप्त परिचय नीचे दिया जाता है :—

( १ ) गंगा—ऋग्वेद में इसी एक जगह गंगा का नाम स्पष्टतः आया है । 'उरुक्षो न गाङ्ग्यः' ( ऋ० ६।४५।३१ ) में गङ्गातीरोत्पन्न व्यक्ति के अर्थ में प्रयुक्त गाङ्ग्य शब्द से नदी का संकेत माना जा सकता है, पर यह स्पष्ट नहीं है । गङ्गा से आर्यों का परिचय पीछे चलकर हुआ है । इसी कारण उल्लेखों की कमी है । शतपथ ( १३।५।४।११ ), जैमिनोय ब्रा० ३।८३, तैत्ति० आर० २।१० में गङ्गा का नाम मिलता है ।

( २ ) यमुना—इस नदी का नाम ऋग्वेद, ऐतरेय तथा शतपथ के अनेक स्थलों पर आता है ।

( ३ ) सरस्वती—वैदिक आर्यों को पुण्यतमा तथा ख्याततमा नदी है जिसके किनारे वैदिक याग-विधान का बहुशः उल्लेख है । कुछ विद्वानों की सम्मति में 'सिन्धु' के लिए 'सरस्वती' शब्द का प्रयोग किया जाता था, परन्तु पीछे कुरुक्षेत्रवाली नदी के लिए इसका प्रयोग सीमित कर दिया गया । यह यमुना तथा शुतुद्रि ( सतलज )



के बीच में बहती थी। तथा समुद्र में अपना जल गिराती थी। पिछले काल में मरुभूमि में यह नदी बिल्कुल सूख गई। यह आजकल पटियाला रियासत में सुरसुति के नाम से प्रसिद्ध छोटी नदी है। इसी नदी के विषय में पौराणिकों का कहना है कि अदृश्य रूप में आकर यह प्रयाग में गङ्गा-यमुना से मिल गई है, परन्तु वेद में इसकी पुष्टि नहीं दीख पड़ती। ऋग्वेद काल में यह पश्चिम समुद्र तक बहती थी। ब्राह्मणयुग में इसका सूखना आरम्भ हुआ। ताण्ड्य-ब्राह्मण ( २५।१०।१६ ) में सरस्वती के लुप्त होने के स्थान का तथा जैमिनीय ब्राह्मण ( ४।२६।१२ ) में पुनः निकलने के स्थान का उल्लेख किया गया है। सरस्वती के लुप्त हो जाने का स्थान 'विनशन' तथा पुनः उत्पन्न होने का स्थान 'प्लक्ष प्राश्रवण' नाम से निर्दिष्ट है, जो 'विनशन' से घोड़े की गति से चौआलीस दिनों की दूरी पर स्थित था। आश्वलायन श्रौतसूत्र ( १२।६।१ ) में इसका नाम 'प्लक्ष प्रश्रवण' दिया गया है।

( ४ ) शुतुद्री—वर्तमान सतलज। रामायण में यह 'शतद्रू' के नाम से विख्यात है।

( ५ ) परुष्णी—यह 'इरावती' के नाम से भी प्रसिद्ध थी। वर्तमान नाम 'रावी'। इसी के किनारे वैदिक युग का विख्यात दाशरान्न-युद्ध हुआ था जिसमें महाराज सुदास ने अपने विरोध में सम्मिलित होनेवाले दश पराक्रमी नरपतियों की सेनायें छिन्न-भिन्न कर डाली थीं।

( ६ ) असिकनी—काली होने के कारण इस नदी का नाम "असिकनी" पड़ा था। इसी का वर्तमान नाम 'चन्द्रभागा' या 'चेनाब' है। ग्रीक लोग वर्णविपर्यास कर इसे 'एकेसिनीज' के रूप में जानते थे।

( ७ ) मरुद्वधा—यह कोई बड़ी नदी है। डा० स्टार्न के कथनानुसार इसका आधुनिक नाम मरुवर्दवान् है। यह चेनाब की एक पश्चिमी सहायक नदी है।

( ८ ) वितस्ता—'शेलम' नाम से प्रसिद्ध है। अभी तक कश्मीर में वितस्ता 'वेंय' के नाम से विख्यात है जिससे इसके प्राचीन नाम की स्मृति आज भी जागृत है।

( ९ ) आर्जीकीया—निरुक्त ( ९।२६ ) के अनुसार 'ऋजीक' पर्वत से उत्पन्न होने के कारण या ऋजुगामिनी होने से इस नदी का यह नामकरण किया गया। यास्क इसे 'विपाश्' ( व्यास ) का नामान्तर बतलाते हैं, परन्तु इस एकीकरण के मान लेने पर नदियों के क्रमिक उल्लेख की परम्परा भ्रुष्ट हो जाती है। अतः यह शेलम तथा सिंधु के बीच में बहने वाली कोई सामान्य नदी प्रतीत होती है।

( ४ ) सुपोमा—अटक जिले में बहनेवाली 'सोहन' नदी। निरुक्तकार इसका तात्पर्य सिंधु नदी से ही लगाते हैं।

नदीसूक्त के पष्ठ मन्त्र में सिन्धु की पश्चिमी सहायक नदियों का नामोल्लेख मिलता है ( ऋ. वे. १०।७५।६ )—

तृष्टामया प्रथमं यातवे सजूः सुसत्त्वा रसया श्वेत्याया ।  
त्वं सिन्धो कुभता गोमतीं क्रमुं मेहत्त्वा सरथं याभिरीयसे ॥

( १ ) तृष्टामा—वस्तुतः यह सिन्धु की पहली सहायक नदी है। ऋग्वेद के मंत्र से भी यही ध्वनि निकलती है। आजकल यह 'जासकार' नाम से प्रसिद्ध है और कश्मीर के लद्दाख प्रान्त में है। आधुनिक नक्शों में यह दिखाई गई है।

( २ ) सुसर्तु—वस्तुतः यह सिन्धु की सहायक दूसरी नदी है। आजकल 'सुरु' नाम से प्रसिद्ध। यह दक्षिण से उत्तर जाती है। इसकी पश्चिमी सहायक नदी 'ड्रास' और पूर्वी सहायक नदी 'पक्षुम' कही जाती है। "यह नदी जासकार नामक नदी के बाद उसी दिशा में सिन्धु से मिलती है।" वेद घरातल ( पृ० ७७५ ) के लेखक का यह समीकरण कश्मीर देश के अधिकारियों की सूचना पर आधारित है। अतएव प्रमाणित और मान्य है।

( ३ ) रसा—इस नदी का उल्लेख ऋग्वेद में कई बार आता है। इस नदी को पार कर सरमा के पणियों के पास पहुंचने की घटना का उल्लेख ऋग्वेद ( १०।१०८। १-२ ) में किया गया है ( कथं रसाया अतरः पयांसि )। 'रन्हा' नामक नदी से इसका समीकरण अनेक विद्वान् करते हैं। वस्तुतः यह सिन्धु की तीसरी सहायक नदी है। वर्तमान नाम 'शेबक' है और कश्मीर की नदी है।

( ४ ) श्वेती—सिन्धु की सहायक चतुर्थ नदी। कश्मीर में बहने वाली गिलगित नदी से इसकी एकता मानी गई है।

( ५ ) कुभा—सिन्धु की महत्त्वपूर्ण सहायक नदी है जिसका उल्लेख ऊपर के नदी-सूक्त वाले मन्त्र में तथा ऋग्वेद ५।५३।९ मन्त्र में किया गया है। वह मंत्र यह है :—

मा वो रसानितभा कुभा क्रमु र्मा वः सिन्धुनिरीरमत् ।

मा वः परिष्ठात् सरयुः पुरीषिण्यस्मे इत् सुम्नमस्तु वः ॥

[ भावार्थ—हे मरुतों, आपको रसा, अनितभा, कुभा, क्रमु और सिन्धु निकृष्ट रमण न करावें और पुरीषिणी ( जलवाली ) सरयू भी मत रोकें । ]

कुभा की वर्तमान पहिचान 'काबुल' नदी से है। यह सिन्धु की सहायक नदी हिन्दुकुश से दक्षिण है, कुनार तथा पंजकोरा आदि इसकी सहायक नदियाँ हैं।

( ६ ) मेहत्तू—उक्त मन्त्र में यही नदी सिन्धु की सहायक मानो गई है तथा इसकी संख्या छठी है। गोमती तथा क्रमु से पहिले ही सिन्धु से मिलने की घटना का वर्णन है। अतः आजकल 'सवान' नदी से इसकी पहिचान की जा सकती है।

( ७ ) गोमती—सिन्धु की सहायक नदी के रूप में उल्लिखित इस गोमती की पहिचान वर्तमान 'गोमाल' से की जाती है। यह अफगानिस्तान की नदी है जो सिन्धु नदी में डेरा स्मालइल खाँ तथा पहाड़पुर के बीच गिरती है।



( ८ ) क्रमु—वर्तमान नाम कुरम जो सिन्धु की पश्चिमी सहायक नदी है। इनके अतिरिक्त अन्य नदियों के नाम इस प्रकार हैं :—

सुवास्तु—ऋ० ८।१९।२७ तथा निरुक्त ४।१५ में उल्लिखित है। यह सिन्धु की सहायिका कुभा ( काबुल ) की सहायक नदी है। आजकल यह 'स्वात्' नाम से अफगानिस्तान की नदी है।

सरयू—( ऋ० ५।५३।९; १०।६४।९ )—कुभा, क्रमु, सिन्धु आदि पश्चिमी नदियों के साथ उल्लेख से स्पष्ट प्रतीत होता है कि वह भी पश्चिमी नदी है। अतः इसे अयोध्या के पास बहने वाली सरयू मानना नितान्त भ्रान्त है। अवेस्ता में यही 'हरोयू' के नाम से विख्यात है। आजकल इसे 'हरिन्द' कहते हैं।

विपाश्—( ऋ० ३।३३।१, ३। ४।३०।३१ ) = पंजाब की व्यास नदी।

आपया—( ऋ० ३।२३।४ ) कुरुक्षेत्र की नदी है, जो सरस्वती की सहायक नदी थी। मानुषतीर्थ से पूर्व एक कोस पर है और बरसाती नदी है, जो अस्थिपुर के पास महेश्वरदेव के समीप है।

दृषद्वती—बड़ी महत्त्वशालिनी नदी है। यह सरस्वती की सहायक नदी है। यह आजकल 'घरघर' या चितंग नदी हो सकती है। ऋग्वेद ( ३।२३।४ ) में इसका उल्लेख भरतों की यज्ञस्थली के रूप में आपया तथा सरस्वती के साथ आया है। इसके उत्पत्ति-स्थान का नाम दृषद्वती प्रभव्य ( या अर्म ) है ( लाट्यायन श्रौत सूत्र १०।१९।९ ), जो हिमालय के प्रत्यन्त पर्वत पर है। यह नदी सरस्वती के साथ जहाँ संगम करती थी उसका नाम 'दृषद्वत्यप्यय' ( कात्यायन-श्रौतसूत्र २४।१९८ ) या 'दृषद्वत्या अप्यय' है। संगम के स्थल पर यज्ञों के अनुष्ठान का वर्णन मिलता है। लाट्या० १७।१, २ से पता चलता है कि यह नदी कभी सोदका होती थी और कभी-कभी अनुदका भी। फलतः यह वर्षाविहा नदी थी। मनु० ( २।१७ ) ने दृषद्वती तथा सरस्वती को देव-नदी कहा है तथा इनके बीच वाले प्रदेश को 'ब्रह्मावर्त' पुण्यभूमि बतलाया है।

सदानीरा—( शतपथ १।४।१।१४ ) यह नदी कोशल और विदेह राज्यों की सीमा थी। सम्भवतः वर्तमान गण्डकी नदी से इनका एकीकरण किया जा सकता है। इस नदी के पश्चिम ओर था कोशल देश तथा पूरब ओर था विदेह ( सैषाप्येतर्हि कोसलविदेहानां मर्यादा—शत० १।४।१।१७ )।

इन सुस्पष्ट उल्लेखों के अतिरिक्त कुछ नदियों के अस्पष्ट नाम भी मिलते हैं—  
अनितभा ( ऋ० ५।५३।९ )—सिन्धु की कोई पश्चिमी सहायक नदी; यव्यात्रती ( ऋ० ६।२७।६ ) पंजाब की कोई नदी; रथस्या ( जैमिनि ब्रा० २।२३५ )—पता नहीं। वरणावती ( अथर्व ४।७।१ )—सायण के मत में किसी ओषधि का नाम। कुछ लोग इसे काशी के पास 'वरुणा' बतलाते हैं। विबाली ( ऋ० ४।३०।१२ )—

अज्ञात नदी, शिफा ( ऋ० १।१०।४।३ )—असुर कुयव की दोनो पत्नियों के शिफा की घारा में मारे जाने की प्रार्थना पूर्वोक्त मन्त्र में है। अतः यह नदी प्रतीत होती है। हरियूपीया ( ऋ० ६।२।७।५ ) में कहा गया है कि इन्द्र ने इस नदी पर अम्यावती चायमान के लिए वृचीवती को मार डाला था और अगले मन्त्र में इस युद्ध का स्थान यव्यावती बतलाया गया है। अतः सम्भवतः हरियूपीया तथा यव्यावती एक ही अभिन्न नदी के नाम हों।

### देश

नदियों के विवरण के अनन्तर वैदिक काल के प्रदेशों के वर्णन की ओर ध्यान देना समुचित प्रतीत होता है। प्राचीन साहित्य में किसी जातिविषयक तथा उनके निवास स्थान के लिए एक ही अभिन्न शब्द प्रयुक्त किया जाता है जिसे जनपदवाची शब्द कहते हैं, जैसे 'काशि'। यह शब्द काशि नामक देश तथा जाति के लिए भी प्रयुक्त किया जाता था। वेद में ऐसे जनपद-वाची शब्द प्रचुरता से मिलते हैं। इन नामों के देखने से यह निश्चित रूप से नहीं कहा जा सकता कि इन जातियों का निवास स्थल उन्हीं स्थानों पर था जहाँ ये स्थान आजकल मिलते हैं। जातियाँ एक स्थान से दूसरे स्थानों पर कालान्तर में हस्तांतरित होती थीं और अपना नाम भी साथ लेती जाती थीं। ऐसी दशा में इन स्थानों की मौलिक स्थिति का ठीक-ठीक निर्णय करना एक विषम पहली है।

ऐतरेय ब्राह्मण ( ८।३ ) ने राजा के महाभिषेक प्रसङ्ग में इस आर्यमण्डल को पाँच भागों में विभक्त किया है—प्राच्य ( पूरव के लोग तथा देश ), दक्षिण, पश्चिम में नीच्य तथा अपाच्य ( पश्चिम के रहनेवाले लोग ), उत्तर हिमालय से उस पार उत्तर कुरु और उत्तर मद्र नामक जनपदों की स्थिति थी और सबों के बीच था 'ध्रुवा मध्यमा प्रतिष्ठा' अर्थात् प्रतिष्ठित ध्रुव मध्यम देश जिसमें कुरु-पाञ्चालों का निवास था। मनु आदि स्मृतिकारों के द्वारा वर्णित 'मध्यदेश' की कल्पना का मूल ऐतरेय के इसी वर्णन में है। वैदिक ग्रंथों में अनेक देशों के नाम उपलब्ध होते हैं, जो इन्हीं भिन्न-भिन्न दिग्मण्डलों में विभक्त थे।

आर्यनिवास के बीच में कुरु-पाञ्चाल जनपदों का नाम आता है। कुरु तथा पाञ्चाल का नाम सदा सम्मिलित रूप से मिलता है। अतः ये एक सम्मिलित राष्ट्र प्रतीत होते हैं। ब्राह्मण-ग्रंथों में इनकी प्रकृष्ट प्रशंसा का कारण यह है कि यह आर्यसभ्यता का केन्द्र माना जाता था, इसी देश में सरस्वती नदी थी। कुरु-पाञ्चालों की याग-पद्धति सबसे श्रेष्ठ बतलाई गई है ( श० ब्रा० १।७।२।८ ), इस देश के राजा लोग राजसूय

१. हिमवद्विन्ध्ययोर्मध्यं यत् प्राग्विजयतादपि।

प्रत्यगेव प्रयागाच्च मध्यदेशः प्रकीर्तितः ॥ ( मनुस्मृति २।२१ )।



यज्ञ किया करते थे ( श० ब्रा० ५।५।२।३ ) तथा शीतकाल में दिग्विजय के लिए यात्रा करते और ग्रीष्म ऋतु में घर लौट आते थे ( तै० ब्रा० १।८।४।१-२ ) । उपनिषदों में इस देश के ब्राह्मणों की विद्याबुद्धि की भूयसी प्रशंसा उपलब्ध होती है । कुरु तथा पञ्चाल दो भिन्न-भिन्न जातियाँ थीं । ऐतरेय ब्रा० के अनुसार कुछ कुरु लोग हिमालय के उत्तर ओर भी रहते थे, जिन्हें 'उत्तर कुरु' कहा गया है ( ऐत० ८। १४ ) ब्राह्मण ग्रन्थों के अवलोकन से पता चलता है कि औदीच्य-उत्तर के निवासियों—की बोली विशुद्ध थी । शतपथ ( ३।२।३।१५ ) का कथन<sup>१</sup> है कि उत्तर की बोली कुरुपञ्चाल की बोली के समान है तथा —'पथ्या और 'स्वस्ति'—विशुद्ध है । गोपय ब्राह्मण ( १।३।६ ) में भी औदीच्य ब्राह्मणों की प्रशंसा की गई है । कुरुपञ्चाल के माहात्म्य का कारण निःसन्देह यह है कि इसी प्रदेश में महत्त्वशाली ब्राह्मण ग्रन्थों की रचना की गई । इसी देश के वैदिक ब्राह्मणों ने पूरव तथा दक्षिण जाकर वैदिक संस्कृति का प्रचुर प्रचार किया तथा अन्यत्र अपने उपनिवेश बनाये । इस प्रकार आर्य धर्म तथा संस्कृति का मूल स्रोत यहीं से प्रवाहित होकर अन्य देशों को धार्मिक तथा सदावारी बनाता रहा । अतः स्मृति-ग्रन्थों में सर्वत्र यह देश 'ब्रह्मावर्त' के महनीय नाम से अभिहित किया गया है ।

उत्तर पश्चिम के देशों तथा जातियों में गान्धरि, कम्बोज, कीकट, बल्लिक तथा वाहीक के नाम मिलते हैं । कम्बोजों का विशेष वृक्ष नहीं मिलता । कीकट ( ऋक्० स० ३।५३।१४ से ) ज्ञात होता है कि विपाश् तथा शुतुद्री के पास कोई अनार्यों का निवास था जहाँ गायों की बहुलता थी । वहीं कीकट देश था । पिछले कोपकारों ने कीकट देश को मगध का ही पर्याय माना है, परन्तु ऋग्वेद में ऐसी स्थिति न थी । गन्धारि ( ऋ० १।१२६।८ )—प्रसिद्ध गन्धार देश का नाम है । अथर्व ( ५।२२।१४ ) में ज्वर से प्रार्थना की गई है कि वह गन्धारि जातियों में चला जाय<sup>२</sup> । छान्दोग्य ( ६।१४।१ ) से पता लगता है कि उपनिषद् काल में गंधार देश आर्य-निवास से बहुत ही दूर पड़ गया था । पूरव की ओर आर्यों के बढ़ाव के कारण गंधार का दूर पड़ जाना स्वाभाविक ही है । 'गंधारीणामिवाविका' से पता चलता है कि गंधार देश सुन्दर रोंयावाली भेड़ों के लिए ऋग्वेद के समय में प्रसिद्ध था । बल्लिक देश में ज्वर के चले जाने के लिए अथर्व में प्रार्थना की गई है<sup>३</sup> । इसी नाम का पिछले ग्रंथों में 'बल्लिक' नाम से उल्लेख है । वाहीक का नाम शतपथ ( १।७।३।८ ) में मिलता है । यह उत्तर-पश्चिम की कोई विशिष्ट जाति थी जो महाभारत-काल में पंजाब में

१. पथ्याया स्वस्त्या प्राजानन् तस्मादब्रोत्त राहि वाग् वदति कुरुपञ्चालत्रा वाग्धेपा—

श० ब्रा० ३।२।३।१५ ।

२. गंधारिम्यो भुजवद्भ्योऽङ्गेभ्यो मगधेभ्यः ।

३. यावज्जातस्तवमं स्तावानसि बल्लिकेपु न्यौचरः ( ५-२२-५ )

आकर रहने लगी होगी। महाभारत में वाहीक पंजाब का ही नाम बतलाया गया है, जो आर्यों से दूर होने के कारण आर्यों के निवास योग्य भी नहीं माना गया है। मद्र ( बृह० ३।३।१ ) तथा महावृष ( अ० ५।२२।४, जैमिनीय ब्रा० १।२३४, छान्दोग्य ४।२।५ ) उत्तर की ओर देश थे।

मद्र—मद्र देश वर्तमान पंजाब का एक छोटा भाग था। इनकी राजधानी शाकल्यी जो आजकल का 'स्यालकोट' है। इसी मण्डल में यह देश था। शाकल्य के वैभव का वर्णन बौद्ध ग्रन्थों में, विशेषतः 'मिलिन्द प्रश्न' में, मिलता है। हिमालय के उत्तर में ( परेण हिमवन्तम् ) उत्तरभद्र नामक जनपद का उल्लेख 'उत्तर कुह' के साथ ऐतरेय ब्राह्मण ( ८।३।१४ ) में किया गया है।

महावृष—देश-विशेष, परन्तु भौगोलिक स्थिति का पता ठीक-ठीक नहीं चलता। अथर्ववेद में मूजवन्तो के साथ उल्लेख है जहाँ ज्वर को चले आने के लिए आग्रह है। छान्दोग्य ( ४।२।५ ) में लिखा है कि राजा जानश्रुति पोत्रायण ने महावृष देश में ब्रह्म-जानी सयुग्वा रैक्व को 'रक्वपर्ण' नामक ग्राम दिया था। क्या यह तराई का कोई स्थान है? जहाँ ज्वर की अधिकता आज भी उपलब्ध होती है।

कुरुपञ्चाल से पूरब ओर के अनेक देशों के नाम वैदिक साहित्य में उल्लिखित हैं जिनका संक्षिप्त परिचय यहाँ दिया जाता है :—

काशि या काश्य—अथर्व ५।२२।१४ ( पैप्पलाद शाखा के अनुसार ), शतपथ १३।५।४।१९, जैमिनीय २।३।१९, बृहदारण्यक २।१।१ में उल्लिखित काशी वर्तमान काशी ही है। ब्राह्मण युग में भी इसकी प्रख्याति कम न थी। 'काशि' काशी के निवासियों के लिए तथा 'काश्य' यहाँ के राजा के लिए प्रयुक्त मिलते हैं। शतपथ का कथन है कि काशीनरेश घृतराष्ट्र को शतानीक सात्राजीत ने युद्ध में हराया था। बृहदारण्यक में अजातशत्रु काशी के राजा बतलाये गये हैं। काशी तथा विदेह कभी एक साथ सम्मिलित थे, क्योंकि कौषीतकि उपनिषद् में 'काशी-विदेह' नाम समस्त रूप में मिलता है तथा बृहदारण्यक में गार्गी ने अजातशत्रु को काश्य या विदेह बतलाया है ( काश्यो वा विदेहो वा उग्रपुत्रः—बृह० ३।८।२ )।

कोशल—इस देश का नाम शतपथ ( १।४।१।१६ ), तथा जैमिनीय ब्रा० में मिलता है। कोसलों का नाम विदेहों के साथ मिलता है जिससे जान पड़ता है कि पीछे के समय के अनुसार वैदिक काल में भी ये आसपास ही निवास करते थे।

विदेह—शतपथ ( १।४।१० ) में 'विदेह' नाम से भी इसी देश का निर्देश किया गया है। यह वही देश है जो आजकल बिहार में तिरहुत के नाम से विख्यात है। शतपथ के कथनानुसार स्पष्ट प्रतीत होता है कि आर्य संस्कृति का इस देश में प्रचार कुरुपञ्चाल से ही पीछे चल कर हुआ, परन्तु उपनिषद् काल में अपने ब्रह्मवादी तथा विद्वान् राजा जनक के कारण इसने विपुल ख्याति अर्जन की थी। बृहदारण्यक में



ब्रह्मादियों की जिस सभा का मनोरम वर्णन है वह जनक के ही दरबार में हुई थी। विदेह लोग काशियों के साथ एक सम्मिलित राष्ट्र माने जाते थे। कोशल तथा विदेह की सीमा पर 'सदानोरा' थी, जो सम्भवतः वर्तमान गण्डकी होगी।

मगध—ऋग्वेद में मगध का नाम नहीं मिलता, परन्तु अथर्व में अङ्ग से साथ मगध में उबर के चले जाने की प्रार्थना की गई है (५।२२।१४)। अङ्ग के साथ सम्बद्ध होने से इसे पूरबी देश मानने में कोई आपत्ति नहीं है। यजुर्वेद के पुरुषमेघ के अवसर पर मगध की बलि अतिक्रुष्ट के लिए बतलाई गई है (यजु० ३०।२२), तथा अथर्व संहिता (१५।२।५) में मागध व्रात्य का मित्र, मन्त्री तथा उसका हास्य बतलाया गया है। (मित्रो मागधो विद्वान् हासोऽहरुष्णीपम्)। लाट्यायन श्रौतसूत्र (८।६।२८) में व्रात्य मगधदेशीय ब्रह्मबन्धु के रूप में स्वीकृत किया गया है। इन सब उल्लेखों से प्रतीत होता है कि वैदिक काल में मगध के निवासी सम्यता तथा धर्म की दृष्टि में नितान्त हेय और हीन समझे जाते थे। इसका कारण यही था कि ये लोग ब्राह्मणधर्म में बहुत पीछे सन्निविष्ट किये गये। पिछले समय में यहाँ की भूमि वैदिक याग के तिरस्कार करनेवाले बौद्धधर्म के उदय के लिए नितान्त उर्वरा सिद्ध हुई। जान पड़ता है कि यहाँ के निवासियों ने कला-कोशल, विशेषतः संगीत के सीखने के प्रति विशेष आदर दिखाया। इसीलिए राज-दरबार में 'मागध' का समादर कालान्तर में होने लगा।

अङ्ग—इस देश का नाम ऋग्वेद में नहीं मिलता, परन्तु अथर्ववेद में मगध के साथ इसका नामोल्लेख है (५।२२।१४) गोपथ-ब्राह्मण में 'अङ्गमगधाः' समस्त पद की उपलब्धि से प्रतीत होता है कि प्राचीन काल में अङ्ग और मगध सम्मिलित राष्ट्र माने जाते थे। भागलपुर के आसपास का प्रदेश आधुनिक काल में 'अङ्ग' देश का सूचक है।

दक्षिण के कतिपय देशों के भी नाम मिलते हैं। चेदिराज कशु के दान की महिमा ऋ० ८।५।१७ में गाई गई है, 'चेदि' की स्थिति बुन्देलखण्ड में थी। शतपथ (१।३।२।१) दक्षिण के राजा नङ्ग 'नैपिघ' कहे गये हैं। जैमिनीय ब्रा० (२।४४२) में विदर्भ नाम आया है, परन्तु इसकी निःसन्दिग्ध स्थिति विचारणीय है। मत्स्यों का नाम शतपथ (१३।५।४।९) तथा गोपथ (१।२।९) में आता है। ऋग्वेद ७।१।८।६ में इनका उल्लेख किन्हीं लोगों की राय में माना जाता है, परन्तु इनका निवास कहाँ था? यह ठीक-ठीक नहीं बतलाया जा सकता। आर्यों की सीमा पर रहनेवाली कतिपय जातियों का भी उल्लेख ऐतरेय ब्राह्मण में किया गया है। ऐतरेय ब्राह्मण (७।१।८) से पता चलता है कि जब विश्वामित्र ने शुनःशेप को अपना ज्येष्ठ पुत्र माना, तब उनके पुत्रों ने घोर विरोध किया। इस पर क्रुद्ध होकर ऋषिपयं ने पुत्रों को शाप दे दिया; जिसके कारण ये लोग आन्ध्र, पुण्ड्र, शबर, पुलिन्द तथा मूतिव

नामक उपान्तवासी दस्यु जातियों में परिणत हो गये। पिछले ऐतिहासिक काल में हम इन जातियों के आवासस्थान से भलीभांति परिचित हैं, परन्तु ब्राह्मण युग में इन दस्यु-जातियों की स्थिति किस ओर थी और कहाँ थी? इसका ठीक-ठीक पता बताना बहुत ही कठिन कार्य है। आन्ध्र—जो इस समय मद्रास प्रान्त के उत्तर में स्थित है—कभी दक्षिणापथ के उत्तरी भाग में रहते थे। इसी प्रकार 'पुण्ड्र' लोग बिहार के दक्षिण भाग में रहते थे, परन्तु ऐतरेयकाल में इनकी भौगोलिक स्थिति का यथार्थ परिचय नहीं चलता।

देशों के नाम के अतिरिक्त कतिपय स्थानों के भी नाम वैदिक ग्रन्थों में आते हैं जिनमें कतिपय प्रसिद्ध स्थान नीचे दिये जाते हैं :—काम्पिल ( तै० सं० ७।४।१९।१ ) = पञ्चाल की राजधानी, कुरुक्षेत्र—पुण्यभूमि रूप से उल्लेख किया गया है, तूर्ण—कुरुक्षेत्र का उत्तरी भाग ( तै० आ० ५।१।१ ) त्रिप्लक्ष—दृषद्वती के अन्तर्धान का स्थान यमुना के पास था ( ताण्ड्य २५।१३।४ ), नैमिश ( काठक सं० १०।६, छान्दोग्य १।२।१३ )—प्रसिद्ध नैमिषवन, वर्तमान निमिसार। परी०—कुरुक्षेत्र में पश्चिम में कोई स्थान ( ताण्ड्य २५।१३।१ ) अन्य अनेक छोटे-मोटे स्थानों का उल्लेख यत्र-तत्र किया गया है जिनका वर्णन अनावश्यक समझकर नहीं किया जाता है।

## (२) आर्यों का निवास-स्थल

ऋग्वेद के अनुशीलन करने से हम वैदिक आर्यों के निवास-स्थल का पर्याप्त परिचय पाते हैं। ऋग्वेद में आर्य निवास के लिए सर्वत्र 'सप्तसिन्धवः' शब्द का प्रयोग किया गया है। वैदिक भूगोल' प्रकरण में हमने दिखलाया है कि आर्य-निवास की सात विख्यात नदियों के विषय में प्राचीन तथा अर्वाचीन विद्वानों में पर्याप्त मतभेद है, परन्तु इतना तो निश्चित सा है कि जिसे आजकल पंजाब के नाम से पुकारते हैं उसी के लिए या उससे कुछ विस्तृत भूखण्ड के लिए 'सप्तसिन्धवः' शब्द व्यवहृत होता था। आजकल के अफगानिस्तान, पंजाब तथा कश्मीर से आर्यजन परिचित थे। अफगानिस्तान में बहनेवाली कुभा ( काबुल ), सुवास्तु ( स्वात् ), क्रमु ( कुरंभ ) तथा गोमती ( गोमती ) नदियों से वे लोग परिचय रखते थे। 'सिन्धु' की जानकारी के विषय में कहना ही व्यर्थ है। ऋग्वेदी मंत्रों में 'सिन्धु' की भूयसी प्रशंसा उपलब्ध होती है। ऋग्वेद के नदी-सूक्त ( १०-७५ ) में सिन्धु का इतनी ओजस्विनी भाषा में वर्णन किया गया है कि नदी के तुमुल तरंगों का दृश्य नेत्र के सामने झलकने लगता है। प्रेयमेधा का कहना है कि सिन्धु का शब्द पृथ्वी से उठकर आकाश तक को आच्छादित कर देता है, महान् वेग से उज्ज्वल बनकर यह चलती है। इसके शब्द को सुनकर मन में ऐसा भान होता है कि मेघ घोर गर्जन के साथ वृष्टि कर रहा हो। सिन्धु वैसी ही आती है जैसे वृष गर्जन करता हुआ आता हो ( ऋ० वे० १०।७५।३ );—



दिवि त्वनो यतते भूमोपर्यन्तं शुक्लमुदितो भागुना ॥  
अभ्रादिव प्रस्तनमन्ति वृषभः सिन्धुर्भेदति वृषभो न रोषवत् ॥

एक दूसरे मन्त्र में सिन्धु का अपनी सहायक नदियों के संगम का दृश्य बड़ी रोचक भाषा में अभिराम उपमाओं के सहारे प्रस्तुत किया गया है ( ऋ० वे० १०।७५।४ )

अभि त्वा सिन्धो शिशुमिन्त मातरो वाग्धा अर्पन्ति पयमेव धेनवः ।  
राजेव दुध्वा नयसि त्वमित् सिचौ यदासामग्रं प्रवतामिनश्चाय ॥

[ हे सिन्धो ! जैसे कोमल बछड़े के पास रंभातो गायें दूध लेकर दौड़कर जाती हैं, उसी तरह ये नदियाँ आवाज करती हुई तुम्हारे मिलने के लिए दौड़ती आती हैं । युद्ध के समय लड़ाकू राजा जिस प्रकार अपनी सेना को लेकर आगे बढ़ता है, उसी प्रकार तुम भी इन सहायक नदियों को अपने साथ लेकर आगे बढ़ती चली जाती हो ]

अतः निश्चय है कि आर्यों के हृदय पर प्रबल-तरंगमयी वेगवती सिन्धु के प्रवाह ने अपना प्रभाव जमा रखा था । वे लोग प्राकृतिक दृश्य से ही प्रभावित नहीं हुए थे, प्रत्युत यहाँ अपने सुख के साधनों को पाकर वे अत्यधिक आनन्दित हुए थे । सिन्धु प्रदेश उनकी उपज के लिए प्रख्यात था तथा यहाँ के उत्पन्न सुन्दर घोड़ों को आर्य लोग युद्ध के उपयोग में लाते थे । यहाँ सुन्दर रथ होते थे तथा कपड़ों के लिए यह प्रदेश नितान्त प्रसिद्ध था । इसलिए 'सिन्धु' की ऋषिगण 'स्वस्वा,' 'सुवासा,' 'वाजिनीवती' 'ऊर्णावती' आदि विशेषणों के द्वारा प्रशंसा करते नहीं थकते ( ऋ० १०।७५।८ ) । आर्यों का निवास 'सिन्धु' के उभय किनारों पर फैला हुआ था । इसीलिए 'आर्यों' का नामकरण इसी नदी के अभिधान पर कालान्तर से सम्पन्न हुआ । ईरानी लोग सिन्धु को, 'स' को 'ह' में परिवर्तित कर 'हिन्दू' नाम से तथा ग्रीक लोग 'सिन्धस्' शब्द में सकार का लोप कर 'इन्दुस्' के नाम से पुकारते थे । इसी 'इन्दुस्' से पूरे देश का नाम 'इण्डिया' पड़ गया; इस सुप्रसिद्ध तथ्य को यहाँ दुहराने की आवश्यकता नहीं ।

ऋग्वेद में 'सरस्वती' नदी का भी बड़ा माहत्म्य है । आर्य-निवास की यह भी एक भूरिप्रशंसित नदी थी । कालान्तर में प्रसिद्धि-लाभ करनेवाली गंगा तथा यमुना का उल्लेख ऋग्वेद में बहुत ही स्वल्प है, परन्तु सरस्वती की प्रशंसा करते ऋषि लोभ कभी नहीं अघाते थे । सरस्वती की प्रशंसा में अनेक मन्त्र उपलब्ध होते हैं । इसी के किनारे वैदिक ऋषिलोग सामगायन करते हुए यज्ञवागों के अनुष्ठानों में दत्तचित्त रहा करते थे । गृत्समद ऋषि विनयावनत हृदय से सरस्वती को लक्ष्य कर प्रार्थना कर रहे हैं कि हे नदियों में सर्वश्रेष्ठ, देवियों में अग्रगण्य, पूजनीया माता, हमलोग अप्रशस्त हैं, ऐसी कृपा कीजिये जिससे हमलोग भाग्यशाली बन जाय ( ऋ० वे० २।४१।१६ ) ।

अन्वितमे नदीतमे देवितमे सरस्वति ।

अप्रशस्ता इव स्मसि प्रशस्तिमम्ब नस्कृधि ॥

सिन्धु नदी के पूरब ओर जिस प्रकार भिन्न-भिन्न आर्य जातियाँ अपने जीवन के सुख-साधनों के सम्पादन में लगी हुई कालयापन कर रही थीं, उसी प्रकार सिन्धु के पश्चिमी भाग में भी आर्य-नरेश अपनी प्रजाओं का कल्याण-साधन करते हुए इधर से आनेवाले शत्रुओं से अपने पवित्र आर्य-निवास की रक्षा करने के लिए दूर-दूर तक फैले हुए थे। इस विषय में ऋग्वेद के पञ्चम मण्डल के ६१ वें सूक्त का परिशोलन नितान्त महत्त्वशाली है। उसके अध्ययन से स्पष्ट प्रतीत होता है कि गोमती नदी (वर्तमान गोमल) के आस-पास के पार्वत्य प्रदेशों में आर्यों की सम्यता जीती जागती थी। इसी नदी के तीर पर पर्वतमय प्रदेश में राजा रथवीति दाम्भ्य (दम्पुत्र) का राज्य था<sup>१</sup>। अत्रिवंशी अर्चनाना ऋषि इनके सोमयाग में प्रधान होता का काम किया करते थे। इसी ऋषि के पुत्र का नाम 'श्यावाश्व' था, जिन्होंने मरुतों के अनुग्रह से ऋषित्व लाभ करके रथवीति की कन्या से विवाह किया (ऋ० ५।६४।७) राजा रथवीति के राज्य से कुछ ही दूर पर राजा तरन्त का राज्य था, जिनको दानशीला महिषी का नाम 'शशीयसी' था (ऋ० ५।६१।६) तरन्त के राज्य के पास ही पुरुमीड़ राज्य करते थे, जो 'विददश्व' के पुत्र होने से 'वैददश्व' के नाम से प्रख्यात थे (ऋ० ५।६१।९)। बहुत सम्भव है कि विदेशी आक्रमणों से आर्यों की रक्षा करने के अभिप्राय से प्रेरित होकर इन राजाओं ने इस पश्चिमोत्तर भूभाग को अपने वीरमय कृत्यों का भाजन बनाया तथा इधर ही निवास कर ये लोग प्रजा का कल्याण साधन करते थे।

इस आर्य-निवास की चतुःसीमा का उल्लेख ऋग्वेद के मन्त्रों में स्पष्टाक्षरों में प्रतिपादित किया गया है। ऋग्वेद १० वें मण्डल १३६ वें सूक्त के ५ वें मन्त्र में पूर्व समुद्र तथा अपर समुद्र का निर्देश मिलता<sup>२</sup> है। यह पूर्व समुद्र आज कल की बंगाल की खाड़ी को संकेतित नहीं करता, प्रत्युत उत्तर प्रदेश, बिहार तथा बंगाल आदि पूरबी प्रान्तों की भूमि पर उस समय लहराता था। 'सप्तसिन्धव' के पूरब ओर वर्तमान रहने से यह 'पूर्व सागर' के नाम से अभिहित किया जाता था। उस युग में यह समुद्र गाङ्गेय प्रदेश, पञ्चाल, कोसल, मगध, विदेह, अङ्ग तथा वज्ज देश को समाच्छन्न करके विद्यमान था। ऋग्वेद में इन पूर्वी प्रदेशों का नाम कहीं भी उपलब्ध नहीं होता।

१. एष श्रेति रथवीतिर्मधवा गोमतीरनु ।

पर्वतेप्पश्रितः । (ऋ० ५।६१।१९)

२. वातस्याश्वो वायोः सखाथो देवेषितो मुनिः ।

उभा समुद्रावा क्षेति यश्च पूर्व उतापरः । (ऋ० १०।१३६।५)



इसका प्रधान हेतु यही है कि यह समस्त भूखण्ड अभी समुद्र-गर्भ में विलीन था, उससे बाहर नहीं निकला था। पिछले युगों में ख्याति तथा पवित्रता लाभ करने वाली गंगा और यमुना के ऋग्वेद में स्वल्प निर्देशों को देखकर हमें विस्मय न करना चाहिये, क्योंकि उस समय ये दूर तक बहने वाली लम्बो नदियाँ न होंगी बल्कि थोड़ी दूर तक ही प्रवाहित होने वाली स्वल्पकाया सरिता-मात्र थीं। यह पुरब सागर सप्तसिन्धव की पूर्वी सीमा से अत्यधिक सन्निकट रहा होगा, जिससे गंगा-यमुना के दूर तक बहने का ही अवकाश न रहा होगा। 'अपर समुद्र' वर्तमान अरब सागर का ही कोई भाग होगा, जो सिन्धु प्रदेश के ऊपर तक प्रवाहित होता था। इतना ही नहीं; पंजाब के दक्षिण में जो विशाल बालुका-राशि आज राजपूताना के रेगिस्तान के नाम से विख्यात है, वहाँ ऋग्वेदीय युग में एक विपुलकाय समुद्र की स्थिति का पता चलता है जिसमें दृषद्वती के साथ मिलकर सरस्वती<sup>१</sup>, विपाश् ( विपास ) तथा शुतुद्रो<sup>२</sup> ( सतलज ) नदियाँ गिरती थीं। उस काल में ये तीनों नदियाँ इसी समुद्र में जाकर गिरती थीं, परन्तु भौगोलिक स्थिति की उथल-पुथल के कारण इस दशा में परिवर्तन हो गया। ब्राह्मण-युग में ही सरस्वती नदी बालुका के बीच अपना अस्तित्व खो बैठी। जिस स्थान पर वह अन्तर्धान हो गई उसका नाम 'विनशन' था। कहीं कहीं वह मरुभूमि में कुछ दूर तक अन्तर्हित होकर भी पुनः बाहर आकर समुद्र तक प्रवाहित होने लगी थी। सरस्वती की उत्पत्ति 'प्लक्षप्रस्रवण' नामक स्थान से हुई थी; ब्राह्मणों में यह स्थान विख्यात है। सुरसुति आज भी है, परन्तु एक छोटी धारामात्र है। व्यास तथा सतलज की भौगोलिक स्थिति में विशेष परिवर्तन हो गया है। जब ये नदियाँ बालुका पुञ्ज को भेदकर अग्रसर होने में असमर्थ हो गईं, तब इन्होंने अपना मार्ग बदल दिया और पश्चिम की तरफ एक नूतन खात तैयार कर ये सीधे सिन्धु नदी में मिल गईं। उस प्राचीनकाल में प्रतीत होता है कि यह राजपूताना का समुद्र 'पूर्व सागर' के साथ मिलकर सप्तसिन्धव के दक्षिण तथा पूरबी भाग को सदा प्रसालित किया करता था।

ऋग्वेद के अनुशीलन से आर्य निवास की उत्तर दिशा में लहराने वाले एक अन्य समुद्र का भी पता चलता है। ऋग्वेद में 'चतुःसमुद्रः'—चार समुद्रों का सुस्पष्ट निर्देश है। सप्तगु ऋषि इन्द्र से प्रार्थना कर रहे हैं कि चारों समुद्रों की सम्पत्ति लाकर उन्हें भाग्यशाली बनावे। पूरा मन्त्र इस प्रकार है (ऋ० व० १०।४७।२)

स्वायुधं स्ववसं सुनीथं चतुःसमुद्रं धरुणं रयीणाम् ।

चकृत्यं शंस्यं भूरिवारमस्मभ्यं चित्रं वृषणं रयि दाः ॥

१. एका चेतत् सरस्वती नदीनां शुचिर्यती गिरिम्य आ समुद्रात् । (ऋ० ७।९५।२)

२. इन्द्रेषिते प्रसवं भिक्षमाणे अच्छा समुद्रं रध्येव यायः । (ऋ० ३।३३।२)

### उत्तरी समुद्र

तीन तरफ बहनेवाले समुद्रों का संक्षिप्त संकेत ऊपर किया गया है। पूर्वोक्त मंत्र में सूचित चौथा समुद्र आर्यों के निवासस्थल की उत्तर दिशा में प्रवाहित होता था। भूतत्त्ववेत्ताओं का कहना है कि अत्यन्त प्राचीनकाल में ( जिसके वर्षों की गणना पाँच अङ्कों वाली संख्या के रूप में ही किया जा सकता है ) बाब्लोन ( बबल ) तथा पारसोक ( फारस ) देश के उत्तरी भाग वर्तमान तुर्किस्तान के पश्चिमी भाग में भूमध्य सागर विद्यमान था। यह समग्र भू-प्रदेश समुद्र के तल में विलीन था। कालान्तर में यह पूरा समुद्र सूखकर ठोस जमीन के रूप में परिणित हो गया, परन्तु इन प्रदेशों में आज भी विद्यमान रहनेवाले समुद्र तथा झीलों की स्थिति से प्राचीन दीर्घ समुद्र की स्मृति जाग्रत है—उसकी याद हरी भरी बनो हुई है। वह समुद्र किसी नैसर्गिक कारण से सूख गया और आज भी काला सागर, काश्यप समुद्र ( कैस्पियन मी ), अराल सागर ( सी आफ अराल ) तथा बाकल ह्रद के रूप में वह विद्यमान है। ये जलाशय अलग-अलग अपनी स्वतन्त्र सत्ता आजकल बनाये हुए हैं, परन्तु जिस समुद्र की चर्चा हम यहाँ कर रहे हैं, उसी विशाल भूमध्यसागर के एक विराट् आकार में ये सब उस समय सम्मिलित थे। यही आर्य-निवास के उत्तर में विस्तृत विस्तीर्ण सागर ऋग्वेदोक्त चतुर्थ समुद्र था। इन चारों समुद्रों में व्यापार की दृष्टि से आदान प्रदान भी जारी था। समुद्र-वणिक् लोग नावों तथा जहाजों की सहायता से इन विभिन्न समुद्रों में जाकर व्यापार किया करते थे तथा प्रभूत धन उपार्जन किया करते थे। तभी तो वित ऋषि सोम—देव से इन चारों समुद्रों की विपुल सम्पत्ति के आनयन के लिए प्रार्थना कर रहे हैं :—( ऋ० वे० ७।३३।६ )

रायः समुद्रांश्चतुरोऽस्मभ्यं सोम विश्वतः आ पवस्व सहस्रिणः ।

इन्हीं चतुःसमुद्रों से आवृत्त भूमण्डल पर आर्यों का प्राचीन निवास था। यहीं से आर्यों ने वैदिक धर्म तथा संस्कृति को ध्वजा फहराते हुए अनेक नूतन प्रदेशों में अपने उपनिवेश स्थापित किये, तथा उन्हें वैदिक धर्म में दीक्षित बनाया। महर्षि मनु का यह कथन है कि इसी देश के अग्रजन्मा विद्वज्जनों से पृथ्वी तल के मानवों ने अपनी सम्पत्ता तथा चरित्र की शिक्षा पाई, ऐतिहासिक दृष्टि से भी यथार्थ, तथ्य-पूर्ण तथा सम्पूर्णरूपेण सत्य प्रतीत होता है।

पूर्वोक्त मीमांसा से हम इस परिणाम पर पहुँचते हैं कि सरस्वती तथा दृपद्वती नदी के अञ्चल में ही आर्य-सम्पत्ता ऋग्वेदीय काल में पनपी, यद्यपि पंजाब तथा गांधार में आर्यों का निवास स्थान कभी प्राचीन काल में अवश्य था जिसकी स्मृति ऋग्वेद के मन्त्रों में पद-पद पर जागरूक हैं। कभी माना जाता था कि ऋग्वेद के मन्त्रों की रचना पंजाब में हुई, परन्तु वस्तुतः यह घटना सिद्ध नहीं होती। जिन मन्त्रों में



सुवर्णरथ पर आरूढ़ होकर कमनीयकलेवरा उषा के उदय होने की घटना का वर्णन किया गया है, वे मन्त्र पंजाब में भले हो निमित्त माने जायें, परन्तु जिन मन्त्रों में प्रचण्ड गर्जन करने वाली पर्जन्य की स्तुति है तथा घनघोर वेग से तुमुल वर्षा के मेघों से फूटकर पृथ्वी पर गिरने का वर्णन है वे मन्त्र निःसन्देह सरस्वती के देश में ही ऋषिजनों के द्वारा दृष्ट हुए हैं, यही मानना युक्तियुक्त प्रतीत होता है, क्योंकि पञ्जाब स्वयं स्वल्प वर्षा का देश है। वहाँ वर्षा इतने जोर से नहीं होती कि उसका चित्र भावुक हृदयों पर सदा के लिए अंकित हो जाता, परन्तु सारस्वत प्रदेश ऐसा ही उपयुक्त प्रान्त है जहाँ प्रकृति-नदी इन विषम तथा विचित्र लीलाओं को दिखलाती हुई रंगमंच पर सतत क्रीडा किया करती है और जहाँ मनुष्यों के हृदय पर इन लीलाओं की गहरी छाप सदा के लिए पड़ जाती है। इसी कारण इस सारस्वत प्रदेश की इतनी महिमा गाई गई है, तथा मनु महाराज ने 'देव-निमित्त देश' मानकर इसकी ख्याति और पवित्रता पर अपनी मुहर लगा दी है—

तं देव-निर्मितं देशं ब्रह्मावर्तं प्रचक्षते—मनु० २।१९ :

यह सरस्वतीक्षेत्र ही वैदिक आर्यों की आदिम भूमि है जहाँ से उन्होंने उत्तरी ध्रुव में भी जाकर अपना उपनिवेश बनाया। इसलिए ऋग्वेद के मन्त्रों में ऐसे अनेक भौगोलिक तथ्यों का वर्णन मिलता है जो उत्तरी ध्रुव में ही यथार्थतः उपलब्ध होते हैं। लोकमान्य तिलक ध्रुव को ही आर्यों का मूलस्थान मानते थे,<sup>१</sup> परन्तु भारतीय परम्परा के अनुसार भारत ही आर्यों की आदिभूमि है<sup>२</sup>।

पिछली संहिता तथा ब्राह्मणयुग में वैदिक सभ्यता का प्रसार पूरब के देशों की ओर होने लगा, जब भौगोलिक स्थिति में परिवर्तन होने से पूर्वसागर सूख गया तथा उसके स्थान पर गाङ्गेय प्रदेशों को ठोस जमीन ऊपर निकलकर विभिन्न प्रान्तों का रूप धारण करने लग गई। इस प्रसार के विषय में एक प्राचीन सुन्दर आख्यायिका शतपथब्राह्मण ( १।४।१।१० ) में दी गई है जिसका सारांश यहाँ दिया जाता है— 'विदेघ माथव' ने वैश्वानर अग्नि को मुख में धारण किया था। घृत का नाम लेते ही वह अग्नि माथव के मुँह से निकलकर पृथ्वी पर आ पहुँचा। उस समय विदेघ माथव सरस्वती के तट पर निवास करते थे ( तर्हि विदेघो माथव आस सरस्वत्याम् )। वह अग्नि पूरब की ओर जलाता हुआ आगे बढ़ा और उसके पीछे-पीछे विदेघ माथव तथा उसके पुरोहित गौतम रहूगण चले। वह नदियों को जलाता चला गया,

१. द्रष्टव्य तिलक—आकटिक होम इन वेदज, पूना, १८९३।

२. दास ने 'ऋग्वैदिक इण्डिया' में इसका विशेष प्रतिपादन किया है। द्रष्टव्य, सम्पूर्ण-नन्द—आर्यों का आदिदेश, प्रयाग।

अकस्मात् वह 'सदानीरा' नदी को नहीं जला पाया, जो उत्तर गिरि ( हिमालय ) से बहती है ( सदानीरेत्युत्तरात् गिरिर्निधावति ) । अग्नि के द्वारा दग्ध न होने के कारण ब्राह्मण लोग पुराने जमाने में उसके परे नहीं जाते थे, परन्तु आजकल उसके पूरब ओर ब्राह्मणों का निवास है । विदेघ माथव ने अग्नि से पूछा कि अब मैं कहाँ निवास करूँ ? अग्नि में उत्तर दिया—इसी नदी के पूरब ओर । सदानीरा ही कोसल तथा विदेह देशों की आज भी मर्यादा बनी हुई है ।" यह कथानक बड़े ही ऐतिहासिक महत्त्व का है । वैश्वानर अग्नि वैदिक यागानुष्ठान या वैदिक धर्म का प्रतिनिधि है । उसका प्रथम स्थान था सरस्वता-मण्डल और वहाँ से उसने पूरब के देशों में प्रस्थान किया । इस आर्य-सम्यता के विस्तार में विदेघ माथव तथा उनके पुरोहित गोतम रहूगण का विशेष हाथ देख पड़ता है । ये गोतम रहूगण कोई सामान्य ऋषि न थे । शतपथ में ( १।८।१।१० ) स्पष्टतः ये माथव के पुरोहित बतलाये गये ( तस्य गोतमो रहूगण ऋषिः पुरोहित आस ), परन्तु ऋग्वेद में इनके द्वारा दृष्ट अनेक सूक्त ( १।७५, ७६, ७७, ७८, ७९ आदि ) उपलब्ध होते हैं जिनमें विशेषतः अग्नि से प्रार्थना की गई है । एक मन्त्र में इन्होंने अग्नि की स्तुति के प्रसङ्ग में अपने नाम का भी उल्लेख किया है ( ऋ० वे० १।७।८।६ ) ।

अवोचाम रहूगण अग्नये मधुमद् वचः ।

द्युम्नैरभि प्रणो नुमः ।

शतपथ ने इन्हें विदेह के महाराज जनक तथा ऋषि याज्ञवल्क्य का भी समकालीन बतलाया है ( शत० ११।४।३।२० ), तथा अथर्वसंहिता से भी इनके नाम का उल्लेख दो बार किया गया है ( अथर्व० ४।२९।९; १।८।३।१६ ) । अतः इन निर्देशों के आधार पर हम निश्चित रूप से कह सकते हैं कि पूरबी प्रान्तों में आर्यधर्म का विस्तार करने वाले रहूगण गोतम ऋषि उस काल के एक पूजनीय तथा माननीय महर्षि प्रतीत होते हैं । आर्य सम्यता का विस्तार

ऋग्वेदकाल के अनन्तर वाले काल में जिसे ब्राह्मणयुग के नाम से यथार्थ रूप से पुकारते हैं, आर्यसम्यता का क्रमशः विस्तार सम्पन्न होने लगा । इसका परिचय तत्कालीन भूगोल के परिशीलन से भलीभाँति लग सकता है । कुरु-प्रदेश ने इस युग में वैदिक धर्म का झंडा ऊँचा किया । कुरु-प्रदेश की सीमा का भी स्पष्ट निर्देश है । इस देश के दक्षिण ओर खाण्डव, उत्तर में तूर्ण तथा पश्चिम में परोक्ष, था । पश्चिम ओर पश्चिमीय जातियों के प्रति शतपथ तथा ऐतरेय में अनादर की भावना जाग्रत हो गई जिससे पञ्जाब का माहात्म्य धीरे-धीरे कम हो गया और मध्यप्रदेश ने विशिष्ट प्रतिष्ठा प्राप्त कर ली । पूरबी प्रदेशों का महत्त्व आर्य सम्यता के विस्तार के साथ ब्राह्मण युग में बढ़ने लगा । कुरु पञ्चाल के संग में विदेह, कोसल, मगध तथा अंग देशों का उल्लेख अनेक ग्रंथों में होने लगा । सम्भवतः दक्षिण भारत में आन्ध्र, शबर, पुण्ड्र, तथा पुलिन्द



नामक दस्यु जातियों की सत्ता बनी हुई थी, जिन्होंने अभी तक आर्य-धर्म तथा वैदिक-सम्प्रदाय को ग्रहण नहीं किया। विदर्भ (बरार) का नाम जैमिनीय उपनिषद् ब्राह्मण में मिलता है। इन जातियों में आर्य-धर्म का प्रसार ब्राह्मण-युग के अनन्तर हुआ। विन्ध्य की भी दशा ऐसी ही थी। वैदिक ग्रन्थों में उल्लिखित न होने से हम इसी परिणाम पर पहुँचते हैं कि विन्ध्य-प्रदेश में आर्य लोग अभी तक नहीं फैले थे, यद्यपि कौषीतकि-उपनिषद् में उत्तर तथा दक्षिण पर्वत का नामोल्लेख मिलता है। 'दक्षिण पर्वत' से तात्पर्य विन्ध्य पर्वत से ही हो सकता है। उत्तर भारत की भौगोलिक स्थिति का भरपूर ज्ञान इस युग में होने लगा था। अथर्ववेद केवल गन्धारि तथा मूजवन्तों से ही परिचित नहीं है, प्रत्युत 'महावृष' नामक सुदूर उत्तर में स्थित जनपद को भी भलीभाँति जानता है जिसमें छान्दोग्य (४।२।५) के उल्लेखानुसार 'रेक्वपर्ण' नामक कोई विशिष्ट स्थान था। यास्क (२।२) के कथन से पता चलता है कि कम्बोज देश के निवासियों की भाषा आर्यों की भाषा से कुछ पृथक् हो गई थी। जहाँ आर्य लोग 'शव' का प्रयोग मृतक के अर्थ में किया करते थे, वहाँ कम्बोज निवासी गति के अर्थ में 'शवति' क्रिया-पद का प्रयोग करते थे। पीछे चलकर कम्बोज लोग सिन्धु के पश्चिमोत्तर आकर बस गये थे। 'वंश-ब्राह्मण' में मद्रगार के शिष्य काम्बोज औपमन्यव नामक आचार्य का नाम उपलब्ध होता है।

इस प्रकार इस युग में नवीन देशों का ही ज्ञान नहीं था, प्रत्युत विशिष्ट तथा विख्यात नगरों और अन्य स्थानों का भी पूरा परिचय हो चला था। कुरुओं की राजधानी 'आसन्दीवन्त' का, मध्यप्रदेश में पाञ्चालों की राजधानी काम्पील का (वर्तमान नाम कंपिल), कौशाम्बी का तथा वरणावती (वहना) के तीरस्थ काशियों की राजधानी काशी का उल्लेख ब्राह्मणों में अनेक बार पाया जाता है। आसन्दीवन्त तो उस जमाने का एक बड़ा विख्यात नगर प्रतीत होता है जहाँ जनमेजय परोक्षित का अश्वमेध सम्पन्न हुआ था, तथा जहाँ इनका अभिषेक किया गया था। (ऐत० १९।७ शत० १३।५।४।२; शांखा० सूत्र १६।९।१)। शतपथ (१३।५।४।२) में इन्द्रोत दैवाप शौनक अश्वमेध का पुरोहित माना गया है तथा ऐतरेय में (८।२१) तुर कावषेय इस प्रसिद्ध राजा का अभिषेक करनेवाला बतलाया गया है। इस तरह भौगोलिक ज्ञान का विस्तार इस युग की अपनी विशेषता है। आर्यों के मूल निवास के विषय में अनेक भिन्न-भिन्न मत हैं। कुछ लोग मध्य एशिया, उत्तरी ध्रुव तथा अन्य यूराल नदी के आस-पास भी मानते हैं। यह अभी तक विवाद का विषय बना हुआ है।



१. शवतिर्गतिकर्मा कम्बोजेष्वेव भाष्यते । विकारमस्य आर्येषु भाषन्ते शव इति ।

—निरुक्त २।२।८।

## द्वादश परिच्छेद

### आर्य और दस्यु

जब तक मनुष्य अपनी जीविका के लिए शिकार पर अवलम्बित रहता है तथा एक स्थान से दूसरे स्थान पर अपने सामान को अपने साथ लेकर घूमा करता है, तब तक उसमें न सम्यता का उदय हो सकता है, न संस्कृति का उत्थान। यह मानव दशा मनुष्य के मानसिक विकास को सर्वथा रोक रखती है, परन्तु जब मनुष्य खेती कर अपना जीवन निर्वाह करने लगता है तथा एक जगह पर अपना घर बना कर नियमित जीवन बिताने लगता है, तब उसकी वास्तविक भौतिक उन्नति होने लगती है। यही अवस्था सम्यता की उत्पादिका है। वैदिक आर्यगण इसी दशा में थे। हमने ऊपर दिखलाया है कि वे सप्तसिन्धु प्रदेश में स्थान-स्थान पर अपनी टोलियाँ बना कर सुख से नियमित जीवन बिता रहे थे। उनके भौतिक जीवन की विशिष्ट वस्तुओं का वर्णन आगे चलकर किया जायगा। इस परिच्छेद में आर्यों को विभिन्न जातियाँ या जनो के विषय में महत्त्वपूर्ण तथ्यों का वर्णन किया जाता है।

पञ्च जनाः

ऋग्वेद के अध्ययन से पता लगता है कि सप्तसिन्धु प्रवेश के वैदिक आर्य छोटी-छोटी टोलियाँ बनाकर, विशेषतः नदियों की घाटियों में, निवास करते थे, परन्तु उनकी सम्यता एक समान ही थी; क्योंकि वे सब लोग समान देवताओं की पूजा-अर्चा किया करते थे, अग्नि में हवन किया करते थे तथा समान प्रकार का सामाजिक जीवन बिताया करते थे। ऋग्वेद इन टोलियों या जातियों की संख्या पाँच बतलाता है। इन्हीं जातियों के द्योतनार्थ ऋग्वेद में—पञ्चजनाः ( ३३:१९ ) पञ्चमानुषाः ( ८:१२ ) पञ्चकृष्टयः ( २:२१:१०; ३:५३:१६ ), पञ्चक्षितयः ( १:७९ ) पञ्चवर्णः ( ५:८६:२; ९:१०:११ ) शब्दों का प्रयोग किया गया है। प्रायः प्रत्येक मण्डल में इन पञ्च जातियों के उल्लेख का अवसर आया है, परन्तु 'पञ्चजनाः' का यथार्थ अर्थ अनिश्चित ही है। ऐतरेय ब्राह्मण ( ३:३१ ) ने देवता, मनुष्य गन्धर्व और अप्सरा; सर्प तथा पितृगण का समावेश 'पञ्चजनाः' के भीतर बतलाया है। औपमन्यव आचार्य की सम्मति में चार वर्ण तथा निषाद मिलकर पञ्च जातियाँ हैं। (निरुक्त ३:८) तथा इस आचार्य की सम्मति को सायण भी मानते हैं। यास्क का मत ऐतरेय से मिलता-जुलता-सा है, क्योंकि उन्होंने इस शब्द के अन्तर्गत गन्धर्व, देवता, पितर, असुर तथा राक्षस का समावेश स्वीकृत किया है, परन्तु इन व्याख्याओं में त्रुटि प्रतीत होती है। 'पञ्चमानुषाः' के



भीतर मनुष्यों की हा परिगणना यथार्थ होगी, मानुषेतर राक्षस तथा असुरों को घसीट लाना उचित नहीं प्रतीत होता । पाश्चात्य विद्वानों में भी इस शब्द की व्याख्या को लेकर गहरा मतभेद है । यह कहना कि इस शब्द का प्रयोग समस्त मानवमात्र अथवा प्राणिमात्र के लिए किया गया है, ठीक नहीं जँचता, क्योंकि ऋग्वेद ( ६।६।१।१२ ) ने स्पष्ट ही इन पञ्च मानवों को सरस्वती के तट पर अवस्थित बतलाया है । इन जातियों से सोम का सम्बन्ध तथा इन्द्र के लिए 'पाञ्चजन्य' ( पञ्च जनों से सम्बद्ध शब्दों ) का प्रयोग ( ऋ० ५।३२।११ ) यही दर्शाता है कि 'पञ्चक्षितयः' के भीतर आर्यों का ही समावेश ऋग्वेद के ऋषियों की माननीय तथा अभीष्ट है । अतः ऋग्वेद के एक मन्त्र में एक साथ निर्दिष्ट यदु, तुर्वश, द्रुह्यु, अनु तथा पुरु ही मुख्यतया इस शब्द के द्वारा संकेतित माने जाते हैं<sup>१</sup> ।

यदु और तुर्वश—यदु तथा तुर्वश का परस्पर संबन्ध नितान्त घनिष्ठ था । ये दोनों जातियाँ अनेक स्थलों पर एक साथ उल्लिखित की गई हैं । इनका तृत्सु जाति के राजाओं से बड़ा विरोध था । इनका प्रधान कार्य राजा मुदास के विरोध में युद्ध में शामिल होना बतलाया गया है, परन्तु इस विरोध का फल कुछ अच्छा नहीं हुआ, क्योंकि इन्हें मुदास के सामने हार माननी पड़ी । इसके पहले भी इनको मुदास के पिता या पितामह दिवोदास के साथ लड़ाई हुई थी ( १।६।१।१२ ) अतः पुराना बैर साधने के मतलब से इनका मुदास-विरोधी दल में सम्मिलित होना उचित ही था ।

अनु और द्रुह्यु—इन दोनों जातियों में भी परस्पर सम्बन्ध था । अनु लोग परुष्णी ( रावी ) के तीर पर रहते थे तथा द्रुह्यु लोग पश्चिमोत्तर प्रदेश के रहनेवाले थे, क्योंकि पौराणिक अनुश्रुति द्रुह्यु लोगों का सम्बन्ध गान्धार के साथ बतलाती है । अनु लोगों के साथ द्रुह्यु के नरेश ने दाशराज्ञ युद्ध में भाग लिया था, परन्तु वह युद्ध में हार गया और उसे परुष्णी के जल में डूबकर प्राण छोड़ना पड़ा ( ७।१८ ) ।

पुरु—पञ्चजनों में यही जाति अधिक प्रभावशालिनी जान पड़ती है । यद्यपि दाशराज्ञ युद्ध में इसे भी पराजय स्वीकार करना पड़ा था, तथापि उस समय इसका लोहा सब जातियाँ मानती थीं । कुछ लोग इनका निवास-स्थान सिन्धु नदी के प्रदेश में मानते हैं, परन्तु सरस्वती के पास इनका वास मानना ठीक जँचता है । इनकी प्रभुता तथा महत्ता का पता इसी बात से चल सकता है कि पुरुवंशीय अनेक राजाओं के नाम तथा काम वैदिक ग्रन्थों में उल्लिखित हैं । इस जाति में प्राचीन काल में दुर्गह नामक राजा था जिसका पुत्र था गिरिक्षित । इन दोनों राजाओं के विषय में किसी भी घटना

१. यदीन्द्राग्नी यदुषु तुर्वशेषु यद् द्रुह्युष्वनुषु पुरुषु स्यः ।

अतः परि वृषणावा हि यातमथा सोमस्य पिबतं सुतस्य ॥ ( १।१०।८।८ )

का वर्णन नहीं मिलता। गिरिक्षित के पुत्र थे प्रतापी पुरुकुत्स जो राजा सुदास के समकालीन थे। इनकी राजमहिषी के एक बड़ी विपत्ति में पड़ने का उल्लेख मिलता है जिससे उसका उद्धार पुत्र के उत्पन्न होने से हुआ (८।१९।३६) वह विषम विपत्ति कौन सी थी? इसका स्पष्ट पता नहीं चलता, परन्तु सम्भवतः वह पुरुकुत्स की मृत्यु ही होगी। पुरुकुत्स ने भी सुदास का विरोध किया था जिसमें वे स्वयं मारे गये। माता को विपत्ति के मुख से निकालने वाले इस पुत्र का नाम त्रसदस्यु था, जिसके नाम से ही पता चलता है कि वह दस्युओं के लिए एक भीषण विभीषिका था। आर्य-जनों के साथ उसके युद्ध का हाल हमें मालूम नहीं, परन्तु यह निश्चय है कि उसने अपना अधिकांश जीवन आर्यों को संकट पहुँचानेवाले दस्युओं के उच्छेद करने में बिताया। त्रसदस्यु ऋग्वेद के महत्त्वपूर्ण राजाओं में से एक है। इसके बाद इसके पुत्र तृक्षि ने शासन किया था (ऋ० ८।२२।७), जिसके अनन्तर इस वंश के दो राजाओं का नाम ऋग्वेद की दानस्तुतियों में उल्लिखित है। एक राजा का नाम त्र्यरुण जो त्रिवृष्ण का पुत्र था। इसी कारण इसका पूरा नाम त्र्यरुण त्रैवृष्ण था। इसका उल्लेख त्रसदस्यु तथा अश्वमेध के साथ किया गया है (५।२७)। इस वंश की दूसरी सन्तान थी कुरुश्रवण (ऋ० १०।३३।४), इसी सूक्त से यह भी पता चलता है कि उपम-श्रवस् इसी कुरुश्रवण का पुत्र तथा मित्रातिथि का पौत्र था। इन नामोल्लेखों से हम ऋग्वेदीय काल में पुरुवंशीयों की महनीयता तथा प्रभुता का यत्किञ्चित् परिचय पा सकते हैं।

तृत्सु—इन पाँचों जातियों के अतिरिक्त अनेक जातियाँ आर्यमण्डल में निवास किया करती थीं। इनमें 'तृत्सु' बड़े पराक्रमी, वीर तथा पुरुषार्थी थे। रहते थे ये लोग परुष्णी के पूरब ओर, परन्तु इनका प्रभाव सप्तसिन्धु प्रदेश के प्रत्येक जाति पर था। इस जाति के वीररत्न थे राजा सुदास जिनके विजय की कहानी कहते इनके पुरोहित वसिष्ठ लोग कभी नहीं अघाते थे। सुदास के पिता या पितामह दिवोदास भी अपने समय के नामी राजा थे। ये अतिथियों के नितान्त पूजक थे जिसके कारण उनका दूसरा नाम 'अतिथिग्व' भी था। पहले ही कहा गया है कि तृत्सुओं की बढ़ती देखकर पञ्चजातियाँ इनसे बुरा मानती थीं। तुर्वश, यदु तथा पुरु जातियों के राजाओं के साथ इनका झगड़ा चला करता था, परन्तु इनका जानी दुश्मन था दासों का सबसे पराक्रमी वीर शम्बर। इतना ही नहीं, पणि, पारावत तथा वृषय (६।६।२) लोगों के साथ दिवोदास युद्ध किया करते थे। भारद्वाजों के ये राजा सहायक तथा पृष्ठपोषक थे। इनका भी राज्य सुदास के समान ही विस्तृत था। सप्तसिन्धु का मध्यभाग दिवोदास की छत्रछाया में था, ऐसा अनुमान कर सकते हैं, क्योंकि इन्हें पंजाब की पश्चिमी जातियों के साथ युद्ध करने के अतिरिक्त पारावतों के साथ भी लड़ाई लड़नी पड़ी थी, जो यमुना के तीर पर निवास करते थे।



**सृञ्जय**—तृत्सु के सहायक सृञ्जय जाति का विशेष वर्णन ऋग्वेद में नहीं मिलता । इनके राजा दैववात ने वृचीवन्त तथा तुर्वश को एक साथ एक बड़े युद्ध में हराया था जिस विजय के लिये एक मन्त्र में उनका उल्लेख भी किया गया है ( ६।२७।७ ) । इस सृञ्जय राजा के साथ सोमक साहदेव्य राजा का भी वर्णन किया गया है ( ऋ०-४।१५।७ ) जिससे ये दैववात को मदद देनेवाले मालूम पड़ते हैं । ऐतरेय (७।३४।९) में सोमक साहदेव्य तथा इनके पिता सहदेव का नारद तथा पर्वत ऋषि के द्वारा अभिषिक्त किये जाने का उल्लेख मिलता है । इन्हें तृत्सुओं के सहायक मानने का कारण यह है कि सृञ्जय नरेश प्रस्तोक तृत्सुवंशीय दिवोदास के साथ अपनी दानशीलता के लिए प्रशंसित किये गये हैं तथा तुर्वश लोगों के साथ दोनों का विरोधभाव समान रूप से था । ब्राह्मणयुग में सृञ्जयों ने अपना स्वतन्त्र अस्तित्व बनाये रखा था । अपनी न्यायपरायणता के लिए सर्वत्र प्रसिद्धि प्राप्त की थी । शतपथ ब्राह्मण (१२।१।३।११) ने इनकी उदार चित्तवृत्ति के विषय में इस घटना का उल्लेख किया है कि इन्होंने अपने एक राजा को, जिनका नाम दुष्टरीतु पौसायन था और जो दश पीढ़ियों से इनके ऊपर शासन करता था, मन्त्री के साथ राज्य से निकाल बाहर किया । ये लोग भरतों के पड़ोसी थे तथा सरस्वती नदी के आसपास रहते थे । आगे चलकर ये लोग कुरु लोगों के साथ सम्मिलित होकर एक प्रबल जाति के रूप में परिणत हो गये ।

**क्रिवि**—यह जाति सिन्धु तथा चेनाव के प्रान्त में निवास करती थी ( ऋ० ८।२०।२४ ) । शतपथ (१३।५।४।७) के अनुसार क्रिवि पाञ्चाल का प्राचीन नाम था और वहाँ उल्लिखित राजा क्रैव्य पाञ्चाल के नाम से भी इस कथन की पर्याप्त पुष्टि होती है । ऋग्वेद (७।१८।११) में एक स्थल पर वैकर्ण नामक दो विशिष्ट जातियों का उल्लेख पाया जाता है, जिनके इक्कीस जनों को सुदास ने अपने पराक्रम से मार भगाया था ।<sup>१</sup> बहुत सम्भव है कि क्रिवि तथा कुरु का सम्मिलन ही वैकर्ण के रूप में ऊपर निर्दिष्ट किया गया हो ।

**वृचीवन्त**—इस जाति का निर्देश ऋग्वेद के दो मन्त्रों में किया गया मिलता है, परन्तु इन दोनों स्थलों पर इनके पराजय की दुःखद वार्ता का ही वर्णन है । तुर्वशों की सहायता पाने पर भी ये लोग एक बार सृञ्जय राजा दैववात के द्वारा पराजित किये गये थे (६।२७।५) । कतिपय विद्वानों का यह कथन कि वृचीवन्त तथा तुर्वश एक ही अभिन्न जाति के दो पृथक् नाम थे अनावश्यक तथा अनुपादेय प्रतीत होता है । ये लोग सृञ्जयों के विरोध में तुर्वशों के सहायकमात्र थे । अम्यावर्ती चायमान के साथ हरियूपीया के पास इनका तुमुल संग्राम हुआ था जिसमें इन्हें हार जाना पड़ा था । अतः यह जाति साधारण सी मालूम पड़ती है ।

१. एकं च यो विशतिं च श्रवस्या

वैकर्ण्योर्जनान् राजा न्यस्तः । ( ७।१८।११ )

**नहुष**—आर्यों में एक प्राचीन जाति 'नहुष' नाम से विख्यात थी जिसके प्रधान पुरुष का भी नाम नहुष था। दान-स्तुतियों में राजा नहुष की दानशीलता का वर्णन किया गया है। (ऋ० १।१२२।८) में पञ्च ऋषियों का राजा नहुष कहा गया है। इसी नहुष ने या नहुष जाति के किसी पुरुष ने पाँच वार्षगिरों (वृषगिर के पुत्रों) को पुरस्कृत किया था (ऋ० १।१००।१६)। राजा शमशार तथा आयवस नहुष जाति के राजा प्रतीत होते हैं (१।१२२।१५)। इन्होंने राजा नहुष के साथ मिलकर एक महान् यज्ञ का अनुष्ठान किया था। अतः ये उसके सम्बन्धो या घनिष्ठ मित्र तो जरूर थे। यह जाति सिन्धु नदी या सरस्वती के प्रदेश में निवास करती थी। इस जाति के एक व्यक्ति का नाम अर्द्धवक्ष था जिसने अनेक शोभन कार्यों का सम्पादन किया था। ब्राह्मणयुग में यह किसी अन्य जाति के साथ सम्मिलित हो गई।

**भरत**—यह जाति ऋग्वेदकाल में विशेष प्रख्यात थी। इसका निवास स्थान सरस्वती के किनारे था जो देश स्मृतियों में ब्रह्मावर्त के नाम से पीछे चलकर विख्यात हुआ। ऋग्वेद में भरत जाति के दो सरदार सरस्वती, दृषद्वती तथा आपया के किनारे स्थित बतलाये गये हैं। ये लोग वैदिक यज्ञों के बड़े भारी उन्नायक थे। इसी कारण अग्नि कई जगह 'भारत' नाम से निर्दिष्ट किया गया है। भौतिक स्थिति की गड़बड़ी के कारण भरतों को तृत्सुओं से अभिन्न मानना ठीक नहीं जँचता। भरतों का निवास था सारस्वत मण्डल में और तृत्सुओं की बस्ती थी पहण्णी के तट पर। एक मन्त्र में भरत को स्पष्ट शब्दों में तृत्सुओं का शत्रु बतलाया गया है। ऐसी दशा में दोनों को स्वतन्त्र जातियाँ मानना ही ठीक है। अवान्तर काल में भरतों की ख्याति खूब बढ़ी-चढ़ी दीख पड़ती है क्योंकि इस जाति के अनेक राजाओं के नाम तथा काम का उल्लेख ब्राह्मण-ग्रन्थों में किया गया है। शतपथ में (१३।५।४) भरतवंश के दो राजाओं को हम अश्वमेध यज्ञ करते हुए पाते हैं। इनसे एक था दुष्यन्त का पुत्र भरत (भरत दौष्यन्ति), तथा दूसरा था शतानीक शात्राजित। ऐतरेय में (८।४।२३) इन दोनों के अभिषेक को सूचना मिलती है। भरत दौष्यन्ति का अभिषेक किया था दीर्घतमा मामतेय ने तथा शतानीक का अभिषेक किया था सोमशुमन् वाजरत्नायन ने। इन्होंने काशियों पर विजय पायी थी तथा गङ्गा और यमुना के किनारे यज्ञों का विधिवत् अनुष्ठान किया था। इस घटना से इनके ब्रह्मावर्त में प्रतिष्ठित होने के सिद्धान्त को पर्याप्त पुष्टि मिलती है।

**अन्य जातियाँ**—ऋग्वेद के युग में और भी छोटी-छोटी जातियाँ सप्तसिन्धु में निवास करती थीं। इनमें से कुछ जातियों का नामोल्लेख दाशराज्ञ युद्ध के असंग में आगे चलकर किया जायगा। यहाँ अन्य जातियों का संक्षिप्त वर्णन दिया जाता है। कीकट का नाम ऋग्वेद में केवल एक बार (३।५३।१४) ही आता है<sup>१</sup> जिससे पता चलता है

१. किं ते कृषन्ति गावो नाशिरं दुह्ने न तपन्ति धर्मम्।

आ नो भर प्रमगन्दस्य वेदो नैचाशाखं मधवन् रन्धया नः। (ऋ ३।५३।१४)



कि यागानुष्ठान की ओर इनको विशेष रुचि न थी। अनेक पश्चिमी विद्वान् इससे जाति का अर्थ लेते हैं, परन्तु वस्तुतः यह देश का ही नाम है, जहाँ अनार्य लोगों का निवास था (कीकटो नाम देशोऽनार्य-निवासः-यास्क ६।३२)। इनके राजा का नाम प्रमगन्द था जिसके लिए 'नैचाशाख' शब्द का प्रयोग पाया जाता है। इस शब्द के ठीक अर्थ के विषय में पर्याप्त मतभेद है। 'कीकट' देश विशेष का, प्रमगन्द उस देश के राजा का तथा नैचाशाख देश के मुख्य नगर का नाम था। 'नैचाशाख' नाम पड़ने का कारण यह था कि वहाँ नीचाशाख (नीचे जाने वाली शाखाओं वाला वृक्ष अर्थात् वटवृक्ष, बरगद) वृक्षों का प्राचुर्य था। ऋग्वेद ३ मं० ५३ सूक्त के अध्ययन से 'कीकट' कुक्षेत्र का ही नाम प्रतीत होता है जहाँ आर्य लोगों का अनार्यों के साथ प्रथम साक्षात्कार हुआ। पीछे यह शब्द मगध के लिए प्रयुक्त होने लगा (निरुक्त ६।३२)। दूसरी चेदि जाति का भी उल्लेख मिलता है। एक दानस्तुति में (ऋ० ८।५।३७) चेदियों के राजा कशु की दानशीलता की भूरी प्रशंसा है। इस राजा ने ब्रह्मातिथि नामक ब्राह्मण को एक सौ ऊँट तथा दस हजार गायों को भेंट दिया था। ऊँटों की अधिकता से अनुमान किया जा सकता है कि यह जाति राजपूताने के मरुभूमि के पास हो रहती थी। मत्स्य लोग इनके पड़ोसी जान पड़ते हैं।

### ऋग्वेद-कालीन कतिपय विख्यात राजा

अब तक हमने आर्य-मण्डल में निवास करने वाली जातियों तथा उनके राजाओं का संक्षिप्त परिचय दिया है, परन्तु राजाओं की संख्या इससे कहीं अधिक थी। ऋग्वेद के मन्त्रों में कतिपय मन्त्र ऐसे हैं जिनमें राजाओं की दानशीलता की स्तुति की गई है। दान के द्वारा सत्कृत ऋषियों ने अपने आश्रयदाता नरेशों की प्रशंसा कर अपनी कृतज्ञता दिखलाई है। इन मन्त्रों को 'दानस्तुति' कहते हैं। इनके अध्ययन से ऋग्वेदीय अनेक राजाओं के नाम, धाम तथा काम को हम भली-भाँति जान सकते हैं। इन्हीं दानस्तुतियों में निर्दिष्ट कतिपय प्रख्यात नरपतियों का सामान्य वर्णन यहाँ दिया जाता है :—

( १ ) पुरुमीढ—यह उस समय का एक प्रभावशाली राजा प्रतीत होता है। ऋ० ५।६।१९-१० ऋचाओं के भाष्य में बृहद्देवता, षड्गुरुशिष्य तथा सायणाचार्य ने इस राजा से सम्बद्ध एक मनोरमा आख्यान का उल्लेख किया है, जिसका सारांश यह है—ऋषि आत्रेय अर्चनाना ने राजा रथवोति दाल्म्य के लिए एक यज्ञानुष्ठान किया था। ऋषि के पुत्र का नाम श्यावाश्व था। यज्ञ के अवसर पर अर्चनाना को राजा की सुन्दरी कन्या को देखकर उसे अपनी पुत्रवधू बनाने की इच्छा जाग उठी। उन्होंने राजा से यह प्रस्ताव कर डाला। राजा ने अपनी महिषी की सम्मति से इस प्रस्ताव का तिरस्कार कर दिया। कारण यह था कि श्यावाश्व शास्त्रों में पाण्डित्य रखने पर भी अभी तक मन्त्रद्रष्टा ऋषि न था और महिषी का ऋषि को ही कन्या देने का संकल्प था। अब-हेलना होने पर भी श्यावाश्व ने आशा न छोड़ी। बड़ी उम्र तपस्या की। ब्रह्मवर्चसी ऋषि ने राजा तरन्त की महिषी शशीयसी से भेंट की जिस पर रानी ने प्रसन्न होकर

नाना प्रकार के पदार्थ दान में दिये। तरन्त ने भी इनका उचित आदर-सत्कार किया तथा अपने अनुज पुरुमीढ़ के पास उन्हें भेजा।<sup>१</sup> राह में आते समय श्यावाश्व ने दीप्तमान शरीर वाले मरुद्गणों को देखा और उनकी प्रशस्त स्तुति की। देवता प्रसन्न हुए और श्यावाश्व को ऋषित्व की प्राप्ति हो गई। इस समाचार से प्रसन्न होकर अपने संकल्पानुसार रथवांति ने अपनी कन्या का शुभ विवाह ऋषि श्यावाश्व के साथ स्वयं कर दिया। इस कथानक के अनुसार पुरुमीढ़ एक उदार राजा ही नहीं, प्रत्युत ऋक् १।१५१।२ के अनुसार वह राजर्षि प्रतीत होता है। तांड्य ब्रा० (१३।७।१२) तथा जैमिनीय ब्रा० (१।१५१) के प्रामाण्य पर पुरुमीढ़ तरन्त का अनुज था। ये दोनों 'वितदश्व' गोत्र में उत्पन्न होने के कारण 'वैतदश्व' कहे गये हैं।

(२) अध्यावर्ती—यह चयमान का पुत्र था (ऋ० ६।२७।४-८) इसने वृचीवर्तों को, जिनका राजा वरशिख था, जीता था। सृञ्जय ने इसकी सहायता की थी। यह तुमूल युद्ध हरियूपीया तथा यव्यावती नदी के किनारे हुआ था। भूगोल प्रकरण में हमने दिखलाया है कि ये दोनों नदियाँ सिन्धु नदी के पश्चिम ओर कहीं पर थीं। ऋ० ६।२२।८ में अम्यावर्ती के लिए 'पार्थव' शब्द का प्रयोग किया गया है। इस शब्द की यथार्थ व्याख्या अभी तक एक पहेली है। पाश्चात्य विद्वानों की सम्मति में उत्तर-पश्चिम की ओर रहनेवाला यह राजा पारसीकों के साथ सम्बद्ध था।

(३) मनुसार्वाणि (या सावर्ण्य)—ऋग्वेद में इनके दानों की बड़ी स्तुति है। इन्होंने हजारों अष्टकर्ण गायों तथा घोड़ों को दक्षिणा में दिया था (ऋ० १०।६२।७-८)। इस दानस्तुति से स्पष्ट है कि ये यदु तथा तुर्वश के समकालिक थे (ऋचा १०) ये विवस्वत या वैवस्वत भी कहे गये हैं (८।५१।१)। जान पड़ता है कि 'वैवस्वत' नाम पितृवंशसूचक तथा सार्वाणि (सर्वणा की सन्तान) मातृवंश सूचक है। दानस्तुति में वर्णित होने से इनकी ऐतिहासिकता में सन्देह की गुंजायश नहीं है। अन्य स्थानों पर ये मनुष्य जाति के पिता तथा याज्ञिक अन्य अनुष्ठानों में मार्गदर्शक माने गये हैं। शतपथ में वर्णित जलप्लावन से मानव-समाज का उद्धार करनेवाले महान् व्यक्ति ये ही मनु बतलाये गये हैं (१।८।१।१)।

इन राजाओं के अतिरिक्त अनेक राजाओं के नाम इन दानस्तुतियों में आदर के साथ लिये गये हैं जिनमें कुछ नाम ये हैं—पृथुश्रवस् (८।४६।२१) स्वनय भाव्य, ऋगञ्जय, श्रुतरथ, पाकस्थामा कुरुङ्ग, कशु, चित्र, वरो सुषामन्, इन्द्रोत, श्रुतर्वन आदि।<sup>२</sup>

१. दत्त्वा च पुरुमीढस्य स्वनुजस्यान्तिकं प्रति  
प्रेषयामास तमृषि सोऽपि त्वां मानयिष्यति। (वृहदेवता)
२. दानस्तुतियों में उल्लिखित ऐतिहासिक उपादान के लिए देखिए डा०  
मणिलाल पटेल का एतद्विषयक लेख—भारतीय अनुशीलन, पृ० ३४-४२।



## दाशराज युद्ध

ऋग्वेद की इन जातियों या जनो में पारस्परिक विरोध की भावना प्रबल दृष्टि-गोचर होती है, क्योंकि मन्त्रों द्वारा एक जाति के पुरोहित अपनी जाति के प्रभुत्व तथा अन्य जातियों पर आधिपत्य के लिए सतत प्रार्थना किया करते थे। ऋग्वेद के युग को सबसे महनीय सामरिक घटना है—दाशराज युद्ध। इस युद्ध के कारण तथा घटना का हमारा ज्ञान सन्देह की कोटि से परे नहीं है। बहुत सम्भव है कि यह संघर्ष ब्रह्मावर्त में निवास करनेवाले भरतों तथा पश्चिमोत्तर भारत के निवासी जनो के बीच हुआ था। भरतों के राजा सुदास थे, जो तृत्सुजन के अधिपति थे। प्रतीत होता है कि सुदास के पूर्व पुरोहित विश्वामित्र थे जिनकी सहायता से भरतों ने विपाश तथा शुतुद्रि नदियों के पास अपने शत्रुओं को आक्रमण कर परास्त किया था। किसी कारण से विश्वामित्र का उन्नत पद वसिष्ठ को प्राप्त हुआ। इसपर बदला लेने की भावना से प्रेरित होकर विश्वामित्र ने दश विभिन्न राजाओं के संघ को भरतों के विरोध में खड़ा किया। सुदास और दश राजाओं की संग्राम-स्थली परुष्णी (वर्तमान रावी) का तट था, जहाँ सुदास ने इन संधीभूत शत्रुओं को परास्त किया। इनकी विजयगोया वसिष्ठ ने तीन सूक्तों ( ७।१८; ३३; ७३ ) में बड़े ओजस्वी शब्दों में वर्णित की है। इन दश जनो में से पाँच तो विशेष महत्त्वशाली न थे—अलिन ( जो आजकल के काफरिस्तान के उत्तर पूर्व के सम्भवतः निवासी थे ), पक्थ ( जो अफगान पस्तून के पूर्व पुरुष थे ), भलन, शिव ( सिन्धु की समीपस्थ जाति ) तथा विशाषिन्। अन्य पाँच जातियाँ वे ही थीं जिनका वर्णन ऊपर किया जा चुका है। अनु तो परुष्णी के तट पर रहती थी जिनके पुरोहित सम्भवतः भृगु कुल के प्रसिद्ध ऋत्विग् लोग थे। द्रुह्यु इन्हीं के साथसम्बद्ध थे। तुर्वश तथा यदु भी इसी प्रकार सम्बद्ध जातियाँ थीं। पाँचवीं जाति पुरु थी, जो सरस्वती के उभय किनारों पर बसती थी। इस प्रकार यह जाति भरतों के पड़ोस में रहती थी। परुष्णी के युद्ध में विजय प्राप्ति के बाद सुदास को आगे बढ़ने तथा शत्रुओं के प्रान्तों को अपने राज्य में मिलाने का अवसर सम्भवतः मिल न सका, क्योंकि इसी समय अज, शिशु तथा यक्षु नामक तीन जातियों के सेनानायक बनकर भेद नामक राजा ने सुदास पर पूरब से धावा बोल दिया। सुदास ने लौटकर इन जातियों को यमुना नदी के किनारे पर बड़ी वीरता के साथ ध्वस्त कर दिया। इस युद्ध के दृश्य का वर्णन वसिष्ठ ने बड़े ही सुन्दर शब्दों में ऋग्वेद के एक सूक्त ( ७।८३ ) में किया है जिससे प्रतीत होता है वसिष्ठ इस युद्ध-स्थल में अपने यजमान के रक्षणार्थ स्वयं उपस्थित थे तथा इन्द्रावरुण से श्लाघनीय प्रार्थना करते थे। सुदास का विजय इस दैवी शक्ति के विपुल साहाय्य का परिणत फल था। इस विजय के अनन्तर सुदास की प्रभुता अधिक बढ़ गई और अन्य किसी भी जाति को उनसे छेड़-छाड़ करने का साहस नहीं हुआ। अन्य जातियों में पुरु का प्रभाव आगे चलकर विशेष हुआ और महाभारत काल में तो पुरु और भरत का परस्पर मेल कुरु के रूप में हो गया।

## २. दास और दस्यु

आर्यों को दस्युओं के साथ भी युद्ध कर अपनी रक्षा करनी पड़ती थी। दस्यु तथा दास के विषय में विद्वानों में एक मत नहीं है। कतिपय विद्वान् इन्हें देवताओं का प्रतिद्वन्द्वी दैत्य ही मानते हैं, मनुष्य नहीं। कई मन्त्रों से तो ऐसा जान पड़ता है कि ये देवताओं से विरोध करने वाले अतिप्राकृत जगत् के जोव थे, परन्तु अन्य मन्त्रों में ये आर्य लोगों के मानव शत्रु के रूप में चित्रित किये गये हैं जिनके ऊपर विजय प्राप्त करने के लिए देवताओं से सतत प्रार्थना की गई है। ये वस्तुतः कौन थे ? और आर्यों के साथ इनका सम्बन्ध किस प्रकार का था ? इस प्रश्न के उत्तर में विद्वानों में गहरा मतभेद दीख पड़ता है। पाश्चात्य विद्वानों को यह दृढ़ धारणा है कि ये अनार्य जातियाँ इस भूभाग की आदिम निवासो थीं, जिन्होंने विजयी आर्यों के बढ़ते हुए प्रभाव को रोकने के लिए जी तोड़ प्रयत्न किया। इनके धीरे-धीरे विरोध तथा अदम्य उत्साह ने आर्यों को अनेक अवसरों पर पंगु बना डाला। इनके लड़ाकू जोश के सामने आर्यों को विचलित होने का अवसर आया और उन समयों पर आर्यों ने भक्तिपूरित हृदय से अपने प्रतापशाली देवताओं का आह्वान किया तथा उनकी दैवी सहायता से ही वे दस्युओं के उत्साह तथा दासों के किलों को तोड़ने में कृतकार्य हो सके। भारत में भी इस मत के अनुयायी विद्वानों की कमी नहीं है, परन्तु ऋग्वेद के अनुशीलन से इस धारणा को बदलने की जरूरत जान पड़ती है।

निरुक्त में यास्क ने दास तथा दस्यु शब्दों का निर्वचन प्रस्तुत किया है। इन दोनों शब्दों का सम्बन्ध दस् ( उपक्षये ) धातु से है जिसका अर्थ होता है—नुकसान पहुंचाना, या नाश करना। 'दस्यु' की व्याख्या में निरुक्त का कहना है—'दस्यते: क्षयार्थात् उपदस्यन्ति अस्मिन् रसा, उपदासयति कर्माणि वा' ( नि० ७।२३ ), अर्थात् जिनके कारण रस को नुकसान पहुंचता है या जो कृषि आदि कर्मों को हानि पहुंचाता है। 'दास' की निरुक्ति भी इसी प्रकार है—“दासो दस्यतेरुपदासयति कर्माणि” जिसको विशद करते हुए दुर्गाचार्य ने लिखा है—उपदासयति उपक्षयति कृष्यादि कर्माणि। अतः इस प्राचीन व्याख्या के अनुसार दास तथा दस्यु का प्रयोग खेती आदि कामों में हानि पहुंचाने वाले शत्रु के लिए उचित प्रतीत होता है। इन शब्दों का यही मौलिक व्युत्पत्तिलभ्य अर्थ है।

दास

ऋग्वेद के अनुशीलन से ज्ञात होता है कि आर्यों तथा दासों के बीच में धार्मिक मतभेद की एक चौड़ी दीवाल खड़ी थी। आर्य देवों की उपासना में दत्तचित्त रहते थे। इनके विपरीत दास लोग न अग्नि में हविर्दान करते थे और न इन्द्र-वरुण की अर्चा के ही पक्षपाती थे। इसी कारण धार्मिक भावना से विहीन व्यक्ति के लिए, उसके पक्का - आर्य होने पर भी 'दास' शब्द का प्रयोग न्याय्य माना जाता था। यदु तथा तुर्वश जाति



निःसन्देह आर्य पञ्च मानुषों में परिगणित की जाती थी, तथापि वैदिक धर्म के प्रति किसी प्रकार की अनास्था तथा अश्रद्धा रखने के हेतु इन्हें 'दास' कहा गया है ( ऋ० १०।६२-१० ) । अयाजक मात्र के लिए 'दास' का प्रयोग ऋग्वेद में किया गया है ( ऋ० ५।३४।६ ) ऋग्वेद के एक दूसरे मन्त्र, में आर्य तथा दास में विवेचन करते हुए इन्द्र के आने की सूचना दी गई है जिससे प्रतीत होता है कि आर्यों तथा दासों में इतना रूप-साम्य था कि इन्द्र को उनकी पूजा-पद्धति के विभेद से ही उनमें पार्थक्य करने का अवसर मिला था । इस प्रकार दास लोग धार्मिक विभिन्नता के बल पर आर्यों से अथक् स्वतन्त्र जाति के रूप में अंकित किये गये हैं । ये लोग बड़े पराक्रमी, उत्साही तथा पुरुषार्थी थे । इनके पास बहुत से किले थे ( पुरः २।२०।८ ) तथा कई भिन्न भिन्न उपजातियों में ( विशः ) भी वे विभक्त थे ( २।११।४ अस्मे दासीविशः सूर्येण सह्याः ) । इनके परकोटों से घिरे किलों के लिए 'शारदी' शब्द का प्रयोग मिलता है जिससे प्रतीत होता है कि ये लोग शरद्काल में अपनी रक्षा के लिए इन पुरों का आश्रय लिया करते थे । वे निर्धन न थे, प्रत्युत अतुल सम्पत्ति के मालिक थे ( ऋ० ४।३०।१३ ) । अतः धर्म तथा वर्ण की भिन्नता के रहने पर भी अनेक दास लोग आर्यों के समान प्रतापी तथा सम्पत्तिशाली थे । इन बातों पर ध्यान देने से हम इसी निष्कर्ष पर पहुँचते हैं कि आर्यों में जो लोग वैदिक धर्म में विश्वास न करते थे, सम्यता की दौड़ में आगे न जाकर बहुत पिछड़े हुए थे, असम्य होने के कारण सम्यता के जाग्रत केन्द्र बड़े-बड़े नगरों से दूर हट कर जंगलों और पहाड़ी प्रदेशों में निवास किया करते थे तथा जीवन-निर्वाह के लिए दूर-दूर जंगलों में भटकने के कारण शीत और ग्रीष्म, जाड़ा और गरमी को सहने से जिनका रंग काला पड़ गया था, वे ही 'दास' के नाम से पुकारे जाते थे ।

उनका रंग आर्यों के वर्ण से अवश्य भिन्न था । दास वर्ण आर्य वर्ण से भिन्न बतलाया गया है ( १।१०।४।२ ) आर्यों के चेहरे का रंग चमकीला था, परन्तु दासों का रंग काला था । एक मन्त्र में गृत्समद ऋषि ने इन्द्र के वीरोचित कार्यों की गणना करते हुए कहा है कि आपने 'दास वर्ण' को गुहा में भगा दिया है अर्थात् दास जाति के लोग दैवी प्रेरणा से ही नगरों को छोड़कर पर्वतों की गुफाओं में जाकर छिप गये हैं ( दासं वर्णमधरं गुहाकः—ऋ० २।१२।४ ) । इस जाति के अनेक वीर पुरुषों के नाम ऋग्वेद के पढ़ने से ज्ञात होते हैं । दासों के नेताओं में शम्बर, शुष्ण, वेतसु, तुग्र, चुमुरि, अबुद-आदि नितान्त प्रसिद्ध थे । भाषाशास्त्र की दृष्टि से ये नाम अनार्य नहीं प्रतीत होते । आर्यों के साथ दासों का संघर्ष सदा बना रहता था । इन युद्धों में कुछ दास तो मार डाले जाते थे और जो बाकी रह जाते थे वे आर्यों के द्वारा चाकर बनाकर सेवा-

१. अयमेति विचाकशद् विचिन्वन् दासमार्यम् ।

पिबामि पाकसुत्वतोऽभि धीरमचाकशं विश्वस्मादिन्द्र उत्तरः ॥ ( ऋ० १०।८६।१९ )

कार्य के लिए रख लिये जाते थे। इसीलिए दास का अर्थ संस्कृत में सेवक, चाकर या गुलाम भी होने लगा। विजित दासों की पत्नियों को दयनीय दशा का अनुमान किया जा सकता है। सम्भवतः उनमें से कुछ आर्यों के घरों में उपपत्नियाँ बनाकर रख ली जाती होंगी, इसीलिए ऐतरेय-ब्राह्मण में कवष को 'दास्याः पुत्रः' कह कर हँसी उड़ाई गई है। इन दास-जातीय सरदारों के विषय में अनेक ज्ञातव्य बातों का उल्लेख किया गया मिलता है :—

शम्बर—की प्रभुता सर्वातिशायिनी थी। उसके सहायकों में शुष्ण, विप्रु तथा वर्चिन प्रधान थे। उसकी शक्ति इतनी बढ़ी-चढ़ी थी कि वह न केवल इन्द्र का बड़ा भारी शत्रु था, प्रत्युत वह अपने को स्वयं एक देवता (देवक) समझता था (७।१८।२०)। उसके पास नव्वे, निन्यानवे, तथा सौ दुर्गों के होने की बात मन्त्रों में कही गई है (२।१४।६)। आर्यों में उसका प्रधान शत्रु राजा दिवोदास अतिथिम्ब था जिसने अपने बाहुबल से तो नहीं, परन्तु इन्द्र की दैवी सहायता से उसके ऊपर अनेक बार विजय प्राप्त की (ऋ० १।५१।६)।

चुमुरि—भी दासों का एक बलशाली नेता था। अपने मित्र 'धुनि' के साथ उसे इन्द्र के हाथों पराजित होना पड़ा था। चुमुरि का राजा दभीति के साथ तुमुल संग्राम हुआ था जिसमें उसके साथ साठ हजार अनुयायियों की इन्द्र ने मार कर दभीति को विजय से मण्डित किया था। इतने अनुयायियों के साथ लड़ाई के मैदान में उतरने से हम समझ सकते हैं कि यह वीर कैसे कैड़े का योद्धा था (६।२६।६)।

### दस्यु

दास के समान दस्यु लोग किन्हीं-किन्हीं मन्त्रों में देवताओं के शत्रु बतलाये गये हैं; जिनसे उनके आधिदैविक जगत् के जोव होने की प्रतीति होती है, परन्तु अन्य मन्त्रों में आर्यों का दस्युओं से विरोध की वार्ता इतने स्पष्ट शब्दों में अंकित है कि इन्हें मानव प्राणी होने में किसी प्रकार सन्देह करने का अवकाश नहीं रह जाता। आर्य तथा दस्यु-जनों में विरोध की मूल भित्ति है धर्म-सम्बन्धी मतभेद। ऋग्वेदीय वर्णन के अन्तर्गत आवरण से दस्युओं का आर्यत्व फूट निकलता है। दासों के अलग-अलग जनों के होने की बात कही गई है जिससे उनके आर्यों से पृथक् एक स्वतन्त्र जाति होने का आभास मिलता भी है, परन्तु दस्युओं के विषय में तो यह भी बात चरितार्थ नहीं होती। आर्यों से विपरीत दस्यु लोग थे—अदेवयु; (देवताओं में श्रद्धा न रखनेवाले; ऋ० ८।७०।११); अब्रह्मन् (वेदों को न मानने वाले (४।१६।९), अयज्वन् (यज्ञ न करने वाले)—ऋ० ८।७०।११); अव्रत (व्रत या नियम के पालन न करने वाले, १।५१।८, ६।१४।३; ९।४१।२) तथा अन्यव्रत (विचित्र व्रतों का अनुसरण करनेवाले ८।७०।११)। ऋग्वेद के मन्त्रों में दस्युओं के विषय में एक दो विशेषण ऐसे पाये जाते हैं जिनको लेकर



वैदिक विद्वानों में गहरा मतभेद दृष्टिगोचर होता है। ऐसा एक विचित्र विशेषण है—अनासः; जो ऋग्वेद में एक ही बार उपलब्ध होता है ( ऋ० ५।२१।१० )। पश्चिमी विद्वान् ने इसका एक स्वर से अर्थ किया है नासिका रहित; अर्थात् चपटी नाकवाले। इस अर्थ के सहारे वे लोग दस्युओं को चपटी नाकवाले द्रविड़ जातीय मानते हैं, परन्तु यह अर्थ भारतीय परम्परा से परिचित सायण के भाष्य से ही विरुद्ध नहीं है, बल्कि अतिप्राचीन तथा नितान्त प्रामाणिक शाकल्य-कृत पद-पाठ से भी मेल नहीं खाता। 'अनासः' का पदपाठ है अन् + आसः, जिसका सायण ने अर्थ किया है मुख से रहित, अर्थात् शोभन बोली न बोलने वाले। सम्यता की दृष्टि से अतिहीन दशा में जीवन बितानेवाले दस्युओं की बोली सम्य तथा शिष्ट आर्यों की बोली के समान विशुद्ध तथा शोभन न थी, इनमें अचरज करने की कोई जगह नहीं है। उन्हीं मन्त्रों में एक पंचोदा शब्द है—मृध्रवाचः; जिसका प्रयोग दस्युओं के समान पणियों के लिए भी होता था ( ऋ० ७।६।३ )। साथ ही साथ आर्य पूरु के लिए प्रयुक्त किया गया है ( ऋ० ७।२८।१३ )। इस शब्द की व्याख्या यास्क के अनुसार 'मृदुवाचः'; है ( नि० ६।१३ ) अतः इस शब्द का अर्थ 'मीठा वचन बोलनेवाला' ही उपयुक्त जान पड़ता है। भिन्न-भिन्न स्थानों की बोली में उच्चारण का भेद होना नैसर्गिक है। यही कारण था कि दस्युओं की बोली का उच्चारण-प्रकार किसी अंश में अन्य आर्यों की बोली से भिन्न ठहरता था।

यह पश्चिमी विद्वानों का मत यथार्थ नहीं है। तथ्य है कि दास तथा दस्यु में किसी प्रकार का अन्तर नहीं था। पिछले युग में ग्रंथकारों एवं स्मृतिकारों के आधार पर इनके स्वरूप का विवेचन करना समुचित नहीं होगा। ऋग्वेद में इन शब्दों का प्रयोग १४८ बार किया गया मिलता है। सन्दर्भ के अनुसार इसका अर्थ लगाने पर ये देवताओं के और विशेषकर इन्द्र के शत्रु प्रतीत होते हैं। दास या दस्यु कहीं भी जातिपरक अर्थ में प्रयुक्त में नहीं मिलते। वे 'असुर' या 'दैत्य' के रूप में दृष्टिगोचर होते हैं। वे देवों के तथा मानवों के भी शत्रु चित्रित किये गये हैं। फलतः इन शब्दों के द्वारा आर्यभिन्न, अनार्य आदिवासी जातियों का अर्थ निकालना नितान्त असंगत है। ऋग्वेद में प्रयुक्त समस्त विशेषण असुर अर्थ से संगति खाते हैं। अतएव इन्हें अनार्य नहीं मानना चाहिए। ये देव तथा मानव दोनों के बीच के जीव हैं अर्थात् असुर। और यही इसका प्रसंग प्राप्त तात्पर्य है।

ये नासा रहित बताये गये हैं। ( अनासः ) लोक कथाओं में ऐसे वर्णन मिलते हैं कि भूत, पिशाच तथा असुरों को नाक नहीं होता। उसके स्थान पर एक छिद्र मात्र रहता है। इसी प्रकार दस्यु के लिए प्रयुक्त अन्य विशेषणों का भी स्वारस्य दिखाया

१. अनासो दस्यूरमृणी बधेत नि दुर्योण आवृणङ् मृध्रवाचः।

२. व्यास्रवत्य तूत्सवे गयं भाग् जेष्म पूरु विदये मृध्रवाचम्। ( ऋ० ६।१८।१३ )

जा सकता है। फलतः उन्हें मानव-जाति न मानकर 'असुर' मानना ही सर्वथा समुचित सिद्ध होता है।<sup>१</sup>

ऋग्वेद काल में दस्युओं से अनेक बातों में समता रखनेवाले पणि लोगों की सत्ता मन्त्रों के अध्ययन से स्पष्ट प्रतीत होती है। पणि लोग कौन थे? इस प्रश्न के उत्तर में, इनके स्वरूप से परिचित होने के लिए, इस शब्द की व्युत्पत्ति पर ध्यान देना जरूरी है। 'पणि' शब्द व्यावहारिक पण् धातु (पण् व्यावहारे स्तुतौ च) से निष्पन्न हुआ है जिससे इसका निरुक्तिगम्य अर्थ है—व्यवहार करनेवाला, व्यापार से जीविका चलानेवाला। इस धातु से निष्पन्न अनेक शब्द आजकल भी व्यवहृत होते हैं। विविध लोग जिस जगह खरोद-फरोहत, क्रय-विक्रय किया करते हैं उसे कहते हैं 'विपणि' या 'आपण' = बाजार। पणि शब्द ही अक्षर परिवर्तन से आज वर्णिक (बनिया) के रूप में दिखाई पड़ता है। अतः आज कल के वर्णिक जन वैदिक पणियों के भाई-बन्धु ही नहीं, बल्कि साक्षात् उत्तराधिकारी हैं—इसे मानने में भाषाशास्त्र किसी प्रकार की विप्रतिपत्ति उपस्थित नहीं करता। इस प्रकार ये ऋग्वेद काल में जमीन तथा समुद्र के रास्ते व्यापार करनेवाले लोग थे। व्यापार से धन-प्राप्ति को ही जीवन का लक्ष्य माननेवाले जो भी बनियों में जितने सद्गुण तथा दुर्गुण विद्यमान रहते हैं, वे सब इन पणियों में भी वर्तमान थे। वे धनसम्पन्न थे, परन्तु न तो देवताओं के लिए होम का दान किया करते थे और न मेधावी विप्रों को दक्षिणा दिया करते थे। इसलिए वे वैदिक ऋषियों के समधिक घृणा तथा अनादर के भाजन थे<sup>२</sup>।

पणि-लोग नितान्त स्वार्थी थे—अपने ही सुख के लिए धन खर्च करना जानते थे, किसी सत्कार्य में धन व्यय करने से सदैव विमुख रहते थे। ऋ० ८।६४।२ मन्त्र में इसके लिए 'अराधसः' का प्रयोग मिलता है जिससे प्रतीत होता है कि धनसम्पन्न होने पर भी वे इसका उपयोग यज्ञानुष्ठान के लिए कभी नहीं करते थे। इसीलिये वे यज्ञकर्ता की दृष्टि में अत्यन्त कृपण थे। भेड़िया से उनको तुलना की गई है, जो शत्रुत्व का प्रतीक माना जाता है। ये आर्यों के देवताओं के प्रति भी श्रद्धा नहीं करते थे। जब इन्द्र ने 'सरमा' नामक देवशुनी को छिपाकर रखी हुई गायों के उद्धार के लिए पणियों के पास भेजा था (ऋ० १०।१०८), तब पणियों ने स्पष्ट शब्दों में इन्द्र के अस्तित्व में अपना

१. द्रष्टव्य प्रो० क्षेत्रेश चन्द्र चट्टोपाध्याय का लेख

Dasa and Dasyu in the Rigveda Samhita

उनके लेख संग्रहात्मक प्रथम ग्रंथ में (पृ० २०६-२१२) वाराणसी १९७६।

२. पणि का अर्थ यास्क ने वर्णिक किया है—पणिर्वर्णिक भवति (नि० २।१७)। व्याकरणानुसार 'वर्णिक' शब्द पण् धातु से इज् प्रत्यय तथा पकार को बकार में परिवर्तन से निष्पन्न माना जाता है। पणेरिजादेश्च वः—उणादि सूत्र।



अविश्वास प्रकट किया। वे पूछने लगे कि सरमा, जिसकी दूता बनकर हमारे पास आई हो, वह इन्द्र कैसा है? उनका रूप कैसा है? यदि वे हम लोगों में आ जायें, तो हम उन्हें अपना मित्र बना लेंगे और हमारी गायों के वे स्वामी बन जायेंगे।' इस कथन से स्पष्टतः ज्ञात होता है कि आर्यों के प्रधानतम देव इन्द्र को वे विल्कुल मानते-जानते न थे। इसीलिए एक ऋषि पूषन् ने प्रार्थना कर रहा है कि वे पणियों के निर्दय मन को मृदु बनावें। एक दूसरे मन्त्र में अग्नि के अनुग्रह से मेधावी ब्राह्मण के पणि के धन को ग्रहण करने का उल्लेख किया गया है ( ६।१।३।३ )। इस प्रकार ऋषियों की दृष्टि में पणि लोग थे अक्रतु (योगन कर्मों से विहीन), ग्रथिन् (बकवादों), मूध्रवाक् (मोठबोला), अधृष्ट (यागादिकों में श्रद्धाहीन), अवृद्ध (देवताओं को स्तुतियों के द्वारा वर्धन न करनेवाले) तथा अयज्ञ (यज्ञों का अनुष्ठान न करनेवाले)। इसी मन्त्र में वे 'दस्यु' भी कहे गये हैं। इनके व्यापक सामाजिक तिरस्कार का यह भी एक प्रधान कारण था कि वे लोग बड़े सूदखोर थे। अधिक सूद पर कम रुपया देकर उसे द्विगुणित करने की स्प्ृहा इनके चित्त में सदा जागती रहती थी। इस भाव को सूचित करने के लिए इनके वास्ते एक बार 'वेकनाट' शब्द का प्रयोग किया गया है<sup>१</sup> जिसकी यास्ककृत व्याख्या है—सूद खाने वाला व्यक्ति<sup>२</sup>। पणियों के व्यापारजीवी होने की बात पहले ही कही गई है। व्यापार के सामान तथा गायों को भी साथ लेकर पणियों के साथ ( बाफिले ) एक स्थान से दूसरे स्थान पर आया जाया करते थे तथा कभी-कभी जिस देश से होकर ये जाते थे, उस देश के निवासियों की गायें चुरा कर अपनी गायों में मिला लिया करते थे। इस कारण पणियों तथा आर्यों में प्रायः लड़ाइयां हुआ करती थीं जिनमें इन्द्र की सहायता से आर्य लोग विजय पाते थे।

पणियों के सरदार कभी-कभी बड़े भलेमानुष हुआ करते थे। ऐसे मद्गुण-मण्डित एक पणि-सरदार की प्रशंसा ऋग्वेद में एक स्वान पर की गई है ( ६।४५।३-३३ )। इसका नाम था वृवु, जो निश्चय ही पणियों में मूर्धन्य था तथा अपनी कीर्ति के कारण गंगा के तीर पर उगने वाले विशाल वृक्ष के समान बतलाया गया है। शांखायन श्रौत-सूत्र ( १६।११।११ ) ने अनुसार भरद्वाज ऋषि ने वृवु से दक्षिणा में विशेष दान प्राप्त किया था। इस कारण यह सूरि ( विद्वान् ) तथा सहस्रदातम ( सहस्रसंख्यक धन को देनेवाला ) माना गया है ( ऋग् ६-४५।३३ )। नीतिमञ्जरी ( पृष्ठ २१०-२१२ ) में द्या द्विवेद ने वृवु के विषय में एक रोचक आख्यान का उल्लेख कर उससे सुन्दर उपदेश ग्रहण किया है<sup>३</sup>। एक बार भूख-प्यास से व्याकुल भरद्वाज ऋषि ने जंगल में तक्षण-कर्म

१. इन्द्रो विश्वान् वेकनाटां अहर्दृश उत क्रत्वा पर्णोरभि । ( ऋ० ८।६६।१० )

२. वेकनाटा खलु कुसीदिनो भवन्ति, द्विगुण-कारिणो वा द्विगुणादायिनो वा द्विगुणं कामयन्ते इति वा—निरुक्त ६।०६।

३. असाधोरपि गृहणीयात् सीदन् प्रतिग्रहं द्विजः ।

भरद्वाजो हि तदगः क्षुत्पीडितो जगृहे वृबोः ॥ ( नीतिमञ्जरी, श्लोक ६४ )

( बड़ई का काम ) करते हुए वृबु को देखा । ऋषि को अतिथि देखकर वृबु ने उसका सत्कार करना चाहा, परन्तु अपनी हीन जाति का खयाल कर चित्त में ग्लानि करने लगा, परन्तु ऋषि के आश्वासन देने पर कि वह उसके दान का प्रत्याख्यान न करेंगे, हजार गायें वान में दे दीं । इस पर प्रसन्न होकर भरद्वाज ने अपने पुत्र तथा भाई शंयु से इस विषय की चर्चा की, तब शंयु ने पूर्वोक्त तृच ( ऋ० ५।४५।३१, ३२, ३३ ) के द्वारा वृबु की दानस्तुति की । इस आख्यान में 'वृबु' बड़ई का काम करनेवाला बतलाया गया है जिससे जान पड़ता है कि पणि लोग जहाज बनाने के काम में निपुण थे । समुद्र से व्यापार करने वाले के लिए जहाज का काम भी बहुत जरूरी होता है । पणियों में इन दोनों कलाओं का संयोग अवश्य ही आश्चर्य प्रतीत होता है । पणियों के सरदार वृबु की शिक्षाप्रद कहानी वेदों से बहुत काल पीछे भी भारतीयों का मनोरञ्जन करती रही । प्राण-संकट आने पर हीन जाति के अन्न खाने पर भी पुरुष पाप से लिस नहीं होता ( १०।१०४ ), इस सिद्धान्त को पुष्ट करने के लिए मानव धर्मशास्त्र में भी मनु ने इस कथानक का उल्लेख अच्छे शब्दों में किया है<sup>१</sup> ।

### पणि तथा फीनिशिया

ऋग्वेद के अनन्तर पणियों की दशा क्या हुई ? वे किस जाति में मिल गये जिससे उनका नाम लुप्त-सा हो गया ? इन प्रश्नों का उत्तर प्रामाणिक साधनों के अभाव में ठीक-ठीक नहीं दिया जा सकता, परन्तु वैदिक विद्वानों ने अपनी कल्पना खूब दौड़ाई है ! डा० वेबर ने पणियों का सम्बन्ध बाबुल के साथ बतलाया था, परन्तु विद्वानों को यह मान्य न हो सका ।<sup>२</sup> डब्लू. डा० अविनाशचन्द्र दास ने इस विषय की बड़ी छानबीन की है ।<sup>३</sup> वे इस सिद्धान्त पर पहुँचते हैं कि पणि आर्यों के द्वारा तिरस्कृत किये जाने के कारण सप्तसिन्धु प्रदेश को छोड़कर जहाजों से गुजरात के पास पहुँचे, जहाँ से ये किनारे किनारे मालवार तक आये और यहीं से लोग बाबुल होकर सीरिया ( साम ) के पास जा बसे और कालान्तर में फीनिशियन जाति के नाम से विख्यात हुए । ये फीनिशियन लोग यूरोप में सबसे प्रथम नाविक, समुद्र-व्यवहार-जीवी पुरुषार्थी, व्यापार के लिए नये उपनिवेश बसाने वाले प्रसिद्ध हैं । यूरोपी लिपियाँ इन्हीं लोगों की लिपि से निकली हुई मानी जाती हैं । डा० दास नाम तथा व्यवहार की समानता के बल पर फीनिशियनों को पणियों का ही प्रतिनिधि मानते हैं । इस विषय के प्रतिपादन में कल्पना की ऊँची उड़ान ली गई है, परन्तु यूनानी ऐतिहासिक हिरोडोटस की उक्ति इस प्रसङ्ग में ध्यान देने योग्य है । उनका कहना है कि ये फीनिशियन लोग मूल निवासो न हो कर

१. भरद्वाजः क्षुधार्तस्तु सुपुत्रो विजने बने ।

बह्वीर्गाः प्रतिजग्राह वृबोस्तक्ष्णो महातपाः । ( मनु० १०।१०७ )

२. वैदिक इंडेक्स भाग २, पृष्ठ ३९-७० ।

३. ऋग्वेदिक इण्डिया परिच्छेद ११, पृ० १८०-१९७ ।



इरिथ्रियन समुद्र के किनारे रहने वाले माने जाते थे। यहाँ से इन्होंने सीरिया पार कर भूमध्यसागर के किनारे अपनी बस्ती बनाई। इरिथ्रियन समुद्र वही है जिसे आजकल 'अरब सागर' के नाम से पुकारते हैं। पणि तथा फनीशियन के नाम में साम्य है ही, साथ-ही-साथ इनके आचरण और जीविका, धर्म में आश्चर्यजनक साम्य है। इस प्रकार दोनों में किसी प्रकार की सम्बन्ध-स्थापना असम्भव कोटि में नहीं आती।

इस प्रसंग में भारत का पश्चिमी एशिया के साथ प्राचीन काल में व्यापार सम्बन्ध की चर्चा करना असंगत न होगा। पिछले काल में दोनों में व्यापारिक सम्बन्ध के अस्तित्व के बारे में सन्देह करने की गुंजायश नहीं है; प्राचीन काल में भी दोनों के व्यापार-सूत्र से बढ होने के भी प्रमाणों की कमी नहीं है। पश्चिमी एशिया के लोग द्रविड़ लोगों के साथ व्यापार किया करते थे, इसके अनेक प्रमाण मिल चुके हैं। डा० सेस का जो एसीरिया के विषय में प्रमाण माने जाते हैं, कहना है कि प्राचीन 'उर' नगर की खुदाई में, जिसकी स्थापना तीन हजार वर्ष ईसा पूर्व में 'उरवगश्' नामक राजा के द्वारा हुई थी, चीड़ लकड़ी का एक टुकड़ा मिला है। यह प्रसिद्ध बात है कि चीड़ का पेड़ दक्षिण भारत के मालाबार प्रान्त में ही पैदा होता है, अन्यत्र कहीं भी नहीं। यहूदियों के विख्यात राजा सुलेमान ( १००० ई० पू० ) के जहाज भारत से चन्दन, हाथीदाँत, वन्दर तथा मोर लाते थे। यहूदी भाषा में इन चीजों के द्योतक शब्द भी तमिल शब्दों से उत्पन्न बतलाये जाते हैं। चन्दन की लकड़ी तो मालाबार के तीर पर ही होती है, अन्यत्र कहीं भी नहीं। यहूदी भाषा में मोरवाचक शब्द 'टुकि यिम' प्राचीन तमिल शब्द 'टोकेई' के साथ मिलता-जुलता है। अतः प्राचीनकाल में दक्षिण भारतीय लोग पश्चिमी एशिया के निवासियों के साथ जहाजों के सहारे व्यापार किया करते थे, इस विषय में संशय नहीं है। परन्तु आर्य लोग भी प्राचीनकाल में इस भूभाग से व्यापार किया करते थे। इस विषय के भी प्रमाण मिल रहे हैं। बाबुल की भाषा में मरुमल के लिए 'सिन्धु' शब्द मिलता है जिससे निःसन्देह प्रतीत होता है कि बाबुल देश में कपास का बना हुआ मलमल का कपड़ा सिन्धु देश ( भारत ) से आया था। 'सिन्धु' शब्द के रूप से हम एक विलक्षण सिद्धान्त पर पहुँचते हैं। यदि यह कपड़ा स्थलमार्ग से ईरान होकर आया होता, तो इसके 'स' कार का परिवर्तन 'ह' कार में जरूर ही हो गया होता। अतः 'सिन्धु' का मूल अपरिवर्तित रूप इस बात का साक्षी है कि यह कपड़ा भारत से बाबुल में सीधे जलमार्ग से ही होकर आया था। ऋग्वेद में प्रयुक्त, सिकके के अर्थ में व्यवहृत, 'मना' शब्द का प्रतिनिधि शब्द यूनानी तथा लातीनी भाषाओं में उपलब्ध होता है। ( ऋ० ८।७।८।२ )

आ नो भर व्यञ्जनं गामश्वमभ्यञ्जनम् । सचा मना हिरण्यया ॥

इस मन्त्र का सीधा अर्थ है कि 'हे इन्द्र, हमारे लिए गाय, अश्व, व्यञ्जन, अभ्यञ्जन ( तैल ) को सोने के बने 'मना' के साथ लाइए। 'मना' शब्द का अर्थ इस मन्त्र में स्पष्टतः विद्यमान है।

## त्रयोदश परिच्छेद

### सामाजिक जीवन

#### वेदकालीन समाज

वेदकालीन समाज पितृमूलक समाज था। पिता ही प्रत्येक घर का नेता तथा पुरस्कर्ता था। पुत्र तथा पुत्री, बधू तथा स्त्री सब लोग उसी की छत्र-छाया में अपना सुखद समय बिताते थे। पिता केवल पुत्रों को ही शिक्षा नहीं देता था, प्रत्युत पुत्रियों का भी ललित कला की शिक्षा देकर सुयोग्य गृहिणी बनाता था। उपनयन संस्कार के अनन्तर गुरु के पास जाकर वेदाध्ययन की भी प्रथा थी। प्राचीनकाल में स्त्रियों के भी मौज्जो-बंधन का उल्लेख मिलता है। शिक्षा प्राप्त बालिकाओं में से कुछ तो विवाह कर गृहस्थी के कार्य में जुट जाती थीं, परन्तु कतिपय आजन्म ब्रह्मचारिणी ( 'ब्रह्मवादिनी' के नाम से प्रख्यात ) बनकर विद्या तथा अध्यात्म की उपासना में अपना जीवन-यापन करती थीं। समाज का प्रत्येक व्यक्ति पुत्र की उत्पत्ति के लिए देवताओं से प्रार्थना करता था। पुत्र के लिए वैदिक शब्द 'वीर' ( = लैटिन वीरुस ) है, जो अद्वान्तर काल में 'शौर्य-मण्डित व्यक्ति' के अर्थ में आने लगा।

ऋग्वेद के काल में वर्ण-व्यवस्था विद्यमान थी या नहीं ? इस विषय में विद्वानों में पर्याप्त मतभेद है। अधिकांश पश्चिमी विद्वानों की सम्मति में ब्राह्मण, क्षत्रिय, वैश्य तथा शूद्र के नाम तथा काम की व्यवस्था तथा परिवृंहण ब्राह्मणयुग की ही महती देन है। ऋग्वेद के काल में ये वर्ण विद्यमान न थे।

पुरुष सूक्त के १०वें मन्त्र में चारों वर्णों की उत्पत्ति पुरुष के भिन्न-भिन्न अङ्गों से बतलाई गई है। ब्राह्मण, राजन्य, वैश्य तथा शूद्र का इसी क्रम से उल्लेख यहाँ मिलता है, परन्तु यह दशम मण्डल का सूक्त है जो दशतयी में सर्वथा अर्वाचीन स्वीकृत किया जाता है। यह कतिपय पश्चिमी विद्वानों की मान्यतायें हैं। ऋग्वेदीय समाज में किसी प्रकार की जटिलता न थी। फलतः इन वर्णों का उदय सम्पन्न नहीं हुआ था, परन्तु समाज में जटिलता के साथ-साथ वर्णों के कार्य-कलापों में भी भिन्नता तथा विविधता का जन्म हुआ। प्राचीन सरल याग नाना दिन स्थायी अनुष्ठानों के रूप में परिणत हुआ जिसके लिए ब्राह्मणों का एक स्वतन्त्र वर्ण ही अलग हो गया। आर्यों के जनाधिपों का अनेक शत्रुओं से सामना करने वाला अवसर आया जिससे सामरिक आवश्यकताओं की पूर्ति के लिए क्षत्रियों की जाति वंशानुगत हो गई। विशः या वैश्यों का कार्य प्रधान-तया कृषि-कार्य था। वे भी धीरे-धीरे समाज के कार्यों के निष्पादन के लिए पीछे वंशानुगत हुए।



ये त्रिवार सामान्यतः मान्य हैं, परन्तु विशेषतः भ्रान्त हैं। ऋग्वेद में ब्राह्मण; क्षत्रिय ( राजन्य ) तथा वैश्य (विशः) तीनों की स्थिति वंशानुगत मानी गई थी। ऋषि के सन्तान ही पुरोहित का काम करते थे, तथा क्षत्रिय ही राजकार्य का निर्वाह करते थे और यह नाम वंशानुगत ही हो गया था। वैश्य कृषिकर्म का जात्या सम्पादन करते थे। ऋग्वेद के समय में ही वर्णव्यवस्था उन विशिष्टताओं से मण्डित हो चुकी थीं जिनका परिवृंहण पिछले युग में हुआ।

### विवाह प्रथा

ऋग्वेद के युग में विवाह एक सुव्यवस्थित प्रथा के रूप में ही दृष्टिगोचर होता है। वैदिक आर्य संग्राम-प्रिय जाति थी, जो शत्रुओं के साथ समराङ्गण में अपनी भुजाओं का पराक्रम दिखलाने के लिए सर्वदा उद्यत रहती थी। इसीलिए मन्त्रों में वीर पुत्रों की प्रभूति के लिए देवताओं से भव्य प्रार्थना की गई है ( यथाऽहं शत्रुहोऽसान्य-सपत्नः सपत्नहा—अथर्व १।२९।५ )। विवाह के समय की प्रार्थना है कि हे इन्द्रदेव ! इस स्त्री को दश पुत्र दो जिससे इसका पति ग्यारहवाँ होवे ( दशास्यां पुत्रानाधेहि पतिमेकादशं कृधि—ऋ० १०।८५।४५ )। ऋग्वेद के समय में अभ्रातृका कन्या (अर्थात् भ्राता-रहित कन्या) का विवाह बहुशः नहीं होता था, क्योंकि उसका पुत्र अपने पिता की सम्पत्ति का अधिकारी न होकर मातामह की सम्पत्ति का अधिकारी होता था। इसीलिए (ऋ० ३।३१।१) एक मन्त्र में कथन है कि अभ्रातृका कन्या का पिता जामाता को वस्त्र तथा अलंकार आदि से प्रसन्न करके दौहित्र को पोत्र बना लेता है। इसीलिए ब्राह्मण ग्रन्थों तथा स्मृति-ग्रन्थों में अभ्रातृमती कन्या के विवाह का निषेध है ( मनुस्मृति ३।११; ९।१२७ )।

यह भ्रान्त धारणा फैली है कि वेद के युग में कन्या अपने पति का वरण स्वयं कर लेती थी, उसके माता-पिता का इस कार्य में किसी प्रकार का नियन्त्रण तथा नियमन नहीं था। सत्य घटना ठीक इससे विपरीत हैं। स्वयंवरण का भी प्रसंग वेद में आता है, परन्तु वह केवल क्षत्रिय-कन्याओं के ही लिए विशेषतः होता था, कन्या-सामान्य के निमित्त नहीं। ऋग्वेद में उस पिता की प्रसन्नता का उल्लेख है जो अपनी दुहिता के वर का प्रबन्ध कर अपने मन में बड़ा सुखी होता है ( पिता नत्र दुहितुः सेकमृञ्जन् संशग्म्येन मनसा दधन्वे—ऋ० ३।३१।१ )। शतपथ ब्राह्मण में 'सुकन्या' का निःसन्दिग्ध कथन है कि मेरे माता-पिता ने मुझे जिस पति के हवाले किया है उसे मैं जीते जी नहीं छोड़ूँगी ( सा होवाच यस्मै मां पिताऽश्नैवाहं तं जीवन्तं हास्यामीति-शतपथ ४।१।५।९ )। माता-पिता की इच्छा पर ही कन्या का विवाह निर्भर होता था। इसकी पुष्टि राजा रथवीति के आख्यान से भी होती है। राजा से श्यावाश्व ऋषि ने उसकी कन्या से विवाह का प्रस्ताव किया। राजा ने अपनी विदुषी रानी शशीयसी की सम्मति से

ऋषित्व प्राप्त कर लेने पर ही ऋषि से पुत्री का पाणिग्रहण कराया ।<sup>१</sup> फलतः विवाह के विषय में पिता माता की सम्मति कन्या के लिए सर्वथा मान्य तथा ग्राह्य होती थी ।

विवाह सर्वदा युवक तथा युवती का हुआ करता था, बालविवाह का कहीं भी संकेत नहीं मिलता । विवाह का सर्वमान्य सूक्त ऋग्वेद के दशम मण्डल का ८५ वाँ है जिसका अनुशीलन ऋग्वेदीय विवाह की पूर्ण भावना का परिचायक है । सूर्या के दान के प्रसंग में यह मन्त्र आता है—(ऋ० वे० १०।८५।९)

सोमो वधूयुरभवदश्विना ता उभा वरा ।

सूयां यत् पत्ये शसन्तीं मनसा सविता ददात् ॥

इस मन्त्र का 'पत्ये शसन्ती' सायण भाष्य के अनुसार 'पतिकामा' तथा 'पति-यौवना' अर्थ रखता है । इसी सूक्त के ४६ वें मन्त्र में वधू को आशीर्वाद देते समय उसे स्वसुर, सास, ननद तथा देवर के ऊपर साम्राज्य होने का जो आशीर्वाद है वह युवती के ऊपर ही चरितार्थ होता है । गृह्यसूत्रों में इस विषय के विपुल प्रमाण मिलते हैं कि विवाह के समय वर-वधू पूर्ण यौवनवस्था को प्राप्त होते हैं; क्योंकि विवाह के अनन्तर चतुर्थी कर्म के बाद वर-वधू के अभिगमन की स्पष्ट आज्ञा है ।<sup>२</sup> अनः यौवनकालीन विवाह में समस्त वैदिक वाक्यों की एकवाक्यता है । सामान्यतः वैदिक आर्य एक ही विवाह करता था, तथापि बहुविवाह की प्रथा स्पष्टतः प्रचलित थी । पतिं न नित्यं जनयः सनीडाः' (१।७।११) तथा 'जनीरेव पतिरेकः समानः' (ऋ० ७।२६।३) आदि अनेक मन्त्रों में एक पति की अनेक पत्नियों का निर्देश स्पष्ट रूप से मिलता है । राजाओं की चार प्रकार की पत्नियाँ होती थीं—( १ ) महिषी, जो क्षत्रिया होने के अतिरिक्त पटरानी होती थी ( शतपथ ६।५।३।१ ); ( २ ) परिवृक्ता (= परिवृक्ता—ऋ० १०।१०२।११; अथर्व० ७।११३।२; पुत्रहीन पत्नी )' ( ३ ) वावाता—जो राजा की प्रियतमा होती थी ( ऐत० ब्रा० १२।११ ); ( ४ ) पालागली—जो दरबार के किसी पदाधिकारी की कन्या होती थी और किसी राजनैतिक उद्देश्य से राजा से व्याही जाती थी शत० १३।४।१।८ ) । ब्राह्मणों में भी बहुविवाह की प्रथा विद्यमान थी । च्यवन ऋषि की बहुपत्नियों का (ऋ० १।११६।१०), एवं सोमरि ऋषि के त्रसदस्यु पौरुत्स की पचास कन्याओं से विवाह का उल्लेख (ऋ० ८।१९।३६) स्पष्टतः मिलता है । महर्षि याज्ञवल्क्य की दोनों पत्नियों—कात्यायानी तथा मैत्रेयी—का विशेष विवरण बृहदारण्यक उपनिषद् में है ।

१. द्रष्टव्य बृहद्देवता ५।५०-८०

२. तामुदुह्य यथतुं प्रवेशनम्—पारस्कर गृह्य १।११।७ पर हहिर-भाष्य देखिए । प्रवेशनम् = अभिगमनम् मिलाइए गोभिल-गृह्यसूत्र २।५।८ से



## नारी की महिमा

वैदिक युग में नारी का गृहस्थी में बड़ा का महत्त्व था। दुहिता के रूप में, पत्नी या माता के रूप में वह सर्वथा सम्मान-भाजन थी। जायेदस्तम्—(जाया ही घर है; गृहिणी गृहमुच्यते) की भावना ऋग्वेदीय युग में प्रौढ़ता को प्राप्त कर चुकी थी। स्त्री सहधर्मिणी थी—उसी के संग में धार्मिक कृत्यों का अनुष्ठान वस्तुतः सम्पन्न होता था। इसलिए अपत्नीक व्यक्ति यज्ञ के अधिकार से वञ्चित था। अयज्ञो वा ह्येष योऽपत्नीकः (तै० ब्रा० २।२।२।६)। ऋग्वेद के ऋषिगण पत्नी के गुणों, पतिप्रेम तथा दैनिक परिचर्या के गीत गाते कभी नहीं थकते। स्त्री का प्रेम अपने पति के लिए आदर्श था। वह नमरसता की प्रति-मूर्ति मानी जाती थी। गृहस्थी की ही वह स्वामिनी नहीं थी, प्रत्युत अपने पति के ऊपर भी उसका पूर्ण प्रभुत्व था। वह गृहलक्ष्मी थी जिसकी सम्मति महनीय अवसरों पर सदा ली जाती थी, तथा सादर मानी जाती थी। कन्याओं को सुयोग्य बधु के रूप में परिणत करने के लिए उदार शिक्षण का प्रबन्ध था। उन्हें ललित कलाओं, काव्य-कला, संगीत, नृत्य तथा अभिनय की शोभन शिक्षा दी जाती थी। इसी उदात्त शिक्षा का प्रभाव था कि वेद के मन्त्रों को दर्शन करने वाली अनेक 'ऋषिका' का दर्शन हमें ऋग्वेद के अनुशीलन से होता है। कर्षीवान् को पत्नी घोषा का नाम इस प्रसंग में महत्त्वशाली है जिमने अपनी तपस्या तथा मन्त्र-दर्शन के बल पर अश्विन की अनुकम्पा से अधिक उन्नत वीतने पर भी विवाह का सौख्य प्राप्त किया। दशम मण्डल के दो लम्बे सूक्त (३९ तथा ४०) उनकी अध्यात्म-दृष्टि के परिचायक हैं। लोपामद्रा ने अपने पति अगस्त्य के संग में १।१७९ सूक्त का दर्शन किया। आपाला (१०।९१) तथा रोमशा के संग में सूर्य की पुत्री सूर्या भी ऋषिका है १०।८५)। काव्य-रचना का यह दृष्टान्त उदात्त शिक्षापद्धति का प्रमाण है।

आर्य नारियों में नैतिकता पूर्ण रूपेण विद्यमान थी। वे शोभन आचरण तथा सदाचार के लिए सर्वत्र प्रसिद्ध थीं। इन्द्र स्वयं धर्म से उत्पन्न तथा धर्म के रक्षक (ऋतपा ऋतेजाः ऋ० ७।२०।६) के रूप में प्रतिष्ठित हैं। अतः ऋग्वेदीय समाज में सामान्यतः सब जगह धर्म का आदर था। कन्या बाल्यकाल में पिता के आश्रय में रहती थी और विवाह होने पर पति के घर में वह पतिव्रत धर्म का पूर्ण पालन करती थी। नियम के उल्लंघन अपवाद-रूप से कभी-कभी मिलते हैं।

### उपनिषद्-काल में नार

संहिता तथा ब्राह्मणकाल के अन्तर उन्निपदों का महत्त्वपूर्ण युग आरम्भ होता है। इस युग को कालिक सीमा का निर्धारण करना कठिन है, परन्तु माटे तौर पर यह युग दो सहस्र वर्ष ईस्वी पूर्व से लेकर एक सहस्र वर्ष ई० पू० तक था, अर्थात् एक हजार वर्षों के विस्तृत काल में यह उपनिषद् युग फैला हुआ था। इस युग में नारी का भारतीय समाज में स्थान बड़ा ही महत्त्वपूर्ण, था—उतना ही महत्त्वपूर्ण, जितना वह

इत पूर्व संहिता-काल में था। इस विषय के कतिपय समुज्ज्वल पक्षों की यहाँ संक्षेप में चर्चा की जा रही है।

शिक्षा—नारी की शिक्षा सुव्यवस्थित रूप में दृष्टिगोचर होती है। समाज के उच्च स्तर की कन्याओं में उपनयन संस्कार का प्रचलन था। इस तथ्य की सूचना 'नृणां कल्पे तु नारीणां मौञ्जीवन्धनमिष्यते' आदि प्रख्यात स्मृति-वचनों के द्वारा प्राप्त होती है। उपनयन के अनन्तर उन्हें सुव्यवस्थित शिक्षण दिया जाता था, जिसका अमृतमय परिणाम तत्कालीन नारियों के बौद्धिक-विकास तथा गम्भीर पाण्डित्य के रूप में स्पष्टतः प्रतिफलित दृष्टिगोचर होता है।

### (क) सद्योद्वाहा

महिला छात्राओं के दो प्रकार इस समय उल्लेखनीय हैं—(क) सद्योद्वाहा तथा (ख) ब्रह्मवादिनी। इनमें से 'सद्योद्वाहा' स्त्रियाँ वे होती थीं जो ब्रह्मचर्य आश्रम के अनन्तर गृहस्थ आश्रम में प्रविष्ट होती थीं तथा उस आश्रम के नियमों का पालन करती हुई मातृत्व के महनीय पद पर प्रतिष्ठित होती थीं। उनके विवाह का वय १६-१७ वर्ष के आसपास मानना चाहिए। आठ वर्ष से आरम्भ कर लगभग ९ वर्षों तक वे उन समग्र विद्याओं का शिक्षण प्राप्त करती थीं जो उन्हें सद्गृहिणी बनाने में पर्याप्त सहायक होती थीं। संगीत की शिक्षा भी उन्हें दी जाती थी, परन्तु अधिकतर उन्हें धार्मिक शिक्षा ही दी जाती थी। यह तो निर्विवाद सत्य है कि वैदिक यज्ञ में स्त्रियों का महत्त्वपूर्ण स्थान था। यज्ञमान-पत्नी के रूप में वे अग्न्याधान करने वाले अपने पतिदेव के धार्मिक कृत्यों में हाथ बटाती थीं, अग्नि के परिचरण के अवसर पर वे तत्तत् विशिष्ट मन्त्रों के उच्चारण के संग हवन-कार्य का भी सम्पादन करती थीं। यज्ञ तभी संभव हो सकता था जब उन्हें मन्त्री के अध्ययन का अवसर छात्र-जीवन में मिलता हो। अध्ययन का कार्य उन्हें अपने ही घर में किसी पुरुष से करना पड़ता था। इस विषय में हारीत का यह वचन महत्त्वशाली है जिसे दीर-मित्रोदय के 'संस्कार-प्रकाश' में उद्धृत किया गया है—द्विविधाः स्त्रियो ब्रह्मवादिन्य सद्योद्वाहाश्च। तत्र ब्रह्मवादिनीनामग्नीन्धनं वेदाध्ययनं सद्गृहे च भैक्षचर्येति।

### (ख) ब्रह्मवादिनी

ब्रह्मवादिनी स्त्रियाँ उपनिषद् युग की विशिष्टता मानी जा सकती हैं। ये स्त्रियाँ यज्ञ-चिन्तन में तथा ब्रह्म-विषयक व्याख्यान में अपना तपःपूत जीवन बिताती थीं। अध्यात्म-जीवन की रहस्यभरी गुत्थियों का अपनी तपस्या, अनुभूति तथा विद्वत्ता से सुलझाना इनके लिये एक सहज-मरल व्यापार था। साथ ही इस ब्रह्मतत्त्व के व्याख्यान तथा परिष्कार में ये उस युग के माने-जाने दार्शनिकों से लोहा लेने में तनिक भी हिचकती नहीं थीं। बृहदारण्यक उपनिषद् ऐसी दो ब्रह्मवादिनी नारियों को विद्वत्ता का



परिचय बड़े ही विशद शब्दों में देता है । इनमें से एक तो है उस युग के महनीय तत्त्व-ज्ञानी याज्ञवल्क्य ऋषि को धर्मपत्नी मैत्रेयी और दूसरी है उसी याज्ञवल्क्य से शास्त्रार्थ करने वाली वाचकनवी गार्गी । मैत्रेयी के जीवन में हम तत्त्वज्ञान से समुत्पन्न मनः-संतोष, मनःशक्ति तथा पूर्ण वैराग्य का साक्षात्कार करते हैं । अपने जीवन की सन्ध्या में जब याज्ञवल्क्य जी ने व्यावहारिक नीति को अपना कर अपने सम्पत्ति का बटवारा अपनी दोनों भार्याओं—कत्यायनी और मैत्रेयी—में कर दिया, तब ब्रह्मवादिनी मैत्रेयी ने झुंझलाकर कहा था—येनाहं नामृता स्याम्, कि तेन कुर्यामिति, अर्थात् जो धन-समृद्धि मुझे अमरत्व प्रदान नहीं कर सकती, उससे मेरा लाभ ही क्या ? इसके उत्तर में महर्षि याज्ञवल्क्य ने आत्मा की अनन्यता, महनीयता तथा सर्वश्रेष्ठता के विषय में अपना दार्शनिक पक्ष समझाया था, जो बृहदारण्यक के पृष्ठों में वैशद्येन अंकित है । वाचकनवी गार्गी ने इन्हीं महर्षि याज्ञवल्क्य से लोहा लेकर भारतीय तत्त्वचिन्तन के इतिहास में अपना नाम अमर कर दिया । विदेह के राजा जनक की सभा में याज्ञवल्क्य से गार्गी ने जिन दो महत्त्वपूर्ण प्रश्नों का समाधान मांगा था, उससे उसकी तर्ककुशलता का पूर्ण परिचय हमें मिलता है । याद रखने की बात तो यह है अनेक पुरुष तत्त्व-ज्ञानियों के तर्क में ध्वस्त होने पर, इसी विदुषी गार्गी ने महर्षि याज्ञवल्क्य को अपने प्रश्नों से चमत्कृत, हतप्रभ तथा आश्चर्यचकित कर दिया था । ऐसी ब्रह्मवादिनियों का दृष्टान्त प्रस्तुत करने वाला यह उपनिषद् युग सचमुच में स्त्रियों के प्रतिभा-रत्न को सुरक्षित रखने में अपनी तुलना नहीं रखता । नारियों ने अध्यापन का भी पवित्र कार्य अपनाया और वे गुरुकुलों में अध्यापक के पद पर आसीन होकर अध्यापन का कार्य किया करती थीं । महर्षि पाणिनि ने उपाध्याय ( अध्यापक ) की सहर्षमिणी तथा स्वयमेव अध्यापिका होने वाली स्त्रियों के लिए विभिन्न नामों की सृष्टि की है । उपाध्याय की स्त्री, जो नियमतः विदुषी नहीं होती थी, उपाध्यायानी कहलाती थीं, परन्तु स्वयमेव अध्यापन करने वाली स्त्रियाँ 'उपाध्याया' नाम से अभिहित की जाती थीं । यह आख्याभेद पाणिनि के समय का है, परन्तु यह प्राचीन काल में आने वाले भेद का सूचक है । फलतः शिक्षा की दृष्टि से उपनिषत्काल की नारी बड़ी ही प्रौढ़, प्राञ्जल तथा प्रवीण थी ।

धार्मिक कृत्यों में नारी का विशिष्ट स्थान था । नियन्त्रण की प्रवृत्ति इस युग में दृष्टिगोचर होती है, अर्थात् संहिता-काल में यज्ञों के जिन भागों में स्त्रियाँ विशेषरूप से कार्य करती थीं, उसके नियन्त्रण के कारण वे अंश पुरुषों के द्वारा किये जाने लगे । रुद्रयाग तथा सीतायाग जैसे कतिपय यागों का सम्पादन स्त्रियों का ही विशिष्ट अधिकार अब भी माना जाता था और शिक्षित स्त्रियाँ इन यागों का कृत्य विधिवत् सम्पन्न करती थीं ।

**विवाह**

बालविवाह का कहीं भी उल्लेख नहीं मिलता । षोडश वर्ष का वय प्राप्त करने पर पूर्ण यौवनावस्था में ही कन्यायें विवाहित की जाती थीं । पति चुनने में कन्या

का भी हाथ होता था। क्षत्रियों में तो स्वयम्बर की प्रथा विद्यमान थी जिसमें कन्या गुणों से सम्पन्न वर को स्वेच्छया वरण करती थी। यह प्रथा इस युग के आगे भी चलती रही और महाकाव्यों के युग में इस प्रथा की प्रौढ़ता भलीभाँति दृष्टिगोचर होती है। विवाह के जो अनेक प्रकार सूत्रग्रन्थों में मिलते हैं वे यहाँ विद्यमान नहीं थे। प्राजापत्य विवाह का आदर सर्वत्र समाज में होता था। प्रत्येक गृहस्थ को यज्ञ का सम्पादन वैदिक विधान था और उस यज्ञ की पूर्ति बिना पत्नी के सहयोग के नहीं हो सकती थी। इसलिये यज्ञ और पत्नी दोनों का घनिष्ठ सम्बन्ध स्थापित हो चुका था। इसलिए तैत्तिरीय ब्राह्मण की मार्मिक उक्ति है—अयज्ञियो वा एष योऽपत्नीकः (२।२।२६), अर्थात् पत्नी से हीन व्यक्ति यज्ञ के लिए कथमपि उपयुक्त पात्र नहीं था। घर के संभालने का पूरा भार पत्नी पर ही था और इसलिए ऋग्वेद जाया को गृहरूप मानता है—जायेदस्ताम् (३।५३।४)। समाज में नारी का नैतिक जीवन आदर्श माना जाता था। किस प्रकार के अनैतिक आचार, दुराचार या कदाचार का स्पर्श भी नारी-चरित्र को कलुषित नहीं बनाता था। इसका पूर्ण परिचय हमें प्राप्त होता है उपनिषत्काल के एक मान्य महीपति केकय अश्वपति को इस प्रख्यात उक्ति से। ब्रह्मज्ञान की शिक्षा के लिये ऋषियों के अकस्मात् आगमन के अवसर पर अश्वपति ने कहा था—

न मे स्तेनो जनपदे न कदर्यो न मद्यपः।

न नानाहिताग्निर्विद्वान् न स्वैरी स्वैरिणी कुतः॥

अमर्यादित आचरण करने वाला वहाँ कोई भी पुरुष नहीं था। तब स्वैरिणी नारी का अस्तित्व कहाँ? यह कथन बड़ा ही महत्व रखता है समाज के नियम की दृष्टि से। 'स्वैरिणी' शब्द का तात्पर्य है ऐसी नारी से जो समाज की मर्यादा का उल्लंघन कर मनमानी ढंग से अपना जीवन बिताती है। समाज में ऐसी नारी का प्रादुर्भाव स्वैरी पुरुष की सत्ता पर आधारित रहता है। उस युग में स्वैरी पुरुष तथा स्वैरिणी नारी-दोनों का एकान्त अभाव था और यह कथन उपनिषद् युग के उच्च नैतिक आदर्श के ऊपर एक उज्ज्वल भाष्य प्रस्तुत करता है।

निष्कर्ष यह है कि नारी के उदात्त चरित्र, नैतिक आदर्श, शिक्षण योग्यता, सामाजिक सहयोग की दृष्टि से उपनिषद्-युग अपने पूर्ववर्ती संहिता-युग से विशेष दूर नहीं था। पूर्ववर्ती युगों का आदर्श नारीजीवन में उसी प्रकार काम्य तथा कमनीय था। उपनिषदों में नारी अपनी प्रौढ़ता, तत्त्वचिन्ता, वावट्टकता तथा उदात्तता के लिए भारतीय समाज के इतिहास में चिरस्मणीय रहेगी।

### सामाजिक जीवन

वैदिक आर्य लोगों का समाज कृषोबल समाज था, जो एक निश्चित स्थान पर अपनी वस्तियाँ बनाकर पशुपालन तथा कृषिकर्म में सतत निरत रहता था। आर्य



लोगों का जीवन अधिकतर ग्राम्य था, परन्तु नागरिक जीवन की सत्ता के प्रमाणों की भी कमी नहीं है। वेदों में ग्रामों तथा जंगलों में और वहाँ उगने वाले पौधों तथा रहने वाले जानवरों में परस्पर विभेद दिखलाया गया है। देश भर में ग्राम फैले हुए थे, कुछ ग्राम के नजदीक होते, कुछ दूर, परन्तु वे आपस में सड़कों ( रथ्या ) के द्वारा जुड़े रहते थे। 'रथ्या' का अभिप्रायः पगडंडियों से नहीं, सड़कों से है। सड़कें माललदी गाड़ियों तथा रथों के आवागमन के लिए बहुत चौड़ी हुआ करती थीं। गांव में कंवल मनुष्य ही नहीं रहते, बल्कि गाय, बैल, भैंस, बकरी तथा भेड़ों के झुण्ड और रखवाली करनेवाले कुत्ते भी रहते थे। कृषीबल समाज होने कारण आर्यों की जीविका-प्रधान साधन कृषिकर्म तथा पशुपालन था। सवेरा होते ही गायें शाला ( गोशाला ) से चरा-गाह ( गोष्ठ ) में चरने के लिए गोपाल की संरक्षता में भेज दी जाती थीं, जहाँ वे दिन भर चरती रहतीं। दोपहर से कुछ पहले उनका दूध दुहा जाता था ( संगव )। सायंकाल के समय वे गांव में लौटती थीं। गायों के दुहने का काम गृहपति की पुत्री के जिम्मे रहता था, जो इसी कारण 'दुहिता' ( दुहनेवाली ) कहलार्ती थी। सायंकाल में अपने दुध-मुँहों बछड़ों के लिए धेनुओं का रंभाना वैदिक आर्यों के कानों में इतना सुखद प्रतीत होता था कि उन्होंने इन्द्र के दुलाने के लिए प्रयुक्त अपनी प्रार्थनामय वाणो की इनसे तुलना की है।<sup>१</sup> जब सायंकाल बछड़े रस्सियों से खोल दिये जाते और वे अपनी माताओं के पास दौड़ जाते थे, तब वैदिक गृहपति की दुहिता अपने कोमल हाथों से गृहस्थो के लिए दूध दुहती थी और घरघों-घरघों की आवाज से वह शाला गूँज उठती थी, तब उस वैदिक काल में सुलभ सार्वत्रिक मनोरम दृश्य की स्मृति आज भी हमारे शरीर को पुलकित कर देती है।

## दुर्ग

वैदिक काल में नगरों की सत्ता के विषय में पर्याप्त मतभेद है। वैदिक समाज प्रधानतया ग्राम्य समाज था अवश्य; परन्तु नागरिक जीवन की छटा का एकान्त अभाव उस समय मानने के लिए हम तैयार नहीं हैं। 'नगर' शब्द स्वतन्त्र रूप से पीछे आरण्यक (तैत्तिरीय आर० १।१।८) में मिलता है, परन्तु ब्राह्मणकाल में भी 'नगरी जानश्रुतेय' ( जनश्रुति की सन्तान ) के व्यक्तिवाचक नाम में यह उपलब्ध होता है ( ऐतरेय ब्रा० ५।३० )। इसी प्रसंग में 'पुर' शब्द के अर्थ को समझ लेना जरूरी है। रामायण काल में 'पूर' या 'पुर' प्रत्यक्ष रूप से नगर का ही बोधक प्रतीत होता है; परन्तु वैदिक काल में यह प्रयोग सार्वत्रिक था या नहीं? यह जानना कठिन है। 'पुर' से

१. तं वो दस्ममृतोपहं वसोर्मन्द नमन्धसः ।

अभि वत्सं न स्वसरेषु धेनव इन्द्रं गोधिनं वामहं ॥ ( अथर्व २०।९।१ )

२. मृजा वत्सं न दाम्नो वसिष्ठम् ( ऋ० ७।८६।५ )

अभिप्राय 'किला' लिया जाता है जिसे वेदकालीन राजाओं ने अपने निवास-स्थान को शत्रुओं से बचाने के लिए बना रखा था। बड़े-बड़े गाँवों में किलाबन्दी की जाती थी। पुर बहुत विशाल हुआ करते थे, क्योंकि एक मन्त्र में (ऋ० १।१८९।२) इसे विस्तृत तथा उर्वी (विशाल) बतलाया गया है। किले पत्थर के बनाये जाते थे<sup>१</sup> (अश्मन्मयी)। लोहे के बने (आयसी) किलों को इन्द्र के द्वारा ध्वस्त किये जाने का उल्लेख ऋग्वेद के अनेक मन्त्रों में किया गया है।<sup>२</sup> (ऋ० १।५८।८; २।२०।८, ४।२७।१ : १०।१०।१८) इन पुरों को गोमती (गो-समन्वित-अथर्व ८।६।२३) कहने से प्रतीत होता है कि इसमें मनुष्यों के अतिरिक्त गायें भी रहा करती थीं। दस्युओं के पुरों के लिए 'शारदी' (शरत्कालीन) शब्द का व्यवहार सूचित करता है कि वे लोग आर्यों से युद्ध में अपनी रक्षा के लिए शरत्काल में इनमें निवास करते थे। सौ दीवाल वाले (शतभुज) किलों का निर्देश ऋग्वेद के दो स्थलों पर किया गया है।<sup>३</sup> आर्य और दास सरदार अपने प्रबल शत्रुओं से रक्षा करने के उद्देश्य से अनेकों किलों की रचना भन्न-भिन्न स्थानों पर किया करते थे। पिप्रु, चुभुरि, घुनि आदि दासजातीय सरदारों के विपुल पुरों के उल्लेख करने के अतिरिक्त ऋग्वेद ने स्पष्टतः प्रतापी दासराज शम्बर के ९०, ९९ या १०० किलों के इन्द्र के द्वारा ध्वस्त किये जाने का वर्णन किया है। पिछली संहिताओं और ब्राह्मणों ने किलों पर शत्रुओं द्वारा घेरा डालने की बात लिखी है। ऋग्वेद ने इस कार्य में अग्नि के प्रयोग करने का उल्लेख किया है। इस वर्णन से प्रतीत होता है कि वैदिक आर्यों तथा दासों ने आत्मरक्षा के लिए किलों का निर्माण पत्थर आदि कड़े और टिकाऊ साधनों से किया था।

### पुर

वैदिक ग्रन्थों में 'पुर' तथा 'पुर' दोनों शब्द मिले रहते हैं, परन्तु दोनों के अर्थ में तनिक पार्थक्य सा प्रतीत होता है। त्रिपुर (तैत्ति० सं० ६।२३; शत० ६।३।३।२५; ऐत० २।११) तथा महापुर (तै० सं० ६।२।३।१; ऐ० १।२३।२) शब्द निःसन्देह किसी बड़े निवासस्थान के लिए प्रयुक्त किये गये हैं। 'त्रिपुर' का संकेत उस शहर से जान पड़ता है जिसमें किलाबन्दी की तीन कतारें खड़ी की गई थीं; 'महापुर' तो निश्चय ही किसी बृहत् आकार वाले, किलाबन्दी किये गये नगर को बतलाता है। ये शब्द उस काल में प्रयुक्त किये गये हैं जब आर्य लोग बड़ी जातियों की प्रधान राजधानियों से परिचित हो चले थे। इस युग में वे काम्पिल (पाञ्चालों की राजधानी), आसन्दीवन्त (कुह राजधानी) तथा कौशाम्बी नगरियों से भली-भाँति परिचित हो गये

१. शतमश्मन्मयीनां पुराभिन्द्रो व्यास्यत् ।

दिवोदासाय दाशुषे । (ऋ० ४।३०।२०)

प्रति यदस्य वज्रं बाल्हीर्धुर्हृत्को दस्यून् पुर आयसीनि तारोत् । (ऋ० २।२०।८)

शतभुजिभिस्तर्माभिह्रुतेरघात् पूर्भी रक्षता मरुतो यमावत् (ऋ० १।१६६।८)



थे। 'एकादशद्वारं पुरं' तथा 'नवद्वारं पुरं' का औपनिषद उल्लेख इसी सिद्धान्त को पुष्ट कर रहा है। इन शब्दों में शरीर की उपमा नौ द्वारवाले या ग्यारह द्वारवाले पुर से दी गई है, परन्तु जब तक आर्यों ने इतने दरवाजा वाले बड़े नगरों को न देखा होगा, तब तक ऐसी उपमा के प्रयोग करने का अवसर ही न आया होगा। उपमा का प्रयोग वास्तविक आधार से विरहित नहीं हो सकता। प्राचीन काल में (जैसा मेगास्थनीज के वर्णन तथा आजकल उपलब्ध खँडहरों से जान पड़ता है) बड़े नगरों में ४, ८, १२ या चार के द्वारा विभाज्य संख्या वाले मुख्य द्वार हुआ करते थे, जो एक दूसरे से सड़कों के द्वारा मिले रहते थे। इन चारों नगरद्वारों के एकत्र मिलने का स्थान 'चतुष्पथ' (चौक) कहलाता था। उपनिषत्काल में ऐसे पुरों की सत्ता सर्वतोभावेन विद्यमान थी जिनके नमूने पर शरीर की समता अधिक दरवाजे वाले पुरों से की गई है।

नगर का प्रयोग आजकल साधारण रीति से बड़े-बड़े शहरों के लिए किया जाता है, परन्तु महाभारत-काल में इसका मुख्य अभिप्राय राज्य की राजधानी से ही था। और यह विशिष्ट अर्थ प्राचीनकाल से चला आता प्रतीत होता है। आरण्यक ग्रंथ में 'नगर' शब्द को उपलब्धि से यह अनुमान लगाना कि संहिताकाल में नगरों का अभाव था सुसंगत नहीं प्रतीत होता। जब जंगल में रहने वाले (आरण्यक) ब्राह्मणों के हृदय में भी नगरों के लिए पक्षपात था, तब तो निश्चय ही यह प्राचीन संस्था जान पड़ती है। व्यक्तिवाचक नाम में 'नगरिन्' शब्द का ब्राह्मण-ग्रन्थ में किया गया उल्लेख इस बात का प्रत्यक्ष साक्षी है कि ब्राह्मण युग में नगर राजकीय राजधानी या कम से कम बड़े शहर की प्रतिष्ठा हो चुकी थी। राजाओं ने अपने तथा राजकर्म में सहायक 'वीरों' अथवा 'रत्नियों' के उपयुक्त बड़े-बड़े मकानों की बनाकर नगर को सुसज्जित किया था। राजा के लिए अपना विशिष्ट महल हुआ करता था जिसमें अनेक खम्भे हुआ करते थे। ऋग्वेद में राजा वरुण के वृहदाकार प्रासादों का वर्णन स्पष्ट शब्दों में किया गया है। राजा वरुण का महल (सदस् तथा गृह) बहुत ही बड़ा विशालकाय प्रतीत होता है; क्योंकि उसमें हजार खम्भे (सहस्रस्थूण) लगे थे।<sup>१</sup> और वह सहस्रद्वारों से अलंकृत किया गया था।<sup>२</sup> यह कल्पना निराधार नहीं हो सकती है। वैदिक राजाओं के महल भी इस प्रकार लम्बे-चौड़े हुआ करते थे। ऐसे महलों के वास्ते 'हर्म्य' शब्द प्रयुक्त किया गया है। ऋग्वेद (७।५६।१६) ने महल की अटारी पर खड़े होने वाले (हर्म्येष्ठा) राजा का उल्लेख किया है, जो सम्भवतः पिछले राजाओं के समान अपने महल के झरोखे से अपनी प्रजाओं को दर्शन दिया करता था। 'प्रासाद' शब्द तो अवान्तर-वैदिक काल के ग्रन्थों में मिलता है; परन्तु राजमहल की विशिष्टता की पर्याप्त सूचना ब्राह्मण-ग्रन्थों में मिलती है। शतपथ (१।३।२।१४) में उल्लिखित 'एकवेश्मन्' (प्रधान गृह) शब्द

१. राजानावभिद्रुहा ध्रुवे सदस्युत्तमे। सहस्रस्थूण आसते (ऋ० २।४१।५)

२. वृहन्तं मानं वरुण स्वधावः सहस्रद्वारं जगमा गृहं ते (ऋ० ७।८८।५।)

से प्रकट होता है कि राजा का महल साधारण लोगों के घरों की अपेक्षा अधिक ऊँचा, भड़कीला तथा प्रभावशाली हुआ करता था। इतने स्पष्ट प्रमाणों के रहते यह अनुमान करना कि वैदिक काल में बड़े-बड़े नगरों का सत्ता नहीं थी, संगत नहीं प्रतीत होता। वैदिक युग में ग्राम्य जीवन की सादगी के साथ-साथ नगर जीवन की मनोरम आभा हमारे विस्मय-मिश्रित आनन्दोल्लास की जननी है।

### वैदिक ग्राम

वैदिक ग्राम आवश्यक सामग्रियों से परिपूर्ण रहता था। अपनी आवश्यकताओं की पूर्ति के लिए उसे अन्य ग्रामों की किसी प्रकार की अपेक्षा नहीं थी। ग्राम के निवासी आर्य लोग अन्नादि भोज्य-पदार्थ कृषि-कर्म से तथा दूध, घी, दही आदि पदार्थ पशुपालन से उत्पन्न करते थे। गाँवों में भेड़ें तथा बकरियाँ पाली जाती थीं जिनके ऊन के कम्बल जाड़े में शीत-निवारण के लिए ओढ़े जाते थे। रुई की पैदावार भी खूब होती थी, रुई के सूत से बढ़ियाँ से बढ़ियाँ कपड़े बुने जाते थे। बुनने का काम अधिकतर स्त्रियों के ही सुपुर्द रहता था<sup>१</sup>। प्रेममयी माता अपने पुत्र के लिए कपड़ा बुनकर पहनाया करती थी<sup>२</sup>। बड़ई लोग युद्ध यात्रा के तथा मनोविनोद के प्रधान सहायक रथ बनाते थे, तथा आर्यों की गृहस्थी की उपयोगी काठ की चीजें तैयार करने में लगे रहते थे। लोहार (कामारि) हल तथा फाल की तैयारी में व्यस्त रहता था। कुम्हार (कुलाल) कलश, कुम्भ, उखा (रसोई का बर्तन) आदि मिट्टी की चीजें बनाता था। पानी तथा मधु रखने के लिए कुछ लोग चाम (अजिन) को साफ करके उससे बड़े-बड़े बर्तन बनाते थे जो 'दूति' कहे जाते थे। ऐसे लोगों का नाम चर्मन् (ऋ० ८।५।३८) दिया गया है। प्रत्येक ग्राम में हजाम (वत्ता, ऋ० १०।४२।४) होते थे जो आर्य लोगों की हजामत बनाया करते थे। इन अत्यावश्यक पेशावाले लोगों के सिवाय दवा देकर रोगों को दूर करनेवाले वैद्यों (भिषक् ऋ० २।३३।४) का उल्लेख अनेक स्थलों पर मिलता है। एक मन्त्र में ऋषि ने हँसी में कहा है कि वैद्य लोग बीमार की ही खोज में लगे रहते हैं—यह कथन उस समय सत्य भले ही न हो, परन्तु आजकल के वैज्ञानिक युग में तो यह नितान्त सत्य है। वैदिक काल में आयुर्वेद ने जितनी उन्नति कर ली थी, वह आजकल के युग के लिए भी निःसन्देह आश्चर्यजनक है। वैदिक ग्रामों में जीवन को रसमय बनानेवाले साधनों की कमी न थी। सामवेद इस बात का प्रधान साक्षी है कि उस समय आर्य लोग संगीत विद्या से सर्वथा परिचित थे। सोमयाग के अनुष्ठान के अवसर पर वैदिक ऋषियों के कलकण्ठ से निकला हुआ सामगान मण्डप भर में गूँज उठता था, तथा वायुमण्डल को मनोरम स्वरलहरी से संगीतमय बनाता हुआ प्रस्तुत देवता को प्रसन्न करने में सर्वथा समर्थ बनता था। ऋग्वेद के मण्डलों

१. तन्तुं ततं संवयन्ती समीची यज्ञस्य पेशः सुदुघ पयस्वती । ( ऋ० २।३।६ )

२. वितन्वते धियो अस्मा अपांसि वस्त्रा पुत्राय मातरो वयन्ति । ( ऋ० ५।४७।६ )



में कथनोपकथन से संवलित अनेक सूक्त उपलब्ध होते हैं जिन्हें 'संवादसूक्त' कहते हैं। जर्मन विद्वान् डा० थ्रोयदेर की सम्मति में ये वस्तुतः 'नाटकीय संवाद' हैं जिनका यज्ञों के अवसर पर आवश्यक सामग्री जुटा कर सचमुच अभिनय किया जाता था। इस प्रकार वैदिक ग्राम जीवन की आवश्यक सामग्रियों के लिए किसी दूसरे पर अवलम्बित न रहकर पूर्णतया स्वावलम्बी था।

### वैदिककालीन गृह

वैदिक मंत्रों में घर के अर्थ को सूचित करनेवाले गृह, आयतन, पस्त्या, वास्तु, हर्म्य, दुरोण आदि अनेक शब्द उपलब्ध होते हैं जो गृह की विशिष्टता को लक्ष्य कर प्रयुक्त किये गये हैं। चारों ओर दीवारों से घिरे रहने के कारण घर 'आयतन' कहा जाता है, तथा दरवाजा होने के कारण उसे 'दुरोण' के नाम से पुकारते थे। निवास-स्थान के अर्थ में वास्तु तथा पस्त्या का प्रयोग किया जाता था। 'सुवास्तु' तथा 'वास्तोष्पति' शब्दों में वास्तु घर बनाने के स्थान को भी लक्षित करता है जो इस शब्द का कालान्तर में गृहीत अर्थ है। इन घरों में वैदिक आर्यों के कुटुम्ब रहते थे और रात के समय गायें तथा भेड़ें भी रहती थीं। घरों में बहुत से कमरे हुआ करते थे, तथा आने जाने के लिए दरवाजे (द्वार) भी बने रहते थे, जिनके कारण घर की ही 'दुरोण' संज्ञा हो गई थी। आर्यों के रहने के निमित्त निमित्त गृहों के अतिरिक्त राजाओं के महल, सभा के भवन, एवं अध्यापन कार्य के लिए आचार्यों के परिषद् के भवनों की स्वतंत्र स्थिति तथा विशिष्ट रचना के द्योतक अनेक निदेश मंत्रों में पाये जाते हैं।

### गृह-निर्माण

घरों के बनाने के लिए बाँस, मिट्टी, लकड़ी-पत्थर और पके हुए ईंट प्रधान सामान थे। अथर्ववेद के दो सूक्तों (३।१२, ९।३) में गृह-निर्माण की प्रक्रिया का वर्णन बड़े विस्तार के साथ किया गया है, परन्तु इन मन्त्रों में प्रयुक्त पारिभाषिक शब्दों की दुर्ज्ञेयता के कारण रचना-पद्धति का यथार्थ विवेचन करना कठिन प्रतीत होता है, तथापि वैदिक गृहों की विशिष्टताओं से हम भलीभाँति परिचित हो जाते हैं। वैदिककालीन गृहों की विशिष्टता इस प्रकार है—(१) घर बनाने के लिए लकड़ी के खम्भे (उपमित) गाड़े जाते थे, जिनपर सीधी या ढाड़ी धरनें (प्रतिमित और परिमित) रखी जाती थीं। इन धरनों के ऊपर बाँस (वंश) के बड़े-बड़े लट्ठे रखे जाते थे और इन बाँसों के ऊपर 'अधु' रखा जाता था। बाँस के टुकड़े काटकर छाजन बनाने का काम लिया जाता था। इन टुकड़ों के ऊपर का छत पाट दिया जाता था। इन्हीं को 'अधु' कहा जाता था। अधु के (सहस्र-चक्षु) हजार आँखोंवाला कहने का अभिप्राय यही जान पड़ता है कि इनमें बहुत से छेद घुम आदि के निकलने के लिए हुआ करते थे। आजकल की भाषा में 'अधु' को पाटन कह सकते हैं। इनके ऊपर छाजन (छदिः) के लिए 'पलद' तथा 'तृण' (घास-फूस) रखे जाते थे। इसके अनन्तर पूरे छत की तरह-तरह की रस्सियों से बाँध

दिया जाता था जिसे 'नहन', 'प्राणाह', 'संदंश', 'परिष्वञ्जल्य' नामों से पुकारते थे। इस प्रकार के घरों में बाँस और घास-फूस ही का प्रयोग किया जाता था; दूसरे प्रकार के घरों में लकड़ी का विशेष उपयोग किया जाता था। लकड़ी के मकानों में खम्भों ( स्क्वम, स्याणु, स्थूणा ) की बहुलता एक विशिष्ट चीज थी। वैदिक काल में राज-महलों में हजार खम्भे तक होते थे, तथा इतने विशाल प्रसाद में आने जाने के लिए हजार दरवाजे तक बनाये जाते थे। मिट्टी के गृह ( मृण्ययं गृहम् ) भी बनाये जाते, तथा पत्थरों और ईंटों का भी उपयोग कर वैदिक आर्य लोग विविध आकार के लम्बे-चौड़े मकान बनाने में कभी नहीं चूकते थे।

वैदिक घरों में आवश्यकतानुसार अलग-अलग कमरे हुआ करते थे। इस प्रसंग में हविर्धान; अग्निशाला, पत्नीनां सदनम्, तथा सदस्—इन चार शब्दों का उल्लेख मिलता है, जो यज्ञ के प्रसंग में मुख्यतया निर्दिष्ट होने पर भी साधारण घरों के सम्बन्ध में भी प्रयुक्त किये जा सकते हैं। इससे प्रतीत होता है कि उस काल में घरों के चार विभाग हुआ करणे थे—( १ ) अग्निशाला—वह कमरा जिसमें अग्नि जलाई जाती, तथा विभिन्न अग्नि-कुण्डों में देवताओं के लिए होम किया जाता था; ( २ ) हविर्धान = भाण्डार गृह, जिसमें घर गृहस्थी के नित्य खर्च तथा यज्ञ याग की चीजें एकत्र रखी जाती थीं। ( ३ ) पत्नीनां सदनम् = अन्तःपुर, जनाना। यह बहुत ही भीतर हुआ करता था, जिनमें स्त्रियाँ स्वच्छन्दतापूर्वक अन्य घरवालों की आँख से ओझल होकर रह सकती थीं ( गुहा चरन्ती योपा—ऋ० १।१६।७।३ )। दूसरे कमरों में आने-जाने में स्त्रियों के लिए कोई रुकावट न थी, परन्तु बाहर जाने के समय विवाहित स्त्रियाँ चादर या दुपट्टे से अपने शरीर को ढँक लिया करती थीं।<sup>१</sup> ( ४ ) सदस् = बैठने का स्थान; बाहरी दालान जिसमें पुरुषवृन्द एकत्र होकर सोते, बैठते या बातचीत किया करते थे। इनके कमरों के सिवाय पशुओं के रहने के भी अलग कमरे होते थे, जो 'शाला' या 'गोत्र' कहे जाते थे। उत्सव तथा यज्ञों में आने वाले अतिथियों और निमन्त्रित व्यक्तियों, विशेषतः ब्राह्मणों, के रहने के लिए भी अलग घर होता था जो 'आवसथ' (= अतिथि-शाला ) कहलाता ( अथर्व० १।६।५ )। आजकल की धर्मशाला के समान, 'आवसथ' में यात्रियों के रहने तथा आराम करने का पूरा प्रबन्ध रखा जाता था। इसका विस्तृत वर्णन सूत्रग्रन्थों ( आपस्तम्ब श्रौतसूत्र ५।१।३; धर्मसूत्र २।१।२५।४ ) में दिया गया है। ऋग्वेद ( ६।४६।९ ) मन्त्र के सायणभाष्य के आधार पर उस समय घरों में तीन आग्न मा खण्ड हुआ करते थे। इस मन्त्र के 'त्रिधातु'<sup>२</sup> का अर्थ सायण ने 'त्रिभूमिकम्' किया है। इससे वैदिक गृहों के विस्तृत तथा लम्बे-चौड़े होने की बात पुष्ट होती है।

१. अयमु त्वा विचर्षणे जनीरिवाभि संवृतः । प्र सोम इन्द्र सर्पतु (ऋ० ८।१।७।७)

२. इन्द्र त्रिधातु शरणं त्रिवक्ष्यं स्वस्तिमत् ।

छुदिर्यच्छ मधवद्भ्यश्च मह्यं च यावया दिशुमेभ्यः । (ऋ० ६।४६।९)



अपने गृहों की रक्षा करने के निमित्त ऋग्वेद में 'वास्तोष्पति' देवता की कल्पना की गई है और उनको स्तुति दो सूक्तों ( ७।५४, ५५ ) में की गई है। वास्तोष्पति से प्रार्थना की गई है कि आर्यों का निवास शोभन तथा रोगहीन हो, द्विपद तथा चतुष्पद का कल्याण हो, गायों और घोड़ों के द्वारा समृद्धि को बढ़ाओ तथा सदा जधानी का अनुभव करते हुए हम लोग आपके मित्र बने रहें और पुत्रों के प्रति पिता के समान तुम हम लोगों पर सदा प्रीतियुक्त बने रहो ।<sup>१</sup>

वैदिककालीन आर्य अपने घरों को सूत्र से मापते थे ( घाम ममे ) । इस अर्थ में 'निमित्त' एवं 'मित' शब्द प्रयुक्त हैं ( अ० वे० १।३।१९ ) । बड़े मापन को मित कहते थे एवं अवान्तर भागों को सूत्र से मापते थे । स्तम्भ के प्रतिष्ठान ( बुनियाद ) का भी उल्लेख मिलता है ( ऋ० १०।४४ ) ऋग्वेद ३।८।३ में वर्मन् शब्द बड़े खम्भे वा लाट की ऊँचाई के लिए प्रयुक्त है । बड़े मापवाले गृह को बृहन्त मान ( ऋ० ७।८।१५ ) तथा सामान्य गृह को शाला कहते थे । महाशाला शब्द का प्रयोग उपनिषदों में मिलता है । घर में कई पाख ( पक्ष या भित्ति ) भी होते थे, जिनके आधार पर द्विपक्ष, चतुष्पक्ष, षट्पक्ष गृहों का उल्लेख मिलता है ( अ० वे० १।३।२१ ) । घर में छतों से लटकते हुए सिकहर या झींके ( शक्य ) का भी उल्लेख मिलता है ( अ० वे० १।३।६ ) । कोठे के अन्दर कोठे या कोठरी का भी उल्लेख है ( कुलाये अधिकुलायम् १।३।२० ) । शाला को बृहच्छन्दाः भी कहा गया है ( अ० वे० ३।१२।३ ) , उसे दृढ़ एवं स्थायी बनाने के लिए उसकी नोच भी परिपक्व रखी जाती रही होगी ( इहैव ध्रुवा प्रतिष्ठिष्ठ शाले—अ० वे० ३।१२।२ ) । ओपस का भी उल्लेख मिलता है, जो स्तूपिका के आकार का होता था ( ओपसे विततं गृहसार्धं विपुवति—अ० वे० १।३।८ ) । विपुवत् या नलदण्ड के ऊपर हजार नेत्रों या छेदों वाले ओपस या स्तूपिकाओं का यहाँ स्पष्ट वर्णन है । घर को पर्वति अलंकृत किया जाता था; उसकी उपमा अलंकृत हथिनी से दी गई है ( अ० वे० १।३।१० ) ।

शतपथ-ब्राह्मण में घर के दो भागों का उल्लेख है । एक पूर्वार्ध या सदस् और दूसरा उत्तरार्ध या पत्नी-सदन । इन भागों की उपमा पुरुष या स्त्री के अंगों से दी गई है । उत्तरार्ध भाग के पृथुश्रोणी स्त्री के समान होने पर सुन्दर माना गया है ( श० ब्रा० ५।१।१९ ), अर्थात् उसके पिछले मध्य-भाग की विशाल बनाने की सलाह दी गई है । माप के लिए पैरों से चलकर भो पदगणना की जाती थी । शाला का मुख-मण्डप उसकी नासिका थी, जिसे बाद में 'अलिन्द' कहा जाने लगा । शतपथ-ब्राह्मण ( ३।६।३ ) में कहा गया है कि देवों को पूर्व-पश्चिम का विन्यास रुचिकर था और मनुष्य उत्तर-दक्षिण के विन्यास को अधिक पसन्द करते थे । इन प्रमाणों के आधार पर कहा जा सकता है

१. वास्तोष्पते प्रतरणो न एधि गयस्फानो गोभिरश्वेभिरिन्दो ।

अजरसस्ते सख्ये स्याम पितेव पुत्रान् प्रति नो जुपस्व ॥ ( ऋ० ७।५४।२ )

२८ वै० सा०

कि वैदिक वास्तु-विन्यास विकसित, स्पष्ट और सरल था। साथ ही वे तत्त्व भी उसमें विद्यमान थे जो ऐतिहासिक युग की वास्तु-कला में पाये जाते हैं।

### घरेलू सामान

वैदिक घरों में नित्य काम में आने वाली चीजें सीधी-सादी उपयोगी तथा नाना प्रकार की हैं। उनके प्रयोग करने से उस समय की उन्नत भौतिक दशा का परिचय भली-भाँति लगता है। बैठने तथा लेटने के अनेक आसनों का वर्णन मिलता है, जो सामाजिक अवस्था की उन्नति के साथ-साथ सीधे सादे से अलंकृत और परिष्कृत होते गये हैं। याज्ञिक अनुष्ठान के अवसर पर कुश के बने हुए 'प्रस्तर', 'बर्हि' तथा 'कूर्च' का उपयोग किया जाता था। बैठने और लेटने के लिए चटाइयाँ बनाई जाती थीं। 'कशिपु' (सेज) पत्थर से कूट कर तैयार नरकट (नड) से तथा 'कट' (बेंत) से बनाई जाती थी। समाज के धन-सम्पन्न होने पर इन चटाइयों में सोने-चाँदी की सम्भवतः झालर लगाने की चाल पीछे चल पड़ी थी। राजा के 'अश्वमेध' के अवसर पर जिस 'हिरण्यकशिपु' (सोने की चटाई) पर बैठने की चाल थी वह अवश्य ही सोने के सूतों से बनी हुई बहुत ही चमकीली होती थी।

तल्प—वैदिक काल के अन्तःपुर में स्त्रियों के वास्ते अनेक प्रकार के बिस्तर और आसन काम में लाये जाते थे। ऋग्वेद के एक मन्त्र में 'तल्प' 'प्रोष्ठ' तथा 'बह्व' पर लेटकर आराम करनेवाली स्त्रियों का उल्लेख किया गया है। ये तीनों आसन थे जो अपनी रचना और सजावट के कारण भिन्न-भिन्न हुआ करते थे। 'तल्प', साधारण खटिया न होकर वह वेशकीमती पलङ्ग है जिस पर वर-वधू नव समागम के शुभ अवसर पर सोते बैठते थे। अथर्ववेद के विवाह सूक्त (१४।२।३१) में वधू को प्रसन्नचित होकर 'तल्प' पर आरोहण करने तथा पति के लिये प्रजा उत्पन्न करने का मङ्गलमय उपदेश दिया गया है। शतपथ-ब्राह्मण (१३।१।६।२) में नियमतः उत्पन्न पुत्र की 'तल्प' संज्ञा दी गई है, तथा छान्दोग्य (५।१०।९) में पंच पातकियों में गुरुतल्प सेवी की भी गणना है।<sup>१</sup> इसमें स्पष्ट है कि 'तल्प' वैवाहिक शय्या है जिसपर आरोहण करने का अधिकार वरवधू को ही है। पवित्र उदुम्बर (गुलर) की लकड़ी से इनके रचना-विधान से भी इसी बात की पुष्टि होती है।

प्रोष्ठ—ऋग्वेद बड़े महल (हर्म्य) में 'प्रोष्ठ' पर लेटने वाली स्त्रियों का उल्लेख करता है (प्रोष्ठशया—ऋ० ७।५।१।८) यह बड़ा ऊँचा, काठ का बना बेंच जान पड़ता है। इसके सुडील बने दो पैर होते थे और सम्भवतः दीवाल का सहारा लेकर यह खड़ा किया जाता था। अथर्व के एक मन्त्र से जान पड़ता है कि वधू को अपने पति के घर

१. आरोह तल्पं सुमनस्यमानेह प्रजां जनय पत्ये अस्मै।

२. स्तेनो हिरण्यस्य सुरां पिर्वैश्च गुरोस्तल्पमावसन् ब्रह्मा च।

एते पतन्ति चत्वारः पञ्चमश्चरैस्तैरिति। (छा० उप० ५।१०।९)



जाने के समय तकिया तथा तैल के साथ एक पेटी दी जाती थी ।<sup>१</sup> बहुत सम्भव है कि वह कोष ( पेटी ) इसी प्रोष्ठ के रूप में होती हो जो पेटी और तकियादार पलंग दोनों का संमिश्रण सा जान पड़ता है ।

वह्य—यह स्त्रियोपयोगी सुखद आसन था । 'वह्य' शब्द से प्रतीत होता है कि यह एक स्थान से दूसरे स्थान पर ढोकर लाया जाता था । बहुत सम्भव है कि इसके दोनों ओर बाँस लगे रहते थे और ऊपर चंदवे से ढका रहता था । आज कल की 'डोली' या 'पालकी' वैदिक 'वह्य' की अर्वाचीन प्रतिनिधि जान पड़ती है । अथर्ववेद के अनुसार बधू थक जाने पर 'वह्य' पर चढ़ती थीं ।<sup>२</sup> एक दूसरे सूक्त में 'वह्य' का उपयोग विवाह के अवसर पर किये जाने का उल्लेख है । वह्य लकड़ी का बना होता था जिस पर नाना प्रकार की रमणीय आकृतियाँ खोदी जाती थीं और सुनहली कलाबत्तू की गई चादर बिछाई जाती थी ।<sup>३</sup> इतनी कीमती शय्या पर बधू वर के साथ विवाह के अवसर पर सोती थी । आसन्दी का भी विवाह के अवसर पर उल्लेख मिलता है, परन्तु 'वह्य' आसन्दी तथा तल्प दोनों से भिन्न वेशकीमती एवं सुसज्जित पलंग जान पड़ता है, जो आवश्यकतानुसार एक स्थान से दूसरे स्थान पर भी डोली के समान लाया जाता था ।

आसन्दी—ऋग्वेद में आसन्दी का उल्लेख नहीं है, परन्तु पिछली संहिताओं ( अथर्व १५।३; वाज० सं० ८।५६ ) और ब्राह्मणों ( विशेषतः ऐतरेय और शतपथ ) में इसका विस्तृत वर्णन तथा उपयोग उपलब्ध होता है । इन ग्रंथों के अनुशीलन से राजा महाराजाओं के द्वारा अभिषेक आदि विशेष अवसरों पर प्रयुक्त यह एक आराम देनेवाली गद्दी या गद्दीदार आरामकुर्सी जान पड़ती है । पर्याप्त आसन्दी का ही विस्तृत रूप था; जिसे घनाढ्य लोग—शासक वर्ग—बैठने और सोने दोनों काम के लिए प्रयोग में लाते थे । 'आसन्दी' राज्यसिंहासन सी प्रतीत होती है और वैदिक निर्देशों के अनुशीलन से उसकी निर्माण-विधि का भी पर्याप्त परिचय मिल जाता है ।

अथर्व ( १५।३ ) में ब्राह्मणों ( वैदिक धर्म से बहिष्कृत आर्यों ) की आसन्दी का विशिष्ट वर्णन मिलता है—उसके चार पैर होते थे—दो आगे और दो पीछे; लम्बे तौर से दो काठ लगाये जाते थे, दो तिरछे तौर पर; लम्बाई और चौड़ाई में वह तन्तुओं से बनी जाती थी । और उसके ऊपर थी एक चादर ( आस्तरण ), तकिया ( आवर्हण गद्दीदार आसन ( आसद ) और सहारा लेने की जगह ( उपश्रय ) । विवाह में प्रयुक्त 'आसन्दी' का विशेष वर्णन नहीं मिलता । शुक्ल-यजुर्वेद में भी आसन्दी का सम्बन्ध

१. चित्तिरा उपबर्हणं चक्षुरा अम्यञ्जनम् ।

द्यौर्भूमिः कोश आसीद् यदयात् सूर्या पतिम् । ( अथर्व १४।१।६ )

२. सा भूमिका हरोहिथ बह्य श्रान्ता वधूरिव ।—अथर्व ४.२०।३।

३. प्रोष्ठेशया बह्येशया नारीर्यास्तल्पशीवरोः ।

स्त्रियो याः पुण्यगन्वास्ताः सर्वाः स्वापयामसि । ( ऋ० ७।१५।८ )

राजाओं के साथ है, 'राजसन्दी' शब्द से जान पड़ता है कि साधारण जनता भी अपने बैठक के लिए साधारण 'आसन्दी' का प्रयोग किया करती थी। ऐतरेय ब्राह्मण (८।५, ६) और शतपथ (५।४।४।१) में राज्याभिषेक के अवसर पर 'आसन्दी' के अंगप्रत्यङ्ग का विस्तृत सूक्ष्म वर्णन मिलता है जिससे अलङ्कारों से सुसज्जित राज्य-सिंहासन की विशिष्टता तथा गौरव का परिचय भलीभाँति हमें मिलता है।<sup>१</sup>

नाना प्रकार की घरेलू वस्तुओं के रखने के लिए मिट्टी और धातु के बने 'कलश', लकड़ी के बने 'द्रोण', चाम के बने 'दृति' का प्रयोग प्रत्येक घर में होता था। सोने तथा चाँदी के बने चपकों (प्यालों) का प्रयोग धनाढ्य आर्यजनों के महलों में किया जाता था। यज्ञ के अवसर पर हविष्य पकाने के लिए 'उखा' तथा घरेलू अवसरों पर पकाने के लिए 'स्थली' काम में लाई जाती थी। जाँत (दृषत् तथा उपल) से अनाज पीसे जाते थे। काठ के बने हुए आंखल (उलूखल) तथा मूसर (मूपल) से अनाज या सोमलता के कूटने का काम लिया जाता था। सूप (शुप) तथा चलनी (तितउ) से भूमी से अनाज को अलग किया जाता था। तैयार अनाज को ढांपने वाला बर्तन 'ऊर्दर' कहलाता और उसकी सहायता से मापा गया अनाज भण्डार (स्थोवि) में रखा जाता था। आवश्यकता के अनुसार स्थोवि से अनाज निकाला जाता और काम में आता। चीजों को चूहा-बिल्ली से बचाने के लिए उन्हें शिक्क (छोका) पर लटका कर रखने की चाल उस समय भी थी (अथर्व० १।३।६)। धातु या मिट्टी के बर्तनों में सोने या चाँदी के सिक्के भर कर रखे जाते थे, और रक्षा के लिए उन्हें जमीन के नीचे गाड़ा भी जाती थी (हिरण्यस्यैव कलशे निखातम्—ऋ० १।११०।१२)। इन वस्तुओं के अतिरिक्त लुव, जुहू आदि यागोपयोगी वस्तुएँ भी प्रत्येक घर में याज्ञिक अनुष्ठान के निमित्त रखी जाती थी। आर्य घरों में दास दासियों की भी कमी नहीं रहती थी, जो अपने मालिक के लिए जरूरी काम करने में लगे रहते थे। दासियाँ आर्य-गृहपतियों को उनके घरेलू कामों में सहायता दिया करती थीं। वैदिक आर्यों की घरेलू चीजों तथा सामान को सरसरी निगाह से भी देखने वालों के लिए यह स्पष्ट है कि जीवन का सुख-मय और सरस बनाने वाली आवश्यक सामग्री वैदिक घरों में नित्य सन्निहित रहती थी जिससे आर्यों का जीवन सादगी के साथ-साथ आनन्दोल्लास से भरा रहता था। वैदिक घर सादगी के पुतले थे; इसे मानने में किसी को आपत्ति न होनी चाहिए।

### भोजन

वैदिक आर्यों का भोजन सीधा-सादा, स्वास्थ्यवर्धक तथा सात्विक होता था, जिसमें दूध और घी की प्रचुरता रहती थी। ऋग्वेद के अनुशीलन से प्रतीत होता है कि भारतीयों का मबने प्राचीन भोजन था जो की रोटी और चावल (धान) का भात। यव

१. रुक्मप्रस्तरण बह्य विश्वा रूपाणि विभ्रतम्।

आरोहत्-सूर्या सावित्री वृहते सोभगाय कम् ॥ (अथर्व० १।४।२३०)



का उल्लेख ऋग्वेद में अनेक स्थलों पर किया गया है। 'व्रीहि' (चावल) शब्द ऋग्वेद में न आकर यजुर्वेद आदि संहिताओं में उल्लिखित मिलता है, तथापि प्राचीन आर्यों को हम चावल से अपरिचित नहीं मान सकते, क्योंकि इसका वाचक 'धान' या 'धान्य' शब्द ऋग्वेद में अवश्य ही उपलब्ध होता है। आजकल तर्पण आदि धार्मिक कृत्यों में तिल के साथ यव तथा धान के एकमात्र प्रयोग से यही सिद्ध होता है कि आर्यों के आदिम भोज्य पदार्थ होने के कारण ही इनमें हमारी पूज्य भावना अधुण्ण बनी हुई है। जब को जांत [उपल] में पीसकर रोटी [पंक्ति—ऋ० ४।१।४।५] बनाई जाती थी, तथा धान को कूटकर और उसे पानी में उवालकर भात [ओदन] बनाया जाता था। नाना प्रकार के स्वादिष्ट भोजन प्रकारों के भी पर्याप्त निर्देश मिलते हैं। जब के आटा में दही मिलाकर 'करम्भ' तैयार किया जाता था, जो पूषन् [आर्यों की पशुसम्पत्ति को रक्षा करनेवाले देवता] को उपहार के रूप में समर्पण किया जाता था। अपूप [पुआ] आटा तथा दूध से तैयार किया गया नितान्त स्वादु भोजन है।

भात के भी तरह-तरह के प्रकार थे। दूध के साथ पका हुआ चावल अत्यन्त स्वादिष्ट माना जाता था, तथा समय-समय पर यज्ञों में विशिष्ट देवताओं को भी अर्पित किया जाता था। आजकल की 'खीर' इसी वैदिक 'क्षीरोदन' की प्रतिनिधि है। दही डालकर चावल पकाया जाता था, जिसे 'दध्योदव' कहते थे। मूँग की खीचड़ी [मुद्दीदन] वैदिक आर्यों को भी हितकर और रुचिकर प्रतीत होती थी। नाना प्रकार की दालों से आर्य लोग अपरिचित न थे। दालों में तीन दाल विशेष काम में आती थी—मूँग [मुद्ग], उड़द [माप] तथा मसूर [मसूरी]। एक बात ध्यान देने की है कि अधिकांश भारतीयों का प्रधान खाद्य गेहूँ [गोधूम] ऋग्वेद में उल्लिखित नहीं है। इसका नाम पहले-पहल वाजसनेयी संहिता [१८।१२] तथा तत्संबद्ध शतपथ और तैत्तिरीय ब्राह्मणों में आता है। जान पड़ता है कि ऋग्वेद काल में सप्तसिन्धु प्रदेश इतना अधिक ठंडा था कि गेहूँ की पैदावार उममें नहीं हो सकती थी। अवान्तर ब्राह्मण युग में आर्यों के पूरब ओर बढ़ने पर इसकी खेती की जाने लगी। गोधूम के साथ ही व्रीहि का भी नाम पिछले ग्रन्थों में सर्वत्र मिलता है। जौ को आग में भूजकर सातू (सक्तू) बनाया जाता था, जिसे दूध में मिलाकर पीने की प्रथा उस समय प्रचलित थी।

वैदिक काल में दूध, दही और घी की महती प्रचुरता थी। हमने देखा है कि आर्यों के घर में सैंकड़ों गायें पाली जाती थीं। अग्निहोत्र के लिए प्रत्येक ऋषि के दरवाजे पर गायें रहती थीं जिन्हें 'होमघेनु' के नाम से पुकारते थे। ब्राह्मणों का दीनशील सरदार और उदार राजाओं के घर से हजारों गायें दक्षिणा के रूप में मिलती थीं। अतः पशु-पालन से उस जमाने में दूध की कमी नहीं थी। दूध को सोमरस में मिलाकर पीने की भी चाल थी। दही का उपभोग स्वतन्त्र रूप से भी भोजन में किया जाता था और

सोमरस में इसे मिलाकर भी पीते थे। ऐसा दधिमिश्रित सोम 'दध्याशीर' कहलाता था। दही मथकर छाछ या मट्ठा (मन्था) बनाया जाता था, जो खाने या पीने के लिए व्यवहार में आता था। घी (घृत) का प्रचुर प्रयोग आर्यों के भोजन में हुआ करता था। घृत के नाना अवस्थाओं के बोधक शब्द वैदिक ग्रन्थों में मिलते हैं। दही से मथकर सद्यः निकाला गया घी कहलाता था 'नवनीत' (नैतू या लैतू); कुछ पिघला हुआ 'आयुत', बिल्कुल पिघला हुआ घी (विलीन) 'आज्य' तथा जमा हुआ (घनीभूत) घी 'घृत'। इनको विशिष्टता का भी निर्देश मिलता है। ऐतरेय (१।३) के कथनानुसार आज्य देवताओं के लिए सुरभि (प्रिय) होता है, घृत मनुष्यों के लिए, आयुत पितरों के लिए और नवनीत गर्भ के लिए।<sup>१</sup> भोजन में आवश्यक होने के अतिरिक्त घृत यागानुष्ठानों में आहुति के लिए भी उपादेय था। भिन्न भिन्न देवताओं के उद्देश्य से घी की आहुति आग में दी जाती थी। इसलिए अग्नि ऋग्वेद में 'घृतप्रतीक' (घी का रूप वाला) 'घृतपृष्ठ', 'घृत-प्रसन्न' (घी से प्रसन्न) कहा गया है।

मांस-भोजन—उस समय आर्य लोग कतिपय जानवरों के मांस भी पकाकर खाते थे। सर्द मुल्क के रहनेवालों के लिए मांस का भक्षण नितान्त आवश्यक हो जाता है। वैदिक काल में आर्यों की निवासभूमि का जलवायु अत्यन्त शीतप्रधान था, इसलिए 'वर्ष' की सूचना देने के लिए ऋग्वेद के अनेक मन्त्रों<sup>२</sup> (१।६४।१०; २।१११; ५।५४।१५) में 'हिम' (पाला, शीत) का प्रयोग किया गया है। अतः जलवायु की विशिष्टता पर ध्यान देनेवालों को यह जानकर आश्चर्य न होगा कि विषम ऋतु के प्रभाव से अपनी रक्षा के निमित्त आर्यलोग कभी-कभी घृतपक्व भोजन के साथ-साथ मांस का भी सेवन करते थे।

फल—वैदिक लोग फलों को भी खाया करते थे, परन्तु यह स्पष्ट नहीं है कि ये फल बगीचों में पैदा किये जाते थे अथवा स्वयं जङ्गलों में उगा करते थे। ऋग्वेद के एक मन्त्र में इन्द्र के द्वारा कामनाओं को पूर्ण करनेवाले घन देने की तुलना अंकुश लेकर पक्के फलों को गिराने से दी गई है। जंगलों में स्वादिष्ट फलों के उगने का वर्णन मिलता है। ऋग्वेद दोनों प्रकार की—फूलने फलनेवाली और न फूलने न फलने वाली-ओषधियों से परिचित है। किन्हीं ओषधियों में रोग निवारण की शक्ति थी और इस काम के लिए उनका प्रयोग किये जाने का उल्लेख है।<sup>३</sup> वैदिक आर्यों को बेर का फल प्यारा जान पड़ता है, क्योंकि इसके अनेक प्रकारों का उल्लेख मिलता है। बेर

१. आज्यं वै देवानां सुरभि, घृतं मनुष्यणामायुतं पितृणां

नवनीतं गर्भाणां—ऐत० ब्रा० १।३।

२. तद्वो यामि द्रविणं सद्य ऊतयो येना स्वर्णं ततनाम नृ रभि ।

इदं सु मे मरुतो हर्यता वचो यस्य तरेम तरसा शतं हिमाः ॥ ऋ० ५।५४।१५

३. वृक्षं पक्वं फलमङ्गीव धूदहीन्द्र सम्पारणं वसु । ( ऋ० ३।४५।४ )



के साधारण शब्द हैं बदर और कर्कन्धु, पर कोमल बदरी फल को 'कुवल' के नाम से पुकारते थे (वाज० सं० १४।२२)। पिप्पल के स्वादिष्ट फल के खाने का भी स्पष्ट उल्लेख है (ऋ० १६।१६४।२०)।

भोजन को मीठा बनाने के लिए 'मधु' का प्रयोग किया जाता था। मधु देवताओं को भी समर्पित किया जाता था। आर्य लोग गन्ने से भली-भाँति परिचित थे। इक्षु (ईख) का उल्लेख ऋग्वेद (१।८।६।१८), अथर्ववेद (१।३।४।५) में और इक्षु-काण्ड का मैत्रायणी संहिता (४।२।१) में मिलता है, परन्तु इसकी खेती होती थी या यह प्राकृतिक रूप से पैदा होता था यह ठीक-ठीक कहा नहीं जा सकता। शर्करा (चीनी) शब्द के उल्लेख न होने से बहुत संभव है कि ईख का काम चूसने में ही आता था, उसका रस निकाल कर गुड़ या चीनी नहीं बनाया जाता था। ऋग्वेद में 'लवण' का उल्लेख न पाकर कतिपय विद्वान् आर्यों को नमक से अनभिज्ञ बतलाते हैं, परन्तु इस अनुल्लेख से अभाव का अर्थ निकालना उचित नहीं प्रतीत होता। आर्यों का निवास उस प्रदेश में था जहाँ नमक का पहाड़ विद्यमान था। नमक उस देश में एक साधारण सी चीज थी—इतनी साधारण कि इसके साहित्यिक उल्लेख की जरूरत ही नहीं समझी गई। यह आवश्यक नहीं कि समस्त ज्ञात वस्तुओं की सत्ता ग्रन्थ-निर्दिष्ट होने पर ही स्वीकृत की जाय। ऋग्वेद कोई भोज्य पदार्थों का रजिस्टर नहीं ठहरा कि उसमें आटा-दाल, नमक-मिर्च का उल्लेख होना ही चाहिए। अतः ऋग्वेदी आर्यों को लवण से अपरिचित बतलाना प्रामाणिक नहीं प्रतीत होता। लवण का उल्लेख अथर्ववेद (७।७।१), शतपथ (५।२।१।१६) छान्दोग्य (४।१।७।७) तथा बृहदारण्यक (२।४।१२) में अनेकशः किया गया है।

### पेय—साम और सुरा

वैदिक आर्यों का प्रधान पेय सोमरस था जिसे वे अपने इष्ट देवता को अर्पित कर स्वयं पीते थे। यज्ञों के अवसर पर सोमरस का सेवन तथा भिन्न-भिन्न देवताओं को समर्पण एक महत्त्वपूर्ण व्यापार था। सोम पर्वतों पर, विशेषतः मूजवत् पर्वत पर, उगता था। वहाँ से यह लाया जाता था, तथा पत्थरों (गवा) से कूट कर इसका रस निकाला जाता था। कभी-कभी इस काम में ओखल तथा मूशल की भी सहायता ली जाती थी। तब पानी मिलाकर उसे भेड़ों के ऊन के बने 'पवित्र' से छाना जाता था। सोमरस का रंग भूरा (बभ्रु), लाल (अरुण, अरुप) बतलाया गया है और इसका गन्ध नितान्त सुरभि। मधुरता की प्रचुरता के लिये इसमें दूध मिलते थे, जिसे 'गवाशीर' कहते थे। कभी-कभी दही (दध्याशीर) या जब का सक्तु (यवाशीर) भी मिलाकर देवार्पण करने की चाल थी। इसके पीने से शरीर भर में विचित्र उत्साह आ जाता और मन में एक प्रकार की मोहक मस्ती छा जाती थी। यही कारण है कि ऋषियों ने सोम की स्तुति में सैकड़ों शोभन सूक्तों की रचना की है। ऋग्वेद के

नवम मण्डल में सोम के प्रशंसापरक सूक्तों का अभिराम समुच्चय है। इस कारण इसे 'पवमान मण्डल' की संज्ञा प्राप्त है। सोम रस के पान से उत्पन्न उल्लास की अभिव्यक्ति अनेक मन्त्रों में अत्यन्त रमणीय कल्पना के सहारे की गई है। सोमपान से इन्द्र के आनन्दोल्लास का कमनीय वर्णन ऋग्वेद के एक समूचे सूक्त (१०।११९) में किया गया है। "जिस प्रकार वेग से चलनेवाले घोड़े रथ को दूर तक खींच ले जाते हैं, उसी प्रकार ये सोम की घूँटें मुझे दूर तक खींचे ले जा रही हैं; क्या मैंने सोम का पान नहीं किया है? हन्त ! मैं इस पृथ्वी को यहाँ रखूँगा। मैं बड़ों में बड़ा हूँ ( महामहः ); मैं इस संसार के नाभि ( अन्तरिक्ष ) तक उठा हुआ हूँ; क्योंकि मैंने सोम रस का पान किया है।" इन्द्र के ये हृदयोद्गार प्रचुर सोमरस पान के सुखद परिणाम हैं। आर्यों के भी अपने उद्गार कम अभिराम नहीं हैं। प्रगाथ काण्व ऋषि आनन्द की मस्तो में कह रहे हैं—हमने सोम का पान किया है; हमने अमरत्व पा लिया है; ज्योतिर्मय स्वर्ग की प्राप्ति हमने कर ली है तथा वहाँ हमने देवताओं को जान लिया है ( ऋ० ८।४।८।३ )—

अपाम सोमममृता अभूमागन्म ज्योतिरविदाम देवान् ।

उपास्य और उपासक, देवता और यजमान के इन मनोरम उद्गारों से स्पष्ट प्रतीत होता है कि सोमरस के पीने से मानसिक उल्लास तथा शारीरिक स्फूर्ति की अवश्य उत्पत्ति होती थी। इसीलिए आर्य सैनिक लोग सोमरस का पान कर समरांगण में उतरा करते थे—ऋ० १।१०६।२ ।

सोमरस जितना ही उत्साहवर्धक होने से श्लाघनीय था, सुरा मादकता उत्पन्न करने के कारण उतनी ही गर्हणीय थी। सुरा बहुत तेज, मादक मद्य सी प्रतीत होता है। साधारण जनता का यह पेय भले हो, परन्तु समाज के लिए यह सर्वथा अहितकारिणी मानी गई है, क्योंकि इसके प्रभाव से मनुष्य अपराध और अनिष्ट कर बैठते थे। इसीलिए सुरा की गणना मन्यु (क्रोध), बिभीदक (जूआ) तथा अचित्ति (अज्ञान) के साथ अनिष्टोत्पादक वस्तु के रूप में की गई है (ऋ० ७।८६।६)<sup>२</sup>। वैदिक समाज ने सोमपान को उत्तेजना दी और सुरापान की पर्याप्त निन्दा की।

आर्यों की अन्न के प्रति भव्य भावना का पता हमें ऋग्वेद के एक सूक्त (१।१८७) से चलता है, जिसमें 'पितु' (अन्न-पान) की प्रशंसा स्मरणीय शब्दों में की गई है। अन्न की महिमा गाते हुए अगस्त्य ऋषि का यह कथन<sup>३</sup> कितना सारगर्भित है कि

१. अहमभि महामहोऽभिनम्यमुदिषितः  
कुर्वित् सोमस्यापामिति । ( ऋ० १०।११९।१२ )
२. न स्वो दक्षो वरुण ध्रुतिः सा ।  
सुरा मन्युविभीदको अचित्तिः ॥
३. त्वे पितो महानां देवानां मनो हितम् ।  
अकारि चारु केतुना तवाहिमवसाऽब्रवीत् । ( ऋ० १।१८७।७ )



“हे अन्न तुम्ही में बड़े से बड़े देवताओं का मन स्थित है; तुम्हारे ही केतु के नाने शोभन कार्यों का संपादन किया गया है; तुम्हारी सहायता से उन्होंने (इन्द्र) ने सर्प को मारा है।” अन्न ही सुख देनेवाला (मयोभूः), द्वेप-रहित (अद्विपेण्यः) सुखोत्पादक, अद्वितीय मित्र (सखा सुशेवो अद्वयाः) है। अतः आर्यों ने अन्न से रक्षक बनने की बारम्बार प्रार्थना की है। सचमुच अन्न की महिमा अतुलनीय है।

### वस्त्र और परिधान

वैदिक ग्रन्थों में परिधान के विषय में जो उल्लेख उपलब्ध होते हैं वे इतने स्वल्प तथा विरल हैं कि उस समय की दशा का पूरा परिचय नहीं मिलता, परन्तु इधर-उधर बिखरे हुए निर्देशों को एकत्र कर इस विषय का साधारण ज्ञान प्राप्त किया जा सकता है। वैदिक आर्यों के वस्त्र और परिधान ऊनी, सूती और रेशमी हुआ करते थे। अजिन तथा कुश के बने वस्त्रों के पहनने की चाल यज्ञ के पवित्र अवसर पर थी जरूर, परन्तु यह वैदिक काल का साधारण परिधान न था। किसी प्राचीन-काल के परिधान की बहुमूल्य स्मृति के रूप में हो अजिन और कौश वस्त्र व्यवहृत किये जाते थे, साधारण अवसरों पर नहीं; प्रत्युत देवपूजा तथा अभिषेक-सम्बन्धी दीक्षा के विशिष्ट, असाधारण और पवित्र अवसरों पर ही।

अजिन—किसी सुदूर प्राचीन काल में व्यवहृत होता था। सम्भवतः प्रथम अजिन वस्त्र बकरों के चर्म का बनता था, पीछे हरिणचर्म की चाल चली। ऋग्वेद के अनेक मन्त्रों में अजिन-परिधान का उल्लेख है। मरुद्गण मृगाजिन पहने हुए वर्णित किये गये हैं (ऋ० १।६६।१०)। मुनि लोग भी इस परिधान का प्रयोग करते थे। बालखिल्य सूक्तों में एक स्थान (७।२।३) पर ऋषि कुश ने प्रत्कष्व राजा को दानस्तुति की है—जिसमें सौ सफेद बैलों, सौ बांसों, सौ कुत्तों, चार सौ लाल घोड़ियों के साथ-साथ एक सौ विशुद्ध (कमाए हुए—म्लात) अजिन के दान को चर्चा की गई है। शतपथ-ब्राह्मण के समय में अजिन पहनने वाले (अजिनवासिन्) पुरुषों का उल्लेख है। ऐतरेय (१।१।३) का कहना है कि दीक्षित पुरुष को दीक्षा के अवसर पर अपने वस्त्र के ऊपर मृगचर्म (कृष्णाजिन) धारण करना चाहिये। वस्त्र के ऊपर—शरीर के ढक जाने पर भी—कृष्णाजिन पहनने के विधान से यही सूचित होता है कि प्राचीनता तथा पवित्रता का खयाल कर शुभ अवसरों पर इस पवित्र वस्त्र का व्यवहार वैदिक समाज को उसी प्रकार अभीष्ट था, जिस प्रकार सोमयाग के अवसर पर दीक्षित यजमान को बांस के बने मण्डप (प्रावंश) में रहने की तथा दीक्षिता यजमान-पत्नी को अधोवस्त्र के ऊपर कुश के बने वस्त्र (कौश वासः) पहनने की विधि ब्राह्मणों में दी गई है।

१. कौश वासः परिधापयति। (शतपथ ५।२।१।८)

वैदिक आर्यों के साधारण वस्त्र ऊन ( ऊर्णा ), रेशम तथा सूत के बने हुए रहते थे । सप्तसिन्धव के शीत-प्रधान भाग में ऊनी वस्त्र और इतर भाग में सूती वस्त्रों के पहनने की चाल थी; इसका पता भली-भाँति चलता है । हमने पहले दिखलाया है कि पुरुष्णी तथा सिन्धु नदियों का प्रदेश ऊन की पैदावार तथा ऊनी शिल्प के लिए उस समय विशेष विख्यात था । मरुद्गण पुरुष्णी के बने शुद्ध रंगे हुए ऊनी वस्त्र पहने वर्णित किये गये हैं ( उत स्म ते पुरुष्ण्यामूर्णा वसत शुन्ध्यवः—ऋ० ५।५२।९ ) जिससे स्पष्ट है कि पुरुष्णी के कांठे में बारीक और रंगीन ऊनी वस्त्रों के बनाने का काम होता था । सिन्धु नदी अनेक स्थानों पर सुवास ( सुन्दर वस्त्रवाली ) और ऊर्णावती ( ऊनवाली ) विशेषणों से अलंकृत की गई है । गान्धार के रोवाँदार भेड़ों का ऊन उस समय सब जगह मशहूर था । इससे सम्बद्ध शिल्प का भी प्रचार इन प्रदेशों में जरूर था ।

रेशमी वस्त्र—रेशमी वस्त्रों का व्यवहार वैदिक यागानुष्ठान के अवसरों पर विशेष रूप से किया जाता था । अथर्ववेद ( १८।४।३१ ) का आदेश है कि मृतक के शरीर में तार्य्य वस्त्र पहना देना चाहिए जिससे यम के घर में जाने के समय मृतक अच्छी तरह कपड़ा पहने हुए जाय । शतपथ दीक्षा ग्रहण करने के अवसर पर तार्य्य वस्त्र के परिधान का नियम बतलाता है, पर यह 'तार्य्य' था<sup>१</sup> किस चीज का बना हुआ ? सायण-भाष्य के अनुसार यह तृण या त्रिपर्य नामक लताओं के सूत का बना हुआ क्षौम ( रेशमी ) वस्त्र था ।<sup>१</sup> आजकल का 'तस्सर' इसी का वर्तमान प्रतिनिधि प्रतीत होता है । 'क्षमा' से बना हुआ क्षौम वस्त्र भी एक प्रकार का रेशमी वस्त्र था जिसका वैदिक लोगों में अक्सर प्रचार था । केसरिया रंग में रंगा हुआ रेशमी परिधान ( कौसुम्भ परिधान ) नितान्त पवित्र माना जाता था ( शांखा० आर० ११।४ ) ।

सूती वस्त्र—वैदिक ग्रन्थों में वर्णित वासस् ( वस्त्र ) सूत का बना हुआ कपड़ा होता था । इसमें ताना-बाना ( ओतु-तन्तु अथवा पर्यास-अनुछाद ) के रूप में सूत बुने गये रहते थे । वैदिक काल में बुनकारी की कला बड़े ऊँचे दर्जे तक पहुँची हुई थी, क्योंकि मंत्रों के अध्ययन से जान पड़ता है कि मर्दानों धोतियों के अतिरिक्त वेशक्षीमती जनानी साड़ियाँ भी तैयार की जाती थीं, जिनमें बढ़िया किनारा, झालर और कार-चोबी का काम किया रहता था । साड़ियों के ऊपर सूई से फूल, बेल-बूटे काढ़े गये रहते थे जिससे इस शिल्प की विशिष्ट उन्नति का पता चलता है । धार्मिक कृत्यों के अवसर पर बिल्कुल नये कोरे ( अनाहतं वासः ) वस्त्र धारण करने की चाल थी, परन्तु प्रतिदिन के व्यवहार में धुले हुए सफेद कपड़े पहने जाते थे । कमनीय कलेवर

१. तृपा नाम औषधिविशेषः, तत्तन्तुनिमित्तं क्षौमं वस्त्रं तार्य्यम्—सायणभाष्य ।

एतत्ते देवः सविता वासो ददाति भर्तवे ।

तत्त्वं यमस्य राज्ये वसानस्तायं चर ॥ ( अथर्व १८।४।३१ )



बाली युवतियाँ मुनहले तार की बनी जरी के काम वाली रंगीन साड़ियाँ पहना करती थीं। 'पुराणी युवती' उषा के वस्त्र के निरीक्षण करने से इस बात का पता भली भाँति चलता है ( ऋ० १।९२।४; १०।१।६ )।

### परिधान-विधि

साधारण रूप में प्राचीन भारतीय दो वस्त्रों का व्यवहार करते थे—अधोवस्त्र ( निचले भाग को ढकनेवाला कपड़ा, धोती या साड़ी ) तथा अधिवास ( ऊपरी भाग को ढकने के लिए चादर या दुपट्टा )। कपड़ों के पहनने के विषय में वैदिक ग्रन्थों से आवश्यक सूचना का संग्रह किया जा सकता है। कमर के पास धोती को बाँधने की चाल थी जिसे 'नीवि करोति' वाक्य के द्वारा अभिव्यक्त करते थे। नीवि आगे की तरफ एक ही जगह बाँधी जाती थी ( जैसा आजकल हिन्दू पुरुष और स्त्रियाँ करती हैं )। कभी-कभी उसे दोनों ओर बाँधने का भी रिवाज था ( जैसा आजकल पुरुषों के द्वारा किया जाता है )। कच्छ ( काछा ) बाँधने की चाल नहीं दीख पड़ती। स्त्रियाँ कमर के दाहिनी ओर नीवि बाँधती थीं। नीवि के ऊपर वस्त्र ओढ़कर उसे छिपाया भी जा सकता था।

शरीर के ऊपरी भाग को दो प्रकार से आच्छादित करने की प्रथा थी, कभी-कभी उसे ढीले-ढाले लम्बे रैपर ( उपवासन, पर्याणहन या अधिवास ) से ढकते थे और कभी-कभी दर्जी के द्वारा सिले हुए, शरीर से चपकने वाले कुर्ता ( चपकन ) या कुर्ता ( जेकट ) पहनते थे जिसे वैदिक ग्रन्थों में 'प्रतिधि' 'द्रापि' और 'अत्क' नाम से पुकारते थे : अथर्व ( १४।२।४९ ) में वर्णित दुलहिन का 'उपवासन' चादर ही जान पड़ता है, तथा मुद्गलानी का जो वस्त्र ( वासः ) हवा के झोंको से उड़ता था वह भी 'उत्तरीय' प्रतीत होता है ( उत स्म वातो वहति वासो अस्या—ऋ० १०।१०२।२ )। 'पर्याणहन' या हल्की चादर ओढ़ने के काम में आती थी। 'अधिवास' के वर्णन से ( शत० ५।४।४।३ ) प्रतीत होता है कि वह लम्बा ढीला-ढाला चोगा था जिसे गजा लोग धोती तथा कुर्ते के ऊपर पहना करते थे। अधिकतर सम्भव है कि यह शरीर के ऊपरी भाग को ढकनेवाला दुपट्टा था। अरण्य को पृथ्वी के अधिवास रूप में वर्णित करने से इसी अर्थ की पुष्टि होती है ( ऋ० १।१४०।९ )।

सिले हुए कपड़े पहनने की चाल वैदिक काल में अवश्य थी। प्रतिधि ( अथर्व १४।१।८ ) दुलहिन के वस्त्रों में वर्णित है, प्रसगानुसार यह कंचुकी ( चोली ) जान पड़ती है। धन-सम्पन्न ऊँचे दर्जे के पुरुष तथा स्त्रियाँ शरीर में सटने वाले सोनहले तारों से बुने जरी के काम वाले 'द्रापि' पहना करते थे। 'द्रापि' शब्द के अर्थ के विषय में पर्याप्त मतभेद है, परन्तु सन्दर्भानुसार इसका सिला वस्त्र ( जाकेट ) अर्थ करना उचित जान पड़ता है। यह सोना का ( मुनहले तारों का ) बना हुआ

बतलाया गया है। वरुण के हिरण्यमय द्रापि पहनने का उल्लेख मिलता है<sup>१</sup> (ऋ० १। २५।१३) और सविता के पिशंग ( पाले रंगवाली ) द्रापि पहनने का स्पष्ट निर्देश है ( ऋ० ४।५३।२ )<sup>२</sup>। अथर्ववेद ( ५।७।१० )<sup>३</sup> हिरण्यमय द्रापि का उल्लेख स्त्रियों के प्रसंग में करता है जिससे प्रतीत होता है कि आजकल के वेस्टकोट की तरह यह एक कीमती सिला हुआ कपड़ा था जिसे उच्चकोटि के स्त्री-पुरुष समान भाव से पहनने के काम में लाते थे।

पेशस्—वैदिक काल का एक बहुत बढ़िया कीमती कपड़ा जान पड़ता है। इस पर सुनहले जरी का काम किया रहता था। इसका उल्लेख अनेक प्रसंगों में आया है। इसके ऊपर बढ़िया कलाबनू का काम किया जाता था, जिसका सोना चमकता रहता था। दम्पती सुनहले पेशस् को पहनते थे ( ऋ० ८।३१।८ )।<sup>४</sup> सूर्य की किरणों के पड़ने पर नदी का जल जिस प्रकार चमकता है, पेशस् भी उसी भाँति चमचमाता है ( ऋ० ७।३४।११ )। अश्विन के विषय में सफेद तथा काले पेशस् पहनने का उल्लेख मिलता है।<sup>५</sup>

वस्त्रों तथा उनके पहनने के ढंग से किसी भी आलोचक से यह परोक्ष नहीं है कि वैदिक समाज नितान्त सभ्य, समुन्नत तथा सुरुचिपूर्ण था। वह सभ्यता को उस कोटि में पहुँच चुका था जब मानव समाज प्रत्येक वस्तु के सौन्दर्य तथा माधुर्य को बढ़ाने के विचार से उन्नत कलाओं की सहायता लिया करता है।

पगड़ी—इन वस्त्रों के अतिरिक्त वैदिक आर्य लोग माथे पर पगड़ी ( उष्णीष ) पहना करते थे। अवसरों की भिन्नता के कारण उष्णीष के बाँधने के ढंग भी भिन्न-भिन्न प्रकार के होते थे। ब्राह्मणों के प्रसङ्ग में उनके उष्णीष की भी विशिष्टता दिखलाई गई है। ब्राह्मणों के उष्णीष दिन की भाँति चमकने वाले, उज्ज्वल और प्रकाशमान होते थे और उसके रात के समान नितान्त काले-काले केशों पर अत्यन्त सजते थे (अहुरुष्णीषं रात्री केशा—अथर्व० १५।२)। यज्ञ के अवसर पर राजाओं के उष्णीष धारण का सुन्दर उल्लेख है। पगड़ी के अर्थ में प्रयुक्त 'उष्णीष' शब्द का अर्थ 'गर्मी का मारनेवाला' होता है। यह कई रंग की होती होगी, क्योंकि अभिचार (शत्रु मारण आदि) के यज्ञों में 'ऋत्विग् लोग लाल उष्णीष पहन कर काम करते हैं। ऐसा स्पष्ट उल्लेख मिलता है

१. विम्रद् द्रापि हिरण्ययं वरुणो वस्त निणिजम् ।

२. दिवो धर्ता भुवनस्य प्रजापतिः पिशङ्गं द्रापि प्रति मुञ्चते रविः ।

३. हिरण्यवर्णा सुभगा हिरण्यकशिपुर्मही ।

तस्यै हिरण्यद्रापयेऽरात्या अकरं नमः ।

४. पुत्रिणा ता कुमारिणा विश्वमायुर्व्यश्नुतः ।

उभा हिरण्यपेशसा ( ऋ० ८।३१।८ )

५. पेशो न शुक्रमसितं वसाते ( वाज० सं० १९।८९ )



( लोहितोष्णोषा ऋ त्विजः प्रचरन्ति ) । शुक्ल यजुः संहिता ( ३८।३ ) गौ को बांधने वाली रस्सी को प्रशंसा में 'इन्द्राणी का उष्णीष' बतलाती है । इससे सिद्ध होता है कि स्त्रियों का उष्णीष भी कोई लम्बी लपेटने की चीज होगी, ओढ़ने की नहीं । इस मन्त्र की व्याख्या में शतपथ इन्द्र की प्रिय पत्नी होने के नाते इन्द्राणी के उष्णीष को 'विवस्वरूपतम' बतलाता है ( १४।२।१।८ ) जिससे प्रतीत होता है कि घनाढ्य स्त्रियों के उष्णीष पर सबसे अच्छा कसीदा काढ़ा गया रहता था । कात्यायन श्रौतसूत्र ( १५।५। १३; १४ ) के अनुसार उष्णीष को सिर पर लपेट कर दोनों छोर आगे की ओर लटका कर बोटो की मोरी में दोनों ओर खोंस दिये जाते थे या नाभि के पास हो खोंसे जाते थे । जान पड़ता है कि उस समय भी लपेटने की दो चालें थीं, परन्तु दोनों सिरे कमर तक अवश्य लाये जाते थे । 'किरीट' शब्द भी सिर के ढकने की चीज के अर्थ में आता है और उणादि सूत्र ( ४।१८४ ) के द्वारा सिद्ध होने से यह पाणिनि से प्राचीन सिद्ध होता है ।

**जूता**—वैदिककाल में पैर को सरदी-गारमी से बचाने के लिए पादत्राण पहनने का अनेक बार उल्लेख मिलता है । युद्ध के अवसर पर सैनिकों के लिए पादत्राण पहनने की चाल थी । सेनानी लोग पैर से लेकर जंघा तक को रक्षा करने के लिए एक विशिष्ट प्रकार के पादत्राण पहनते थे ( बटूदरिणा पदा—ऋ० १।१३३।२ ) । अथर्व ( ५।२१।१० ) में उल्लिखित 'पत्सङ्गिणी' एक प्रकार का पादत्राण प्रतीत होती है जिसे सैनिक लोग दूर जाने के लिए या शत्रु पर आक्रमण करने के अवसर पर पहना करते थे । पिछले समय में जूते का बोधक 'उपानह' शब्द यजुर्वेद की संहिता और ब्राह्मण में ( तै० सं० ५।४।४।४; शत० ब्रा० ५।४।३।१९ ) उपलब्ध होता है । जूता मृग या शूकर के चाम का बनाया जाता था ( वाराही उपनिषद्; शत० ) । ब्राह्मणों के जूते कुछ विलक्षण प्रकार के होते थे । उनके जूते काले और नुकीले हुआ करते थे ( कर्णिन्यौ—कात्या० श्रौ० सू० २२।४ ) वैदिक ग्रन्थों के उल्लेख से स्पष्ट है कि माथे पर चमकीली पगड़ी और पैर में काले नोकदार जूता पहनने वाले ब्राह्मण लोग उस समय शौकीनों में गिने जाते थे । छाता ( छत्र ) और छड़ी ( दण्ड ) आर्यों के नित्य सहचर थे, छाता घाम से बचाने के लिए और छड़ी अनिष्टकारी जानवरों से अपना रक्षा के निमित्त हुआ करती थीं ।

**भूषा सज्जा**

आर्य लोग आभूषण धारण करने के प्रेमी थे । ऋग्वेद में अनेक आभरणों के धारण करने का उल्लेख मिलता है । सबसे प्रसिद्ध गहना था सुवर्ण-निर्मित निष्क— जो गले में पहना जाता था । ( ऋ० २।३।३।१०; ५।१९।३ ), निष्क मुद्रा के रूप में भी प्रचलित था । अतः यह अनुमान असङ्गत नहीं प्रतीत होता कि सम्भवतः ये आकार में वर्तुल ( गोला ) या चतुष्कोण ( चौकोर ) थे । आजकल भी तो सोने या चांदी के

सिक्कों को डोरे में गूँथकर गले में पहनने की चाल ही है। दूसरे प्रकार का आभूषण सुनहला रुक्म था—जो गले में लटक कर छाती को सुशोभित किया करता था ( रुक्मवक्षसः—ऋ० २।३।२ )। यह डोरे से लटका करता था, जो 'रुक्मपाश' कहलाता था ( शत० ६।७।१।७ ) सुवर्ण के बने कर्णाभरण ( एअरिंग ) को 'कर्णशोभन' की संज्ञा प्राप्त थी ( ऋ० ८।७।८।३ ) मोती और कीमती रत्नों से पहनने की भी प्रथा उस समय विद्यमान थी। उस समय मोतियों की प्रचुरता सी प्रतीत होती है। जब इसका उपयोग घोड़ों तथा रथों को अलङ्कृत करने के लिए किया जाता था, तब बहुत सम्भव है कि स्त्रियाँ भी शरीर को मुक्ताभूषण—मोतियों की मालाओं—से अलङ्कृत करने में कभी न चूकती होंगी। मणि को अलङ्कार रूप में धारण किया जाता था। वृत्र के अनुयायियों को सोने तथा मणियों से चमकते हुए बतलाया गया है ( हिरण्येन मणिना शुम्भमानाः—ऋ० १।३३।८ )। 'मणिग्रीव' शब्द इस बात का प्रमाण है कि मणि गले में पहना जाता था ( ऋ० १।१२२।१४ )। दुलहा विवाह के शुभ अवसर पर सुनहले गहनों को पहन कर अपनी शान-शौकत को दिखलाता था ( ऋ० ५।६०।४ )। इस प्रकार रमणीय, बहुमूल्य आभूषणों के प्रचलन होने से वैदिक सम्यता की महत्ता भली-भाँति आँकी जा सकती है।

मन्त्रों के अनुशीलन से वैदिककालीन केशरचना की पद्धति का थोड़ा-बहुत परिचय मिल सकता है। पुरुष लोग केशों की रचना में चतुर थे, परन्तु आभरणप्रिय स्त्रियाँ अपने बालों की अभिराम और नाना प्रकार की रचनाएँ प्रस्तुत करने में नितान्त दक्ष थीं। पुरुष लोग अपने बालों को जटाजूट ( कपर्द ) के रूप में बाँधते थे। रुद्र तथा पूषन्—दोनों देवता कपर्द धारण करते थे। वसिष्ठ ऋषि तथा उनके अनुयायियों की वेशभूषा अन्य ऋषि लोगों से इतनी विलक्षण थी कि इसका उल्लेख अनेक बार मन्त्रों में किया गया है। ये लोग सफेद कपड़ा पहनते थे ( श्वित्यञ्च ) और अपना कपर्द सिर के दक्षिण ओर धारण करते थे जिससे वे 'दक्षिणतस्कपर्दाः' ( ऋ० ७।३२।१ ) कहे गये हैं। स्त्रियाँ भी कपर्द धारण करती थीं। ऋग्वेद ( १०।११४।३ ) में चार कपर्द धारण करनेवाली युवति—चतुष्कर्पा युवतिः सुपेशा—का स्पष्ट उल्लेख है, जिससे प्रतीत होता है कि वह युवती अपने केशपाश की चार प्रकार की वेणी बनाकर सज्जित किया करती थी। स्त्रियों के केशपाश की रचना के अन्य प्रकार के बोधक 'ओपश', 'कुरीर' और 'कुम्ब' वैदिक ग्रन्थों में उपलब्ध होते हैं, परन्तु इन शब्दों के विशिष्ट अर्थ का पता भाष्यकारों के अनेक प्रयत्न करने पर भी भली-भाँति नहीं चलता। यजुर्वेद ( वा० सं० ११।५० )<sup>१</sup> में सिनीवाली देवी सुकपर्दा ( सुन्दर कपर्दवाली ) सुकुरीरा और स्वोपसा ( शोभन



ओपशवाली) वर्णित की गई है अथर्ववेद (६।१३८।३)¹ में जहाँ शत्रु को क्लीव (नपुंसक) बनाने के औषध का विधान किया गया है वहाँ ओपश, कुरीर और कुम्ब स्त्रियोपयोगी वेश-भूषा के सूचक चिह्न माने गये हैं।

ओपश—पुरुष लोग भी इसे धारण करते थे, परन्तु स्त्रियाँ विशेष रूप से। सायण ने इसका अर्थ 'स्त्री-व्यञ्जन' किया है। यह शब्द ऋग्वेद (१०।८५।८), अथर्व (६।१३८।३) तथा वाज० सं० (११।५०) और-और ग्रन्थों में पाया जाता है। ऋग्वेद के एक मन्त्र में (१।१७३।६) आकाश की तुलना ओपश से की गई है। जब केशों को एक गोलाकार रूप में लपेट दिया जाता है और ऊपर एक गाँठ बाँध दी जाती है, तब इस केश रचना को 'ओपश' कहते थे।

कुरीर—ऋग्वेद के विवाह-सूक्त (१०।८५) में इस शब्द² का प्रयोग किया गया है। सायण के भाष्यानुसार यह एक प्रकार का शिरोभूषण था जिसे वधू अपने उद्वाह के समय पहनती थी। उब्वट ने 'कुरीर' का अर्थ 'मुकुट' तथा महीषर ने सिर को सुशोभित करने वाला सुनहला गहना किया है (स्त्रीभिः शृङ्गारार्थं धार्य-माणं कनकाभरणम्—वाज० सं० ११।५०)। अथर्ववेद (५।३१।२) में अज (बकरा) को 'कुरीरी' कहा गया है, जो प्रसंगानुसार सींगवाले के अर्थ में प्रयुक्त दीखता है। मुकुट की शृङ्गाकार रचना से सम्भव है कि अज को यह संज्ञा प्राप्त थी। बहुत से विद्वानों ने शृङ्गाकृति केश-रचना को 'कुरीर' माना है।

कुम्ब—किसी प्रकार की रचना का नाम था, हम भली-भाँति नहीं जानते, परन्तु यदि यह शब्द कुम्भ या कम्बु के साथ सम्बद्ध हो, तो यह कुम्भाकृति, सिर के पीछे विरचित, केश-रचना (जूड़ा) के लिए आ सकता है जिसे स्त्रियाँ आजकल भी धारण किया करती हैं। कुरीर तथा कुम्ब का मुख्य सम्बन्ध स्त्रियों के साथ था, क्योंकि सूत्रग्रन्थों में पत्नी के सिर पर इनकी रचना का विधान मिलता है (आप०श्रौतसूत्र)। वैदिक समाज केश-वर्धन करने वाली औषधियों से परिचित था। उस समय भी केश की लम्बा और सुन्दर बनाने वाली औषधियों का आविष्कार किया जा चुका था। जमदग्नि ऋषि ने अपनी पुत्री के केश-वर्धन के लिए जमीन से खोदकर एक औषधि निकाली थी (अथर्व० ६।१७३), जिसके प्रयोग करने से छोटे-छोटे बाल लम्बे लम्बे बन गये। अंगुलिमेय बाल व्याममेय बन गये थे, अर्थात् फैलाये गये दोनों हाथों के बराबर बन गये। इन वैदिक शब्दों के अर्थ को समझने के लिए भारतीय पुरातत्त्व

१. क्लीवं कृद्योपशिनमथो कुरीरिणं कृधि ॥२॥

कुरीरमस्य शीर्षणि कुम्बं चाधिनिदधमसि ॥३॥

२. स्तोमा आसन् प्रतिधयः कुरीरं छन्द ओपशः।

सूर्याया अश्विना वराऽग्निरासीत् पुरोगवः ॥ (१०।८५।८)

विभाग द्वारा खुदाई में मिली मूर्तियों के केशसज्जा की परीक्षा आवश्यक है। मोहन-जोदड़ो और बक्सर की मृण्मयी मूर्तियों के सिर पर जो केशरचना दीख पड़ती है वह इस वैदिक-विधि की परम्परा से बहुत साम्य रखती है<sup>१</sup>।

### यातायात के साधन

यातायात का प्रधान साधन रथ था। वैदिक युग में रथ संवरण, क्रीडा तथा युद्ध के लिए नियुक्त किये जाते थे। राज्य की सेना में रथियों का प्रधान स्थान था। उत्सवों में रथों की दौड़ हुआ करती थी। उसमें सम्मिलित होने वाले रथ एक चक्राकार रंगस्थल में तेजी से दौड़ाये जाते थे। उस युग में रथ की निर्माणविधि का भी ज्ञान हमें प्राप्त होता है। रथ लकड़ों का बनता था जिसमें उसका 'अक्ष' (दोनों पहियों को जोड़ने वाला डंडा) 'अरटु' नामक लकड़ी का बनता था। अक्ष तथा युग (जूये) को जोड़ने वाला डंडा भी लकड़ी का बनता था और 'ईषा दण्ड' कहलाता था। ईषा को जूये में किये गये छेद ('तर्धन') में बँटाया जाता था और उसे योक्त्रक में बाँध दिया जाता था। ईषा का जो भाग जूये से आगे की ओर निकला रहता था 'प्रउग' कहलाता था। घोड़े या बैल जूआ कन्धे पर रखने के समय इधर-उधर भाग न जाँय, इसलिए जूए के दोनों ओर छोटे-छोटे डंडे पहना दिये जाते थे। इनका नाम था 'शम्या'। अक्ष के दोनों ओर पहिये ('चक्र') मजबूती से बसे जाते थे। चक्र की बाहरी गोलाई को 'प्रधि' तथा भीतरी भाग को 'पवि' और दोनों को मिलाकर 'नेवि' कहते थे। तीलियों को 'अर' या 'अरा' कहते थे। अक्ष के दोनों ओर उन्हें मजबूत बनाने और दौड़ते समय खिसकने न देने के लिए लगाई गई छोटी लकड़ियाँ 'अग्नि' कहलाती थीं। अक्ष के ऊपर रथ का मुख्य भाग होता था, जो कोश या 'बन्धुर' कहा जाता था। कोश के भीतरी भाग को 'नीड' तथा अंगल-बगल के हिस्से को 'पक्ष' कहते थे। रथ में योद्धा के बैठने का स्थान 'गती' (कभी-कभी 'बन्धुर' भी) कहा जाता था, वह सारथि के दाहिने पार्श्व में बैठता था। रथ के ऊपरी भाग को 'रथशीर्ष' कहते थे। रथ के वेग को घटाने के लिए या आवश्यकता पड़ने पर रथ को सहारा देने के लिए भी ईषादण्ड से एक भारी सी लकड़ी नीचे की ओर लटकाई जाती थी जिसे 'कस्तभी' या 'अपालम्ब' कहते थे।

वहुधा रथ में दो या चार घोड़े जोते जाते थे। कभी-कभी तीन घोड़े भी जोते जाते थे। इस तीसरे घोड़े का नाम 'प्रष्टि' था, कभी-कभी एक घोड़े से भी काम चलाता पड़ता था। सारथी लगाम तथा चाबुक (प्रतोद) से रथ का संचालन करता था। वैदिक साहित्य के अनुशीलन से पता चलता है कि रथों का वर्गीकरण रथांग के

१. अभिशुना मेया आसन् व्यामेनानुमेयाः।

केशा नडा इव वर्धन्तां शीष्णस्ते असिताः परि ॥ (अथर्व० ६।१३७।२)



किसी वैशिष्ट्य के आधार पर किया जाता था। वाहकों के आधार पर वृपरथ, षडश्व पंचवाही आदि; रथभागों के आधार पर त्रिबन्धुर, सप्त-चक्र, हिरण्यचक्र, हिरण्यप्रउग आदि नाम होते थे।

रथ से भिन्न एक प्रकार का और भी यान होता था, जो 'अन्तस्' (गाड़ी) शब्द के द्वारा व्यवहृत किया जाता था। रथ तथा गाड़ी की बनावट प्रायः एक प्रकार की ही होती थी। गाड़ी में बैल और कभी-कभी गौएँ भी जोती जाती थीं। इन गाड़ियों के ऊपर आच्छादन भी रहता था। सूर्य की कन्या 'सूर्या' को विवाह के समय जिस गाड़ी में बैठाया गया था वह आच्छादित थी। गाड़ी खींचने वाले जानवर को 'धूर्षद' कहते थे। गाड़ियाँ साधारणतया दो प्रकार की होती थीं—( १ ) मनुष्यवाही—जो 'वृपरथ' कहलाती थी, तथा ( २ ) भारवाही—अनाज ढोने वाली बड़ी-बड़ी गाड़ी को 'शकट' 'सगड़' (आजकल का 'सगड़') कहते थे, तथा छोटी गाड़ी 'गोलिङ्ग' या 'लघुमान' कहलाती थीं।

इस युग में जलयान का भी उल्लेख मिलता है। ऋग्वेद और वाजसनेयी संहिता में सौ डोंडों से चलाये जाने वाले जहाज का उल्लेख है। पतवार को 'अरित्र' तथा नाविक को 'अरितृ' कहते थे। शतपथ-ब्राह्मण में पतवार को 'मण्ड' तथा परवर्ती काल में 'कर्ण' कहा जाता था। वैदिक युग में भी जलयान के द्वारा सामुद्रिक व्यापार का स्पष्ट निर्देश मिलता है। पिछले युग के साहित्य में बड़े-बड़े व्यापारी जहाज, युद्धपोत, क्रीड़ा-नौका आदि अनेक प्रकार के, जलयानों का वर्णन मिलता है। इससे स्पष्ट है कि ऋग्वेद के युग में समुद्र से आर्यों का पूर्ण परिचय था; बड़ी-बड़ी नौकाओं को बनाकर उस युग के आर्य लोग समुद्री व्यापार करने में प्रवीण थे।



## चतुर्दश परिच्छेद

### आर्थिक जीवन

वैदिक आर्य उस अवस्था को पार कर चुके थे जिसमें मनुष्य अपनी क्षुधाशान्ति के लिये फल-मूल पर ही निर्भर रहा करता था, अथवा पशुओं का शिकार कर मांस से अपनी उदररान्ति की ज्वाला को शान्त किया करता था। वे लोग एक सुव्यवस्थित तथा एक स्थान पर रहने वाले समाज में सुसंगठित हो गए थे, खानाबदोश फिरकों की तरह एक जगह से दूसरी जगह पर अपना निवास-स्थान बदला नहीं करते थे। उनकी जीविका का प्रधान साधन खेती तथा पशुपालन था। वे कृषीबल समाज के रूप में ऋग्वेद में चित्रित किए गए हैं। आर्य कृषि को बड़ा महत्त्व देते थे। जूए में पराजित द्यूतकर को ऋषि ने उपदेश दिया है कि जूआ खेलना छोड़ दो और खेती करने का अभ्यास करो (अक्षैर्मा दीव्यः कृषिमित् कृषस्व—ऋ० १०।३४।७)। ऋग्वेद के अनुसार अश्विन् ने सर्वप्रथम आर्य लोगों को हल (वृक) के द्वारा बीज बोने की कला सिखलाई।<sup>१</sup> इस प्रकार अश्विन् देवों का सम्बन्ध कृषिकला के साथ नितान्त घनिष्ठ है। अथर्व (८।१०।२५) में पृथ्वी वैन्य नामक राजा को हल से भूमि जोतने की विद्या का आविष्कारक माना गया है। वेनपुत्र पृथी या पृथु का वर्णन पुराणों में बड़े विस्तार के साथ किया गया है तथा इनकी सेवाओं का उल्लेख मार्मिक ढंग से किया हुआ मिलता है।<sup>२</sup> पृथु ही प्रथम राजा थे जिन्होंने कृषिकर्म के अयोग्य पथरीली भूमि को जोत कर समतल बनाया और इसीलिए उसका 'पृथ्वी' नामकरण हुआ।

### कृषि-कर्म

खेत—ऋग्वेद तथा पिछले ग्रन्थों में खेत के लिए 'उर्वर' तथा 'क्षेत्र' शब्द साधारणतया प्रयुक्त किए गए हैं। खेत दोनों प्रकार के होते थे—उपजाऊ (अप्नस्वती) तथा पड़ती (आर्तना, ऋ० १।११७।६)। खेतों के माप का भी वर्णन ऋग्वेद में मिलता है। खेत बिल्कुल एक चकला ही नहीं होता था, बल्कि उन्हें नाप-जोख कर अलग-अलग टुकड़ों में बाँट दिया करते थे, जो विभिन्न कृषकों की जोत में आते

१. दशस्यन्ता मनवे पूव्यं दिवि यवं वृकेण कर्षथः (ऋ० ८।२२।६); यवं वृकेणाश्विना वपन्तेष्णं दुहन्ता मनुपाय दत्ता (ऋ० १।११७।२१)।

२. श्रीमद्भागवत, स्कन्ध ४, अध्याय १६-२३।



थे<sup>१</sup>। खेतों के स्वामित्व के विषय में विद्वानों में काफी मतभेद है, परन्तु ऋग्वेद के अनुशीलन से स्पष्ट प्रतीत होता है कि खेत पर किसी जाति का अधिकार नहीं होता था, वह वैयक्तिक अधिकार का विषय था। इसकी पुष्टि में उस मन्त्र का प्रामाण्य दिया जा सकता है जिसमें अपाला ने अपने पिता के खेत ( उर्वरा ) को उनके सिर की समान-कोटि में उल्लिखित किया है<sup>२</sup>। वैयक्तिक अधिकार का यह तात्पर्य नहीं है कि प्रत्येक व्यक्ति उस समय अपने लिये अलग-अलग जोत रखता था, प्रत्युत उसके खेत पर एक कुटुम्ब का अधिकार समझना चाहिए। राजा ही समग्र खेत तथा भूमि का एकमात्र स्वामी है, यह कल्पना वैदिक युग में प्रबल नहीं जान पड़ती। आगे चलकर सूत्र-काल में यह भावना बद्धमूल हो सकी थी।

वैदिक काल के कृषि-कर्म के प्रकारों पर दृष्टिपात करने से स्पष्ट प्रतीत होता है कि उस समय खेती आज की भाँति ही होती थी। खेत ( उर्वर क्षेत्र ) को हलों से जोतकर बीज बोने के योग्य बनाया जाता था। हल का साधारण नाम 'लांगल' या 'सीर' था जिसके अगले नुकीले भाग को 'फाल' कहते थे। फाल ( फार ) बड़ा ही नुकीला तथा चोखा होता था; हल की मूँठ बड़ी चिकनी होती थी ( सुमतिस्सु, अथर्व ३।१७।३ )। हल में एक लम्बा मोटा बाँस बाँधा जाता था ( ईपा ), जिसके ऊपर जुआ ( युग ) रखा जाता था, जिसमें रस्सियों ( वरत्रा ) से बैलों का गला बाँधा जाता था। हल खींचने वाले बैलों की संख्या छः, आठ, बारह अथवा चौबीस तक होती थी, जिससे हल के भारी तथा बृहदाकार होने का अनुमान किया जा सकता है। हलवाहा ( कीनाश ) अपने पैनों ( अष्ट्रा, तोद या तोत्र ) से इन बैलों को हाँकता था। वैदिक काल में वैश्य लोग ही अधिकतर खेती किया करते थे, क्योंकि अष्ट्रा उनका चिह्न बतलाया गया है। खेत उपजाऊ होते थे। उनके उपजाऊ न होने पर खाद डालने की व्यवस्था थी। खाद के लिए गाय का गोबर ( करीष ) काम में लाया जाता था।

पक जाने पर खेतों को हँसुआ ( कटनी, ऋ० १०।१०।१३; दात्र, ऋ० ८।७।८। १० ) से काटते थे; अनाज को पुलियों ( पर्ष ) में बाँधते थे तथा खलिहान ( खल, ऋ० १०।४८।७ ) में लाकर भूमि पर माँड़ते थे जिससे अनाज डंठल से अलग हो जाता था। शतपथ ने कर्षण ( जोतना ), वपन ( बोना ), लवन ( काटना ) तथा मर्दन ( माँड़ना )—चार ही शब्दों में कृषिकर्म की पूरी प्रक्रिया का वर्णन कर दिया है। मर्दन के बाद चलनी ( तितउ ) अथवा सूप ( शूर्प ) से अनाज भूसे से अलग

१. क्षेत्रमिव विममुस्तेजनेन । ( ऋ० १।११।०।५ )

२. इमानि त्रीणि विष्टपा तानीन्द्र विरोह्य ।

शिरस्ततस्योर्वरादिदं म उपोदरे । ( ऋ० ८।९।१५ )

किया जाता था ( ऋ० १०।७।१।२ ) । इसे करने वाले व्यक्ति को धान्यकृत कहते थे ( ऋ० १०।१४।१३ ) । अनाज को बर्तनों से नापकर कोठिलों में रखते थे । नापने-वाले बर्तन को 'ऊर्दर' कहते थे । ( तमूर्दरं न पृणता यवेन—ऋ० २।१४।११ ) तथा उस बड़े घर को जिसमें अनाज इकट्ठा रखा जाता था, 'स्थिवि' कहते थे<sup>१</sup> ।

अनाज—बोए जानेवाले अनाजों के नाम मंत्रों में मिलते हैं । ऋग्वेद में यव तथा धान का उल्लेख है, परन्तु इनके अर्थ पर मतभेद है । ये अनाज के साधारण नाम माने जाते हैं । बोए जानेवाले अनाजों के नाम हैं—व्रीहि ( धान ), यव ( जौ ), मुद्ग ( मूँग ), माष ( उडद ), गोधूम ( गेहूँ ), नीवार ( जंगली धान ), प्रियंगु, ( मसूर ), श्यामाक ( साँवा ), तिल ( बाज० सं० १८।१२ ) । खीरे ( उर्वाहि या उर्वात्क ) का भी नाम मिलता है । इनमें अनेक अनाजों के नाम ऋग्वेद में नहीं मिलते, प्रत्युत पिछली संहिताओं तथा ब्राह्मणों में उपलब्ध होते हैं । व्रीहि ऋग्वेद में न होकर पिछले ग्रन्थों में उल्लिखित है ।

तैत्तिरीय-संहिता में काले तथा सफेद धान में अन्तर किया गया है तथा धान के तीन मुख्य प्रकार बताए गए हैं—कृष्ण ( काला ), आशु ( जल्दी जमने वाला ) तथा महाव्रीहि ( अर्थात् बड़े दानोंवाला, तै० सं० १।८।१०।१ ) । इन भेदों में आशु 'साठी' नामक धान को लक्षित करता है, क्योंकि यह धान साठ ही दिनों में पककर तैयार हो जाता है ( पष्टिका पष्टिरात्रेण पच्यन्ते ) । धान का साहचर्य सदा यव के साथ बतलाया गया है । फलों की पैदावार के बारे में हम अधिक नहीं जानते । बेर का नाम विशेषतः आता है, परन्तु यह जंगली था या लगाया थाता था, यह कहना कठिन है ।

वपनकाल—अनाज बोने की भिन्न-भिन्न ऋतुओं का विशिष्ट वर्णन तैत्तिरीय संहिता ( ७।२।१०।२ ) में किया गया है । इसके देखने से बीज बोने का समय आज-कल के समान ही जान पड़ता है । जौ हेमन्त में बोया जाता था और ग्रीष्मकाल में पकता था । धान वर्षा में बोया जाता तथा शरद् में पकता था । तिल तथा दाल वाले अनाज शीतकाल में बोए जाते थे । फसल ( शस्य ) साल में दो बार बोई जाती थी । कौषीतकि ब्राह्मण ( २१।१ ) के अनुसार शीतकाल में बोई गई फसल चैत के महीने में पक जाती थी ।

आजकल की भाँति उस समय भी किसानों के सामने हानि पहुँचाने वाले कीड़ों से खेती को बचाने की समस्या उपस्थित थी । अवर्षण तथा अतिवर्षण से भी खेती को हानि पहुँचती थी, परन्तु कीड़ों से इनकी अपेक्षा कहीं अधिक । अथर्व में कृषि-नाशक कीड़ों में उपवक्स, जम्ब्य तथा पतंग के नाम दिए गए हैं, जिनसे खेती के रक्षा के लिए अनेक मन्त्र तथा उपाय बतलाए गये हैं । छान्दोग्य के प्रामाण्य पर टिड्डियों ( मटची ) से भी बड़ी हानि होती थी । कभी-कभी ये पूरा देश का देश साफ कर डालती थीं ।

१. वृहस्पतिः पर्वतम्यो वितूर्या निर्गा ऊपे यवमिव स्थिविम्यः ( ऋ० १०।६८।३ )



एक बार टिड्डियों के कारण समग्र कुरु जनपद के नष्ट होने की घटना का उल्लेख किया गया है ( मटचीहतेपु कुरुपु—छा० १।१०।१ ) । वैदिक-कालीन कृषि के इस संक्षिप्त वर्णन से विदित होता है कि हमारी कृषि-पद्धति वैदिक ढंग पर आज भी चल रही है ।

वैदिक आर्य लोग अपने कृषि-कर्म के लिए वृष्टि पर ही अवलंबित रहते थे । वृष्टि के देवता का इसी कारण वेद में प्राधान्य माना गया है । वृष्टि को रोकने वाले दैत्य का नाम था वृत्र ( आवरणकर्ता ), जो अपनी प्रबल शक्ति से मेघों के गर्भ में होनेवाले जल को रोक रखता था । इन्द्र अपने वज्र से वृत्र को मारकर छिपे हुए जल को बरसा देता था तथा नदियों को प्रगतिशील बनाता था । वैदिक देवता—मण्डल में इन्द्र की प्रमुखता का रहस्य आर्यों के कृषिजीवी होने की घटना में छिपा हुआ है ।

सिंचाई—उस समय खेतों की सिंचाई का भी प्रबन्ध था । एक मन्त्र में जल दो प्रकार का बतलाया गया है—खनित्रिमा (खोदने से उत्पन्न होनेवाला ) तथा स्वयंजा<sup>१</sup> ( अपने आप होनेवाला, नदी-जल आदि ) । कूप ( कुआँ ) तथा अवट ( खोदकर बनाये गए गड्ढे ) का उल्लेख ऋग्वेद के अनेक स्थलों पर मिलता है ( कूप, ऋ० १०।१०५।१७; अवट, १।५८१, १०।२५।४ ) । ऐसे कुओं का जल कभी कम नहीं होता था ( अक्षितं; ऋ० १०।१०।१६ ) । कुओं से पानी पत्थर के बने चक्के ( अश्मचक्र ) से निकाला जाता था, जिनमें रस्सियों ( वरत्रा ) के सहारे जल भरने वाले कोश ( छोटी-मोट ) बंधे रहते थे ( ऋ० १।१२५।४ ) । पानी कुएँ से निकालने के बाद लकड़ी के बने पात्र ( आहाव ) में उड़ोला जाता था । कूपों का उपयोग मनुष्यों तथा पशुओं के निमित्त जल निकालने के लिए ही नहीं किया जाता था, बल्कि कभी-कभी इनसे सिंचाई भी होती थी । कुओं का जल बड़ी-बड़ी नालियों से बहता हुआ खेतों में पहुँचता ( सूमि सुपिरा, ऋ० ( ८।६९।१२ ) और उनको उपजाऊ बनाता था । कुओं से जल निकालने का यह ढंग अब तक पंजाब तथा दिल्ली के आसपास प्रचलित है ।

वैदिक आर्यों के जीवन-निर्वाह के लिए कृषि का इतना अधिक महत्त्व तथा उपयोग था कि उन्होंने 'क्षेत्रपति' नामक एक देवता की स्वतन्त्र सत्ता मानी है तथा उनसे क्षेत्रों के सस्य-संपन्न होने की प्रार्थना की है । क्षेत्रपति का वर्णन ऋग्वेद के चतुर्थ मण्डल के सत्तावनवें सूक्त में उपलब्ध होता है । इस सूक्त के एक दो मन्त्र यहाँ दिए जाते हैं—

इन्द्रः सोतां नि गृह्णातु तां पूषानु यच्छतु ।

सा नः पयस्वती दुहामुत्तरामुत्तरां समाम् ॥

शुनं नः फाला विकृषन्तु भूमि

शुनं कीनाशा अभि यन्तु वाहैः ।

शुनं पर्जन्यो मधुना पयोभिः

शुनासीरा शुनमस्मासु धत्त ॥७-९॥

१. या आपो दिव्या उतः स्रवन्ति ।

खनित्रिमा उत वा याः स्वयंजाः । ( ऋ० ७।४९।२ )

[भावार्थ—हमारे फाल ( हल के नुकीले अग्रभाग ) सुखपूर्वक पृथ्वी का कर्षण करें । हलवाहे ( कीनाश ) सुखपूर्वक बैलों से खेत जोतें । मेघ मधु तथा जल से हमारे लिए सुख बरसावें तथा शुनासीर हम लोगों में सुख उत्पन्न करें ।

### पशु-पालन

वैदिक आर्यों के लिए कृषि-कर्म के अतिरिक्त पशु-पालन जीवन-निर्वाह का प्रधान साधन था । कृषीबल समाज के लिए पशुओं की ओर विशेषतः गाय बैलों की कितनी महत्ता है, इसे प्रमाणों से सिद्ध करने की यहाँ आवश्यकता नहीं । आर्यों के जीवन में गायों का विशेष स्थान इसी कारण है । बैलों से खेती का काम लिया जाता था । गाय का दूध आर्यों के भोजनालयों की एक प्रधान वस्तु थी । यह शुद्ध अमिश्रित रूप में आर्यों का प्रधान पेय था, सोमरस में मिलाने के काम आता था तथा क्षीरौदन ( खीर ) बनाने में भी नितान्त उपयोगी था । इससे दही और घी तैयार किया जाता था । उस समय किसी व्यक्ति की धन-सम्पत्ति का माप उसके पास होनेवाली गायों की संख्या से होता था । यज्ञों में ऋत्विजों के लिये दक्षिणा-रूप में गाय ही देने का विधान था । यहाँ तक कि 'दक्षिणा' शब्द अनेक स्थलों पर 'गो' का पर्यायवाची बन गया था । राजा लोग प्रसन्न होकर ब्राह्मणों को सौ या हजार गायों का दान किया करते थे, जिसका ऋषियों ने दान-रतुतियों में आभार प्रदर्शन करते हुए उल्लेख किया है ।<sup>१</sup> वैदिक काल में सिक्कों का प्रचलन बहुत ही कम था । अतः लेन-देन व्यवहार-वंट्टा क्रय-विक्रय के कार्य के लिए विनिमय का मुख्य माध्यम गाय ही थी । गाय के ही बदले में वस्तुएँ खरीदी जाती थीं । पदार्थों का मूल्य गाय के ही रूप में विक्रेता को दिया जाता था । ऋग्वेद के एक मन्त्र में ( ३।२४।१० ) वामदेव ऋषि का कथन है कि कौन मनुष्य ऐसा है जो मेरे इस इन्द्र ( इन्द्र की मूर्ति ) को दस गायों से खरीद रहा है<sup>२</sup> । अन्य मन्त्र में सौ, हजार या दस हजार भी गाएँ इन्द्र को खरीदने के लिए पर्याप्त नहीं मानी गई हैं<sup>३</sup> । भारत में ही नहीं, पश्चिमी देशों में भी प्राचीन काल में सम्पत्ति की कल्पना का आधार गाय ही थी । लातिनी भाषा का 'पेकुस'<sup>४</sup> शब्द, जिसका शर्थ सम्पत्ति है और जिससे अंग्रेजी का 'पेकूनियरी'<sup>५</sup> शब्द बनता है, भाषाशास्त्र की दृष्टि में संस्कृत 'पशु' ( पशुस् ) शब्द से सम्बन्ध रखता है । इस प्रकार खेती, भोजन तथा द्रव्य-विनिमय का मुख्य साधन होने के कारण गाय वैदिक आर्यों के लिए नितान्त उपादेय तथा आवश्यक पशु थी । वैदिक काल में गाय के गौरव

१. तं ह कुमारं सन्तं 'दक्षिणासु' नीयमानासु श्रद्धाविवेश ( कठोपनिषत् १।१।२ )

२. क इमं दशभिर्मेन्द्रं क्रीणाति धेनुभिः ( ऋ० ४।२४।१० ) ।

३. महे चन त्वामद्रिवः परा शुल्काय देयाम् ।

न सहस्राय नायुताय वज्रिवो न शताय शतामघ ॥ ( ऋ० ८।१।५ )

४. Pecus

५. Pecuniary



का रहस्य इसी सामाजिक अवस्था की सत्ता में अन्तर्निहित है। इसी कारण वैदिक आर्यगण गाय को 'अघ्न्या' ( न मारने योग्य ) के नाम से पुकारते थे तथा उसे समधिक श्रद्धा एवं आदर की दृष्टि से देखते थे। ऋग्वेद के अनेक सूक्तों में गाय को देवता के रूप में अंकित किया गया है। ऋग्वेद का एक सुन्दर सूक्त ( ६।२८ ) धेनु की प्रचुर प्रशंसा से ओत-प्रोत है। तथा वैदिक आर्यों की गो-भक्ति का स्पष्टाक्षरों में प्रतिपादक है।

गाय—ऋषि भरद्वाज के शब्दों में गाय 'भग' ( देवता ) है, गाय ही मेरे लिए इन्द्र है, गाय ही सोमरस की पहली घूंट है; ये जितनी गाएँ हैं वे, हे मनुष्यों ! इन्द्र की साक्षात् प्रतिनिधि हैं। मैं हृदय से, मन से, उसी इन्द्र को चाहता हूँ ( ऋ० वे० ६।२८।५ )—

गावो भगो गाव इन्द्रो मे अच्छान् गावः सोमस्य प्रथमस्य भक्षः।

इमा या गावः स जनाम् इन्द्र इच्छामीद्धृदा मनसा चिदिन्द्रम् ॥

इस मन्त्र में गाय के देवस्वरूप की अभिव्यक्ति नितान्त स्पष्ट शब्दों में की गई है। गो का देवत्व काल्पनिक न होकर आर्यों के लिये वास्तविक है; क्योंकि गाएँ कुश ( दुबले-पतले आदमी ) को स्थूल बना देती हैं, शोभाहीन ( अश्वीर ) पुरुष को सुभग सुन्दर रूप प्रदान करती हैं और उनकी बोली अत्यन्त कल्याणकारक है। सभाओं में गाय के विपुल सामर्थ्य का वर्णन बहुशः किया जाता था ( ६।२८।६ )। ऋग्वेद के एक दूसरे सूक्त ( १०।१६९ ) में शबर काशीवत ऋषि ने गायों की उत्पत्ति को अङ्गिरस् ऋषि की तपस्या का सुखद परिणाम बतलाया है तथा भिन्न-भिन्न देवताओं ( रुद्र, पर्जन्य तथा इन्द्र ) से प्रार्थना की है कि वे लोग हमारी परम उपकारक गायों का सतत कल्याण-साधन किया करें। इस प्रकार गायों के प्रति वैदिक आर्यों की अटूट श्रद्धा का भाव आज भी उनके वंशजों में जाग्रत रूप से यदि पाया जाता है, तो इसमें आश्चर्य क्या है ?

गाएँ वैदिक काल में दिन में तीन बार दुही जाती थीं—प्रातःकाल ( प्रातर्दोह ), दोपहर से कुछ पहले ( सङ्गव ) तथा सायंकाल ( सायंदोह—तै० सं० ७।५।३।१ )। तीन बार वे चरने के लिये चरागाह में भेजी जाती थीं। पहली बार की दुहाई में दूध प्रचुर मात्रा में होता था, परन्तु अन्य दोनों समय कुछ कम। जो गाएँ दूध देनेवाली होती थीं वे सायंकाल घर चली आती थीं तथा 'शाला' में रखी जाती थीं, परन्तु अन्य पशु बाहर मैदान में ही रहा करते थे, परन्तु दोपहर के समय जब गर्मी अधिक होती तो सभी पशु छप्पर के नीचे रखे जाते थे ( ऐतरेय ३।१८।१४ पर सायण-भाष्य )।

१. या सरूपा विरूपा एकरूपा यासामग्निरिष्ट्या नामानि वेद ।

या अङ्गिरसस्तपसेह चक्रुस्ताम्यः पर्जन्य ! महि शर्म यच्छ ॥ ( ऋ० १०।१६९।२ )

पशुओं के रहने के स्थान को 'शाला' तथा चरने के मैदान को 'गोष्ठ' कहा जाता था। चरने जाने के समय बछड़े शाला में ही रहते, परन्तु संगव या सायंकाल वे अपनी माताओं के साथ रहते थे। वैदिक काल में गाएँ भिन्न-भिन्न रंगों की होती थीं - लाल (रोहित), सफेद (शुक्र), चित्रित (पृश्नि) तथा काली (कृष्ण)। चारागाह में गायें गोप या गोपाल (ग्वाले) की देख-रेख में चरती थीं, जो उन्हें अपने पैने (अष्ट्रा) से हाँकता था। ग्वालों के सजग रहने पर भी गायें कभी-कभी संकट तथा विपत्तियों में पड़ जाती थी। कभी वे कुओं या गड्ढों में गिर जातीं, कभी उनका अंग-भंग हो जाता, कभी वे भूल जाया करतीं और कभी दस्यु या पाणि लोग उन्हें चुरा लिया करते थे (ऋ० १।१२०।८)। इन विपत्तियों से पशुओं की रक्षा करने-वाले वैदिक देवता का नाम पूषन् था, जो इसलिये 'अनष्टपशुः' (गोरभक) विशेषण से विभूषित किए गए हैं<sup>१</sup>। गायें इतनी अधिक होती थीं कि उनकी पहचान के लिये उनके कानों के ऊपर नाना प्रकार के चिह्न बनाये जाते थे। जिन गायों के कानों पर अंक आठ का चिह्न बना रहता था वे 'अष्टकर्ण' कहलाती थीं (ऋ० १०।६२।७)। मैत्रायणी संहिता (४।२।९) में उल्लिखित चिह्न हैं--दंशो (कर्करिकर्णः) हँसूआ (दात्रकर्णः), खंभा (स्थूणाकर्णः)। कभी-कभी गायों के कान छेदे भी जाते थे (छिद्रकर्णः)। अथर्व में मिथुन के चिह्न का निर्देश है, जो सम्भवतः प्रजनन-शक्ति के उत्पादक का प्रतीक जान पड़ता है। गायों के कानों को चिह्नित करने की यह प्रथा बहुत दिनों पीछे तक भारत में प्रचलित रही, क्योंकि पाणिनि के सूत्रों में ऐसे विह्वों का उल्लेख मिलता है (अष्टा० ६।३।१५)।

गायों की भिन्न-भिन्न अवस्थाओं के द्योतक अनेक शब्द वैदिक ग्रन्थों में मिलते हैं, जिनसे आर्यों का इस पशु के साथ गाढ़ परिचय अभिव्यक्त होता है। सफेद गाय को 'कर्की', बच्चा देने वाली जवान गाय को 'गृष्टि', दुधारी गाय को 'धेना' वा 'धेनु', बाँझ गाय (बहिला) को 'स्तरी', 'धेनुष्टरी' वा 'वशा', बच्चा बाँझ होने वाली गाय को 'सूतवशा' तथा अकाल में जिसका गर्भ गिरकर नष्ट हो जाता उस गाय को 'वेहत्' कहते थे। वह गाय जिसे अपना बछड़ा मर जाने पर नये बछड़े के लिये मनाने की आवश्यकता होती थी, 'निवान्यवत्सा' या 'निवान्या' [शत० २।६।१।६] 'अभिवान्यवत्सा' [ऐत० ७।२], 'अभिवान्या' या केवल 'वान्या' शब्द से अभिहित की जाती थी। वैदिक ऋषियों को गाय का अपने बछड़े के लिए रंभाना इतना कर्ण सुखद प्रतीत होता था कि वे देवताओं को बुलाने के लिए प्रयुक्त अपने शोभन गानों की इससे तुलना करने में तनिक भी नहीं सकुचाते थे<sup>२</sup>।

१. पूषा त्वेतश्च्यावयतु प्रविद्वानवष्टपशुर्भुवनस्य गोपाः। [ऋ० १०।१७।३]

२. अभिप्रिया अनूषत गावो वत्सं न मातरः।

इन्द्रं सोमस्य पीतये। [ऋ० ९।१२।२]



वैदिक समाज में बैलों का उपयोग अनेक प्रकार से किया जाता था। वे हल जोतने के लिए तथा बोझवालो गाड़ी खींचने के लिए नियमतः काम में लाए जाते थे। वैदिक ग्रन्थों में बैलों की भिन्न-भिन्न अवस्थाओं को सूचित करने वाले अनेक शब्द पाये पाते हैं। बैल के लिए प्रयुक्त साधारण शब्द 'ऋषभ', 'उस्र' तथा 'उसिया' हैं; दुब-मुँहे बछड़े को 'धरुण' बड़े साल के बछड़े को 'त्र्यैवि', दो साल के बछड़े को 'दित्यवाह' ढाई साल वाले को 'पञ्चावि' तीन साल वाले को 'त्रिवत्स', साढ़े तीन साल वाले को 'तुर्यवाह' चार साल वाले को 'प्रष्ठवाह' कहते थे। इतनी ही अवस्थाओं वाली गायों के लिये क्रमशः 'थ्यवी' 'दित्यीही', 'पञ्चात्री' 'त्रिवत्सा' 'तुर्योहि', प्रष्टीही शब्दों का प्रयोग किया जाता था ( वाज० सं० १८।२६-२७ )। जवान बैल को 'वृष' तथा 'ऋषभ'; गाड़ी खींचने में समर्थ बैल को 'अनड्वान्' और बधिया किये गए बड़े बैल को 'महानिरण्ट' नाम से पुकारते थे।

### अन्य उद्यम

वैदिक आर्य खेती तथा पशुपालन के अतिरिक्त अन्य भी अनेक प्रकार के उद्यम करते थे, जिनमें हाथ के कौशल और कारीगरी को विशेष आवश्यकता पड़ती थी। बड़ई ( तक्षन् ), लोहार ( कर्मार ), वैद्य ( भिषक् ), स्तोत्र बनाने वाले ( कार ) कुम्हार ( कुलाल ), रथ बनाने वाले ( रथकार ), मल्लाह ( कैवर्त, निषाद् ) तथा बुनकर ( वाय ) आदि का उल्लेख अनेक स्थलों पर किया गया है। इन धन्वों को करने में आर्यजनों को पर्याप्त स्वतन्त्रता थी। अपनी स्वाभाविक रुचि तथा प्रवृत्ति के अनुसार वे लोग अपने लिए पेशे चुन लिया करते थे। अतः यह कथन कि बड़ई-लोहार नोच जाति के लोग थे या इन्होंने अपनी अलग एक जाति बना रखी थी, वैदिक काल के लिये नितान्त निराधार है। ऋग्वेद के एक सूक्त ( १।११२ ) में विभिन्न पेशेवालों की स्वाभाविक प्रवृत्तियों का सुन्दर नैसर्गिक वर्णन किया गया है। यह वर्णन स्पष्टवादिता और सादगी के लिए बड़े महत्त्व का है। ऋषि का कथन है कि 'बड़ई टूटी हुई वस्तु को चाहता है, वैद्य रोगी को; ऋत्विक् यज्ञ में सोम का रस निकालने वाले यजमान को, कर्मार धनाद्ध को। मैं स्वयं कार हूँ, मेरे पिता वैद्य हैं, मेरी माता (नना) जाँत पोसने वाली (उपलप्रक्षिणी) है। हमारे विचार नाना प्रकार के हैं और हम अपनी अभीष्ट वस्तु की ओर उसी प्रकार दौड़ रहे हैं जिस प्रकार बछड़े गायों की ओर।'<sup>२</sup>

बड़ई—यह लकड़ी से सब प्रकार की चीजें, विशेषकर रथ तथा गाड़ी (अन्स्) बनाने का काम और लकड़ी की चीजों पर नक्काशों का भी काम करता था। कुलिश तथा परशु उसके औजार थे।

१. काररह ततो भिषगुपलप्रक्षिणी नाना ।

नानाधियो वसूयवोजुगा इव तस्थिमे-

न्दायेन्दो परिस्रव । [ ऋ० १।११२।३ ]

रथकार—रथकार का वैदिक समाज में बहुत आदरणीय स्थान था। रथ ही युद्ध में लड़ने वाले आर्य शूर-वीरों की प्रधान सवारी था, अतः उसे बनाने वालों के प्रति आदर की भावना होना स्वाभाविक था।

लोहार—लोहार का उल्लेख अनेक वैदिक संहिताओं में ( ऋ० १०।७२।२; अथर्व २।५।६ आदि ) आदर के साथ किया गया मिलता है। अथर्ववेद में लोहार, मल्लाह ( घोबानः ) और रथकार के साथ कारीगरों को सूची में गिना गया है ( अथ० १।५।६ )। लोहार आग में लोहे को गलाता था, इसलिए उसे 'ध्मातृ' के नाम से पुकारा जाता था। उसकी धोंकनी पक्षियों के पंखों की बनी बताई गई है। यह नित्य के काम के लिए धातु के बर्तन बनाता था। कभी-कभी सोमरस पीने के लिए धातु के प्याले भी हथौड़े से पीटकर बनाये जाते थे। इस प्रकार लोहार की उपयोगिता वैदिक समाज में बहुत अधिक थी।

बुनकर—लोहार की भाँति बुनकर का भी पेशा महत्त्वपूर्ण था। वैदिक मन्त्रों में इसे पेशे से आर्यों का गहरा परिचय दिखाई पड़ता है। पहले रूई को कातकर सूत तैयार किया जाता था। बुनकर का नाम 'वाय' था। ऋग्वेद ( १०।२६।६ ) में प्रयुक्त 'वासो-वाय' ( धोती बुनने वाला ) शब्द से जान पड़ता है कि उस समय धोती बुनने वालों तथा अन्य वस्त्रों—जैसे चादर, दुपट्टा, कम्बल आदि—के बुनने वालों में भेद माना जाता था। बुनकर के पेशे से सम्बद्ध पारिभाषिक शब्द साधारण व्यवहार के विषय थे। तन्तु (ताना), ओतु (बाना, ऋ० ६।९।२)<sup>१</sup> तंत्र करघा, (ऋ० १०।७१।९); प्राचीनातान (आगे खींचकर बाँधा गया ताना, तैत्ति० सं० ६।१।१।४) आदि अनेक बार प्रयुक्त पारिभाषिक शब्द आर्यों के इस कला से गाढ़ परिचय के द्योतक हैं। बुनने की प्रक्रिया भी बहुत कुछ आजकल की सी जान पड़ती है। सूत खूँटियों ( मयूख ) की सहायता से ताना जाता था ( वाज० सं० १९।८० )। बुनने में सहायता देनेवाली ढरकी का नाम 'तसर' था ( ऋ० १०।१३०।२ )। करघे के लिए 'वेमन्' शब्द का प्रयोग होता था। बुनने का काम विशेषतः स्त्रियों के जिम्मे रहता था, जिन्हें 'वयित्रो' कहते थे। अथर्व (१०।७।४२) में इसकी पोषक एक अनूठी उपमा का प्रयोग मिलता है। रात्रि और दिन को दो बहिर्न कहा गया है, जो वर्षरूपी वस्त्र को बुनकर तैयार करती हैं। इनमें रात्रि है ताना तथा दिन है बाना।

सूती धोती ( वासस् ) रेशमी कपड़े ( तार्य्य और क्षौम ) तथा ऊनी वस्त्र ( कंबल, परिधान आदि )—ये ही बुनने की मुख्य वस्तुयें थीं। ऋग्वेद के अनुशीलन से पता चलता है कि परुष्णी तथा सिन्धु नदियों का प्रदेश और गांधार बढ़िया ऊनी वस्त्रों के लिए विख्यात थे। परुष्णी नदी के तीर पर बहुत ही बढ़िया रंगीन ऊनी वस्त्र तैयार

१. ज्ञाहं तन्तुं न विजानाम्योतुं न यं वयन्ति समरेज्जमानाः।



होते थे। मरुत् की स्तुति में उनके परुष्णी ऊन के बने शुद्ध पहनावे का उल्लेख किया गया है।<sup>१</sup> सिन्धु नदी के वर्णन से स्पष्ट ज्ञात होता है कि उसका प्रदेश वैदिक काल में व्यापार का, विशेषतः सूती तथा ऊनी वस्त्रों के व्यापार का, बड़ा जीता-जागता केन्द्र था। सिन्धु देश केवल बढ़िया घोड़ों तथा सुन्दर रथों के ही लिए प्रसिद्ध न था प्रत्युत सूत तथा ऊन की पैदावार भी वहाँ बहुतायत से होती थी।<sup>२</sup> ऋषि ने इसीलिए सिन्धु को 'सुवासा' तथा 'ऊर्णावती' विशेषणों से अलंकृत किया है। गांधार की भेड़ें अपने चिकने ऊन के लिए ऋग्वेद-काल में चारों ओर प्रसिद्ध थीं (सर्वाहमस्मि रोमशा गंधारीणामिवाविका—(ऋ० १।१२६।७)। इस प्रकार ऋग्वेद के समय में सप्त-सिंधव प्रदेश का पश्चिमोत्तर भाग सूत तथा ऊन के व्यवसाय से चमक उठा था। उसके करघों से निकले हुए वस्त्रों की ख्याति आर्यों के घर-घर में फैल गयी थी। इस सम्बन्ध में यह बात बड़े महत्व की है कि वैदिक काल में भारत का जो पश्चिमोत्तर प्रदेश रूई तथा ऊन की बढ़िया उपज और औद्योगिक कलाओं के लिए विशेष रूप से विख्यात था, उसमें आज भी यह औद्योगिक परम्परा अटूट दिखाई पड़ती है। आज भी पंजाब के अनेक नगर—लुधियाना, धारीवाल, अमृतसर आदि—सूती तथा ऊनी वस्त्र तैयार करनेवाली मिलों से गुँज रहे हैं और अपनी बढ़िया उपज के लिए भारत भर में प्रसिद्ध हैं।

## व्यापार

वैदिक काल में कृषि-कर्म तथा औद्योगिक शिल्पों से उत्पन्न वस्तुओं का क्रय-विक्रय हुआ करता था। व्यापार की उस प्रारम्भिक व्यवस्था में उसका एकमात्र रूप वस्तु-विनिमय ही था। चीज के बदले दूसरी चीज खरीदी जाती थी और इसी अदला-बदली के रूप में वैदिक व्यापार चलता था। हमने सप्रमाण दिखलाया है कि वैदिक काल में गाय ही 'क्रय-विक्रय' की मुख्य माध्यम थी। पर जैसा कि हम देखेंगे, एक प्रकार के सिक्के का भी प्रचलन था। व्यापार करने वालों को 'वणिक्' कहते थे, और उसके कर्म को 'वाणिज्या'। मूल्य के लिए 'शुल्क' तथा 'वस्त' शब्द प्रयुक्त हुए हैं। वैदिककाल में पणि लोग (व्यापारियों का एक वर्ग) जलमार्ग तथा स्थलमार्ग से वस्तुओं का आदान-प्रदान किया करते थे। क्रैय रामग्री में खेती तथा उद्योग-धन्धों से उत्पन्न वस्तुएँ होती थीं। सिंधु तथा परुष्णीके प्रदेशके करघों से तैयार सूती तथा ऊनी माल उस समय सप्तसिंधव के अन्य भागों में अवश्य भेजा जाता रहा होगा और उसका

१. उत स्म ते परुष्ण्यामूर्णः वसत शुन्ध्यवः। इस मन्त्र में 'शुन्ध्यव' शब्द से स्वच्छ अथवा रंगीन ऊनी वस्त्र माना जाता है। (ऋ० ५।५२।९)

२. स्वश्वा सिंधुः सुरथा सुवासा हिरण्ययी सुकृता वाजिनीवती।

ऊर्णावती युवतिः सोलमावत्युताधि वस्ते मुभगा मधुवृधम्। (ऋ० १०।७५।८)

व्यापार जोंरों से चलता रहा होगा। अथर्ववेद में दूर्श (वस्त्र), पवस्त (चादर) तथा अजिन चर्म) खरीदने का उल्लेख मिलता है (अथर्व० ४।७।६)।

भौतिक जीवन की आवश्यक वस्तुओं के सिवा यागानुष्ठान की भी दो एक उपयोगी वस्तुओं का क्रय-विक्रय उस समय होता था। वैदिक काल में मूर्ति-पूजा का प्रचलन था या नहीं? इस विषय में यहाँ इतना ही कहना पर्याप्त होगा कि ऋग्वेद के मन्त्रों (४।२४।१०, ८।१।५) की छान-बीन से देवताओं की मूर्तियों के खरीदने और बेचने की बात प्रमाणित की जा सकती है। इतना ही नहीं, सोमलता का भी व्यापार अवान्तर काल में होने लगा था। सोम का मूल निवास 'मूजवत्' पर्वत माना गया है, जो सप्तसिंधव के उत्तर-पश्चिम में अवस्थित था। ज्यों-ज्यों आर्यों का निवास पूरब की ओर बढ़ता गया, त्यों-त्यों मूजवत् पर्वत दूर होता गया और सोमयाग से लिये सोमलता का ले आना कठिन होता गया। इस कार्य के सम्पादन के लिये अनेक व्यक्ति सोमलता का व्यापार करने लगे थे। सोमयाग के आरम्भ में गाएँ देकर सोम खरीदने की विधि है, जो ऐतिहासिक पर्यालोचन से बहुत ठीक जमती है।

वैदिक काल में बाजार अवश्य थे, क्योंकि अनेक स्थलों पर वस्तुओं को खरीदने के समय भाव-ताव करने का निःसंशय उल्लेख मिलता है। जो शर्त दूकानदार और ग्राहक के बीच एक बार निश्चित हो जाती थी वह कथमपि तोड़ी नहीं जाती थी। ऋग्वेद (४।२४।९) के एक मन्त्र में भाव-ताव करने और शर्त न तोड़ने का वर्णन बहुत स्पष्ट है। मन्त्र का आशय यह है कि एक मनुष्य ने बड़े दाम की चीज कम मूल्य पर एक ग्राहक के हाथ बेच डाली। पता चलने पर वह ग्राहक के पास आया और यह कहकर कि मेरी चीज बिना बिकी (अविकृतं) समझी जानी चाहिए, अपनी चीज वापस लेने पर उतारू हो गया, परन्तु ग्राहक अड़ गया और चीज नहीं लौटाई। निर्धन (दीन) तथा धनिक (दक्ष) दोनों प्रकार के मनुष्यों को अपनी को हुई शर्तों को मानना ही पड़ता था<sup>१</sup>।

स्थल-व्यापार—वैदिक काल में बहुत से पशु माल-असबाब ढोने के काम में लाए जाते थे। आर्यों ने अपनी चातुरी से इन्हें पाल-पोस कर धरेलू बना लिया था। ऐसे पशुओं में बैल (बधिया, 'वध्रयः'—ऋ० ८।४६।३०), भोड़े, ऊँट (उष्ट्र, १।१०४), गदहे (रासभ—ऋ० १।३४।९), कुत्ते (ऋ० ८।४६।२८) तथा भैंसे (महिष—ऋ० ८।१२।८) प्रधान थे। बैल हल जोतने के काम में तो आते ही थे, साथ ही वे गाड़ी खींचने तथा बोझ भी लादते थे। घोड़ों का भी उपयोग रथ तथा बोझ दोनों के लिये होता था। गदहे रथ में जोते जाते तथा बोझा ढोते थे। सप्तसिंधव के आसपास

१. भूयसा वस्नमचरत् कनीयोऽविक्रीतो अकानिषं पुनर्यन् ।

स भूयसा कनीयो नारिरेचीद् दीना दक्षा वि दुहन्ति प्र वाणम् । (ऋ० ४।२४।९)



जो अनेक मरुस्थल ( धन्व ) थे उनमें माल ढोने का काम ऊँटों से लिया जाता था । कुत्तों से यह काम लिए जाने की बात सुन कुछ आश्चर्य होता है ( अश्वेषितं रजेपितं शुनेपितं—ऋ० ८।४६।२८ ), परन्तु कुत्ता कृपक आर्यों के लिए बड़े काम का जानवर था । वह चोरो तथा दूसरे आक्रमणकारियों से घर की रक्षा करता और उसके द्वारा सुअर का शिकार भी किया जाता था । वह बहुत बलवान् होता था, अतः बहुत सम्भव है कि पणियों का 'सार्थ' ( काफिला ) कुत्तों की पीठ पर माल लाद कर व्यापार के लिए सप्तसिंधव प्रदेश में एक जगह से दूसरी जगह ले जाता था ।

सामुद्रिक व्यापार—वैदिक काल में समुद्र से व्यापार होता था या नहीं ? इस प्रश्न की पाश्चात्य विद्वानों ने गहरी छानबीन की है । उनकी यह निश्चित धारणा है कि ऋग्वेद के समय में आर्यों को समुद्र की जानकारी न थी तथा उस समय सामुद्रिक व्यापार का सर्वथा अभाव था, परन्तु ऋग्वेद के अनुशीलन से इस धारणा को उन्मूलित करने की आवश्यकता प्रतीत होती है । ऋग्वेद के मन्त्रों में सावारण नावों के अतिरिक्त सौ डाँड वाली ( शतारित्रा ) बड़ी नाव का स्पष्ट उल्लेख है<sup>१</sup> । उसके पंख ( पतत्रि ) भी कहे गये हैं । वहाँ पंखों से मतलब पालों से है ।<sup>२</sup> नासत्यौ ( अश्विन् ) के अनुग्रह से 'शतारित्र' नाव पर चढ़कर समुद्र-यात्रा करनेवाले तुग्र-पुत्र भुज्यु के उद्धार का उल्लेख ऋग्वेद के अनेक मन्त्रों ( १।११२।६, ६।६२।७, १०।४०।७, १०।६५।१२ आदि ) में किया गया है । जान पड़ता है कि इन देवों ने भुज्यु को समुद्र के बीच जहाज में डूबने से बचाया था । वरुण देव की स्तुति में शुनःशेष ऋषि का कहना है कि वे आकाश से जानेवाले पक्षियों के ही मार्ग को नहीं जानते; अपि तु समुद्र पर चलनेवाली नावों के भी मार्ग से वे परिचित हैं ।<sup>३</sup> इन निदर्शों से ऋग्वेद-काल में ही वैदिक आर्यों के समुद्र से परिचित होने तथा जहाजों द्वारा उनके उसे पार करने के उद्योग का भली-भाँति पता चल जाता है ।

समुद्र-मार्ग से व्यापार होने की बात भी अनेक मन्त्रों से आभासित होती है । आर्यजन मोती से भली-भाँति परिचित थे । ऋग्वेद में मुक्ता का नाम है 'कृशन', जिससे सविता के रथ को अलंकृत किए जाने का उल्लेख है<sup>४</sup> । घोड़ों के अलंकरण के लिये मोतियों का प्रयोग होता था; ऐसे अलंकृत घोड़ों को 'कृशनावन्त' कहते थे ।<sup>५</sup> अथर्ववेद ( ४।१०।१, ३ ) मोती पैदा करनेवाले शंख ( शंख कृशनः ) को जानता है,

१. शतारित्रां नावमातस्थिवांसम् । ( ऋ० १।११६।५ ) ।

२. युवं भुज्युं समुद्र आ रजसः पार ईक्ष्वितम् ।

यातमच्छा पतत्रिभिनसित्या सातये कृतम् । ( ऋ० १०।१४३।५ )

३. वेदा वोनां पदमन्तरिक्षेण पतताम्, वेद नावः समुद्रियः । ( ऋ० १।१५।७ )

४. अभीवृत्तं कृशनैविश्वरूपं हिरण्यशम्यं यजतो बृहन्तम् । ( ऋ० १।३५।४ )

५. मदच्युतः कृशनावतो अत्यान् कशीवन्त उद्मृक्षन्त वज्राः । ( ऋ० १।१२६।४ )

जो समुद्र से लाए जाते और ताबीज बनाने के काम में प्रयुक्त होते थे। भोती दक्षिण-भारत के समीपस्थ सागर के किनारे पैदा होता है। अतः यदि कहा जाय कि आर्य लोग समुद्र के रास्ते आकर इस मूल्यवान् वस्तु को खरोदते थे; तो अत्युक्ति न होगी।

सिक्के—व्यापार के लिये विनिमय-कार्य के निमित्त गाय की महती उपयोगिता थी, परन्तु किसी प्रकार के सिक्कों का भी चलन उस समय अवश्य था, इसके अनेक प्रमाण वैदिक ग्रन्थों में मिलते हैं। एक प्रकार का सिक्का 'निष्क' था। निष्क का मूल अर्थ तो सुवर्ण का आभूषण था, क्योंकि इसी अर्थ में निष्कग्रीव ( ऋ० ५।१९।३ ) तथा निष्ककंठ शब्दों में इसका प्रयोग मिलता है। ब्राह्मणों के चाँदी के निष्क पहिने का उल्लेख पंचविश-ब्राह्मण ( १७।१।१४ ) करता है। काशीवान् ऋषि ने किसी दानी राजा से सौ निष्क तथा सौ घोड़े पाने की बात लिखी है,<sup>१</sup> जिससे निष्क के एक प्रकार का सिक्का होने के सिद्धान्त की पुष्टि होती है। पिछले ग्रंथ में तो निष्क निश्चित रूप से विशिष्ट प्रकार की मुद्रा का ही बोधक है (अथर्व २०।२२७।३; शतपथ १०।४।१।१; गोपथ १।३।६ )। एक मन्त्र में प्रयुक्त 'मना' भी किसी प्रकार का सिक्का ही जान पड़ता है। वैदिक 'मना', ग्रीक 'मना' तथा रोमन 'मीना' के परस्पर सम्बन्ध के विषय में जानकारों में काफी मतभेद है।

अनेक वैदिक ग्रंथों में 'हिरण्यं शतमानं' शब्द उपलब्ध होते हैं, जिसमें सोना तौलने के किसी 'मान' की ओर संकेत किया गया है। वैदिक ग्रंथों से जान पड़ता है कि सोना तौलने का एक मान था 'कृष्णल'। मनु के अनुसार चार कृष्णलों का एक माष (माशा) होता था। अवान्तर काल में कृष्णल का नाम रक्तिका ( रक्ती ) तथा गुंजा है, जो लक्ष्मी नामक लता का लाल बीज होता है, जिसके ऊपर एक काला धब्बा रहता है। इस प्रकार वैदिक-काल में सोने को तौलने का रिवाज था।

ऋण—उस समय ऋण लेने की भी प्रथा थी, विशेषतः जूआ खेलने के अवसर पर। ऋण चुका देने के लिये ऋग्वेद में 'ऋणं संनयति' वाक्य का प्रयोग मिलता है। ऋण न चुकाने का फल बड़ा बुरा हुआ करता था। द्यूत में ऋणपरिशोध न करने पर द्यूतकर को जन्म भर दासता स्वीकार करनी पड़ती; अथवा चोरों के समान ऋणियों को खम्भों (द्रुपद) में बाँधा जाता था (अथर्व ६।११५।२-३) ब्याज की दर का पता ठीक नहीं चलता; एक जगह ( ८।४७।१७, अथर्व ६।४६।३ ) ऋण के आठवें भाग ( शफ ) तथा सोलहवें भाग ( कला ) को चुकाने की बात मिलती है, परन्तु यह स्पष्ट रूप से नहीं ज्ञात होता कि यह ब्याज का भाग था या मूलधन का। पूर्वजों द्वारा लिए ऋण उनके वंशजों द्वारा चुकाए जाते थे। ऋग्वेद के एक मार्मिक मन्त्र में ऋषि इस प्रकार के ऋण-परिशोध के लिए वरुण से प्रार्थना करता है—'हे वरुण, पूर्वजों द्वारा लिए गए ऋणों को हटा दीजिये तथा मेरे द्वारा लिए गए ऋणों को भी

१. शतं राज्ञा नाधमानस्य निष्काञ्छतमश्वान् प्रयताम् सद्य आदम् । (ऋ० १।१२६।१)



दूर कर दीजिए। दूसरे के द्वारा उपार्जित धन ( या ऋण ) से मैं जीवन निर्वाह करना नहीं चाहता। बहुत सी उपाएँ मेरे लिए उपाएँ ही नहीं हैं ( अर्थात् उदित ही नहीं होती )। हे वरुण ! आप आज्ञा दीजिए और मुझे उन उपाओं में जोवित रखिए ।' यह मन्त्र<sup>१</sup> ऋणकर्ता की गहरी मानसिक वेदना तथा चिन्ता प्रकट करता है। पूर्व दिशा में नित्य प्रभात होता था तथा उपाएँ अपनी सुनहली प्रभा से जगत को रंजित करती थीं, किन्तु ऋण के बोझ से दवे चिन्तित पुरुष के लिये उनका उदित होना और न होना दोनों बराबर था।

पणि लोग उस समय व्यापार के लिये विशेष प्रसिद्ध थे। वे ऋण दिया करते थे, परन्तु व्याज बहुत अधिक खाते थे। इसीलिये वे ऋग्वेद में 'वेकनाट' कहे गए हैं।<sup>२</sup> निरुक्त के अनुसार 'वेकनाट' सूदखोरो को कहते थे, जो अपने रूप्यों को दुगुना बनाने की कामना करते थे—'वेकनाटाः खलु कुसीदिनो भवन्ति द्विगुणकारिणो वा द्विगुणदायिनो वा, द्विगुणं कामयन्ते इति वा' ( निरुक्त, ६।२७ )।

इस प्रकार वैदिक आर्यों के आर्थिक जीवन का इतिहास उन्हें शिष्ट, सम्य तथा सम्पन्न सिद्ध करने के लिए पर्याप्त माना जा सकता है।

१. पर ऋणा सावीरध मत्कृतानि माहं राजन्नन्यकृतेन भोजम् ।

अव्युष्टा इन्नु भूयसीरुपास आ नो जीवान् वरुण तामु शाधि ॥ ( ऋ० २।२।१९ )

२. इन्द्रो विश्वान् वेकनाटां अहर्दृश उत क्रत्वा पणोरभि ॥ ( ऋ० ८।६६।१० )

## पञ्चदश परिच्छेद

### राजनीतिक दशा

वेदों के अनुशीलन से उस युग को राजनैतिक दशा तथा शासनसम्बन्धी धारणाओं का परिज्ञान हमें भली-भाँति होता है। ऋग्वेद काल के प्रत्येक जन (जाति) का आधिपत्य राजा के हाथ में होता था। राजसत्ता का प्रादुर्भाव वेद की दृष्टि में युद्धकाल से सम्बन्ध रखता है। ऐतरेय-ब्राह्मण (१।१४) की मान्यता के अनुसार देवों ने विचार किया था कि असुरों के हाथों हमारे पराजय का यही कारण है कि हम लोग राजा से विहीन हैं। अतएव उन लोगों ने एक बलिष्ठ तथा ओजिष्ठ इन्द्र को अपना राजा बनाया। इससे स्पष्ट है कि वैदिक काल में राजपद निर्वचन का विषय था और इसकी उत्पत्ति युद्धकाल में हुई। 'समिति' में एकत्र होनेवाली प्रजा के द्वारा राजा चुना जाता था। उपस्थित प्रजा एक राय होकर राजा को उसके महनीय पद के लिए चुनती थी और इससे विश्वास किया जाता था कि वह अपने पद से कभी भ्रंश को न पावेगा। अथर्ववेद (७।८७-८८) तथा ऋग्वेद (१०।१७३) में पूरा सूक्त ही राजा के निर्वाचन के लिए प्रयुक्त हुआ है। इस मन्त्र में समिति के द्वारा राजपद के निर्माण की धारणा स्पष्टतः घोषित की गई—है (अ० व० ३।८८।३)—

ध्रुवाऽच्युतः प्र मृणीहि शत्रून् छत्रयताऽध्वरान् पादयस्व ।  
सर्वा दिशः समनसः सध्रीची ध्रुवाय ते समितिः कल्पतामहि ॥

अपने कर्तव्य से च्युत होने पर राजा अपने पद तथा देश से च्युत कर दिया जाता था तथा अपने दोषों को स्वीकार करने पर वह फिर से चुना जाता था। इस पुनः स्थापना तथा प्रजा के द्वारा राजा के संवरण का उल्लेख अथर्व के दो सूक्तों में (३।३; ३।४) विशदतया किया गया है। विश्व के द्वारा राजा के संवरण का निर्देश यह मंत्र करता है—(अ० व० ३।४।२)—

त्वां विशो वृणतां राज्याय त्वामिमाः प्रदिशः पञ्च देवीः ।  
वर्ष्मन् राष्ट्रस्य ककुदि श्रयस्व ततो न उग्रो विभजा वसूनि ॥

राजसिंहासन पर बैठने के बाद राजा, राजा के बनाने वालों से (राजकृतः), जो पिछले युग के प्रमाणों पर राज्य के उच्च अधिकारी या मंत्री हुआ करते थे, अपने प्रभुशक्तिके प्रतीकात्मक 'मणि' को प्राप्त किया करते थे। अथर्व ३।५ में ऐसे अवसर पर राजा के द्वारा कहे गए वाक्यों का निर्देश है; जिसमें वह पलाशपर्ण या मणि से



अपनी प्रजा को अनुकूल तथा सहायक बनाने की प्रार्थना करता है। राजा अपने जीवन-काल के लिए निर्वाचित होता था। उसकी सहायता के निमित्त दो विशिष्ट जनसंघों का निर्देश ऋग्वेद में मिलता है, जिसमें से एक का नाम था समिति तथा दूसरी का नाम था सभा। इन संसदों का पृथक्-पृथक् क्या कार्य था? इसके विषय में विद्वानों में एक-वाक्यता नहीं है, परन्तु अधिकांश वेदज्ञों को सम्मति में समिति पूरे राष्ट्र को संस्था थी जिसमें राष्ट्र की समस्त जनता एकत्र होकर राजा का निर्वाचन किया करती थी, तथा निर्वासित राजा को बुला कर उसका पुनः निर्वाचन करती थी। समिति में राजा की उपस्थिति अनिवार्य थी। राजा का यह कर्तव्य था कि वह समिति में अवश्य जाय। ऋग्वेद में समिति में जाने वाले सच्चे राजा का निर्देश उपमानरूपेण किया गया है ( राजा न सत्यः समितीरियानः—ऋ० १।१२।२।६ ) छान्दोग्य के अनुसार जब श्वेतकेतु आरुण्य गौतम पञ्चालों की समिति में गये थे, तब उनके राजा प्रवाहण जैबलि वहाँ उपस्थित थे तथा उनसे पाँच अध्यात्मविषयक प्रश्नों को पूछा ( छान्दोग्य ५।३ )। इस घटना का तात्पर्य यह है कि समिति जातीय राष्ट्रसभा ही न थी; प्रत्युत एक जातीय साहित्य-सभा के भी समान थी।

सभा—समिति के समान तथा समकक्ष एक अन्य राजनैतिक संगठन था जो सभा के नाम से विख्यात था। सभा और समिति दोनों ही प्रजापति की पत्नियाँ मानी गई हैं सभा च सा समितिश्चावतां प्रजापतेर्दुहितरौ सविदाने— ( अथर्व० ७।१२।१ )। दोनों ही जनता के द्वारा चुनी गई संस्थायें थीं; अथर्व के एक मन्त्र में सभा 'नरिष्टा' के नाम से मण्डित है।<sup>१</sup> सायण-भाष्य<sup>२</sup> के अनुसार इस शब्द का तात्पर्य यह है कि सभा में अनेक लोग मिलकर जिस निर्णय पर पहुँचते थे वह सबके लिए अनुलब्धनीय होता था। सभा में सभासदों के बीच किसी विशेष प्रश्न के ऊपर रवतन्त्रतापूर्वक विवाद होता था तथा निर्णीत सिद्धान्त सबके लिए मान्य तथा अनिवार्य होता था। इसलिए शुक्ल-यजुर्वेद की सांस्कृतिक प्रार्थना ( २२।२२ ) में दुवा पुरुषों को सभा में योग्य होने की मनीषा प्रकट की गई है ( सभेयो युवा )। समिति तथा सभा के निर्वाचन में एक पार्श्वव्य दृष्टिगत होता है। समिति में जन-साधारण को स्थान मिलता था, परन्तु इसके विपरीत सभा में राष्ट्र के वृद्धों को ही स्थान मिलता था। "न सा सभा यत्र न सन्ति वृद्धा। न सभा यत्थ न सा मति संतो" (जातक की गाथा)—आदि वाक्यों का निष्कर्ष यही है कि सभी राष्ट्र के वृद्धों की एक विशिष्ट संस्था थी। इसका कार्य अपराधियों के अपराध का निर्णय करना तथा तदनुसार दण्डविधान होता था, क्योंकि पारस्कर-गृहसूत्र ( ३।१३ ) में सभा के

१. विद्य ते सभे नाम नरिष्टा नाम वा असि। ( अथर्व० ७।१२।२ )

२. नरिष्टा अहिंसिता परैरनभिभाष्या। बहवः संभूय यद्येकं वाक्यं वदेयुः।

तद्धि न परैरतिलङ्घ्यम्। अतोऽनभिलङ्घ्यवाक्यत्वाद् नरिष्टेति नाम। (सायण-भाष्य)

लिए 'नादि' तथा 'त्विषि' शब्दों का प्रयोग किया गया है, जिनका तात्पर्य जयराम की व्याख्या के अनुसार धर्म-निरूपण करने से 'नदनशील तथा दीपनशील' ( नदनशीला दीप्ता धर्मनिरूपणात् ) प्रतीत होता है। फलतः सभा उच्च न्यायालय का कार्य-सम्पादन करती थी। इन्हीं की सहायता से राजा अपने कार्य का निर्वाह करता था।

राजा का कर्तव्य केवल शान्तिकाल में प्रजा का पालन ही नहीं होता था, परन्तु उसका एक प्रधान कार्य युद्ध के समय शत्रुओं के आक्रमणों से अपनी प्रजा की रक्षा करना भी था। राजा स्वयं युद्ध में जाता था तथा उसके साथ उसका सेनानी (सेनापति) और पुरोहित भी अवश्यमेव रहते थे। पुरोहित का काम युद्धस्थल में देवताओं की प्रार्थना कर राजा को विजय में सहायता करना होता था। दाशराज्ञ युद्ध के अवसर पर सुदास के साथ उनके पुरोहित वसिष्ठ के रहने तथा विजय के निमित्त देव-प्रार्थना करने का स्पष्ट निर्देश मिलता है (ऋग् ० ७।८३।४)। इस प्रसंग में पुरोहित की महत्ता पर ध्यान देना आवश्यक है।

ब्राह्मण-काल में राजा का पद नितान्त प्रतिष्ठित हुआ तथा उसके अधिकारों में भी विशेषरूप से वृद्धि सम्पन्न हुई। अभिषेक के निमित्त उपादेय यागों में राजसूय महत्त्व-शाली है। उसके स्वरूप की मीमांसा करने से राजा की प्रभुशक्ति के गौरव का परिचय मिलता है। राजा होने के निमित्त राजसूय का विधान नियत किया गया था। कालान्तर में अश्वमेध का अनुष्ठान सम्राट् तथा चक्रवर्ती पद के लिए आवश्यक बतलाया गया है ( शतपथ-ब्राह्मण १३ काण्ड )। ११ अधिकारी 'रत्नी' के नाम से प्रख्यात थे, जिनके पास अभिषेक से पहले राजा को जाना आवश्यक था। इनके नाम ये हैं ( शतपथ ५। ३।१ ) :—( १ ) सेनानी ( सेना का अध्यक्ष ), ( २ ) पुरोहित, ( ३ ) अभिषेचनीय राजा, ( ४ ) महिषी ( राजा की पटरानी ), ( ५ ) सूत, ( ६ ) ग्रामणी ( ग्राम या पंचायत का अध्यक्ष ), ( ७ ) क्षतृ, ( ८ ) संग्रहीतृ ( कोषाध्यक्ष ), ( ९ ) भागदुह ( प्रजाओं से कर वसूल करने वाले अधिकारी ), ( १० ) अक्षावाप ( रुपये-पैसों के हिसाब रखने वाले अफसर ) ( ११ ) गोविकर्त ( जङ्गल का अधिकारी )। वेद में उल्लिखित 'राजकृतः' के ही ये ब्राह्मणयुगीय प्रतिनिधि थे।

### अभिषेक का महत्त्व

ब्राह्मण-ग्रन्थों में राज्याभिषेक का बहुशः वर्णन मिलता है, जो राजनैतिक दृष्टि से बड़ा ही महत्त्व रखता है। शतपथ ( ५।३।५।२ ) तथा तैत्तिरीय-ब्राह्मण ( १।७।१०। १-६ ) में इस अवसर पर राजा जो प्रतिज्ञा करता है उसका उल्लेखमात्र है, परन्तु इसका पूरा वर्णन ऐतरेय-ब्राह्मण में ऐन्द्र महाभिषेक के अवसर पर दिया गया है। देवों में इन्द्र अत्यन्त बलशाली, ओजिष्ठ तथा सहिष्णु थे और इन्हीं से मुग्ध होकर देवों ने उन्हें अपना राजा बनाया तथा उनको 'महाभिषेक' संस्कार से सम्पन्न किया। क्षत्रिय



राजाओं का भी महामिषेक इसी पद्धति पर किया जाता है। ब्राह्मण-ग्रंथों में प्रदत्त अभिषेक के अवसर पर राजा अपनी प्रजा के सामने एक बड़ी प्रतिज्ञा करता है जिसका राजनैतिक मूल्य बहुत ही गम्भीर तथा सातिशय है। राजा श्रद्धा के साथ वह प्रतिज्ञा उद्धोषित करता है ( ऐत० ब्रा० ८।३।१५ )—

यां च रात्रिमजायेऽहं यां च प्रेतास्मि तदुभयमन्तरेण इष्टापूर्तं मे लोकं  
सुकृतमयुः प्रजां वृञ्जीथा यदि ते द्रुह्येमिति ॥

अर्थात् जिस रात को मैं पैदा हुआ तथा जिस रात को मैं मरूंगा इन दोनों के बीच में जितने यज्ञीय अनुष्ठान मैंने किये हैं, उनसे तथा स्वर्गलोक, अपने जीवन, अपनी सन्तान से वंचित हो जाऊँ यदि मैं तुमसे द्रोह करूँ ( पोड़ा पहुँचाऊँ )। यह प्रतिज्ञा राज्य की प्राप्ति के अवसर पर अवश्यमेव करनी पड़ती है। इस घोषणा के अनन्तर उसे व्याघ्रचर्म से आच्छादित कर आसन्दी ( काष्ठ-निर्मित सिंहासन ) पर बैठने के लिए आज्ञा दी जाती है तथा पुरोहित उसके ऊपर सोने की थाली से एक सौ या नव छिद्रों से बहने वाले जल के द्वारा अभिषेक करता है तथा शुक्लयजुर्वेद के कतिपय मन्त्रों ( १।४०, १०।१८ ) का इस प्रसंग में उच्चारण करता है। तीन सोढ़ी ऊपर चढ़कर राजा लकड़ी के सिंहासन पर बैठता है और तब उसे राज्यपद प्रदान किया जाता है। इस अवसर पर प्रयुज्यमान वाक्य बड़े ही महत्त्व के हैं—( शत० ब्रा० ५।२।१।२५ )—

इयं ते राट्...यन्तासि यमनो ध्रुवोऽसि धरुणः ।

कृष्यै त्वा क्षेमाय त्वा रथ्यै त्वा पोपाय त्वा ॥

‘तुमको यह राष्ट्र दिया जाता है’...तुम इसके नियमन करने वाले हो, तुम दृढ़ हो तथा धारणकर्ता (राज्य या उत्तरदायित्व के योग्य) हो। कृषिकर्म के लिए, कल्याण के लिए, समृद्धि के लिए तथा पुष्टि के लिए तुम्हें ( यह राज्य दिया गया है )। इन वाक्यों के अनन्तर वह आसन ग्रहण करता है। इन वाक्यों के अनुशीलन करने से वैदिक कालीन राज्यविषयिणी धारणा का भव्य रूप हमारे सामने उपस्थित हो जाता है। राज्य राजा को किसी दैवी शक्ति से प्राप्त नहीं हुआ है, प्रत्युत वह मानवों की ही एक सृष्टि है। राज्य दान नहीं है, प्रत्युत एक संरक्ष्य वस्तु है; जिसकी रक्षा करना राजा का उच्चतम लक्ष्य है। राज्य राजा को किसलिये दिया जाता है? इस प्रश्न का उत्तर इन वाक्यों में सुन्दरता से दिया गया है। राज्य भोग की वस्तु नहीं है जिसे राजा अपनी स्वच्छन्द अभिलाषाओं की पूर्ति के लिए उपयोग करता है, प्रत्युत उसका प्रधान कर्तव्य कृषि के द्वारा उसमें समृद्धि उत्पन्न करना, कल्याण तथा पुष्टि सम्पन्न करना होता है। इस कथन से वैदिक राजा के कर्तव्यों का पूरा परिचय हमें मिलता है।

अभिषेक के अवसर पर की गई प्रतिज्ञा हमें इस निष्कर्ष पर पहुँचाती है कि राजा प्रजा का यथार्थतः सेवक है; प्रजा के कल्याण के निमित्त वह एक प्रतिष्ठापित पदाधिकारी है। जब तक उस प्रतिज्ञा को निभाता है तब तक वह सिंहासन पर बैठने की योग्यता रखता है, अन्यथा वह हटाया जा सकता है। इस प्रकार अत्यन्त प्राचीनकाल से हिन्दू राजा स्वेच्छाचारी नरपति कभी नहीं होता था। सभा तथा समिति की सहायता से राष्ट्र का मंगल-साधन करना ही वैदिक राजा का चरम लक्ष्य था।

### शासन पद्धतियाँ

ऐतरेय ब्राह्मण के ऐन्द्र महाभिषेक ( ८।३ ) के अध्ययन से वैदिक युग में प्रचलित अनेक शासन-पद्धतियों से भी हमें परिचय मिलता है, परन्तु इन पद्धतियों के यथार्थ रूप का थोड़ा पता अवान्तरकालीन राजनीतिशास्त्र के ग्रन्थों की तथा राजाओं के शिलालेखों की सहायता से चलता है। इन्द्र का अभिषेक दक्षिण दिशा में 'भौज्य' के लिए किया गया है। भौज्य ब्राह्मण युग की एक शासन पद्धति थी जिसमें गणराज्य की स्थापना मान्य थी। ऐतरेय के अनुसार यह पद्धति सात्वत राजाओं ( = अर्थात् यादवों ) में प्रचलित थी। महाभारत के अनुसार यादव लोगों का अन्वक-वृष्णि नामक संघ था। अतः भौज्य शासन गणराज्य का एक विशिष्ट प्रकार का शासन था। स्वाराज्य का राजनैतिक विधान उस प्रणाली से सम्बद्ध है जिसमें गणों के ऊपर एक अध्यक्ष ( या राष्ट्रपति ) शासन करता था। वाजपेय यज्ञ करने का फल स्वाराज्य की प्राप्ति बतलाया गया है।<sup>१</sup> स्वाराज्य वह शासन है जिसमें कोई भी व्यक्ति समान व्यक्तियों में अग्रगण्य स्थान प्राप्त करता है। गण के समस्त सभासद् 'सदृशाः सर्वे' माने जाते थे और इसलिए 'अग्रं समानानां पर्येति' का तात्पर्य गणराज्य के अध्यक्ष-पद पाने से है। फलतः 'स्वाराज्य शासन' भी गणतन्त्रीय शासन-विधान है। वैराज्य पद्धति का प्रचार ऐतरेय के अनुसार उदीच्य देशों में हिमालय से भी आगे ( परेण हिमवन्तम् ) था, जहाँ उत्तरकुरु तथा उत्तर-मद्र नामक जातियाँ निवास करती थीं। 'वैराज्य' का अर्थ है राजा से रहित देश। फलतः यह एक विशिष्ट प्रजातान्त्रीय शासन-पद्धति थी जिसमें राजा का नितान्त अभाव था। कौटिल्य ने अर्थशास्त्र में 'वैराज्य' की निन्दा की है, क्योंकि इसमें कोई भी राष्ट्र के लिए अपने को उत्तरदायी नहीं समझता; कोई भी उसमें ममता नहीं रखता, कोई भी राष्ट्र को बँच सकता है, अथवा विरक्त होने पर राज्य छोड़कर कोई व्यक्ति चला भी जाता है। इन दोषों की सत्ता के कारण यह शासन-विधान नितान्त गर्हणीय माना जाता था। 'वैराज्य का अर्थ पिछले टीकाकारों ने सुशोभित होना लिखा है, परन्तु यह राजनीति का शब्द है। महाभारत में भी राजा

१. य एवं विद्वान् वाजपेयेन यजति, गच्छति स्वाराज्यम्। अग्रं समानानां पर्येति । तिष्ठन्तेऽस्मै ज्यैष्ठ्याय । ( तैत्ति० बा० १।३।२२ )



‘विराट्’ के नाम से निर्दिष्ट किया गया है ( राजा भोजो विराट् सम्राट्—शान्ति पर्व, अध्याय ५४, श्लोक ५८ ) ।<sup>१</sup>

ऐतरेय में साम्राज्य-पद्धति का प्रचलन भारत की प्राची दिशा में बतलाया गया है तथा मध्यदेश में जहाँ कुरुपंचालों का निवास था, राज्य पद्धति का प्रसार अंगीकृत है । ब्राह्मण-ग्रन्थों से हम भली-भाँति जानते हैं कि कुरु तथा पंचाल देशों पर शासन करने-वाला राजा कहलाता था । छान्दोग्य ( पष्ठ प्रपाठक ) में पाँचालों के राजा का नाम प्रवाहण जैबलि दिया गया है । इस प्रकार वैदिक युग में गणतन्त्र तथा राजतन्त्र दोनों प्रकार के शासन-विधान के दृष्टान्त मिलते हैं । निष्कर्ष यह है कि वैदिक आर्य शासन की दृष्टि से भी एक सुव्यवस्थित राष्ट्र के अधीन थे ।

---

१. इन शब्दों की विस्तृत व्याख्या के लिए द्रष्टव्य के० पी० जायसवाल—‘हिन्दू पालिटी’ पृष्ठ ८९-९४; कलकत्ता १९२४ ।

## षोडश परिच्छेद

### वैदिक धर्म

वैदिक आर्य एक धर्मप्रधान जाति थे। उनका देवताओं की सत्ता, प्रभाव तथा व्यापकता में दृढ़ विश्वास था। उनकी कल्पना में यह जगत्—पृथ्वी, अन्तरिक्ष तथा आकाश—इस तीन विभाग में विभक्त था और प्रत्येक लोक में देवताओं का निवास था। वैदिक आर्य अग्नि के उपासक वीर पुरुष थे, जो अग्नि में विभिन्न देवताओं के उद्देश्य से सोमरस की आहुति दिया करते थे। यज्ञ की संस्था उनके धर्म का एक विशिष्ट अंग थी। यह संस्था ऋग्वेद के समय में लघुकाय थी, परन्तु ज्यों ज्यों आर्यों का प्रभुत्व और प्रभाव बढ़ता गया त्यों-त्यों इस संस्था ने भी विकास प्राप्त किया। देवता के स्वरूप, प्रभाव तथा महत्ता का परिचय हमें ऋग्वेद के अनुशोलन से भली-भाँति लग सकता है। वैदिक धर्म में बहुदेवतावादी यज्ञ प्रधान-धर्म हैं जिसके कतिपय मन्त्रों में ही सर्व-देवतावादी धारणा दृष्टिगोचर होती है।

देवों की आकृति मनुष्य के समान है। उनके शारीरिक अवयव अनेक स्थलों पर उन प्राकृतिक दृश्यों के रूपात्मक प्रतिनिधि हैं जिनके वे वस्तुतः प्रतीक हैं। इस प्रकार सूर्य के बाहु उसकी किरणों के अतिरिक्त और कुछ नहीं हैं और अग्नि की जिह्वा तथा अङ्ग उसकी ज्वाला के द्योतक हैं। कुछ देवता योद्धा पुरुष हैं, जैसे विशेषतः इन्द्र; और कतिपय यज्ञ कराने वाले ऋत्विज हैं; जैसे अग्नि और वृहस्पति। देव रथ पर चढ़कर आकाशमार्ग में गमन किया करते हैं। इन रथों में विशेषतः घोड़े जुते रहते हैं। देवों का भोजन मानवों के समान ही दूध, घी, अन्न, भेड़ तथा बकरे का माँस है। उनका सबसे अधिक प्रिय पेय है सोमलता का उत्साहवर्धक रस। देवों का निवास स्वर्ग, या विष्णु का तृतीय पद है जहाँ वे सोमरस का पान करते हुए आनन्द का जीवन बिताते हैं।

भारोपीय धर्म—पाश्चात्य आलोचकों की दृष्टि में वैदिक धर्म के भीतर अनेक वस्तुएँ ऐसी हैं जो भारोपीय धर्म के अविभाज्य अङ्ग और विशिष्टतायें थीं, तथा अनेक बातें हैं जो ईरानी धर्म से भी समता रखती हैं, क्योंकि उनको मान्यता के अनुसार प्राचीन काल में भारतीय आर्य यूरोपीय आर्यों के साथ भारत के बाहर किसी विशिष्ट स्थान में एक साथ निवास करते थे। इस मूल स्थान के विषय में विद्वानों में पर्याप्त मत-भिन्नता है। मैक्समूलर के मत में आर्यों की यह आदिभूमि एशिया के मध्य में कहीं पर थी; थोदर तथा मेयर के मत में यूरोप और एशिया की सीमा पर तथा वेण्डर के मत में भाषागत साम्य के प्रामाण्य पर 'ल्युएनिया' के समीपस्थ प्रदेश में विद्यमान थी। सर्वाधिक



नवीनतम मत डा० गाइल्स का है जिसके अनुसार आर्यों का मूल देश आस्ट्रिया-हङ्गेरी में कहीं पर था। आर्य लोगों ने अपने मौलिक धर्म के विविध वैशिष्ट्यों को लेते हुए भारत में नवीन धर्म की स्थापना की। ईरान में भी वे पारसीकों के साथ बहुत दिनों तक रहते थे। फलतः ईरानी धर्म की भी कुछ बातें वैदिक धर्म से मिलती हैं। भारोपीय धर्म की मुख्य बातें जो वैदिक धर्म में उपलब्ध होती हैं ये हैं :—

( १ ) देव द्युतिमान प्राणी हैं। प्राचीन आर्य भाषाओं में देव-द्योतक समस्त शब्द प्रकाशनार्थक दिव् वातु से निष्पन्न हैं। ( २ ) आदिम पिता द्यौः तथा आदिम माता पृथ्वी मानी जाती है। इसीलिए वैदिक द्यौस्पितर = ग्रीक जुएस पेटर = लैटिन जुपिटर = पुराने आइसलैंड भाषा में टायर। द्यावापृथिवी ही मानवों के माता-पिता हैं। ( ३ ) अधिकतर उपास्य देवता दो थे—अग्नि तथा उपस्। इन दोनों के द्योतक शब्द सर्वत्र समान हैं। अग्नि = लैटिन इग्-निम = लियुएनियन उग्नीस = रूसी आगोन। उपस् = ग्रीक एआर्स = लैटिन आरोरा। ( ४ ) ऊर्ध्वलोक के निवासी इन देवों की आराधना हविष्य की आहुति से की जाती थी। ( ५ ) मरणान्तर जीव की सत्ता में लोगों का दृढ़ विश्वास प्रतीत होता है, क्योंकि भाषागत प्रामाण्य इसका साधक है। आत्मन् = प्राचीन जर्मन आतुम् = जर्मन आतेम्। ( ६ ) भारोपीय देशों में, विशेषतः रूस, लिथुएनिया, ग्रीस, रोम तथा भारतवर्ष में सर्वत्र पितृपूजा एक मान्य धार्मिक संस्था थी। परलोक-गत पितरों का नाम प्रायः सर्वत्र एक समान उपलब्ध होता है। वैदिक पितर, ग्रीक दिव्य पितृव्य ( मूल ग्रीक का हिन्दी अनुवाद ), लैटिन दि पेरेन्टोज ( दिव्य पितर ), रूसी दिव्य पितामह एक ही भावना के समर्थक पद हैं और इसीलिए इन देशों में हमारे 'श्राद्ध' के समान ही आदर-सत्कार सूचक विधि-विधानों का अनुष्ठान आज भी मिलता है।

भारतीय पारसीक धर्म—इस युग के धार्मिक संस्थानों का साम्य उपलब्ध होता है—( १ ) देवों तथा पितरों की उपासना अबाध गति से ही प्रचलित नहीं थी, प्रत्युत वह विशेष लोकप्रिय भी बन गई थी। भारतीयों तथा पारसीकों के धार्मिक भाव एक समान हैं। पितरों को अवस्ता में 'फवसी' शब्द के द्वारा अभिहित करते हैं। सोम ( अवस्ता 'होम' ) के द्वारा देवों की पूजा की जाती थी। यम वैवस्वत ( अवस्ता यिम विवन्ह्वत ) इस भूतल के प्रथम पार्थिव हैं जिन्होंने सोम याग का अनुष्ठान किया था, तथा मृत्यु पाकर परलोक का मार्ग बनाने वाले और स्वर्ग में निवास करने वाले प्रथम मानव हैं ( द्रष्टव्य ऋ० १०।१४।१ )। दोनों के उपास्य देवता एक ही हैं ( वेद भग = अ० भग; वे० अर्यमन् = एर्यमन् )। बोधाजकोई स्थान में उपलब्ध वरुण, इन्द्र, मित्र तथा नासत्यो को डा० ओल्डनवर्ग जरथुष्ट्र के द्वारा धर्म-सुधार से पूर्व ईरानी देवता मानते हैं, जब वरुण की प्रधानता थी। पोछे वरुण के स्थान पर 'अहुर मज्दा' को स्थान मिला, तथा अन्य देव असुरों में परिणत किये गए।

( २ ) ऋत्विज संस्था का उदय—जरथुष्ट्र के द्वारा संस्कृत समाज का प्रधानतम पुरुष था अथर्वन् = वैदिक अथर्वन्, अर्थात् ऋत्विज् । यह समाज भी चार वर्णों में विभक्त था । हओम याग के लिए आठ ऋत्विजों की आवश्यकता होती थी । पत्नीकी सहायता से प्रातः काल अग्नि में होम करना नियम था । 'हओम' के रस को छानने के लिए सोने या चांदी के बर्तनों का उपयोग किया जाता था ।

( ३ ) संघर्ष की कल्पना—जगत् में दो तत्त्व जागरूक माने जाते थे, जो सर्वदा संघर्ष किया करते थे । इनमें एक है ईश्वर का सत् रूप ( स्तेन्तोमैन्यु ) और दूसरा असत् रूप ( अंग्रो मेन्यु )<sup>१</sup> । इनमें सतत विरोध तथा संघर्ष इस जगत् में होता है और अन्त में सत् की विजय असत् पर, भलाई की विजय बुराई पर, ज्योति की विजय तम पर होती है और जगत् का मङ्गल सम्पन्न होता है । वैदिक धर्म में इन्द्र-वृषयुद्ध का भी यही रहस्य है । दानव वृत्र पर इन्द्र देव का आक्रमण तथा विजय इसी संघर्ष का द्योतक तथ्य है । यह असत् के ऊपर सत् का विजय है ।

( ४ ) नियम तथा सुव्यवस्था की कल्पना—वैदिक ऋत के समान ही अवैस्ता में 'अष' की कल्पना है । यह भावना पारसियों में भी बहुत प्राचीन काल से प्रचलित थी, क्योंकि यह 'तेल-एल-अमर्नी' के शिलालेख में ( १४०० ईस्वी पूर्व ) 'अर्त' शब्दधारी नाम मिलते हैं और यह 'अर्त' भी 'अष' का ही प्राचीन द्योतक शब्द माना जाता है । ऋत की त्रिविध—आर्थिक, सामाजिक तथा नैतिक—भावना के समान ही 'अष' की धारणा है । अष की स्तुति में 'यस्न' का कथन है कि जगत् में एक ही पन्थ है और वह है अश का पन्थ; इसके अतिरिक्त अन्य समस्त पन्थ झूठे हैं :—

अएवा पन्ताओ यो अशहे, वीस्पे अन्यएसां अपन्ताम् ।

( ५ ) नैतिक देव की कल्पना—बहुत विद्वानों को मान्यता है कि अवैस्ता के सर्वश्रेष्ठ देवता 'अहुर मज्दा' वैदिक देवता वरुण ( असुरो वरुणः ) ही है । इसका प्रमाण यह है, कि दोनों ही असुर ( असु = प्राण; अतएव प्राणदायक, जीवनप्रदाता ) उपाधि धारण करते हैं, तथा दोनों 'मित्र' के साथ अविभाज्य रूप से संश्लिष्ट हैं । वेद में 'मित्रावरुणौ' द्वन्द्वदेवता के रूप में गृहीत हैं और उसी प्रकार अवस्था में अहुरमज्दा का सम्बन्ध 'मित्र' के साथ विद्यमान है ।

इस प्रकार वैदिक धर्म की अनेक मान्य कल्पनायें तथा मान्यतायें भारोपीय धर्म और भारत-ईरानी धर्म के साथ आश्चर्यमय साम्य रखती हैं । हमारी दृष्टि में आर्य भारत के ही मूल निवासी थे । जब उन्होंने इन विभिन्न देशों में अपने उपनिवेश स्थापित किये तब उन देशों में अपने धार्मिक अनुष्ठानों का भी प्रचुर प्रचार किया । इस साम्य का यही रहस्य प्रतीत होता है ।

१. देखिए डा० तारापुरवाला की 'दि रिलीजन आफ जरथुष्ट्र' नामक पुस्तक ( पृष्ठ ४८-५८ ), थियोसोफिकल सोसायटी, अड्यार, १९२६ ।



## वैदिक देवता

वेद के दो विभाग हैं—एक तो है कर्मकाण्ड ( अनुष्ठान—विषयक विभाग ) और दूसरा है ज्ञान काण्ड ( दार्शनिक विभाग ) । कर्मकाण्ड ही वेद का विशाल विभाग है । ज्ञान—काण्ड तदपेक्षया नितान्त अल्प है, यद्यपि वह वेद के सिद्धान्तों को अन्तिम परिणति है और इसीलिए 'वेदान्त' नाम से अभिहित किया जाता है । वेद में निदिष्ट कर्मानुष्ठान को याग कहते हैं जिसका लक्षण है 'देवतोद्देशेन द्रव्यत्यागो यागः अर्थात् देवता के उद्देश्य से दिया गया किसी द्रव्य का दान' । इतना ही नहीं देवता की जानकारी के लिए एक विशेष कारण और भी है । यास्क ने इस प्रसंग में किसी ब्राह्मण का यह वचन उद्धृत किया है—यस्यै देवतायैहविर्गृहीतं स्यात् तां मनसा ध्यायेत् वषट् करिष्यन् ( निशक्त ८।२२ ) आशय है—'अनुष्ठान के अन्त में 'वौषट्' करने से पहिले होतृ नामक ऋत्विज को जिस देवता के निमित्त अध्वर्यु हविष् ग्रहण करता है उस देवता को मन में ध्यान करना चाहिए ।' उस प्रकार 'याग' में देवता की प्रधानता होना स्वाभाविक है ।

प्रकृति की विचित्र लीलायें मानवमात्र के दिन-प्रतिदिन के अनुभव के विषय हैं । इस पृथ्वीतल पर जन्म-ग्रहण के समय से ही मनुष्य अपने को कौतुकावह प्राकृतिक दृश्यों द्वारा चारों ओर से घिरा हुआ पाता है । प्रातःकाल प्राचीदिशा में कमनीय किरणों को छिटका कर भूतल को काञ्चन-रञ्जित बनानेवाला अग्निपुञ्जमय सूर्य-बिम्ब तथा सायंकाल में रजत-रश्मियों को बिखेर कर जगत्मण्डल को शीतलता के समुद्र में गोता लगानेवाले सुधाकर का बिम्ब किस मनुष्य के हृदय में कौतुकमय विस्मय उत्पन्न नहीं करते ? वर्षाकालीन नील गगन-मण्डल में काले-काले विचित्र बलूहकों की दौड़, उनके पारस्परिक संघर्ष से उत्पन्न कौधने वाली बिजुली की लपक तथा कर्ण-कुहरों को बधिर बना देनेवाले गर्जन की गड़गड़ाहट आदि प्राकृतिक दृश्य मनुष्य-मात्र के हृदय पर एक विचित्र प्रभाव जमाये बिना नहीं रह सकते ? वैदिक आर्यों ने इस प्राकृतिक लीलाओं को सुगमतया समझाने के लिए भिन्न-भिन्न देवताओं की कल्पना की है ।

ऋग्वेद के आदिम काल में बहुल देवताओं की सत्ता मानी जाती थी जिसे विद्वान् पालीथीजम ( बहुदेववाद ) की संज्ञा देते हैं । कालान्तर में जब वैदिक आर्यों का मानसिक विकास हुआ, तब उन्होंने इन बहु देवताओं के अविपति या प्रधान रूप में एक देवता-विशेष की कल्पना की । इसी का नाम है—मनोथीजम ( एकेश्वरवाद ) । अतः बहुदेवता बाद के बहुत काल पीछे एकदेववाद का जन्म हुआ और उसके भी अवान्तर-काल में सर्वेश्वरवाद ( पन्थीजम ) की कल्पना की गई । सर्वेश्वरवाद का सूचक पुरुषसूक्त दशम मण्डल का ९० वां सूक्त है, जो पाश्चात्य गणना के हिसाब से दशतम के मण्डलों में सबसे अधिक अर्वाचीन है ।

वैदिक धर्म की एक विशिष्टता ध्यान देने योग्य है। जिस देवता की स्तुति मन्त्रों के द्वारा की जाती है, वही देवता स्तुतिकाल में सबसे बड़ा, व्यापक, जगत् का स्रष्टा तथा संसार का सर्वाधिक उपकारी माना जाता है। वरुण के स्तावक सूक्तों में वही सब देवताओं में महान् तथा सर्वपेक्षया महत्त्वशाली माना गया है। अन्य देवगण उसी वरुण से उत्पन्न होते हैं तथा उसके शासन में रह कर अपने निश्चित कार्य का निर्वाह करते हैं। इन्द्र स्तुतिकाल में सबसे श्रेष्ठ देव माने जाते हैं तथा इतर देवताओं का उद्गम उन्हीं से सम्पन्न होता है। अन्य देवताओं के विषय में भी यही तथ्य मिलता है। यह विशिष्टता वैदिक देवों के विषय में ही पूर्णतया उपलब्ध होती है। मैक्समूलर के अनुसार अतिप्राचीन धर्मों का यह एक विशिष्ट प्रकार है। इसकी संज्ञा उनके अनुसार 'हेनोथीजम' या 'केनोथीजम' है।

पश्चिमी विद्वानों की सम्मति में वैदिक देवतावाद की उत्पत्ति तथा विकास का यही संक्षिप्त क्रम है, परन्तु हमारी यह दृढ़ धारणा है कि वैदिक धर्म का यह विकास-क्रम निन्तान्त निराधार है जिसे पाश्चात्य विद्वानों ने सिद्ध करने का प्रयास किया है।

पश्चिमी विद्वान वैदिक देवता को प्रकृति का ही रूप मानते हैं, परन्तु भारतीय विद्वानों की दृष्टि में चेतनाहीन जड़ प्रकृति कभी भी देव रूप में गृहीत नहीं की जा सकती। वस्तुतः प्रकृति की शक्तियों के ऊपर अध्यक्षता करने वाले चेतन देवों की पूजा अभीष्ट होती है। बादरायण ने अपने वेदान्त सूत्र 'अभिमानि व्यवपदेशस्तु विशेषानुगतिभ्याम्' (२।१।५) के द्वारा प्रकृति के अभिमानी—उस पर अध्यक्षता करने वाले तत्त्व—को ही देवता माना है।

## देव की संख्या

देवों की संख्या के विषय में वेद तथा पुराण दोनों ग्रन्थों में पर्याप्त मतभेद है। यास्क (निरुक्त ७।५) के अनुसार त्रिलोकी के प्रतिलोक में एक एक देव की स्थाित होने से तीन ही देव हैं—पृथ्वी में अग्नि, अन्तरिक्ष में इन्द्र अथवा वायु और आकाश में सूर्य। ऋग्वेद के मन्त्रों में ही देवों की संख्या के विषय में विशेष बातें दी गई हैं। ऋग्वेद (१।१३९।११) ३३ देवों का अस्तित्व बतलाता है—११ पृथ्वी में, ११ अंतरिक्ष में तथा ११ द्यौः में। दूसरे मन्त्र (८।२८।१) में यही संख्या पुनः उल्लिखित है—त्रयस्त्रिंशत् देवाः; परन्तु इन देवों के नाम के संकेत का नितरां अभाव है। यह संकेत उपलब्ध होता है शतपथ में (१।१।६।३।५) जिसके अनुसार ८ वसु, ११ रुद्र, १२ आदित्य, इन्द्र तथा १ प्रजापति—इन देवों को मिलाकर पूर्वोक्त संख्या की पूर्ति होती है। ऐतरेय ब्राह्मण ने इस संख्या को द्विगुणित कर ३३ सोमप देव और ३३ असोमप देव का विभाजन किया है। ऋग्वेद के एक विशिष्ट उल्लेखानुसार देवों की संख्या तीन सहस्र तीन सौ ऊनतालीस (३३३९) है। इसी



संख्या का उल्लेख शतपथ ( ११।६।३।४ ) में तथा शांखायन श्रौत सूत्र ( ८।२।१।४ ) में भी मिलता है । फलतः देवों की भूयसी संख्या ऋग्वेद स्वयं निदिष्ट करता है ।

प्रतीत होता है कि इतनी बृहत् संख्या ने ऋषियों के मनमें देव के विषय में सन्देह उत्पन्न कर दिया था । तभी तो नेम भार्गव नामक ऋषि इन्द्र के विषय में निषेध प्रकट करते हैं—

प्र सु स्तोमं भरत वाजयन्त इन्द्राय सत्यं यदि सत्यमस्ति ।

नेन्द्रो अस्तीति नेम उ त्व आह क ई ददर्श कमभि प्रवाम ॥

( शृ० ८।१००।३ )

इस सन्देह का निराकरण ऋग्वेद के प्रख्यात 'स जनासः' सूक्त में मिलता है— ( ऋक्० २।१।५ ) श्रदस्मै धत्त स जनास इन्द्रः । परन्तु ऋग्वेद की अन्य विकसित विचारधारा में देव एक ही है और उसके बहुत्व की कल्पना उसके किसी गुण को लेकर की गई है । एकं सद् विप्रा बहुधा वदन्ति ( ऋ० १।१६।४६ ), सुपर्णा विप्रा कवयो वचोभिरेकं सन्तं बहुधा कल्पयन्ति ( ऋ० १०।११।५ )— ये प्रख्यात उल्लेख देव के एकत्व के निःसन्देह प्रतिपादक हैं । फलतः बहुदेववाद के भीतर देव की एकत्वकल्पना ऋग्वेद की सर्वथा मान्य है । इसी सूत्र का भाष्य पुराणों में हमें प्राप्त होता है । मीमांसकों के अनुसार देवताओं का कोई विग्रह या रूप नहीं होता । देवगण मन्त्रात्मक होते हैं । चतुर्थ्यन्त पदयुक्त मन्त्र ही देवता है । 'अग्नये स्वाहा' में 'अग्नये' चतुर्थ्यन्त पद ही देवरूप है ।

सारांश—यास्क ने नैरुक्तों के मत का निरुक्त में उल्लेख किया है कि देवता तीन होते हैं । पृथ्वी पर अग्नि, अन्तरिक्ष में वायु अथवा इन्द्र तथा द्यौ में सूर्य—ये ही प्रधान तीन देवता स्थान-भेद से हैं । प्रतीत होता है कि नैरुक्तगण ऋग्वेद के इस मन्त्र को अपनी इस गणना का आधार मानते हैं—

सूर्यो नो दिवस्पातु वातो अन्तरिक्षात् अग्निनः पार्थिवेभ्यः ।

( ऋ० १०।१५।१ )

ऋग्वेद के अन्य मन्त्र में बताया गया है कि प्रत्येक स्थान में ११ प्रकार के देवता निवास करते हैं । फलतः देवताओं की संख्या  $३ \times ११ = ३३$  तैतीस है ।

ये देवासो दिवि एकादश स्थ पृथिव्यध्येकादश स्थ ।

अप्सुक्षितो महिनेकादश स्थ ते देवासो यज्ञमिमं जुषध्वम् ।

( ऋ० १।१९९।११ )

१. तिस्र एव देवता इति नैरुक्ताः । अग्निः पृथिवीस्थानीयः । वायु र्वा इन्द्रो वा अन्तरिक्षस्थानः । सूर्यो द्युस्थानः । —निरुक्त

देखना है कि ३३ देवताओं में किन देवता की गणना स्वीकृत की गई है। शतपथ ब्रा० ( ११, ६, ३, ५ ) तथा ऐतरेय ब्रा० ( १२।११।२२ ) के अनुसार ८ वसु, ११ रुद्र तथा १२ आदित्य, द्यौः और पृथ्वी के साथ ( श० ब्रा० ) तथा वपुष्कार और प्रजापति के साथ । ( ऐ० ब्रा० ) तैंतीस देवताओं की संख्या पूरी करते हैं।

इनमें तीन सबसे बड़े देवताओं का निरूपण करना हमारा लक्ष्य है, यद्यपि ऋग्वेद ( ८।३०।१ ) का कथन है कि कोई भी देवता छोटा नहीं है, सब देवता बड़े ही हैं—

नहि वो अस्त्यर्भको देवासो न कुमारको ।

विश्वे सतो महान्त इत् ॥

ऋग्वेद के वंशमण्डल ( द्वितीय मण्डल से सप्तम मण्डल ) विशिष्ट ऋषियों से सम्बन्ध रखते हैं, परन्तु ध्यान देने की बात है कि इन मण्डलों में अग्निमूक्त सर्वप्रथम आते हैं, इन्द्र सूक्त द्वितीय स्थान पर तथा विश्वेदेवाः तृतीय स्थान पर और उसके बाद अन्य देवताओं का नम्बर आता है ।

### वेद में अद्वैततत्त्व

यास्क के अनुसार इस जगत् के मूल में एक ही महत्त्वशालिनी शक्ति विद्यमान है, जो निरतिशय ऐश्वर्यशालिनी होने के कारण 'ईश्वर' कहलाती है। वह एक, अद्वितीय है। उसी एक देवता की बहुत रूपों से स्तुति की जाती है—( निरुक्त ७।४, ८।९ )—

महाभाग्याद् देवताया एक एव आत्मा बहुधा स्तूयते ।

एकस्यात्मनोजन्ये देवाः प्रत्यङ्गानि भवन्ति ॥

अतः यास्क की सम्मति में देवतागण एक ही देवता की भिन्न-भिन्न शक्तियों के प्रतीक हैं। बृहद्देवता निरुक्त के कथन का अनुमोदन करती है।<sup>१</sup> सर्वव्यापी सर्वात्मक ब्रह्मसत्ता का निरूपण करना ही ऋग्वेद का प्रधान लक्ष्य है। यही 'कारणसत्ता' कार्य-वर्गों में अनुप्रविष्ट होकर सर्वत्र भिन्न-भिन्न आकारों से परिलक्षित हो रही है। प्रकृति की कार्यावली के मूल में एक ही सत्ता है, एक ही नियन्ता है, एक ही देवता वर्तमान है; अन्य सकल देवता इसी मूलभूत सत्ता के विकासमात्र हैं। इस महत्त्वपूर्ण सिद्धान्त का प्रतिपादन भिन्न-भिन्न प्रकारों से वैदिक ऋषियों ने किया है। ऐतरेय आरण्यक<sup>२</sup> ने स्पष्ट शब्दों में प्रतिपादित किया है कि "एक ही महती सत्ता की उपासना ऋग्वेदी लोग 'उक्थ' में किया करते हैं, उसी को यजुर्वेदी लोग याज्ञिक अग्नि के रूप में उपासना किया करते हैं तथा सामवेदी लोग 'महाव्रत' नामक याग में उसी की उपासना करते हैं।" शंकराचार्य ने १।१।२५ ब्रह्मसूत्र के भाष्य में इस मन्त्र का उल्लेख किया है। ऋग्वेद का भी प्रमाण इस विषय में नितान्त सुस्पष्ट है।

१. बृहद्देवता—अध्याय १, श्लोक ६१-६५ ।

२. एतं होव बह्वृचा महत्युक्थे मीमांसन्त एतमग्नावध्वर्यव एतं महाव्रते छन्दोगाः—  
ऐतरेय आरण्यक—३।२।३।१२ ।



देवतागण को ऋग्वेद में 'असुर' कहा गया है। 'असुर' का अर्थ है असुविशिष्ट अथवा प्राणशक्ति-सम्पन्न। इन्द्र, वरुण, सविता, उपा आदि देवता असुर हैं। देवताओं को बल-स्वरूप कहा गया है। देवतागण अविनश्वर शक्तिमात्र हैं। वे आतस्थिवांसः (स्थिर रहनेवाले), अनन्तासः (अनन्त), अजिरामः, उरवः, विश्वतस्परि (५।४७।२) कहे गये हैं। वे विश्व के समस्त प्राणियों को व्याप्त कर स्थिर रहते हैं। उनके लिए 'सत्य', 'ध्रुव', 'नित्य' प्रभृति शब्दों का प्रयोग किया गया उपलब्ध होता है। इतना ही नहीं, एक समस्त सूक्त (ऋ० ३।५५) में देवताओं का 'असुरत्व' एक ही माना गया है। 'असुरत्व' का अर्थ है बल या सामर्थ्य। देवताओं के भीतर विद्यमान सामर्थ्य एक ही है, भिन्न-भिन्न, स्वतन्त्र नहीं। इस सूक्त के प्रत्येक मन्त्र के अन्त में यही पद बार-बार आता है—महद् देवानामसुरत्वमेकम्; देवों का महत् सामर्थ्य एक ही है। एक ही महामहिमशालिनी शक्ति के विकसित रूप होने से उनकी शक्ति स्वतन्त्र नहीं है, प्रत्युत उनके भीतर विद्यमान शक्ति एक ही है। "जीर्ण औपधियों में, नवीन उत्पन्न होनेवाली औपधियों में; पल्लव तथा पुष्प से मुशोभित औपधियों में तथा गर्भ धारण करनेवाली औपधियों में एक ही शक्ति विद्यमान रहती है। देवों का महत् सामर्थ्य वस्तुतः एक ही है" (ऋ० ३।५५।४)।

ऋत—ऋग्वेद में 'ऋत' की बड़ी मनोरम कल्पना है। ऋत का अर्थ है सत्य, अविनाशी सत्ता। इस जगत् में ऋत के कारण ही सृष्टि की उत्पत्ति होती है।<sup>१</sup> सृष्टि के आदि में 'ऋत' ही सर्वप्रथम उत्पन्न हुआ।<sup>२</sup> विश्व में सुव्यवस्था, प्रतिष्ठा, नियमन का कारणभूत तत्त्व यही ऋत ही है। इस ऋत की सत्ता के कारण ही विषमता के स्थान पर समता का, अशान्ति की जगह शान्ति का साम्राज्य विराजमान है। इस सुव्यवस्था का कारण क्या है? 'ऋत' अर्थात् सत्यभूत ब्रह्म। देवतागण भी ऋत के स्वरूप हैं या ऋत से उत्पन्न हुए हैं। सोम ऋत के द्वारा उत्पन्न (ऋतजात) तथा वर्धित होते हैं, वे स्वयं ऋत रूप हैं (ऋग्वेद १।१०।८।८); सूर्य ऋत का ही विस्तार करते हैं तथा नदियाँ इसी ऋत को वहन करती हैं<sup>३</sup> (ऋ० वे० १।१०।५।१५) सकल देवताओं के भीतर सकल कार्यों के अन्तर में यही ऋत या कारणसत्ता अनुप्रविष्ट है। इसी सत्ता का अवलम्बन कर कार्यवर्ग अपनी स्थिति बनाये हुए हैं।

१. तद् देवस्य सवितुः असुरस्य प्रचेतसः—(४।५३।१)।

(पर्जन्यः) असुरः पिता नः—(५।८३।६)।

महद् विष्णोः (इन्द्रस्य) असुरस्य नाम—(३।१८।४)।

२. द्रष्टव्य ऋ० वे० ३।५५।५।

३. ऋतं च सत्यं चाभीदात् तपसोज्यजायत—ऋ० वे० १०।१९०।१।

४. ऋतमर्पन्ति सिन्धवः।

ऋग्वेद में देवताओं के द्विविध रूप का वर्णन मिलता है—एक तो स्थूल दृश्य रूप है और दूसरा सूक्ष्म अदृश्य गूढ़ रूप। उनका जो रूप हमारे नेत्रों के सामने आता है वह है उनका स्थूल रूप ( या आधिभौतिक रूप ), परन्तु जो रूप हमारी इन्द्रियों से अतीत है, भौतिक इन्द्रियों में जिसे ग्रहण करने की शक्ति नहीं है वह है उनका गूढ़ रूप ( आधिदैविक रूप )। इनसे अतिरिक्त एक तृतीय प्रकार—आध्यात्मिक रूप—का भी परिचय किन्हीं मन्त्रों में उपलब्ध होता है। उदाहरण के लिए विष्णु; सूर्य तथा अग्नि के द्विविध रूप की समीक्षा कीजिए। जिस रूप में विष्णु ने पार्थिव लोकों का निर्माण किया, 'उत्तर सधस्थ' अन्तरिक्ष को स्थिर किया तथा तीन क्रमों से इस विश्व को माप डाला, वह उनका एक रूप है,<sup>१</sup> परन्तु इससे अतिरिक्त उनका 'परम पद' है जहाँ विष्णु का सूक्ष्म रूप निवास करता है। उस लोक में विष्णु के भक्त लोग अमृत पान करते हुए आनन्दानुभव किया करते हैं। उसमें मधुचक्र है—अमृतकूप है।<sup>२</sup> उस परम पद की ज्ञानसम्पन्न जागरणशील विप्रलोक—विद्वज्जन ही जानते हैं।<sup>३</sup> विष्णु के परम पद की प्राप्ति ब्रह्म की ही उपलब्धि है। इसलिये श्रुति विष्णु को हमारा सच्चा बन्धु बतलाती है।

इसी प्रकार सूर्य के त्रिविध रूपों का नितान्त स्पष्ट वर्णन उपलब्ध होता है। ऋषि अन्धकार को दूर करने वाले सूर्य के तीन रूपों का वर्णन करते हैं—उत्; उत् + तर = उत्तर, उत् + तम = उत्तम, जो क्रमशः माहात्म्य में बढ़कर है। सूर्य को उस ज्योति का नाम 'उत्' है जो इस भुवन के भौतिक अन्धकार के अपनयन में समर्थ होती है। देवों के मध्य में जो देव-रूप से निवास करती है वह 'उत्तर' है, परन्तु इन दोनों से बढ़कर एक विशिष्ट ज्योति है, उसकी संज्ञा इस मन्त्र में 'उत्तम' है। अतः ये तीनों शब्द सूर्य के कार्यात्मक, कारणात्मक तथा कार्य-कारण से अतीत अवस्था के द्योतक हैं। अतः इस एक ही मन्त्र में सूर्य के आधिभौतिक, आधिदैविक तथा आध्यात्मिक स्वरूपों का संकेत किया है।<sup>४</sup> 'सूर्य आत्मा जगतस्तस्थुषश्च' ( जंगम तथा स्थावर समस्त विश्व का आत्मा सूर्य है ) इस मन्त्र का लक्ष्य आधिभौतिक सूर्य नहीं है। 'आत्मा' शब्द स्पष्टतः सूर्य के परमात्म-तत्त्व को लक्ष्य कर प्रयुक्त किया गया है।

अग्नि के इसी प्रकार स्थूल तथा सूक्ष्म रूपों की मनोरम कल्पना ऋग्वेद में मिलती

१. ऋ० वे० १।१५।१।
२. विष्णोः पद परमे मध्व उत्सः—( ऋ० १।१५।५ )।
३. तद् विप्रासो विपन्यवो जागृवांसः समिन्धते ।  
विष्णोर्यत् परमं पदम् । ( ऋ० वे० १।२२।२१ )
४. उद् वयं तमसस्परि ज्योतिः पश्यन्त उत्तरम् ।  
देवं देवत्रा सूर्यमगन्म ज्योतिरुत्तमम् । ( ऋ० वे० १।२०।१० )



है। ऐतरेय आरण्यक का कहना है कि अग्नि दो प्रकार का होता है—( १ ) तिरोहित अग्नि और ( २ ) पुरोहित अग्नि। 'तिरोहित' शब्द अग्नि के अव्यक्त, गूढ़ तथा सूक्ष्म रूप का परिचायक है। अतः पुरोहित अग्नि व्यक्त, पार्थिव अग्नि का प्रतिपादक है। 'अग्निमीडे पुरोहितम्' मन्त्र में पुरोहित अर्थात् अभिव्यक्त-पार्थिव अग्नि की सत्ता का निर्देश स्पष्टतः किया गया है।<sup>१</sup>

इन प्रमाणों के आधार पर निःसन्देह कह सकते हैं कि ऋग्वेद इस विश्व के अनुपम शक्तिशाली एक नियन्ता से परिचित है तथा वह विभिन्न देवताओं को उसी की नाना शक्तियों का प्रतिनिधि बतलाता है। अतः वैदिक धर्म अद्वैततत्त्व के ऊपर अवलम्बित है। नाना के बीच में एकता की भावना, भिन्नता के बीच अभिन्नता की कल्पना दार्शनिक जगत् में मौलिक तत्त्व हैं और इस निगूढ़तम तत्त्व के अनुसन्धान करने का समस्त गौरव हमारे वैदिक-कालीन आर्पचक्षुःसम्पन्न महर्षियों को निःसन्देह प्राप्त है।

## ( २ ) देव-परिचय

### द्युस्थान देवता

वरुण—वरुणसूक्तों की संख्या एक दर्जन से अधिक न होने पर भी वरुण आयों के महनीय देवता हैं। उनका मानव रूप एकान्त सुन्दर है। वह अपने भुजाओं को हिलाते हैं, भ्रमण करते हैं, रथ हाँकते हैं, बैठते हैं तथा खाते-पीते हैं। उनका शरीर पुष्ट तथा मांसल है। उनका सुनहला कवच ( हिरण्यवद्राधि ) दर्शकों के नेत्रों को चकाचौंध किया करता है। सूर्य उनका नेत्र है। वह दूर की वस्तुओं को भी देख सकते हैं तथा उनके हजार नेत्रों का उल्लेख है। उनका रथ सूर्य की तरह चमकता है जिसमें सुन्दर घोड़े जुटे रहते हैं। अपने नेत्र के द्वारा वे समस्त भुवनों के भीतर घटित होनेवाली घटनाओं का निरीक्षण करते हैं तथा मनुष्यों के हृदय में संचरणशोल भावों का भी पूर्ण ज्ञान रखते हैं। ऊर्ध्वतम लोक में उनका सुवर्णमय प्रासाद है—एक हजार खम्भों तथा एक सहस्र द्वारों से मण्डित विशाल प्रासाद, जहाँ बैठकर वे अद्भुत, अतीत तथा भविष्य में करणीय समस्त कार्यों को देखा करते हैं। पितृगण उसी प्रासाद में वरुण का दर्शन करते हैं और वहीं वरुण के चारों ओर दूत गण ( स्पशः ) बैठते हैं तथा दोनों लोकों का निरीक्षण किया करते हैं। वरुण सम्राट् तथा स्वराट् की उपाधि से विभूषित है। वे क्षत्र ( प्रभुत्व ) के अधिपति होने से क्षत्रिय नाम से व्यवहृत किये जाते हैं। असुर ( प्राणदायक ) शब्द मुख्यतः वरुण के लिए ही प्रयुक्त होता है। उनकी अनिर्वर्चनीय शक्ति का नाम माया है जिसके द्वारा वे जगत् का संचालन किया करते हैं।

इसी माया के बल पर वह जगत् का रक्षण तथा संवर्धन करता है। वृष्टि को

१. देवतातत्त्व के विशद विवेचन के लिए देखिए कोकिलेश्वर शास्त्री—अद्वैतवाद ( बंगला ) पञ्चम अध्याय; ( कलकत्ता विश्वविद्यालय द्वारा प्रकाशित )।

भेजकर अन्न उपजाता है तथा जगती को बलीयसी बनाता है। सूर्य को आकाश के बीचों-बीच प्रकाश के निमित्त भेजता है तथा हिरण्मयी उषा की प्रेरणा करता है। अत्रि ऋषि इसी माया का निर्देश तथा रूप-संकलन स्पष्टतः कर रहे हैं (ऋ० ५।६३।४)

माया वां मित्रावरुणा दिवि श्रिता सूर्यो ज्योतिश्चरति चित्रमायुधम् ।

तमभ्रेण वृष्ट्या गूह्यो दिवि पर्जन्य द्रप्सा मधुमन्त ईरते ॥

हे मित्रावरुण, आप की माया शक्ति आकाश का आश्रय लेकर निवास करती है। चित्र-विचित्र किरणों से सम्पन्न होनेवाला ज्योतिष्मान् सूर्य इसी शक्ति के सहारे चलता है। आकाश में उस सूर्य को मेघ तथा वृष्टि से आप छिपा देते हैं जिससे पर्जन्य मधुमान् जल बिन्दुओं की वर्षा कर जगती को मधुमयी, मङ्गलमयी तथा मोदमयी बना देता है। यह समस्त गौरव है आप की माया शक्ति का।

वैदिक ऋषियों को मर्मस्पर्शी आध्यात्मिक दृष्टि विश्व की विषमता तथा विपुलता का बाह्य आवरण भंग कर उसके अन्तस्थल में प्रवेश करती है और बतलाती है कि इसके भीतर सुव्यवस्था का अखण्ड साम्राज्य विराजता है—सर्वत्र एक सूत्र में बँधी व्यवस्था—नटी अपना नर्तन कर जगती के प्राणियों का मङ्गल साधन करती है। इस भौतिक व्यवस्था का वैदिक अभिधान 'ऋत' है और वेद के मन्तव्यानुसार ही जगत् पर उत्पन्न होनेवाले पदार्थों में सर्वप्रथम उत्पन्न होने का गौरव इसी ऋत को उपलब्ध है। सृष्टि के इस आधार-स्थानीय ऋत की प्रशस्त प्रशंसा मन्त्रों में बहुशः मिलती है। वरुण के अनुशासन के वशवर्ती बनकर ही नक्षत्र अपने गमनागमन का निश्चय करते हैं। जगती को चमकाता हुआ चन्द्रमा रात को आता है वरुण की ही आज्ञा से। तथ्य यह कि वरुण के व्रत अद्वय—अघर्षणीय होते हैं। 'ऋतगोपा' वरुण के अनुशासन में ही इस विश्व का अणु से अणुतर पदार्थ तथा महत् से भी महत्ता पदार्थ परिचालित होकर अपनी सत्ता तथा स्थिति धारण करता है और इसे महनीय बनाता है। विश्व के इस महनीय तथ्य का प्रतिपादक ऋषि का यह मार्मिक कथन है—“अदब्धानि वरुणस्य व्रतानि”, अर्थात् जो कोई व्यक्ति वरुण के इस व्रत का उल्लंघन करता है, व्रतपालन में शिथिलता करता है, व्रत-मार्ग की व्यवस्था का तिरस्कार कर अव्यवस्था को अपने जीवन का लक्ष्य बनाता है उसे वरुण कभी क्षमा नहीं करते। वे क्रुद्ध होकर उस व्यक्ति को अपने नाशकारी आयुध का पात्र बनाते हैं तथा पाशहस्त वरुण उस व्यक्ति को अपने विकट पाश से जकड़ देते हैं।

वरुण के नियम सर्वदा ही निश्चित तथा दृढ़ हैं और इसीलिए उन्हीं के लिए 'धृतव्रत' शब्द प्रयुक्त होता है। स्वयं देवता लोग भी उनके व्रत का पालन करते हैं। उनकी शक्ति इतनी अधिक है कि उसके बिना न तो उड़ने वाली पक्षियाँ और न बहने वाली सरिताएँ अपने गन्तव्य स्थान को प्राप्त कर सकती हैं। वह समग्र विश्व और सब प्राणियों के निवास-स्थान को व्याप्त कर विद्यमान है। वह सर्वज्ञ है; वह आकाश में



उड़ने वाली पक्षियों के मार्ग को, समुद्रगामो नावों के पथ को, सुदूर बहने वाले वायु के प्रवाह को भली-भाँति जानता है। इतना ही नहीं, वे मनुष्यों के सत्य-अनृत भावों को भी देखते हैं। इस जगत् में ऐसा कोई भी प्राणी नहीं है जो बिना उनके ज्ञान के निमेष तक भी उठा सके।

इस विश्व के नैतिक अध्यक्ष के रूप में वरुण से बढ़कर कोई भी देवता नहीं है। पाप करने से, उनके व्रतों को भंग करने से, उनका क्रोध उत्पन्न होता है और पापियों को दण्ड देते हैं। पापियों को बाँधने के लिए उनके हाथ में पाश रहता है, परन्तु वे दयालु भी हैं। वे अपनी अनुग्रहशक्ति के द्वारा अपने किये गये अपराधों को स्वीकार करने वाले प्राणियों पर दया की वर्षा करते हैं। ऋग्वेद में एक बहुत सुन्दर सूक्त (७।८६) मिलता है जिसमें वरुण के कोषभोजन बनने की आशंका से विचलित उपासक के हृदय का मार्मिक उद्गार है। भौतिक पापधर्म के गुप्तचरों के समान आध्यात्मिक अधिपत्य से आदृत सम्राट वरुण के स्पर्श (गुप्तचर) जगतीतल के जीवों को स्पर्श करते हैं तथा उनके गुण-दोषों की खबर अपने मालिक के पाम क्षणभर में पहुँचा देते हैं। इस प्रकार गुण-दोषों के द्रष्टा, पाप-पुण्यों के विवेचक, कर्मानुसारी फलों के उपस्कर्ता सम्राट वरुण का स्थान वैदिक देवता-मण्डली में प्रजापति के समकक्ष है।

विशाल समुद्र के वक्षःस्थल पर एक ही नाव में बैठकर झूले में झूलते हुए वरुण तथा वसिष्ठ का मानस-साक्षात्कार किस व्यक्ति के हृदय में आध्यात्मिकता को भव्य झाँकी नहीं कराता (ऋ० वे० ७।८।३) —

आ यद् रुहाव वरुणश्च नावं प्रयत् समुद्रमीरयाव मध्यम् ।

अधि यदपां स्तुभिश्चराव प्र प्रेङ्ख इङ्क्षयावहे शुभे कम् ॥

वरुण कर्म-द्रष्टा ईश्वर के प्रतिनिधि हैं, वसिष्ठ कर्मभोक्ता जीव के प्रतीक हैं। समुद्र में बहने वाली नाव भवसागर पर छलकने वाले इस मानव शरीर का प्रतीक है। समान वृक्ष पर बैठने वाले दो पक्षियों का चित्र, नरनारायण के परस्पर संगमन का दृश्य तथा समान रथ पर आरूढ़ कृष्ण और अर्जुन का दृश्य इसी वसिष्ठ-वरुण के परस्पर मिलन की विभिन्न अभिव्यक्तियाँ हैं।

कतिपय विद्वान् मित्र के साम्य पर वरुण को रजनी का देवता मानते हैं, तो दूसरे लोग चन्द्रमा का। 'मित्रावरुणौ' में मित्र निःसन्देह सूर्य का प्रतिनिधि है, तथापि इसी कारण वरुण को चन्द्रमा का प्रतिनिधि मानना कथमपि सम्भव नहीं दीखता। वरुण के जिस रूप तथा कार्य-कलाप का वर्णन ऊपर किया गया है वह चन्द्रमा के लिये यथार्थ सिद्ध नहीं होता। अतः निरुक्तकार यास्क की ही सम्मति सुसंगत प्रतीत होती है। सूर्य-चन्द्रमा की विचरण लीला का ललित निकेतन, नील सलिल के गतह पर फैलने वाले फेनपुञ्जों के समान विकसित तारापुञ्जों से चमकृत, विश्व का आवरण

कर्त्ता यह आकाश ही वरुण देवता का भौतिक प्रतीक है। इस समीकरण में व्युत्पत्ति ही सहायक नहीं है, अपि तु कार्यावली भी। 'वृणोति सर्वम्' इस व्युत्पत्ति के अनुसार वरुण ही जगत् के आवरणकर्त्ता देवता हैं। आकाश जगतीतल का आवरण करने के कारण ही वरुण का चल-चक्र कहा जा सकता है। वरुण के कार्यकलाप की समता नितान्त स्पष्ट है। वरुण की देवत्व-कल्पना नितान्त प्राचीन युग में ही सम्पन्न हो गई थी, क्योंकि ग्रीस देश में वरुण की कल्पना 'यूरेनस' के रूप में उपलब्ध होती है। बोगाजकोई से प्रातः शिलालेख में वरुण वर्तमान है, जिससे स्पष्ट है कि ईस्वी पूर्व १५ सौ वर्ष पहले मितानी लोगों के भी वे उपास्य देवता थे। इस प्रकार अनेक विद्वान् आकाश को ही वरुण देवता का प्राकृत रूप मानते हैं। इन मतों का समीक्षण अब किया जा रहा है।

### वरुण का मौलिक स्वरूप

द्युलोक का सबसे उत्तम एवं प्रभावशाली देवता वरुण है। वरुण के मूलस्वरूप के विश्लेषण के निमित्त कतिपय तथ्यों की जानकारी आवश्यक है—

(१) वरुण तथा इन्द्र में वैषम्य दिखलाया गया है। दोनों के पार्थक्य के लिए जो मन्त्र इन्द्र के प्रसंग में उद्धृत हैं वह बतलाता है कि जिस प्रकार इन्द्र भौतिक स्तर पर सबसे बड़े देवता थे, उसी प्रकार वरुण नैतिक स्तर पर महनीय देवता थे।

(२) वरुण तथा मित्र दोनों एक साथ रहते हैं। इसीलिए ऋग्वेदसंहिता के २३ सूक्तों में दोनों की एक साथ स्तुति उपलब्ध होती है। इसलिए 'वरुणा' (दो वरुण) तथा 'मित्रा' (दो मित्र) यह द्विवचनान्त प्रयोग दोनों का संकेत करता है। ऋग्वेद में मित्र—वरुण एक ही रथ पर साथ-साथ आरोहण करने वाले बताये गये हैं (ऋ० ५।६२।८, १ ५।६३।१ ५।६८।५; ८।१०।१२)

(३) वरुण और मित्र दोनों आकाश में संचरणशील बतलाये गये हैं। फलतः वरुण को आकाशरूप मानना सर्वथा अनुचित है।

(४) ऊपर कहा गया है कि वरुण और इन्द्र में वैषम्य है। यह वैषम्य किजन्ग है? वैषम्य का कारण यह है कि इन्द्र का सम्बन्ध 'शची' अथवा 'शवस्' (बल) से तथा वरुण का सम्बन्ध 'ऋत' (नैतिकता, धार्मिकता) के साथ है। 'ऋत' को ही ब्राह्मणों में 'व्रत' कहा गया है। 'ऋत' का मूल अर्थ ही है व्रत, याग का नियमित अनुष्ठान। आनुष्ठानिक व्यवस्था से ही ऋतका विकसित अर्थ हुआ 'नैतिक व्यवस्था' में तथा 'सृष्टिगत व्यवस्था' में।

१. हिरण्यरूपमुपसो व्युष्टा वयः स्थूणमुदिता सूर्यस्य

आरोहथो वरुण मित्र गर्तमतश्चक्षाथे अदिति दिति च ॥

—ऋ० ५।६२।८



(५) नैतिक व्यवस्था से सम्बद्ध होने के कारण मित्र तथा वरुण मनुष्यों के द्वारा सम्पाद्य नैतिक नियमों के व्यवस्थापक के रूप में चित्रित किये गये हैं। इसके लिए वे 'चर' ( दूत, स्पश ) का उपयोग करते हैं। स्पश के अन्तर्गत 'सूर्य' जो उनका चक्षु बताया गया है दिन के समय में 'दूत' बन कर आते हैं। रात के काल में ताराओं का इसी काम के लिए प्रयोग किया जाता था और इसीलिए वे 'स्पशः' बहुवचनान्त पद द्वारा संकेतित किये गये हैं। इन स्पशों का कार्य आकाश और पृथ्वी को अच्छी तरह देखना है ( ऋ० ७।८७।३ )—

परि स्पशो वरुणस्य स्मदिष्टा

उभे पश्यन्ति रोदसी सुमेके

( वरुण के सुन्दर चुने गये दूत सुन्दर रूप वाले द्यौ और पृथिवी के चारों ओर से देखा करते हैं ) ।

मित्र अकेले भी इस कार्य का सम्पादन करता है ( ऋ० ३।१९।१ ) मित्र और वरुण आदित्यों के अन्तर्गत आते हैं। फलतः आदित्य गण भी अपने दूतों के द्वारा मानवों के हृदय में विद्यमान पुण्यों का एवं पापों का निरीक्षण किया करते हैं—

त आदित्यास उरवो गभीरा

अदब्धासो दिप्सन्तो भूर्यभाः

अन्तः पश्यन्ति वृजिनोत साधु

सर्वं राजभ्यः परमा चिदन्ति

( ऋ० वे० २।२७।३ )

( ६ ) वरुण मानवों के नैतिक आचरणों के द्रष्टा होने से ही उनको पुण्यों के लिए पुरस्कृत करता है और उनके पापों के लिए दण्डित करता है। जो उसके व्रत का उल्लंघन करते हैं उन्हें वह अपने पाशों से बांधता है तथा उन्हें जलोदर रोग से आक्रान्त कर देता है। उसका सम्बन्ध जल के साथ इतना सुनिश्चित है। इसीलिए वह उन्हें जलोदर रोग से आक्रान्त कर देता है। ऐतरेय ब्राह्मण में शुनःशेष के आख्यान में राजा हरिश्चन्द्र वरुण के द्वारा स्थिर नियमों का उल्लंघन करता है जिसके कारण वह जलोदर रोग से पीड़ित हो जाता है और शुनःशेष के आलम्भन से हो उसे निष्कृति मिलती है। वरुण के इस गुण का दूसरा भी पक्ष है। वह अपराधियों को दण्ड देता है, तो वह उन व्यक्तियों को पुरस्कार भी देता है जो अपना अपराध स्वीकारते हैं अथवा उसके लिए प्रायश्चित्त करते हैं। फलतः यागानुष्ठान के नियम के उल्लंघन के निमित्त वरुण अथवा मित्रावरुण क्षमा प्रदान कर सकते हैं। दशरात्र याग के नवम दिन प्रायश्चित्त का विधान है। यद्यपि यहाँ प्रयुक्त बहिष्पवमान स्तोत्र की प्रथम ऋचा में अनेक देवताओं का उल्लेख है, परन्तु तांड्य ब्राह्मण का इस विषय में कहना है—

वारुण्येषा भवन्ति । यद् द्वे यज्ञस्य दुरिष्टं भवति  
तन् वरुणो गृह्णाति तदवयजयति ।

यह ऋचा वरुण के ही लिए है । याग में जो भाग अशुद्धि से किया गया है उसे वरुण ग्रहण करता है और दी गई आहुति में से उस अंश को वह काट देता है । इस प्रकार के अन्य स्थलों पर भी वरुण प्रायश्चित्त किये जाने पर क्षमा प्रदान करते हैं ।

( ७ ) वरुण का सम्बन्ध रात्रि के साथ निर्दिष्ट किया गया है—

देवस्य मवितुः प्रतः प्रमवः प्राणः । वरुणस्य सायम-

सवोऽपानः—तै० ब्रा० १, ५, ३, ३ ।

मन्त्र का अर्थ है 'क प्रातःकाल बाहर जाने की प्रेरणा सविता का प्राण है । सायंकाल लौट आने की प्रेरणा वरुण का अपान है ।

दिन में सूर्य या मित्र के साथ वरुण का होना स्वाभाविक है, परन्तु उसका रात्रि के साथ सम्बन्ध होने का क्या कारण है ? मित्र और वरुण को ऋग्वेद अनेक मन्त्रों में एक ही रथ पर आरोहण करने वाला बतलाता है ( ऋ० वे० ५।६२८; ८।१०१।२ ) । फलतः ये दोनों न सूर्य और चन्द्रमा हो सकते हैं और न सूर्य और आकाश ।

प्रोफेसर क्षेत्रेशचन्द्र चट्टोपाध्याय का कथन है कि जिस प्रकार मित्र दिवा-सूर्य का प्रतीक है, उसी प्रकार वरुण को निशा-सूर्य का प्रतीक मानना चाहिए । ऐतरेय ब्रा० ( १५।६ ) में सूर्य के विषय में एक विलक्षण तथ्य का निर्देश किया गया है कि सूर्य न तो कभी उगता है और न कभी डूबता है । सूर्य जब अस्त होता प्रतीत होता है तब वह अपने को उलट देता है जिससे उसका कृष्ण भाग हमारी ओर हो जाता है और उज्ज्वल भाग दूसरी ओर हो जाता है । प्रातःकाल जब वह उदय लेता हुआ प्रतीत होता है, तब वह रात्रि के अन्त को प्राप्त कर अपने को उलट देता है जिससे उसका प्रकाशमान भाग हमारी ओर हो जाता है और कृष्ण भाग दूसरी ओर हो जाता है । इस ब्राह्मण के कथनानुसार सूर्य के दो पक्ष होते हैं—कृष्ण तथा उज्ज्वल । उज्ज्वल भाग का प्रतिनिधि देवता तो मित्र है । कृष्ण भाग का प्रतिनिधित्व वरुण करता है । इसलिए वरुण को अस्तंगामी सूर्य अथवा निशा सूर्य मानना नितान्त उचित है, क्योंकि वरुणविषयक सब तथ्यों का इससे समाधान हो जाता है ।<sup>१</sup>

वरुण के इतर रूप का भी परिचय इसी घटना से मिलता है कि वह अस्तंगामी सूर्य का प्रतीक है तथा ऋत का धारण करने वाला है । ऋत या व्रत का अर्थ है सृष्टि के नियम जिसके अन्तर्गत वर्षा तथा नदियों के प्रवाह को मानना यथार्थ है ।

१. इस नवीन मत के लिए द्रष्टव्य प्रो० क्षेत्रेशचन्द्र चट्टोपाध्याय: वैदिक रिलिजन (अं०). पृ० ५७-६३ ( प्रकाशक हिन्दू विश्वविद्यालय, वाराणसी १९७५ ) ।



फलतः ऋतुधारी वरुण का सम्बन्ध जल से होना औचित्यपूर्ण है। इसके लिए दो कारण माने जा सकते हैं एक तो है जलोदर रोग का वरुण के साथ सम्बन्ध रहना। वरुण नियम भंग करने वाले अपराधियों को जलोदर रोग से आक्रान्त कर देता है। दूसरा कारण यह है कि अस्तंगामी सूर्य, जिसके अध्यक्षता करने वाले देवता वरुण हैं, सायंकाल में समुद्र में डूब जाते हैं। ऋग्वेद ( ७।८७।६ ) की स्पष्ट उक्ति है—

अब सिन्धु वरुणो द्यौरिव स्यात्

( स्वर्ग के समान ही वरुण समुद्र के नीचे चले गये हैं ) इसी कथन के अनुसार समुद्र वरुण का आवासस्थान माना गया है। फलतः वरुण का जल के साथ सम्बद्ध रहना नितान्त औचित्यपूर्ण है। समुद्र से सम्बन्ध रखने के कारण ही वरुण पश्चिमी दिशा के अधिपति माने जाते हैं। आर्य गण पश्चिम समुद्र से ही आरम्भ से परिचित थे। पूरबी समुद्र से परिचित होने की घटना पीछे उनके जीवन में घटित हुई। फलतः डूबते हुये सूर्य का अथवा रात्रिकालीन सूर्य का वरुण को प्रतिनिधि मान लेने से उनके विषय में परिज्ञात समस्त विलक्षणतायों की गति भली-भाँति बँटाई जा सकती है। 'वरुण' की व्युत्पत्ति से भी उक्त तथ्य की विसंगति नहीं होती। यह शब्द वृधातु से निष्पन्न हुआ है जिसका अर्थ है—आच्छादन। जिस प्रकार आकाश इस विश्व को आच्छादित करता है, उसी प्रकार रात्रि भी अपने कृष्णवर्णी आच्छादन से समग्र विश्व को ढक लेती है। अतएव रात्रि से सम्बद्ध देवता को 'वरुण' आख्या से पुकारने में किसी प्रकार का अनौचित्य नहीं है।

### सौर देवता

पूषन्—ऋग्वेद के आठ सूक्तों में पूषन् की स्तुति है, जिनमें से अधिकांश पञ्चम-षष्ठ मण्डल में विद्यमान हैं। उनकी मानुषाकृति के विशेष चिह्नों का परिचय नहीं मिलता। उनके सिर पर जटायें हैं तथा दाढ़ी है। उनके हाथ में मुवर्ण की बनी हुई माला तथा अंकुश है। घोड़ों के स्थान पर बकरे रथ के वाहन हैं। वह अपनी भगिनी ( पूषा ) का प्रेमी तथा सूर्य की कन्या सूर्या का पति है। वह सब प्राणियों को देखने-वाला तथा जाननेवाला देवता है। उनका वासस्थान स्वर्ग में है, जहाँ से वह सब संसार को देखते हुए अपने रथ पर चढ़ कर आते-जाते हैं। प्रेतात्माओं को पितृ-लोक में ले जाने का काम उनका है। वह मार्गों के अध्यक्ष हैं तथा उन्हें विपत्तियों से दूर कर प्राणियों की रक्षा करते हैं। वह गोचर-भूमि में जानेवाले पशुओं के पीछे जाते हैं, उनकी रक्षा करते हैं तथा बिना किसी हानि तथा हिमा के वह उन्हें घर पहुँचा देते हैं, तथा भूले हुए पशुओं को घर लाते हैं। इसीलिए वे मुक्ति के पुत्र ( विमुचो नपात् ) कहलाते हैं। 'आवृणि' ( प्रकाशमान ) उनका विसिष्ट विशेषण है। 'पूषन्' शब्द का अर्थ है 'पोषणकर्त्ता' और इसीलिए वे सूर्य की पोषण-शक्ति के प्रतिनिधि देव हैं।

**मित्र**—पूषन् को अपेक्षा 'मित्र' के सूक्त बिल्कुल नगण्य हैं। वह वरुण के संग में इतनी अधिकता तथा घनिष्ठता से उल्लिखित हैं कि उसके लिए एक ही स्वतन्त्र सूक्त है ( ३।५९ )। वह मनुष्यों को उद्यमशील बनाता है ( यातयति ) और 'यातयज्जनः' ( मनुष्यों को एकत्र बाँध रखनेवाला ) विशेषण उसी के लिए प्रयुक्त होता है। मित्र सूर्य के संचार का नियामक है। इसीलिए वह सविता के साथ अभिन्न माना जाता है ( १।३५ )। अग्नि जो उषाओं का अग्रगामी होता है ( अर्थात् उषा के उदय से प्रथम जलाया जाता है ) मित्र को उत्पन्न करता है; और प्रज्वलित होने पर वही 'मित्र' होता है। ब्राह्मण-ग्रंथों में मित्र का सम्बन्ध दिन से माना गया है तथा वरुण का रात्रि के साथ। वैदिक मित्र पारशी धर्म का मुख्य देवता 'मिथ्रू' से अभिन्न है। मिथ्रू निश्चित रूप से सूर्य का प्रतीक है। इस प्रकार मित्र के सौर देवता होने में कुछ भी सन्देह नहीं। मित्र का अर्थ है—सुहृद् या सहायक। इसलिए मित्र सूर्य की रक्षण शक्ति का निःसन्देह प्रतिनिधि है।

**सवितृ**—मित्र की अपेक्षा सवितृ की भूयसी महत्ता ऋग्वेद में दृष्टिगोचर होती है। वह स्वतन्त्र रूप से एकादश सूक्तों द्वारा प्रशंसित है। वह 'हिरण्यमय' देव है, जिसके हाथ, नेत्र और जिह्वा सब हिरण्यमय है। दो शीघ्रगामी अश्वों के द्वारा संचालित रथ पर चढ़कर सविता विश्व को अपने हिरण्यमय नेत्रों से देखता हुआ गमन किया करता है। वह प्राणियों के पापों तथा दोषों को दूर कर उन्हें निर्दोष बनाता है। वह ऋत का अनुगामी है। हिन्दुओं के 'गायत्री मन्त्र' का उपास्य यही सविता देवता है—वह नितान्त पवित्र तथा स्फूर्तिदायक मन्त्र, जिसका प्रातः और सन्ध्या-वन्दन में जपना प्रत्येक द्विज का मुख्य धर्म है। सविता का सम्बन्ध प्रातःकाल के समान सायंकाल से भी है; क्योंकि उन्हीं के आदेश पर रात्रि का आगमन होता है। 'सविता' का अर्थ है प्रसव करनेवाला, स्फूर्ति देनेवाला देवता। अतः सविता विश्व में गति के संचार करने तथा प्रेरणा देनेवाले सूर्य का ही निश्चयेन प्रतिनिधि है।

आकृष्णेन रजसा वर्तमानो निवेशयन्नमृतं मर्त्यं च ।

हिरण्ययेन सविता रथेनाऽऽदेवो याति भुवनानि पश्यन् ।

( ऋक्० १।३५।२ )

**सूर्य**

सौर देवों में सूर्य का रूप इतना ठोस है कि इसके भौतिक आधार, उदय लेनेवाले सूर्य, को मन्त्रों में कभी भुलाया नहीं गया है। इनकी आँख का वर्णन मिलता है, परन्तु वे स्वयं मित्रावरुण के नेत्र कहे गये हैं। वह सब प्राणियों का उनके शोभन तथा अशोभन कार्यों का दृष्टा है तथा मनुष्यों को कर्म का प्रेरक देव, जङ्गम तथा स्यावर पदार्थों की आत्मा है। ( सूर्य आत्मा जगतस्तस्युषश्च )। 'एतश' नामक एक



घोड़ा अथवा 'हरित' नामक सात तेज चलनेवाली घोड़ियाँ उसके रथ को खींचती हैं ।

अनेक मन्त्रों में सूर्य कभी तो आकाश में उड़ने वाले पक्षी के रूप में, कभी लाल रङ्ग के पक्षी के रूप में और कभी उड़ने वाले गृध्र के रूप में माना गया है । आकाश में चमकता हुआ वह अन्धकार को दूर भगाता है जिसे वह चर्म की भाँति लपेट लेता है, अथवा जिसकी किरणें पानी में चर्म के समान उसे फेंक देती हैं । वह दिनों को मापता है और जीवन को बढ़ाता है । वह रोग, बीमारी तथा दुष्ट स्वप्नों को दूर भगा देता है । वह अपने गौरव तथा महत्त्व के कारण देवों का पुरोहित कहा गया है ( असुर्य पुरोहितः ) 'सूर्य' का सम्बन्ध स्वर ( प्रकाश ) से है तथा वह अवेस्ता के 'ह्वरे' ( सूर्य ) के समान ही है, जो तेज घोड़ों को रखता है तथा जो अहुरमज्दा का नेत्र है । उसके वैशिष्ट्य को यह मन्त्र स्पष्टतः प्रकट कर रहा है ( ऋ० वे० ७।६३।१ )—

उद वेति सुभणो विश्वचक्षाः साधारणः सूर्यो मानुषाणाम् ।  
चक्षुर्मित्रस्य वरुणस्य देवश्चर्मैव यः समविव्यक् तमांसि ॥

विष्णु

व्यापनशील होने से विष्णु सूर्य के क्रियाशील रूप के प्रतिनिधि है । सूर्य को नाना क्रियाओं तथा दशाओं की विभिन्नता से अनेक देवताओं के रूप में ऋग्वेद में कल्पना की गई है । सूर्य एक स्थान पर कभी नहीं टिकता । वह प्रातःकाल प्राची के क्षितिज से उठकर दोपहर को ठीक आकाश के मध्य में आ विराजता है तथा सन्ध्याकाल में पश्चिम दिशा में अस्त हो जाता है । यह सूर्य का क्रियाशील उद्योग-सम्पन्न रूप है जिसकी कल्पना 'विष्णु' के रूप में की गई है । उसके स्वरूप की तुलना पर्वत पर रहनेवाले, यथेच्छ भ्रमण करनेवाले, भयानक पशु (= सिंह ) से की गई है ( मृगो न भीमः कृचरो गिष्टिः; ऋग्० १।१५।१२ ) । विष्णु का महत्त्वशाली कार्य पृथ्वी को तीन डगों में माप डालने का है । वह एक होकर भी तीन डगों से विश्व को नाप लेता है ( एको विममे त्रिभिरित् पदेभिः ) । इन विशाल क्रमों या डगों के कारण वह 'उरुक्रम' तथा 'उरुगाय' कहलाता है । विष्णु के इन तीन पदक्रमों के विषय में पर्याप्त मतभेद था । यास्क के उल्लेखानुसार ( निरुक्त १२।१९ ) आचार्य औरणबाभ के मत में प्रातः, मध्याह्न तथा सायंकाल में सूर्य के द्वारा अंगीकृत आकाश के तीन स्थान-विन्दुओं का निर्देश है । अन्य आचार्य शाकपूणि के मत में त्रिक्रमणों से पृथ्वी, अन्त-रिक्ष तथा आकाश—इन तीनों लोकों के मापने तथा अतिक्रमण करने का संकेत है । इन दोनों मतों में से द्वितीय मत की पुष्टि ऋग्वेदीय मन्त्रों से स्वतः होती है, जिनमें तृतीय पद की सत्ता ऊर्ध्वतम लोच में मानी गयी है ।

## तद् विष्णोः परमं पदम्

भगवान् विष्णु की महिमा अकथनीय है वे वैदिक देवता हैं और अनेक वैदिक मन्त्रों में उनके स्वरूप का स्पष्ट परिचय मिलता है। ऋग्वेद के सूक्तों में उनके एक विलक्षण कार्य की ओर बरम्बार ध्यान आकृष्ट कराया गया है और वह कार्य है—तीन पदों ( क्रमों ) में विश्व को माप डालना। 'उन्होंने इस दीर्घ, विस्तृत विश्व ( सवस्थ-सध सह तिष्ठन्ति जना यत्र ) को अकेले ही बिना किसी सहायता से, तीन पदों ( पग या डग ) के द्वारा नाप लिया'—( ऋग्वेद १।१५।३ )

‘य इदं दीर्घं प्रयतं सधस्थमेकी विममे त्रिभिरित् पदेभिः’ ॥

इसी विलक्षण वीरकर्म के कारण विष्णु वेद में ‘उरुगाय’, ‘उरुक्रम’ आदि नामों से अभिहित किये जाते हैं और इसीलिये पुराण उन्हें ‘त्रिविक्रम’ (तीन डग भरनेवाला) की संज्ञा से पुकारता है। भगवान् विष्णु का परम पद—सबसे श्रेष्ठ स्थान है। विष्णु के परमपद में मधु का उत्स ( झरना ) है—विष्णोः पदे परमे मध्वा उत्स।’ ( वही, मन्त्र ५ )। ‘मधु’ यहाँ उपलक्षण है—स्वादिष्ट तथा माधुर्यमय वस्तुओं का। ऋग्वेद का यह मन्त्र उस परमपद की विलक्षणता का संकेत देते हुए कहता है कि वहाँ पर प्रभूत शृङ्गों से युक्त ( भूरिशृङ्ग ) तथा शीघ्रगामिनी चञ्चल ( अयासः ) गौओं का निवास है। वह निरन्तर समधिक प्रकाशमान लोक है, जो इस भूतल के ऊपर सर्वदा चमकता रहता है—( ऋग्वेद १।१५।६ )।

ता वां वास्तून्युश्मसि गमधै यत्र गावो भूरिशृङ्गा अयासः।

अत्राह तदुरुगायस्य विष्णोः परमं पदमव भाति भूरि॥

यह मन्त्र स्वयं प्रतीकात्मक है। ‘गौ’ शब्द सूर्य की रश्मियों का वाचक है। किरणों की चञ्चलता के विषय में कहना ही व्यर्थ है। वे कितनी तेजी से इस भूतल पर विचरण करती हैं। रश्मियों का परस्पर संघर्षजन्य विकिरण यहाँ ‘भूरिशृङ्गा’ शब्द का द्योत्य तात्पर्य है। फलतः विष्णु का परमपद सूर्यरश्मियों की अभिव्यक्ति का स्थान है, जहाँ वे एक-दूसरे के साथ टक्कर खाकर विभिन्न दिशाओं में अपने को बिखेरती रहती हैं। यह तो सामान्यरूप से प्रतीत अर्थ है, परन्तु तथ्य यह है कि भगवान् का यह स्थान चन्द्र, सूर्य तथा अग्नि के नियन्त्रण से ऊपर है।

श्रीमद्भगवद्गीता में भगवान् के परमधाम का वर्णन है—‘तद्धाम परमं मम।’ ( ८।२१; १५।१६ ) इस धाम की विशिष्टता है कि इसमें प्रवेश होता है, परन्तु इससे प्रत्यावर्तन नहीं होता। इसीलिये इसी वैशिष्ट्य के कारण गीता कहती है—‘यद् गत्वा न निवर्तन्ते।’ इससे सिद्ध होता है कि यह एक अवस्था-विशेष है, जिसमें निरोध होनेपर व्युत्थान नहीं है। फलतः यह सदा-सर्वदा समाधि की दशा है, जिससे कथमपि व्युत्थान होता ही नहीं। इस दशा को ही शैव दार्शनिक ग्रंथ ‘प्रत्यभिज्ञा-हृदय’ में



‘नित्योदित समाधि’ की संज्ञा दी गई है। योग की यह चरमावस्था का नाम है। यह धर्ममेध सप्ताधि की अवस्था है। बुद्धधर्म में भी इसका प्रातिनिध्य है। बोधिसत्त्व की वहाँ दस भूमियाँ निर्दिष्ट की गयी हैं, उनमें दसवीं अर्थात् अन्तिम भूमिका यह द्योतक है। अद्वैत वेदान्तियों के सम्प्रदाय में अस्पर्शयोग भी इस दशा के समान दशा का प्रतिपादक योग है। योगदृष्टि से यही है—‘विष्णु का परमपद।’

वैष्णवमत के, विशेषतः श्रीवैष्णवमत के अनुसार भगवान् की दो विभूतियाँ हैं— एकपाद्-विभूति तथा त्रिपाद्-विभूति। इस विभूतिद्वयका संकेत ऋग्वेद के प्रसिद्ध पुरुष-सूक्त में उपलब्ध होता है, जिसमें पुरुष के त्रिपाद के ऊर्ध्वगमन तथा एकपाद के अधोऽवस्थानका स्पष्ट उल्लेख मिलता है। इस मन्त्र में ( ऋग्वेद १०।१०।४ )—

‘त्रिपादूर्ध्व उदैत् पुरुषः पादोऽस्येहाभवत् पुनः।’

त्रिपाद्विभूति के ही अन्तर्गत विष्णु के परमपद की स्थिति है। एकपाद लीला-विभूति है भगवान् की ओर त्रिपाद है नित्यविभूति। अनन्तकोटि ब्रह्माण्ड से समन्वित प्रकृति एक पाद्विभूति के अन्तर्गत है। बीच में जो व्यवधान है, उसीका नाम ‘विरजा’ है। यह विरजा लोकालोकपर्वत के उस पार विराजमान है। पौराणिक कल्पनानुसार सप्तद्वीपा वसुमतीका अन्तिम द्वीप पुष्करद्वीप है, जो स्वादु जलवाले समुद्रद्वारा वेष्टित है। इसी स्वादिष्ट जलात्मक समुद्र से आगे लोकालोक पर्वतकी स्थिति है, जो इस सम्पूर्ण ब्रह्माण्ड को वेष्टित कर अवस्थित है। इन पर्वत के इधर तो प्रकाश की सत्ता है और उधर अन्धतामिश्र घोर अन्धकार का साम्राज्य है। प्रकाशवाले पक्ष से वह दृष्टिगोचर होता है ( लोकयते इति लोकः ) और अन्धकारवाले पक्ष से वह दृष्टिगोचर ही नहीं है, फलतः वह ‘अलोक’ भी है ( न लोकयते इति अलोकः )। इसी द्विविध परिस्थिति के कारण वह यथार्थनामा ‘लोकालोक’ पर्वत है। कालिदास ने यज्ञ करने से प्रसन्नचित्त होने वाले ( इज्याविशुद्धात्मा ) तथा अपत्याभाव के कारण विपण्य होनेवाले ( प्रजालोपनिमीलितः ) राजा दिलीप की तुलना के लिये प्रकाश तथा अप्रकाश होनेवाले लोकालोक पर्वतको चुना है—

सोज्झमिज्याविशुद्धात्मा प्रजालोपनिमीलितः।

प्रकाशश्चाप्रकाशश्च लोकालोक इवाचलः॥

( रघुवंश १।६८ )

महाकवि माघ ने भी शिशुपालवध ( १६।८३ ) में सूर्य की किरणों को लोकालोक पर्वत के द्वारा व्याहृत होकर नहीं फैलने का निर्देश किया है। यह पर्वत इतना ऊँचा है कि सूर्य की किरणें इसे पारकर दूसरी ओर के लोक को प्रकाशित ही नहीं कर सकती। इसीलिये तो उधर घना अन्धकार है। इस अन्धकार के आगे विरजा नदी की स्थिति है। पद्मपुराण, उत्तरखण्ड, २५५ अ० के अनुसार विरजा प्रधानलोक, अर्थात् प्राकृतलोक तथा परमलोक के बीच में विराजमान रहती है—

प्रधानपरमव्योम्नोरन्तरे विरजा नदी ॥ ५७ ॥

वेदाङ्गस्वेदजनिततोयैः प्रस्नाविता शुभा ।

तस्याः पारे परे व्योम्नि त्रिपाद्भूतं सनातनम् ॥ ५८ ॥

‘वेदों के अङ्गस्वेद से उत्पन्न जलों से वह प्रवाहित होता है’—इस वाक्य का तात्पर्य अध्यात्मप्रेमी वैष्णवों द्वारा द्विवेचनीय है ।

विरजा का ही अपर नाम ‘कारणसलिल’ है, जो इस ब्रह्माण्ड को आच्छादित किये रहता है । श्रीमद्भागवत ( १० स्कन्ध ८९ अध्याय ) में भगवान् अर्जुन के साथ ब्राह्मण के मृतपुत्र के अन्वेपण के लिये वैष्णवधाम में पधारते हैं । वहाँ इस तथ्य का विस्तृत विवरण है । लोकालोक के अनन्तर गाढ़ अन्धकार को भगवान् श्राङ्कण सुदर्शन के द्वारा दूर करते हैं ( भागवत १०।८९।५१ ) तथा वे ऐसे सलिल में प्रवेश करते हैं जो बलवान् आँधों के कारण भयानक लहरों से नितान्त धुब्ध होता है—( भागवत १०।८९।५३ )—

ततः प्रविष्टः सलिलं नभस्वता बलीयसैजद्-बृहद्गर्भभूषणम् ।

इस सलिल को श्रोधर स्वामी ‘कारणवारि’ की संज्ञा देते हैं । फलतः भागवत को यही विरजा नदी है । विरजा के अनन्तर ‘परम व्योम’ अथवा ‘वैकुण्ठलोक’ विराजमान रहता है । इस लोक का बड़ा ही विशद विवरण वैष्णव पुराणों में; विशेषतः पद्मपुराण ( उत्तरखण्ड २५५-२५६ अ० ) में उपलब्ध होता है । वही है—विष्णु का परमपद, जो अमृत, शाश्वत, नित्य, अनन्त, शुद्ध, सत्त्वमय, दिव्य तथा अक्षर आदि विशेषणों से विभूषित किया जाता है । वह अनन्त कोटि सूर्य तथा अग्नि के वर्चस्व के समान है । वह सर्ववेदमय है—जाग्रत्, स्वप्न आदि दशाओं से वर्जित तथा सब प्रकार के प्रलयों से रहित । वही आनन्द का सागर है, जिसके विषय में गीता ( १५।६ ) कहती है—

न तद् भासयते सूर्यो न शशाङ्को न पावकः ।

यद् गत्वा न निवर्तन्ते तद्धाम परमं मम ॥

वह मोक्षरूप है, क्योंकि वहाँ प्रवेश होने के अनन्तर निवर्तन नहीं है । किसी प्रकार का वहाँ बन्धन नहीं है, अतः वह नित्य आनन्दधाम है । इस विशाल लोक के मध्य में दिव्य नगरी ‘अयोध्या’ है, जिसके चार दरवाजे हैं । प्रतिद्वार पर दो दो द्वारणालों से यह नगरी सुरक्षित है । यह नगरी रमणीय सुन्दर ललनाओं से विभूषित है । इसके मध्य में है—एक विशाल मण्डप, जिसके बीच में सिंहासन विद्यमान है, जिसकी संज्ञा ‘योगपीठ’ है । इसके मध्य में स्थित अष्टदल कमल की कर्णिका में भगवान् महाविष्णु नित्यानपायिनी महालक्ष्मी के साथ सर्वदा लीला में निरत रहते हैं । मूर्ति को दोनों ओर भूदेवी तथा लीलादेवी विद्यमान रहती हैं । इस कमल के आठों दल आठों दिशाओं



में पैले हुए हैं, जिसके अग्रभाग पर स्थित अष्टमहिषी, या अष्टशक्ति या अष्टगोपियाँ चामरादि से भगवान् की सेवा में निमग्न रहती हैं जिन शक्तियों के नाम हैं—विमला, उत्कृष्णी, ज्ञाना, क्रिया, योगा, प्रह्वी, सत्या तथा ईशाना। यही है भगवान् श्रीकृष्ण का नित्य लीलाधाम, जहाँ वे अष्ट गोपिकाओं से सेवित श्रीराधारानो के संग में सदा-सर्वदा लीलारस में निमग्न रहते हैं। यह अतिप्राकृत लोक है—दिव्य सौन्दर्य का निवेदन तथा आनन्द के कल्लोल का मणिमय धाम। इस वर्णनातीत लोक की एक झलक पुराणों के पृष्ठों में अपना दर्शन देती है (द्रष्टव्य पद्मपुराण, उत्तरखण्ड, अ० २५६ ब्रह्मलोक १७-४७)।

यही है 'नित्य वृन्दावन'—जहाँ महारास निरन्तर निरवच्छिन्न बिना किसी व्यवच्छेद के सदा-सर्वदा चलता रहता रहता है और जहाँ राशेश्वरी तथा राशेश्वर की लोकातीत लीला की कथा सुनकर हम साधक अपने को धन्य मानते हैं। इस भौतिक वृन्दावन में होनेवाले गोप, गोपी, गोसमुदाय, यमुना, गोवर्धन आदि समस्त लोलोपकरण उस नित्य वृन्दावन के इन उपकरणों की एक फीकी आभा उत्पन्न करते हैं—प्रातिनिध्य करते हैं। 'महानारायणोपनिषद्' तथा 'गर्गसंहिता' में इसका विशिष्ट विशद विवरण अवलोकनीय है।

विष्णु के इस रूप-निर्देश में अवान्तर-युगीय पौराणिक कल्पनाओं के बीज अन्तर्निहित हैं। त्रिविक्रम विष्णु ही पुराणों में वामन के रूप में चित्रित है जिसके लिए 'उत्क्रम' तथा 'उरुगाय' जैसे वैदिक पदों का प्रयोग दोनों के एकत्व का परिचायक है। वैष्णव तन्त्रों के अनुसार भगवान् विष्णु का वैकुण्ठलोक 'गोलोक' कहलाता है। इस धारणा का भी मूल पूर्वोक्त मन्त्र में पर्याप्तरूपेण उपलब्ध होता है। विष्णु के भक्त लोग इसी वैकुण्ठलोक में मृत्यु के अनन्तर जाते हैं तथा स्वादिष्ट वस्तुओं का उपभोग करते हुए आनन्द उठाते हैं (नरो यः देवयवो मदन्ति—ऋ० १।१५।५)। इस सूर्यरूपी विष्णु की प्रमुखता वैदिक युग में भले ही न हो, परन्तु उसमें वे समस्त चिह्न विद्यमान हैं जिनका विकास तथा महत्व पीछे के युग में सम्पन्न दीखता है विशेषतः वैष्णव धर्म के माननीय ग्रंथों में।

### अश्विन

अश्विनो संयुक्त देवता हैं जिनकी महत्ता इन्द्र, अग्नि तथा सोम के अनन्तर मान्य होती है। पूरे पचास सूक्त इनकी प्रार्थना में प्रयुक्त हैं। ये दो देवता हैं, जो अविभक्त रूप से एकत्र रहते हैं। ये प्राचीन होते हुए भी युवक हैं। ये प्रकाशमान, प्रकाश के अधिपति, सुवर्ण की चमक धारण करने वाले तथा कमलों की माला से अलंकृत वर्णित हैं। इनके लिए दो स्वतन्त्र तथा बहुशः प्रयुक्त विशेषण हैं—दस्ता (अद्भुत) तथा नासत्या (सत्य)। इनके ही लिए 'हिरण्यवर्तनि' (सुवर्ण मार्ग वाले) शब्द का प्रयोग किया गया है। सोम की अपेक्षा मधु से ही इनका घनिष्ठ सम्पर्क है। अन्य देवों

की अपेक्षा ये मधु अधिक पीते हैं, उनके पास मधु से भरा हुआ कोप है, मधु के एक सैकड़े घड़ों को वे उड़ेलते हैं। उनका अंकुश ही मधुमय नहीं है, प्रत्युत उनका रथ भी मधुवर्ण वाला तथा मधु धारण करने वाला है। यह रथ घोड़ों के द्वारा, अधिकतर पक्षियों या पक्षधारी अश्वों के द्वारा, खींचा जाता है। इसी पर बैठकर वह एक ही दिन में द्यावापृथिवी की परिक्रमा कर आते हैं। उषा तथा सूर्य के उदय काल के मध्य में इनका आविर्भाव होता है; उषा के आगमन के अनन्तर वे उसका अनुगमन करते हैं। वे अश्वकार दूर करते हैं तथा मानवों को क्लेश पहुँचाने वाले राक्षसों को दूर भगा देते हैं।

वे सूर्यपुत्री सूर्या के पति हैं जिन्हें उसने स्वयं वरण किया है तथा जिनके रथ पर वह चढ़ती है। उनके रथ पर सूर्या की स्थिति उनका वैशिष्ट्य है। इसीलिए ऋग्वेद के विवाह सूक्त (१०।८५) में उनसे विवाहित वधू को अपने रथ पर चढ़ा कर घर लाने तथा सन्तान उत्पन्न करने की क्षमता प्रदान करने की प्रार्थना की गई है।

विपत्तियों से प्राणियों का उद्धार करना अश्विन देवता का प्रधान कार्य है। विपत्ति से शीघ्रतम उद्धारक के रूप में उनकी ख्याति अक्षुण्ण है। वे देवताओं में कुशल वैद्य हैं, जो अपने औषधों से रोगों की दूर करते हैं, अन्धों को वे देखने का शक्ति देते हैं तथा बीमार पड़े लोगों को रोगमुक्त करते हैं। उनके परोपकार की कार्यावली का निर्देश अनेक मन्त्रों में बहुशः किया गया है। उन्होंने च्यवन ऋषि को वृद्धता से मुक्त कर यौवन प्रदान किया तथा उनकी पत्नी के लिए उन्हें सुन्दर बना दिया। पेदु को उन्होंने एक सफेद शीघ्रगामी अश्व प्रदान किया। अन्धकार के कारागृह में बद्ध अत्रि का उद्धार किया, परन्तु उनकी सबसे श्रेष्ठ घटना है भृज्यु का समुद्र के तल से उद्धार, जब उसकी हजार डांडों वाला जहाज समुद्र के बीच टूट गया था और वह उसमें अपने प्रिय प्राणों से वियुक्त रहा था।

‘अश्विनो’ के भौतिक आधार के विषय में प्राचीन काल से ही मत विभिन्नता चली आती है। यारक ने निरुक्त (१२।१) में चार मतों का इस प्रसंग में उल्लेख किया है—(१) आकाश और पृथ्वी, (२) अहोरात्र, (३) सूर्य और चन्द्रमा, (४) पुण्य-कर्ता दो राजा (ऐतिहासिकों का मत) परन्तु इस मतचतुष्टय में यास्क का झुकाव किस मत की ओर है—इसका पता नहीं चलता। यास्क इस ‘अश्विनो’ की व्युत्पत्ति वश् धातु से मानते हैं जिसका अर्थ होता है—विस्तृत होना परन्तु यह व्युत्पत्ति ठीक नहीं है। उन्होंने ‘और्णवाभ’ की व्युत्पत्ति उद्धृत की है। अश्वैरश्विनो। ‘अश्विना’ नामकरण का कारण है कि वे अश्वों से संयुक्त रहते हैं। यह व्युत्पत्ति यथार्थ है। इसमें एक त्रुटि है—‘अश्वाम्याम् अश्विनो’ कहना चाहिए था, क्योंकि अश्विनो दो घुड़सवार हैं।



इनके आविर्भावका समय यास्क ने दिया है—तयोः काल ऊर्ध्वमर्धरात्रात् प्रकाशो-  
भावस्य अनुविष्टम्भम् । अर्थात् उनको काल आधीरात् के बाद से लेकर प्रातःकाल  
प्रकाश होने से पूर्व तक माना जाना चाहिए । यास्क ने आगे चलकर (१२।३) निरुक्त  
में स्पष्ट कहा है—

तयोः कालः सूर्योदयपर्यन्तः, तस्मिन्नन्या देवता ओष्यन्ते ।

अर्थात् उनका समय सूर्य के उदय पर्यन्त रहता है । सूर्योदय के समय अन्य देव-  
ताओं को हवि प्रदान किया जाता है । यास्क के द्वारा निदिष्ट इस समय की ओर  
स्पष्ट संकेत यागानुष्ठान में मिलता है । अग्निष्टोम सोमयाग के अन्तिम दिन जबतक  
अन्धकार रहता है, तब तक होता ऋत्विक् 'प्रातरनुवाक शस्त्र' का पाठ करता है ।  
प्रातः काल में चिड़ियों के चहकने के पूर्व इस शस्त्र को समाप्त हो जाना चाहिए ।  
इनमें पहिला शस्त्र अग्नि के लिए होता है, अनन्तर उपस् के लिए और अन्त में  
अश्विनौ के लिए । फलतः उषा तथा सूर्योदय के बीच का काल अश्विनौ का काल  
माना जाता है । फलतः इनका महनीय कार्य है—प्रकाश को ले आना । अतएव प्रकाश  
के आहर्ता के रूप में अश्विन की उपासना का अनुष्ठान वेद में विहित है । श्री क्षेत्रेष  
चन्द्र चट्टोपाध्याय ने दिखलाया है कि भजा बिहार से उपलब्ध सूर्य की प्रस्तरमूर्ति  
में दो स्त्रियों के साथ दो अवरोही अंकित किये गये हैं । इनमें स्त्रियाँ तो सूर्य की  
भार्याएँ हैं—संज्ञा एवं छाया, और अश्वारोही पुरुष अश्विनौ ही हैं । वे सूर्य के  
आगमन की सूचना देते हैं ।

प्रकाश के आहर्ता होने के कारण ही इनकी अन्य विविष्टतायों की भी संगति पुरो  
वैठती है । प्रकाश के लाने के कारण ये रात के घोर अन्धकार को दूर करते हैं तथा  
जन्तुओं को तक्सुग के तीव्र भय के छुटकारा देते हैं । च्यवन ऋषि को इन्होंने नव-  
यौवन प्रदान किया था । फलतः ये देवताओं के वैद्य के रूप में भी चित्रित किये गये  
हैं । इस प्रकार अश्विनौ के वैदिक तथा पौराणिक वैलक्षण्य की पुरी संगति इनके इस  
स्वरूप निरूपण से भली-भाँति हो जाती है ।

## उषा

उषा देवी के सूक्तों में वैदिक ऋषियों की प्रतिभा अपने चरम रूप में दृष्टिगोचर  
होती है । उषा के सूक्त ऋग्वेद के सूक्तों में अत्यन्त सुन्दर, प्रभावशाली तथा प्रतिभा  
सम्पन्न हैं । ये वैदिक युग के गीति-काव्य के प्रमुख निदर्शन रूप में आलोचकों को  
चमत्कृत करते हैं । 'उषा' शब्द वस् दीप्तौ धातु से निष्पन्न हुआ है । इसलिए इसका  
अर्थ है प्रकाशमान, दीप्तिस्सम्पन्न । 'उषा के वर्णनप्रसंग में उसका भौतिक रूप मन्त्र-  
द्रष्टाओं की दृष्टि से कभी ओझल नहीं होता । 'उषा' का मानवीय रूप सौन्दर्य का चरम  
अवसान है । नर्तकी के समान प्रकाशमय वस्त्रों से सज्जित, आलोक से आवृत उषा

जब प्राची-क्षितिज पर उदय लेती है, तब वह रजनी के घोर अन्धकार को सिले हुए वस्त्र के समान दूर फेंक देती है। 'पुराणी युवतिः' शब्दों का प्रयोग उषा के लिए इसी निमित्त होता है कि वह पुराचीन होने पर भी नित्य उत्पन्न होती है। वह हिरण्यवर्णा है तथा उसके सुवर्णमय रथ को लाल रंगवाले, बलशाली तथा शिक्षित घोड़े ( किरणें ) खींचकर आकाश में लाते हैं। उस समय पक्षीगण अपने स्वरों से तथा मन्त्र-गायक लोग अपनी मधुर वाणी से उसका स्वागत करते हैं। वह प्रातः अग्नि के उपसर्गों को जगाती है और उन्हें अग्निहोत्र के लिए प्रेरित करती है। इस प्रकार वह देवों की सेवा करती है।

उषा सूर्य के साथ बहुशः सम्बद्ध है। वह देवों के नेत्र को लाती है, सूर्य के लिए मार्ग बनाती है। सूर्य तथा उषा के सम्बन्ध के विषय में अनेक कल्पनायें मन्त्रों में मिलती हैं। सूर्य उषा का अनुगमन उसी प्रकार है जिस प्रकार वर-वधू का। फलतः वह सूर्य की पत्नी मानी गयी है। सूर्य से प्रथम ही उदय लेने के कारण वह सूर्य की माता भी कहीं-कहीं कही गई है, जो चमकते हुए बालक को अपने साथ लाती है। वह रजनी की ज्येष्ठ भगिनी मानी जाती है, और इन दोनों बहिनों के नाम द्वन्द्व समास में 'उषामानक्ता' तथा 'नक्तोपासा' के रूप से संयुक्त किये गये हैं। आकाश में उत्पन्न होने से वह 'दुहिता दिवः' भी प्रसिद्ध है। अग्नि भी उषा का कामुक कहा गया है, जो उस समय ऋत्विजों के द्वारा प्रज्वलित होकर उससे मिलने के लिए जाता है। अश्विनी भी उसके मित्र है, क्योंकि उषा उन्हें जगाती है, इसलिए उनसे भी सम्बद्ध है।

वह मघोनी ( दानशील ), विश्वधारा ( समस्त प्राणियों के द्वारा वरण-योग्य ), प्रचेताः ( प्रकृष्ट ज्ञान से सम्पन्न ), सुभगा, रेवती ( धन-युक्त ) आदि विशेषणों से मण्डित की जाती है। वह प्रकृति के नियम का पालन करती हुई उचित समय पर उपस्थित होती है, इसीलिए वह 'ऋतावरी' शब्द का भाजन बनती है। वह अमरत्व का चिह्न ( अमृत्य केतुः ) है। वह प्रकाश-पूज्य का इस प्रकार आवर्तन करती है जिस प्रकार कोई पहिए को लुढ़काता है। इस कमनोय कल्पना से मण्डित यह मन्त्र कितना कवित्वपूर्ण है ( ऋ० वे० ३।६।१३ )—

उषः प्रतीची भुवनानि विश्वोर्ध्वा तिष्ठस्यमृतस्य केतुः ।

समानमर्थं चरणीयमाना चक्रमिव नव्यस्या ववृत्स्व ॥

अन्तरिक्ष - स्थान देवता

अन्तरिक्ष-स्थान देवताओं में इन्द्र की प्रमुखता है। इन्द्र की महनीयता का पता इसी घटना से लगता है कि समग्र ऋग्वेद के चतुर्थांश सूक्तों में केवल इन्द्र का ही स्तुति उपलब्ध होती है। वे वैदिक आर्यों के जातीय देवता हैं जिनसे आक्रमणकारी दस्युओं से आर्यों की रक्षा करने की सन्तत प्रार्थना की गई है। उनके वीर्याधायक कार्यों में सबसे



महत्तम कार्य है—वृत्र का वध । 'वृत्र' नामक असुर ने अपने प्रभाव से नदियों के जलको रोक रखा था जिससे उनकी धारा प्रवाहित नहीं होती थी । इन्द्र के लिए त्वष्टा ने वज्र नामक तीक्ष्ण आयुध तैयार किया जिसके द्वारा इन्द्र ने पर्वत में आश्रय लेने वाले सर्प, ( वृत्र ) को स्वयं मार डाला । फलतः रहाने वाले गायों के समान नदियों का अवरोध जल बड़े वेग से समुद्र की ओर वह निकला—

अहन्नर्हि पर्वते शिश्रियाणं त्वष्टास्मै वज्रं स्वयं तनक्ष ।

वाश्वा इव धेनवः स्यदमाना अज्रः समुद्रमव जग्मुरापः ॥ (ऋग्वेद १।३२।२)

इन्द्रके स्वरूप का विवेचन करते समय प्राचीन आचार्यों के मतों को ओर ध्यान देना आवश्यक है । इन्द्र के नितान्त महत्त्वशाली देवता होने का मुख्य प्रमाण यही है कि ऋग्वेद में इन्द्र की स्तुति में प्रयुक्त मन्त्रों की संख्या सबसे अधिक है—समस्त स्तुतियों के लगभग एक चतुर्थांश । यों भी वह एक महीनय देवता है, क्योंकि उन्हें पिछले युग में देवों के अधिपति पद पर प्रतिष्ठित किया गया और 'देवराज' की उपाधि से मण्डित बनाया गया ।

उसके स्वरूप के विषय में यास्क ने निरुक्त ( १।१० ) में लिखा है—

अथास्य कर्म रसानुप्रेदानं वृत्रवधः । या च का च बलकृतिरिन्द्रकमेव तत् ।

अर्थात् उनका काम है रस का देना तथा वृत्र का वध । जो कुछ भी बल का कार्य है, वह इन्द्र का ही कर्म है । यास्क के कथन का अर्थ परिशिष्ट—निरुक्त में, जो कौत्सव्य की रचना माना जाता है, अग्रशः अनुसरण किया गया है—स्नेहानुप्रेदानं वृत्रवधो या च का च बलकृतिस्तदस्य कर्म । इसी प्रकार बृहद्देवता में शौनक भी इन्हीं कर्मों की ओर संकेत करते हैं—

रसदानं तु कर्मास्य वृत्रस्य च निवर्हणम् ।

स्तुतेः प्रभुत्वं सर्वस्य बलस्य निखिला कृतिः ॥

इस पद्य में इन्द्र कर्म के लिए एक नवीन तथ्य का उद्घाटन है कि उसकी स्तुतियों का प्रभुत्व है । क्यों न हो ? ऊपर कहा ही गया है कि ऋग्वेद में इन्द्रसूक्त, सबसे अधिक संख्या में है । इसी तथ्य के आधार पर वह स्तुतियों का प्रभुत्व रखने वाला यहाँ कहा गया है । यास्क, कौत्सव्य तथा शौनक द्वारा निर्दिष्ट अन्तिम कार्य का विश्लेषण प्रथमतः कार्य है ।

इन्द्र का सर्वाधिक महत्त्वशाली कार्य है—निखिला बलकृतिः । बल वाले जितने कार्य हैं उनका सम्पादन इन्द्र का महिमानय कार्य है । वृत्र के नाथ उसका घनधार संघर्ष तथा अन्त में अपने वज्र द्वारा वृत्र का हनन यही इन्द्र के कार्यों में प्रमुखता धारण करता है । 'वृत्र' का व्युत्पत्ति लभ्य अर्थ क्या है ? वृत्र शब्द वृत्र आच्छादन धातु से निष्पन्न होता है जिसका अर्थ होता है शत्रु को चारों ओर से आच्छादन करने वाला अर्थात् वह शत्रु जो अपने बल तथा प्रभाव के द्वारा चारों ओर से अपने प्रतिद्वन्द्वी को ढक डाले ।

इन्द्र के 'वृत्रघ्न' विशेषण का स्वारस्य इसी तथ्य के प्रदर्शन में है कि वह आरम्भ से ही शत्रुओं का विनाशकारी देवता रहा। अवेस्ता में यही 'वृत्रघ्न' 'वेरेध्रघ्न' के रूप में दृष्टिगोचर होता है और वहाँ भी उसका 'शत्रुहन्ता' ही अर्थ है। ऋग्वेद में दैत्य-विशेष के अर्थ की अपेक्षा वृत्र शब्द सामान्य शत्रु के ही अर्थ में बहुशः प्रयुक्त हुआ है।

ऋग्वेद में वृत्र शब्द असुर के अर्थ में केवल ६२ बार ही प्रयुक्त है, परन्तु मानव-शत्रु के अर्थ में लगभग ७० बार प्रयुक्त पाया जाता है। फलतः वृत्र का मौलिक अर्थ असुरविशेष की अपेक्षा शत्रु-सामान्य ही अधिक उपयुक्त है। इस अर्थ में वृत्र का प्रयोग देखिए—

वृत्राण्यन्यो समिधेषु जिघ्रन्ते  
व्रतान्यन्यो अभि रक्षते सदा (ऋ० ७।८३।९)

तात्पर्य है कि एक ( इन्द्र ) युद्धों में शत्रुओं को मारता है। और दूसरा ( वरुण ) सर्वदा व्रतों का रक्षण करता है।

कृष्टीरन्यो धारयति प्रविक्ता

वृत्राण्यन्यो अप्रतीनि हन्ति ॥ (ऋ० ७।८५।३)

वरुण मनुष्यों को विवेक से ( अर्थात् सत् और असत् के बीच विवेक करने से ) पोषण करता है और दूसरा ( इन्द्र ) शत्रुओं को इस प्रकार मारता है कि वे पुनः उठ न सकें। इन दोनों स्थलों पर 'वृत्राणि' शब्द विशिष्ट असुरों का निदेशक न होकर समानरूप से शत्रुओं का द्योतक है। इससे सिद्ध होता है इन्द्र वैदिक आयों का जातीय या राष्ट्रीय देवता था जो उनके मानव शत्रुओं का विनाश कर उन्हें समृद्धि प्रदान करता था।

परन्तु आयों के मनुष्य शत्रुओं के अतिरिक्त अमानव शत्रु भी तो विद्यमान थे जो उन्हें नाना प्रकार से पीड़ा पहुँचाते थे, अवर्षण के रूप में जो उनकी कृषि को सुखा डालते थे तथा घोर शीत के रूप में जो उनकी प्रदहनशील नदियों की जलधारा को रोक देते थे। इन शत्रुओं का निवारण भी इन्द्र का ही कार्य था। इस प्रकार हम देखते हैं कि मूल रूप में जातीय देवता के स्तर से विजय के देवता एवं वर्षा देवता की कोटि में पहुँच जाना इन्द्र के लिए स्वाभाविक है। इसीलिए निरुक्तकार ने इन्द्र के कर्मों में 'रसानुप्रदान' का प्रथमतः उल्लेख किया है। इन्द्र का यही विकासक्रम है। इन्द्र के विषय में पाश्चात्य वेदज्ञों की अनेक कल्पनाएँ एकदम निराधार एवं अप्रमाण हैं। आयों के विजय प्रदान करने वाले 'देव' होने के नाते इन्द्र की भव्य स्तुतियाँ बल एवं ओज के वर्णन से परिपूर्ण हैं। जिसके बिना मानव जीत नहीं सकता, युद्ध के अवसर पर सहायता के लिए जिनका आह्वान किया जाता है, अच्युत को च्युत करने वाले वे ही इन्द्र हैं ( २।१२।१ )।

यस्मान्न ऋते विजयन्ते जनासो यं युध्यमाना अवसे हवन्ते ।

यो विश्वस्य प्रतिमानं बभूव यो अच्युतच्युत् स जनास इन्द्रः ॥



इन्द्र के अवयवों का बहुशः निर्देश मिलता है। सोमपान से वह अपने पेट को भरता है। वह स्वयं भूरे रंग का ( हरि ) है, तथा उसके बाल और दाढ़ी भी भूरी हैं। वह अपने पराक्रम से समस्त देवों को परिभूत कर देता है तथा उत्पन्न होते ही देवों में अग्रगण्य स्थान पा लेता है। चलायमान पृथ्वी को तथा हिलने-डुलनेवाले पर्वतों को उन्होंने स्थिर कर दिया। उनके व्यक्तिगत रूप का भी सुन्दर चित्र हमें मन्त्रों में मिलता है। उसका शरीर बड़ा ही गठीला तथा बलशाली है। उनकी ठुड्डी ( हनु ) बड़ी ही सुन्दर है ( सुशिप्रः )। उनके बाहु वज्र के समान मजबूत हैं ( वज्र-बाहुः ); तथा वे अपने हाथ में वज्र धारण करते हैं। उन्होंने शत्रुओं के पुरों को—दुर्ग से वेष्टित नगरों को—ध्वस्त कर दिया है ( पुरमिन् )। बलशालिता के कारण इन्द्र की तुलना सात रस्सियों के सहारे वश में आनेवाले बैल से दी गई है ( वृषभः सत्तरस्मिः ) इन्द्र के वज्र को वष्टा ने लोहे से बनाया है, जो मुनहला, भूरा, तेज, अनेक शिरा-वाला और कभी-कभी पत्थर का बना हुआ बताया गया है। वज्र इन्द्र का अपना विशिष्ट आयुध है। इसीलिए वह 'वज्रबाहु' तथा 'वज्री' विशेषणों से मण्डित होता है। भूरे रंगवाले दो अश्वों ( हरि ) के द्वारा खींचे गये मुनहले रथ पर चढ़कर इन्द्र युद्ध करता है ( रथेष्टा )। अन्य देवों की अपेक्षा इन्द्र सोमपान का इतना अभ्यासी है कि 'सोमपा' शब्द उसी का विशिष्ट परिचायक है। सोम के पीने से उसमें उत्साह तथा शौर्य की इतनी अभिवृद्धि होती है कि जिससे वह अपने वीरमय कार्यों का सम्पादन करता है। वृत्र से युद्ध के अवसर पर उसने सोम से भरे हुए तीन तालाबों को पी डाला। ऋग्वेद का एक पुरा सूक्त ( १०।११९ ) उसके सोमपान से उत्पन्न आनन्दोल्लास का कवित्वमय उद्गार है। उसके पिता द्यौः है; कहीं-कहीं अनुमानतः त्वष्टा भी प्रतीत होते हैं। उसकी पत्नी इन्द्राणी का भी उल्लेख मिलता है। वह अनेक देवताओं के साथ संयुक्त रूप से निर्दिष्ट है, विशेषतः मरुतों ( 'मरुत्वन्त' इन्द्र का विशिष्ट अभिधान है ), अग्नि तथा वरुण के साथ। उसकी शक्ति अतुलनीय है, जिसे न तो किसी मनुष्य ने पाया है, और न किसी देवता ने। इस वैशिष्ट्य के कारण वह शचीपति तथा शक्र ( बल का अध्यक्ष ), शचीवन्त तथा शतक्रतु ( सौ शक्तियों से सम्पन्न ) विशेषणों का भाजन है।

वृत्र को अपने बल पर बड़ा गर्व था ( ओजायमानम् ) और धूर्तता से वह अपने को इन्द्र की पकड़ से सदा बचाये रखता था, परन्तु इन्द्र ने बड़े उद्योग से उसे चाली-सवें वर्ष में ( चत्वारिंश्यां शरदि ) खोज निकाला और उसे अपने विकट बज्र से छिन्न-भिन्न कर दिया। उसके दूरे प्रभाव से नदियों का प्रभाव रुक गया था; सप्तसिन्धु प्रदेश की सातों नदियों की धारा रुक गयी थी। वृत्र-वध के फल-स्वरूप सप्तसिन्धुओं में जल प्रवाहित होने लगा, तथा देश में सुख-सौख्य का साम्राज्य छा गया। इस प्रसंग में मेघ कहीं पर्वत कहा गया है जहाँ वह दैत्य वास करता है, अथवा जहाँ से वह उसे नीचे

गिरा देता है। जल-पूर्ण मेघ का संकेत ऊधः ( धन ), उत्स ( झरना ), कवन्ध ( पीपा ) तथा कोष शब्दों के द्वारा किया गया है। मेघ वायुवीर्य दैत्यों के दुर्ग ( पुर ) भी कहे गये हैं। इसीलिए उनके भेदक देवता के लिए 'पुरभिद्' का प्रयोग अनेकशः किया गया है। इन्द्र और वृत्र के वास्तव संकेत की व्याख्या अनेक प्रकार से प्राचीन तथा अर्वाचीन विद्वानों ने की है :—

( १ ) निरुक्त के समय में भी वृत्र के विषय में अनेक कल्पनायें प्रचलित थीं। ऐतिहासिकों के अनुसार वृत्र वस्तुतः एक ऐतिहासिक राजा था और इन्द्र के साथ उसका वास्तव युद्ध हुआ था। इसी पक्ष का आश्रयण कर भागवत में इस युद्ध का वर्णन किया गया है ( भागवत, पष्ठ स्कन्ध, अध्याय ९--१३ )।

( २ ) यास्क के अनुसार वृत्र मेघ का प्रतीक है। आवरणार्थक वृत्र धातु से निष्पन्न वृत्र शब्द का अर्थ है आवरण करने वाला, जल को पृथ्वी पर गिरने से रोकने वाला। जल-वर्षण न करने वाले मेघ ही वृत्र के प्रतिनिधि हैं। इन्द्र वृष्टि के देवता हैं। दो पत्थरों ( मेघों ) के बीच में अग्नि ( विद्युत ) उत्पन्न करने वाले इन्द्र ( अश्म-नोरन्तरग्नि जजान ) का रूप वृष्टि-देवता का परिचायक है। वृत्र के मरने के अनन्तर नदियों के रुके हुए जल-प्रवाह का बह निकलना भी इसी सिद्धान्त को पुष्ट करता है।

( ३ ) लोकमान्य तिलक के अनुसार इन्द्र सूर्य का प्रतीक है तथा वृत्र हिम का प्रतिनिधि। उत्तरी ध्रुव में शीत ऋतु में समस्त नदियाँ अत्यन्त ठंडक के कारण जम जाती हैं, उनकी धारा रुक जाती है। वसन्तकालीन सूर्य अपनी प्रखर रश्मियों से जब बरफ को गला डालता है, तब वसन्त काल में नदियाँ प्रवाहित होने लगती हैं। अतः इन्द्र-वृत्र का आख्यान उत्तरी ध्रुव की भौगोलिक स्थिति का वास्तव में परिचायक है।

( ४ ) अधिकांश पश्चिमी वैदिक विद्वान् निरुक्त के पूर्वोक्त मत में ही अधिक श्रद्धा रखते हैं और इन्द्र को वृष्टि का ही मुख्य देवता मानते हैं। डा० हिलेब्राण्ट इस मत से सहमत नहीं हैं। उनकी दृष्टि में वृत्र उस हिमानी का संकेत करता है जो शीत के कारण जल को बर्फ के रूप में परिणत कर देती है। इस हिमानी का संहार ही इस आख्यान का परिणाम है। इन भिन्न-भिन्न मतों में अधिकांश वेदज्ञों को यही मान्यता है कि इन्द्र वृष्टि लाने वाला तूफान का देवता है।

वृत्र के वध के साथ ही साथ वह प्रकाश, सूर्य तथा उषा को भी इस जगतीतल पर लाता है। सोम को भी वह प्राप्त करता है। वह इस विश्व को शुद्ध करने वाली अनेक घटनाओं को शान्त करता है। कम्पायमान पर्वतों तथा पृथ्वी को स्थिर करता है। उसी ने इस अन्तरिक्ष को विशाल बनाया है। इन्होंने की कृपा से आर्यों ने अपने शत्रुओं पर विजय पायी तथा दस्युओं को जंगल में खदेड़ कर उनके स्थानों पर



अधिकार कर लिया ( दासं वर्णमधरं गुहाकः—ऋ० २।१२।४ ) । अत एव आयों को विजय प्रदान करने वाले देव होने के नाते इनकी भव्य स्तुतियाँ बल तथा ओज के वर्णन से परिपूर्ण हैं । इन्द्र की स्तुति विजय-प्रदात्री है ( ऋ० वे० २।१२।९ ) ।  
अपां नपात्

इस देवता के नाम का अर्थ है—जल का पुत्र । इसके लिए एक पूरा सूक्त ( २।३५ ) स्वतन्त्र रूप से मिलता है । युवक तथा दोसिमाम् यह देवता बिना किसी इन्धन के हो जल के भीतर चमकता है, जो इसे चारों ओर घेरे रहता है तथा उसे पुष्ट करता है । बिजुली से ढँका हुआ यह देव रंग-रूप में बिल्कुल सुवर्णमय है । मन के समान वेग-शाली घोड़े उसे खींचकर लाते हैं । 'आशुहेमन्' ( शीघ्रगामी ) पद का प्रयोग अपां नपात् के लिए बहुशः तथा अग्नि के लिए एक बार किया गया है । इसीलिए यह अग्नि का, विशेषतः दिव्य अग्नि का ( मेघों पे छिपी हुई बिजुली का ) प्रतीक माना जाता है ।

पर्जन्य

यह बिल्कुल साधारण श्रेणी का देवता केवल तीन सूक्तों में प्रशंसित है । 'पर्जन्य' का अर्थ है वर्षाकालीन मेघ और ठीक इसी रूप में इसका वर्णन भी मिलता है । उसकी उपमा जोर से रँभानेवाले वृषभ ( कनिक्रदत् वृषभः ) से दी गई है । वृष्टि का गिरना ही उसका मुख्य व्यापार है और इस समय वह बिजुली तथा गर्जन के संग में अपने जलमय रथ पर आरूढ़ होकर आकाश में गमन करता है । अपने घोड़ों को चाबुक से मारने वाले सारथी के समान वह अपने वर्षा के दूतों को प्रकट करता है और जब वह आकाश को वर्षा से संयुक्त ( वर्ष्य ) बनाता है, तब दूर से सिंह का गर्जन उत्पन्न होता है । वह विश्व में औषधियों को पैदा करने वाला परम मंगलकारी देवता है । इसीलिए वह शक्तिशाली पिता ( असुरः पिता नः ) कहा गया है । जलपूग्नि पर्जन्य की उपमा दृति ( मशक ) से बड़ी सुन्दरता के साथ दी गयी है ( दृति सु कर्ष विषितं न्यञ्जं ) ।

आपः—जल-देवता है, जिसका वर्णन चार सूक्तों में है । अपने वज्र की सहायता से इन्द्र ने उसके लिये मार्ग बना दिया है जिस पर वह सदा चलता है और कभी चलने से पराङ्मुख नहीं होता । राजा वरुण मनुष्यों के साथ तथा अनृत को देखता हुआ उसके बोच में भ्रमण करता है । मधु के साथ उसका अनेक बार वर्णन मिलता है ।

रुद्र का वैदिक स्वरूप

ऋग्वेद में केवल तीन सूक्त—प्रथम मण्डल का ११४वाँ सूक्त, दो मण्डल का ३३वाँ सूक्त तथा ७ मण्डल का ४६ वाँ सूक्त—रुद्र देवता के विषय में उपलब्ध होते

हैं। इनके अतिरिक्त अन्य देवताओं के साथ इनका नाम लगभग ५० बार आता है। ऋग्वेद में रुद्र का स्थान अग्नि, वरुण, इन्द्र आदि देवताओं की अपेक्षा बहुत ही कम महत्त्व का है, परन्तु यजुर्वेद तथा अथर्ववेद में रुद्र का स्थान बहुत कुछ महत्त्व-संवर्धित है। यजुर्वेद का एक पूरा अध्याय ही इनकी स्तुति में प्रयुक्त किया गया है। यह 'रुद्राध्याय' यजुर्वेद की अनेक संहिताओं में थोड़े-बहुत अन्तर के साथ उपलब्ध होता है। तैत्तिरीय संहिता के चतुर्थ काण्ड का पाँचवाँ और सातवाँ प्रपाठक तथा शुक्ल यजुर्वेदीय संहिता का १६वाँ अध्याय 'रुद्राध्याय' के नाम से विख्यात है। अथर्ववेद के ११ काण्ड के द्वितीय सूक्त में रुद्रदेव की स्तुति की गई है।

ऋग्वेद में रुद्र का मानव स्वरूप इस प्रकार वर्णित है :—रुद्र के हाथ तथा बाहु हैं ( ऋ० २।३।७ )। उनका शरीर अत्यन्त बलिष्ठ है। उनके ओठ अत्यन्त सुन्दर हैं ( सुशिप्रः )। उनके मस्तक पर बालों का एक जटाजूट है जिसके कारण वे 'कपर्दी' कहलाते हैं ( ऋ० १।१।४।१ )। उनका रंग भूरा है ( बभ्रु ) तथा आकृति देदीप्यमान है। वे नानारूप धारण करने वाले हैं ( पुरुरूपः ) तथा उनके स्थिर अङ्ग चमकने वाले सोने के गहनों से विभूषित हैं। वे रथ पर सवार होते हैं। यजुर्वेद के रुद्राध्याय में तथा अथर्व के रुद्रसूक्त में उनके स्वरूप का इससे कहीं अधिक विशद वर्णन उपलब्ध होता है। रुद्र के मुख, चक्षु, त्वच्, अङ्ग, उदर, जिह्वा तथा दाँतों का उल्लेख है ( अथर्व ११ काण्ड, २ सूक्त, ५-६ मन्त्र )। उनके सहस्र नेत्र हैं ( सहस्राक्षः )। उनकी गर्दन का रंग नीला है ( नीलग्रीवः ), परन्तु उनका कण्ठ उज्ज्वल रंग का है ( शितिकण्ठः )<sup>१</sup>। उनके माथे पर जटाजूट का वर्णन भी है, साथ ही साथ कभी-कभी वे मुण्डित केश ( व्युसकेशः, शु० य० १६।२९ ) भी कहे गये हैं। उनके केश लाल रंग या नीले रंग के हैं ( हरिकेशः )। वे माथे पर पगड़ी पहनने वाले हैं ( उष्णीषी, यजु० १६।२२ ) रंग उनके शरीर का कपिल है ( बभ्रुशः १६।१८ )।

रुद्राध्याय के अनुसार रुद्र एक बलवान् सुसज्जित योद्धा के रूप में हमारे सामने आते हैं। उनके हाथ में धनुष् तथा बाण है। उनके धनुष का नाम 'पिनाक' है ( शु० यजुर्वेद १६।५१ )। उनका धनुष सोने का बना हुआ, हजारों आदमियों को मारने वाला, सैकड़ों बाणों से सुशोभित तथा मयूरपिच्छ से विभूषित बतलाया गया है ( धनु-बिभर्षि हरितं हिरयण्यं सहस्रर्ध्नि शतबधं शिखण्डिनम्—अ० ११।२।१२ ) बाणों को रखने के लिए वे तरकस ( इषुधि ) धारण करते हैं, जो संख्या में सी हैं। उनके हाथ में तलवार भी चमकती रहती है ( निषङ्गी ) तथा इस तलवार के रखने के लिए उनके पास म्यान ( निषङ्गधि ) है। वे वज्र भी धारण करते हैं; वज्र का नाम सूक है ( शु० य० १६।२१ ) शरीर की रक्षा करने के लिए वे अनेक साधनों को पहने हुए हैं।

१. नमो नीलग्रीवाय च शितिकण्ठाय च—शु० य० १६।२८।



माथे की रक्षा करने के लिए वे शिरस्त्राण धारण करते हैं ( बिल्मा, शु० १६।३५ ) और देह के बचाव के वास्ते कवच तथा वर्म पहने हुए हैं। महीधर की टीका के अनुसार वर्ग कवच से भिन्न होता था। 'कवच कपड़ों का सिला हुआ 'अंगरखा' के ढंग का कोई पहनावा था; वर्म खासा लोहे का बना हुआ जिरहबस्तर था। कवच के ऊपर वर्म पहना जाता था। रुद्र शरीर पर चर्म का कपड़ा पहनते हैं ( कृति वसानः—शु० य० १६।५१ )। इससे स्पष्ट प्रतीत होता है कि जिस तरह रथ पर चढ़कर धनुर्बाण से सुसज्जित योद्धा रणाङ्गण में शत्रुओं के संहार के लिए जाता है, उसी भाँति रुद्र शिर पर बिल्म तथा देह पर कवच और वर्म पहन कर रथ पर आसन मार धनुष पर बाण चढ़ा कर अपने भक्तों के वैरियों को मारने के लिये मैदान में उतरते हैं : वे धनुष पर बाण सदा चढ़ाए रहते हैं। इसीलिए उनका नाम है—आततायी। इनके अस्त्र-शस्त्र इतने भयानक हैं कि ऋषि इनसे बचने के लिए सदा प्रार्थना किया करते हैं—( शु० य० १६।१० )—

विज्यं धनुः कर्पादिनो विशल्यो बाणवान् उत ।

अनेशन्नस्य या इषव आभुरस्य निषङ्गधिः ॥

रुद्र का शरीर नितान्त बलशाली है। ऋग्वेद में वे कूर बतलाए गए हैं। वे स्वर्ग-लोक के रक्तवर्ण ( अरुष ) वराह हैं ( ऋ० १।११।४।४ )। वे सबसे श्रेष्ठ वृषभ हैं; वे तरुण हैं और उनका तारुण्य सदा टिकने वाला है; वे शूरों के अधिपति हैं और अपने सामर्थ्य से वे पर्वतों में टिकी हुई नदियों में जल का प्रवाह उत्पन्न कर देते हैं। उन्हें न मानने वाले मनुष्यों को वे अवश्य अपने बाणों से छिन्न-भिन्न कर देते हैं, परन्तु अपने उपासक मनुष्यों के लिए वे अत्यन्त उपकारी हैं। इसीलिए वे 'शिव' के नाम से भी पुकारे जाते हैं। उनके सम्बन्धियों का परिचय मन्त्रों के अध्ययन से चलता है। रुद्र मरुतों के पिता हैं ( ऋ० १।११।४।६ )। यही कारण है कि अनेक मन्त्रों में मरुत् तथा रुद्र की स्तुति एक साथ की गई मिलती है। मरुतों के 'रुद्रिय' संज्ञा पाने का यही रहस्य है। 'त्र्यम्बक' का प्रयोग ऋग्वेद के केवल एक ही मन्त्र में किया गया है, जो शुक्ल यजुर्वेद ( अ० ३, ६० मं० ) में भी उद्धृत पाया जाता है। स्तुतिपरक यह मन्त्र नितान्त प्रसिद्ध है : ( ऋ० वे० ७।५३।१४ )—

त्र्यम्बकं यजामहे सुगन्धिं पुष्टिवर्धनम् ।

उर्वारुकमिव बन्धनान्मृत्योर्मुक्षीय माऽमृतात् ॥

'त्र्यम्बक' शब्द का अर्थ समस्त भाष्यकारों ने 'तीन नेत्र वाला' किया है, परन्तु पाश्चात्य विद्वानों को इस अर्थ में आस्था नहीं है। वे यहाँ 'अम्बक' शब्द को जननी-

१. पटस्यूतं कर्पासगर्भं देहरक्षकं कवचम्; लोहमयं शरीररक्षकं वर्म ।

( शु० य० १६।३५ पर महीधर-भाष्य )

वाचक मान कर रुद्र को तीन माता वाला बतलाते हैं, परन्तु यह स्पष्टतः प्रतीत नहीं होता कि रुद्र की ये तीन मातायें कौन सी थीं। वैदिक काल के अनन्तर रुद्र की पत्नी के लिये प्रयुक्त 'अम्बिका' शब्द का प्रथम प्रयोग वाजसनेयी संहिता ( ३।५७ ) में आता है, परन्तु इतना अन्तर अवश्य है कि यह उनकी पत्नी का नाम न होकर उनकी भगिनी का नाम बतलाया गया है—“एष ते रुद्र भागः सह स्वस्त्राऽम्बिकया, तं जुषष्व स्वाहैष ते रुद्र भाग आखुस्ते पशुः” ( शु० य० ३।५७ )। इनकी पत्नी के अन्य नाम वैदिक ग्रन्थों में मिलते हैं। 'पार्वती' शब्द तैत्तिरीय आरण्यक में और 'उमा हैमवती' शब्द, केनोपनिषद् में प्रयुक्त हैं।

इस प्रकार ऋग्वेदीय देवमण्डली में रुद्र का स्थान नितान्त नगण्य सा प्रतीत होता है, परन्तु अन्य संहिताओं में इनका महत्त्व बढ़ता-सा दीख पड़ता है। रुद्राध्याय में रुद्र के लिए भव, शर्व, पशुपति, उग्र, भीम आदि शब्दों का प्रयोग मिलता है। विश्व में ऐसा कोई भी स्थान नहीं है, चाहे वह स्वर्गलोक में, अन्तरिक्ष में, भूतल के ऊपर या भूतल के नीचे हो, जहाँ भगवान् रुद्र का आधिपत्य न हो। यह समस्त विश्व सहस्रों रुद्रों की सत्ता से ओत-प्रोत है। रुद्र जगत् के समग्र पदार्थों के स्वामी हैं। वे अन्नों के, खेतों के, वनों के अधिपति हैं, साथ ही साथ चोर, डाकू, ठग आदि जघन्य जीवों के भी वे स्वामी हैं। अथर्ववेद में रुद्र के नामों में भव, शर्व, पशुपति तथा भूतपति उल्लिखित है ( ११।३।६ )। पशुपति का तात्पर्य इतना ही नहीं है कि गाय आदि जानवरों के ही ऊपर उनका अधिकार चलता है, प्रत्युत 'पशु' के अन्तर्गत मनुष्य की भी गणना अथर्ववेद को मान्य है ( अ० वे० ११।२।९ )

तवेमे पञ्च पशवो भक्ता ।

गावो अश्वाः पुरुषा अजावयः ॥

इस प्रकार 'पशु' के तान्त्रिक अर्थ का आभास हमें अथर्व के इस मन्त्र में सर्वप्रथम मिलता है। रुद्र का निवास अग्नि, औषधियों तथा लताओं में ही नहीं है, बल्कि उन्होंने इन समस्त भुवनों की रचना कर इन्हें सम्पन्न बनाया है ( अ० वे० ७।८७।१ )

यो अग्नौ रुद्रो य अप्सवन्तर्यं ओषधीर्वीरुध आविवेश ।

य इमा विश्वा भुवनानि चाकल्पे तस्मै रुद्राय नमो अस्त्वग्नये ॥

ब्राह्मण-काल में तो रुद्र का महत्त्व और भी बढ़ता ही चला गया है। ऐतरेय ब्राह्मण के एक दो उल्लेखों से ही रुद्र की महनीयता की पर्याप्त सूचना मिलती है। ३।३।३३ में प्रजापति से उनकी कन्या के सहगमन का प्रसंग उठाकर रुद्र की उत्पत्ति की चर्चा की गयी है। वहाँ गौरव की दृष्टि से इनके नाम का उल्लेख नहीं किया गया है, प्रत्युत 'एष देवोऽभवत्' कह कर सम्माननीय शब्द ही व्यवहृत किया गया है।

उपनिषदों में रुद्र की प्रधानता का परिचय हमें भली-भाँति मिलता है। छान्दोग्य



( ३।७।४ ), बृहदारण्यक ( ३।१।४ ), मैत्री ( ६।५ ), महानारायण ( १३।२ ), नृसिंहात्मनि—( १।२ ), श्वेताश्वतर ( ३।२,४ ), आदि प्राचीन उपनिषदों में रुद्र के वैभव तथा प्रभाव का वर्णन उपलब्ध होता है। श्वेताश्वतर में रुद्र की एकता, जगन्निर्माण में निरपेक्षता, विश्व के आधिपत्य, महर्षि तथा देवताओं के उत्पादक तथा ऐश्वर्य सम्पन्न बनाने के सिद्धान्तों का प्रतिपादन स्पष्ट भाषा में किया गया है। 'एको रुद्रो न द्वितीयाय तस्थुः' ( ३।२ ) ।

यो देवानां प्रभवश्चोद्भवश्च विश्वाधिपो रुद्रो महर्षिः ।

हिरण्यगर्भं जनयामास पूर्वं स नो बुद्ध्या शुभया संयुक्तु ॥

—आदि श्वेताश्वतर श्रुति के प्रसिद्ध मन्त्र ( ३।४ ) इस विषय में प्रमाणरूप से उद्धृत किए जा सकते हैं। अवान्तरकालीन उपनिषदों में अनेक का विषय रुद्रशिव की प्रभुता, महनीयता, अद्वितीयता दर्शाना है। अतः अथर्वशिर, कठरुद्र, रुद्रहृदय, पाशुपतब्रह्म आदि शिवपरक उपनिषदों के नामोल्लेखनात्र से हमें यहाँ सन्तोष करना पड़ता है।

प्रकृति के किस व्यक्त तथा दृश्य पदार्थ का निरीक्षण कर उसे 'रुद्र' की संज्ञा प्रदान की गई है? ग्रंथों में सर्वत्र 'रुद्र' की व्युत्पत्ति 'रुद्' (रोना) धातु से निष्पन्न बतलाई गई है। शतपथ-ब्राह्मण (६।१।३।८) में रुद्र की मनोरम कहानी दी गई है कि प्रजापति ने जब सृष्टि करना आरम्भ किया तब एक कुमार का जन्म हुआ, जो जनमते ही अपने नामकरण के लिये रोने लगा। नामकरण आगे किया गया अवश्य, परन्तु जन्म के समय ही रोदन-क्रिया के साथ सम्बद्ध होने के कारण उस कुमार का नाम 'रुद्र' रखा गया (यदरोदीत् तस्माद् रुद्रः)। बृहदारण्यक ( ३।१।४ ) में इसी प्रकार दशों इन्द्रियों तथा मन को एकादश रुद्र के रूप में ग्रहण किया गया है। इन्हें 'रुद्र' कहने का तात्पर्य यही है कि जब ये शरीर छोड़कर बाहर निकल जाते हैं, तो मृतक के सगे सम्बन्धियों को हलाते हैं (ते यदास्माच्छरीरान्मर्त्यादुत्क्रमन्ति अथ रोदयन्ति। तद् यद् रोदयन्ति, तस्माद् रुद्रा इति)। पाश्चात्य वेदानुशाली विद्वानों ने रुद्र के प्राकृतिक आधार को ढूँढ़ निकालने का विशेष परिश्रम किया है।<sup>१</sup> डा० वेबर रुद्र को तूफान का देवता मानते हैं। डा० हिलेब्रान्त की सम्मति में ये ग्रीष्मकाल के देवता हैं तथा किनो विशिष्ट नक्षत्र से भी इनका सम्बन्ध है। डा० श्रायदेर के विचार में मृतात्माओं के प्रधान व्यक्ति को देवत्व का रूप प्रदान कर रुद्र मान लिया गया है, क्योंकि यह वर्णन अनेक स्थलों पर मिलता है कि मृतकों की

१. 'रुद्र' की अन्य व्युत्पत्तियों के लिये देखिए ऋ० १।१४।१ का सायण-भाष्य।

२. इन सब मतों के लिए डा० ए० बी० कोथ का 'रिलिजन ऐण्ड फिलासफी आफ वेद' के पृ० १४६-४७ देखिए।

आत्माएँ आँधी के साथ उड़कर ऊपर जाती है। डा० ओल्डेनबर्ग इस मत में आस्था रखते हुए रुद्र का सम्बन्ध पर्वत तथा जंगल के साथ स्थापित करना श्रेयस्कर मानते हैं। रुद्र का सम्बन्ध पर्वत के साथ अवश्य है। उनकी पत्नी उमा भी हैमवती कही जाती है। अतः इस मत के लिये भी कुछ आधार है, परन्तु इन कथनों में कल्पना का विशेष उपयोग किया है।

वस्तुतः रुद्र अग्नि के ही प्रतीक हैं। अग्नि के दृश्य, भौतिक आधार पर रुद्र की कल्पना खड़ी की गई है। अग्नि की शिखा ऊपर उठती है, अतः रुद्र के ऊर्ध्व लिङ्ग की कल्पना की गई है। अग्नि वेदी पर प्रज्वलित होता है, इसी कारण शिव जलधारी के बीच में रखे जाते हैं। अग्नि में घृत की आहुति दी जाती है, इसीलिये शिव के ऊपर जल से अभिषेक किया जाता है। शिवभक्तों के लिये भस्म धारण करने की प्रथा का भी स्वरूप इस सिद्धान्त के मानने से भली-भाँति हो जाता है। ऋग्वेद (२।१।६) ने 'त्वमग्ने रुद्रो' कहकर इस एकीकरण का संकेत किया है। अथर्व (७।८३) 'तस्मै रुद्राय नमो अस्त्वग्नये' मन्त्र में इसी ओर इङ्गित करता है। शतपथ ब्राह्मण (३।१।३) 'अग्निर्वै रुद्रः अत्यन्त स्पष्ट भाषा में दोनों की एकता का प्रतिपादन कर रहा है। रुद्र की आठ मूर्तियाँ आठ भौतिक पदार्थों की प्रतिनिधि हैं। 'रुद्र' अग्नि है, 'शर्व' जलरूप है, 'पशुपति' ओषधि है, 'उग्र' वायु है, 'अशनि' विद्युत् है, 'भव' पर्जन्य है, 'महान् देव' (महादेव) चन्द्रमा है, 'ईशान' आदित्य है। शतपथ से पता चलता है कि रुद्र को प्राच्यलोक (पूरव के निवासी) 'शर्व' के नाम से तथा वाहीक (पश्चिम के निवासी) लोग 'भव' नाम से पुकारते थे, परन्तु ये सब वस्तुतः अग्नि के ही नाम हैं :—

“अग्निर्वै स देवः। तस्यैतानि नामानि शर्व इति यथा प्राच्या आचक्षन्ते। भव इति यथा वाहीकाः। पशूनां पती रुद्रोऽग्निरिति; तान्यस्याशान्तान्येवेतराणि नामानि, अग्निरित्वेव शान्तातामम्।”

( शतपथ १।७।३।८ )

शुक्लयजुर्वेद (३९।८) में अग्नि, अशनि, पशुपति, भव, शर्व, ईशान, महादेव, उग्र—ये सब एक ही देवता के पृथक्-पृथक् नाम कहे गए हैं। शतपथ को व्याख्या के अनुसार 'अशनि' का अर्थ है विद्युत्। इस प्रकार यजुर्वेद के प्रमाण से स्पष्ट है कि पृथ्वीतल पर जो रुद्र देवता अग्निरूप से निवास करते हैं, आकाश में काले मेघों के बीच में चमकने वाली विद्युत् के रूप में वही प्रकट होते हैं। अतः रुद्र का विद्युत् का अधिष्ठाता देव मानना नितान्त उचित प्रतीत होता है।

इस विवेचन की सहायता से हम रुद्र के 'शिवत्व' को भली-भाँति पहचान लेते हैं। वह भयानक पशु की भाँति उग्र तथा भयद अवश्य है, परन्तु साथ ही साथ वह अपने भक्तों को विपत्तियों से बचाता भी है तथा उनका मंगल साधन करता है।



उसके रोग निवारण करने की शक्ति का अनेक बार उल्लेख आता है। उसके पास हजारों औषधें हैं जिनके द्वारा वह ज्वर ( त्वक्मन् ) तथा विष का निवारण करता है। वैद्यों में वह सबसे श्रेष्ठ वैद्य है ( भिषक्-तमं त्वा भिषजां शृणोमि—ऋ० २।३।३४ ) इस प्रसङ्ग में रुद्र के दो विशिष्ट विशेषण उपलब्ध होते हैं—जलाप ( ठंडक पहुँचाने वाला ) तथा जलापभेषज ( ठंडी दवाओं को रखने वाला )।

क्व स्य ते रुद्र मृळयाकु-

हँस्तो यो अस्ति भेषजो जलापः । ( ऋ० २।३।३७ )

वस्तुतः अग्नि के दो रूप हैं—घोरा तनु और अधोरा तनु। अपने भयङ्कर घोर रूप से वह संसार का संहार करने में समर्थ होता है, परन्तु अधोर रूप में वही संसार के पालन में भी शक्तिमान् है। यदि अग्नि का निवास इस महीतल पर न हो, तो क्या एक क्षण के लिये भी प्राणियों में प्राण का संचार रह सकता है? विद्युत् में संहारकारिणी शक्ति का निवास अवश्य है, परन्तु वही विद्युत् भूतल पर प्रभूत जल-वृष्टि का भी कारण बनती है और जीवों के जीवित रहने में मुख्य हेतु का रूप धारण करती है। सूक्ष्म दृष्टि से विचार करने पर प्रलय में भी सृष्टि के बीज निहित रहते हैं, संहार में भी उत्पत्ति का निदान अन्तर्हित रहता है।

अतः उग्ररूप के हेतु जो देव 'रुद्र' हैं, वही जगत् के मंगल-साधन करने के कारण 'शिव' हैं। जो रुद्र है, वही शिव है। रुद्र और शिव की अभिन्नता की प्रथम सूचना ऋग्वेद में ही उपलब्ध होती है ( २।३।३७ )। ऋग्वेदीय ऋषि गृत्समद के साथ-साथ रुद्रदेव से हम भी प्रार्थना करते हैं कि रुद्र के बाण हम लोगों को स्पर्श न कर दूर से ही हट जायें तथा हमारे पुत्र और सगे सम्बन्धियों के ऊपर उस दानशील की दया सतत बनी रहे: ( ऋ० वे० २।३।३१४ )—

परि णो हेतो रुद्रस्य वृज्याः परि त्वेषस्य दुर्मतिर्मही गात् ।

अव स्थिरा मधवद्भ्यस्तनुष्वा मीङ्वास्तोकाय तनयाय मृळ ॥

मरुतः

मरुत् देवता का सम्बन्ध रुद्र से है। रुद्र के ये पुत्र हैं। ऋग्वेद में इनका स्थान पर्याप्तिरूपेण महत्त्वपूर्ण है। ३३ सूक्तों में स्वतन्त्र रूप से, ७ सूक्तों में इन्द्र के साथ तथा एक-एक सूक्त में अग्नि तथा पूषण के साथ संयुक्त रूप से वर्णित होने के कारण इनके ऋग्वेदीय गौरव का परिचय मिल सकता है। गोरूपा पृथिवी मरुतों की माता है। मरुत् देवों का एक गण है जिसमें सब अवयस्क, समानचेता, समनिवास तथा समान उदय स्थान वाले भ्राता हैं। रोदसी देवी उनके रथ पर विराजमान रहती हैं और इसीलिए वह उनकी पत्नी मानी जाते हैं। रंग में ये सुवर्ण के समान, द्युतिमान्, अग्नि के समान प्रकाशमान तथा स्वतः प्रकाश भी हैं। वे माला, सुवर्णमय द्रापि, सुवर्णमय आभूषण

तथा सुवर्णमय शिरस्त्राण धारण करते हैं। फलतः उनकी देहप्रभा आँखों को चकाचौंध बना देती है। उनके गर्जन तथा वायु के तुमुल ध्वनि का वर्णन मिलता है। उनके प्रभाव के सामने पर्वत तथा द्यावा-पृथिवी काँपते हैं। उनका प्रधान कार्य वृष्टि कराना है और जल बरसाने के समय वे विश्व को अन्धकार से ढक लेते हैं। इन्द्र के साथ इनका सम्बन्ध नितान्त घनिष्ठ है, क्योंकि वृत्र-वध के अवसर पर ये इन्द्र के प्रधान सहायक हैं। रुद्र के समान उनसे भी विपत्तियों से रक्षा की तथा रोगों के निवारण के लिए औषधियों को बरसाने की भी प्रार्थना की गई है।

### पृथ्वी-स्थान देवता

ऋग्वेद के ऋषियों के अनुसार अग्नि ही सबसे महत्वशाली देवता है। इसका कारण स्पष्ट है। कोई भी याग अग्नि के अभाव में अनुष्ठित नहीं किया जा सकता। याग में तीन अग्नियाँ मुख्य होती हैं—गार्हपत्य, आहवनीय एवं दक्षिणाग्नि। इनमें गार्हपत्य अग्नि तो सदा ही प्रज्वलित रहती है, परन्तु आहवनीय तथा दक्षिणाग्नि को प्रज्वलित बिना किये यज्ञ-याग का सम्पादन ही असम्भव है। फलतः अग्नि की वैदिक देवताओं में प्रमुखता के विषय में किसी प्रकार का सन्देह नहीं किया जा सकता।

अग्नि देवता की मानवाकृति का वर्णन सामान्य रूप से यज्ञीय अग्नि को लक्ष्य कर किया गया है। अग्नि का पीठ घृत निर्भित है (घृतपृष्ठ); वह घृतमुख है तथा द्युतिमान् जिह्वा वाला है। अग्नि के केश तथा दाढ़ी दोनों ही भूरे रङ्ग के हैं। अग्नि के तीन सिर होते हैं। अग्नि का नेत्र घृत है। अग्नि का रथ भी है—सुनहला तथा चमकदार। दो या दो से अधिक घोड़े उस रथ को खींचते हैं। अग्नि अपने रथ पर यज्ञशाला में बलि ग्रहण करने के लिए देवताओं को बैठाकर लाते हैं। वह अपने उपासकों का सर्वदा सहायक होता है, और प्रार्थनाओं से प्रसन्न होकर वह यजमान के पाप को दूर करता है।

अग्नि को अनेक पशुओं के समान बतलाया गया है। वह गर्जनशील वृषभ के समान वर्णित है। उत्पत्ति के समय वह एक बछड़ा प्रतीत होता है तथा प्रज्वलित होने के समय देवताओं को लाने वाला अश्व माना गया है। उसके प्रकाश का बहुल वर्णन मिलता है। उसकी ज्वाला सौर किरणों और उषा की प्रभा तथा विद्युत की चमक के समान है। काष्ठ तथा घृत अग्नि के भोजन हैं और आज्य उसका पेय है। उसकी आवाज इतनी तेज होती है मानों आकाश का गर्जन। 'धूमकेतु' उनकी विशिष्टता का द्योतक प्रख्यात अभिधान है। अग्नि कभी द्यावापृथिवी का पुत्र और कभी द्यौः का सूनू कहा गया है। 'अपां नपात्' के रूप में अग्नि एक स्वतन्त्र देखता ही है। अग्नि का जन्म-स्थान स्वर्ग है जहाँ से मातरिश्वा ने मनुष्यों के कल्याण के निमित्त उसका इस



भूतल पर आनयन किया। इस प्रकार यह कथा ग्रीक कथा से मिलती है। अग्नि का ज्ञान सर्वातिशायी है। वह समग्र उत्पन्न प्राणियों को जानता है। इसीलिए वह 'जातवेदाः' के नाम से प्रख्यात है। वह अपने उपासकों का सदा कल्याण करता है, विशेषतः सन्तान, गार्हस्थ-मंगल तथा सौख्य-समृद्धि का प्रदाता है।

अग्नि हमारा सबसे निकट का देवता है। ऐतरेय ब्राह्मण के आरम्भिक वाक्य का यहो तात्पर्य प्रतीत होता है—

अनिनर्वे देवानामवमो विष्णुः परमः (अग्नि देवों में है सबसे नीचा (सबसे निकटस्थ) और विष्णु है सबसे बड़ा (सबसे दूरस्थ)।

पृथ्वी पर अग्नि 'अपां नपात्' (बादलों में विद्युत्) अन्तरिक्ष के देवता का तथा सूर्य द्युस्थान देवता का प्रातिनिध्य करता है। आशय है कि सूर्य जिस प्रकार आकाश में प्रकाश तथा उष्णता का आगार है, तथा अपां नपात् अन्तरिक्ष में है, उसी प्रकार तद्रूप अग्नि इस पृथ्वी पर है। इन्द्र के अनन्तर अग्नि ही सर्वमान्य देवता है जिसकी स्तुति लगभग दो सौ सूक्तों में की गई है। अपां नपात् के साथ अग्नि के तादात्म्य के विषय में ऋग्वेद का यह कथन है (२।३५।१३)।

स ई वृषाजनयत् तासु गर्भं  
स ई शिशुर्धयन्ति तं रिहन्ति।  
सो अपां नपादनभिम्भ्रातवर्णोऽ  
न्यस्येवेह तन्वा विवेश ॥

सूर्य ने वीर्यसेचक होकर उन जलों में गर्भ को पैदा किया। शिशु रूप वह अपां नपात् उनका दूध पीता है और वे (आपः) उसे चाटते हैं। उस अपां नपात् ने अम्लान वर्ण होकर इस पृथ्वी पर अग्नि के रूप में प्रवेश किया। प्रतीत होता है मानों वह दूसरे शरीर से हो।

ऋग्वेद अग्नि के साथ पिता का सम्बन्ध स्थापित करता है। जिस प्रकार पिता पुत्र के लिए 'सूपायन' सुन्दर रूप से प्राप्ति का विषय बन जाता है, उसी प्रकार तुम भी मेरे लिए बनो। हमारे कल्याण के लिए सर्वदा हमारे साथ रहिये—

स नः पितेव सूनवेजने सूपायनो भव। सचस्वा नः स्वस्तये (१।१।९)

**वृहस्पति**

यह देवता ११ सूक्तों में स्वतन्त्र रूप से और अन्य दो सूक्तों में इन्द्र के साथ संयुक्त रूप में वर्णित है। इनका दूसरा नाम ब्रह्मणस्पति (=मन्त्र के पति) भी है। इनके शारीरिक चिह्नों का विशेष परिचय नहीं मिलता। उनकी तीखी सींगें तथा काली पीठ है। वे स्वयं सुवर्ण के समान देदीप्यमान हैं। हाथ में धनुष-बाण तथा सुनहला परशु है। उनके रथ को लाल रंग के घोड़े खींचते हैं और वे दैत्यों का नाश कर गोष्ठों को

तथा सुवर्णमय शिरस्त्राण धारण करते हैं। फलतः उनकी देहप्रभा आँखों को चकाचौंध बना देती है। उनके गर्जन तथा वायु के तुमुल ध्वनि का वर्णन मिलता है। उनके प्रभाव के सामने पर्वत तथा द्यावा-पृथिवी काँपते हैं। उनका प्रधान कार्य वृष्टि कराना है और जल बरसाने के समय वे विश्व को अन्धकार से ढक लेते हैं। इन्द्र के साथ इनका सम्बन्ध नितान्त घनिष्ठ है, क्योंकि वृत्र-वध के अवसर पर ये इन्द्र के प्रधान सहायक हैं। रुद्र के समान उनसे भी विपत्तियों से रक्षा की तथा रोगों के निवारण के लिए औषधियों को बरसाने की भी प्रार्थना की गई है।

### पृथ्वी-स्थान देवता

ऋग्वेद के ऋषियों के अनुसार अग्नि ही सबसे महत्वशाली देवता है। इसका कारण स्पष्ट है। कोई भी याग अग्नि के अभाव में अनुष्ठित नहीं किया जा सकता। याग में तीन अग्नियाँ मुख्य होती हैं—गार्हपत्य, आहवनीय एवं दक्षिणाग्नि। इनमें गार्हपत्य अग्नि तो सदा ही प्रज्वलित रहती है, परन्तु आहवनीय तथा दक्षिणाग्नि को प्रज्वलित बिना किये यज्ञ-याग का सम्पादन ही असम्भव है। फलतः अग्नि की वैदिक देवताओं में प्रमुखता के विषय में किसी प्रकार का सन्देह नहीं किया जा सकता।

अग्नि देवता की मानवाकृति का वर्णन सामान्य रूप से यज्ञीय अग्नि को लक्ष्य कर किया गया है। अग्नि का पीठ घृत निर्भित है (घृतपृष्ठ); वह घृतमुख है तथा द्युतिमान् जिह्वा वाला है। अग्नि के केश तथा दाढ़ी दोनों ही भूरे रङ्ग के हैं। अग्नि के तीन सिर होते हैं। अग्नि का नेत्र घृत है। अग्नि का रथ भी है—मुनहला तथा चमकदार। दो या दो से अधिक घोड़े उस रथ को खींचते हैं। अग्नि अपने रथ पर यज्ञशाला में बलि ग्रहण करने के लिए देवताओं को बैठाकर लाते हैं। वह अपने उपासकों का सर्वदा सहायक होता है, और प्रार्थनाओं से प्रसन्न होकर वह यजमान के पाप को दूर करता है।

अग्नि को अनेक पशुओं के समान बतलाया गया है। वह गर्जनशील वृषभ के समान वर्णित है। उत्पत्ति के समय वह एक बछड़ा प्रतीत होता है तथा प्रज्वलित होने के समय देवताओं को लाने वाला अश्व माना गया है। उसके प्रकाश का बहुल वर्णन मिलता है। उसकी ज्वाला सौर किरणों और उषा की प्रभा तथा विद्युत की चमक के समान है। काष्ठ तथा घृत अग्नि के भोजन हैं और आज्य उसका पेय है। उसकी आवाज इतनी तेज होती है मानों आकाश का गर्जन। 'धूमकेतु' उनकी विशिष्टता का द्योतक प्रख्यात अभिधान है। अग्नि कभी द्यावापृथिवी का पुत्र और कभी द्यौः का सूनू कहा गया है। 'अपां नपात्' के रूप में अग्नि एक स्वतन्त्र देखता ही है। अग्नि का जन्म-स्थान स्वर्ग है जहाँ से मातरिश्वा ने मनुष्यों के कल्याण के निमित्त उसका इस



खोल देते हैं तथा आलोक का जगत् में आनयन करते हैं। सब प्रार्थनाओं तथा मन्त्रों के प्रेरक होने से बृहस्पति के बिना यागानुष्ठान एक निष्फल व्यापार है। इन्द्र के साथ अधिकतर संयुक्त रूप से प्रशंसित होने के कारण इन्द्र के अनेक विशेषण, जैसे—मधवन् (दानशील) तथा वज्री, इन्हें प्रकृत्या प्राप्त हैं। इसी कारण गुहा के भीतर छिपी हुई गायों के निष्कासन-व्यापार से इनका भी सम्बन्ध है। गायन करने वाले (ऋक्वता) गणों से घिरा हुआ बृहस्पति बल नामक असुर को अपने गर्जन से फाड़ डालता है, गायों को बाहर निकाल देता है, अन्धकार को दूर भगा देता है तथा प्रकाश का आविर्भाव करता है। अपने उपासकों को वह दीर्घ आयु प्रदान करता है—यह कहना व्यर्थ है।

‘बृहस्पति’ का प्रथम अंश बृह् (वर्धन) धातु से निष्पन्न ‘बृह्’ शब्द का षष्ठी एक-वचन है। फलतः इस पद का अर्थ है—मन्त्र या प्रार्थना का अधिपति। बृहस्पति अग्नि के प्रतीक प्रतीत होते हैं। अग्नि के समान ये भी यज्ञानुष्ठान के ऊपर शासन करने वाले एक दिव्य ऋत्विज् हैं। हिन्दू धर्म के विकास-काल में ये बृहस्पति ही गणपति (= गणेश) के रूप में स्वीकृत किये गए हैं। गणपति के स्थूलकाय गजानन रूप से अनेक आलोचकों को भ्रम हुआ करता है कि ये वस्तुतः अनायों की देव-मण्डली से गृहीत देवता हैं; परन्तु ऋग्वेद के प्रामाण्य पर यह तथ्य पुष्ट नहीं होता।<sup>१</sup> गणों के अधिपति होने से बृहस्पति ही ‘गणपति’ के अभिधान से मण्डित हैं। बृहस्पति तथा इन्द्र दोनों अंगिरस-गण के साथ गायों की प्राप्ति के लिए संबद्ध हैं (१।६२।३)। इन्हीं गणों का अधिपत्य गणपति का गणपतित्व है। बृहस्पति से यह भव्य प्रार्थना सुमति की और दानस्तुति की स्वीकृति तथा शत्रुओं से धन के हरण के लिए की गई है (ऋ० वे० ४।५०।११)।—

बृहस्पत इन्द्र वर्धतं नः सचा सा वां सुमतिर्भूत्वस्मे ।

अविष्टं धियो जिगृत् पुरंधीर्जजस्तमर्या वनुषामरातीः ॥

### सोम

ऋग्वेद में सोमयाग प्रधान अनुष्ठान के रूप में गृहीत था। इसलिए सोम की महत्ता अग्नि से किञ्चित् ही न्यून है। लगभग १२० सूक्तों में इनकी स्तुति इनकी महत्ता का परिचायक है। इसकी मानवाकृति के चिन्ह वरुण तथा इन्द्र की अपेक्षा कम विकसित है। सोमरस के चुलाने के प्रकार का वर्णन पीछे किया गया है। साथ ही साथ मन्त्रों में उस आनन्दात्लास की भी प्रचुरता हमें उपलब्ध होती है, जब इन्द्र सोमपान से मत्त होकर वृत्र-वध के लिए रणक्षेत्र में उत-

१. द्रष्टव्य बलदेव उपाध्याय—भारतीय धर्म और दर्शन, पृ० ५८-६७ चौखम्भा प्रकाशन, वाराणसी, १९७७।

रता है। यद्यपि साधारणतः सोम (अत्रेस्ता के हओम) पर्वतों पर उगने वाला बताया जाता है, तथापि उसका वास्तव निवास स्वर्ग में है। सोम स्वर्ग का पुत्र है, स्वर्ग का दुग्ध है तथा स्वर्ग में वह शुद्ध किया जाता है, वह स्वर्ग का पति है और उसका वास-स्थान उच्चतम स्वर्ग है और यहीं से वह इस भूतल पर लाया गया था। गृध्र के द्वारा इन्द्र के लिए सोम के आनयन की कथा दो सूक्तों (४।२६, ४।२७) में वर्णित है। अमृत-प्रदायी होने से वह 'वनस्पति' कहलाता है। वह राजा है। मानवों तथा देवों का अधिपति है : चन्द्रमा के साथ उसका समीकरण ऋग्वेद तथा अथर्व में दृष्टिगोचर होता है। ब्राह्मण ग्रन्थों में यह सिद्ध घटना है। सोम की यह प्रार्थना कितनी सुन्दर भाषा में है (ऋ० वे० ८।४८।४) —

शं नो भव हृद आ पीत इन्दो पितेव सोम सूनवे सुशेवः ।

सखेव सख्य उरुशंस धारः प्र ण आयुर्जीवसे सोम तारीः ॥

सोम नामक लता का रस निकाल कर देवताओं को अर्पण किया जाता था। सोम चुलाने को 'सवन' नाम से पुकारते हैं। ऋग्वेद में सोम 'मोज्जवत' कहा गया है (ऋग्वेद १०।३४।१) जिससे उसके उत्पत्तिस्थल का पता मिलता है। गन्धार में 'मोज्जवत' पर्वत पर यह लता उगती थी, परन्तु आर्यगण ज्यों-ज्यों पूरव की ओर बढ़ते गये, इसका मिलना कठिन होता गया। इसीलिए सोम खरीद कर उपयोग में लाया जाता था। इसकी दुर्लभता के कारण ही पूतिका नामक लता उसका प्रतिनिधित्व करती थी। सोम की महत्ता का परिचय इस घटना से भी लग सकता है कि ऋग्वेद का एक पूरा मण्डल (नवम मण्डल) इसी की स्तुति में प्रयुक्त है और इसीलिए वह 'पवमान मण्डल' के नाम से प्रख्यात है।

सोम का रस निकाल कर देवों को अर्पित किया जाता था तथा उसका अवशिष्ट भाग यजमान को भी पीने के लिए 'हविः शेप' के रूप में दिया जाता था। इसके पीने से अमरत्व की सद्यः प्राप्ति होती थी। इस विषय में ऋग्वेद का स्पष्ट कथन है — (ऋग्वेद, अष्टक मण्डल ४८ सू०) —

अपाम सोमममृता अभूम

अगन्म ज्योतिरविदाम देवान् ॥

आशय है—यजमान का कथन है कि हमने सोम का पान किया, हम अमर हो गये, हमने दिव्य ज्योति को प्राप्त किया और देवताओं के पास तक पहुँच गये। सोम के पीने से होनेवाले अपूर्व आनन्दोल्लास का वर्णन ऋग्वेद के इस प्रसिद्ध सूक्त (नवम मण्डल, ११३ सू०) में मिलता है। एक दो मन्त्रों को देखिये—

यत्र ज्योतिरजस्रं यस्मिन् लोके स्वहितम्

तस्मिन् मां धेहि पवमानामृते लोके अक्षित

इन्द्राय इन्दो परिस्त्रव ॥



जिस लोक में किसी प्रकार न्यून न होने वाली ज्योति रहती है, जिस लोक में सूर्य रखा हुआ है, उस क्षीण न होने वाले अमृत लोक में मुझे रख दो। ए इन्दु (सोम), इन्द्र के लिए प्रवाहित हो।

यत्रानन्दाश्च मोदाश्च मुदः प्रमुद आसते।

कामस्य यत्राप्ताः कामाः तत्र माममृतं कृधि

इन्द्रायेन्दो परिस्त्रव ॥

जिस लोक में—स्वर्ग लोक में—आनन्द, मोद, मुद, प्रमुद का निवास है, जिस लोक में समस्त मानव की कामना में परिपूर्ण हो जाती है, उस लोक में मुझे अमृत बनावो।

सोमरस के पान से उत्पन्न लोकातीत आनन्द का यह वर्णन है। यज्ञ में सोमरस के पान से यजमान को उस अलौकिक लोक की प्राप्ति होती है जहाँ आनन्द का अखंड निवास है तथा अन्यून अमरत्व का आवास है। उपनिषदों में ब्रह्म की प्राप्ति से उत्पन्न आनन्द का ही यहाँ संकेत है। यह कोई लौकिक आनन्द न होकर लोकातीत आनन्द की भव्य झाँकी है।

प्रतीत होता है कि इस आनन्दोल्लास के प्रदाता होने के कारण ही सोम और चन्द्रमा का समीकरण किया गया है। निशाकर वस्तुतः काल के मापक होने के कारण ही 'मास' शब्द के द्वारा अभिहित होता है और आल्लादक होने से वह 'चन्द्र' कहलाता है। (चदि आल्लादे धातु से निष्पन्न होने से)। कालिदास ने इसीलिए चन्द्र को 'प्रह्लादनं ज्योतिः' कहा है (रघुवंश १३ सर्ग, ४१ लोक)। इसी प्रह्लादन धर्म की एकता के कारण ही चन्द्रमा भी 'सोम' कहलाने लगा और सोम के लिए प्रयुक्त 'इन्दु' शब्द भी उसके लिए प्रयुक्त हो चला।

### ( ३ ) यज्ञ-संस्था

यज्ञ वैदिकधर्म का मेरुदण्ड है। अग्नि में नाना देवताओं को उद्दिष्ट कर हविष्य अथवा सोमरस का हवन यज्ञ के नाम से अभिहित किया जाता है। ब्राह्मण-ग्रन्थों में यज्ञसंस्था का साम्राज्य है तथा उसके नाना अनुष्ठानों का इतना सूक्ष्म तथा विस्तृत वर्णन है कि आलोचक को आश्चर्य-चकित हो जाना पड़ता है। इस संस्था का सर्वाङ्ग-पूर्ण विवेचन श्रौत तथा गृह्यसूत्रों की सहायता से ही हो सकता है। इसका पूर्ण वैभव वहीं दृष्टिगोचर होता है। ऐतरेय ब्राह्मण में वैदिक कर्म पाँच भागों में विभक्त हैं—अग्निहोत्र, दर्शपूर्णमास, चातुर्मास्य, पशु तथा सोम, परन्तु स्मृति तथा कल्प ग्रंथों में स्मार्त और श्रौत कर्मों की सम्मिलित संख्या २१ मानी गई है। वैदिक कर्म के तीन प्रकार तथा अवान्तर प्रकारों का निर्देश इस प्रकार है—

( क ) पाक-यज्ञ संस्था—ओपासन होम, वैश्वदेव, पार्वण, अष्टका, मासिक श्राद्ध, श्रवणा, शूलगव = ७

(ख) हवियंजसंस्था—अग्निहोत्र, दर्शपूर्णमास, आग्रयण, चातुर्मास्य, निरूढ-पशुबन्ध, सोत्रामणी, पिण्डपितृ-यज्ञादिक दर्वीहोम = ७

(ग) सोम संस्था—अग्निष्टोम, अत्यग्निष्टोम, उक्थ्य, षोडशी, वाजपेय, अतिरात्र, आतोर्याम = ७

(अग्नि मुख्यतया दो प्रकार का होता है—स्मार्ताग्नि तथा श्रौताग्नि। इनमें प्रथम अग्नि का स्थापन प्रत्येक विवाहित व्यक्ति को करना चाहिए। उस गृह्याग्नि में क्रियमाण यज्ञ 'पाकयज्ञ' के नाम से अभिहित होते हैं। अन्तिम दो प्रकार की यागसंस्थाओं का सम्बन्ध श्रौताग्नि से है। अग्न्याधान करने वाला व्यक्ति ही इन यज्ञों का अधिकारी होता है। अग्नि के आधान का अधिकार पच्चीस से ऊपर चालीस साल से पूर्व उम्र वाले सप्तमीक व्यक्ति को है तथा स्थापन करने पर उसे यावज्जीवन अग्नि की उपासना करते रहना अनिवार्य होता है। श्रौतअग्नि के चार प्रकार हैं—(१) गार्हपत्य (२) आहवनीय, (३) दक्षिणाग्नि, (४) सम्याग्नि। इन्हीं में नाना होमद्रव्यों के प्रक्षेप का विधान है। (१) अग्निहोत्र प्रतिदिन प्रातः तथा संध्याकाल में अग्नि की उपासना है, जिसमें मुख्यतः दुग्ध की तथा गौणतः यवागू, तण्डुल, दधि तथा घृत की आहुति दी जाती है। (२) दर्शपूर्णमास याग क्रमशः अमावस्या तथा पूर्णिमा में किया जाता है। दर्श में आग्नेय पुरोडाश याग, इन्द्रदेवताक दधिद्रव्यक याग तथा इन्द्रदेवताक पयोद्रव्यक याग में तीन याग होते हैं। पूर्णिमा में अग्निदेवताक अष्टाकलाप पुरोडाश याग, अग्निषोमीय आज्यद्रव्यक उपांशुयाग तथा अग्निषोमीय एकादशकपाल पुरोडाश याग—ये तीन याग होते हैं। इस प्रकार छः यागों की समष्टि दर्शपूर्णमास के नाम से प्रसिद्ध है।

(३) आग्रयण इष्टि—नवीन उत्पन्न द्रव्य (धान तथा यव) से शरद् तथा वसन्त में इष्टि विहित है। द्रव्य है पुरोडाश तथा चरु। यह नित्य इष्टि है जिसके अनुष्ठान के अनन्तर ही अहिताग्नि नए अन्न को खाता है।

(४) चातुर्मास्य—चार-चार मासों में अनुष्ठेय होने के कारण इसका यह नामकरण है। इसमें चार पर्व होते हैं—(१) वैश्वदेव पर्व, फाल्गुनी पूर्णिमा को अनुष्ठेय।

(२) वरुण-प्रघास—चार मास बीतने पर आपाढ़ी पूर्णिमा में अनुष्ठेय पर्व। (३)

साकमेध—चार मासों के अनन्तर कार्तिकी पूर्णिमा में अनुष्ठेय। (४) शुनासीरीय—फाल्गुन शुक्ल प्रतिपद को अनुष्ठेय चतुर्थ पर्व। इसी क्रम से पुनः इसका आवर्तन प्रति वर्ष होता है।

(५) निरूढपशु—प्रतिवत्सर वर्षा ऋतु में करना चाहिए। कहीं-कहीं उत्तरायण तथा दक्षिणायन के आरम्भ में दो बार भी विकल्प से अनुष्ठान विहित है। द्रव्य है छाग और वह भी प्रत्यक्ष नहीं, प्रत्युत उसके वपा, हृदय, वक्षः, यकृत आदि नाना अङ्गों का हाम इन्द्राग्नि, सूर्य अथवा प्रजापति के उद्देश्य से अग्नि में विहेन है। खदिर



अथवा बिल्व से निर्मित यूप में छाग को बांधकर 'संज्ञपन' करते हैं ( 'संज्ञपन' का अर्थ है शस्त्रघात के बिना ही पशु का मुँह बन्द कर श्वास रोकने से मारना ) । तदनन्तर अङ्ग-विशेषों को निकाल कर अग्नि में हवन किया जाता है ।

(६) सौत्रामणी—( सुत्राम्णः इयमिति सौत्रामणी इष्टिः ) : यह भी पशुयाग का ही एक प्रकार है । स्वतन्त्र तथा अङ्गभूत होने से यह दो प्रकार की होती है, जिनमें स्वतन्त्र याग में ब्राह्मणमात्र का तथा अङ्गभूत में क्षत्रिय और वैश्य का अधिकार माना जाता है । पशु तीन होते हैं—अज, मेष तथा ऋषभ और देवता भी यथाक्रम अश्विनौ; सरस्वती तथा इन्द्र होते हैं । 'सौत्रामण्यां सुराग्रहः' एकान्त नियम नहीं है । अतः आपस्तम्ब श्रौत-सूत्र ( ११।२।२३ ) में 'पयोग्रहा वा स्युः' नियम विकल्पतः मिलता है । इसलिए पयोग्रहण का भी विधान न्याय्य है । इसके भी कई प्रकार हैं ।

(७) पिण्डपितृ-यज्ञ—नाम से ही पता चलता है कि पितरों के उद्देश्य से यज्ञ का विधान होता है । हविः संस्था के ये ही सात यज्ञ विहित हैं ।

### सोम याग

सोमयाग ही आर्यों का अत्यन्त प्रसिद्ध याग है । पारसी लोगों में भी यह प्रचलित था । यह बहुत ही विस्तृत, दीर्घकालीन तथा बहुसाधनव्यापी व्यापार है । इसके प्रधानतः कालगणना की दृष्टि से तीन प्रकार हैं—

( १ ) एकाह—एक दिन में साध्य याग । ( २ ) अहीन—दो दिनों से लेकर १२ दिनों तक चलने वाला याग । ( ३ ) सत्र—१३ दिनों से आरम्भ कर पूरे वर्ष तक तथा एक हजार वर्षों तक चलने वाला याग । द्वादशाह दोनों प्रकार का होता है—अहीन तथा सत्र भी ।

सोमलता के रस की आहुति देने से यह सामयाग कहलाता है । सोम के रूपरंग तथा प्रभाव का वर्णन ऊपर विस्तार के साथ किया गया है । आज यह लता भारतवर्ष में उपलब्ध नहीं है । अतः उसकी कोई प्रतिनिधि 'पूतीका' नामक लता का आजकल प्रयोग होता है । इसमें १६ ऋत्विजों का कार्य होता है । मुख्य ऋत्विजों के तीन-तीन सहायक होते हैं ।

अग्निष्टोम—यज्ञायज्ञा वो अग्नये' ( ऋ० ६।४८।१; साम मन्त्रसंख्या ३५ ) ऋचा पर साम-गान 'अग्निष्टोम' कहलाता है । इस साम के अन्तिम होने से यह याग कहलाता है 'अग्निष्टोम संस्था' और लघुता की दृष्टि से केवल अग्निष्टोम । 'संस्था' का अर्थ है 'अन्त' । अग्निष्टोम ही इसमें सबसे अन्तिम साम होता है । यही इस नामकरण का हेतु है । यह याग पाँच दिनों तक चलता है । गेष्टिक वेदि में आनुषङ्गिक इष्टियों का तथा सौमिक वेदि पर प्रवान इष्टियों का अनुष्ठान

किया जाता है। प्रकृति याग होने से इसका विशेष महत्त्व है। १२ शस्त्रों का प्रयोग इसकी विशिष्टता है।

उक्थ्य—उक्थ्य नामक साम से समाप्य याग। इसमें पूर्व याग से तीन शस्त्र अधिक होते हैं। अतः शस्त्रों की संख्या १५ होती है। ये अधिक तीनों शस्त्र उक्थ्यशस्त्र कहलाते हैं।

पोडशी—इस दृष्टि में उक्थ्य के अनन्तर एक पोडशी नामक स्तोत्र और भी बिद्यमान रहता है। पन्द्रह स्तोत्रों को गर्भित कर एक अधिक स्त्रोत की सत्ता इसकी विशिष्टता है। यह स्वतन्त्र क्रतु नहीं है, इसीलिए अग्निष्टोम के समान इसका अनुष्ठान पृथक् रूप से नहीं होता।

अतिरात्र—पोडशीस्तोत्र के अनन्तर अतिरात्र-संज्ञक सामों का गायन इस याग के अन्त में होता है। इसीलिए यह 'अतिरात्र' के नाम से प्रख्यात है। अब तक निदिष्ट इन चारों यागों का सामूहिक अभिधान 'ज्योतिष्टोम' है। तैत्तिरीय ब्राह्मण (१।५।११) के अनुसार त्रिवृत, पञ्चदश, सप्तदश तथा एकविंश-इन चारों स्तोमों को 'ज्योतिः' पद के द्वारा संकेतित किया जाता है और इन यागों में इन्हीं की प्रधानता होने से यह नामकरण है।

अत्यग्निष्टोम—यह याग है जिसमें अग्निष्टोम के अनन्तर बिना किये ही पोडशी का विधान किया जाता है। वाजपेय तथा आप्तोर्यामि—पूर्वोक्त ज्योतिष्टोमों में आवापोद्वाप से निष्पन्न नवोन संस्थायें हैं। इन सबकी प्रकृति होने से 'अग्निष्टोम' का ही विशेष वर्णन श्रौत-मूत्रों में अत्यधिक उपलब्ध होता है। सोम का त्रिषवण होता है—प्रातः सवन, माध्यन्दिन सवन तथा सायं सवन। सवन कर्म ही 'सुत्या' के नाम से अभिहित होता है। इन यागों के अतिरिक्त अन्य यागों में गवामयन (सत्र), वाजपेय, राजसूय तथा अश्वमेध मुख्य हैं।

ब्रात्यस्तोम—सावित्री अर्थात् गायत्री से पतित ब्राह्मण और क्षत्रियों को ब्रात्य नाम से पुकारते थे। जो नाम मात्र के ब्राह्मण (ब्रह्मबन्धु) और क्षत्रिय (क्षत्रबन्धु का राजन्यबन्धु) थे और पीढ़ियों से वैदिक संस्कारों से रहित थे, उनकी शुद्धि ब्रात्य स्तोम से की जाती थी और फिर वे व्यवहार के योग्य हो जाते थे। कात्यायन श्रौतसूत्र के २२ अध्याय (कंडिका ४) में ब्रात्य स्तोम का प्रकरण उपस्थित किया गया है। इस प्रसंग में 'ब्रात्यधन' की गणना की गयी है जिसमें ब्रात्यों का वेश एवं सामग्री की वस्तुओं

१. विशेष के लिए द्रष्टव्य—विद्याधर अग्निहोत्री रचित 'कातीत्र श्रौत-सूत्र' की सरला व्याख्या की भूमिका (पृष्ठ ४२-७५); चिन्तस्वामी शास्त्री रचित 'यज्ञप्रकाश' (कलकत्ता); रामेन्द्रसुन्दर त्रिवेदी रचित 'यज्ञकथा' (बंगाला, कलकत्ता से प्रकाशित)।



की गिनती की गई है। ब्रात्यस्तोम यज्ञ के अन्त में दक्षिणा दान के समय में विधान है कि ये ब्रात्यधन मगधदेशीय ब्रह्मबन्धु को दिये जाय अथवा उन लोगों को दे दिये जाय तो ब्रात्य आचरण से अभी विरत न हुए हों। इसका तात्पर्य यह है कि ब्रात्यलोग तो ब्रात्यस्तोम के अन्त में ब्रात्यभाव से रहित होकर शुद्ध, व्यवहार-योग्य हो जाते थे। अतएव उनके पापमय जीवन के चिन्हों को उन लोगों को देने की व्यवस्था है जो अपने पुरानी दशा के अनुयायी हों। क्षत्रिय तो दान लेने का अधिकारी नहीं होता, फलतः ब्रात्य क्षत्रबन्धु अपना दान मगधदेशीय ब्रह्मबन्धु को दे देता था। कात्यायन श्रोत सूत्र का यही विधान है।

ब्रात्यधन के अन्तर्गत निम्नलिखित वस्तुयें परिगणित की गई हैं—

(१) तिर्यङ्मनद्वम् उष्णीषम्—टेढ़ा बँधी हुई पगड़ी (२) प्रतोद—तीखी नोक की चाबुक, जैसी बैल हाँकने वाले रखते हैं; (३) ज्याह्योडोऽयोग्यं धनुः (बिना प्रत्यंचाका वेकार धनुष); (४) वासः कृष्णशंकटु (काले सूत से बनी हुई कवरों रंग की या काले किनारेकी धोती); (५) रथ—जो मार्ग-कुमार्ग में जा सके, जिसमें लकड़ी के पट्टे बिछे हों तथा जिसमें कुछ आचार्यों के मत में काँपते हुए दो घोड़े या दो खच्चर जुते हो। (६) निष्को राजतः (चाँदी का बना हुआ गले का चाँद) (७) भेड़ की दो छालें (जिनके दोनों पाइवों में सिलाई हो और जो काले तथा सफेद रंग की हों) ये छाले उस ब्रात्य की होती हैं जो सबसे नृशंस (निर्दय अथवा प्रसिद्ध) या सबसे धनवान् या सबसे बड़ा विद्वान् हो। यह ब्रात्यस्तोम में गृहपति बनाया जाता है। दूसरे ब्रात्यों के केवल एक ही छाल होती हैं और रस्सी के समान मोटे किनारे वाली, काली या लाल पाड़ की, दो छोरकी धोती होती है। (८) दामनी द्वे (कमर या पेट को बाँधने के दो रस्से) (९) दो जुने (जिनके चमड़े के कान हो, पंजाब की जूतों की तरह)।

पञ्चाग्नि—यज्ञ में पञ्चाग्नियों में आहुति-प्रदान मुख्यतया विहित है। याज्ञिक दृष्टि से पञ्चाग्नियों के नाम तथा वेदी पर निर्दिष्ट स्थान इस प्रकार हैं—श्रोत-अग्नि वह है जिसमें श्रोत-मूत्रों के द्वारा प्रतिपादित यागानुष्ठान दिहित है। ये संख्या में तीन हैं—आहवनीय, गार्हपत्य और दक्षिणाग्नि; इनकी स्थापना एक ही दिन में की जाती है। प्रत्येक अग्नि का कुण्ड भिन्न-भिन्न आकार का होता है। आहवनीय का कुण्ड होता है चौकोर, गार्हपत्य का गोलकार और दक्षिणाग्नि का अध्चन्द्राकार। इनमें मुख्य अग्निकुण्ड आहवनीय है जिसमें देवताओं के उद्देश्य से आहुति प्रदान की जाती है। गार्हपत्य-अग्नि साधारणतया हवि के पाक के लिए व्यवहृत होती है और इसमें पत्नीजन्य होम (पत्नी-सयाज आदि) किये जाते हैं। दक्षिणाग्नि में पितृकर्म की साधारणतः व्यवस्था मान्य है। श्रोत-कर्म के लिए श्रोताग्नि की आवश्यकता होती है और स्मात कर्म के लिए एकमात्र गृह्याग्नि आवश्यक होती है। इस गृह्याग्नि में गृह-

१. द्रष्टव्य चन्द्रधर गुलेरी—गुलेरी ग्रन्थ प्रथम खण्ड पृ० १८४-१८५

सूत्रों के द्वारा विहित कर्म, जैसे औपासन होम आदि, का अनुष्ठान विहित होता है। सभ्याग्नि इन पूर्वोक्त चारों अग्नियों से पृथक् पंचम अग्नि है। इसका श्रौतसूत्र में ही विधान है। इसे सभामण्डप में स्थापित करना पड़ता है और इसीलिए इसे सम्प ( सभा + यत् ) नाम से अभिहित किया जाता है। याज्ञिकों की ये ही पञ्चाग्नियाँ होती हैं। पञ्चाग्नियों के इतर नाम भी वास्त्रों में उपलब्ध होते हैं। उपनिषदों में पञ्चाग्निविद्या के प्रसंग में पञ्चाग्नि का वर्णन है। भागवत में वानप्रस्थ आश्रमी को 'पञ्चतपा' नाम से अभिहित किया गया है ( ग्रीष्मे पञ्चतपा वीर वर्षास्त्रासारपाण् मुनिः, भाग ४।२।३।६ )। यहाँ पञ्चाग्नि-साधन का उल्लेख है जिसमें चारों दिशाओं में चार अग्नि ( भौतिक ) को तथा आकाश में सूर्य को पञ्चम अग्नि के रूप में ग्रहण किया गया है। अग्नियों का सम्बन्ध पञ्चकोणों से भी है और इसी आधार पर आगे वर्णन दिया गया है।

पञ्चाङ्ग-साधन—शतपथ-ब्राह्मण में यज्ञ पञ्चाङ्ग सम्पन्न कहा गया है। यज्ञ के इस पञ्चाङ्ग का निर्देश अधोलिखित रूप में समझना चाहिए।

(१) देवता—एक आत्मा की विभिन्न विभूतियाँ ही देवता हैं। देवता को तीन श्रेणियों में विभक्त किया जाता है—आजानज देवता, कर्म देवता तथा आजान देवता। इनमें आजानज देवता तथा कर्म देवता कर्मफल के भोक्ता होते हैं तथा दिव्य लोक में रहकर अपने कृतकर्म का फल-भोग करते रहते हैं। आजान देवता की स्थिति इनसे भिन्न होती है। ये देवता सृष्टि के आदिकाल में उद्भूत हुए हैं ( जैसे—सूर्य चन्द्र, वायु, इन्द्र आदि )। ये स्तुति और आहुति से प्रसन्न होते हैं तथा कर्म का फल प्रदान करते हैं। वे दिव्य, साकार और ऐश्वर्य-सम्पन्न होते हैं, तथा सिद्ध योगियों के साथ एक समय में अनेकत्र प्रकट होने की क्षमता भी रखते हैं।<sup>१</sup>

( २ ) हविर्द्रव्य—आजान देवताओं को यज्ञ में आहुति में दिया जानेवाला पदार्थ द्रव्य कहलाता है। आहुति का प्राचीन वैदिक अर्थ है आह्वान, आहुति यज्ञों में देवताओं को मन्त्रों के द्वारा बुलाया जाता था और वे प्रत्यक्ष होकर अपना भाग ग्रहण करते थे, परन्तु प्रचलित अर्थ है—द्रव्य का वह भाग जो देवतादिकों को अर्पण किया जाता है 'आहुति' कहलाता है। 'अग्निमुखा वै देवाः' के नियमानुसार आग में दी गयी आहुति वस्तुतः देवताओं के मुख में ही दी जाती है। याज्ञिक लोगों का सिद्धान्त है कि अग्नि में प्रविष्ट होनेपर आहुति अमृत के रूप में परिणत हो जाती है और अमृत-भोजी देवों के लिए वह जोवनाधार पदार्थ बन जाती है।

( ३ ) मन्त्र—मननाद् वै मन्त्राः। मन्त्र का मन्त्रत्व उसके मनन के कारण है।

१. एकैका देवता बहुभी रूपैरात्मानं प्रविभज्य बहुषु यागेषु युगपदङ्गतां गच्छतीति, परैश्च न दृश्यते, अन्तर्धानादिक्रियायोगात्। ( १।३।२७ ब्र० सू० शाङ्करभाष्य )



## वैदिक साहित्य

मन्त्र शक्ति-सम्पन्न वह शब्द-राशि है जिसके प्रभाव से हवि देवताओं के पास योग्य रूप में प्रस्तुत होती है। मन्त्र चैतन्यात्मक होते हैं; मीमांसा की दृष्टि में मन्त्र ही देवताओं का विग्रह होता है।

(४) ऋत्विक्—यज्ञ के लिए आमन्त्रित तथा तत्कार्य कराने में निष्णात ब्राह्मण 'ऋत्विक् कहलाता है। ये चार प्रकार के होते हैं और एक-एक वेद के साथ सम्बद्ध होकर उसकी सहायता से अपना यज्ञीय कार्य निष्पादन करते हैं:—

(क) होता—ऋग्वेद के द्वारा देवताओं का यज्ञ में आवाहन करता है।

(ख) अध्वर्यु—यजुषों के द्वारा यज्ञ में होमादि का अनुष्ठान करता है।

(ग) उद्गाता—सामों को उच्चस्वर से गायन करता है।

(घ) ब्रह्मा—अथर्ववेद के साथ सम्बद्ध होने पर भी अन्य वेदों का भी ज्ञाता होता है और यज्ञ के विविध कर्मों का निरीक्षण इसका प्रधान कार्य होता है। इन चारों में प्रत्येक के सहायक तीन-तीन ऋत्विक् होते हैं और इस प्रकार महत्त्वपूर्ण यज्ञ में षोडश ऋत्विजों का रहना अनिवार्य होता है। इनमें प्रत्येक के निदिष्ट कार्य पृथक्-पृथक् होते हैं, जिनका विवरण श्रौत-सूत्रों में विस्तार से दिया गया है।

(५) दक्षिणा—यज्ञ के अन्त में ऋत्विजों को पारिश्रमिक के रूप में दिया गया द्रव्य 'दक्षिणा' कहलाता है। 'निर्दक्षिणो हतो यज्ञः' के अनुसार दक्षिणा देना यज्ञ की पूर्णता के लिए नितान्त आवश्यक होता है। दक्षिणा सर्वोत्तम द्रव्य से दी जाती है। इसके लिये वैदिक युग में गाय से बढ़कर पूततम पदार्थ अन्य नहीं था। इसलिए गाय ही दक्षिणा में दी जाती थी। 'दक्षिणा' गो का पर्यायवाची माना जाता था ("दक्षिणासु नीयमानासु श्रद्धा आविवेश"—कठोपनिषद्)।

इन पाँचों अङ्गों की समग्रता तथा विशुद्धि यज्ञ की पूर्णता के लिए आवश्यक मानी जाती थी। यदि इन अंगों में से किसी एक में थोड़ी भी त्रुटि हो जाती थी, तो यज्ञ का अभीष्ट फल प्राप्त नहीं होता था। प्रत्येक अंग का विस्तार भी उपलब्ध होता है; जैसे—मन्त्र की उच्चारण विधि, उसका प्रकार, अनुष्ठान के अवसर पर विधिवत् प्रयोग आदि। इसीलिए यज्ञ प्राचीन युग में अपने पूर्ण विस्तार तथा वैभव के साथ सम्पन्न होता था।

## यज्ञ का रहस्य

बाह्यरूप से देखने पर यज्ञ तो केवल किसी देवताविशेष के लिए द्रव्य का अग्नि में प्रक्षेप है; परन्तु यह विलक्षण रहस्य से संवलित है। जिस कर्म से शुद्धि—देह शुद्धि, इन्द्रिय शुद्धि, अहंकार शुद्धि और चित्त शुद्धि होता है; जिस कर्म का फल स्वार्थ नहीं, पदार्थ होता है; जिस कर्म से नया आवरण नहीं बनता; प्रत्युत पहिले का आवरण क्षीण हो जाता है, जो मार्ग जीव को क्रमशः कल्याण के मार्ग में अग्रसर होने में

सहायता देता है और अन्त में महाज्ञान तक प्राप्त कराता है—वही यज्ञ है। गीता के अनुसार निष्काम भाव से किया गया, फलाकांक्षा से रहित योगस्थ कर्म या स्वाभावसिद्ध कर्म ही यज्ञ कहलाता है। इस यज्ञ से उत्पन्न फल की यथार्थता समझने के लिए त्याग तथा ग्रहण के सिद्धान्त को भली-भाँति समझना चाहिए। त्याग और ग्रहण—ये दोनों कर्म के अंग हैं। जो असार होने से हेय है, उसका त्याग करना तथा सारवान् होने से जो उपादेय है, उसका ग्रहण करना—ये दोनों क्रियायें ही यज्ञ के स्वरूप की प्रतिपादिका हैं। क्रिया-कौशल से शुद्धाशुद्ध-मिश्रित पदार्थ से क्रमशः अशुद्ध अंश का त्याग तथा शुद्ध अंश की वृद्धि होती है। यज्ञ के द्वारा इस रहस्य का उद्घाटन सिद्ध होता है।

बहिर्याग के रहस्य को समझना अन्तर्याग के रूप को समझने से सिद्ध होता है। अज्ञान को निरस्त कर ज्ञान तथा महाज्ञान की प्राप्ति करना ही यज्ञ का उद्देश्य है। अग्नि में देहाभिमान को हवन कर शुद्ध सत्त्व में प्रतिष्ठित होना यज्ञ का प्रधान उद्देश्य है। चैतन्य के विकास के पाँच स्तर हैं, जो कोषों के साथ सम्बद्ध हैं। ये कोष पाँच हैं, जो क्रमशः उच्च से उच्चतर चैतन्य की वृद्धि के सूचक हैं। कोषों के नाम हैं—अन्नमय, प्राणमय, मनोमय, विज्ञानमय तथा आनन्दमय। ज्ञान की विभिन्न भूमियाँ होती हैं, जिनमें निम्न से होकर उच्च भूमि में प्रतिष्ठित होना जीवन का सदुद्देश्य है। जिस भूमि में स्थूल देह में आत्मप्रतीति होती है वही निम्नतम भूमि है। अन्नमय कोष स्थूल है। पहले इस कोष से अभिमान निकलकर प्राणमय कोष में जाता है। देह का सारभाग वीर्य है। सप्तधातुमय अन्नमय कोष के सारभूत वीर्य (बिन्दु) का दोहन कर उसके अनुरूप अग्नि में आहुति देनी पड़ती है, तब प्राणमय कोष के चैतन्य की अभिवृद्धि होती है। प्रथम कोषस्थ बिन्दु की आहुति द्वितीय अग्नि में पड़ती है। उसका ओजोमय सारभाग प्राणमय कोष की पुष्टि करता है। देह का प्रथम अमृत वीर्य है, जो अन्नमय कोष का पोषक है; द्वितीय वीर्य ओज है, जो प्राणमय कोष का पोषक होता है। इस ओज को भी शुद्ध करने की आवश्यकता होती है, और जब तक यह ओज विशुद्ध नहीं बनता, तब तक वह मनोमय कोष को पुष्ट नहीं कर सकता। इसे तृतीय अग्नि में हवन करना पड़ता है, तब ओज का मलिनांश दूर हो जाता है और वह निर्मल होकर मनोमय कोष की सम्पुष्टि करता है। मन संकल्प-विकल्पात्मक होने से मलिनांश से संवलित होता है। मन का विकल्प अंश उसके मालिन्य का सूचक है और यह विकल्प अंश सामान्यतः मन के साथ सर्वदा जड़ित होता है। चतुर्थ अग्नि में मन की आहुति दी जाती है जिससे उसका विकल्प अंश दूरीभूत हो जाता है और संकल्प विशुद्ध होकर शेष रह जाता है। यही है विज्ञान, जो विज्ञानमय कोष का आधारभूत चैतन्य होने से उसकी पुष्टि करता है। विज्ञान में भी अनुकूलता और प्रतिकूलता दोनों विद्यमान रहते हैं। अनुकूल ज्ञान सुख है और प्रतिकूल ज्ञान दुःख।



अनुकूलवेदनीयं सुखम्; प्रतिकूलवेदनीयं दुःखम् । प्रतिकूलता ही विज्ञान का मूल है और इस मूल की विशुद्धि के लिए पञ्चम अग्नि में विज्ञान की आहुति दी जाती है । तब यह विशुद्ध विज्ञान आनन्दरूप में परिणत हो जाता है । यही पञ्चम अमृत है, जो आनन्द कोष का उपजीव्य है । उसमें मूल न होते से उसका शोधन नहीं होता । यह नित्य, अमृत और अक्षय है । साधारणतः अब आहुति देने की आवश्यकता नहीं होती, क्योंकि मलिन अंश के अभाव में आहुति का प्रसङ्ग ही नहीं उठता; तथापि यहाँ एक और आहुति दी जाती है, वह है 'ब्रह्माग्नौ ब्रह्मणा हुतम्' के द्वारा लक्षित आहुति । आनन्दमय कोष भी तो अन्ततः कोषों के ही भीतर गणनीय होता है, अतएव उसका भी अतिक्रमण अपेक्षित होता है । अब आता है एक ओर आत्म-समर्पण और दूसरी ओर होता है पूर्ण आत्म-स्वरूप में प्रतिष्ठा । इस समय आत्मा अपने अनवच्छिन्न पूर्ण सच्चिदानन्द रूप में प्रतिष्ठित होकर विद्योतित होता है । आत्मज्योति के प्रादुर्भाव की यही दिव्य दशा है ।

जीव को भगवान् के चरणारविन्द में अपना सर्वस्व समर्पण करना होता है । दुःख तथा सुख; हेय तथा उपादेय; मृत्यु तथा अमृतत्व इन सबका समर्पण अनन्त ब्रह्माण्ड-नायक भगवान् के चरणों में करने से ही जीव का परम कल्याण सम्पन्न होता है । यज्ञ आत्म-बलिरूप है । उसके द्वारा मलिन अंश का त्याग कर शुद्ध अंश का ग्रहण किया जाता है । अन्ततः विशुद्ध सत्त्व में आत्मा प्रतिष्ठित होता है । यज्ञ की चरम आहुति या पूर्णाहुति ग्रहण करने की क्षमता न तो किसी लौकिक अग्नि में है, और न किसी अलौकिक अग्नि में ही; यह तो विशुद्ध अमृत है । एकमात्र ब्रह्माग्नि में—विशुद्ध चैतन्य रूप अग्नि में—ही उस परम अमृत के धारण करने की क्षमता है । उसमें अग्नि और सौम एकाकार होते हैं । चैतन्य और आनन्द का पूर्ण सामरस्य हो जाता है । शिव तथा शक्ति की पूर्ण समरसता उल्लसित हो उठती है । कामेश्वर तथा कामेश्वरी का अभिन्न आलिङ्गन, जो शाक्तागमों का अन्तिम लक्ष्य है उसी समय सम्पन्न होता है । इसी का नाम परिपूर्ण सत्य है । पञ्चाग्नियों में आहुति-दानरूप यज्ञ का यही चरम पर्यवसान और अन्तिम लक्ष्य है ।

यज्ञ का एक अन्य प्रयोजन भी है, और वह है जगत्-चक्र के यथावत् संचरण के लिए साधन जुटाना । सृष्टि के कार्य में यज्ञ का ही साधन आवश्यक होता है । यह एक वैदिक तत्त्व है जिसका विवरण पुरुषसूक्त में और परिवर्धन श्रीमद्भगवद्गीता ( तृतीय अध्याय, श्लोक १०-१६ ) में उपलब्ध होता है । प्रजापति ने भूतों की सृष्टि तथा यज्ञ का सर्जन एक साथ किया और देवमानवों के परस्पर साहाय्य-भाव का आदर्श उसी आदिकाल में स्थापित किया । इस चक्र की कड़ियों का रूप देखिए—संसार में जीव ही अपने स्वरूप से प्रधान हैं । इन जीवों की सृष्टि होती है अन्न से; अन्न उत्पन्न होता है पर्जन्य से ( मेघ वृष्टि से ) और पर्जन्य उत्पन्न होता है यज्ञ से, यज्ञ

उत्पन्न होता है कर्म से और कर्म उत्पन्न होता है ब्रह्म<sup>१</sup> से और ब्रह्म उत्पन्न होता है अक्षर परमेश्वर से।

पारस्परिक भावना ही इस विश्व-चक्र के संचरण का मूल तत्त्व है। देवता तथा मानव—दोनों की परस्पर भावना से ही यह विश्व चलता है और इस भावना का मूल साधन है—यज्ञ। यज्ञ के द्वारा ही मनुष्य देवताओं का अहार प्रस्तुत करता है जिससे वे पुष्ट होते हैं और देवता मानवों के कल्याणार्थ नाना कर्मों का सम्पादन स्वयं करते हैं। भगवान् के सच्चे भक्तों का कभी अमङ्गल नहीं होता। उनकी प्रतिज्ञा ही है—न मे भक्तः प्रणश्यति (= मेरा भक्त कभी नष्ट नहीं होता)। स्वार्थ से लिए जीना पापमय है—केवलाद्यो भवति केवलादी (= जो व्यक्ति अपने लिए ही केवल भोजन पकाता है वह पाप का भागी होता है)। जिसका जीवन परमार्थ में व्यतीत होता है, जो क्षुद्र स्वार्थ से ऊपर उठ कर परोपकार के साधन में निरत रहता है उसका योग-क्षेम भगवान् स्वयं सम्पन्न करते हैं, परन्तु जो यज्ञार्थ कर्म से विमुख होता है; जो अपने स्वार्थ में ही आसक्त होता है; जो भगवान् के द्वारा परिचालित मङ्गलमय यज्ञमय जगत्-चक्र का अनुवर्तन नहीं करता, उस इन्द्रियाराम के लिए इस विश्व में कहीं स्थान नहीं है। फलतः यज्ञ की आराधना करना मानव के मङ्गल का प्रधान पन्था है। भगवान् का यह मङ्गलमय उपदेश यज्ञ की उपादेयता का मूल मन्त्र है :—

देवान् भावयतानेन ते देवा भावयन्तु वः।

परस्परं भावयन्तः श्रेयः परमवाप्स्यथ ॥ (गीता ३।११)

### स्वर्ग की कल्पना

यज्ञ का प्रधान फल स्वर्ग की प्राप्ति है। नाना उद्देश्यों से भी अनेक यज्ञों का सम्पादन किया जाता है, परन्तु स्वर्ग ही उसका सर्वोत्तम तथा परममंगलमय उद्देश्य है। ऋग्वेद के सूक्तपञ्चक (१०।१४-१८) के अनुशीलन से मृत्यु तथा भविष्य जीवन की वैदिक मान्यताओं से हमें परिचय प्राप्त होता है। शवसंस्कार के लिए अग्निदाह ही श्रेष्ठ उपाय माना जाता था और इसलिए अग्नि शव को पितृलोक तथा देव-लोक तक पहुँचाता है। प्रेत के लिए स्वर्ग तक जाने का रास्ता बहुत दीर्घ है जिस पर

१. 'कर्म ब्रह्मादभवं विद्धि' में ब्रह्म का अर्थ कुछ विद्वान् वेद मानते हैं, परन्तु 'ब्रह्म' का अर्थ प्रकृति मानना ही उचित है। 'मम योनिर्महद् ब्रह्म' (गीता १४।३) में ब्रह्म का यही अर्थ 'प्रकृति' है। रामानुज ने इस अर्थ को स्वीकार किया है। शान्तिपर्व का कथन है—“अनु यज्ञं जगत् सर्वम्, यज्ञश्चानु जगत् सदा” (शान्ति० २६७३४), अर्थात् यज्ञ के पीछे जगत् है और जगत् के पीछे यज्ञ है। जगत् ही प्रकृति है। अतः 'ब्रह्म' का प्रकृति अर्थ करने से इस वाक्य का यथार्थ तात्पर्य निकलता है।



सविता प्रेतात्माओं को राह दिखलाता हुआ ले जाता है। ( ऋ० १।३५ ) तथा पूषन् उनकी रक्षा करता है ( ६।५४ )। चिता जलने के पहिले प्रेत-पुरुष की पत्नी, जो शव के साथ लेटी हुई थी, उठती है और उसका घनुष हाथ से हटा लिया जाता है। यह इसकी सूचना है कि प्राचीनतर काल में पत्नी तथा घनुष दोनों ही शव के साथ जला दिये जाते थे। पितरों के मार्ग पर चलकर प्रेत की आत्मा प्रकाशमान लोक में प्रवेश करती है और पितरों के साथ साक्षात्कार करती है। वहाँ उच्चतम लोक में यम पितरों के साथ बैठकर आनन्द में कालयापन करते हैं।

यम ( अवेस्ता 'यिम' ) प्रथम मानव हैं जिन्होंने मानवों के लिए पितृलोक में जाने का मार्ग खोज निकाला है (यमो नो गार्तुं प्रथमं विवेद—ऋ० १०।१४।२)। उसी लोक में हमारे पूर्व पितृगण प्राचीनकाल में गए हैं तथा उसके अनन्तर भावी पुरुष अनेक मार्गों से उसी लोक में जाते हैं। यम विवस्वात् के पुत्र होने से 'वैवस्वत' कहलाते हैं। यम के लिए 'राजा' शब्द का प्रयोग अनेकत्र किया गया है, व्यक्त रूप से 'देव' का नहीं। पितृलोक के मार्ग में यम के शवल दो कुत्ते रहते हैं, जो सरमा के पुत्र, चार नेत्र वाले (चतुरक्षी), मार्ग के रक्षक (पथिरक्षी) तथा मनुष्यों पर पहरा देनेवाले (नृचक्षी) हैं। प्रेतात्मा को इनसे बच कर जाने का उपदेश दिया गया है। दीर्घ नासिका वाले (उरूणसौ), प्राण के संहारक (असुतृपी) तथा नाना वण वाले (उदुम्बलौ)—ये सारमेय यम के दूत बतलाये गये हैं। ये मनुष्यों में घूमते हैं तथा पितृलोक में जाने वालों को ढूँढ़ा करते हैं। पितृलोक प्रकाशमान देदीप्यमान लोक है जहाँ यम पितृ लोगों के साथ आनन्द में मग्न दोखते हैं। पितरों के अनेक गण होते हैं जिनमें अङ्गिरस, नवम्बा, अथर्वण, भृगु तथा वसिष्ठ मुख्य माने जाते हैं। ये सोमरस के अभिलाषुक हैं तथा मर्त्यलोक में प्रस्तुत आहुति के लिए सदा लालायित रहते हैं। उनसे यज्ञ में आने, सोम पीने तथा उपासकों की रक्षा के करने के लिए नाना प्रकार की प्रार्थनायें की गई हैं ( ऋ० वे० १०।१५।१ )—

असुं य ईयुरवृका ऋतज्ञास्ते नोऽवन्तु पितरो हवेषु ॥

पितरों के नाना प्रकार हैं—अवर ( नीचे रहनेवाला ), पर तथा मध्यम, प्राचीन तथा नवीन। हम पितरों को न भी जानें, परन्तु अग्नि सब को जानता है।

स्वर्ग की धारणा बड़े ही सुन्दर तथा प्रकाशमय रूप में की गई है। उस लोक में यम वरुण तथा पितरों के साथ निवास करते हैं। वहाँ मनुष्य को अमरत्व प्रदान करने के लिए कश्यप ऋषि प्रार्थना करते हैं—“यत्र राजा वैवस्वतो यत्रावरोधनं दिवः।—तत्र माममृतं कृधि” ( १।११३।८ ) वहाँ दिन, रात और जल सब सुन्दर तथा आनन्ददायक होते हैं ( १०।१४।९ ) वहाँ मनुष्य को बलिष्ठ सुन्दर शरीर प्राप्त हो जाता है तथा इस शरीर की रोग-व्याधि; दुर्बलता तथा त्रुटियाँ सब दूर हो जाती हैं। पुण्य-कार्य करनेवाला प्राणी अपने सम्पादित इष्ट ( यज्ञ ) तथा पूर्व ( कुँआ खोदना

आदि स्मृति-निर्दिष्ट कार्य ) के फल को प्राप्त कर लेता है, तथा पितरों और यम से मिलकर आनन्द भोग करता है ( ऋ० १०।१।४।८ ) । प्रेतात्मा भौतिक प्रकाशमान शरीर से युक्त होकर स्वर्ग में सोम, मुरा, मधु, दुग्ध तथा घी जैसी भौतिक वस्तुओं से ही आनन्द नहीं उठाता, प्रत्युत प्रेम करने के लिए स्त्रियों की भी वहाँ बहुलता होती है ( स्वर्ग लोके बहुस्त्र्यैणमेषाम्—अथर्व ४।३।४।२ ) । वहाँ गाना तथा बाजा का भी आनन्द है । वहाँ अश्वत्थ वृक्ष है<sup>१</sup> जिसके नीचे यम देवों के साथ पान करते हैं ( यस्मिन् वृक्षे सपलाशे देवैः संपिबते यमः—ऋ० १०।१।३५।१ ) । कामधेनु से सम्पन्न समस्त अभिलाषा तथा आनन्द से परिपूर्ण स्वर्ग की कल्पना नितान्त सुन्दर तथा आकर्षक है ।<sup>२</sup> नरक की कल्पना स्पष्टतः ऋग्वेद में नहीं दीखती, परन्तु अथर्व ( १२।४।३६ ) में 'नारक लोक' की कल्पना स्पष्टतः स्वर्गलोक की भावना से विपरीत कल्पित की गई है ।<sup>३</sup> इस प्रकार स्वर्ग की वैदिक कल्पना बड़ी उदात्त है और आयों जैसे आशावादी प्राणियों के लिए नितान्त उचित तथा सुन्दर है ।

नरक—अधर्म के आचरण करनेवाले जीवों को यातना भोगने का मरणोपरान्त लोक है । 'नरक' की कल्पना का विकसित रूप हमें पुराणों में उपलब्ध होता है, परन्तु वैदिक साहित्य में भी नरक की कल्पना का अभाव नहीं है । अथर्ववेद ( २।१।४।२; ५।१९।३ ) में नरक स्वर्ग से विपरीत यम के क्षेत्ररूप में अभीष्ट है, जहाँ राक्षसियों और अभिचारिणियों का आवास रहता है और जिसकी स्थिति पाताल लोक (अधोगृह) में मानी गई है । ब्राह्मण-साहित्य में परलोक में दण्ड की धारणा जब विशेष रूप से विकसित हुई, तब नरक में यातना के भोगने का भी विकास सम्पन्न हुआ । पुराणों—विशेषतः विष्णुपुराण ( २।६।१—२९ ) तथा श्रीमद्भागवत ( ५।२६।१—३७ ) में नरक का विशद विवरण उपलब्ध होता है ।

### उपसंहार

वेद अनन्त हैं तथा गम्भीर हैं और वह अब तक नाना विचारवाले विद्वानों को प्रेरणा तथा स्फूर्ति देता आया है । यास्क के समय में ही इसके गम्भीर अर्थ की व्याख्या नाना सम्प्रदाय के वेदज्ञों ने अपनी दृष्टि से की और आज भी इसके मन्त्रों के तात्पर्य को समझने तथा समझाने के लिए नाना शैली पुरस्कृत की जा रही हैं और प्रत्येक शैली एक नवीन अर्थ का उन्मेष करती है । वेद इस विशाल ब्रह्माण्ड में अनेक प्रकार से जागरूक

१. अथर्व० ५।४।२; कौषितिकि उप० ( १।३ ) में इस वृक्ष का नाम तिल्य या तिल्य है तथा ब्राह्मलोक में विरजा नदी, सायुज्य नगर, अपराजित प्रासाद आदि का भी उल्लेख यहाँ मिलता है । इसका वर्णन वैष्णवों के साहित्य में विशेषरूप से मिलता है, देखिए ब्रह्मसंहिता ( पूना ) ।

२. सर्वान् कामान् यमराज्ये वशा प्रददुषे दुहेत । ( अथर्व० १२।४।३६ )

३. अथाहुर्नारिकं लोकं निरुन्धानस्य याचितम् । ( वही )



तथा नाना अभिव्यक्तियों में प्रकाशशील एक अचिन्त्य शक्ति का शाब्दिक उन्मेष है—  
 वर्णमय विग्रह है। वह तर्क की कर्कश पद्धति पर व्याख्यात सिद्धान्तों का समुच्चय नहीं; अपि तु वह प्रातिभचक्षु से साक्षात्कृत तथ्यों का प्रशंसनीय पुंज है। वैदिक युग के मनीषियों तथा लोकातीत आर्पचक्षुर्मण्डित द्रष्टाओं की वाणी में सार्वदेशिक तथा सार्वकालिक नैतिकता और धर्म की मूल प्रेरणाओं का स्फुरण हो रहा है, जो आज भी विश्व के मानवों को सन्मार्ग पर ले जाने की क्षमता रखता है। वैदिक ऋषियों की दृष्टि में धर्म ही जीवनयात्रा का मुख्य उपयोगी साधन है। 'सुगा ऋतस्य पन्थाः' (ऋ० ८।३।१३) = धर्म का मार्ग सुगम है। 'सत्यस्य नावः सुकृतमपीपरन्' (ऋ० १।७३।१) = सत्य की नाव धर्मात्मा को पार लगाती है। वेद अध्यात्म के साथ व्यवहार का, परलोक के साथ इहलोक का मंजुल सामञ्जस्य अपने भव्य उपदेशों से प्रस्तुत करता है। वेद का सर्वातिशायी श्लाघनीय धर्म यज्ञ है। यज्ञ ही मानव को दूसरे मानव के प्रति मैत्री के सूत्र में बांधने वाला कर्म है। वेद मनुष्यों को कर्मठ, देशभक्त तथा परोपकारी बनने की शिक्षा देता है। वह स्वावलम्बी मानव के मूलमन्त्र का रहस्य बतलाता है—  
 ('न ऋते श्रान्तस्य सख्याय देवाः' (ऋ० ४।३।११) = बिना स्वयं परिश्रम किये देवों का मैत्री प्राप्त नहीं होती है। वह सम्पत्ति को मानवों में बाँट देने की शिक्षा देता है—  
 ('शतहस्तः समाहर सहस्रहस्तः संकिर') (अथर्व० ३।२४।४) = सैकड़ों हाथों से इकट्ठा करो और हजारों हाथों से बाँट दो।

'एकं सद् विप्रा बहुधा वदन्ति' का शिक्षक वेद अद्वैतवाद का महनीय उपदेशाग्रन्थरत्न है। प्राणिमात्र में एक हं। चैतन्य व्याप्त हो रहा है। प्राणिमात्र को परस्पर में बन्धुता की महनीय भावना से ओत-प्रोत होना चाहिए। इस भावना की प्रेरणा देनेवाले अथर्व ऋषि का यह वाक्य वर्तमानकाल के मानवों के लिए आदर्श मन्त्र होना चाहिए—

सहृदयं सांमनस्यमविद्वेषं कृणोमि वः।

अन्योऽन्यमभिनवत वत्सं जातमिवाध्या ॥

(अथर्व दिप्पलाद ५।११।१)

यह संज्ञान सूक्त (अथर्व ३।३०) मानवों के परस्पर सौहार्द, सहानुभूति तथा मैत्री को मानव समाज के लिए आदर्श बतलाने वाला एक नितान्त श्लाघनीय सूक्त है जिसके भावों को समझना तथा अपने जीवन में उतारना संसार के प्राणियों का कल्याण-साधक है।

वेद में विश्वबन्धुत्व की परिकल्पना एक अनोखी वस्तु है। वेद मानवमात्र के लिए कल्याण की भावना को अग्रसर करता है। वैदिक प्रार्थनाओं में व्यष्टि के ही लिए नहीं, प्रत्युत समष्टि के लिए मंगल भावना का स्पष्ट तथा विशद निदर्शन है। वैदिक

ऋषि व्यक्ति तथा समाज से ऊपर उठकर समस्त विश्व को सुखसमृद्धि एवं मंगल के निमित्त ही प्रार्थना करता है। मन्त्रों का प्रामाण्य इस विषय में अक्षुण्ण है—

विश्वानि देव सवितर्दुरितानि परामुत्र ।

यद् भद्रं तन्न आमुव ( शु० यजु० ३०।३ )

हे देव सविता, समस्त पापों को हमसे दूर करो। हमारे लिए जो भद्र वस्तु हो—  
कल्याणकारी पदार्थ हो, उसे हमें प्राप्त कराइये।

विश्वज्ञान्ति और विश्वबन्धुत्व की उदात्त भावना से ओतप्रोत वैदिक मन्त्रों में प्राणिमात्र में परस्पर सौहार्द, मैत्री तथा साहाय्य की भावना की उपलब्धि नितान्त स्वाभाविक है ( शु० यजु० ३६।१८ )—

मित्रस्याहं चक्षुषा सर्वाणि भूतानि समीक्षे ।

मित्रस्य चक्षुषा समीक्षामहे

आशय बड़ा ही सुन्दर है। मित्र की दृष्टि से मैं सब प्राणियों को देखूँ और हम सब लोग मित्र की दृष्टि से परस्पर में एक दूसरे को देखें। वेद का महत्त्व ऐसी ही उदात्त भावनाओं की सृष्टि में है।

वेद उपोद्देश्य है, वेद नित्य है, वेद रहस्यमय है; वेद का ज्ञान गम्भीर है। वह विश्व में सर्वत्र व्यापक परम चैतन्य का अभामय शाब्दिक विग्रह है। वह देश तथा काल से अतीत है। वह किसी एक मानव-समाज का ग्रन्थ नहीं है। वह विश्व मानव का कल्याणाधायक ग्रन्थरत्न है। व्यवहार का उपदेष्टा है। वह अध्यात्म का शिक्षक है। वह परमज्योतिर्मय प्रभु का प्राणियों के लिए मधुर सन्देश है। उसकी उपासना उस अनन्त सर्वशक्तिमान् अचिन्त्य शक्तिशाली भगवान् के मंगलमय साक्षात्कार कराने में कृतकार्य होती है। उस परम करुणावतार भगवान् से हमारी विनम्र प्रार्थना है कि हमें वह सुबुद्धि दे जिससे हम इस वेदवाणी को समझें, गूढ़ रहस्य को हृदयंगम करें, उसका आचरण कर हम अपने जीवन को मङ्गलमय बनायें तथा इस जन्म को सार्थक सिद्ध करें।

समानी व आकूतिः समाना हृदयानि वः

समानमस्तु वो मनो यथा वः सुसहासति ।

ॐ तत् सद् ब्रह्मापणभस्तु ( ऋ० १०।१९।१४ )



## परिशिष्ट

### वैदिक व्याकरण और स्वरप्रक्रिया

#### ध्वनियों को उच्चारण-सम्बन्धी विशेषताएँ

##### स्वरवर्ण

उदात्तादि स्वरों को सत्ता वैदिक भाषा की एक विशेषता है। लौकिक संस्कृत में उदात्तादि स्वरों का महत्त्व नहीं होता, परन्तु वैदिक भाषा में स्वरवर्णों का उच्चारण उदात्तादि स्वरों में से किसी न किसी के साथ ही होता है। उदात्तादि स्वर स्वर-वर्णों के धर्म हैं। ये संक्षेप में तीन कहे जा सकते हैं—उदात्त, अनुदात्त और स्वरित। इनके अतिरिक्त एक 'प्रचय स्वर' भी होता है। ये स्वर प्रायः अर्थ समझने में भी सहायक होते हैं। इनका विस्तार से वर्णन आगे किया जायगा।

मात्रा—स्वरों के उच्चारण में मात्रा का भी विचार होता है। मात्रा उच्चारण का काल बतलाती है। ह्रस्व स्वर-वर्णों का उच्चारण एक मात्रा काल में होता है। 'मात्रा-ह्रस्व'—ऋ० प्रा० पटल १ सू० २७)। दीर्घ स्वर-वर्ण का उच्चारण दो मात्रा काल में होता है। 'द्वे दीर्घः—(ऋ० प्रा० प० १ सू० २९)। प्लुत स्वर-वर्ण का उच्चारण तीन मात्रा काल में होता है। 'तिस्रः प्लुत उच्यते स्वरः'—(ऋ० प्रा० प० १ सू० ३०)। ऋक्-प्रातिशाख्य में 'अधः स्विदासी ३ त्, उपरि स्विदासी ३ त्' और 'भोरिव विन्दन्ती ३' ये तीन प्लुत के उदाहरण दिये गये हैं। इन उदाहरणों में क्रिया-पद के अन्तिम स्वर लुप्त हैं।

अनुनासिकीकरण—पद के अन्त में आनेवाले प्रथम आठ स्वर—अर्थात् अ, आ, इ, ई, उ, ऊ, ऋ और लृ-अवसान (अन्त) में हों तो अनुनासिक हो जाते हैं। जैसे 'ईड्यो नूतनैरुते' (ऋ० १।१।२), 'इन्दवो वामुशन्ति हि' (ऋ० १।२।४) (ऋ० प्रा० प० १ सू० ६३), परन्तु यह नियम शाकलशाखा में नहीं माना जाता। उस शाखा में केवल प्लुत स्वर यदि अवसान में हो तो उसे अनुनासिक किया जाता है (ऋ० प्रा० प० १ सू० ६४)।

अनुस्वार आदि—ऋक्-प्रातिशाख्य के अनुसार अनुस्वार में स्वर और व्यञ्जन दोनों के धर्म हैं। इसीलिये इसे स्वर और व्यञ्जन से भिन्न वर्ण माना गया है। 'अनुस्वारी व्यञ्जनं वा स्वरो वा (ऋ० प्रा० प० १ सू० ५)। इसका उच्चारण नासिका से होता है। 'नासिक्ययमानुस्वरान्' (ऋ० प्रा० प० १ सू० ४८)। आजकल इसका उच्चारण शुद्ध नहीं होता। 'सिंह' का उच्चारण 'सिह्व' किया जाता है। ऋक् प्रातिशाख्य के अनुसार विसर्ग, जिह्वामूलीय और उपध्मानीय व्यञ्जन हैं। 'सर्वः

शेषो व्यंजनान्येव' ( ऋ० प्रा० ५० १ सू० ६ ), तथा 'उत्तरेऽष्टा ऊष्माण' ( ऋ० प्रा० ५० १ सू० १० ) । विसर्गों के उच्चारण का स्थान कण्ठ माना गया है । 'प्रथमपञ्चमौ च द्वा ऊष्माणम्' ( ऋ० प्रा० ५० १ सू० ३९ ) । इनके उच्चारण में भी आजकल कुछ दोष आ गया है । विसर्गों के अन्त में लोग 'ह' की ध्वनि निकालते हैं । जिह्वामूलीय का उच्चारण जिह्वामूल से ( ऋ० प्रा० ५० १ सू० ४१ ) और उपध्मानीय का उच्चारण ओष्ठ से माना गया है । ( ऋ० प्रा० ५० १ सू० ४७ ) । जिह्वामूलाय और उपध्मानीय से विसर्ग भिन्न पदार्थ है । विसर्ग के उच्चारण के बाद मुख खुला रहता है, परन्तु जिह्वामूलीय के बाद गला और उपध्मानीय के बाद ओष्ठ बन्द हो जाते हैं ।

### व्यञ्जन वर्ण—

लौकिक संस्कृत के सभी व्यंजन वर्ण वैदिक संस्कृत में भी हैं । उनके अतिरिक्त 'ळ' और 'ळ्ह' दो व्यंजन वैदिक संस्कृत में अधिक हैं । दो स्वरों के बीच में आनेवाला 'ड' 'ळ' हो जाता है । वही 'ड' यदि 'ह' के साथ आवे तो 'ढ' होकर 'ळ्ह' हो जाता है । ( ऋ० प्रा० ५० १ सू० ५२ ) । यह विशेषता ऋग्वेद के ही मंत्रों में पाई जाती है, अथर्व के मंत्रों में यह परिवर्तन नहीं होता । वहाँ ड तथा ढ अपरिवर्तित रहते हैं । जैसे 'इळा साळ्हा' इन उदाहरणों में 'इ' और 'आ' के बीच में आनेवाला ड 'ळ' और 'ढ' 'ळ्ह' हो गया है । 'वीड्वङ्ग' और 'मीड्वान्' का 'ड' और 'ढ' दो स्वरों के बीच न होने से परिवर्तित नहीं होता, परन्तु 'विड्वङ्गः' को यदि अवग्रह के साथ पढ़ा जाय तो उसका भी 'ड' 'ळ' हो जाता है । जैसे—'वीळुअङ्गः' ।

यम—वैदिक भाषा में अनुनासिक स्पर्श-संज्ञक वर्ण ( 'क' से 'म' तक, वर्णों के पंचम वर्णों को छोड़कर ) अनुनासिक स्पर्श-संज्ञक वर्ण ( वर्णों के पञ्चम वर्ण ) के परे रहते अपने-अपने यम हो जाते हैं । जैसे 'पलिकनीः' में 'क्' के बाद 'न' है, इसलिये उसका उच्चारण 'क्' होता है, 'मुमुचमहे' में 'च्' के बाद 'म' है, इसलिये उसका उच्चारण 'च्' होता है । यमों की संख्या वर्णों के आधार पर बीस है ( ऋ० प्रा० ५० १ सू० ५० पर उव्वट-भाष्य ), परन्तु वर्णों में स्थान के आधार पर वे चार ही माने जाते हैं । इनका उच्चारण नासिका से होता है ( ऋ० प्रा० ५० १ सू० ४८ ) ।

क्रम—वैदिक भाषा में उच्चारण के समय परिस्थिति-विशेष में व्यंजन वर्णों को द्वित्व हो जाता है । इस द्वित्व को क्रम कहते हैं । इसके बहुत से नियम और उनके अपवाद ऋक्प्रातिशब्ध में दिए हैं । परिचय के लिए कुछ नियम यहाँ दिये जाते हैं :—

( १ ) स्वर और अनुस्वार के बाद आने वाले संपुक्त वर्ण के आदि के व्यञ्जन को द्वित्व हो जाता है, यदि वह विसर्ग के बाद न आया हो; जैसे—आत्वा रथं यथोत्तये



( ऋ० ८।६।१ ) । यहाँ 'आ' स्वर के बाद आने वाले 'त्वा' संयुक्त वर्ण के आदि के व्यञ्जन 'त्' को द्वित्व हो गया है । सोमानं स्वरणम् ( ऋ० १।१८।१ ) । यहाँ 'न' के अनुस्वार के बाद आनेवाले 'स्व' संयुक्त वर्ण के आदि के व्यञ्जन 'स' को द्वित्व हुआ है । यदि उपर्युक्त व्यञ्जन सौष्म वर्ण हो तो उसका अपने आदि के साथ उच्चारण होता है । जैसे—अब्रातेव पुंसः ( ऋ० १।१२४।७ ) यहाँ 'अ' स्वर के बाद 'भ्रा' संयुक्त वर्ण है । उसके आदि का व्यञ्जन 'भ' सौष्म वर्ण है । उसका अपने पूर्व वर्ण 'व' के साथ उच्चारण होता है । यहाँ 'पूर्व वर्ण' का अर्थ है अपने वर्ग में अपने पूर्व का वर्ण । प वर्ग में 'व' पहिले आता है, बाद 'भ' ।

( २ ) स्वर के बाद आनेवाले संयोगादि रेफ के बाद व्यञ्जन वर्ण को द्वित्व होता है । जैसे—अर्द्ध वीरस्य ( ऋ० ७।१८।१६ ) । यहाँ 'अ' स्वर के बाद के संयोगादि रेफ के बाद के 'ध' को द्वित्व हुआ है । 'ध' सौष्म है, इसलिए उसका उच्चारण अपने पूर्व वर्ण 'द' के साथ होता है, ।

( ३ ) स्वर के बाद आनेवाले संयोगादि 'ल' के बाद के स्पर्श वर्ण ( 'क' से 'म' तक ) को द्वित्व होता है । 'परं रेफात्' = ऋ० प्रा० प० ६ सू० ५ ) जैसे महत्त-दुल्व्वं स्थविरम् ( ऋ० १०।५१।१ ) यहाँ 'उ' स्वर के बाद 'ल्' के बाद 'ब' को द्वित्व हुआ है ।

( ४ ) ऊष्म वर्ण के बाद आनेवाले वर्ण के प्रथम और द्वितीय स्पर्श वर्णों को विकल्प से द्वित्व होता है । ( ऋ० प्रा० प० ६ सू० ) । जैसे—प्रास्तौदृष्वौजा ऋष्वभिः ( ऋ० १०।१०५।६ ) । यहाँ ऊष्म वर्ण 'सू' के बाद वर्ण के प्रथम स्पर्श 'त्' की द्वित्व हुआ है । जब द्वित्व नहीं हुआ होता तब 'प्रास्तौदृष्वौजा' होता है ।

( ५ ) संयुक्त वर्ण के आदि के अनुपद ऊष्म वर्ण को विकल्प से द्वित्व होता है [ ऋ० प्रा० प० ६ सू० ९ ] । जैसे—हृत्त्वयाम्वाग्निम् [ ऋ० १।३५।१ ] । यहाँ 'ह्व' संयुक्त वर्ण है । इसके आदि का 'ह' अनुपद है, अर्थात् उसके पहिले कोई वर्ण नहीं है । उसे द्वित्व हुआ है । जब द्वित्व नहीं होता तब 'हृत्त्वयाम्वाग्निम्' होता है ।

( ६ ) ह्रस्व स्वर के बाद आनेवाले अथवा 'मा' के बाद आनेवाले 'छ' जो चाहे वह संयुक्त वर्ण के आदि का हो या न हों, द्वित्व होता है [ ऋ० प्रा० प० ६ सू० ३ और १३ ] । जैसे—उपच्छाया मिव धृणेः ( ऋ० ६।१६।३८ ) । यहाँ 'छ' संयुक्त वर्ण के आदि का नहीं है । तुच्छ्यैनाम्बपिहितं यदासीत् ( ऋ० १०।१२९।३ ) । यहाँ 'छ' संयुक्त वर्ण के आदि का है । मा च्छेद्य रश्मी रिति ( ऋ० १।१०९।३ ) । यहाँ 'मा' के बाद 'छ' को द्वित्व हुआ है । सौष्म वर्ण होने से प्रथम 'छ' का च हो जाता है ।

( ७ ) शाकल-शाखा ने ये विधान प्रायः नहीं लागू होते ( ऋ० प्रा० ६.१४ ) । आ

त्वा रथं यथोतपे ( ऋ० ८।६८।१ ) के स्थान पर आ त्वा रथं यथोतये ही होता है (द्रष्टव्य ऋक्-प्रातिशाख्य के उक्त सूत्र पर उद्धट का भाष्य) ।

स्वरभक्ति—स्वर के बाद आनेवाले रेफ से परे यदि व्यञ्जन हो तो रेफ से ऋकार-वर्णा स्वरभक्ति उत्पन्न होती है ( ऋ० प्रा० प० ६ सू० ४६ ) । यह रेफ और व्यञ्जन के बीच होती है । स्वरभक्ति का अर्थ है स्वर-प्रकार ( ऋ० प्रा० प० १ सू० ३२ पर उद्धट-भाष्य ) । यह दो प्रकार की होती है—द्राघीयसी और ह्रस्वा जिस स्वर भक्ति के बाद श, ष और ह आवे वह द्राघीयसी कहलाती है ( ऋ० प्रा० प० ६ सू० ४८ ) । जैसे—यद्यद् कहि कहि चित् ( ऋ० ८।७३।५ ) । यहाँ रेफ से स्वरभक्ति उत्पन्न होती है और उसके बाद 'ह' है, अतः यह द्राघीयसी स्वरभक्ति है । यदि स्वरभक्ति के बाद श, ष, स और ह को द्वित्व हुआ हो तो उनके पूर्व की स्वरभक्ति ह्रस्वा होती है । जैसे—वष्यन् ( ऋ० ५।८३।३ ) यहाँ रेफ के बाद 'ष्' है । उसे द्वित्व हुआ है । अतः उसके पूर्व के रेफ से उत्पन्न होनेवाली स्वरभक्ति ह्रस्वा है श, ष, स और ह को छोड़कर अन्य किसी वर्ण के पहले की स्वरभक्ति ह्रस्वा होती है । जैसे—अर्चन्त्यर्कमर्कणः ( ऋ० १।१०।१ ) । यहाँ स्वरभक्ति के बाद 'च' और 'क' वर्ण हैं । अतः यह स्वरभक्ति ह्रस्वा है । द्राघीयसी स्वरभक्ति के उच्चारण का काल अर्धमात्रा है ( ऋ० प्रा० प० १ सू० ३३ ) ह्रस्वा स्वरभक्ति का उच्चारण काल पाद मात्रा है ऋ० प्रा० प० १ सू० ३५ ) । स्वरभक्ति जिस व्यञ्जन से उत्पन्न होती है उस व्यञ्जन के सहित वह पूर्व स्वर का अंग होती है ।

अभिनिधान—वर्णों का संधारण और श्रुति का संवरण अभिनिधान कहलाता है ( ऋ० प्रा० प० ६ सू० १७ ) । यह उच्चारण की स्पष्टता के लिए संयुक्त वर्णों का विच्छेद है । यह संधि कार्य हो जाने पर स्पर्श वर्ण और रेफ को छोड़कर अन्तस्थ वर्ण को दूसरा स्पर्श वर्ण परे रहते होता । जैसे—अर्वाग् देवा अस्य ( ऋ० १०।१२९।६ ) । यहाँ 'अर्वाक्' के 'क्' को 'ग्' करना संधि-कार्य है । उसके हो जाने पर 'ग' को 'ग्दे' संयुक्त वर्ण से तोड़कर अलग कर लिया गया है । 'ग्' और 'दे' बीच सूक्ष्म विराम है । गकार को दकार से थोड़ा पृथक् कर और गकार की ध्वनि को कुछ दबाकर उच्चारण करना चाहिये । यही अपूर्ण उच्चारण 'अभिनिधान' है । उप मा पङ् द्वाद्वा ( ऋ० ८। ६८।१४ ) यहाँ 'ङ्' पर अभिनिधान है । 'उल्कामिव' और 'दधिक्राव्णः' में क्रमशः 'ल्' और 'व्' पर अभिनिधान है । शाकलशास्त्रा में यदि 'ल्' के बाद ऊष्म वर्ण आवे तो 'ल्' पर अभिनिधान होता है । जैसे—वनस्पते शचवल्शः ( ऋ० ३।८।११ ) । यहाँ 'श' ऊष्म वर्ण पर रहते 'ल्' पर अभिनिधान है । स्वरभक्ति के ज्ञान के लिये अभिनिधान को अच्छी तरह समझना आवश्यक है ।

व्यूह और व्यवाय—छन्दों के किसी चरण में वर्ण की कमी पड़ने पर पूर्ति ( संपद् ) के लिए एकाक्षरीभावापन्न संधियों को तोड़ कर दो वर्ण बना लिये जाते हैं ।



इस प्रक्रिया को व्यूह कहते हैं। व्यूह का अर्थ है पृथक् कारण। जैसे—प्रेता जायता नरः ( ऋ० १०।१०३।१३ )। यहाँ 'प्रे' में 'अ' और 'इ' का एकीभाव है। इसे तोड़कर 'प्रइता' पढ़ने से छन्द की पूर्ति हो जाती है। क्षैप्र वर्ण ( य, व, र, ल् ) वाले संयोगों में छन्द को पूर्ति के लिये व्यवाय करना चाहिये। व्यवाय का अर्थ है व्यवधान। क्षैप्रवर्ण से सम्बद्ध उसके पूर्व व्यञ्जन को अलग करके समान स्वर के साथ पढ़ना चाहिये। ऐसा करने से एक वर्ण बढ़ जाता है और छन्द की कमी पूरी हो जाती है। जैसे—त्र्यम्बकं यजामहे ( ऋ० ७।५९।१२ )। यहाँ 'त्र्य' में 'य' क्षैप्र वर्ण है। उसके साथ 'त्र' का संयोग है। ऐसे स्थान पर 'त्र' को अलग करके 'य' के समान स्थान वाले स्वर 'इ' के साथ 'त्रियम्बक' पढ़ना चाहिये। कुछ आचार्यों का मत है कि व्यवाय केवल 'य' और 'व' के संयोग में ही करना चाहिये; 'र' और 'ल' के संयोग में नहीं। इस विषय में और भी मतभेद है। उनके लिए ऋक्-प्रातिशाख्य ( पटल १४ ) देखना चाहिये।

### सन्धि-प्रकरण

#### स्वरसन्धि

वैदिक भाषा में सन्धि के नियम प्रायः वही हैं जो लौकिक संस्कृत में। कुछ ही नियम नये हैं। कुल सन्धियाँ वही होने पर भी उनके पारिभाषिक नाम भिन्न हैं। उन नामों को भी जानना चाहिए।

वैदिक व्याकरण में दीर्घसन्धि, गुणसन्धि और वृद्धिसन्धि को 'प्रश्लिष्ट' सन्धि कहते हैं : लौकिक भाषा की यण्सन्धि को क्षैप्र सन्धि कहते हैं। पद के अन्त के 'ए' और 'ओ' के बाद आने वाले पादादि 'अ' का पूर्वरूप हो जाता है। जैसे—सुगं तत्ते तावकेभ्यो रथेभ्योऽने ( ऋ० १।९४।११ ); दधासि रत्नं द्रविणं च दाशुषेऽने ( ऋ० १।९४।११ ) इस सन्धि को अभिनिहिता सन्धि कहते हैं। इस सन्धि के कई नियम और अपवाद ऋक्-प्रातिशाख्य में दिये गये हैं।

'ऐ' और 'औ' से बाद यदि कोई स्वर आवे तो उनके स्थान पर 'आ' हो जाता है ( ऋ० प्रा० प० २ सू० २५ )। जैसे—सूर्याय पन्थामन्वेतवा उ ( ऋ० १।२४।८ )। यहाँ 'वै' का 'वा' हो गया है। उभा उ नूनम् ( ऋ० १०।१०६।१ )। यहाँ 'भौ' का 'भा' हो गया है। इनको पदवृत्ति सन्धि कहते हैं।

'ए' और 'ओ' के बाद यदि कोई स्वर आवे तो उसके स्थान पर 'अ' हो जाता है ( ऋ० प्रा० प० २ सू० २८ )। जैसे—अग्न इन्द्र वरुण मिश्र देवाः ( ऋ० ५।४६।२ ) यहाँ 'अग्ने' का 'न्न' हो गया है। वाय उक्थेमिर्जरन्ते ( ऋ० १।२।२ ) यहाँ 'यो' का 'य' हो गया है। इन सन्धियों को उद्ग्राह सन्धि कहते हैं। यदि उद्ग्राह सन्धि में परवर्ती स्वर दीर्घ हो तो उसे उद्ग्राह पदवृत्ति कहते हैं। जैसे—क ईषते तृज्यते

ऋक्-प्रातिशाख्य में प्रकृतिभाव के बहुत नियम दिये हैं। प्रकृतिभाव होने पर दो स्वरों के बीच के अन्तर को 'विवृत्ति' कहते हैं ( ऋ० प्रा० प० २ सू० ३ )। विवृत्ति का काल स्वरभक्तिके बराबर या उससे कुछ अधिक होता है। ( ऋ० प्रा० प० २ सू० )। स्वरभक्ति दो प्रकार की होती है—ह्रस्वा और द्राघीयसी। ह्रस्वा स्वरभक्ति का काल पादमात्रा और द्राघीयसी का अर्धमात्रा होता है—यह पहले कहा जा चुका है। विवृत्ति यदि दो ह्रस्व स्वरों के बीच हो तो उसका काल पादमात्रा होता है और यदि एक ह्रस्व और एक दीर्घ स्वर के बीच हो तो उसका काल अर्धमात्रा होता है। दो दीर्घ स्वरों के बीच की विवृत्ति का काल पौन मात्रा होता है।

### विसर्ग सन्धि

वैदिक और लौकिक भाषा में विसर्ग सन्धि के सामान्य नियम प्रायः एक ही हैं। वैदिक भाषा के कुछ विशेष नियम हैं। उनका सारांश नीचे दिया जाता है।

( १ ) ह्रस्व या दीर्घ स्वर के बाद का विसर्ग स्वर या घोषवत्-संज्ञक वर्ण ( वर्णों के प्रथम दो वर्णों को छोड़कर बाकी सब व्यंजन, ह और य, र, ल, व, ) पर रहते रेफ हो जाता है ( ऋ० प्रा० प० ४ सू० २७ )। जैसे—प्रातरग्नि प्रातरिन्द्रं हवामहे। यहाँ 'प्रातरग्नि' में ह्रस्व स्वर के बाद वाले विसर्ग की स्वर पर रहते 'र' हुआ है। शं नो देवीरभिष्टय—यहाँ दीर्घ स्वर के बाद वाले विसर्ग को स्वर पर रहते 'र' हुआ है। प्रातमित्रावरुणा—यहाँ ह्रस्व स्वर के बाद वाले विसर्ग को घोषवत्-वर्ण पर रहते 'र' हुआ है। अश्वातो गोमितीर्नः—यहाँ दीर्घ स्वर के बाद वाले विसर्ग को घोषवत्-वर्ण पर रहते 'र' हुआ है।

( २ ) विसर्ग के बाद 'क' या 'ल' आवे तो वह विकल्प से जिह्वामूलीय हो जाता है। जैसे—य ककुभो निवारयः; यः ककुभो निवारयः। इसी तरह यदि विसर्ग के बाद 'प' या 'फ' आवे तो वह विकल्प से उपध्यमान्य हो जाता है। जैसे—य पञ्च चर्षणीरभि; यः पञ्च चर्षणीरभि। ( ऋ० प्रा० प० ४ सू० ३६ )।

( ३ ) एक पाद में विग्रह में आया हुआ अकारपूर्व विसर्ग दो अक्षर वाले पुरुष-वाचक 'पति' शब्द पर रहते 'स्' हो जाता है ( ऋ० प्रा० प० ४ सू० ४२ )। जैसे—उत्तिष्ठ ब्रह्मणस्पते; वाचस्पति विश्वकर्माणम्।

( ४ ) वास्तोः शब्द का विसर्ग 'पति' शब्द पर रहते 'ष' हो जाता है ( ऋ० प्रा० प० ४ सू० ४६ )। जैसे—वास्तोष्पते ध्रुवा स्थूणा।

( ५ ) अकारपूर्व विसर्ग करं, कृतं, करत्, कर् पर रहते तथा पदान्तप्राप्त परि रहते 'स्' हो जाता है। जैसे—यहं न्यन्यं सहसा सहस्करम्; सोमं न चारु मधवस्सु नस्कृतम्; उरुकृदुर णस्कृध; कुविन्नो वस्यसस्करत्; नि काव्या वेधसः शश्वतस्कः; तदुत्तानपदस्परि।



( ६ ) इलायाः, गाः, नमसः, देवयुः, द्रुहः, मातुः, इलः—इन शब्दों के विसर्ग को 'पद' शब्द परे रहते 'स्' हो जाता है ( ऋ० प्रा० प० ४ सूत्र ४९ ) । जैसे—इलायास्पदे सुनिदत्वे अह्लाम्; य ऋते चिद् गास्पदेभ्यो दात्; उपो एनं जुजुषुर्नमसम्पदे । प्रवोऽच्छा रिरिचे देवयुष्पदम्; मा न स्तेनेभ्यो ये अभि द्रुहस्पदे; मातुष्पदे परमे अन्ति षद्गोः; इलस्पदे भमिष्यसे । विश्वतः; वोलितः; रजः—इन शब्दों के विसर्ग को 'स्' हो जाता है ( ऋ० प्रा० प० ४ सूत्र ५४ ) । जैसे—गिरिर्न विश्वतस्पृथुः; पतिर्दिवः; रघ्नचोदः श्नथनो वोलितस्पृथुः; विद्यामेपि रजस्पृथु ।

( ७ ) यदि विसर्ग से नत या अनत ऊष्म वर्ण परे हो और उसके बाद कोई अधोपसंज्ञक वर्ण ( वर्गों के प्रथम और द्वितीय वर्ण तथा श, ष, स, विसर्ग, जिह्वा-मूलीय, उपध्मानीय और अनुस्वार ) आता हो तो विसर्ग का लोप होता है ( ऋ० प्रा० प० सूत्र ३६ ) । जैसे—समुद्र स्थः कलशः सोमधानः; यहाँ 'द्र' के बाद के विसर्ग का लोप होता हुआ है 'स्' ऊष्म वर्ण परे रहते । 'स्' के बाद 'य' अधोप वर्ण का उदय हुआ है । प्र व स्पलक्रन् सुविताय दावने—यहाँ 'व' के बाद के विसर्ग का लोप हुआ है 'स्' ऊष्म वर्ण परे रहते । 'स्' के बाद 'प' अधोप वर्ण का उदय हुआ है । ये दोनों उदाहरण 'अनति' के हैं । दन्त्य 'स्' का मूर्धन्य ष् होना नति कहलाता है । कः स्विद् वृक्षो नि छितः—यहाँ 'नि' के विसर्ग का लोप हुआ है । 'स्' को 'ष्' होने से यहाँ 'नति' है ।

व्यंजन सन्धि

( १ ) पदान्त के 'म्' के बाद पदादि य्, व्, ल् परे रहते 'म्' के स्थान पर य्, व्, ल् हो जाते हैं । ( ऋ० प्रा० प० ४ सू० ७ ) जैसे—यय्यैय्युंगं कृणुते; भद्रैवाल्लैश्मो; तव्वै इन्द्रं न सुक्रतुन् । इन उदाहरणों में यम्, षाम् और तम् के 'म्' को य, ल, व परे रहते क्रमशः यै, लै, वै हो गया है ।

( २ ) पदान्त के 'म्' के बाद यदि असवर्ण स्पर्श वर्ण आवे तो 'म्' के स्थान पर आगे आनेवाले स्पर्श वर्ण का सवर्ण पञ्चम वर्ण हो जाता है ( ऋ० प्रा० प० ४ सू० ६ ) । जैसे—यङ् कुमार नवं रथम्, अहश्च त्वश्च वृत्रहन्, तन्ते माता परि योषा जनित्रा । इन उदाहरणों में यम्, त्वम्, तम् के 'म्' को क, च और त परे रहते क्रम से ड, ण् और न् हो गया है ।

( ३ ) 'न्' के बाद 'श्' या चवर्ग का कोई वर्ण आवे तो 'न्' का 'व्' हो जाता है ( ऋ० प्रा० प० ४ सू० ९ ) । 'त्' के बाद यदि कोई अधोष तालव्य वर्ण ( च, छ, श ) हो तो 'त्' के स्थान पर 'च्' हो जाता है ( ऋ० प्रा० प० ४ सू० ११ ) । इन नियमों के अनुसार 'न्' और 'त्' के स्थान पर आवे हुए 'व्' और 'च्' के बाद का 'श्' 'छ' हो जाता है ( ऋ० प्रा० प० ४ सू० १२ ) । जैसे—घनेव वज्रिच्छन्निहि । हाँ पहले 'न्' का 'व्' हुआ है, तदनन्तर 'श्' का 'छ' हुआ है । तच्छयोरा

वृणोमहें—यहाँ पहिले 'त्' का 'च्' हुआ है, तदनन्तर 'श्' का 'छ' हुआ है। यह नियम शाकल-शाखा में नहीं चलता ( ऋ० प्रा० प० ४ सू० १३ )। उस शाखा में ऐसे स्थानों पर 'श्' का 'श्' ही रह जाता है। जैसे—घनेव वज्रिश्नथिहि।

इन सन्धियों को वशंगम सन्धि कहते हैं।

(४) 'ङ्' के बाद अघोष उष्म वर्ण ( श, प, स् ) आता हो तो 'ङ्' और श, प, स्, के बीच में 'क्' का आगम कुछ ऋचायों के अनुसार होता है ( ऋ० प्रा० प० ४ सू० १६ )। जैसे—तवाय सोमस्त्वमेह्यर्वाङ्कुश्वत्तमम्। यहाँ 'ङ्' के बाद 'श' है, अतः दोनों के बीच में क् का आगम हुआ। अनन्तर सर्वे० प्रथमैरुपधीयमानः—इत्यादि ( ऋ० प्रा० प० ४ सू० ) से 'श' को 'छ' हुआ है।

(५) ट् और न् के बाद 'स' आवे तो दोनों के बीच में 'व्' का आगम होता है ( ऋ० प्रा० प० ४ सू० १७ ) : जैसे—अक्षेत्रविक्षेत्रविदं ह्यप्रादत्स प्रति। यहाँ 'ट्' और 'स' के बीच 'त्' का आगम हुआ है। त्वं तान्त्सं च प्रति चासि मज्जना—यहाँ 'न्' और 'स' के बीच 'त्' का आगम हुआ है।

(६) 'न्' के स्थान पर आये हुए 'व्' और 'श' के बीच 'च्' का आगम होता है ( ऋ० प्रा० प० ४ सू० १४ ) जैसे—घनेव वज्रिच्छन्थिहि। यहाँ 'न्' के बाद 'श' होने के कारण 'न्' का 'व्' हुआ है ( ऋ० प्रा० प० ४ सू० ९ )। उसके बाद 'व्' और 'श' के बीच 'च्' का आगम हुआ है, तदनन्तर 'श्' का 'छ' हुआ है ( ऋ० प्रा० प० ४ सू० १२ )।

इन सन्धियों को अन्तःपात सन्धि कहते हैं।

### नकार-विकार

'आ' के बाद आनेवाला 'न्' चाहे वह पद्यान्त का हो चाहे अपद्यान्त का, स्वर परे रहते लुप्त होता है और उसके पूर्व का 'आ' सानुनासिक ( आँ ) हो जाता है। जैसे—महाँ इन्द्रो नृवदा चर्षणिप्राः; पोवोअन्नाँ रयिवृद्धः;

दधन्वाँ यः; जूजुवाँ यः; स्ववाँ यातु, दट्वाँ वा इन पाँच उदाहरणों में 'आ' के बाद 'न्' का 'य'- 'न्' परे रहते लोप होता है और पूर्व का 'आ' सानुनासिक ( आँ ) हो जाता है ( ऋ० प्रा० प० ४ सू० ६७, ६७ और ८० )।

हतम्, योनौ, वचोभिः, यान्, युवन्यून्, वनिपीष्ट—इनके परे रहते 'ई' और 'ऊ' के बाद का 'न' 'ईर्' 'ऊर्' हो जाता है ( ऋ० प्रा० प० ४ सू० ६९ और ८० )। जैसे—उत्पणीर्हतमूर्म्या मदन्ता; वि दस्यूर्योनावतः इत्यादि।

'ई' और 'ऊ' के बाद न् का, स्वर परे रहते, 'ईर्' 'ऊर्' हो जाता है ( ऋ० प्रा० प० ४ सू० ७० और ८० )। जैसे—परिधीरति तां इहि; अमीशूरिव सारथिः। यह नियम पाद के भीतर की अवस्था के लिये है।

'दस्यूरिका' में पादान्त के 'न्' को उत्तर पाद के आरम्भ का एकः पद परे रहते,



‘ऊर्’ हुआ है। ‘नूरभि’ में ऋकार के बाद के ‘न्’ को ‘अभि’ पर रहते ‘ऊर्’ है। ये दो विशेष उदाहरण हैं ( ऋ० प्रा० प० ४ सू० ७१ और ८० )।

### शब्द-रूप

लौकिक संस्कृत की अपेक्षा वैदिक भाषा शब्दरूपों की दृष्टि से अधिक सम्पन्न है। इस भाषा में एक-एक विभक्ति के प्रत्येक वचन में शब्दों के अनेक रूप बनते हैं। लौकिक संस्कृत के शब्दरूप तो इस भाषा में चलते ही हैं, इस भाषा के कुछ विशेषरूप भी होते हैं।

वैदिक भाषा में प्रथमा विभक्ति के बहुवचन में अकारान्त शब्दों के अन्त में ‘आः’ और ‘आसः’ दोनों आते हैं। जैसे—ब्राह्मणामः, पितरः, सोम्यासः। ‘ते अज्येष्ठा अकनिष्ठामः’ ( ऋ० ५।५१।६ ); आज्ञसेरमुक् ( अष्टा० ७।१।५० )। तृतीया विभक्ति के बहुवचन में अकारान्त शब्दों के अन्त में ‘ऐः’ और ‘एभिः’ आते हैं। जैसे—‘आ देत्यैर्यातिमश्विना’ ( ऋ० ८।३५।११ ); अंगिरोभिरागहि यज्ञियेभिः’ ( ऋ० १०।१४।९ )।

पष्ठो विभक्ति के बहुवचन में ‘श्रो’ और ‘ग्रामणो’ शब्दों के अन्त में ‘नाम्’ आता है। जैसे—श्रोणामुदारो धरुणो रयिणाम्, सूतग्रामणीनाम्। श्रीग्रामण्योश्छन्दसि ( अष्टा० ०।१।५६ )। ऋक्पाद के अन्त में वर्तमान ‘गो’ शब्द के पष्ठो विभक्ति के बहुवचन के रूप के अन्त में ‘नाम्’ आता है। जैसे—विद्या हि त्या गोपति शूर गोनाम्। कभो-कभो केवल ‘आम्’ भी आता है। जैसे—हन्तार शत्रूणां कृधि विराजं गोपति गवाम्। ( गोः पादान्तेः पा० अष्टा० ७।१।५७ )। षष्ठ्यन्त शब्द के बाद प्रयुक्त ‘पतिना’ भी बनता है। जैसे—क्षेत्रस्य पतिना वयम्। ( षष्ठीयुक्तश्छन्दसि वा अष्टा० १।४९ )।

उपर्युक्त नियम शब्दरूप बनाने के विशेष नियमों के उदाहरण हैं। इनके अतिरिक्त शब्दरूप बनाने के कुछ साधारण नियम भी हैं :—

( १ ) किसी शब्द के किसी विभक्ति के किसी वचन के स्थान पर उस शब्द के प्रथमा के एकवचन का प्रयोग हो सकता है। जैसे—अनृक्षरा ऋजवः सन्तु पन्थाः। ऋग्वेद में ‘पन्थाः’ पथिन् का बहुवचन रूप है।

( २ ) किसी मूल शब्द का उसके किसी विभक्ति के किसी वचन के स्थान पर प्रयोग हो सकता है। जैसे—आद्रे चर्मन्। यहाँ ‘चर्मणि’ के स्थान पर ‘चमन्’ का प्रयोग किया गया है। यह शून्यविभक्तिक पद का दृष्टान्त है।

( ३ ) स्वरान्त शब्दों के अन्तिम स्वर को दीर्घ करके उसका किसी विभक्ति के किसी वचन के स्थान पर प्रयोग हो सकता है। जैसे—‘धीत्या’ के स्थान पर ‘धीती’ का प्रयोग अथवा ‘मत्या’ के स्थान पर मती का प्रयोग। विभक्ति लोप कर वर्णान्ति को दीर्घ बनाने की यह वैदिक प्रक्रिया है।

( ४ ) कभी-कभी शब्दों में विभक्ति के स्थान पर 'आ', 'आत्', 'ए', 'या', 'ई' जोड़े जाते हैं। पाणिनि की अष्टाध्यायी में उपर्युक्त नियमों का एक ही सूक्त में संग्रह है—सुपां सुलुक् पूर्वसवर्णाच्छेयाडाङ्यायाजालः ( अष्टा० ७।१।३९ )

कारकों के प्रयोग में अन्तर—

वैदिक भाषा में 'हु' धातु का कर्म तृतीया और द्वितीया दोनों विभक्तियों में रखा जा सकता है। जैसे—यवाग्वा अग्निहोत्रं जुहोति। यहाँ यवागू भी 'जुहोति' का कर्म है। तद्वाचक शब्द तृतीया विभक्ति में रखा गया है। तृतीया च होश्छन्दसि ( अष्टा० २।३।३ )।

वैदिक भाषा में कभी-कभी चतुर्थी के स्थान पर षष्ठी और षष्ठी के स्थान पर चतुर्थी का प्रयोग होता है। जैसे—गोधाकालकादावाघाटास्ते वनस्पतीनाम्। यहाँ 'वनस्पतीभ्यः' के स्थान पर 'वनस्पतीनाम्' आया है। अहल्यायै जारः—यहाँ 'अहल्यायाः' के स्थान पर 'अहल्यायै' आया है। चतुर्थ्यर्थे बहुलं छन्दसि ( अष्टा० २।३।६२ ) तथा षष्ठ्यर्थे चतुर्थी वक्तव्या ( पूर्व सूत्र पर वार्त्तिक )।

यज् धातु का करण षष्ठी और तृतीया दोनों विभक्तियों में रखा जा सकता है। जैसे—घृतस्य घृतेन वा यजते। यजेश्च करणे ( अष्टा० २।३।६३ )।

समास

वैदिक भाषा में दो या चार पदों से अधिक समासान्त पद नहीं मिलते। इनमें भी तत्पुरुष, कर्मधारय, बहुव्रीहि तथा द्वन्द्व समास ही पाये जाते हैं, द्वन्द्व समास के दो प्रकार की प्रक्रिया है—( क ) दोनों पद विशेषण होते हैं जैसे नीललोहित, ताम्रधूम्र आदि-आदि। ( ख ) देवता-द्वन्द्व है जिसके प्रत्येक पद द्विवचनान्त होते हैं, जैसे मित्रावरुणा, सूर्याचन्द्रमसा, परन्तु परवर्ती ऋचाओं में ये रूप लुप्त होने लगे हैं। ऋग्वेद में अकारान्त पुल्लिङ्ग के द्विवचन का प्रत्यय 'आ' है। फलतः 'मित्रावरुणा' पद में दोनों ही पद अलग-अलग द्विवचन हैं। बहुव्रीहि के अनेक प्रकार हैं—( क ) पूर्वपद विशेषण—उग्रबाहु, हतमातृ, रुशद्वत्स ( चमकनेवाले बछड़े वाली ), सुपर्ण आदि इसके उदाहरण हैं। ( ख ) पूर्व पद षष्ठ्यन्त या सप्तम्यन्त पद होता है। यह अलुक् समास है जिसमें विभक्ति का लोप नहीं होता। 'रायस्काम' ( धन की कामना वाला ), 'दिवियोनि' ( स्वर्ग में उत्पत्ति वाला ), 'भासा केतु' ( प्रकाश से पहचानने योग्य ), 'त्वांकाम' ( तुमको चाहने वाला ) इस प्रभेद के दृष्टान्त हैं। यहाँ पूर्वपद की विभक्ति प्रतिष्ठित रखी गई है। ( ग ) अन्य पदार्थ प्रधान होने से विशिष्ट संज्ञाओं के अभाव में इनका प्रयोग होता है। जैसे 'बृहदुक्थ' ( बड़ी स्तुति-वाला ऋषि ),



‘बृहद्वि’ ( बड़े स्वर्ग में रहनेवाला ) ये ऋषियों के वाचक पद हैं। इसी प्रकार अन्य समासों के भी प्रकार वेदों में उपलब्ध होते हैं।

सामान्यतः द्वन्द्व और तत्पुरुष समास में समस्त शब्द का लिंग परवर्ती शब्द के लिंग के समान होता है, परन्तु वैदिक भाषा में हेमन्त और शिशिर शब्दों का द्वन्द्व समास करने पर समस्त शब्द का लिंग पूर्वशब्द के समान होता है। जैसे—हेमन्तश्च शिशिरश्च हेमन्त-शिशिरो। यहाँ पूर्व शब्द ‘हेमन्त’ पुल्लिङ्ग है। समस्त शब्द का लिङ्ग उसी के समान हुआ है। लौकिक संस्कृत में हेमन्तशिशिरे होता है। अहन् और रात्रि शब्दों के द्वन्द्व समास में भी समस्त शब्द का लिंग पूर्वशब्द के अनुसार होता है। जैसे—अहश्च रात्रिश्च अहोरात्रे। हेमन्तशिशिरावहोरात्रे च छन्दसि (अष्टा० २।४।२८)।

पितृ शब्द और मातृ शब्द का द्वन्द्व समास करने पर वैदिक भाषा में ‘पितरा-मातरा’ रूप बनता है। वैदिक साहित्य में ‘मातरापितरा’ का भी प्रयोग मिलता है। पितरामातरा च छन्दसि ( अष्टा० ६।३।३३ )।

### धातुरूप और लकार

धातुरूप लकारों के प्रयोग की दृष्टि से भी वैदिक भाषा लौकिक भाषा की अपेक्षा अधिक सम्पन्न है। वैदिक भाषा में लौकिक संस्कृत के दश लकारों के अतिरिक्त लेट् लकार का भी प्रयोग होता है। लौकिक संस्कृत में इनका प्रयोग नहीं होता। लेट् का प्रयोग लिङ् के अर्थों में होता है। लिङ्थ्ये लेट् ( अष्टा० ३।४।७ ) अर्थात् विधि, निमन्त्रण आदि और हेतु-हेतुमद्भावादि लिङ् के सब अर्थों में वैदिक भाषा में लिङ् और लेट् दोनों का प्रयोग होता है।

### लेट् लकार ( Subjunctive mood )

लेट् लकार में धातु के अनेक प्रकार के रूप बनते हैं। कभी-कभी लेट् के रूप में धातु के बाद ‘इस्’ आता है और उसका ‘इप्’ हो जाता है। जैसे—जोतिषत् तारिषत्, मदिषत् इत्यादि। जब ‘इस्’ नहीं आता तब ‘पताति’, ‘च्यावयाति’, ‘भवाति’ इत्यादि रूप बनते हैं। सिबबहुलं लेटि (अष्टा० ३।१।३४) तथा आर्द्धधातुस्येड् बलादेः ( अष्टा० ७।२।३।५ )।

लेट् के रूप में ‘स्’ आने पर कभी-कभी धातु के प्रथम स्वर की वृद्धि होती है। जैसे—तारिषत्। यहाँ प्रथम स्वर की वृद्धि हुई है। मन्दिषत्—यहाँ प्रथम स्वर की वृद्धि नहीं हुई है।

लेट् के परस्मैपद के रूप में कभी-कभी विभक्ति के ‘इ’ का लोप हो जाता है। जैसे—तारिषत्, मन्दिषत्। इन उदाहरणों में विभक्त के ‘इ’ का लोप हो गया है। भवाति, यजाति—यहाँ विभक्ति के ‘इ’ का लोप नहीं हुआ है। इत्श्च लोपः परस्मैदेषु ( अष्टा० ३।४।९७ )

लेट् के रूप में कभी-कभी विभक्ति के पूर्व 'अ' या 'आ' आता है। जैसे—  
तारिषत्। यहाँ 'त्' के पूर्व 'अ' है। भवाति इस उदाहरण में 'ति' के पूर्व 'आ' है।  
लेटोऽडाटो ( अष्टा० ३।४।९४ )।

लेट् के उत्तम पुरुष के रूप में पद के अन्त के विसर्ग का विकल्प से लोप होता है।  
जैसे—करवाव, करवावः एक रूप में विसर्ग का लोप हुआ है, दूसरे में नहीं। स  
उत्तमस्य ( अष्टा० ३।४।९८ )।

लेट् के आत्मनेपद के रूप में प्रथम और मध्यम पुरुष के द्विवचन के अन्त में  
क्रमशः 'ऐते' और 'ऐये' आते हैं। जैसे—मन्त्रयैते, मन्त्रयैये। पहिला प्रथम पुरुष  
का द्विवचन है और दूसरा मध्यम पुरुष का द्विवचन है। आत ऐ (अष्टा० ३।४।९५) ?  
लेट् के आत्मनेपद के प्रथम और मध्यम पुरुष के द्विवचनों को छोड़कर अन्य रूपों में  
अन्त के 'ए' को विकल्प से 'ऐ' हो जाता है। जैसे—ईशं, गृह्यान्तै इत्यादि। वैतोऽन्यत्र  
( अष्टा० ३।४।९६ )।

'लेट्' ( सबजंक्तिभ मूड ) का प्रयोग दो अर्थों में होता है—(क) उपसंवाद =  
प्रतिज्ञा, जैसे यदि तुम यह काम करोगे, तो मैं तुम्हें अभीष्ट वस्तु दूँगा। (ख) आशंका  
= सम्भावना ('उपसंवादाशङ्कयोश्च' अष्टा० ३।४।८) विधिलिङ्ग का प्रयोग सम्भावना  
के ही अर्थ में प्रधानतया होता है, परन्तु लेट् संकेत करता है इच्छा, जिसके कारण  
किसी कार्य का सम्पादन सुगम हो जाता है। ऋग्वेद के एतत्प्रयोगों के तुलनात्मक  
अध्ययन से यह भेद स्पष्ट हो जाता है। वक्ता के सामर्थ्य के भीतर ही किसी कार्य का  
सम्पादन है—इस अर्थ की सूचना लेट् के उत्तम पुरुष के द्वारा दी गई है। कार्य  
वक्ता के सामर्थ्य के बाहर है और उसका सम्पादन सम्भावना कीटि में ही है—इस  
अर्थ की सूचना विधिलिङ्ग के द्वारा दी जाती है। यथा 'प्रणु' वोचा सुतेषु वाम्  
( ५।६९।१ ) वक्ता की इच्छा का स्पष्ट द्योतक है। 'हनो वृत्रं जया अपः' ( १।८०।३ )  
में मध्यम पुरुष-प्रयुक्त यह क्रियापद वृत्र को मारने तथा जल को जीतने लिए प्रेरणा  
का अर्थ रखता है। यह प्रायः लेट् के मध्यम पुरुष के संग से प्रयुक्त होता है—अग्ने  
शृणुहि, देवेभ्यो ब्रजसि ( २।१३९।७ )। प्रश्नसूचक या निषेधार्थक प्रधान वाक्यों में  
इसका बहुत प्रयोग मिलता है—न दभाति तस्करः। कथा महें रुद्रियाय ब्रवाम  
( ५।४१।११ )।

### इनजंक्तिभ मूड (Injunctive mood)

पश्चिमी विद्वानों ने सबजंक्तिभ मूड के अतिरिक्त वेद में इनजंक्तिभ मूड नामक  
नवीन क्रिया-पदों की सत्ता मानी है। ग्रेरो दृष्टि में यह हमारे यहाँ 'लेट्' के भीतर ही  
गतार्थ है। दोनों के रूप तथा अर्थ में अन्तर बहुत थोड़ा है। इनजंक्तिभ सामान्यतः



किसी इच्छा को प्रकट करता है और इसके भीतर लोट्, विधिलिङ् तथा लेट् इन तीनों लकारों का अर्थ सन्निविष्ट रहता है।<sup>२</sup> सबजंक्टिभ की तुलना में यह मुख्यतया प्रधान वाक्यों में प्रयुक्त होता है, यद्यपि कभी-कभी यत् और यदा से आरब्ध गौण वाक्यों में उपलब्ध होता है।

( क ) उत्तम पुरुष ऐसी इच्छा को प्रकट करता है जिसका सम्पादन वक्ता के सामर्थ्य पर आश्रित रहता है। जैसे 'इन्द्रस्य नुवीर्याणि प्रवोचम्' ( १।३२।१ ) यहाँ 'वोचम्' इन्जंक्टिभ मूड में है। वाक्य का अर्थ है—अब मैं इन्द्र के वीरता सूचक कार्यों का प्रशंसन करूँगा।

( ख ) मध्यम तथा अन्य पुरुष किसी को प्रेरणा तथा उत्साह देने के अर्थ में प्रयुक्त होता है, प्रायः लोट् लकार (आज्ञा) के संग में। जैसा 'मुगा नः सुपथा कृणु; पूषन्निह क्रतुं विदः' (=हे पूषन् हमारे सुगमता से पार करने के योग्य मार्ग बनाइए तथा यहाँ हमारे लिए ज्ञान का लाभ कीजिए) यहाँ 'विदः' इन्जंक्टिभ है। और कृणु (आज्ञा) के संग में प्रयुक्त है।

( ग ) यह अकेले ही अथवा स्वतः भी प्रयुक्त होता है आज्ञा के अर्थ में। जैसे 'इमा हव्या जुषन्त नः' ( ६।५२।११ ) वे हमारे भविष्य को स्वीकार करें। यहाँ 'जुषन्त' आज्ञा के अर्थ में प्रयुक्त है। निषेध वाक्यों में 'मा' के साथ यही सर्वदा प्रयुक्त होता है—'मा तन्तुश्छेदि' = सूत्र को तोड़ मत दो ( २।२८।५ )।

( घ ) दूसरा रूप लङ् (अद्यतन भूत) तथा लुङ् (सामान्य भूत) के आदिम आगम (अ या आ) से विरहित रूप के समान ही होता है। धातु लुङ् (Root aorist) से व्युत्पन्न रूप अधिकता से मिलते हैं। जैसे करम्, दर्शनम्, भोजम्, भूम (बहुवचन में)। 'सस्' तथा 'सिस्' प्रत्ययों के योग वाले लुङ् से भी अनेक रूप इसके बनते हैं। जैसे अन्य पुरुष में अशीत्; मध्यम पुरुष में आवि; तारि; योधि; उत्तम पुरुष में श्रमिष्म (ब० व०) हासिष्ट, हासियुः, हासिष्टाम्, रसिषम् इसी मूड के रूप हैं।

( ङ ) ऋग्वेद में ही यह प्रचुरता से प्रयुक्त होता है। ब्राह्मणों से तो यह बिल्कुल लुप्त ही हो गया है। केवल प्रतिषेधार्थक 'मा' निणत के साथ वह ब्राह्मणों में एक ही रूप में पाया जाता है। पाणिनि के अनुसार 'मा' के संग लङ् होता है, परन्तु आरम्भ में अट् या आट् का आगम नहीं होता (माङ् लुङ्)। यह Injunctive mood का ही विशिष्ट रूप है।

**भूतकाल**

लिट् लकार का प्रयोग लौकिक संस्कृत में परोक्ष भूत में होता है, परन्तु वैदिक भाषा में इसका प्रयोग वर्तमान के लिए भी होता है। विद्वानों का कहना है कि मूल

१. नैकडोनल—वैदिक ग्रामर फार स्टूडेन्ट्स ५२१५ पृ० ३५०-३५२।

भाषा में लिट् का प्रयोग वर्तमान के लिए ही किया जाता था, जो ग्रीक तथा वैदिक भाषा में अक्षुण्ण बना रहा।<sup>१</sup> फलतः 'सन्नाधार पृथ्वी द्यामुतेमाम्' का अर्थ यही है कि वह पृथ्वी तथा आकाश को धारण करता है। वैदिक लिट् वर्तमान कालिक धातुओं के संग में प्रयुक्त होता है जिससे उसके वर्तमान काल का अर्थ स्पष्टतः संकेतित होता है। यथा 'सेदु राजा क्षयति चर्षणीनामरान् न नेगिः परि ता बभूव' (१।३२।१५) यहाँ बभूव 'क्षयति' (शासन करता है) वर्तमानकालिक क्रिया के समानवाक्य में प्रयुक्त है। लुङ् वेद में भूतकाल में होने वाली घटना का सामान्य रूप से संकेत करता है। यह सीधे तौर से किसी तथ्य को कहता है और इस प्रकार यह वर्तमान का अर्थ रखता है। यथा 'प्रति दिवो अदशि दुहिता' (४।५२) में 'अदशि' सूचित करता है कि आकाश की पुत्री अभी प्रकट हुई है। पाणिनि ने भी यह तथ्य प्रकट किया है कि वैदिक भाषा में लुङ्, लङ् और लिट् लकारों का किसी भी लकार के स्थान पर प्रयोग किया जा सकता है। छन्दसि लुङ्लङ्लिटः (अष्टा० ३।४।६)।

लोक भाषा में वर्तमान काल के उत्तम पुरुष के बहुवचन के अन्त में 'मः' आता है। वैदिक भाषा में उसके स्थान पर 'मसि' आता है। जैसे—मिनीमसि, एमसि इत्यादि। इदन्तो मसि (अष्टा० ७।१।४६)।

'एनम्' शब्द परे रहते 'ध्वम्' के 'अम्' का लोप हो जाता है। जैसे—यजध्वैनम्। 'यजध्वमैनमिति च' (अष्टा० ७।१।४३)।

लौकिक संस्कृत में लुङ्, लङ् और लृङ् लकारों के रूपों के आदि में 'अ' जोड़ा जाता है। जैसे—अक।पीत्, अकरोत्, अकरिष्यत्। यदि धातु अजादि हैं (स्वरादि) हुए तो उनमें 'आ' जोड़ा जाता है। जैसे—ऐक्षिष्ट, ऐक्षत, ऐक्षिष्यत; परन्तु यदि 'मा' या 'मा स्म' का प्रयोग किया जाय तो 'अ' या 'आ' नहीं जोड़ना पड़ता। जैसे—मा भवान् कार्षीत्, मा स्म करोत्। यह नियम वैदिक भाषा में नहीं माना जाता। लुङ्, लङ् और लृङ् का प्रयोग बिना 'अ' या 'आ' जोड़े ही किया जाता है। जैसे—जनिष्ठा उग्र सहसे तुराय। यहाँ 'जनिष्ठा' लुङ् का रूप है; परन्तु उसमें 'अ' नहीं जोड़ा गया है। मा वः क्षेत्रे परबीजान्यवाप्सुः—यहाँ 'मा' का प्रयोग होने पर भा 'अवाप्सुः' में 'अ' जोड़ा गया है। बहुलं छन्दस्यमाङ्गयोगेऽपि (अष्टा० ६।४।७५)

लुङ्—वेद में उपलब्ध लुङ् लकारीय पदों की समीक्षा से प्रतीत होता है कि इस लकार के तीन मुख्य प्रकार हैं—(१) जिसमें कोई विधिष्ट प्रत्यय न जोड़कर धातु से ही सामान्य प्रत्यय आते हैं। इसे अंग्रेजी में 'Root aorist' के नाम से पुकारते हैं। इसके भी दो प्रकार हैं—(i) अकारान्त, आकारान्त अथवा धातु में 'अ' के योग से अकारान्त धातु से निष्पन्न, जैसे अविदन्, अवाचन्; अस्थुः, अयुः।



(ii) व्यञ्जानन्त धातु से, जैसे कृ धातु का रूप अकः अकर्ताम्, अक्रन्. अकः, अकर्ताम्, अकर्तः, अकरम्, अकर्व, अकर्म ।

( २ ) धातु से द्वित्व करने पर निष्पन्न रूप, जैसे जन् से अजीजनत्; पृ—अपीपरत्; कृप,—अचीकृपत् ।

( ३ ) धातु में स, सिप्, तथा प्, प्रत्ययों के योग से निष्पन्न—हृ-अहार्षम्; बुध—अभुत्सि, अदुद्धाम्, अभुत्साथाम्; या—अयासिषन्, अयासिषुः ।

ज् श् प् तथा ह् से अन्त होनेवाले धातुओं से 'ष' जोड़ा जाता है । रुह—अरुक्षम्, अरुक्षाव; दुह—( आ० अधुक्षि, अधुक्षाताम्, अधुक्षन्त ।

लौकिक संस्कृत में उपसर्ग क्रियापद के पहिले जोड़े जाने हैं । वैदिक भाषा में यह नियम अनिवार्य नहीं है । वे क्रियापद के बाद भी जोड़े जाते हैं । कभी-कभी उपसर्गों और क्रियापदों के बीच शब्दों का व्यवधान भी होता है जैसे—'हन्ति नि मुष्टिना' में नि हन्ति के बाद प्रयुक्त है । आ मन्द्रैरिन्द्र हरिभिर्याहि' में आ याहि के बीच में व्यवधान है ।

### कृदन्त

वैदिक भाषा में लौकिक संस्कृत से विपरीत सोपसर्ग धातु से भी क्त्वा प्रत्यय जोड़ा जाता है । जैसे—यजमानं परिधापयित्वा । क्त्वापि छन्दसि ( अष्टा० ७।१।३८ ) ।

त्वा = त्वाय और कभी-कभी त्वी; दिव सुपर्णो गत्वाय; स्नात्वी और पीत्वी ( = गत्वा, स्नात्वा, पीत्वा )

तव्य = तवै, ए, एन्य, त्व । जैसे—अन्वेतवै, नावगाहे, शुश्रुपेण्यः, कर्त्वन् ( कृत्यार्थे तवैकेनकेन्यत्वनः—अष्टा० ३।४।१४ )

### तुमर्थक प्रत्यय—

तुम् = ए, असे, से, अध्यै, ध्यै, तवै, तवे ( अष्टा० ३।४।९ ) । तुमर्थक पदों की परोक्षा करने पर यही प्रतीत होता है कि ये वस्तुतः धातुज संज्ञा पदों के चतुर्थ्यन्त, द्वितीयान्त, पंचमी-षष्ठ्यन्त तथा सप्तम्यन्त रूप ही हैं । इन चारों प्रकारों में चतुर्थ्यन्त द्वितीयान्त की अपेक्षा ऋग्वेद में बारह गुना तथा अथर्ववेद में तिगुना अधिक है । लौकिक संस्कृत का 'तुम्' प्रत्यय तो ऋग्वेद में केवल पाँच बार ही आया है :—

( १ ) चतुर्थ्यन्त पद—(क) इसका सामान्य प्रत्यय 'ए' है, जो धातु के अन्तिम 'आ' के साथ युक्त होकर कहीं 'ऐ' बन जाता है—भुवे ( होने के लिए ), परादे ( देने के लिए, दूधे ( द्रष्टुम् ) । (ख) नौ प्रकार के प्रत्ययों से निष्पन्न धातुज संज्ञापदों से यह 'ए' प्रत्यय संयुक्त होता है—( १ ) 'अस्' प्रत्ययान्त संज्ञा से—अवसे, चक्षसे, चरसे, घुषसे । ( २ ) 'इ' प्रत्ययान्त संज्ञा से—दृश्ये ( अर्थात् दृश + इ + चतुर्थी ), महये,

युध्ये, गृह्ये ( गृहीतुम् ) । ( ३ ) 'ति' प्रत्ययान्त संज्ञा से—पीतये ( पातुं ) सातये ( ४ ) तुप्रत्ययान्त संज्ञा से ( यह 'तु' प्रत्यय जोड़ने से धातु में गुण हो जाता है और कभी-कभी इडागम भी होता है । सबसे अधिक लोकप्रिय यही रूप है ) ए-तवे, ओ-तवे (  $\sqrt{\text{ऊ}} = \text{तवै}$  ) कर्-तवे, गन्-तवे ( गन्तुम् ) पा-तवे, वक्-तवे ( वक्तुम् ) । ( ५ ) 'तवा' प्रत्ययान्त संज्ञा से ( 'ए' योग से यहाँ 'तवै' बन जाता है । इसमें उदात्त दो रहते हैं, धातु पर तथा प्रत्यय पर )—ए-तवै, ओ-तवै, गन्-तवै, सर्-तवै । ( ६ ) 'ध्या' प्रत्ययान्त संज्ञा से ( ऋग्वेद में ही 'अध्वै' का प्रयोग सीमित है )—गमध्वै, पिबध्वै ( पातुम् ), हुवध्वै ( होतुम् ), चरध्वै । ( ७-९ ) 'मन्', 'वन्' तथा 'त्या' प्रत्ययान्त धातुज संज्ञाओं के चतुर्थ्यन्त का उदाहरण अत्यन्त अल्प है, यथा—वामणे ( वार्तुम् ), दामने ( दातुम् ), दावने ( दातुम् ), धूर्वाणे ( हानि पहुँचाने के लिए ), इ-त्यै ( एतुम् ) ।

( २ ) द्वितीयान्त पद—दो प्रकार के प्रयोग मिलते हैं—( १ ) धातु सामान्य से निष्पन्न संज्ञा में 'अम्' के योग से—संपृच्छम् ( संप्रष्टुम् ), आरभम् ( आरब्धुम् ); शुभम् ( शोभितुम् ) । ( २ ) 'तु' प्रत्ययान्त संज्ञा से ( तुं का प्रयोग 'तवे' को अपेक्षा बहुत ही न्यून है ), यथा—दातुम्, प्रष्टुम् । लौकिक संस्कृत का यह विख्यात प्रत्यय ऋग्वेद में केवल पाँच बार ही आया है ।

( ३ ) पञ्चम्यन्त-षष्ठ्यन्त पद—इस श्रेणी के प्रयोगों के अन्त में 'अस्' या 'तोस्' ( तोः ) जोड़ा जाता है जो धातुज संख्या के पञ्चम्यन्त या षष्ठ्यन्त रूप प्रतीत होते हैं । यथा—( १ ) संपृचः ( संपृक्तुम् ); आतृदः; ( २ ) 'तोः' प्रत्ययान्त—एतोः; गन्तोः, जनितोः ( जानितुम् ), हन्तोः ( हन्तुम् ) ।

( ४ ) सप्तम्यन्त पद—( १ ) धातु संज्ञा से—बुधि, दृशि, संदृशि ( संप्रष्टुम् ); ( २ ) 'सन्' प्रत्ययान्त संज्ञा से—नेषणि ( नेतुम् ), पर्षणि, तरीषणि ( तर्तुम् ), गृणीषणि ( गृणीतुम्; गाने के लिए ) ।

### वैदिक स्वर

उदात्तादि स्वरों की सत्ता वैदिक भाषा की विशेषता है । प्रत्येक अक्षर का उच्चारण किसी न किसी स्वर के साथ होता है । उपलब्ध सभी संहिता-ग्रन्थों में स्वर लगे हैं । ब्राह्मण-ग्रंथों में आरण्यक-सहित तैत्तिरीय ब्राह्मण में तथा बृहदारण्यक-सहित शतपथ-ब्राह्मण में स्वर लगे हैं । अन्य ब्राह्मणों, आरण्यकों और उपनिषदों में स्वरों के चिह्न नहीं मिलते ।

अक्षर के उच्चारण में दो प्रकार के स्वर लगाये जाते हैं—एक होता है स्वर का आरोह ( Rising tone ), और दूसरा होता है स्वर का अवरोह ( Falling tone ); इनकी एक मिश्रित दशा भी तब होती है जब उच्चारणकर्ता उच्च स्वर से एकदम नीचे स्वर की ओर उतरता है, जहाँ आरोह से एकदम अवरोह की ओर आता है । यहाँ



पारिभाषिक नाम है—जात्य स्वरित (स्वाभाविक स्वरित)। यह उदात्त की पूर्व सत्ता पर आश्रित नहीं होता, प्रत्युत यह सर्वदा स्वरित ही रहता है। (ग) सन्धिज स्वरित से तात्पर्य उस स्वरित का है, जो त्रिविध सन्धियों के स्थल में उत्पन्न होता है—

(१) प्रश्लिष्ट स्वरित—‘प्रश्लेष’ शब्द का अर्थ है दो स्वरों की एक स्वर के रूप में परिणति। पाणिनि के ‘अकः सवर्णे दीर्घः’ (६।१।१०१), ‘आद्गुणः’ तथा ‘वृद्धिरेचि’ (६।१।८८) सूत्रों से जायमान दीर्घसन्धि, गुणसन्धि तथा वृद्धि-सन्धि—इन तीनों का समावेश ‘प्रश्लिष्ट सन्धि’ में होता है। प्रश्लिष्ट स्वरित केवल दीर्घसन्धि-जन्य

ईकार के स्थल पर होता है—इ + इ = ई; यथा सुवि + इव = सुची व।

(२) क्षैप्र स्वरित—पाणिनि के यण-सन्धि का ही वैदिक अभिधान क्षैप्र सन्धि है। तज्जन्य स्वरित इस नाम से पुकारा जाता है। इसमें पहिला स्वर उदात्त होगा तथा दूसरा अनुदात्त और दोनों की सन्धि से जायमान स्वर स्वरित होगा यथा—  
नु + इन्द्र = इन्द्रन्विन्द्र।

(३) अभिनिहित स्वरित—पदान्त एकार तथा ओकार के पश्चाद् आनेवाले अकार का जो पूर्वरूप होता है, वह सन्धि ‘अभिनिहित’ कहलाती है। तज्जन्य स्वरित इस नाम से पुकारा जाता है। यथा श्रुते + अवर्धते अवर्धन्तः ध्यातव्य है कि इन तीनों सन्धि-जन्य स्वरितों में प्रथम स्वर उदात्त और दूसरा इन तीनों दशाओं में इस सम्मिलन का परिणत फल स्वरित होता है। इन दशाओंसे अतिरिक्त स्थलों में पूर्व उदात्त तथा परवर्ती अनुदात्त से उदात्त ही होता है, स्वरित नहीं।

(ख) असन्धिज स्वरित को जात्य ‘स्वरित’ के नाम से पुकारते हैं (जात्य = जन्मजात, स्वाभावतः)। जात्य यकार और वकार के ऊपर ही वर्तमान होता है। आधुनिक विद्वान् इस स्थल को क्षैप्रसन्धिज का ही उदाहरण मानते हैं। जैसे—क वोऽश्वा; (यहाँ क्व = कु + अ); वीर्याणि प्रवोचम् (यहाँ वीरि आणि)—इन दोनों दृष्टान्तों में उ + अ से ‘व’ निष्पन्न है तथा इ + अ के संयोग ‘यं’ सिद्ध हुआ है। फलतः इसे ‘क्षैप्रसन्धिज’ मानना कथमपि अनुचित नहीं है।

(१) सामान्य स्वरित—वेद का यह नियम है कि प्रत्येक पद में एक उदात्त स्वरवाला अक्षर अवश्य होगा। उदात्त वाले अक्षर से भिन्न अक्षर अनुदात्त हो जाते हैं। अनुदात्त पदमेकवर्जम् (६।१।५८), परन्तु उदात्त से पश्चाद् आने वाला अनुदात्त नियमेन स्वरित हो जाता है, यदि उसके बाद कोई उदात्त या स्वरित न हो—जैसे

अग्निभिः। यहाँ इकार में उदात्त स्वर है और इसीलिए ‘अ’ और ‘भि’ दोनों अनुदात्त हो गए, परन्तु उदात्त ‘ग्नि’ के बाद आनेवाला ‘भिः’ स्वरित हो गया। पाणिनि

का एतत्सूचक सूत्र है—उदात्तादनुदात्तस्य स्वरितः । यह तो पाठ पाद की स्थिति में होता है, परन्तु संहिता-पाठ में यदि अनुदात्त से पीछे उदात्त या स्वरित आता हो, तो उदात्त-पूर्वक होने पर भी वह अनुदात्त स्वरित में परिवर्तित नहीं होता । उदाहरणार्थ यत्र गावो भूरिशृङ्गा अयासः ( ऋ० १।१५।६ ) । इस ऋगंश के स्वरों की परीक्षा

कीजिए—‘अयासः’ का ‘सः’ उदात्तपूर्व होने से स्वरित हो गया है, परन्तु ‘यत्र’ में यकार उदात्त है, उसके पीछे वाला ‘त्र’ इसीलिए स्वरित नहीं होता कि उसके बाद उदात्त बैठा है । इसी प्रकार—‘गावो’ में गा उदात्त है, परन्तु ‘वो’ स्वरित नहीं हुआ, क्योंकि ‘भूरिशृङ्गा’ में ‘भू’ उदात्त के अनन्तर विद्यमान है । पदपाठ में अगले उदात्त से सम्बन्ध न होने से यह गतिरोध नहीं होगा । इसलिए इस अंश का पद पाठ

होगा—यत्र गावः भूरिशृङ्गा अयासः । इस स्वरित को पश्चात्त्य विद्वान् ‘परतन्त्र’ ( dependent ) स्वरित के नाम से पुकारते हैं, क्योंकि इसकी स्थिति उदात्त की पूर्ववर्तिता पर अवलम्बित रहती है !

(२) जात्य स्वरित—एक पद में यदि अकेले ही स्वरित हो, अर्थात् उससे पूर्व कोई भी स्वर न हो ( अपूर्व ) अथवा उससे पूर्व कोई अनुदात्त स्वर हो ( अनुदात्तपूर्व ), तो उसे जात्य स्वरित कहते हैं । किन्हीं वैदिक पदों में जात्य स्वरित ही प्रमुख स्वर होता है और यह विशेषतः ‘य’ ‘व’ वाले संयुक्ताक्षर में पायी जाती है । यदि जात्य स्वरित के अनन्तर उदात्त आता हो तो दीर्घ होने से उसके अनन्तर ३ का अंक लिखकर उसमें अनुदात्त चिन्ह ( आड़ी रेखा ) तथा स्वरित चिन्ह ( सीधी ) दोनों लगाते हैं । ह्रस्व होने पर १ का अंक उभय चिन्हों के साथ युक्तकर लिखते हैं । ‘स्वः’ तथा ‘कन्या’ में ‘स्वः’ तथा ‘न्या’ में जात्य स्वरित है । प्रथम स्वरित अपूर्व है

तथा दूसरा अनुदात्तपूर्व है । ‘आविर्द्वातान् कृष्णुते वर्ष्वा ३ अह, तथा ‘यत् पर्जन्यः कृष्णुते वर्ष्वा १ नभः [ ऋ० ५।८३ ] इन पादों में वर्ष्वा का ‘स्य’ अनुदात्तपूर्वक होने से

जात्य स्वरित है जिसके अनन्तर उदात्त स्वर आया है [ ‘अह’ में अ तथा नभः का न उदात्त है ] । फलतः प्रथम दृष्टान्त में दीर्घ स्वरित के बाद उभय स्वर चिन्हित ३ का अंक तथा द्वितीय दृष्टान्त में ह्रस्व स्वरित के अनन्तर १ का अंक है । जात्य स्वरित की यह स्वरांकनपद्धति ध्यान देने योग्य है । जात्य स्वरित वाले ‘य’ तथा ‘व’ इ और उ के ही संब्यात्मक रूप हैं । फलतः इसके उच्चारण में इन मूल स्वरों का पुनर्निविष्ट

करना होता है । इस प्रकार रथ्यम् तथा तन्वम् में थ्य तथा न्व का उच्चारण द्वयभर



न होकर व्यक्षर होता है—रथिअम् तथा तनुअम्, जिनमें द्वितीय अक्षर उदात्तस्वर से सम्पन्न है ।

(३) अभिनिहित, प्रश्लिष्ट और क्षैप्र सन्धियों के फलस्वरूप उत्पन्न होने वाले स्वरित तत्तत् सन्धियों के नाम पर अभिहित स्वरित, प्रश्लिष्ट स्वरित और क्षैप्र स्वरित कहलाते हैं । इस कार्य के लिए प्रश्लिष्ट सन्धि दो इकारों की होनी चाहिये—इकारयोश्च प्रश्नेमें क्षैप्राभिनिहितेषु च । उदात्तपूर्वरूपेषु शाकव्यस्यैवमाचरेत् ( ऋ०

प्रा० पटल ३ सू० १३); जैसे पूर्वोक्त त्रिविध स्वरितों के क्रमशः उदाहरण—तेऽवधन्तः

स्तुचाव; योजान्विन्द्र ते हरा । अभिनिहितादि स्वरित भी जात्य स्वरित की तरह अपूर्व या नीचपूर्व होते हैं । पाश्चात्य विद्वान् जात्य और अभिनिहितादि स्वरितों को स्वतन्त्र ( Independent ) स्वरित कहते हैं, क्योंकि पदों में इसकी सत्ता स्वतन्त्र होती है ।

वैदिक ग्रन्थों में उदात्तादि स्वरों को पहिचानने के लिए चिन्ह लगे रहते हैं । ये चिन्ह सब वेदों में समान नहीं हैं । ऋग्वेद, अथर्ववेद और कृष्ण यजुर्वेद की तृत्तरीय शाखा के चिन्ह समान हैं । शुक्ल यजुर्वेद के कुछ चिन्ह ऋग्वेद के चिन्हों के समान और कुछ भिन्न हैं । कृष्ण यजुर्वेद की काठक और मैत्रायणी शाखाओं के चिन्ह अपनेमें स्वतन्त्र हैं । ऋग्वेद में उदात्त पर कोई चिन्ह नहीं लगाया जाता, वह सदा अचिन्हित ही रहता है । अनुदात्त के नीचे एक वेड़ी रेखा लगाई जाती है; स्वरित के सिर पर एक खड़ी रेखा लगाई जाती है । प्रचयों पर भी कोई चिन्ह नहीं लगाये जाते । उदात्त और प्रचय दोनों पर कोई चिन्ह न रहने के कारण पहिचानने में कुछ कठिनाई हो सकती है । अनुदात्त के बाद के बिना चिन्हवाले वर्ण को उदात्त समझना चाहिए और स्वरित के बाद के बिना चिन्ह वाले वर्णों को प्रचय समझना चाहिये । उदात्त से पूर्व प्रचय में अनुदात्त का चिन्ह लगाते हैं । 'अग्निना' में गिन उदात्त है तथा अ अनुदात्त और ना स्वरित है ।

### सामान्य नियम

वैदिक भाषा के प्रत्येक शब्द में उदात्त सामान्यतः एक ही होता है और उसके अतिरिक्त अन्य स्वर अनुदात्त होते हैं ( इन्हीं का नाम है—निघात स्वर ) अनुदात्त पदमेकवर्जम् ( अष्टा० ६।१।१५८ ) । इसके अपवाद भी हैं, जब एकही पद में दो उदात्त रहते हैं अथवा उदात्त का सर्वथा अभाव होता है ।

(क) द्व्युदात्त पद—देवता-द्वन्द्व में ( जब दोनों पद द्विवचनान्त होते हैं ) ।

यथा—मित्रावरुणी (यहाँ 'त्रा' और 'ब' दोनों उदात्त हैं); अलुक्षष्ठी समास में जैसे बृहस्पतिः ( बृ तथा स्प के स्वर उदात्त हैं ), 'तवै' युक्त पद में एतवै (अन्तश्च तवै युगपत्; अष्टा० ६।१।२००)। यहाँ 'ए' तथा 'वै' दोनों उदात्त स्वर संयुक्त हैं।

### (ख) उदात्त का अभाव

उदात्त का अभाव वैदिक पदों में विशिष्ट दशाओं में होता है, जिनमें से तीन मुख्य दशाएँ हैं—

( १ ) सम्बोधन पदों में, यदि ये वाक्य या पाद के आरम्भ में स्थित नहीं होते। आरम्भ स्थिति में उदात्त की सत्ता बनी रहती है। यथा—'अर्यः पुष्टानि स जनास इन्द्रः' (ऋ० २।१२।४)। यहाँ 'जनासः' सम्बोधन पद पाद के आदि में नहीं है। फलतः यहाँ उदात्त नहीं है, तीनों अक्षर अनुदात्त ही हैं—ज ना सः।

( २ ) क्रियापदों में यदि ये वाक्य या पाद के आरम्भ में विद्यमान न हों। यथा—'प्र तद् धिष्णुः स्तवते दीर्येण' ( ऋ० १।१५।१२ )। यहाँ पादादि से भिन्न स्थिति होने से स्तवते क्रियापद का उदात्त लुप्त हो गया है और ये तीनों अक्षर अनुदात्त ही हैं—स्त व ते। यह प्रधान वाक्य की क्रिया के विषय में है। अप्रधान वाक्य ( Dependent clause ) की क्रिया होने पर पूर्वोक्त नियम नहीं लगता। यथा—यः सुवन्तमवति ( ऋ० २।११।४ ) ने अवति क्रियापद पादादि न होने पर भी अप्रधान वाक्य का है। फलतः उसमें उदात्त का अभाव नहीं ( 'अवति का अ उदात्त ही है )।

( ३ ) सर्वनाम शब्दों के वैकल्पिक रूप, जैसे मा, त्व, नः, वः आदि उदात्त-हीन होते हैं।

( ग ) सन्धि-स्वर—सन्धि के कारण स्वरों में परिवर्तन होता है जिसका सामान्य रूप इस प्रकार है :—

( १ ) उदात्त + उदात्त = उदात्त।

( २ ) अनुदात्त + उदात्त = उदात्त।

( ३ ) स्वरित + उदात्त = उदात्त।

( ४ ) जात्य स्वरित + उदात्त = उदात्त।

( ५ ) उदात्त + अनुदात्त = प्रशिष्टादि स्वरित। इनका विस्तार निम्नलिखित

प्रकार से समझना चाहिये—

( क ) उदात्त 'इ' + अनुदात्त 'इ' = ई प्रशिष्ट स्वरित।

( ख ) उदात्त 'इ', 'उ', 'ऋ' ( ह्रस्व या दीर्घ ) + कोई असदृश अनुदात्त स्वर = औप्र स्वरित।



- ( ग ) उदात्त 'ए', 'ओ' + अनुदात्त 'अ' = एऽ, ओऽ । अभिनिहित स्वरित ।  
 ( घ ) उदात्त 'ई', + अनुदात्त 'इ' ( ह्रस्व या दीर्घ ) = उदात्त 'ई' ।  
 ( ङ ) उदात्त 'अ' + कोई अनुदात्त स्वर = उदात्त ।  
 ( च ) उदात्त + स्वरित = असंभव ।  
 ( छ ) उदात्त + जात्यादि स्वरित = असंभव ।

### पदपाठ के नियम

स्वरों के परिवर्तन के सामान्य नियम हैं जिसका उपयोग पदपाठ तथा संहिता-पाठ में सर्वत्र किया जाता है । वे नीचे दिये जाते हैं :—

( १ ) उदात्त के बाद आनेवाला अनुदात्त स्वरित हो जाता है यदि उसके बाद कोई उदात्त या स्वरित न आता हो (उदात्तादनुदात्तस्य स्वरितः, अष्टा० ८।४।६६) यथा—'गणपति' पद में 'ण' पर उदात्त होने से अन्य तीनों स्वर अनुदात्त हो गये; परन्तु इस नियम से 'ण' से अव्यवहित अगले अनुदात्त 'प' को स्वरित हो गया है ।

( २ ) स्वरित के बाद के समस्त अनुदात्त प्रचय हो जाते हैं और उन पर कोई चिह्न नहीं लगता, परन्तु उदात्त से अव्यवहित-पूर्व अनुदात्त का प्रचय नहीं होता और इसीलिए वह अनुदात्त के चिह्न (नीचे आड़ी रेखा) से चिह्नित होता है ।

( ३ ) उदात्त से अव्यवहित पूर्व का अनुदात्त कभी नहीं बदलता । वह न स्वरित

होता है, न प्रचय । यथा—वाश्रा इव धेनवः स्यन्दमाना अञ्जः समुद्रमव जग्मुरापः ( ऋ० १।३२।२ ), यहाँ 'श्रा' उदात्त से परे अनुदात्त 'ई' स्वरित होगया है । (प्रथम नियम से) । 'धे नवः' यदि स्वतन्त्र रहेगा, तो उदात्त 'न' के अनन्त 'वः' स्वरित हो ही जायगा, परन्तु संहिता-पाठ में अगले उदात्त 'य' से पूर्ववर्ती होने से यह बदलता नहीं (प्रथम नियम) । स्यन्दमाना' में स्वरित 'द' के अनन्तर मा और ना दोनों प्रचय स्वर हैं, परन्तु संहिता-पाठ में इसके अनन्तर आता है 'अञ्जः' जिसका 'अ' उदात्त है । फलतः उदात्त से अव्यवहित पूर्ववर्ती होने से 'ना' अनुदात्त ही रहा और तदनुसार अनुदात्त का चिह्न वहाँ विद्यमान है (तृतीय नियम) । इसी प्रकार स्वरित 'व' के अनन्तर 'ज' प्रचय है, परन्तु उदात्त 'आ' से अव्यवहित पूर्ववर्ती 'ग्मु' अनुदात्त ही है (द्वितीय नियम) । पदपाठ करते समय इन नियमों का पालन नितान्त आवश्यक होता है ।

संहिता-पाठ को पदपाठ में परिवर्तन करने के लिए कई नियम नीचे दिये जाते हैं जिन पर ध्यान देना नितान्त आवश्यक होता है—

( १ ) सब सन्धियों को पृथक् कर देना चाहिए ।

( २ ) समासयुक्त पदों के बीच में अवग्रह (ऽ) रखकर उन्हें अलग कर देना चाहिए; परन्तु पूर्व पद में किसी प्रकार के परिवर्तन होने पर यह नियम नहीं लगता ।

( ३ ) दो से अधिक पद वाले समस्त पद में केवल अन्तिम पद ही अन्य पदों से पृथक् किया जाता है ।

( ४ ) किसी प्रकार के स्वर-परिवर्तन के अभाव में सु भिः तथा भ्यः, त्वर, तम, मत् और वत्, आकारान्त नामधातुओं में अकार के दीर्घ होने पर भी य और यु—ये सब अवग्रह के द्वारा पृथक् किये जाते हैं ।

( ५ ) सन्धिजन्य मूर्धन्य वर्ण का परिवर्तन दन्त्य में होता है । पदान्त में तथा दीर्घीकृत आ और ई को लघु कर देते हैं ।

( ६ ) ओकारान्त सम्बोधन, द्विवचनान्त तथा अन्य प्रगृह्य स्वरों के साथ 'इति' शब्द जोड़ा जाता है । 'सदी द्वा चक्राते उपमा दिवि' ( ऋ० ८।२१।१ ) में प्रगृह्य-संज्ञक 'चक्राते' का पदपाठ 'चक्राते इति' होगा । संहितास्थ 'उ' का पदपाठ 'ऊँ इति' होता है ।

( ७ ) स्वरों के परिवर्तन पर विशेष ध्यान देने की आवश्यकता होती है । उदात्त स्वर तो यथास्थान बना रहता है । कहीं अनुदात्त का स्वरित हो जाता है और कहीं स्वरित को अनुदात्त में परिवर्तित कर देते हैं । स्वरों के जो नियम ऊपर दिये गये हैं उन्हीं के अनुसार यह परिवर्तन होता है ।

पदपाठ का दृष्टान्त नीचे दिया जाता है । इन्द्रसूक्त ( २।१२ ) का प्रथम मन्त्र—

यो जा॒त ए॒व प्र॒थ॒मो मन॑स्वा॒न्

दे॒वो दे॒वान् क्र॑तु॒ना प॒र्य॑भू॒पत् ।

यस्य॑ शु॒ष्माद्रो॑दसी॒ अभ्य॑सेतां

नु॒ म्ण॑स्य॒ म॒ह॒ना स॑ जना॒स इन्द्रः॑ ॥

इसका पदपाठ, जिसमें पदों का क्रम संहिताक्रम के अनुसार ही होता है इस प्रकार होगा—यः जातः एव प्रथमः मनस्वान् देवः देवान्, क्रतुना परिऽअभूपत् । यस्य शुष्मात् रोदसी इति अभ्यसेताम् नृमणस्य मह्ना स जनासः इन्द्रः ॥ इसमें प्रथमतः सन्धि का विच्छेद कर दिया गया है । 'रोदसी' के द्विवचनान्त होने से इसके बाद इति शब्द का प्रयोग किया गया है । मूल क्रियापद और उपसर्ग परि के बीच अवग्रह रखा गया है । स्वरों का परिवर्तन ध्यान देने योग्य है । संहितापाठ में 'यस्य' में यकार उदात्त तथा स्य अनुदात्त हैं, जो दूसरे पद में 'शु' उदात्त के कारण 'स्य' अनुदात्त ही बना रहता है, परन्तु पदपाठ में दोनों पदों का पार्थक्य होने से 'स्य' का अनुदात्त स्वरित ही हो गया है 'उदात्तादनुदात्तस्य स्वरितः' नियम के अनुसार । 'जनासः' सम्बोधन पद है और इसलिए इसमें उदात्त का लोप हो गया और तीनों स्वर अनुदात्त हो गये हैं, परन्तु संहिता में उदात्त 'स' के बाद होने से आदिम अनुदात्त ( अर्थात् 'जनासः'



का ज ) स्वरित हो गया था, परन्तु पदपाठ में तीनों में अनुदात्त के चिह्न रखे गये । इसी प्रकार अन्य स्वरों का भी परिवर्तन ध्यान देने योग्य है ।

### पद तथा संहिता

संहिता का तो यह सर्वत्र, सर्वमात्र नियम है कि जिस क्रम से पदों का पाठ होता है, उसी क्रम से उनका सन्निवेश संहिता पाठ में भी होता है । परन्तु ऋक् प्रातिशाख्य ( २।४३ ) का कहना है कि ऋग्वेद के तीन मन्त्रों में इस नियम का उल्लंघन दृष्टि-गोचर होता है अर्थात् पदों का क्रमशः सन्निवेश संहितापाठ में नहीं है । पदों का क्रम है—शुनः । शोपं । चित् । निदितम् । परन्तु संहिता पाठ में । चित् तृतीय पद न होकर द्वितीय पद बन गया है—शुनश्चिच्छेपं 'नदितम्' ( ऋ० ५।२।७ ) ठीक इसी प्रकार की स्थिति 'नरा वा शंस पूषणम्' ( ऋ० १०।६।४।३ ) तथा 'नरा च शंस दैव्यम्' ( ऋ० ९।८।६।४२ ) में भी है जहाँ 'वा' तथा 'च' तृतीय स्थान से द्वितीय स्थान पर चला आया है । इसको प्रतिशाख्य 'अनानुपूर्व्य संहिता' नाम से निर्दिष्ट करता है । ( द्रष्टव्य ऋक् प्रातिशाख्य २।४३, साहित्य परिषत् सं०, कलकत्ता १९२७ )

### वैदिक भाषा का सूक्ष्म विश्लेषण

वैदिक भाषा के व्याकरण का सामान्य परिचय ऊपर दिया गया है, परन्तु गाढ़ अनुशीलन से संहिताओं की भाषा से ब्राह्मणों और उपनिषदों की भाषा में स्पष्ट पार्थक्य है । इतना ही नहीं, प्रत्येक संहिता की भाषा अन्य संहिताओं की भाषा से अनेक रूपों में भेद रखती है । ऋग्वेद का दशम मण्डल तो अपने ही आरम्भिक मण्डलों की अपेक्षा भाषा को दृष्टि से पार्थक्य रखता है । इन्हीं विशेषताओं का सामान्य विवरण यहाँ दिया जाता है ।

#### ( क ) ऋग्वेद की भाषा

ऋग्वेद में स्वरों के मध्यस्थ ङ तथा ढ को क्रमशः ळ और ळ्ह के रूप में परिवर्तित करते हैं । जैसे—मृळीक तथा जिहीळान । वेद में 'ल' की स्थिति के विषय में पर्याप्त पार्थक्य है । ऋग्वेद के पिछले मण्डलों में प्राचीन मण्डलों की अपेक्षा लकार अठगुना अधिक है, तथा ऋग्वेद की अपेक्षा अथर्व में यह सात गुना अधिक प्रयुक्त है । ( वाकरनागल—आल्तिन्दिशे ग्रामातीक, भाग १ ) । वेद में रेफ के स्थान पर लकार का बहुल प्रयोग प्राच्य प्रभाव का द्योतक है । आर्य लोग सारस्वतमण्डल से ज्यों ज्यों पूरब को ओर बढ़ने लगे, त्यों-त्यों उनकी भाषा में रेफ के स्थान पर लकार प्रयुक्त होने लगा । मूल भारोपीय भाषा में भी लकार की सत्ता थी, परन्तु ल की अपेक्षा रेफ की स्थिति अधिक थी । 'हेऽरयः' के स्थान पर 'हेऽलयः' का उच्चारण प्राच्य लोग

१. दोनों का तुलना के लिए देखिए बटेकृष्ण घोष : लिग्विस्टिक इन्द्रोडक्शन टू संस्कृत ( कलकत्ता, १९३७ ) पृ० ८०-८२ ।

करते थे । फलतः वैदिक आर्य इस अशुद्ध उच्चारण के कारण उन्हें 'असुर' के नाम से पुकारने लगे थे<sup>२</sup> ।

ऋग्वेद के भिन्न भिन्न मण्डलों के रचयिताओं ने स्वच्छया शब्दरूपों को प्रयुक्त किया है । अत्रि ( पंचम ) मण्डल में क्रियार्थक क्रिया के लिए 'तु' प्रत्यय का प्रयोग नहीं मिलता । काण्वों ने ( मण्डल १ तथा ८ ) ने जानबूझ कर 'तुम' तथा 'तव' का प्रयोग नहीं किया, वसिष्ठ ऋषिगण ( सप्तम मण्डल ) पूर्वकालिक क्रिया के सूचनार्थ 'त्वा' तथा 'त्वाय' प्रत्ययों से प्रति स्वाभाविक धृणा रखते हैं । इस प्रकार की विशिष्टता स्पष्टः सूचित करती है कि ऋग्वेदीय भाषा एकाकार वाली नहीं मानी जा सकती ।

अनेक सन्धियों के हो जाने पर भी उच्चारण के समय उनका विश्लेषण कर दिया जाता था । क्षैप्र ( यण् ) तथा प्रश्लिष्ट ( दीर्घ ) सन्धि होने पर उसे पुनः दो अक्षरों के रूप में उच्चारण के समय रखना आवश्यक होता था । अभिनिहित सन्धि में भी यही नियम लागू था, अर्थात् पाद के भीतर या दो पादों के भीतर उसे दो स्वरों के रूप में पुनः स्थापना आवश्यक रहता था । छन्द की विशिष्टता से पता चलता है कि एक ही पद के भीतर व्यञ्जन और रेफ के संयोग होने पर दोनों के बीच में लघुस्वर का योग करना पड़ता है । 'इन्द्र' का उच्चारण 'इन्दर' किया जाता था । 'मरुद्भिरग्न आ गहि' आदि ऋचाओं में 'अग्न' के उच्चारण में ग तथा न के बीच बड़े ही हल्के ढंग का अकार भी उच्चारित होता है यथा 'मरुद्भिरग्न आ गहि' । इ, उ, और ऋ से अन्त होने वाले शब्दों का षष्ठी सप्तमी का द्विवचन योः, वोः तथा रोः बनता है, परन्तु उच्चारण दो अक्षरों का ही होता है ।

ह्रस्व ऋकार दीर्घ ऋ का भी कार्य करता है । दृढ दृढ के स्थान पर प्रयुक्त मिलता है, यद्यपि मुनीन् और साधून् के सादृश्य पर 'पितृन्' में दीर्घ ऋकार विद्यमान है । ऋग्वेद की भाषा में प्राकृत के नियमों की भी सत्ता मिलती है । 'द्युत्' से 'ज्योतिः', उष्ट्रानाम् से उष्ट्रानाम्, 'श्रियिर' से 'शियिर' का उदय प्राकृतभाषीय नियम के आधार पर है । नीड, दृढभ और षोडश का रूप पूर्ववैदिक है । ऋग्वेद की भाषा में भारोपीय युग का एक बहुमूल्य अवशेष है षष्ठी बहुवचन में 'आम्' प्रत्यय का योग, जब इस पद का उच्चारण अ आम् रूप से करना पड़ता है ।

दशम मण्डल के रचनाकाल में गोत्रमण्डल वैदिक कर्मकाण्ड की परम्परा में अन्तर्निविष्ट कर दिये गये थे, क्योंकि १०।१८१ सूक्त से बृहत्साम ( ६।४६।१-२ ) तथा रथ तर साम ( ७।३२।२२।२३ ) के गायन का स्पष्ट उल्लेख है । ये साम क्रमशः षष्ठ तथा सप्तम मण्डल की विशिष्ट ऋचाओं पर गाये जाते हैं । दशम मण्डल की रचना में पूर्वमण्डल के मन्त्रों का निर्देश मिलता है ( १० मण्डल के २०-२६ सूक्तों का आरम्भ 'अग्निमीडे' से होता है, जो प्रथम मण्डल का आदिम पद है ) ।

१. महाभाष्य—पस्पशाह्निक में प्रदत्त उदाहरण ।



दशम मण्डल की व्याकरण-सम्बन्धी विशिष्टतायें ये हैं—(क) प्राचीन मण्डल में उदात्त इ और उ सन्धि के द्वारा य और व नहीं बदलते थे, परन्तु अब यह सन्धि होने लगी। (ख) आसस् तथा आस् अकारन्त पुल्लिङ्ग बहुवचन के बनाने में बराबर संख्या में मिलते थे, लेकिन यहाँ 'आसस्' का प्रयोग कम होने लगा। (ग) पूर्वकालिक क्रिया के लिए 'त्वाय' का प्रयोग एकान्त नवीन है। (घ) 'कृणु' के स्थान पर 'कुरु' प्रयोग प्राकृत भाषा के नियम के आधार को सूचित करता है। (ङ) नवीन शब्दों का उदय दृष्टिगोचर होता है और प्राचीन शब्द—जैसे पृत्सु, विचर्षणि तथा 'वीति' अब प्रयोग से लुप्त हो गये। (च) 'सीम्' जो प्रथम नौ मण्डलों में ५० बार उपलब्ध होता था दशम मण्डल में केवल एक बार ही प्रयुक्त है और अथर्व से वह नितान्त अन्त-हित है। (छ) इस मण्डल में प्रयुक्त नवीन शब्द हैं—आज्य, काल, लोहित, विजय आदि। लभ धातु का प्रयोग यहाँ नूतन है। बालखित्य सूक्तों तथा दशम मण्डल में समान रूप से प्रयुक्त कतिपय ये शब्द हैं—मोत्र, सर्व, भगवन्त, हृदय, प्राण, लोक (प्राचीन 'उलोक' के लिए जो 'उरुलोक' का सश्रित रूप है)। (ग) प्राचीन निपात 'ई' दशम मण्डल में बिल्कुल ही नहीं मिलता, परन्तु उससे कम प्राचीन निपात 'ईम्' भी केवल आधे दर्जन ही मिलता है। इस प्रकार प्राचीन मण्डलों में उपलब्ध व्याकरण रूप अब विरल तथा दुष्प्राप्य हो गये।

### (ख) सामवेद की भाषा

सामवेद में स्थित ऋग्-मन्त्रों की भाषा में प्राचीन रूपों की उपलब्धि होने से डा० लुड्विग् का अनुमान था कि सामवेदीय भाषा ऋग्वेदीय भाषा से भी प्राचीनतर साम्प्रदायिक पाठ का अनुसरण करती है, परन्तु बात ऐसी नहीं है। सामवेदग्रन्थ ऋग्वेदय मन्त्र में नवीन रूप दृष्टिगोचर होते हैं, प्राचीनतर निपात 'ईम्' अब बहुत न्यून स्थलों में रखा गया है और उसे हटा देने की प्रवृत्ति प्रमुख है। यथा 'अभीम् ऋतस्य' (ऋग्वेद) सामवेद में 'अभूतस्य' हो गया है। पूर्वकालिक क्रिया सम्बन्धी 'त्वी' प्रत्यय केवल दो मन्त्रों में उपलब्ध होता है, परन्तु उसे 'त्वा' के रूप में बदल दिया गया है। उदात्त 'इ' की ऋग्वेद के आरम्भ के नव मण्डलों में सन्धि नहीं होती थी, परन्तु साम में वह 'य' के रूप में परिवर्तित है। यथा 'वि अशेम देवहितम्' (ऋ० १।८९।८) सामवेद में हो जाता है—'व्यशेमहि देवहितम्' जहाँ एक अक्षर की पूर्ति की लिए 'अशेम' को बदलकर 'अशेमहि' कर दिया है, जो अर्वाचीन है और ऋग्वेद में बिल्कुल ही नहीं मिलता।

### (ग) यजुर्वेद की भाषा

तैत्तिरीय संहिता भाषा की दृष्टि से वाजसनेयी संहिता से निश्चित प्राचीनतर है। डा० कीथ का यह कथन सत्य है कि तैत्तिरीय की भाषा ऋग्वेद तथा ब्राह्मणों की भाषा के मध्यस्थित विकास की सूचक है, यद्यपि वह ऋग्वेद की विशिष्टताओं से अधिक

मिलती है। कृष्ण यजुर्वेदीय इतर संहिताओं की भाषा की वही दशा है। डा० श्रोदर का मैत्रायणीय तथा काठक संहिता की भाषा को प्राचीनतर सिद्ध करने का प्रयास सफल नहीं है। तैत्तिरीय के मन्त्र-भाग में, जो ऋग्वेद से स्वतन्त्र है, नवीन रूप ही मिलते हैं। यथा 'ऐ' के लिए एभिः का, एन के लिए आ, आः के लिए आसः, आनि के लिए आ का प्रयोग अवनति की ओर है। इसी प्रकार ऋग्वेदीय धातुप्रत्यय—मसि, थन, तथा तन—अब रूपों से बहिष्कृत किये जाते हैं। लुट् का प्रयोग जो ऋग्वेद में नहीं होता था अब हाने लगता है (अन्वागन्ता)। तव्य और अनीयर् प्रत्ययों का अभी प्रयोग नहीं मिलता, परन्तु प्राचीन प्रत्यय आथ्य और त्व एकदम अन्तर्हित हो जाते हैं। शुक्ल-यजुः संहिता के प्राचीन भाग भी (अध्याय १-१८) तैत्तिरीय मन्त्र-भाग से अर्वाचीन ही हैं। यह संहिता ऋग्वेदीय विशिष्टता बनाये रखती है और इसी लिए काण्व संहिता में ळ तथा ळ्ह की उपलब्धि होती है।

#### (घ) अथर्व का भाषा वैशिष्ट्य

अथर्व के २० वें काण्ड में ऋग्वेद के मन्त्र, दशम मण्डल तथा अन्य मण्डलों के ज्यों के त्यों उद्धृत किये गये हैं। इन उद्धृत मन्त्र में दशम मण्डल के मन्त्र तथा बालखिल्य सूक्त के भी मन्त्र उपलब्ध होते हैं, जो निश्चित रूप से परवर्ती काल की रचना माने जाते हैं। अथर्व का २० काण्ड, सूक्त ५१ के प्रथम दो मन्त्र बालखिल्य सूक्त (८।४९) के आदिम दोनों मन्त्र हैं तथा तीसरा-चौथा मन्त्र द्वितीय बालखिल्य (८।५०) की प्रथम दोनों ऋचायें हैं। इस प्रकार अथर्व का २० वा काण्ड भाषा की दृष्टि से महत्त्वहीन है। प्रथम १९ काण्डों में ऋग्वेद का लगभग सप्तमांश उद्धृत है। यहाँ उद्धृत ऋग्वेदीय मन्त्रों के पाठभेद बड़े महत्त्वपूर्ण हैं। इनका विश्लेषण अवान्तर-कालीन प्रवृत्तियों का पर्याप्त सूचक है :—

अथर्ववेद के समय उच्चारण में भी अन्तर पड़ने लगा। ऋग्वेद के विशिष्ट उच्चारण अब समाप्त हो जाते हैं और लौकिक संस्कृत का उच्चारण ही दृष्टिगोचर होता है। ऋग्वेदीय विशिष्ट व्यंजन ळ और ळ्ह अन्तर्हित हो जाते हैं और इनके स्थान पर अवान्तरकालीन ड और ढ उपलब्ध होने लगते हैं। ऋग्वेद के उद्धृत मन्त्रों में भी यह पार्थक्य लक्षित होता है। 'वि शन्नून् ताळिह वि मृधो नुदस्य' (ऋ० १०।१८०।१) का 'ताळिह' पद 'ताळि' के रूप में उद्धृत किया गया है (अथर्व ७।८४।३), 'स्येन' का उच्चारण ऋग्वेद में व्यक्षरात्मक था, परन्तु अथर्व में वह लौकिक संस्कृत के अनुरूप द्व्यक्षरात्मक ही उच्चरित होने लगता है। ऋग्वेद का 'ग्रम' धातु न प्रत्यय के द्वारा संयुक्त होने पर 'ग्रह्' के रूप में परिवर्तित हो जाता है (गुम्गामि=गृहगामि)।

सुप् प्रत्ययों में अकारान्त पुल्लिङ्ग के तृतीया बहुवचन में 'ऐ' और 'एभि' दोनों प्रत्ययों का प्रयोग ऋग्वेद में संख्या में प्रायः बराबर होता था, अथर्व में 'ऐ' का प्रयोग २६३ बार तथा 'एभि' का प्रयोग केवल ५३ बार ही मिलता है। ऋग्वेद का बहु-



वचनान्त पद 'पन्थाः' अथर्व में 'पन्थानः' बन जाता है ( सम्भवतः 'अध्वानः' के मिथ्या सादृश्य पर ) । एक स्थान पर तो छन्दोभङ्ग होने पर भी ऋग्वेदीय मन्त्र का 'पन्थाः' 'पन्थानः' के रूप में परिवर्तित कर दिया गया है । 'अनुक्षरा ऋजवः सन्तु पन्थाः' ( ऋक् १०।८५।२३ क ) उद्धृत होने पर अनुक्षरा ऋजवः सन्तु पन्थानः' ( अथर्व १४।१।२४ क ) रूप ग्रहण कर लेता है, यद्यपि इस पद-परिवर्तन में छन्दोभङ्ग नितान्त स्पष्ट है । 'वान्स्' प्राति-पदिक का सम्बोधन के एकवचन में रूप 'वः' में अन्त करता है, अथर्व में 'वन्' में ( चिकित्वः—ऋग्; चिकित्वन्—अथर्व ) । इसी प्रकार 'वन्त्' प्राति-पदिकों के सम्बोधन एकवचन की दशा है ( भगवः, ऋक्=भगवन्, अथर्व ) ।

कृदन्त के रूप में भी अन्तर है । ऋग्वेद में पूर्वकालिक क्रिया के द्योतनार्थ 'त्वाय' अथवा 'त्वी' का प्रयोग होता है, परन्तु अथर्व में नियमतः इन दोनों के स्थान पर 'त्वा' प्रत्यय की ही उपलब्धि होती है । ऋग्वेद का 'हित्वाय' तथा 'भूत्वी' अथर्व में क्रमशः 'हित्वा' और 'भूत्वा' हो जाता है । तिङन्त प्रत्ययों में पार्थक्य है । लट् लकार के मध्यम पुरुष एकवचन का ऋग्वेद में प्रत्यय है 'असे' ( वधसि ), परन्तु अथर्व में 'असै' प्रत्यय उसका स्थान ले लेता है ( 'नयासै' जो ब्राह्मणों में प्रत्युक्त मिलता है ) । अन्य पुरुष के एकवचन का परस्मैपदो प्रत्यय ऋग्वेद में 'अते' है और यही अथर्व में 'अतै' बन जाता है ( ऋग्वेद में 'श्रमाते' = अथर्व में 'श्रमातै' ) । दो धातुओं के योग से सम्पन्न लिट् लकार ( Periphrastic perfect ) अथर्व में ही मिलता है । एक ही प्रयोग उपलब्ध है । 'मृच्युर्ममस्यासौद् दूतः प्रचेताः, असून् पितृभ्यो गमयां चकार' ( अथर्व १८।१।२७ ) में 'गमयां चकार' इसी संयुक्त लिट् का नव्य प्रयोग है । इसी प्रकार लुट् का भी प्रयोग अथर्व से ही आरम्भ होता है ( अन्वागन्ता यजमानः स्वस्ति—अथर्व ६।१२३।१ ग, २ ग ) । अथर्व में कृत्य प्रत्यय का प्रयोग नया है । 'तव्य' तथा 'अनीयर्' का प्रथम प्रयोग यहीं उपलब्ध होता है । अथर्ववेद की भाषा में ब्राह्मण ग्रन्थों तथा ऋग्वेद की भाषा को जोड़नेवाली शृंखला यहाँ स्पष्टतः उपलब्ध होती है ।

( ड ) ब्राह्मणों की भाषा

ब्राह्मण गद्यात्मक हैं । वे लोकव्यवहार में लानेवाली बोल-चाल की संस्कृत के बड़े ही सुन्दर रूप प्रस्तुत करते हैं । शतपथ तथा जैमिनीय ब्राह्मण का गद्य साहित्यिक शैली में निबद्ध रोचक गद्य का भव्य दृष्टान्त है । ब्राह्मण ग्रंथों के वैयाकरण वैशिष्ट्य ये प्रधान उदाहरण हैं—( क ) स्त्रीलिङ्ग शब्दों के पञ्चमी तथा षष्ठी एकवचन में 'आः' के स्थान पर 'ऐ' का प्रयोग ( भूम्याः' के स्थान पर 'भूम्यै' का प्रयोग जो अथर्व के गद्य में भी विद्यमान है ) । जैमिनीय में यह रूप पूर्णतया उपलब्ध होता है, यद्यपि काण्वों के शतपथ में इसका पूर्ण अभाव है । ( ख ) 'अन्' से अन्त होनेवाले शब्दों की

सप्तमी एकवचन में सर्वत्र 'इ' प्रत्यय जोड़ा मिलता है, केवल अहन् और आत्मन् ही इसके अपवाद हैं। ( ग ) 'मा' के योग में ही भूतकालिक उपकरण अट् और आट् धातु के आदि में नहीं जोड़े जाते हैं और ब्राह्मणों में इज्जक्ठिभ का यही रूप अवशिष्ट है। ( घ ) कर्तृवाचक निष्ठा प्रत्यय 'तवत्' का कभी-कभी प्रयोग होने लगता है। ( ङ ) 'ईश्वर' शब्द के साथ तुमुन् के लिए 'तोः' का प्रयोग मिलता है। ( च ) रूपं करोति' का प्रयोग 'होना' के अर्थ में ब्राह्मणों का वैशिष्ट्य है। ( छ ) भूतकालिक लकारों का बहुत प्रयोग बड़ी सूक्ष्मता के साथ मिलता है। लिट् में द्वित्व-करण पर्याप्त रूप में है। लुङ् का प्रयोग साक्षात् कथन में ही विशेष है। वर्णन के निमित्त लङ् ही विशेष प्रयुक्त है। ( ज ) कृ के योग से जो लिट् की रूप-निष्पत्ति अथर्व से आरम्भ होती है वह यहाँ व्यापक रूप धारण करती है, परन्तु लौकिक संस्कृत के समान 'भू' और 'अस्' का योग अभी यहाँ नहीं होता। पाणिनि ने ब्राह्मणों की भाषा के इन वैशिष्ट्यों का गम्भीर संकेत किया है। ( झ ) ग्रीक तथा लैटिन भाषा के आदर्श गद्य तथा वर्तमान जर्मन भाषा के समान निपात, नियमतः कारक से पूर्ण ही प्रयुक्त होता है। इस विषय में ब्राह्मणों का गद्य ग्रीक और लैटिन गद्य से पार्यक्य रखता है। ब्राह्मणों में प्रयुक्त ४१ उपसर्गों में केवल १२ ऐसे हैं जो सर्वदा कारक के पूर्ववर्ती रखे जाते हैं और इस दृष्टि से ये वास्तव में उपसर्ग हैं। ऐसे उपसर्ग ये हैं—आ, साकम्, उपरि, तिरः, पश्चात्, अवस्तात्, अवस्तात्, प्राक्, प्राड्, अर्वाक, पराचीनम्-अवाड् (१२) अन्य अव्ययों का स्थान कारक के पश्चात् ही किया गया मिलता है। शतपथ-ब्राह्मण में यह वैशिष्ट्य अधिकतर दृष्टिगोचर होता है। अन्य ब्राह्मणों में से पूर्ववर्ती स्थान ही इन अव्ययों का है। 'अधि नु ह वै शश्वद् अस्मिन्नेव लोकेऽसौ लोकः' ( जै० ब्रा० १०३ ) यहाँ अधि और लोके के बीच में छः पदों का व्यवधान है। इससे यह निष्कर्ष निकलता है कि उपसर्ग कारक-पदों का केवल सहायक नहीं माना जाता था, प्रत्युत उसकी स्वतन्त्र सत्ता थी। यह तथ्य बड़े महत्व का है<sup>१</sup>। कभी-कभी एक ही अव्यय परसर्ग का काम करता है और कभी उपसर्ग का। जैसे 'ऋते' का दोनों रूप—ऋते वाचः ( वाक् के बिना; शाख्या० २:७ )। प्राणेभ्य ऋते (शतपथ ९।२।१।१५)। ऊर्ध्व का द्विविध प्रयोग—'ऊर्ध्वम्, अन्तरिथात्' और 'प्रणीतादूर्ध्वम्। ऋते अन्तरा, उपरिष्ठात्, ऊर्ध्वम्, पुरस्तात्, पुरः—इनका प्रयोग लौकिक संस्कृत में परसर्ग के रूप में ही मिलता है और इस प्रवृत्ति का उदय ब्राह्मणयुग में ही हो गया था। परसर्ग के विशेष प्रयोगे शतपथ ब्राह्मण में अधिकतर उपलब्ध होते हैं।

१. Annals of Bhandarkar Research Institute भाग २३, १९४२, पृ० ६३३-६५६। डा० सिद्धेश्वर वर्मा का यह विस्तृत लेख ब्राह्मणों की भाषा का श्लाघनीय वैज्ञानिक विश्लेषण प्रस्तुत करता है।



## ( च ) उपनिषदों की भाषा

उपनिषदों की भाषा वैदिक संस्कृत की अपेक्षा लौकिक संस्कृत से विशेष साम्य रखती है; तथापि प्राचीनता के कतिपय चिह्न मिलते हैं। संहिता-भाषा के विशिष्ट लकार लेट् का नितान्त अभाव है, परन्तु प्राचीन उपनिषदों में कतिपय प्रयोग मिलते हैं। आत्मनेपद और परस्मैपद का प्रयोग अभी तक निश्चित धातुओं के साथ नहीं है। एक ही धातु से दोनों प्रत्यय जोड़े जाते हैं। साहित्यिक दृष्टि से यह भाषा बड़ी सरस तथा प्राञ्जल है। कतिपय विशिष्टतायें---(क) सीधी घरेलू उपमाओं तथा रूपकों की बहुलता; (ख) गाढ़ ग्रहण तथा स्मरण के निमित्त उन्हीं शब्दों में किसी विचार की आवृत्ति; (ग) रोचकता की अभिवृद्धि के लिए बड़ी सूक्ष्म बातों का वर्णन; (घ) नीरस आध्यात्मिक विवरण से पहिले ध्यान आकृष्ट करने के लिए छोटी-छोटी कहानियाँ; (ङ) मनोवैज्ञानिक पद्धति पर विषय का विवेचन तथा श्रद्धा उत्पन्न करने वाले लौकिक विश्वासों के द्वारा दार्शनिक तथ्य की पुष्टि। इन्हीं विशेषताओं के कारण उपनिषदों का विवेचन भाषा तथा भाव उभय दृष्टियों से हृदयावर्जक तथा आकर्षक है।

श्रुतीनां तथ्यसर्वस्वं व्याकृत्या च समन्वितम् ।

समर्प्यत इदं भक्त्या विश्वनाथपदाम्बुजे ॥

## सन्दर्भ ग्रन्थ सूची

( मूल ग्रन्थ )

१. ऋग्वेद ( सायणभाष्य )—मैक्समूलर सम्पादित, लण्डन; चौखम्भा १९६६, वाराणसी; वैदिक संशोधन मंडल पूना, स्वाध्यायमंडल पारडी (मूलमात्र) ।
२. मैत्रायणी संहिता—श्रेडर सम्पादित, लाइपजिग १८८८ ।
३. तैत्तिरीय संहिता—महादेवशास्त्री सम्पादित, मैसूर १८८४ ।
४. वाजसनेयी संहिता—वेबर-सम्पादित, बर्लिन १८५२, वासुदेवशास्त्री-सम्पादित निर्णयसागर, बम्बई १९२९ ।
५. काठकसंहिता—श्रेडर सम्पादित, लाइपजिग १९०० ।
६. सामवेद—थ्योडर बेनके-सम्पादित, लाइपजिग १८४८ ।
७. मूलयजुर्वेद संहिता—संकलयिता महर्षि देवरात ( वाराणसी, १९७३ )
८. अथर्ववेद—राथ-ह्विट्नी सम्पादित, बर्लिन १८५६, सातवलेकर, पारडी १९५७ ।  
सायणभाष्य नहित, बम्बई (एस. पी. पण्डित द्वारा सम्पादित) ।
९. कपिष्ठल कठसंहिता—डा० रघुवीर सम्पादित, लाहौर १९३२ ।
१०. ऐतरेय ब्राह्मण—ए०हाग सम्पादित, बम्बई १८६३, सत्यव्रत सामश्रमी सम्पादित कलकत्ता १८९५; सायणभाष्य सहित आनन्दाश्रम पूना ।
११. आर्षेय ब्राह्मण—बनंल सम्पादित, मंगलोर १८७६; तिरुपति १९६७ ।
१२. पञ्चविंश ब्राह्मण—आनन्द चन्द्र सम्पादित, कलकत्ता १८७० ।
१३. शतपथ ब्राह्मण—वेबर-सम्पादित, लाइपजिग १९२४, चौखम्भा १९६५, वैक-  
टेश्वर १९४० ( नानाभाष्य संबलित संस्करण ) ।
१४. कौषीतकि ब्राह्मण—लिन्डेनर-सम्पादित, जेना १८८७ ।
१५. तैत्तिरीय ब्राह्मण—सामशास्त्री सम्पादित, मैसूर १९२१ ।
१६. वंश ब्राह्मण—सत्यव्रत सामश्रमी, कलकत्ता, १८९२ । केन्द्रीय संस्कृत विद्यापीठ,  
तिरुपति १९६५ ।
१७. देवत ब्राह्मण—जीवानन्द, कलकत्ता । केन्द्रीय संस्कृत विद्यापीठ, तिरुपति १९६५ ।
१८. जैमिनीय तलवकार ब्राह्मण—रघुवीर-सम्पादित, लाहौर १९३७



४४. ,, श्रौतप्रवर—कैलेण्ड कलकत्ता १९१३
४५. ,, श्रौतसूत्र— ,, ,, १९१३
४६. भरद्वाज गृह्यसूत्र—सोलोमन, लीडेन १९१३
४७. ,, श्रौतसूत्र—डा० काशीकर, पूना १९६४ ।
४८. द्राह्यायण गृह्यसूत्र—गणेशशास्त्री, पूना १९१४, मुजफ्फरपुर १९३४
४९. द्राह्यायण श्रौतसूत्र—जे० रायटर, लण्डन १९०४
५०. कात्यायन श्रौतसूत्र—कर्कभाष्य (चौखम्भा) । विद्याधरशर्मा गोड़, बनारस १९२८
५१. ,, शुल्बसूत्र—चौखम्भा १९०९
५२. कौशिक गृह्यसूत्र—चिन्नस्वामी, मद्रास १९४४, ब्लूमफोल्ड, जर्नल आफ ओरि-  
यण्टल रिसर्च सोसाइटी अमेरिका, भाग १४, ई० १८८९ ।
५३. काठक गृह्यसूत्र—कैलेण्ड, लाहौर १९२५
५४. क्षुद्रसूत्र—कैलेण्ड, लाइपजिग १९०८; राजाराम, लाहौर १९२१
५५. गोभिल गृह्यसूत्र—सी० भट्टाचार्य, कलकत्ता १९३५, यू० एन० सिंह, मुजफ्फरपुर ।
५६. गौतम धर्मसूत्र—स्टेञ्जलर, लण्डन १८७६, श्रीनिवासाचार्य, मैसूर १९१७ ।
५७. गौतमपितृमेघ—कैलेण्ड, लाइपजिग, १८७६
५८. जैमिनीय गृह्यसूत्र—कैलेण्ड, लाहौर १९२२
५९. जैमिनीय श्रौतसूत्र—डी० गास्ट्रा, लीडेन १९०६
६०. ,, सूत्रपरिशिष्ट—गास्ट्रा, लीडेन १९०६
६१. ,, सूत्रकारिका ,, ,, १९०६
६२. ,, श्रौतसूत्र ,, ,, १९०६
६३. लाट्यायन श्रौतसूत्र—कलकत्ता १९०२, चौखम्भा १९३३
६४. मानव गृह्यसूत्र—गायकवाड़ ओ० सीरीज, बड़ौदा १९२६
६५. ,, श्रौतसूत्र—नावर ( Knauer ) सेन्ट पेटर्सबर्ग १९००
६६. पारस्कर गृह्यसूत्र—चौखम्भा, बनारस; गुजराती प्रेस, बम्बई, १९१७
६७. पिङ्गलसूत्र—जीवानन्द १८९२; निर्णयसागर, बम्बई ।
६८. वाराह गृह्यसूत्र—रघुवीर, लाहौर १९३२
६९. वसिष्ठ धर्मसूत्र—फुहरेर, बम्बई १९१६

७०. बाधूल श्रौतसूत्र—कैलेण्ड, १९२४-२८
७१. वैखानस गृह्यसूत्र—कैलेण्ड, कलकत्ता १९२६
७२. ,, श्रौतसूत्र— ,, ,, १९४१
७३. ,, धर्मसूत्र—रंगाचार्य, मैसूर, मद्रास
७४. वैतानसूत्र—रिचार्ड गार्वे, लण्डन, १८७८
७५. शांख्यायन गृह्यसूत्र—ओल्डेनबर्ग, लाइपजिग १८७८
७६. हिरण्यकेशी गृह्यसूत्र—क्रिस्टे, वियना १८८५
७७. सत्यापाठ श्रौतसूत्र—आनन्दाश्रम सीरोज, पूना १९०७
७८. शांख्यायन श्रौतसूत्र—हिलेब्राण्ट, कलकत्ता १८८८
७९. ऋग्वेदानुक्रमणी—मैकडानल, आक्सफोर्ड १८८६
८०. अथर्ववेदीय बृहत्सर्वानुक्रमणी—रामगोपाल, लाहौर १९२२
८१. सामवेदीय सर्वानुक्रमणी ( नैगेयो शाखा ) वेबर, लाइपजिग, १८८५
८२. शुक्लयजुः सर्वानुक्रमणी—बनारस १८९३
८३. अथर्वपरिशिष्ट—बोलिग तथा नेगलिन, लाइपजिग १९०९
८४. शिक्षासंग्रह—बनारस संस्कृत सीरोज १८७३
८५. निरुक्त—राजवाडे, पूना १९०४; वेंकटेश्वर प्रेस बम्बई, सं० १९६९
८६. बृहद्देवता—मैकडानल १९०४ ( हारवर्ड ), हिन्दी अनु० चौखम्भा १९६४ ।



## वेदविषयक व्याख्याग्रन्थ

रघुनन्दन शर्मा—वैदिक सम्पत्ति (द्वितीय सं०) १९९६, प्रकाशक सेठ गूरजी वल्लभ-  
दास, बम्बई ।

विन्टरनित्स—हिस्ट्री आफ इण्डियन लिटरेचर ( प्रथम भाग ) वैदिक साहित्य का  
इतिहास ( हिन्दी अनुवाद ), प्र० मोतीलाल बनारसीदास, काशी

मैकडानेल—हिस्ट्री आफ संस्कृत लिटरेचर ( आरम्भिक नौ परिच्छेद ) तथा हिन्दी  
अनुवाद ( दिल्ली ) से प्रकाशित ।

बेबर—हिस्ट्री आफ इण्डियन लिटरेचर  
( पुनर्मुद्रण—चौखम्भा विद्याभवन, काशी १९६६ )

मैक्समूलर—हिस्ट्री आफ एनसिएन्ट संस्कृत लिटरेचर; पुनर्मुद्रण-पाणिनि आफिस  
इलाहाबाद तथा चौखम्भा कार्यालय, वाराणसी १९७० ।

मैकडानेल और कीथ—वैदिक इंडेक्स । हिन्दी अनुवाद; दो भागों में, ( प्रकाशक—  
चौखम्भा विद्याभवन, काशी १९६५ )

सूर्यकान्त शास्त्री—वैदिक कोष ( प्रकाशक हिन्दू विश्वविद्यालय, वाराणसी, १९६५ )

कीथ—रिलीजन एण्ड फिलासफी आफ वेद एण्ड उपनिषद् ( हिन्दी अनुवाद ), दो  
भाग ( प्रकाशक मोतीलाल बनारसीदास, १९६६ )

ब्लूमफील्ड—रिलीजन आफ दो वेद

सत्यव्रत सामश्रमी—त्रयी परिचय ( हिन्दी, हिन्दी समिति, लखनऊ )

” ” ” निरुक्तालोचनम् ( कलकत्ता )

” ” ” ऐतरेयालोचनम् ( कलकत्ता )

ब्लूमफील्ड—अथर्ववेद एण्ड गोपथ ब्राह्मण; हिन्दी अनुवाद डा० सूर्यकान्त (प्रकाशक—  
चौखम्भा विद्याभवन, काशी, १९६५ )

मैकडोनल—वैदिक माइथोलॉजी; हिन्दी अनुवाद । ( प्रकाशक—चौखम्भा विद्याभवन  
काशी, १९६४ )

लूई रेनो—वैदिक इण्डिया

” ” वैदिक बिब्लिओग्राफी ( पेरिस )

घाटे—लेखन आन ऋग्वेद ( पूना )

वैदिक एज ( प्रकाशक-भारतीय विद्याभवन, बम्बई )

डा० म्यूर—ओरिजनल सस्कृत टेक्स्ट्स । पाँच भागों का हिन्दी अनुवाद—  
मूल-संस्कृत-उद्धरण; भाग १ तथा ३ प्रकाशित; (चौखम्भा विद्याभवन,  
वाराणसी, १९६४ )

मेक्डानेल—दी वैदिक ग्रामर ( स्ट्रासबुर्ग, जर्मनी )

„ दी वैदिक ग्रामर फार स्टूडेंट्स ( हिन्दी अनुवाद, मोतीलाल बनारसीदास  
वाराणसी, १९७१ )

„ दी वैदिक रीडर ( आक्सफोर्ड )

आरनाल्ड—दी वैदिक मीटर ( „ )

डा० रामगोपाल—वैदिक व्याकरण ( प्रथम खण्ड ) दिल्ली ।

„ „ ( द्वितीय खण्ड ) „

भगवतशरण उपाध्याय—ओमैन इन दी ऋग्वेद ( प्रकाशक, नन्दकिशोर एण्ड  
ब्रदर्स, काशी )

वेद-समीक्षा—( प्र० श्री वेंकटेश्वर विश्वविद्यालय, तिरुपति, १९६७ )

हरि सोदर—भारती निरुक्ति, संस्कृत वाङ्मय परिशोधनालय,  
विजयवाडा ( आन्ध्र प्रदेश )

BARTH, A, The Religions of India. London, 1882

BENFEY, T., in J. S. Ersch and J. G. Gruber, Allgemeine Encyk-  
lopadie der Wissenschaften and Knnte, II. xvii  
185-213 Leipzig, 1840.

COLEBROOKE, H. T., Essays. Revised ed. by W. D Whitney.  
2 Vols. London, 1971-72.

COLEMAN—Mythology of the Hindus. London, 1832

COOMARASWAMY, A. K—Mediaeval Singhalese Art. London,  
1908.

The Arts and Crafts of India and Ceylon. London,  
1913.

EGGELINC, H. J—“Brahman,” in Encyclopedia Britannica, XI  
ed., iv. pp. 378—79.

“Brahmanism,” in Encyclopedia Britannica, XI ed.  
iv. pp. 381-87.



"Hinduism," in Encyclopedia Britannica, XI ed.,  
xiii. 501-13.

FERGUSON, J., Tree and Serpent Worship. 2nd ed. London,  
1873.

History of Indian and Eastern Architecture. London,  
1878. Revised ed. By J. Burgess and R. Phene  
Spiers. 2 vols. London, 1910.

FRAZER, R.W., Indian Thought-Past and Present. London, 1915.

GARBE, R., Indian und das Christentum, Tubingen 1914.

GRISWOLD, H. DEWITT, Brahman : A study in the story of  
Indian Philosophy. New York, 1900.

HAVELL, E. B., Indian Sculpture and Painting, London, 1908.

The Ideals of Indian Art London, 1911.

The Ancient and Medieval Architecture of India,  
London, 1915.

HOPKINS, E. W., The Religions of India, Boston, 1895.

India Old and New. New York, 1901.

LASSEN, C., Indische Alterthumskunde, 4 vols. Bonn and Leip-  
zig, 1847-64, 2nd ed. of i-ii Leipzig, 1867-37.

LYALL, A. C., Asiatic Studies. 2 series. London, 1872-99.

MACDONELL, A. A., Sanskrit Literature. London, 1900.

MAGNIGOL, N., Indian Theism. Oxford, 1915.

MONIER-WILLIAMS, Sir M., Brahmanism and Hinduism. 4th  
ed London, 1891.

Indian Wisdom. 4th ed. London, 1893.

MOOR, E., The Indian Pantheon London, 1810.

New ed, by W. O Simpson, Madras, 1897,

MOORE, G. E., History of Religions, Edinburgh, 1913.

MUIR, J., Original Sanskrit Texts on the Origin and History  
of the People of India, their Religion and Institu-  
tions. 5 vols. London, 1858-72. 3rd ed. of i, London,  
1890; ed. of ii, 1871; 2nd ed. of iii, 1868; 2nd ed.  
of iv 1873; 3rd ed. v, 1884.

- MULLER, F. MAX**—Lectures on the Origin and Growth of Religion. London, 1878.  
Contributions to the Science of Mythology. 2 vols. London, 1897.
- NOBLE, M. E., and COOMARASWAMY, A. K.**, Myths of the Hindus and Buddhists. London, 1873.
- OLDHAM, C. F.**, The Sun and the Serpent. London, 1905.
- OLTRAMARE, P.**, L'Histoire des idées theosephiques dans l'Inde. Paris, 1906.
- OMAN, J. C.**, The Brahmans, Theists and Muslims of India. London, 1907.
- ORELLI, C. von**, "Indische Religionen," in Allgemeine Religions-geschichte, ii. 4-140. 2nd ed. Bonn, 1911-13.
- SMITH, V. A.**, History of Fine Art in India and Ceylon. London, 1911.
- SPIEDEL, F.**, Die arische periode. Leipzig, 1881.
- WARD, W.**, A View of the History, Literature and Mythology of the Hindoos. 5th ed. Madras, 1863.
- WHITNEY, W. D.**, Oriental and Linguistic Studies. 2 vols. New York, 1873-74.
- WILKINS, W. J.**, Hindu Mythology. 2nd ed. Calcutta, 1882.
- WILSON, H. H.**, Works, ed. R. Rost. 7 vols. London, 1861-63.
- WINTERNITZ, M.**, Geschichte der indischen Litteratur. 3 vols. Leipzig, 1905-13; English translation of I, II ( Calcutta univ. ) of III vol., Motilal Banarasi Das, Varanasi.
- NURM, P.**, Geschichte der indischen Religion. Basel, 1874.
- BERGAIGNE, A.**, La Religion vedique. 4 vols. Paris, 1817-83.
- BLOOMFIELD, M.**, The Religion of the Veda. New York, 1908.
- COLIET, P.**, "Le symbolisme solaire dans le Rig-Veda," in Melanges Charles de Harlez, PP.86-93. Leyden, 1896.
- DEUSSEN, P.**, Philosophie des Veda ( Allgemeine Geschichte der Philosophie mit besonderer Berücksichtigung der Religionen, i, Part I ). 3rd ed. Leipzig, 1915.
- HARDY, E.**, Die vedisch-brahmanische Periode der Religion des alten Indiens. Munster, 1893.



- HENRY, V., *La Magic dans L'Inde antique*. 2nd ed. Paris, 1906.
- HILLEBRANDT, A., *Vedische Mythologie*. 3 vols. Breslau, 1891-1902.
- HOPKINS, E. W., "Henotheism in the Rig-Veda," in *Classical Studies in Honour of Henry Drisler*, pp. 75-83. New York, 1894.
- "The Holy Numbers of the Rig-Veda," in *Oriental Studies. A Selection of the Papers Read before the Oriental Club of Philadelphia*, pp. 141-58. Boston, 1894.
- KAEGI, A., *Der Rigveda*. 2nd ed. Leipzig, 1881. English translation by R. Arrowsmith, Boston, 1885.
- KUHN, A., *Die Herabkunft des Feuers und des Gottertranks*. 2nd ed. Gutersloh, 1886.
- LEVI, S., *La Doctrine du sacrifice dans les brahmanas*. Paris, 1898.
- MACDONELL, A. A., *Vedic Mythology*. Strassburg, 1897.
- MACDONELL, A. A., and KEITH, A. B., *Vedic Index of Names and Subjects*. 2 vols. London, 1912.
- OLDENBERG, H., *Die Religion des Veda*. Berlin, 1894.
- PISCHEL, R., and Geldner, K., *Vedische Studien*. 3 vols. Stuttgart, 1887-1901.
- ROTH, R., "Die höchsten Gotter der arischen Volker," in *Z-MG* vi. 67-77 ( 1852 ).
- SANDER, F., *Rigveda und Edda*. Stockholm, 1893.
- SCHROEDER, L. von, *Indischen Litteratur und Kultur*. Leipzig, 1887.
- Mysterium und Mimus in Rigveda*. Leipzig, 1908.
- SIEG, E., *Die Sagenstoffe des Rgveda*. Stuttgart, 1902.
- DELAVALLEE Poussin, L., *Le Vedisme*. Paris, 1909.
- Le Brahmanisme*. Paris, 1910.
- WEBER, A., "Vedische Beitrage," in *Sitzungsberichte der koniglich preussischen Akademie der Wissenschaften*, 1894-1901.

- WALLIS, H. F., *Cosmology of the Rgveda*. London, 1817.
- HOPKINS, E. W., "Dyaus, Visnu, Varuna, and Rudra," in *Proceedings of the American Oriental Society*, 1894, pp. cxlv-cxlvii.
- HILLEBRANDT, A., *Varuna und Mitra*. Breslau, 1877.
- OLDENBERG, H., "Varuna und die Adityas." in *ZDMG* 1. 43-68 (1896).
- EGGERS, A., *Der arische Gott Mitra*. Dorpat, 1894.
- PERRY, E. D., "Notes on the Vedic Deity Pusan," in *Classical Studies in Honour of Henry Drisler*, pp. 240-43, New York, 1894.
- HOPKINS, E. W., "Indra as the God of Fertility." in *JAOS* xxxvi, 242-68 (1971).
- PERRY, E. D., "Indra in the Rigveda," in *JAOS* xi. 117-208 (1885).
- MACDONELL, A. A., "The God Trita," in *JRAS* 1893, pp. 419-96.
- KEITH, A. B., "The Vratyas," in *JRAS* 1913, pp. 155-60.
- KEITH, A. B., "Some Modern theories of Religion and the Veda," in *JRAS* 1907, pp. 929-49.
- MACDONELL, A. A., "Mythological Studies in the Rigveda," in *JRAS* 1895, pp. 168-77.
- BLOOMFIELD, M., "Contributions to the Interpretation of the Veda," in *JAOS* xv. 143-63 (1893).
- MULLER, F. Max, *India : What can it teach us ?* London 1883.
- GELDNER, K., "Yama und Yami," in *Gurupujakaumudi*, Festgabe Albrecht Weber, pp. 19-22. Leipzig, 1896.
- KEITH, A. B., "Pythagoras and Doctrine of Transmigration." in *JRAS* 1909, pp. 569,
- SCHERMAN, L., *Materialien Zur Geschichte der indischen Visionslitteratur*. Leipzig, 1862.
- Raghavan, V., *Indian Heritage : An Anthology of Sanskrit literature ( UNESCO collection of Representative works )* Bangalore 1956.



- Raghuvir : Vedic Mysticism ( International Academy of Indian Culture, Nagpur )
- Law. B. C.-Indological Studies, Calcutta 1952.
- Renou. L.-Sanskrit et culture : L'apport de l'Inde à la civilisation humaine, Paris, 1950.
- Srauta kosha ( Vaidika samsodhana Mandal, Poona, 1958 )
- James. E. I.-Religions of the East.
- Mehta. P. D.-Early Indian Religions Thought. London. 1956
- Cowen H. H.-A History of Indian literature from, Vedic Times to the Present day ( Appleton, New York. 1931. )
- Dandekar, R. N. : Vedic Bibliography Vol, I (Karnat Publishing House, Bombay, 1946 )
- Vol II ( University of Poona. 1961 )
- Swami Shankarnand—
- Rgvedic culture of the Pre-historic Indus. (Calcutta)
- Rama Gopal-India of Vedic Kalpa Sutras ( National Publishing House, Delhi, 1959 )
- K. Chattopadhyaya—Vedic Religion ( BHU., 1975 )
- „ „ —Studies in Vedic and Indo-Iranian Religion and Literature ( 2 vols, Bharatiya vidya Prakashan, Delhi, 1978 )

( १ )

## विशिष्ट शब्दानुक्रमणी

शब्द पृष्ठ

अङ्ग २८२

अथर्वविज्ञरस १५०

अध्वर्यु १०६

अनुदात्त २८४

अनुवाक्या ( ऋक् ) १०६

अपभाषण ३४९

अप्सुजित् १७५

अभिनिधान ५२७

अर्थवाद १७८, १८२

आख्यान १८३, २६२

„ ऋषि २६८

„ तात्पर्य २६६

„ प्रख्यात २६३

आगम ३४८

आमेवा स्पेन्ता २८१

„ „ अमृतात् २८१

„ „ अश २८१

„ अथर्वद्वय २८१

„ बोहुमनो २८१

„ स्पेन्त आर्मेति २८१

„ हऊ वतत् २८१

आस्तिक ३

उच्छिष्ट १३५, १६२

उदात्त २८४

उद्गाता १०६

उलूला १७४

उषा २१

ऊह ३४८

ऋक् १००

ऋषि १०

ऐंग्रिमैन्यु २८१

कामायनी १२४

कल्प ३०६

कल्पसूत्र ३०६

खिलमन्त्र १०८

गवामयन २३७

माथा

„ अन् स्तत्त्व २८०

„ अर्थ २७७

„ अवस्ता २७९

„ जैन २७९

„ बौद्ध २७९

„ भाषा २७८

„ वेद २७७

गान

„ अरण्य १४६

„ ऊह „

„ ऊह्य „

„ वेय „

गृह्यसूत्र ३०६

चरण ११३

छन्दस् ३६६

छन्द ( वैदिक )

„ अतिजगती ३७३

„ अतिघृति ३७३



॥ अतिशक्वरी ३७३  
 ॥ अत्यष्टि ॥  
 ॥ अनुष्टुप् ३७१  
 ॥ अभिकृति ३७०  
 ॥ अष्टि ३७३  
 ॥ आकृति ३७०  
 ॥ उत्कृति ३७०  
 ॥ उष्णिक् ३७१  
 ॥ कृति ३७०  
 ॥ गायत्री ३०१  
 ॥ जगती ३७३  
 ॥ त्रिष्टुप् ३७२  
 ॥ धृति ३७३  
 ॥ पंक्ति ३७२  
 ॥ प्रकृति ३७०  
 ॥ बृहती ३७२  
 ॥ विकृति ३७०  
 ॥ शक्वरी ३७३  
 ॥ संस्कृति ३७०  
 तैमात १७४  
 धर्म २२९  
 धर्मसूत्र ३०७  
 नति ५३१  
 नास्तिक ३  
 निगम ३५४  
 निरुक्ति १८२  
 पणि २२  
 पवमान १११  
 पाकयज्ञ ५१०, ५११  
 पाठ  
 ॥ क्रम २९  
 ॥ पद २९, ३०

संहिता २९, ३०  
 पारोवर्यवित् ८४  
 पुरुषमेघ १२९  
 पौरुषेयत्व १३  
 प्रयत्न २८६  
 प्रवचन १४, ३३१  
 प्राणविद्या २३३  
 प्रातिशाख्य ३७६  
 बल २८६  
 बृहस्पति २१  
 ब्रह्मा १०७  
 ब्राह्मण १०५  
 भरद्वाज २३५  
 भाषा ३५४  
 महानाम्नी ( ऋचा ) १३७  
 मात्रा २८६  
 यजुष् १०५  
 याज्या ऋक् १०६  
 योनि ॥ १०६  
 रक्षा ३४८  
 वर्ण २८५  
 वसिष्ठ २३५  
 वसोर्धारा १२९  
 वाक् १०  
 ॥ सूक्ष्मा २६  
 वामदेव २३५  
 विकृति २९  
 —घन २९  
 घनपाठ ३०  
 —जटा २९  
 जटापाठ ३०  
 —दण्ड २९

—ध्वज २९

—माला २९

—रथ २९

—रेखा २९

—शिखा २९

शिखापाठ ३०

विद्या

एकपदागमा २७

विधि १७९

विनियोग १८०

विष्टुति १४७

वैदिक देव

,, संख्या ४७४

स्वरूप ४७३

,, अग्नि ५०६

तिरोहित ४७९

पुरोहित ४७९

,, अपां नपात् ४९९

,, अश्विनो ४९१

,, आपः ४९९

,, इन्द्र ४९६

,, उषा ४९३

,, पर्जन्य ४९९

,, पूषन् ४८५

,, बृहस्पति ५०७

,, मरुत् ५०५

,, मित्र ४८६

,, रुद्र ४९९

,, वरुण ४७९-४८५

,, विष्णु ४८७

,, ,, परमपद ४८८

,, सवितृ ४८६

,, सूर्य ४८६

,, सोम ५०८

ब्राह्म्य १६४

ब्राह्म्यस्तोम ५१३

विश्वामित्र २३५

व्याकरण ३४७

शतार्चिनः १११

शस्त्र १०६, १४७

शिक्षा ३०२

शिक्षनदेव ८०

शाखा ११३

शुल्व ३४१

,, सूत्र ३०७

श्रौतसूत्र ३०६

संहिता १०५

,, पाठ २९

सन्तान २८१

सन्धि

,, अन्तःपात ५३२

,, उद्ग्राह ५२८

,, उद्ग्राहपदवृत्ति ५२८

,, पदवृत्ति ५२८

,, प्रकृतिभाव ५२९

,, प्रक्षिप्त ५२८

,, वंशंगम ५३२

सर्वमेघ १२९

साम १०५; १३५, १३६, २८६

सामगान

उद्गीथ १४८

उपद्रव ,,

निधन ,,

प्रतीहार ,,



प्रस्ताव ,,

सामविकार

अभ्यास १४४

विकर्षण ,,

विकार ,,

विराम ,,

विश्लेषण ,,

स्तोम ,,

सामभेद

,, कामसनि २१२

,, मेधातिथ्य २१२

,, वात्स ,,

,, वैखानस ,,

,, शार्कर ,,

सूक्त

,, क्षुद्र ११२

,, दुन्दुभि १६१

,, नासदीय १२३

,, पुरुष १२३, १२६

,, पृथिवी १६१

,, बालञ्जित्य १०८

,, कहासूक्त ११२

,, वाक् १२३

,, श्रद्धा १२४

,, संशान ११२

,, संवाद १२१

,, हिरण्यगर्भ १२३

सोमयाग

अहीन ५१२

एकाह ,,

सत्र ,,

सोमसंस्था

,, अग्निष्टोम ५१२

,, अतिरात्र ५१३

,, अत्यग्निष्टोम ,,

,, आसौर्याभि ,,

,, उक्थ्य ,,

,, वाजपेय ,,

,, षोडशी ,,

स्कम्भ १३५, १६३

स्तोम १०६, १४७

स्वर २८६

स्वरभक्ति ५२७

स्वर

अनुदात्त ५४१

उदात्त ५४१

स्वरित ५४१

,, अभिनिहित ५४२

,, क्षैप्र ५४२

,, जात्य ५४३

,, पराश्रित ५४१

,, प्रक्षिप्त ५४२

स्वतन्त्र ५४४

स्वाध्याय २३

हविर्यज्ञ

,, अग्निहोत्र ५११

,, आप्रयणष्टि ५१२

,, चातुर्मास्य ५११

,, दशपूर्णमास ५७१

,, निरूढपशु ५११

१, पिण्डपितृयज्ञ ५१२

,, सोत्रामणी ५१२

हिरण्यगर्भ १०५

होता १०६

( २० )

## ग्रन्थकार अनुक्रमणी

अग्निवेश ३२२  
अग्निस्वामी ३२७  
अग्रायण ३५७  
अजातशत्रु २९८  
अनन्तदेव ३०४  
अनन्तभट्ट २९५  
अनन्ताचार्य ५८, ३५७  
अनुभूतिस्वरूपाचार्य ३५१  
अमरेश ३०४  
अभिनवगुप्त ३७०  
आत्मानन्द ५२  
आत्रेय ३४, २९७  
आनन्दतीर्थ ५१  
'आनन्दबोध ५८  
आपस्तम्ब ३३३  
आश्वलायन ११४  
उदयनाचार्य ११  
उद्गीथ ४७  
उच्चट ५६, २९३, २९५  
औदन्नजि ३००  
औदुम्बरायण ३५७  
औपमन्यव ,,  
और्णवाभ ,,  
कणाद २१६  
कर्पदिस्वामी ३४३  
करविन्द स्वामी ३४३  
कर्कचार्य ३१२  
कात्थक्य ३५७  
क.त्यायन ३०४

कुण्डिन् ५९  
कुमारिल ३२९  
केशव दैवज्ञ ३०४  
कौत्स ७६  
क्रोष्टुकि ३५७  
क्षीरस्वामी ३५७  
क्षुर ६०  
गदाधर ३१३  
गार्ग्य ३४, ३५७  
गालव ३५७  
गुणविष्णु ५५, ६२, २१९  
गुहदेव ५९  
गोपथ ऋषि २२२  
गोपाल ३४४  
गोपाल यज्वा २९७  
गोविन्दस्वामी ६१, ३३१  
गौतम २२६  
जयन्त स्वामी ३०४, ३०८  
जयराम ३१२  
जयस्वामी ६२  
जैमिनि २२९  
तैटीकि ३५७  
दुर्गाचार्य ३६०  
देवराज यज्वा ३५६  
देवस्वामी ३०८  
द्या द्विवेद ३७७, ३८२  
द्वारिकानाथ यज्वा ३४२  
द्विजराज भट्ट २२०  
धानुष्क यज्वा ५१



नरसिंह ५२  
 नरहरि ७४  
 नारायण ४७, ७४, ३०८  
 नारायण भट्ट १०९  
 नारायण वाजपेयी ७४  
 पण्डरि दीक्षित ७४  
 पतञ्जलि ४, २२६  
 पाणिनि २२५, ३५२  
 पौष्यस्त्रि १३९  
 बादरायण २२८  
 बालकृष्ण ३०४  
 बाष्कल ११४  
 बीधायन ३३१  
 भट्ट नारायण ३००  
 भट्ट भास्कर ६०, ६२  
 भट्ट भास्कर मिश्र ४५  
 भट्टोजि दीक्षित ३५३  
 भरत स्वामी ५४, ६२  
 भरद्वाज २७२, २७४  
 भवस्वामी ५९, ६२, ३३१  
 भास्कर मिश्र ६२  
 मल्ल शर्मा ३०४  
 महिदास ऐतरेय १९८  
 महीधर ५६, ३४५  
 माधव भट्ट ४७  
 माण्डूकायन ११५  
 माधवाचार्य ५३  
 माहिषेय २९७  
 याज्ञवल्क्य ३०५  
 याज्ञवल्क्य  
 वाजसनेय १२७  
 यास्क ७८, ३५८  
 रामकृष्ण ३०४

राम वाजपेयी ३४४  
 लगघ ३७५  
 वरदराज ३२४  
 वररुचि २९७  
 वसिष्ठ  
 ,, जीवनदर्शन ३३९  
 ,, धार्मिक मत ३३७  
 ,, स्मृतिकार ३३६  
 ,, स्वतन्त्र मत ३३८  
 वाचस्पति मिश्र ११  
 वात्स्यायन १२  
 वाष्प्यायिणि ३५७  
 विद्याधर गोष्ठ ३४५  
 विष्णुभित्र २९२  
 विश्वनाथ ३१३  
 वृषभदेव ३०५  
 वेंकट माधव ४८, ४९  
 वेंकटेश्वर दीक्षित ३४३  
 वेदाचार्य ६०  
 शङ्कर भट्ट ३४६  
 शङ्कराचार्य १३  
 शबर स्वामी १५, २२९  
 शाकटायन ३६४  
 शाकपूणि ३५७  
 शाकल ११४  
 शाकल्य ३३  
 शांखायन ११४  
 शिवदास ३४६  
 शौनक १५३  
 श्री निवास दीक्षित ३०२  
 श्री निवासाचार्य ३२६  
 श्री निवासाध्वरी ३२८  
 षड्गुरुशिष्य ६२

सायण ५२, ६२, ८७

सुन्दर राज ३४३

सोमयार्य २९७

स्कन्द महेश्वर ३६१

स्कन्द स्वामी ३५, ४५, ४६

स्थौलाष्टीवि ३५७

हरदत्त २९८, ३०८

हरिस्वामी ४७

हरिहर ३१२

हलायुध ५७

हारिल ३२९

हरिण्यनाभ कौशल्य १३९

### आधुनिक वेदज्ञ

अरविन्द ४४, ९०

आउफ्रकट ३८

आनन्दकुमार स्वामी ९१

इर्गलिंग ४०

आरनाल्ड ४१

ओरटेल ३८

ओल्डेनबर्ग ३९, १४४

कीथ ३९

कैलेण्ड ३८, ३९, ४०, १४५

कोलब्रुक ३६

कनाउएर ३९

क्षेत्रेश चट्टोपाध्याय ४८४

गार्बे ३९

गास्ट्रा ३८

ग्रासमान ३९

ग्रिफिथ ३९

जयदेव विद्यालकार ४४

जेकब ४२

तिलक, बालगंगाधर ४३, ९६

दयानन्द सरस्वती ४२

दाण्डेकर ४४

बर्नूफ ३६

बर्नेल ३८

ब्लूमफील्ड ३८, ४२

भगवद्दत्त ४४

मंगलदेव शास्त्री ४४

मैक्डानल ४०, ४१

मैक्समूलर ३७, ४१, ९३

युधिष्ठिर मीमांसक ४४

रामगोविन्द त्रिवेदी ४४

रमेशचन्द्र दत्त ४४

रुडाल्फ राय ३६

रोजेन ३६

लक्ष्मणस्वरूप ४३

लिण्डनर ३८

लुडविग ३९

लूई रेनी ४२

लैनमैन ३९

वाकरनागेल ४१

विन्टरनित्स ४१

विल्सन ३९

विश्वबन्धु शास्त्री ४४

बेंकटराम शास्त्री २८६

वेबर ३७, ४१

शंकर पण्डित ४३

श्रीधर पाठक ४४

श्रीपाद सातवडेकर ४३

श्रीराम शर्मा ४४



„ चतुरध्यायो ३००  
 „ तैत्तिरीय २९७  
 „ पुष्पसूत्र ३९८  
 „ वाजसनेयो २९३  
 बृहद्देवता ३७७  
 बृहत् सर्वानुक्रमणी ३८१  
 बौधायन प्रयोगसार ५९  
 बौधायनीय धर्म विवरण ६१

### ब्राह्मण ( अनुपलब्ध )

„ आरुणेय १९४  
 „ आह्वारक १९४  
 „ औखेय „  
 „ कंकति „  
 „ काठक „  
 „ कालववि „  
 „ खाण्डिकेय १९४  
 „ गालव „  
 „ चरक „  
 „ छागलेय „  
 „ जाबावि „  
 „ जैमिनीय „  
 „ तवलकार „  
 „ ताम्बह „  
 „ पराशर „  
 „ पैगायनि „  
 „ भाल्लवि „  
 „ मासशरावि „  
 „ मैत्रायणीय „  
 „ रौरुकि „  
 „ शाठ्यायन „  
 „ शैलालि „  
 „ श्वेताश्वतर „  
 „ सोलभ „

„ हारिद्रविक „  
 ब्राह्मण ( उपलब्ध )  
 „ अद्भुत २१४  
 „ आर्षेय २१६  
 „ उपनिषद् २१७  
 „ ऐतरेय १९८  
 „ गोपथ २२१  
 „ जैमिनीय २२१  
 „ जैमिनीयोपनिषद् २३९  
 „ ताण्डय २११  
 „ तैत्तिरीय २०९  
 „ देवताध्याय २१७  
 „ पंचविंश २११  
 „ प्रौढ २११  
 „ मन्त्र २१७  
 „ रहस्य २३२  
 „ वंश २२०  
 „ षड्विंश २१४  
 „ शतपथ १७, २०१  
 „ शाङ्खायन २००  
 „ सामविधान २१५  
 ब्राह्मण सर्वस्व ५७

भारतीय ज्योतिःशास्त्र ३७५  
 भावरत्न प्रकाशिका ५२  
 भाषिक मूत्र २९७  
 मनुस्मृति २३०  
 मनोरमा ३५३  
 मन्त्रमहोदधि ५७  
 महाभाष्य ३५३  
 मीमांसासर्वस्व ५७  
 यन्त्रसर्वस्व २७४  
 रहस्य-ब्राह्मण २३२  
 वाक्यपदीय ३५३

विधान पारिजात २९५  
विमलोदय माला ३०८  
वेददीप ५६  
वेदाङ्गज्योतिष ३७५  
वेदार्थ-दीपिका ६२  
वैदिकाभरण २९७  
वैष्णव सर्वस्व ५७  
शतपथ

„ भाष्य ६१  
शब्द-कौस्तुभ ३५३  
शाखा ( ऋक् )

आश्वलायन ११४  
माण्डूकायन ११५  
वाष्कल ११४  
शाकल ११४  
शाङ्खायन १ ४

## शिक्षा

„ अमोघानन्दिनी ३०४  
„ अवसाननिर्णय ३०४  
„ कात्यायनी ३०३  
„ केशवी ३०४  
„ क्रमसन्धान ३०५  
„ गलदृक् ३०५  
„ गौतमी ३०५  
„ नारदीय ३०५  
„ पाणिनीया ३०२  
„ पाराशरी ३०३  
„ प्रातिशाख्यप्रदीप ३०४  
„ भरद्वाज ३०२  
„ मनःस्वार ३०५  
„ मल्लशर्म ३०४

„ माण्डव्य ३०३  
„ माण्डूकी ३०५  
„ माध्यन्दिनी ३०४  
„ याज्ञवल्क्य ३०३  
„ लोमशी ३०५  
„ वर्णरत्नप्रकाशिका ३०४  
„ वासिष्ठी ३०३  
„ व्यास ३०  
„ षोडश श्लोकी ३०४  
„ स्वरभक्तिलक्षण ३०४  
„ स्वराङ्कुश ३०४

## शिक्षासूत्र

„ आपिशलि ३०५  
„ चन्द्रगोमी ३०५  
„ पाणिनि ३०५

शुत्वप्रदीप ३४३  
शुत्वप्रदीपिका ३४३

## शुत्व सूत्र

„ आपस्तम्ब ३४३  
„ „ भाष्य ३४४  
„ कात्यायन ३४४  
„ „ परिशिष्ट ३४४  
„ बौधायन ३४१  
„ मानव ३४३  
„ मैत्रायणीय ३४६  
„ वाराह ३४७

शैवसर्वस्व ५३  
शौनक स्मृति ३७६  
श्राद्ध सूत्र ३११  
श्रौतसूत्र

„ आपस्तम्ब ३१५



